


# No Tahut na Hininaawas



The New Testament in the Sokarek dialect of the Patpatar  
language of Papua New Guinea

**No Tahut na Hininaawas**  
**The New Testament in the Sokarek dialect of the Patpatar**  
**language of Papua New Guinea**  
**Nupela Testamen long tokples Sokarek long Niugini**

Copyright © 2014 Wycliffe Bible Translators, Inc.

Language: Sokarek (Patpatar)

Dialect: Sokarek

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2022-03-04

---

PDF generated using Haiola and XeLaTeX on 11 Nov 2022 from source files dated 5 Mar 2022  
bbc4ab7d-0dcb-5ad0-909b-47e9fb251f1b

## Contents

MATIU . . . . .	1
MAK . . . . .	45
LUK . . . . .	72
JON . . . . .	115
APOSTOLO . . . . .	147
ROM . . . . .	188
1 KORIN . . . . .	210
2 KORIN . . . . .	229
GALESIA . . . . .	242
EPESAS . . . . .	250
PILIPAI . . . . .	257
KOLOSE . . . . .	262
1 TESALONAIKA . . . . .	267
2 TESALONAIKA . . . . .	272
1 TIMOTI . . . . .	275
2 TIMOTI . . . . .	281
TAITUS . . . . .	285
PILEMON . . . . .	288
HIBRU . . . . .	290
JEMES . . . . .	306
1 PITA . . . . .	312
2 PITA . . . . .	318
1 JON . . . . .	322
2 JON . . . . .	327
3 JON . . . . .	328
JUT . . . . .	329
NINANAAS . . . . .	331

## No Tahut na Hininaawas MATIU ga Pakat Ie.

Ira ihet na Tahut na Hininaawas duhat bakut duhat huo ira pir utano nilon ma no minat ma no tuntunut hut sukun ra minat tane Jisas. Ira itul a Tahut na Hininaawas tane Matiu ma ne Mak ma ne Luk, duhat manga haruat ma ra haleng na pir utane Jisas. Ing be nu nes tike pir naramon tane Matiu, a haleng na pana i tale be nu nes ie naramon tane Mak ma ne Luk bileng. Iesene no Tahut na Hininaawas tane Jon i manga mes ma i huo ari pir utane Jisas ing pa dale nes naramon tane Matiu ma ne Mak ma ne Luk. Iesene Matiu ma ne Mak ma ne Luk, duhat mes harbasie dahine bileng. Matiu ga pakat ira pir utane Jisas uta di ira Iudeia. Matiu ga sip be na hamanis hatutuno be Jisas aie no 'Mesaia' (nong di ga kilam bileng ie be no 'Krais'), ikino turadi nong God ga kukubus menalalie be na hanawat ma ina halon ira nuno matanabar ma ina kure di tano hauhawatne ta ira pana bung. Matiu ga kilam ra haleng na nianga ta ira pakpakat tane God di ga pakat nalalie waing ira Iudeia di nage nes kilam be Jisas ga gil haruatne kike ra nianga, kaie aie no Mesaia, no tamat na ut na gil harkurai nong ira Iudeia di git nanahe be na halangalanga leise di. Matiu ga pakat kawase ra haleng na harausur tane Jisas bileng. I nanaas ter be a liman na tamat na subana harausur naramon tane Matiu (nes Matiu ira katano 5-7; 10; 13; 18; 24-25) ma ira pir utano nilon tane Jisas i kis nalamina ta kike ra tamat na subana harausur.

*Ira hintubune Jisas.  
(Luk 3:23-38)*

<sup>1</sup> Ikin no harmur ta ira hinsa di ira hintubu ne Jisas Krais nong a bulumenamur ie tane Dawit ma ne Dawit a bulumenamur tane Abraham.

<sup>2</sup> Abraham no mama tane Aisak, Aisak no mama tane Iakop, ma ne Iakop no mama tane Iuda ma ira tasine bileng.

<sup>3</sup> Ma ne Iuda no mama tane Peres ma ne Sira, no makai ta dur ne Tamar, Peres no mama tane Hesron, ma ne Hesron no mama tane Ram.

<sup>4</sup> Ma ne Ram no mama tane Aminadap, Aminadap no mama tane Nason, ma ne Nason no mama tane Salmon.

<sup>5</sup> Ma ne Salmon no mama tane Buas, ma ne Rahap no nuno makai. Ma ne Buas no mama tane Obet, ma ne Rut no nuno makai.

Ma ne Obet no mama tane Iesi.

<sup>6</sup> Ma ne Iesi no mama tane Dawit no king. Ma ne Dawit no mama tane Solomon, no nuno makai nong baak a haine ie tane Uraia.

<sup>7</sup> Ma ne Solomon no mama tane Rihobuam, Rihobuam no mama tane Abaisa, ma ne Abaisa no mama tane Asa.

<sup>8</sup> Ma ne Asa no mama tane Iosopat, Iosopat no mama tane Ioram, ma ne Ioram no mama tane Usia.

<sup>9</sup> Ma ne Usia no mama tane Iotam, Iotam no mama tane Ahas, ma ne Ahas no mama tane Hesekia.

<sup>10</sup> Ma ne Hesekia no mama tane Manase, Manase no mama tane Amon, ma ne Amon no mama tane Iosia.

<sup>11</sup> Ma ne Iosia no mama tane Iekonia ma ira tasine.

Taitus ikino pana bung di ga lamus ira Israel utua Babilon be di na lon hoke ira wasire kaia. <sup>12</sup> Namur ta ing di ga lon hoke ira wasire tua Babilon,

io, Iekonia ga mama tane Silatiel, ma ne Silatiel no mama tane Serababel.

<sup>13</sup> Ma ne Serababel no mama tane Abiut, Abiut no mama tane Eliakim,

ma ne Eliakim no mama tane Asor.

<sup>14</sup> Ma ne Asor no mama tane Sadok, Sadok no mama tane Akim,

ma ne Akim no mama tane Eliut.

<sup>15</sup> Ma ne Eliut no mama tane Eliasar, Eliasar no mama tane Matan,

ma ne Matan no mama tane Iakop.

<sup>16</sup> Ma ne Iakop no mama tane Iosep, no tunana tane Maria nong ga kaho Jisas nong di kilam ie be Krais.

<sup>17</sup> Io, a sangahul ma ihet na harmur na nilon ta ira turadi mekatika leh tane Abraham tuk ter tane Dawit. Ma a sangahul ma ihet mekatika hone Dawit tuk tano pana bung di ga lamus leh ira Israel utua Babilon be di na lon hoke ra wasire kaia. Ma a sangahul ma ihet bileng mekaia ta ing di ga lon hoke ra wasire tua Babilon tuk ter di ga kaho no Mesaia.

*Maria ga kaho Jisas.  
(Luk 2:1-7)*

<sup>18</sup> Io, di ga kaho Jisas Krais hokarek. Be Iosep ga ter bat ter mon baak ne Maria, no makai tane Jisas, ma be pa dur gale noh tikai baak, iga palai be Maria gate tienon kinong ne Halhaaliena Tanuo gate sasoh tana. <sup>19</sup> Ma ne Iosep nong ga ter bat ter ne

Maria a takadoswana turadi ie. Kaie, pai gale sip be na hahirhir ne Maria. Iga sip mon be dur na hartapales kumaan. <sup>20</sup> Be Iosep ga lilik ta ikin ra linge, tike angelo tano Watong ga harapuasa tana tano nuno barbarien, ma iga tange, “Iosep, no bulu-menamur tane Dawit, waak u burut ura lamlamus leh ne Maria be a num haine ie. Urah, ikinong i tianane ter ie, aie mekaia tano Halhaalienu Tanuo. <sup>21</sup> Ma ina kaho tike bulu na tunana ma nu pas no hinsana be Jisas. Ma no pipilaina no hinsang Jisas a ut na haralon. Kaie, ina halon ira nuno matanabar sukun ira nudi sana tintalen.”

<sup>22</sup> Karek ra linge ga hanawat ura gilgil haruatne ira nianga tano Watong ing no tangetus ga tange horek: <sup>23</sup> “*Tike laala na haine, nong paile noh tikai baak ma tike tunana, na tienen ma ina kaho tike bulu na tunana, ma da kilam ie be ‘Emanuel,’*” no pipilaina be, ‘God la kis tikai ter ma dait.’

<sup>24</sup> Io, be ing Iosep ga tangahun iga gil hokike no angelo tano Watong gate tange tana. Io, iga lamus leh ne Maria be a nuno haine ie. <sup>25</sup> Iesene pai gale noh tikai ma ie tuk tano pana bung be iga kaho no bulu na tunana. Ne Iosep ga pas no hinsana be Jisas.

## 2

*Ira ut na minanes di ga lotu tano not no bulu Jisas.*

<sup>1</sup> Di ga kaho Jisas tano taman Betlehem tano katano Iudeia ing be ne Herot ga king. Io, ari ut na minanes ta ira tiding, metua ra kasasa ila hananahut mekaia, duhat ga hanawat utuma Ierusalem. <sup>2</sup> Ma duhat ga tiri, “I ham um no bulu nong di te kaho ie be na king ta ira Iudeia? Mehet ga nes no nuno tiding tua ra kasasa ila hananahut mekaia. Ma mehet hanawat be mehet na lotu tupas ie.”

<sup>3</sup> Be ne Herot, no king, ma di tuma Ierusalem di ga hadade hokike, di ga kalo. <sup>4</sup> Io, Herot ga tato hulungan ira tamat na pris ma ira tena harausur ta ira harkurai tane Moses, igom tiri di be, “Da kaho no Kraish ha?”

<sup>5</sup> Di ga balu ie, “Tua Betlehem, kira Iudeia, hokike no tangetus te pakat ter hobi,

<sup>6</sup> “Betlehem, tano katano Iudeia, paule manga hansiksik ta ira bilai na taman tane Iudeia, kinong mekaia iat ho ugo tike lilie na hanawat nong na lie ira nugu matanabar Israel.’”

<sup>7</sup> Io, Herot ga tato hasingen ira ut na minanes ta ira tiding, igom nunure leh ta duhat no pana bung tutuno be no tiding ga harapuasa. <sup>8</sup> Ma iga tule ise duhat utua Betlehem ma iga tange ta duhat, “Mohot na nanaas timaan tano not no bulu. Ma be mohot te nes tupas leh ie, mohot na hinawase iou. Io kaie, iou bileng, nige hana ura lotu tana.”

<sup>9-10</sup> Io, be ing duhat gate hadade ter ing no king ga tange, duhat ga hana leh. Ma duhat ga nes habaling leh no tiding nong duhat ga nes ie tua ra kasasa ila hananawat mekaia. Ing be duhat ga nes no tiding duhat ga manga laro sakit. Ma iga lie baling leh ta duhat, tuk gom tur nalu tano katano ing no not no bulu ga noh ter kaia. <sup>11</sup> Ma be duhat ga hana lala tano hala, duhat ga nes leh no not no bulu dur ma no nuno makai, ne Maria. Ma duhat ga saga bukunkek ma duhat gom lotu tana. Io, namur duhat ga papos ira nuduhat bunbulaan ma duhat gom ter ira nuduhat hartabar tana—a gol, a mangana kabus ing ira mis tana ila huhur kala mimisien, ma ra waiwai. <sup>12</sup> Ma ne God ga hakatom duhat ma tike barbarien be waak duhat baling tupas Herot. Io, duhat ga hana baling utua ra nuduhat katano ma tike mes na ngas.

*Jisas duhat tamana ga hilo utua Isip ma ne Herot ga ubu bing ira not no bulu.*

<sup>13</sup> Io, menamur be duhat gate hana, tike angelo tano Watong ga hanawat igom habarbarien ne Iosep, igom tange, “Nu tut ma nu lamus no bulu ma no nuno makai, ma mohot na hilo utua Isip kinong Herot na silihe no not no bulu ura ububu bing ie. Ma mohot na kis kaia tuk iou ni hinawase ugo ira minaren.”

<sup>14</sup> Io, Iosep ga taman tut, igom lamus leh no not no bulu ma no nuno makai ra bung iat, duhat gom tut leh utua Isip. <sup>15</sup> Ma duhat ga kis kaia tuk Herot gom mat. Iga ngan hobi ura gilgil haruatne hokike no Watong ga tange tano tangetus horek: “*Aiou ga tato leh no natigu tunana me Isip.*”

<sup>16</sup> Be ne Herot ga ser leh be ira ut na minminanes ta ira tiding duhat gate pet ma ie, iga manga ngalngaluan. Io, igom hartule be da ubu bing ira bulu na tunana bakut, ing ite iruo tinohon ta di ma ing bileng di ga sigar kaho di mekaia Betlehem ma ira taman bileng kaia hutate. Iga gil hobi kinong igate ser leh ta ira ut na minminanes tano pana bung be no tiding ga harapuasa. <sup>17</sup> Io, ira nianga no

tangetus Ieremia ga tange iga hanawat tutuno horek,

<sup>18</sup> “Dait te hadade a ingana tikenong tuma Rama hutate Betlehem.

A sunuah ma a tamat na tapunuk.

Ira hatatnana na Israel di susuah pane ira nati di,

ma i malok be da habil ie,

kinong di te mat bakut.”

*Be ne Herot gate mat Jisas duhat tamana ga hana utuma Nasaret.*

<sup>19</sup> Io, menamur be ne Herot gate mat, tike angelo tano Watong ga hanawat igom habarbarien Iosep kaia Isip. <sup>20</sup> Ma iga tange, “Nu tut ma nu lamus leh no not no bulu ma no nuno makai, ma mohot na baling utama Iudeia kinong dong di ga walar be di na ubu bing no not no bulu, di te mat.”

<sup>21</sup> Io, Iosep ga taman tut, igom lamus leh no not no bulu ma no nuno makai, duhat gom hana baling utano katano Iudeia.

<sup>22</sup> Ma be Iosep ga hadade be Akeleas gate kap leh no mahuo tano nuno mama Herot, be na king ta di ira Iudeia, iga burut be na hana ukaia. Urah, God ga hakatom habaling ie ma tike barbarien, kaie igom hana tano katano Galili. <sup>23</sup> Ma iga kis tano taman di la kilkilam ie be Nasaret. Iga ngan hobi ura gilgil haruatne hoke God ga tange ta ira tangetus horek, “*Da kilam be a te Nasaret ie.*”

### 3

*Jon ga harpir be di na lilik pukus waing di nage taguro utano Mesaia.*

(Mak 1:1-8; Luk 3:1-18; Jon 1:19-28)

<sup>1</sup> Io, namur, tike pana bung, Jon no ut na baptais ga hanawat tuma Iudeia ra katano bia. <sup>2</sup> Ma iga harpir kaia, “Mu na lilik pukus talur ira numu sana tintalen kinong no pana bung tano kingdom tane God ite hutate.” <sup>3</sup> Ma ne Jon no turadi nong no tangetus Aisaia ga iangianga utana horek, “Metuma ra katano bia a ingana tikenong i taato,

‘Tagure no ngas tano Watong, Gil hatakadosne ie ura nuno hinanawat.’”

<sup>4</sup> Ira mahihine Jon di ga gil ma ra hina kamel, ma igit taltalin ma tike pala bulumakau. Ma igit enen ko ma igit mame ra tiri na imara. <sup>5</sup> Ma dong metuma tano tamat na taman Ierusalem, di mekaia tano kudulena katano Iudeia, ma ira tamtaman bakut hutate tano tano Ioridan, di git hanana tupas ie. <sup>6</sup> Di git hapuasne ira nudi

sana tintalen, io namur Jon git baptais di tano tano Ioridan.

<sup>7</sup> Ma be Jon ga nes a haleng na Parisi ma ra Sadiusi di ga hananawat ukaia ho ie ura kap baptais, iga tange ta di, “A ut na harabota mu! Nesi ga hakatom mu be mu na hilo talur no harpadano nong God i hutate be na ter ie?” <sup>8</sup> Gor tahut be mu na gil ira linge ing na hamanis be mu te lilik pukus! <sup>9</sup> Io, mu tange be a bulumenamur tane Abraham mu, kaie mu haruat be mu na hilo talur no harpadano tane God. Iesene waak mu lik hobi. Paile tutuno. Paile tamat na linge be mu ira bulumenamur tane Abraham. Aiou hinawase mu be God i petlaar be na hatawat ta bulumenamur tane Abraham ta kakarek ra hot mon. <sup>10</sup> No matau ike ra bura dahe, nong i taguro ter ura katkato hasur ira dahe. Ma ira dahe bakut, ing pa di lale huhuei ta tahut na hunuei idi, na kato hasur ma ina ise ter ra ula eh.

<sup>11</sup> “Io, tikenong na hanawat namur tagu ma i tamat tagu. Aiou paile haruat be ni kap ira pala lamas na kakine. \* Aiou baptais mu tano tano ura hapuasne be mu te lilik pukus. Aie na baptais mu ma no Halhaaliena Tanuo, ma ra eh bileng. <sup>12</sup> Ma i palim ter no nuno sawol ura isise haut ira wit tano dadaip nong na puh leise ira surno ma ira parahono. Iesene ira tahut na pat na wit ing di tirih ma di puko sur, na reng hulungan ukira hono nuno hator na masur. Ma ina ise ter ira surno ma ira parahono tano eh kis.”

*Jon ga baptais ne Jisas.*

(Mak 1:9-11; Luk 3:21-22)

<sup>13</sup> Io, ikinong ra pana bung Jisas ga hanawat metuma Galili, igom hana utusu na tano Ioridan be Jon nage baptais ie. <sup>14</sup> Iesene Jon ga walar be na tigel ie, igom tange, “I takados be augo, nu baptais iou. Hohaam u hanawat be ni baptais ugo?”

<sup>15</sup> Ma ne Jisas ga balu ie, “Nu haut leh mon baik ikin kakarek. I tahut be der na gil haruatne ira linge ing God te bul be i takados.” Io, Jon um ga haut. <sup>16</sup> Ma be Jon gate baptais ter ne Jisas, Jisas ga hanahut metuma ra tingana tano. Kaie iat mon no mawe ga tapapos ma ne Jisas ga nes no Tanuo tane God ga hananasur ter tana hoke tike bun. <sup>17</sup> Ma di ga hadade a ingana tikenong ga ianga sur metuma ra ula mawe igom tange, “Ikinin no Natigu, nong iou manga sip ie ma iou laro sakit utana.”

2:23 Luk 2:39; Ais 11:1; 53:2; Jon 1:45 3:2 Matiu 4:17; 1:15 3:3 Ais 40:3 3:4 2Kng 1:8 3:7 Matiu 12:24; 23:33 3:9 Jon 8:33,39; Rom 4:12 3:10 Matiu 7:19; Luk 13:6-9 3:11 Jon 1:26-27,33; Apostolo 1:5

\* 3:11 Jon ga hirhir be na gil ikin ra tintalen ing tike maris gor gil ter tike watong kinong Jisas i manga tamat sakit.

3:16 Jon 1:32 3:17 Sam 2:7; Ais 42:1; Matiu 12:18; 17:5; Luk 9:35

## 4

*Satan ga walar Jisas.*

*(Mak 1:12-13; Luk 4:1-13)*

<sup>1</sup> Io, no Tanuo gom lamus leh Jisas utuma ra katano bia, be Satan na walar ie. <sup>2</sup> Ma be Jisas ga hahal aihet sangahul na kudulena bung bakut, iga taburungan um. <sup>3</sup> Ma ne Satan, no ut na harwalar, ga hanawat igom tange tane Jisas, “Kaia, ing be a Natine God ugo, nu tange ta kike ra hot be di nage taar nian.”

<sup>4</sup> Iesene Jisas ga balu ie, “Tike harkurai tane God di ga pakat ie uta mem ra matanabar i tange be, *‘Ira turadi pa di nale lon tano nian sene mon. Di lon ta ira nianga i hanana sur tano hone God.’*”

<sup>5</sup> Io, Satan gom lamus leh Jisas utuma tano tamat na halhaalienna taman, Ierusalem. Igom hatur Jisas tuma nalu sakit tano ula hala tano tamat na hala na lotu. <sup>6</sup> Satan gom tange tana, “Be ing a Natine God ugo, kaia, nu karwas sur, kinong ira nianga tane God ing di ga pakat ie i tange horek, ‘God na tule ira nuno angelo ura utam, di na palim hatur ugo ma ira luma di, waing pa nule sage ira kakim ra ula hot.’”

<sup>7</sup> Jisas ga balu ie, “Tike harkurai tane God di ga pakat ie uta mem ira matanabar i tange be, *‘Waak mu walar no Watong, no numu God.’*”

<sup>8</sup> Io, Satan ga lamus habaling leh ne Jisas utuma nalu tike tamat na uladih sakit. Igom hamanis ira kingdom tano ula hanuo bakut ma ira nudi minamar. <sup>9</sup> Ma ne Satan ga tange tane Jisas, “Kike bakut iou ni ter leise tam ing be nu saga bukunkek ma nu lotu tupas iou.”

<sup>10</sup> Jisas ga tange tana, “Satan, hana leh! Tike harkurai tane God di ga pakat ie uta mem ra matanabar i tange bileng hokarek, *‘Mu na lotu tupas no Watong no numu God, ma aie sene mon mu na hanapu mu tana.’*”

<sup>11</sup> Io, Satan gom hana talur ie ma ira angelo di ga me harahut ie.

*No hinanawat tane Jisas ga haruat ma tike lulungo.*

*(Mak 1:14-15; Luk 4:14-15)*

<sup>12</sup> Ma namur di ga halala Jon no ut na baptais ra hala na harpadano. Ma be Jisas ga ser leh hobi iga baling utuma Galili. <sup>13</sup> Pai gale kis Nasaret, iesene iga hanahut utuma tano taman Kapeneam i hutate tano tamat na taho kis Galili, naramon tano katano Sebulon ma Napitali. <sup>14</sup> Iga ngan hobi ura hatutuno ira nianga tane God ing no tangetus Aisaia ga tange hokarek,

<sup>15</sup> “Mu tano katano Sebulon ma Napitali, mu tano ngasur utusu ra tamat na taho kis, ma mu kaia ra hena taho Iordan, ma mu bileng tano katano Galili uta di pa dile Iudeia,

<sup>16</sup> mu ira matanabar ing mu la kiskis ra kadado,

mu te nes a tamat na lulungo;

ma mu ing mu la kis ter tano katano tano hena ra minat, tike lulungo te hapalaine mu.”

<sup>17</sup> Tur leh ta ikino pana bung Jisas ga harpir horek: “Mu na lilik pukus talur ira numu sana tintalen kinong no pana bung tano kingdom tane God irek.”

*Jisas ga tato leh ira ut na kap aen.*

*(Mak 1:16-20; Luk 5:1-11)*

<sup>18</sup> Be ne Jisas ga hanana ra hena no tamat na taho kis Galili iga nes leh airuo ut na kap aen, dur tesne, ne Simon nong di kilam ie be Pita, ma no tesne Andru, dur ga isise tike ubane. <sup>19</sup> Ma ne Jisas ga tange ta dur, “Mur na mur iou ma ni hausur mur ura soh turadi.” <sup>20</sup> Dur ga hana sukun haiane ira nudur ubane ma dur ga mur ie.

<sup>21</sup> Iga hana hakakari leh mekaia, igom nes airuo mes na hatatesne, Jemes no natine Sebedi, ma no tesne Jon. Duhat tamana ga kis ter tano mon ma dur ga tangtagure ira nudur ubane. <sup>22</sup> Jisas ga tato dur ma kaie iat mon dur ga hana talur no mon ma no nudur mama, dur gom mur ie.

*Jisas ga harpir ma iga halangalanga ira ina minaset.*

*(Luk 6:17-19)*

<sup>23</sup> Io, Jisas ga hana tano katano bakut Galili, igom hausur naramon ta ira nudi hala na lotu. Ma iga harpir tano tahut na hininaawas utano kingdom tane God. Ma iga halangalanga di ta ira mangana minaset ing iga kabit di. <sup>24</sup> Kaie, no hininaawas ura utana gom hana hurbit tano katano bakut Siria. Ma ira matanabar di ga kap hawat ira mangana minaset ukaia hone Jisas. Ari ga ubal di ra tamat na ngunungut, ari sana tanuo ga sasoh ta di, ari ngokngok, ma ari pengpeng. Ma ne Jisas ga halangalanga di. <sup>25</sup> Ma a tamat na matanabar me Galili, Dekapolis, Ierusalem, Iudeia, ma no katano tano mes na palpal tano taho Iordan, di ga murmur ie.

## 5

*Ira mangana turadi ing God na idane.*

*(Luk 6:20-23)*

<sup>1</sup> Ma be Jisas ga nes ira tamat na matanabar iga hanahut utuma tike hena uladih, igom kis napu. Ma ira nuno bulu na harausur di ga hanawat ukaia ho ie. <sup>2</sup> Ma iga haburuana leh ura hausur di hokarek. <sup>3</sup> “God na idane di ing di nunure be di manga supi ira linge metuma hone God,

kinong di na salo tano kingdom tane God.

<sup>4</sup> God na idane di ing di tapunuk,

kinong God na habalaraan di.

<sup>5</sup> God na idane di ing di matien na turadi, kinong God na tabar di ma ira tahut na linge ing igate tagure ter ura nudi.

<sup>6</sup> God na idane di ing di sip haitne ra tintalen takados,

kinong God na banot ira nudi sinisip.

<sup>7</sup> God na idane di ing di marse ira mes,

kinong God na marse di.

<sup>8</sup> God na idane di ing di tutuno tano matmataa tane God,

kinong di na nes God.

<sup>9</sup> God na idane di ing di la terter malum,

kinong God na kilam di be a natine di.

<sup>10</sup> God na idane di ing di haragawai ta di pane ira tintalen takados,

kinong di na salo tano kingdom tane God.

<sup>11</sup> No haridan na kis ta mu ing di tange hage mu, ma di haragawai ta mu, ma di tange ira sana hinarakale uta mu ura utagu. <sup>12</sup> Ma mu na manga laro sakit kinong ira tamat na puspuno ira numu mangason ruma i kis ter ra mawe. Hokarek di ga haragawai hobi ta ira tangetus nalalie.

*Di ing tane God, di haruat hoke ra sol ma ra lulungo bileng kinong di na harahut ma hapalaine ira turadi.*

*(Mak 9:50; Luk 14:34-35)*

<sup>13</sup> “Mu hoke ra sol uta ira turadi. Ing be i pataam ira dades ura harahut tano sol, no nuno dades na hanawat baling hohaam? Paile tale. Ite linge bia um. I tale be da ise ie ma da papasuane um ie.

<sup>14</sup> “Mu hoke ra lulungo uta ira turadi. Io, tike taman ruma ra uladih paile tale be na mun. <sup>15</sup> Ma tikenong bileng pai nale halulungo no laam ma ina tuhbus ie. Sene be ina bul haut ie be na murarang ta di bakut naramon tano hala. <sup>16</sup> Hokike iat mon, i tahut be ira numu lulungo na murarang ta ira matmataa ta ira turadi, waing di nage nes ira numu tahut na tintalen ma di nage pirllet no numu Mama ruma ra mawe.

*Jisas na hatutuno ira harkurai tane God, ma nong i takados harsakit sene mon na salo tano kingdom tane God.*

<sup>17</sup> “Paile tahut be mu na lik be iou te hanawat ura kapkap leise ira harkurai tane Moses ma ira harausur ta ira tangetus. Aiou paile hanawat be ni kap leise, sene be iou te hanawat be ni hatutuno di.

<sup>18</sup> Io, mu nes baak! Ing be no mawe ma no ula hanuo dur kis ter, pai nale bonhon tike not no katano i manga hansik sakit ta ira harkurai tane Moses, tuk ter be da gil haruatne bakut di. <sup>19</sup> Io, nesi ta tikenong na lake tike not no tutuno ta kakarek ra harkurai, ma ina hausur bileng tari mes hobi, aie na manga hansiksik ing be ina salo tano kingdom tane God. Iesene, nesi ta tikenong na mur kakarek ra harkurai, ma ina hausur bileng tari mes hobi, aie na manga tamat ing be ina salo ta ikino kingdom tane God. <sup>20</sup> Ma mu lik be ira tane harausur ta ira harkurai tane Moses ma ira Parisi di manga takados. Iesene aiou tange ta mu be pa mu nale petlaar be mu na salo tano kingdom tane God ing be ira numu tintalen takados pai nale lie ta ira nudi.

*Nong i bala ngungut ter tano hinsaana, aie mon hoke nong i harubu bingibing bia.*

<sup>21</sup> “Mu gate hadade nong no harkurai tane Moses ga tange ta ira hintubu mu. Iga tange be, ‘Pa mu nale ubu bing bia tike turadi.’ Ma di ga tange bileng, ‘Tikenong i ubu bing bia tike turadi i tale bileng be da bul ie ra harkurai.’ <sup>22</sup> Iesene iou iat, iou tange ta mu be nesi tikenong i ngalgaluan ter ta tike hinsaana, i tale be da lamus ter ie ra harkurai tano komiti. Ma be nesi tikenong ing na tange ter tano hinsaana be, ‘A ba ugo!’, io, i tale be da lamus ter ie tano harkurai tano kaunsil. Ma nesi tikenong ing na kilam no hinsaana be, ‘A ba hurungo ugo!’ na tale bileng be ina hana ter tano ula eh.

<sup>23-24</sup> “Io kaie, ing be u ura terter no num hartabar tane God tuma tano hator na bul hartabar, ma u lik leh ira bala ngungut ing no hinsaam ga gil ter tam, nu waak te baak no num hartabar, nu baling, mur nage haratakados ma no hinsaam. Namur um, nu baling ma nu ter no num hartabar tane God.

<sup>25</sup> “Be no hinsaam i ura kapkap ter ugo ra harkurai, mur na haratakados haih ma ie ing be mur hanana baak na ngas. No hinsaam nahula ter ugo tano ut na harkurai, ma no ut na harkurai na ter ugo tano nong ila balaure ter dong ing di



ga hiis kawase di naramon tano hala na harpadano, ma ina bul halala ugo tano hala na harpadano. <sup>26</sup> Io, hadado baak! Pa dale hasur ugo tano hala na harpadano tuk ter be nu ter bakut ira num kunkulaan.

*I tale be tikenong na hagaha tinolen tano nuno lilik mon.*

<sup>27</sup> “Mu gate hadade bileng nong no harkurai tane Moses i tange be, ‘*Waak u noh tikai ma ta nong paille num ie.*’ <sup>28</sup> Sene aiou iat, iou tange ta mu, be nesi tikenong i nes kalak tike mes na haine, io, ies gil ra sasana kinong ite noh tikai ma ikino mes na haine naramon tano nuno kudulena nilon.

<sup>29</sup> “Kap leise ira lilik ing na hgae no num nilon. Tike hatahuo hokarek. Be tike matam i harara ugo, nu luar leise ie. I tahut dahine be tike katano tano tamaim na panim leh. Sene be paille manga tahut be da ise no tamaim bakut tano ula eh.

<sup>30</sup> “Tike hatahuo bileng horek. Be no kata na lumam i harara ugo, nu kato kutus leise ie. I tahut dahine be tike katano tano tamaim na panim leh. Sene be paille manga tahut be no tamaim bakut na hana ter tano ula eh.

*Be tikenong na kap leise no laalena, aie no burwana be no laalena na hgae no tinolen.*

*(Matiu 19:9; Mak 10:11-12; Luk 16:18)*

<sup>31</sup> “Mu gate hadade bileng no harkurai tane Moses i tange be, ‘*Be nesi tikenong i kap leise no nuno haine, na pakat ta nianga palai utano nudur pales tinolen ma ina ter ie tano nuno haine.*’ <sup>32</sup> Iesene aiou iat, iou tange ta mu be nesi tikenong i kap leise no nuno haine nong paille noh tikai ma tike mes, io, aie no burwana be no nuno haine na noh tikai ma tike mes, kaie inage gil sasana. Ma nesi nong na tole ikino haine, i gil sasana bileng kinong ite noh tikai ma tike mes, pata be a nuno ie.

*Waak u hasasalim ura hadades ira num nianga.*

<sup>33</sup> “Mu gate hadade bileng nong no harkurai tane Moses ga tange ta ira tubu mu. Iga tange be, ‘*Waak u sasalim harabota. Nu hatutuno ira num sinsalim utuma hone God.*’ <sup>34</sup> Sene iou iat, iou tange ta mu be waak u hasasalim ura hadades ira num nianga. Waak u hasasalim utuma nalu kinong God la kiskis kaia. <sup>35</sup> Ma waak u hasasalim ukira ra ula hanuo kinong be God la bubu tur ter tana. Ma waak u

hasasalim ta tike katano i halhaalien, hoke Ierusalem, no taman a nuno no Tamat na King. <sup>36</sup> Waak u hasasalim bileng tano ulum kinong paille tale ugo be nu pukusane tike pana hiim be na ponpon be na bungbung. <sup>37</sup> Sene be, i tale be nu haut mon be nu harus. Be nu tange tike mes na mangana linge ura hadades ira num nianga, io, u nunure be ite hanawat mekaia tano Ut na Pet Sana.

*Waak be u tur bat ugo be tikenong i ura hgae ugo.*

*(Luk 6:29-30)*

<sup>38</sup> “Mu gate hadade nong no harkurai tane Moses i tange be, ‘*Ing be u tut luar leise no kaluara matana tikenong, da tut luar leise bileng tike kaluara matam. Ma ing be u tut dik leise tike pat na ngisana ta nong, da tut dik leise bileng tike pat na ngisam.*’ <sup>39</sup> Sene, iou iat, iou tange ta mu be waak u tur bat ugo tano sana turadi i ura hgae ugo. Ing be tikenong i passer no bobola hoom tano palpal na kata, io, nu ter bileng no palpal na kesa. <sup>40</sup> Ma ing be tikenong i sel ter ugo ra harkurai ura kapkap leh um no num mol, io, nu ter bileng tike mes na kinasim tana. <sup>41</sup> Ing be tikenong i hapar ugo be nu kap ira nuno kinakap ukaia ta dahine, ma a lawas na hinana baak, io, nu kap hakari ira nuno kinakap ta dahine baling. <sup>42</sup> Ma be ta nong i saring ugo ta tike linge, nu bala leise ter ie tana. Ma be tikenong i sip be na saring leh baak tike linge, nu bala te baak ie tana.

*Dait na sip bileng ira nudait ebar.*

*(Luk 6:27-28,32-36)*

<sup>43</sup> “Mu gate hadade bileng no harkurai tane Moses i tange be, ‘*Nu marse tikenong.*’ Ma di ga tange bileng be, ‘*Malentakuane ira numu ebar.*’ <sup>44</sup> Sene aiou at, iou tange ta mu be mu na marse ira numu ebar ma mu na sasaring uta dong ing di la haragawai ta mu. <sup>45</sup> Mu gil hobi waing mu nage natine no numu Mama ruma ra mawe. I hatut no nuno kasasa, waing na rang sare ira ut na sana ma ira tahut bileng. Ma i tule no bata ta dong ra ut na takados ma ta di ing pa dile takados. <sup>46</sup> Ma be mu sip sene mon ing di la sipsip mu, God pai nale balu pukus mu ma ta bilai na harharahut. Io, ira ut na kap takis, ing mu la nesnes di be a ut na sana di, di la gilgil hobi bileng! <sup>47</sup> Be pa mu nale haianga leh ing mu bala ngungut ter ta di, io, pa mu le gil ra tahut ta ke ra mes. Io, dong pa di lale nurnur tane God, di bileng, di la gilgil hobi! <sup>48</sup> Io, i tahut

be mu na takados harsakit hoke no numu Mama ruma ra mawe i takados harsakit.

## 6

*Dait na gil sie ira nudait tahut na tintalen.*

<sup>1</sup> “Mu na harbalaurai be waak mu gil ira numu tahut na tintalen tupas ne God ter ra matmataa ta dong ra matanabar waing di na nes mu. Io, be mu na gil hobi, na pata ta puspusno ira numu mangason ing na hanawat metuma tano numu Mama ruma ra mawe.

<sup>2</sup> “Io, ing be u tabar tike maris, waak u gilgil ta linge ura hatalingen di tano num hartabar, hoke ira ut na harababo di la gilgil naramon ta ira hala na lotu ma ta ira ngas bileng. Di la gilgil hobi be ira turadi na ru di. Mu hadado baak! Di te hatur kawase bakut leh iat mon ira puspusno ira nudi mangason. <sup>3</sup> Ma be u tabar no maris, nu gil ie hoke be no turaam hutate pai nale nunure ing u gilgil. <sup>4</sup> Be u gil hobi, io, u te gil sie mon ie. Ma no num Mama, nong ila nesnes ing di la gilgil sie, na ter no puspusno ira num mangason tam.

*Waak dait sasaring na harababo.*  
(Luk 11:2-4)

<sup>5</sup> “Be mu saasaring, waak mu ngan ho ira ut na harababo. Di la sipsip be di na tutur naramon ta ira hala na lotu ma di na sasaring. Ma di la saasaring ta ira katano bileng ing dong ra matanabar di la hananawat ukaia, waing ira turadi na nes di. Mu hadado baak! Di te hatur kawase bakut leh iat mon ira puspusno ira nudi mangason. <sup>6</sup> Iesene nu sasaring hoke be pa di nale let ugo. Tike nianga harharuat horek. Nu lala utuma naramon ra ngasiam ma nu banus no matanahala ma nu sasaring tupas no num Mama, nong ta nong paile haruat ura nesnes ie. Ma no num Mama, nong ila nesnes ing di la gilgil sie, na ter no puspusno ira num mangason tam. <sup>7</sup> Ma ing be u sasaring, waak u halaawas bia mon ira num sinsaring hoke dong pa dile nurnur tane God. Io, di lik be ira matanabar na hadade di ta ira nudi haleng na nianga. <sup>8</sup> Iesene, waak mu haruat ma di, kinong no numu Mama i nunure ter ira numu sunupi menalalie be pa mu le sasaring baak. <sup>9</sup> Io, be mu sasaring, mu na sasaring horek: ‘Numem Mama ruma ra mawe, mem sip be da nes kilam no hinsam be i halhaalien,

<sup>10</sup> no num kingdom na hanawat,

ma be da gil ira num sinisip kira ra ula hanuo, hoke di la gilgil tuma ra mawe.

<sup>11</sup> Mem sip be nu tabar mem katiak ma ira amem nian ing i haruat ma tike bung,

<sup>12</sup> ma nu lik luban leise ira numem sana tintalen,

hoke mem te lik luban leise ira sana tintalen di gil ta mem.

<sup>13</sup> Ma mem sip bileng be nu balaure bat mem ta ira harwalar,

ma nu kap pukus mem tano Ut na Gil Sana. [Io, a num no kingdom, no dades, ma no minamar hathatikai. Amen.]’

<sup>14</sup> Io, be mu lik luban leise ira sana tintalen di gil ta mu, no numu Mama ruma ra mawe na lik luban leise bileng ira numu sana tintalen. <sup>15</sup> Iesene be pa mu le lik luban leise ira sana tintalen ta dong ra mes, no numu Mama bileng pai nale lik luban leise ira numu sana tintalen.

*Waak dait hahal na harababo. Dait na hahal tutuno tane God.*

<sup>16</sup> “Io, be mu hahal utuma hone God, waak mu nanaas malahuan hoke dong ra ut na harababo di la mata malahuan ter hobi. Di la gilgil hobi ura hamanis ta dong ra turadi be di hahal. Mu hadado baak! Di te hatur kawase bakut leh at mon ira puspusno ira nudi mangason. <sup>17-18</sup> Iesene be u hahal utuma hone God, nu limlimis timaan waing ira turadi pa di nale nes kilam ugo be u hahal. No num Mama sene mon, nong tikenong paile haruat ura nesnes ie, na nes kilam ugo be u hahal. Ma no num Mama, nong ila nesnes ing di la gilgil sie, na ter no puspusno ira num mangason tam.

*Dait na manga sip sene mon ira linge ruma ra mawe.*

(Luk 12:33-36; 16:13)

<sup>19</sup> “Waak mu bul a numu ta bunbulaan kira napu ing a ipas na hague ma ina marato bileng, ma ira ut na isomo di na papat ira hala, di nage kuman. <sup>20</sup> Iesene mu na bul ira numu bunbulaan tuma ra mawe ing a ipas paile haruat ura hague ma pai nale marato, ma ira ut na isomo pa dile haruat be di na hana ukaia ma di nage kuman. <sup>21</sup> Io, be no num bunbulaan i kis ter ha, no num kudulena nilon bakut i kis ter bileng kaia.

<sup>22</sup> “Ira matam, dur hora lulungo ura hapalaine ugo. Ing be ira iruo matam dur manga bilai, no num kudulena nilon bakut na manga palai. <sup>23</sup> Ing be ira iruo

matam dur sana, na ngan hoke be no num kudulena nilon i kadado. Iesene be ikino palai i kis ter tam ite kadado, nu manga kadado sakit!

<sup>24</sup> “Pata ta nong i le haruat ura tartaram ta iruo watong. Na manga malok ta nong ma ina manga sip no mes, be na hararot ta nong ma ina malentakuane no mes. Io, paile haruat be mu na taram tane God ma ra barbarat bileng.

*Waak dait ngaangel. Dait na nurnur tane God.*

*(Luk 12:22-31)*

<sup>25</sup> “Kaie,, aiou tange ta mu, waak be mu ngaangel uta ira numu nilon be aso ing mu na en be aso ing mu na mame. Ma waak be mu ngarngarau bileng uta ira palatamai mu be mu na sige ra so. Io, ira numu nilon i tamat ta ira nian ma ira tamai mu i tamat ta ira mol. <sup>26</sup> Mu na nes ira mon ruma ra mahuo. Pa di lale sooso. Pa di lale kilkil hung nian. Pa di lale bulbul masur bileng. Iesene no numu Mama ruma ra mawe ila tamtabar di. Nes baik! Mu palai be, tano sinisip tane God, mu manga tamat ta di. <sup>27</sup> Mu ngaangel urah? Waak mu gilgil hobi! Be mu na ngaangel, pai nale lawas ira numu nilon ta dahine.

<sup>28</sup> “Ma mu ngaangel pane ira kinasi mu urah? Mu na nes ira puspusno no ina nos. Pa di lale paapalim. Pa di lale dungdungut mol bileng. <sup>29</sup> Iesene aiou tange ta mu be Solomon no king ma ira nuno tamat na minamar pai gale nanaas haruat ma ira puspusno no ina nos. <sup>30</sup> Kaie, God i gil hamaririsuan ira pito nong i lon mon katiak ma maraan da halo eh ma ie. Be i tutuno ing God i gil hobi tano pito, i tutuno sakit be na hasigam mu bileng ma ira kinasi mu. Maris! Paile tur dades ira numu nurnur!

<sup>31</sup> “Io, waak um be mu ngaangel ma mu na tangtange be, ‘Dait na en ra so? Ma dait na mame ra so? Be aso ing dait na sige?’ <sup>32</sup> Kike ra linge, dong pa dile nurnur tane God, di la sisilih pane. Iesene no numu Mama ruma ra mawe i nunure ter be mu supi kike ra linge bakut. <sup>33</sup> Iesene nalalie ta ira linge bakut, mu na hararot leh no tintalen takados tane God ma ira linge i haruat ma no nuno kingdom. Ma ina tabar mu ma kike ra linge bakut bileng. <sup>34</sup> Io, waak mu ngaangel katiak ta ira linge umaran bileng. Ira tirih umaran, mu na waak umaran. A mon tirih iat uta ira bung tiketike.

## 7

*Waak u kure hagee no hinsaam. God bileng nahula kure ugo.*

*(Luk 6:37-38,41-42)*

<sup>1</sup> “Waak u kure hagee no hinsaam, God nahula kure ugo. <sup>2</sup> God na kure ugo hoke iat mon u kure no hinsaam. Ma ira mangana harkurai u gil tano hinsaam, God bileng na gil hobi tam.

<sup>3</sup> “Urah u nes no not no pet na puputo tano matana no hinsaam ma paule lik leh baik no poona dahe kike hora matam iat?

<sup>4</sup> Waak be u tange tano tasim be, ‘Ninanaas kap leise no not no pet na puputo tano matam.’ Pa nule gil hobi kinong augo baik bileng. a mon poona dahe i kis ter tano matam. <sup>5</sup> A ut na harababo ugo! Nu kap leise hanalalie baik no poona dahe tano matam iat. Kaie, nuge nanaas timaan ura kapkap leise no not no pet na puputo tano matana no hinsaam.

<sup>6</sup> “Ma waak mu ise ter ira tahut na linge sakit, ing i halhaalien tane God, ta ira pep ma ta ira bore. Di nahula papasuane mon. Ma di nahula tahurus ma di nage karettu.

*Be dait na saring God, na tabar dait ma ra bilai.*

*(Luk 11:9-13)*

<sup>7</sup> “Io, be nu sasaring nu hatur kawase ikin ra linge. Ma be u sisilih, nu silihe tupas. Ma be u pipidil, God na papos leh ugo. <sup>8</sup> Kaie hobi, nong i sasaring na hatur kawase ira linge i saring. Ma nong i sisilih na silihe tupas ira linge i silsilihe. Ma nong i pipidil, God na papos leh ie.

<sup>9</sup> “Nesi ta mu i tale be na ter tike hot, be no natine i saring nian? <sup>10</sup> Ma be ing i saring aen, na tabar balik ie ma tike si? <sup>11</sup> Ing be mu ira ut na sana, mu la nunure ter ura tamtabar ira nati mu ma ra bilai na linge, io, ikinong i hamanis be no numu Mama ruma ra mawe i manga nunure ter ura tamtabar dong ing di saring ie ma ra bilai na linge.

<sup>12</sup> “Mu na gil ta dong ra mes hoke mu sip be di na gil ter ta mu. Ikin ra nianga, aie no surno ta ira harkurai tane Moses ma ira harausur ta ira tangetus.

*Ira iruo mangana ngas.*

*(Luk 13:24)*

<sup>13</sup> “I tahut be mu na hana lala tano ngas i didisuan, kinong no ngas tapagas tupas no hiniruo i malus ma a haleng di la murmur ie. <sup>14</sup> Iesene no ngas tupas no nilon i didisuan, ma no nuno matanangas

a hansik ie. A bar nong mon dong ing di nes tupas leh ie.

*Dait na harbalaurai ta ira tangetus harabota.*

*(Luk 6:43-44)*

<sup>15</sup> “Mu na harbalaurai ta ira tangetus harabota. Tike nianga harharuat hokarek. Mu hoke ira sipsip. Ma dong ra tangetus harabota, di na hanawat ma di na hababo mu be a bilai na sipsip bileng di, iesene be a tamat na raaia na pep mon dong ing di na hague ira sipsip. <sup>16</sup> Mu na nes kilam di ta ira nudi pinapalim hoke mu la nesnes kilam ira dahe ta ira hunuei idi. Pa mu nale dik ira gamara ta tike dahe i mon surno. Ma pa mu nale kap bileng ra papus ta ira hino i mon tukulno. <sup>17</sup> Hokike iat mon, ira bilai na dahe di na huei ira bilai na puspuno. Ma ira sana dahe di na huei ira sana puspuno. <sup>18</sup> Ma paile haruat be tike bilai na dahe na huei ta malmalena puspuno. Ma paile haruat bileng be tike sana dahe na huei ta namnamien na puspuno. <sup>19</sup> Ira dahe i huei ma paile namnamien ira puspuno, da kato hasur ma da ise ter di tano eh. <sup>20</sup> Io, i tale be mu na nes kilam bileng di ra tangetus ta ira nudi mangana pinapalim.

*Jisas pai nale nunure di ing pa dile mur tutuno ie.*

*(Luk 13:25-27)*

<sup>21</sup> “Pata be di bakut ing di la kilkilam iou be, ‘Watong! Numem Watong!’ di na salo tano kingdom tane God. Iesene di sene mon ing di la gilgil haruatne ing no nugu Mama ruma ra mawe i sip, di na salo. <sup>22</sup> Ma be no bung na harkurai na hanawat, a haleng di na tange tagu be, ‘Watong! Numem Watong! Hohaam um ta mem? Mem git iangianga na tangetus ma no num dades. Ma mem git hasur leise ira sana tanuo ma no num dades. Ma no num dades bileng, mem git gilgil haleng na dades na gingilaan na kinarup ma ie. U biha?’ <sup>23</sup> Ma sene ni hinawase hamadares di be, ‘Aiou paile nunure tutuno iat be nesi mu. Mu hana talur iou! A sana turadi mu!’

*Nesi no minanes na turadi ma nesi tike ba.*

*(Luk 6:47-49)*

<sup>24</sup> “Io, nesi tikenong i hadade kakarek ra nugu nianga ma i gil hobi, i haruat ma tike minanes na turadi nong ga so hasur no nuno hala utusu napu ra ula hot. <sup>25</sup> Iga bata, ira taho ga tahit, ma no dadaip ga pupuh ter ta ikino hala, iesene pai gale tarupuk kinong iga manga so hasur ira

kasong utusu napu ra ula hot. <sup>26</sup> Iesene be nesi tikenong i hadade kakarek ra nugu nianga ma paile gil hobi, i haruat ma tike gotgotwana turadi nong ga so hagalogalo te mon no nuno hala. <sup>27</sup> Iga bata, ira taho ga tahit, no dadaip ga pupuh ikino hala, igom tarupuk, ma iga tamadure saasa.”

*Jisas ga hausur di ma no nuno dades iat.*

<sup>28-29</sup> Ma ing be Jisas gate hapatam nianga uta kakarek ra linge, ira tamat na matanabar di ga karup ma di ga urur ta ira nuno harausur kinong iga hausur di hoke tikenong te kap ra dades kaie igom tale be na ianga hobi, ma pata hoke di ira tena harausur ta ira harkurai tane Moses.

## 8

*Jisas ga halangalanga tike turadi nong a sana minaset i kis tano tamaine.*

*(Mak 1:40-45; Luk 5:12-16)*

<sup>1</sup> Be Jisas ga hanasur metuma ra uladih, a tamat na matanabar di ga mur ie. <sup>2</sup> Ma tike turadi nong ga sam sana minaset tano palatamaine ga hanawat igom saga bukunkek menalalie tane Jisas ma iga tange, “No Watong, aiou palai be u haruat ura halangalanga iou waing pai nale tale be da hatabune habaling iou. Ma be ing u sip, nu gil hobi tagu.”

<sup>3</sup> Io, Jisas ga sasangaho igom sigire no turadi, ma iga tange, “Aiou sip ter. Nu langalanga!” Kaie iat mon no minaset ga pataam tano turadi. <sup>4</sup> Ma ne Jisas ga tange muk tana, “Harbalaurai timaan! Waak be u hinawase ta tikenong. Iesene nu hana ma nu hamanis ugo tano pris. Ma nu ter no hartabar haruat ma no harkurai tane Moses. Ma ikino hartabar na hinawas palai ura hatutuno be u te langalanga ma be paile tale bileng be ta nong na hatabune habaling ugo.”

*No tamat na nurnur tano umri.*

*(Luk 7:1-10)*

<sup>5</sup> Io, be ne Jisas gate hana lala ter tano taman Kapeneam, tike tamat na umri ta tike matana ubane ga hanawat ter kaia ho ie, ma iga sasaring marmaris tana horek. <sup>6</sup> “No watong, no nugu tutule i noh ter ruma ra nugu hala. I kilingane ra tamat na ngunungut. Ma paile hamagile um ira tamaine.”

<sup>7</sup> Io, Jisas ga tange tana, “Aiou ni hana, nige halangalanga ie.”

<sup>8</sup> Ma no tamat na umri ta tike matana ubane ga tange balik tana be, “No watong, maris, aiou paile manga haut be nu hana

lala tano nugu hala kinong u tamat tagu. Sene be nu tange mon num ta nianga ma no nugu tultule na langalanga. <sup>9</sup> Aiou tange hobi kinong iou bileng, iou palai be ta nong i kis ter tano kinkinis na harkurai. Ma ina tule ta tikenong be na gil haruatne ira nuno sinisip. Hoke bileng iou. Ari mes di la kure ter iou, ma iou la kure ter di tike matana ubane. Aiou tange ta tikenong, 'Hana,' io, ina hana. Aiou tange ta tike mes, 'Hilo u ra,' io, ina hanawat. Ma iou tange tano nugu tultule, 'Gil kin,' ma ina gil ie."

<sup>10</sup> Ma be ne Jisas ga hadade hobi, iga karup, ma iga tange horek ta dong di ga murmur hanane ie. "Mu nes baak! Pa e gale nes tikenong nalam in kira Israel ing i dades no nuno nurnur hone kin. <sup>11</sup> Aiou tange hapalaine ta mu be a haleng di na hanawat mekaia ta ira katano bakut ma di na kis tano gil nian tikai ma ne Abraham, Aisak, ma ne Iakop tano kingdom tane God. <sup>12</sup> Iesene be dong ing ta di tutuno ikino kingdom, God na ise hasur di utusu tano kadado. Io, kaia, di na susuah ma di na hatagiris na ngise."

<sup>13</sup> Io, ma ne Jisas ga tange um tano tamat na umri, "Nu hana! Na ngan hoke u nurnur ter hobi." Ma no nuno tultule ga langalanga ta ikino pana bung iat mon.

*Jisas ga halangalanga ira turadi ma iga tule hasur leise ira sana tanuo.*

*(Mak 1:29-34; Luk 4:38-41)*

<sup>14</sup> Ma namur Jisas ga hana lala tano ngasiane Pita. Iga nes no numune Pita ga noh ter ra ula hator ma no malahau. <sup>15</sup> Io, ne Jisas ga palim no lumana no haine ma no malahau ga pataam sukun ie. Io, no haine ga taman tut talur no hator, igom tur leh be na tagure ira nian utane Jisas.

<sup>16</sup> Be igate matmatarahien um, ira matanabar di ga kap hawat haleng na turadi ing ira sana tanuo ga sasoh ta di ukaia hone Jisas. Ma ne Jisas ga tule hasur leise ira sana tanuo ta di ma ra nianga, ma iga halangalanga dong ra ina minaset. <sup>17</sup> Iga gil hobi ura hatutuno no nianga tano tangetus Aisaia i tange horek, "Aie iat ga kap leh ira nudait minaset, ma iga pusak leh ira nudait ngunngutaan."

*Be tikenong i sip be na murmur Jisas, na waak kapis ira mes na linge bakut.*

*(Luk 9:57-62)*

<sup>18</sup> Be ne Jisas ga nes ira tamat na matanabar iga tange ta di be, "Dait na balos no taho kis utoso tike palpal." <sup>19</sup> Sene be tike tena harausur ta ira harkurai tane Moses ga hanawat ukaia hone Jisas ma iga tange

tana, "Tena harausur, aiou ni murmur ugo ta ira katano bakut ing nu hanana kaia."

<sup>20</sup> Ma ne Jisas ga balu ie, igom hinawase ie be, "Ira raiaa na pep, a nudi mon munmun, ma ira mon ruma ra mahuo, a nudi mon pawas. Iesene be Nong a Turadi ie, pata ta ngasiana tus ura sinangeh."

<sup>21</sup> Tike mes bileng, ta ira nuno bulu na harausur, ga tange tana, "No Watong, nu haut leise baak iou be ni hana, nige bus no nugu mama." <sup>22</sup> Iesene be Jisas ga hinawase ie be, "Nu murmur iou. Ma nu waak ter ira minat be di na gil ira linge ing a mon minat ine."

*Jisas ga tigel no tamat na kih.*

*(Mak 4:35-41; Luk 8:22-25)*

<sup>23</sup> Io, Jisas ga kawas tano mon, di ma ira nuno bulu na harausur. <sup>24</sup> Ma tike tamat na kih ga hanawat ter ta di tano tamat na taho kis, igom lagures bileng. Ma ira paananoh ga tamapit lala ter tano mon. Iesene Jisas ga kumkubabo. <sup>25</sup> Io, ira bulu na harausur di ga hana, di gom hangun ie, ma di ga tange tana be, "Watong, halon dait! Dait ura ruruh!"

<sup>26</sup> Ma ne Jisas ga balu di, igom tange be, "Waak mu ra bunurut! Paile tur dades ira numu nurnur!" Io, Jisas ga taman tut, iga tigel hadades no kih ma ira paananoh, io, igom manga malile harsakit.

<sup>27</sup> Ma ira turadi di ga karup ma di ga hartiritiri ta di horek: "A mangana turadi ho bibiha ikin? No kih ma ira paananoh iat bileng, dur taram ie!"

*Jisas ga tule hasur leise ira sana tanuo ter ta ira bore.*

*(Mak 5:1-20; Luk 8:26-39)*

<sup>28</sup> Ma ne Jisas gate hanawat kaia tike palpal tano tamat na taho kis, tano katano ta di ira Gadaren. Io, airuo tunana ing dong ra sana tanuo di ga sasoh ter ta dur, dur ga hanasur mekaia ra matana hot na haratur, ma dur ga harsomane Jisas. Dur ga manga gutgot, kaie, pata ta tikenong pai gale haruat be na hana sakit ta ikin ra ngas. <sup>29</sup> Ma dur ga kakongane, "Natine God, waak u kis na gil mir! Pata be no pana bung baak be nu gil hangungut mir!"

<sup>30</sup> Io, ma hutate dahine ta di, a haleng na bore di ga iaiaan kaia. <sup>31</sup> Ma ira sana tanuo, di ga ianga marmaris tane Jisas horek: "Ing be nu tule hasur leise mem ta dur, nu tule halala mem ter ta ira bore."

<sup>32</sup> Jisas ga tange ta di, "Mu hana!" Io, di ga sur leh ta dur, di gom sasoh balik ta ira bore. Ma ira bore bakut di ga hilo sur tano ula habo, di gom kango tano tamat na taho kis. <sup>33</sup> Ma ira ta na balaura bore di ga

hilo leh, di gom hinawas kaia tano taman. Di ga hinawas ta ira linge bakut ing iga hanawat ta di, tikai ma ira iruo tunana ing ira sana tanuo ga sasoh ter ta dur. <sup>34</sup> Io, di bakut ta ikin ra taman, di ga hanasur ura harsomane Jisas. Ma be di ga nes ie, di ga ianga marmaris tana be na hana talur nu nudi katano.

## 9

*Be Jisas ga halangalanga tike pengpeng, iga hamanis be i haruat ura sunguge leise ira sana tintalen.*

*(Mak 2:1-12; Luk 5:17-26)*

<sup>1</sup> Jisas ga kawas tano mon, igom balos no tamat na taho kis ukaia tano nuno taman iat. <sup>2</sup> Ma ari turadi di ga kap hawat tike pengpeng tano kunuban tana ukaia hone Jisas. Ma be Jisas ga nes ira nudi nurnur iga tange tano pengpeng be, "Tasigu, ira num sana tintalen ite pataam."

<sup>3</sup> Ma be di ga hadade hokakarek, ari ta di ira tena harausur ta ira harkurai tane Moses, di ga liklik kumaan ta ira tinga di be, "Ikin ra turadi i tange hague God!"

<sup>4</sup> Ma ne Jisas ga nunure kilam ira nudi lilik, igom tange, "Waak mu lik kike ra sasana!" <sup>5</sup> Garum ta dur i malus? I malus be ni tange be 'Ira num sana tintalen ite pataam,' be i malus be ni tange, 'Taman tut ma nuge hana?' <sup>6</sup> Iesene iou ni hapalaine mu be ikino dades a nuno Nong a Turadi ie. Kaie, i haruat ura sunguge leise ira sana tintalen kira ra ula hanuo." Io, iga tange tano pengpeng, "Taman tut, kap leh no num kunuban ma nu hana ukaia ra ngasiam."

<sup>7</sup> Io, no turadi ga tut ma iga hana leh ukaia ra ngasiana. <sup>8</sup> Ma be ira tamat na matanabar di ga nes ikin, di ga manga urur tane God. Ma di ga pirlet ie kinong iga ter ra mangana dades hokakarek ta ira turadi.

*Jisas ga tato di ura lilik pukus ing di palai be di sana.*

*(Mak 2:13-17; Luk 5:27-32)*

<sup>9</sup> Ma be Jisas ga hanana mekaia, iga nes tike tunana, no hinsana ne Matiu, ga kis ter tano hala na kap takis. Jisas ga tange tana, "Mur iou!" Ma ne Matiu ga taman tut ma iga mur ie.

<sup>10</sup> Namur, be Jisas ma ira nuno bulu na harausur di ga iaiaan kaia ra hala tane Matiu, ma a haleng bileng ira ut na kap takis ma ira sakalepwana di ga kis tikai

ter ma ie. <sup>11</sup> Ma be ira Parisi di ga nes hokike, di ga tange ta ira nuno bulu na harausur be, "Paile bilai be Jisas i iaiaan tikai ma kike ra ut na kap takis ma ira mes na sakalepwana bileng."

<sup>12</sup> Ma be ing Jisas ga hadade dong di ga tangtange hobi, iga tange be, "Ing di langalanga timaan, pa dile supi no ut na haralon, iesene dong sene di maset. <sup>13</sup> Mu na hana ma mu na silihe tupas no pipilaina ta ikin ra nianga tane God nong di ga pakat ie horek: 'Iou sip be mu na marse ira turadi. Ma ing be pa mu le gil hobi, iou paile manga sip be mu na hartabar utuma ho iou.'" Ma ne Jisas ga tange baling, "Aiou pai gale hanawat be ni tato mu ing mu lik be a ut na takados mu, iesene di sene ing di palai be di sana."

*Ira sigar linge tano hinanawat tane Jisas pai lale kiskis tikai ma ari tuarena lilik.*

*(Mak 2:18-22; Luk 5:33-39)*

<sup>14</sup> Namur um, ira bulu na harausur tane Jon no ut na baptais di ga hanawat ma di ga tiri Jisas horek: "Ura biha kaie mem ma ira Parisi, mem la hahal tupas God, iesene dong ra num bulu na harausur, pata?"

<sup>15</sup> Jisas ga balu di horek ma ra nianga harharuat. "Hohaam be ira wasire tano nian na pokomau di na suah be no marawan nong i sigar tola i kis tikai ter baak ma di? Pa di nale gil hobi kinong di laro be i kis ter baak ma di. Iesene ta tike bung namur, no marawan i sigar tola, da kap leh ie talur di. Io, ta ikino bung di na hahal kinong di tapunuk.

<sup>16</sup> "Pata ta tikenong be na dungut pakur ta tike sigar katano mol ter tike tuarena. Be na gil hobi no katano sigar mol na tamadiris leh be da gis ie, ma ina tamarumut leh sukun no tuarena ma no mauho na manga tamat balik um. <sup>17</sup> Pata ta tikenong bileng be na nanare ira sigar wain paile lalet baak ta ira tuarena pala taho ing di ga gil ma ra pala me ma ite tapagas. Ing be na gil hobi, ira wain na parok ira pala taho ma ina tabureng. Kaie, no wain na sana ma ira palna bileng. Pata. Na nanare no sigar wain paile lalet baak tano sigar pala taho iat. Io, dur bakut, dur na kis lawas."

*Jisas ga halangalanga no haine ga sam daradaara ma no hinasik i noh na minat ter. (Mak 5:21-43; Luk 8:40-56)*

9:1 Matiu 4:13 9:4 Matiu 12:25; Luk 9:47; Jon 2:25

\* 9:5 I nanaas be no pipilaina ta ikin ra buturkus horek: na malus be ta nong na tange be, 'Ira num sana tintalen ite pataam.' Na malus kinong i tale be na tange bia mon. Ma pai nale hirhir kinong pata ta linge ura hamanis be ite sugu leise tutuno ira sana tintalen be pata. Iesene i manga dades be nu tange be, 'Taman tut ma nuge hana!' I dades kinong be ing pai nale tut, nu hirhir. Io, ina hamanis be pata num ta dades ma u te harakale mon. 9:6 Jon 17:2 9:11 Luk 15:2 9:13 Matiu 12:7; Hos 6:6 9:14 Luk 18:12

<sup>18</sup> Ma be Jisas ga tangtange baak kike ra linge ta di, tike watong ta di ra Iudeia ga hanawat ukaia ho ie, igom saga bukunkek, ma iga tange, “No nugu not no hinasik te noh na minat ter um. Iesene, nu hilo, nuge bul no lumam tana, ma inage lon.” <sup>19</sup> Ma ne Jisas ga taman tut tikai ma ira nuno bulu na harausur, di gom mur ie.

<sup>20</sup> Io, tike haine kaia ga sam daradaara a sangahul ma iruo na tinohon. Iga hanawat menamur tane Jisas, igom sigire no ngus na kinasine. <sup>21</sup> Iga gil hobi kinong iga lik horek: “Be ni sigire mon no kinasine ni langalanga.”

<sup>22</sup> Io, Jisas ga tahurus igom nes ie ma iga tange tana be, “Natigu, no num nurnur te halon ugo.” Ma kaie iat mon no nuno minaset ga hana talur ie.

<sup>23</sup> Ma be Jisas ga hana lala tano ngasiana no watong, iga nes ira tamat na matanabar di ga haraba ma no sunuah. Ma ari di ga pupuh ira tulaal hoke di la gilgil ta ira minat. <sup>24</sup> Io, iga tange ta di, “Mu hanasur! No hinasik paile mat. I kubabo te mon.” Ma di ga ris balik ie. <sup>25</sup> Ma namur ta ing di gate hasur leise ira matanabar, Jisas ga palim no lumana no hinasik ma no hinasik ga taman tut. <sup>26</sup> Ma no hininaawas uta ikin ga hana ta ira tamtaman bakut ta ikino katano.

*Jisas ga hananaas airuo pulo ma iga tule hasur leise no sana tanuo tano ngulo.*

<sup>27</sup> Ma be Jisas ga hana leh mekaia, airuo pulo dur ga mur ie. Ma dur ga kakongane be, “Tubune Dawit, nu marse mir!” <sup>28</sup> Ma be Jisas ga hana lala tike hala, kike ra iruo pulo dur ga hana tupas ie ma ne Jisas ga tiri dur horek: “Mur nurnur tagu be iou haruat ura halangalanga mur?”

Dur ga balu ie, “Maso, Watong.”

<sup>29</sup> Io, Jisas ga sigire ira mata dur, igom tange, “Hoke iat mon mur nurnur ter hobi, na hanawat ta mur.” <sup>30</sup> Ma ira mata dur ga tapapos. Jisas ga hakatom hadades dur be, “Waak mur hinawase tikenong ta ikin ra linge!”

<sup>31</sup> Iesene dur ga hanasur ma dur ga hinawas hurhurbit utane Jisas ta ira taman bakut ta ikino katano.

<sup>32</sup> Ma be dur ga hananasur di ga lamus hawat tike turadi ukaia hone Jisas, a ngulo ie, kinong a sana tanuo ga sasoh tana. <sup>33</sup> Ing Jisas gate tule hasur leise no sana tanuo tana, no ngulo ga ianga um. Ma no tamat na matanabar ga karup, di

gom tange, “Dait pa gitle nesnes ta linge hokarek kira Israel.”

<sup>34</sup> Iesene ira Parisi di ga tange, “I tule hasur leise ira sana tanuo ma no dades tano lilie ta di ira sana tanuo.”

*Pata ta haleng be di na lamus pukus ira turadi tupas God.*

<sup>35</sup> Jisas ga hana ta ira tamtaman ma ira hala na lotu bakut ta di ra Iudeia, igom hausur ma iga harpir utano tahut na hininaawas tano kingdom tane God. Ma iga halangalanga bileng ira turadi ta ira nudi mangana minaset. <sup>36</sup> Ma be iga nes ira tamat na matanabar iga manga marmaris ta di kinong ari di ga hague di ma pata ta harharahut ta di. Iga nes be di ga ngan hora sipsip ing pata ta ut na harbalaurai uta di. <sup>37</sup> Io, iga tange ta ira nuno bulu na harausur, “A haleng na nian te matuko, Iesene a bar nong mon ira ut na kinkilaan. <sup>38</sup> Io, mu na saring nong a nuno ira matukena nian, inage tule ta mon ut na kinkilaan ter tano nuno lalong.”

## 10

*Jisas ga ter ra dades ta ira nuno apostolo.*

*(Mak 3:13-19; Luk 6:12-16)*

<sup>1</sup> Io, be Jisas ga tato leh ira nuno sangahul ma iruo na bulu na harausur ukaia ho ie, iga ter no dades ta di waing di nage harkurai ta ira sana tanuo ura tultule hasur leise di ma waing di nage halangalanga dong ra turadi ta ira mangana minaset. <sup>2</sup> Ira hinsa dong ra sangahul ma iruo na apostolo karek. No luaina, ne Saimon (nong di la kilkilam ie be Pita) ma no tesne ne Andru; ne Jemes no natine Sebedi, ma no tesne ne Jon; <sup>3</sup> Pilip ma ne Batalomiu; Tomas ma ne Matiu no ut na kap takis; Jemes no natine Alpias, ma ne Tadius; <sup>4</sup> ma tikai ma di, ne Saimon, nong di ga kilam ie be no Selot, \* ma ne Iudas Iskariot nong na ter leise Jisas.

*Jisas ga hapalaine ira apostolo tano nudi hinana.*

*(Mak 6:7-13; Luk 9:1-6)*

<sup>5</sup> Jisas ga tule harbasiane kakarek ra sangahul ma iruo, igom tibe timaan ter ta di hokarek: “Waak mu hana nalamin ta di ing pa dile Iudeia. Ma waak mu lala tike taman ta di ira Samaria. <sup>6</sup> Sene be mu na hana ta ira Israel ing di hora sipsip ing di te rara. <sup>7</sup> Ma ing be mu hana, mu na harpir horek: ‘No pana bung tano kingdom tane

9:21 Matiu 14:36    9:27 Matiu 20:29-34    9:30 Matiu 8:4    9:33 Mak 2:12    9:34 Matiu 12:24; Mak 3:22; Luk 11:15    9:35 Matiu 4:23; Mak 1:39    9:36 Matiu 14:14; Nam 27:17; 1Kng 22:17; Sek 10:2; Mak 6:34    9:37 Luk 10:2    10:1 Mak 6:7; Luk 9:1    \* 10:4 I nanaas be di ga kilam ie hobi kinong aie tikenong ta dong ing di git sipsip be Israel na tur sene sukun Rom waing Rom pai nagele kure di.    10:6 Jer 50:6    10:7 Matiu 3:2; 4:17; Luk 10:9,11

God ite hutate.’<sup>8</sup> Mu na halangalanga ira ina minaset. Mu na halon ira minat. Mu na halangalanga bileng di ing a sana minaset i kis ta ira palatamai di waing pai nale tale be di na hatabune habaling di. Ma mu na tule hasur leise ira sana tanuo ta ira turadi. Mu te hatur kawase bia kike ra dades mekira ho iou. Pa mu le kul. Io, mu na hartabar bia bileng, ma pa dale kul ta mu.<sup>9</sup> Waak mu kapkap ta barbarat tikai ma mu.<sup>10</sup> Ma waak mu kap tike raat tano numu hinana. Pa mu nale kap ta harkios ta mu be ta pala lamas na kaki mu ura harkios. Ma waak mu kap tike mes na buko bileng. Pa mu nale gil hobi kinong nong i papalim, i tahut be da ter ira linge tana ing i supi.

<sup>11</sup> “Be mu na hanawat ta tike taman be taman so, mu na lala ma mu na nanaas ta tike tahut na turadi kaia. Ma mu na kis tikai ma ie tuk ter tano bung ing mu na hana leh baling.<sup>12</sup> Be ing mu na hana lala tano hala ta ikino turadi, na tahut be mu na sip be a malum na kis tana.<sup>13</sup> Ma be di ta ikino hala, di balaure timaan mu, mu na waak ter no numu sinisip be a malum na kis ter ta di. Iesene be ing pata, mu na lik luban leise no num nianga na haridan be a malum pai nale kis ta di.<sup>14</sup> Ma be pa dile bala leh mu tike taman, ma pa dile taram bileng ing mu harpir, ing be mu hanana leh talur ikino taman be ikino hala, mu na hatidir leise ter ira pulungar ta ira lapara kaki mu. Mu na gil hobi ura hamanis ta di be di te gil ra sasana ta mu.<sup>15</sup> Mu hadade timaan! Mu palai ter be God na gil tike tamat na harpadano tane Sodom ma ne Gomora tano pana bung na harkurai nong na hanawat namur. Iesene no harpadano ta ikino taman nong pai nale bala leh mu, na manga tamat ta ira nudur harpadano.

*Pa dait nale ngaangel be dait na kap ira ngunngutaan utane Jisas.*

*(Mak 13:9-13; Luk 21:12-17)*

<sup>16</sup> “Mu hadado timaan! Aiou tultule mu hora sipsip ukaia nalamina ta ira tamat na raaia na pep. Io kaie, i tahut be mu na melem hora tarago ma mu na tahut hora bun.<sup>17</sup> Mu na balaure mu ta ira turadi. Da lamus ter mu ta ira katano ura harkurai ma da hadakdak mu naramon ta ira nudi hala na lotu.<sup>18</sup> Ma da lamus ter mu be mu na tur ra harkurai nalalie ta ira ut na harkurai ma ira king ura utagu. Ing be di gil hobi mu na hinawas palai ta di. Ma mu na hinawas palai ta di bileng, pa dile

Iudeia.<sup>19-20</sup> Ma be da palim kawase mu, waak mu ra nginarau be aso ing mu na tange. Mu na tange iat mon ira so ing i hanawat ta mu ta ikino pana bung, kinong pata be numu kike ra nianga. No Tanuo metuma nalu hono numu Mama, ikinong i iangianga.

<sup>21</sup> “Ira tunana di na bala leise ira tasi di waing da ubu bing di. Ma ira mama ta ira bulu, di na gil bileng hobi ta ira nati di. Ma ira bulu di na manga ul ba ta ira nudi mama ma ira nudi makai waing da ubu bing ira nudi mama ma ira nudi makai.<sup>22</sup> Ira turadi bakut di na malentakuane mu ura utagu, sene be nong i tur dades tuk ra haphapatam, God na halon ie.<sup>23</sup> Ing be di na hagae mu tike taman, mu na hilo ter tike mes na taman. Mu hadado baak! Pa mu nale hana bakut baak ta ira tamtaman tane Israel, ma Nong a Turadi ie te hanawat.

<sup>24</sup> “Tike bulu na harausur paille tamat ta dur ma no nuno tena harausur. Ma no tultule paille tamat tano nuno watong.<sup>25</sup> I haruat be no bulu na harausur na ngan hoke no nuno tena harausur, ma no tultule hoke no nuno watong. Be di te kilam no watong tano huntunana be aie Belsebul, no sana tanuo, io, ira nuno subulo da manga kilam hagae iat um di.

*Waak dait burte ira turadi mon. Dait na burte God.*

*(Luk 12:2-7)*

<sup>26</sup> “Io, waak mu burte di ra turadi, kinong aso ing i kakaser ter na tapales, ma aso ing i mun ter na harapuaasa.<sup>27</sup> Ma ing be iou hinawase mu ta tike linge ra kadado, mu na tange ie ra palai. Ma aso ing iou te hamurungo ter mu me, mu na kakongane ra matmataan na haruat.<sup>28</sup> Waak mu burte dong ing di la ububu bing ira turadi mon, ma pa dile tale ura ububu bing ira tanua mu. Iesene i tahut be mu na burte ne kununuma nalu nong i haruat be na haliare no turadi tikai ma no tanuana naramon tano ula eh.<sup>29</sup> A hansik na barbarat mon i haruat be no kul ta iruo seek. Iesene paille tale be tikenong na puko napu be ing no numu Mama paille haut.<sup>30</sup> Hokike bileng mu. No numu Mama i manga nunure mu. Ma i palai ter ta mu kinong i nunure bileng ira winawas ta ira pana hi mu ta ira ulu mu.<sup>31</sup> Io, waak mu burburut, kinong no numu lon i manga tamat ta ira seek.

**10:9** Luk 10:4    **10:10** Luk 10:7; 1 Korin 9:14    **10:12** Luk 10:5-6    **10:14** Luk 10:10-12; Apostolo 13:51  
**10:15** Matiu 11:24; Jut 1:7    **10:16** Luk 10:3; Rom 16:19    **10:17** Mak 13:9-11; Luk 12:11-12; 21:12-15    **10:19-20**  
Jon 14:26    **10:21** Mai 7:6; Matiu 10:35; Mak 13:12; Luk 21:16    **10:24** Luk 6:40; Jon 13:16; 15:20    **10:25** Matiu  
9:34; 12:24; Mak 3:22; Luk 11:15    **10:26** Mak 4:22; Luk 8:17    **10:28** Jemes 4:12    **10:31** Matiu 6:26



*No num nianga i hamanis no num nurnur.*

*(Luk 12:8-9)*

<sup>32</sup> “Nesi tikenong i hinawas palai ra matmataan ta ira turadi be a nuno iou, io, aiou bileng, ni hinawas palai utana ra matmataan tane Mama ruma ra mawe. <sup>33</sup> Iesene nesi tikenong i harus leise iou ra matmataan ta ira turadi, io, aiou bileng, ni harus leise ie ra matmataan tane Mama ruma ra mawe.

*Dait na lik hatamat Jisas ma waak um ira mes na linge.*

*(Luk 12:51-53; 14:26-27)*

<sup>34</sup> “Waak mu lik be iou te hanawat be a malum na kis harbasie ta mu. Pata. Aiou paille hanawat hokike. No nugu hinanawat no burwana ura hinarubu. <sup>35</sup> Aiou te hanawat be

‘no tunana na tur talur no nuno mama, no hinasik bileng, no nuno makai, ma no haine na tur talur no enana.

<sup>36</sup> Ma no ebar tike turadi na hanawat mon mekaia tano nuno hatatamana iat.’

<sup>37</sup> “Be nesi tikenong, no nuno sinisip ta tike mes i tamat ta ing i sip iou, io, paille haruat be na mur iou. Paille tahut be no nuno sinisip utagu i hansik ta ing i sip no nuno mama, no nuno makai, no nuno bulu na tunana, no nuno hinasik, be nesi bileng. Paille haruat ura murmur iou. <sup>38</sup> Be nesi tikenong paille pusak no nuno kabai ma paille mur iou, paille haruat be ina nugu harwis ie. <sup>39</sup> Nesi tikenong i palim kawase no nuno nilon, na ber tano nuno nilon tutuno. Ma nesi tikenong i bala leise ter no nuno nilon ura utagu, na hatur kawase no nuno nilon tutuno.

*Nesi tikenong i bala leh ira tultule tane Jisas na hatur kawase no puspuno no nuno mangason.*

*(Mak 9:41)*

<sup>40</sup> “Nesi i bala leh mu, i bala leh iou. Ma nesi i bala leh iou, i bala leh nong ga tule iou ukira. <sup>41</sup> Nesi i bala leh tike tangetus kinong aie tike tangetus, na hatur kawase ra puspuno no nuno mangason hora tangetus. Ma nesi i bala leh tike ut na takados kinong aie tike ut na takados, na hatur kawase ra puspuno no nuno mangason hora ut na takados. <sup>42</sup> Io, mu hadado baak! Be nesi tikenong i hamamo tike maris ma tike gingop na taho maduhan kinong a nugu bulu na harausur ie, io, no puspuno no nuno mangason pai nale panim leh.”

## 11

*Jisas ga pirlet Jon no ut na baptais.*

*(Luk 7:18-35)*

<sup>1</sup> Be Jisas gate hapatam ter no nuno hausur ta ira nuno sangahul ma iruo na bulu na harausur, iga hana leh mekaia ura hausur ma harpir ta ira nudi tamtaman.

<sup>2-3</sup> Ma ne Jon no ut na baptais ga kis ra hala na harpadano. Ma be iga hadade uta ira pinapalim tane Krai, Jon ga tule a iruo ta ira nuno bulu na harausur iat be dur na tiri Jisas horek: “Augo nong mem la kiskis kawase ie be na hanawat, be mem na kis kawase baak tike mes?”

<sup>4-5</sup> Io, Jisas ga balu dur, “Mur na baling, mur na hinawase ne Jon ing mur hadade ma ing mur nes, be ira pulo di nanaas, ira pengpeng di hanana, dong di sam ra sana minaset ta ira palatamai di, di langalanga, ira talinga ba di hadado, ira minat di lon baling, ma no nianga na harpir utano tahut na hininaawas i hana tupas ira maris. <sup>6</sup> God na idane di ing paille iruo ira nudi lilik utagu.”

<sup>7</sup> Be ira iruo bulu na harausur tane Jon dur ga hanana leh, Jisas ga hinawase no tamat na matanabar utane Jon horek: “Be mu ga hana ukaia hone Jon utuma ra katano bia, mu ga lik be mu na nes ra so? Mu ga nunure be a mangana turadi so ie. Pai lale kikios lilik hora tingari ing ila ioioh hurbit tano dadaip. <sup>8</sup> Ma be mu ga hana ura hadade ie, mu ga nunure ter be pai lale singsige ta bilai na kinasine. Pata. Dong ing di la singsige ira bilai na sigasige ing ira matana i tamat, di la kiskis ta ira hala na watong. <sup>9-10</sup> Sene be ing mu ga hana ura nesnes ie, mu ga palai be mu na nes tike tangetus. I tutuno. Iesene i tamat bileng ta ira tangetus, kinong aie mon, ing di ga pakat ira nianga tane God utana, i tange horek,

‘Aiou ni tule no nugu ut na kap nianga menalalie tano num hinanawat,

nong na tagure no num ngas.’

<sup>11</sup> “Mu hadado baak! Jon no ut na baptais i tamat ta ira turadi bakut ing di ga lon ta ikin ra u ula hanuo. Iesene nesi tikenong ta ta i manga hansiksik naramon tano kingdom tane God, i tamat tane Jon. <sup>12</sup> Tano bung Jon no ut na baptais ga haburuana no nuno harpir tuk ter katiak, no kingdom tane God ite hananawat ma ra tamat na dades. Ma ira ut na baso di res leh ie. <sup>13</sup> Io, ira harkurai tane Moses ma ira nianga ta ira tangetus, di ga hininaawas uta ikino kingdom tuk ter tano pana bung

tane Jon. <sup>14</sup> Ma be ing mu na nurnur ta kike ra hininaawas, io, ina palai ta mu be Jon aie mon ne Elaija nong dait ga kiskis kawase no nuno hinanawat. <sup>15</sup> Be ing u haruat ura hadade kilam kakarek ra nugu nianga, nu taram ie.

<sup>16</sup> “Be aiou ni ianga harharuat uta ira turadi katiak, iou ni tange hohaam? Io, ni hinawase mu. Di hoke ira not no bulu ing di sip be ira mes na mur di. Di kis hulungan tike katano ma di hartato harbasie ta di horek,

<sup>17</sup> ‘Mem paser no kudu iesene pa mu le mangata;

Mem inge marmaris iesene pa mu le suah.’

<sup>18</sup> Hokike iat mon pa di gale laro bileng tane Jon. Be Jon ga hanawat, iga hahal ma pai gale mame ta wain. Kaie, di gom tange hagae ie be, ‘A sana tanuo i sasoh tana.’

<sup>19</sup> Ma be Nong a Turadi ie ga hanawat, iga iaiaan ma iga mama wain. Ma di ga tange utana be, ‘A tabi tingana ma a ut na minamo ie. Ma a hinsaana di ra ut na kap takis ma ira mes na sakalepwana.” Io, Jisas ga tange baling be, “Di tange hobi iesene aiou tange be ira tintalen ta ira ut na minminanes di na hamanis be no minanes tane God i takados.”

*Jisas ga tibe hapenpen di ing pa di gale lilik pukus.*

*(Luk 10:13-15)*

<sup>20</sup> Ma ne Jisas ga tibe hapenpen ira tamtaman ing igate gil ira haleng na dades na gingilaan na kinarup kaia ho di, kinong pa di gale lilik pukus. <sup>21</sup> Iga tange horek: “Maris ta mu me Korasin, na kabit mu! Maris bileng ta mu me Betsaida, na kabit mu! Be di gor gil ira dades na gingilaan na kinarup kaia Tair ma ne Saidon, hoke iou te gil ta mur ira iruo taman, io, dur gorte lilik pukus. Dur gorte bul haiane ira bilingana put na mol ma dur gorte mormor ma ra tahuna eh ura hamanis be dur te lilik pukus. Iesene pa dur gale gil hobi! <sup>22</sup> Mu hadado baak! God na gil tike tamat na harkurai tane Tair ma ne Saidon tano pana bung na harkurai nong na hanawat namur. Iesene na gil tike tamat na harkurai sakit ta mur Korasin ma ne Betsaida. <sup>23</sup> Ma mu me Kapeneam, waak mu let ira hinsa mu utuma ra mawe! Mu na hanasur utusu napu ra katano ta ira minat! Be dage gil ira dades na gingilaan na kinarup kaia Sodom hoke iou te gil ta mu, io, igor kis ter iat tuk ter katiak. <sup>24</sup> Mu hadado baak! God na gil tike tamat na

harkurai tane Sodom tano pana bung na harkurai nong na hanawat namur. Iesene na gil tike tamat na harkurai sakit ta mu me Kapeneam.”

*Dong ing di hamaan ra tirih di na kap ra sinangeh.*

*(Luk 10:21-22)*

<sup>25</sup> Taitus ikino pana bung Jisas ga tange be, “Aiou pirllet ugo Mama, a Watong tuma ra mawe ma kira bileng napu, kinong u ga sie kakarek ra linge ta dong ira ut na minminanes ma u ga hapuasne ta di ing pa dile minanes. <sup>26</sup> Maso, Mama! U ga gil hobi kinong u laro be na ngan hobi.

<sup>27</sup> “Mama gate ter leise bakut ira linge tagu. Pata ta nong paile nunure no Natine. No nuno Mama sene mon. Ma pata ta nong paile nunure no nuno Mama, no Natine sene mon, ma di bileng ing no Natine i ura hapuasne ie ta di. <sup>28</sup> Mu bakut ing i ubal mu ira tirih na kinakap, mu hilo ukira ho iou, ma ni hasangeh mu. <sup>29</sup> Mu na kap leh no nugu kiip ma mu nage kap hausur tagu, kinong iou tike matien na turadi ma iou hanapu bileng iou. Ma mu na hatur kawase ra sinangeh ta ira numu kudulena nilon. <sup>30</sup> I tahut be mu na gil hobi kinong no nugu kiip i malus ma no nugu kinakap paile tirih.”

## 12

*Jisas i tamat tano Bung na Sinangeh.*

*(Mak 2:23-28; Luk 6:1-5)*

<sup>1</sup> Tike Bung na Sinangeh Jisas ma ira nuno bulu na harausur di ga hanana nalamin tano lalong na wit. Ma ira nuno bulu na harausur di ga taburungan, di gom rarus ari pat na wit, ma di gom enen. <sup>2</sup> Be ira Parisi di ga nes hobi, di ga tange tane Jisas, “Nes baak! Ira num bulu na harausur di lake no harkurai utano Bung na Sinangeh.”

<sup>3</sup> Ma ne Jisas ga tange ta di, “Mu gate was ter ing Dawit ga gil, ing iga taburungan, di ma ira nuno harwis. <sup>4</sup> Io, Dawit ga lala tano hala tane God ma di ma ira nuno harwis di ga en no beret di gate tabar God ma ie. No harkurai i tange be ira pris sene mon, di na en ikino beret, ma ira mes pata. <sup>5</sup> Iesene mu gate was ter ira harkurai tane Moses. Ma kike ra harkurai i hamanis uta ira pinapalim ta ira pris naramon tano tamat na hala na lotu. Be ing di gil ira nudi pinapalim tano Bung na Sinangeh i hoke be di la kutkutus no harkurai tano Bung na Sinangeh. Iesene pata tikenong na lik

**11:19** Matiu 9:14    **11:21** Ais 23; Ese 26—28; Jol 3:4-8; Am 1:9-10; Sek 9:2-4    **11:23** Ais 14:13-15; Stt 19:24-28

**11:24** Matiu 10:15; Luk 10:12    **11:25** 1 Korin 1:26-29    **11:27** Matiu 28:18; Jon 3:35; 17:2; Pilipai 2:9; Jon 1:18;

10:15    **11:28** Jer 31:25    **11:30** 1 Jon 5:3    **12:1** Lo 23:25    **12:2** KBK 20:10    **12:3** 1Sm 21:1-6    **12:4**

Wkp 24:5-9    **12:5** Nam 28:9-10    **12:6** Matiu 12:41-42

be di gil tike sasana. <sup>6</sup> Aiou tange ta mu, tike turadi kira i tamat tano tamat na hala na lotu. <sup>7</sup> No nianga tane God i tange be, *'Aiou sip be mu na marse ira turadi. Ma ing be pa mu le gil hobi, iou paille manga sip be mu na hartabar utuma ho iou.'* Be mu ira Parisi nage palai tano pipilaina ta ikin ra nianga, pa mu gorle tibe hapenpen di ing pa dile gil tike sasana. <sup>8</sup> Io, Nong a Turadi ie i kure no Bung na Sinangeh."

*I haruat be da gil ra tahut tano Bung na Sinangeh.*

*(Mak 3:1-6; Luk 6:6-11)*

<sup>9</sup> Io, Jisas ga hana talur ikino katano, igom hana hala ter tano nudi hala na lotu ira Iudeia. <sup>10</sup> Ma tike turadi ga luma mat ga kis ter kaia. Ari di ga kis ter bileng kaia ing di ga sip be di na tung Jisas. Io kaie, di gom tiri ie horek: "I takados be da halangalanga ira ina minaset tano Bung na Sinangeh be pata?"

<sup>11</sup> Ma ne Jisas ga tange ta di, "Be tikenong a nuno tike me i puko sur tike lulur ra Bung na Sinangeh, a tutuno be na hana iat ma nage kap haut leh ie. <sup>12</sup> Mu palai be tano sinisip tane God, mu manga tamat ta ira me. Io kaie, i takados be da gil ira tahut na pinapalim tano Bung na Sinangeh."

<sup>13</sup> Ma ne Jisas ga tange um tano luma mat, "Tuluse no lumam!" Iga tule ise ie, igom tahut baling honong tike mes na lumana. <sup>14</sup> Iesene ira Parisi di ga sur leh tano hala na lotu ta di ra Iudeia, di gom wowor tikai be di na ubu bing Jisas ho haam.

*God ga gilamis Jisas be aie no nuno tahut na tultule.*

<sup>15</sup> Be Jisas ga palai ta ira lilik ta di ra Parisi, iga hana talur ikino taman. Ma a haleng di ga mur ie, igom halangalanga ira nudi ina minaset. <sup>16</sup> Ma iga hakatom di be pa di nale hinawase ta tikenong be nesi ie. <sup>17</sup> Kike ra linge ga hanawat ura hatutuno no nianga nong God ga tange tano tangetus Aisaia horek:

<sup>18</sup> "No nugu tultule ikin, nong iou ga gilamis ie.

Aiou manga sip ie ma iou laro utana.

Aiou ni bul no tanuagu tana, ma ina harpir tano nugu taktakados na lilik ta ira huntunana bakut tano ula hanuo.

<sup>19</sup> Pai nale hargor ma tikenong. Pai nale kakongane hanana.

Pai nale iangianga nalu ta ira matanabar ta ira ngas.

<sup>20</sup> Na marse ira maris,

ma pai nale hgae ira malalona, tuk ter be no nugu taktakados na barangang.

<sup>21</sup> Ma ira huntunana bakut tano ula hanuo, di na so ira nudi lilik tana be na tabar di ma ira bilai na haridan."

*Jisas ga hamanis be pai gale tule hasur leise ira sana tanuo ma no dades tane Satan.*

*(Mak 3:20-30; Luk 11:14-23)*

<sup>22</sup> Ma di ga lamus hawat tike tunana ukaia hone Jisas. A pulo ie ma a ngulo bileng ie kinong a sana tanuo gate sasoh tana. Ma ne Jisas ga halangalanga ie, kaie igom ianga ma iga nanaas baling. <sup>23</sup> Ma ira turadi di ga karup ma di ga tange be, "Pata be no tubu ne Dawit dak ikin?"

<sup>24</sup> Iesene be ira Parisi di ga hadade hobi, di ga tange, "Jisas i haruat mon ura tultule hasur leise ira sana tanuo kinong Belsebul no watong ta di ra sana tanuo te ter ra dades tana, kaie ige gilgil hobi."

<sup>25</sup> Io, Jisas ga nunure ira nudi lilik, igom tange ta di ira Parisi horek: "Be tike huntunana paille tur tikai, tari mes di na hamau no taman. Ma be tike taman be tike hatatamana, be pa dile tur tikai, pa di nale tur dades. <sup>26</sup> Be Satan i tule hasur leise habaling Satan, no nuno huntunana paille tur tikai. Io, ina puko. <sup>27</sup> Mu tange be iou tule hasur leise ira sana tanuo ma no dades tane Belsebul. Be i tutuno, hokike mon bileng mu. Ira numu turadi di la kapkap dades bileng mekaia hone Belsebul, ura tultule hasur leise ira sana tanuo. Io, ira numu turadi iat, di hamanis be ira numu lilik paille takados kinong di bileng di gil hobi. <sup>28</sup> Ma sene be iou tule hasur leise ira sana tanuo ma ra dades tano Tanuo tane God, io, i hamanis be no pana bung tano kingdom tane God te hana tupas mu.

<sup>29</sup> "Pata ta tikenong na lala tano ngasiana no ut na baso ma ina kuman ta linge, ing be paille huna kubus kawase ie. Ma namur um, na kukuman naramon tano nuno hala.

<sup>30</sup> "Be tikenong paille nugu harwis ie, i malok tagu. Ma be tikenong paille harahut iou, i hgae iou. <sup>31</sup> Ma ta kike ra numu nianga, iou tange be, God na lik luban leise ira sasana ta ira matanabar, ma be di na ianga hgae ta tikenong, na lik luban leise ikinong bileng. Iesene nong i ianga hgae no Halhaaliena Tanuo, God pai nale lik luban leise ikino sasana. <sup>32</sup> Nesi nong na ianga hgae Nong a Turadi ie, ikino sasana God na lik luban leise. Iesene be nesi nong na ianga hgae no Halhaaliena Tanuo, God

pai nale lik luban leise ikino sasana, ta ikin ra lon ma namur bileng.

<sup>33</sup> “Ira tintalen ta ira turadi i ngan mon hora dahe. Airuo mangana dahe mon. Nong i bilai i huei ira bilai na puspugno, ma nong i sana i huei ira sana puspugno. Io kaie, da nes kilam ira dahe ta ira hunuei idi. <sup>34</sup> Mu hora sana si. Paile haruat be mu na tange ra bilai na nianga kinong a sana turadi mu. Ma ta nong na tange ira linge nong no tingana i hung ter me. <sup>35</sup> No tahut na turadi i tange ira bilai na linge ing i hung ter tano nuno nilon. Ma no sana turadi i tange ira sana linge ing i hung ter tano nuno nilon bileng. <sup>36</sup> Iesene, na tutuno ta mu, be ira nianga bia bakut ing ira turadi di tange, God na kure di urie tano bung na harkurai. <sup>37</sup> Io, God na kure ugo ta ira num nianga, ma ina tange tam be nu langalanga be nu kap no num ngunngutaan tano harkurai.”

*Jisas ga tibe hapenpen dong ing di ga manga sana.*

*(Mak 8:11-12; Luk 11:24-26,29-32)*

<sup>38</sup> Ma namur, ari ta ira Parisi ma ari ta ira tena harausur ta ira harkurai tane Moses, di ga tange tane Jisas be, “Tena harausur, mem sip be nu gil tike hakilang ura hamanis ta mem be God i tule ugo be pata.”

<sup>39</sup> Ma ne Jisas ga tange ta di, “Taitus karek ra pana bung, ira matanabar di sip be ni gil tike hakilang kinong di la tutur talur God ma di manga sana. Iesene pa di nale nes ta hakilang. Di na nes sene mon no hakilang tane Iona no targetus. <sup>40</sup> Io, Iona ga kis tano tingana no tamat na aen aitul a bung. Hokike iat mon, Nong a Turadi ie na kis tano tingana no pu aitul a bung bileng. <sup>41</sup> Tano bung na harkurai, ira matanabar me Ninewe di na tibe hapenpen mu kinong di ga lilik pukus ta ira harpir tane Iona. Ma iou tange ta mu, tike turadi i tamat ta dur ma ne Iona irek. <sup>42</sup> Ma ta ikino bung na harkurai, no kwini me Siba bileng na tibe hapenpen mu kinong iga hanawat me tapa sakit ura hadade no minminanes tane Solomon. Ma iou tange ta mu, tike turadi i tamat ta dur ma ne Solomon irek.

<sup>43</sup> “Be tike sana tanuo i sur leh tike turadi, i hana hurbit ta ira masmasana katano ta ira katano bia, ura sinangeh, sene be i nanaas puo. <sup>44</sup> Io, i lik horek: ‘Aiou ni tapukus baling ter tano ngasiagu.’ Ma be i hanawat ukaia, i nes be pata tari kaia ma i taguro ter be na lala baling. <sup>45</sup> Io i hana, i a lamus habaling a liman ma iruo

na mes na sana tanuo, di manga sana tana. Ma di lala kaia ma di ge kis um kaia. Ma no nilon um ta ikino turadi na manga sana ta ing menalalie. Na ngan bileng hobi ta ira sana matanabar ta ikin ra pana bung.”

*Ira hinsaane Jisas tutuno*

*(Mak 3:31-35; Luk 8:19-21)*

<sup>46</sup> Ma be Jisas ga iangianga baak tano tamat na matanabar, io, no nuno makai ma ira tesne di ga tur ter nataman. Di ga sip be di na ianga ma ie. <sup>47</sup> Ma tikenong ga hinawase ie be, “No num makai ma ira tasim di tur ter nataman. Ma di sip be di na wor ma ugo.”

<sup>48</sup> Ma ne Jisas balik ga balu ie, “Aiou ni hinawase mu be nesi no nugu makai ma ira tasigu.” <sup>49</sup> Iga tulus ira nuno bulu na harausur, ma igom tange, “Di kikina ira nugu makai ma ira tasigu. <sup>50</sup> Io, be nesi tikenong ila murmur ira sinisip tano nugu Mama ruma ra mawe, ikinong a tasigu, a hainigu, be a nugu makai ie.”

## 13

*No nianga harharuat utano ut na sinso.*

*(Mak 4:1-9; Luk 8:4-8)*

<sup>1</sup> Taitus ikino bung at mon Jisas ga hana talur no hala, io, iga kis ter ra hena no tamat na taho kis. <sup>2</sup> Io, a tamat na matanabar di ga hana hulungan luhutane ie, kaie Jisas gom kis hut tike mon kaia na taho. Ma ira matanabar di ga kis tano gagna taho. <sup>3</sup> Io, iga hinawase di a haleng na linge ma ra nianga harharuat ma iga tange, “Tike ut na sinso ga hana be na so ira nuno pat na dahe. <sup>4</sup> Be iga isise harbasiane ira pat na dahe, ari ga puko ter tano ngas ma ira mon di ga en bakut leise. <sup>5</sup> Ari patna bileng ga puko ter ra ula hothot ing paile haleng ira pu kaia. Di ga kubur haiah kinong pai gale haleng ira pu. <sup>6</sup> Be no kasasa ga taman tut huat iga rang bing di kinong ira bolbol ta di pai gale manga hanasur. <sup>7</sup> Ari patna bileng ga puko ter nalamina ta ira kuikui kaie igom lul burung di. <sup>8</sup> Ari patna bileng ga puko ter ta ira bilai na pu. Di ga tamat ma di ga huei. Ari ga huei aitul a sangahul na patna, ari limliman ma tike na sangahul na patna, ma ari maarmaar. <sup>9</sup> Be ing u haruat ura hadade kilam ikin, nu taram ie.”

*A burwana be Jisas git tangtange ira nianga harharuat.*

*(Mak 4:10-12; Luk 8:9-10)*

<sup>10</sup> Ma ira nuno bulu na harausur di ga hana tupas Jisas, di gom tiri ie be, “Ura

biha kike u la iangianga ta di ra matanabar ma ra nianga harharuat?"

<sup>11</sup> Io, iga balu di, "Aiou te hapuasne ta mu utano kingdom tane God. Iga susuhai nalalie, sene iou te hapuasne um ie ta mu. Iesene aiou paille hapuasne ta di ira mes. <sup>12</sup> Nesi nong i palai ta ira nugu nianga, God na manga hapalaine ter tana, ma ina manga palai sakit. Ma be nesi nong tada palpalai kanaia tana, God na kap leise bakut iat tana. <sup>13</sup> Aiou ianga ma di ma ra nianga harharuat kinong di nesnes, sene be pa dile nes kilam. Ma di hadade, sene be pa dile hadade kilam. <sup>14</sup> Io, kaie di hatutuno no nianga tano tangetus Aisaia i tange horek, 'Mu na hadade, sene be pa mu nale hadade kilam;

Mu na nesnes, sene be pa mu nale nes kilam.

<sup>15</sup> Na ngan hobi kinong i dades ira tinga di kikina ra matanabar.

Di malok be di na hadado,

ma di malok bileng be di na nes.

Di nahula nes kilam ma ira mata di,

ma di nahula hadade kilam ma ira talinga di,

ma di nahula nunure kilam ta ira tinga di, ma di nage taurus ma nige halon di.'

<sup>16</sup> Iesene no haridan na kis ta mu kinong mu nes kilam ma ira mata mu, ma mu hadade kilam ma ira talinga mu. <sup>17</sup> Io, mu hadado baak! A haleng na tangetus ma a haleng na ut na takados bileng, di ga manga sip be di na nes kakarek mu te nes. Iesene pa di gale nes. Ma di ga manga sip bileng be di na hadade karek mu te hadade. Iesene pa di gale hadade.

*Jisas ga hapalaine no nianga harharuat utano ut na sinso.*

*(Mak 4:13-20; Luk 8:11-15)*

<sup>18</sup> "Io, mu na hadade no pipilaina tano nianga harharuat utano ut na sinso. I horek. <sup>19</sup> Nesi nong i hadade no hininaawas tano kingdom tane God, ma paille palai tana, no Ut na Sana na hanawat ma ina kap leise ira nianga tano nuno lilik. Ikin ra turadi i haruat ma kike ra pat na dahe ga puko ter tano ngas. <sup>20</sup> Ma nong i hadade no hininaawas ma i kap haiane mon ma ra gungunuama na ngan ho ikin ra turadi i haruat ma kike ga puko ter ra ula hothot. <sup>21</sup> Iesene be no nianga paille darong, paille tur lawas. Ing be ira harubaal i ubal ie ma i kap ngunungut kinong igate kap no hininaawas, na puko haiah leh. <sup>22</sup> Ma tike mes na turadi na ngan hokike ga puko ter nalamina ta ira kuikui. Aie nong i hadade ira nianga, iesene i

ngaangel uta ikin ra nilon ma i manga sip ra kinkinis na watong. Karek ra linge na burung no hininaawas ma pai nale tahuat timaan. <sup>23</sup> Iesene no turadi nong i hadade kilam no hininaawas i haruat ma kike ga puko ter tano bilai na pu. Io, ina tahuat timaan hora pat na dahe ing di huei aitul a sangahul na patna, a limliman ma tike na sangahul na patna, ma ari maarmaar."

*No nianga harharuat uta ira pito ma no bilai na nian.*

<sup>24</sup> Io, Jisas ga hinawase habaling di tike mes na nianga harharuat. "No kingdom tane God i haruat ma tike turadi nong i so ira bilai na pat na dahe tano nuno lalong. Ma ikino mangana nian i nanaas haruat ma ira pito. <sup>25</sup> Io, be ing di bakut di gate kubabo, no ebar ga hanawat, igom so ira puspusna pito nalamina ta ira bilai na nian, ma igom hana leh. <sup>26</sup> Ma ira tahut na nian ma ira pito di ga kubur tikai. Ma pa di gale haruat ura nesnes kilam no nian ma no pito. Sene be ing iga mon puspusno um, kaie di gom tur leh ura nesnes kilam um ira pito.

<sup>27</sup> "Io, ira tultule tano ut na balaura lalong, di ga hana tupas ie, di gom tange tana, 'Numem tamat, dait ga so ira bilai na pat na dahe kaia tano num lalong. I ngan hohaam be ira sana pito di kubur bileng kaia?'

<sup>28</sup> "Iga balu di be, 'Taitus nong i ura hinaragawai tagu ga gil kike.'

"Ma ira tultule di ga tiri ie be, 'U sip be mem na ragat leise?'

<sup>29</sup> "Iga balu di be, 'Pata, kinong mu nahula ragat pakur ma ira tahut na nian.

<sup>30</sup> Waak ter dur bakut tuk be ira bilai na nian na matuko. Taitus ikino pana bung iou ni tange ta ira ut na kinkilaan be di na huna ragat leise ira pito. Di na pise ira pito ura isise ter ra ula eh, ma ira tahut na nian di na kil hulungan ukaia tano nugu ula hator.'

*No pat na dahe ma no is.*

*(Mak 4:30-34; Luk 13:18-21)*

<sup>31</sup> "Ma no kingdom tane God i haruat ma tike pat na dahe nong tike turadi i so ie tano nuno lalong. <sup>32</sup> A tutuno be i hansik ta ira pat na dahe bakut, iesene namur be ing ite kubur i tamat ta ira humangana dahe na nian dait la sooso. Kaie, ira mon di hanawat, di gil ira nudi pawas ta ira singarna."

<sup>33</sup> Ma ne Jisas ga hinawase habaling di ma tike nianga harharuat, igom tange, "No kingdom tane God i haruat ma tike haine ga kap leh ira is, igom bul ie naramon tano

tamat na hunghung na palawa tuk gom lalet bakut.”

<sup>34</sup> Taitus kakarek bakut ra linge Jisas ga hinawase no tamat na matanabar ma ra nianga harharuat. Ira pana bakut ing be iga hinawase di ta tike linge iga ianga ta di ma ra nianga harharuat. <sup>35</sup> Ikin ga hatutuno no nianga no tangetus ga tange horek,

“Aiou ni ianga ta di ma ra nianga harharuat,  
ma iou ni hinawase di ta ira linge ga susuhai ter metua leh tano hakhak-isi tano ula hanuo.”

*No nianga palai utano pito ma ira bilai na pat na dahe.*

<sup>36</sup> Jisas ga hana sukun um no tamat na matanabar, igom hana lala tano hala. Ma ira nuno bulu na harausur di ga hana tupas ie, di gom tange tana, “Nu pales ter ta mem no pipilaina no pito naramon tano lalong.”

<sup>37</sup> Ma ne Jisas ga balu di, “Nong ga so ira bilai na pat na dahe, aie Nong a Turadi ie. <sup>38</sup> No lalong, ikin ra ula hanuo. Ira bilai na pat na dahe, di ira turadi ing di na salo tano kingdom tane God. Ira pito, di ira turadi tano Ut na Sana. <sup>39</sup> No nudi ebar nong ga so kike ra pito, ne Satan. No pana bung na matmatuko, aie no haphapatam tano ula hanuo. Ma ira ut na kinkilaan, di ira angelo.

<sup>40</sup> “No haphapatam tano ula hanuo na ngan hoke be di ragat leise ira pito, di ge ise ter ra ula eh. <sup>41</sup> Nong a Turadi ie na tule ira nuno angelo ma di na ragat leise ira linge i hatawat ira sana tintalen, ma ira ut na sana bileng. <sup>42</sup> Ma ira angelo di na ise ter di tano mamahien tano ula eh. Taitus ikino katano di na susuah ma di na hatagiris na ngise. <sup>43</sup> Ma ta ikino pana bung ira ut na takados ing di na kis tano kingdom tano nudi Mama, di na papaso hono kasasa. Be ing u haruat ura hadade kilam ikin, nu taram ie.

*No bilai na linge di ga sie ie, no tulur a kalagi ma no ubane.*

<sup>44</sup> “Io, no kingdom tane God i haruat ma tike turadi i nes leh tike bilai na linge di ga sie ter ie ta tike katano pu. Ma no matana i manga tamat sakit. I sie hakase ie, ma i hana leh ma ra gungnuama. Io, i suhurane bakut ira nuno linge, i baling ukaia, ma i kul ikino katano pu.

<sup>45</sup> “Ma no kingdom tane God i haruat bileng tike ut na kunkulaan i naanaas ta ira bilai na tulur a kalagi. <sup>46</sup> Ma be i nes leh

tike bilai sakit, i suhurane bakut ira nuno linge, ma i kul leh ikino tulur a kalagi.

<sup>47</sup> “Ma no kingdom tane God i haruat baling ma tike ubane di ga ise ie tano tes. Di gom soh ira mangamangana aen tana. <sup>48</sup> Ma be iga bukas, di ga sel haut ie utuma na waseser. Di gom kis ura gilgilamis leh ira bilai na aen utuma ta ira raat. Ma ira sana aen di ga kap leise. <sup>49</sup> No haphapatam tano ula hanuo na ngan hobi. Ira angelo di na hanawat ma di na gilamis harbasiane ira ut na takados ma ira ut na sana. <sup>50</sup> Ma di na kap leise ira ut na sana utuma naramon tano mamahien na eh. Ma kaia, di na susuah ma di na hatagiris na ngise.”

<sup>51</sup> Ma ne Jisas ga tiri, “Mu palai ta kike ra linge?”

Ma di ga balu ie be, “Maso!”

<sup>52</sup> Io, iga tange ta di, “Io, kakarek, ira tena harausur ta ira harkurai tane Moses ing di te kap usurane bileng ira harausur tano kingdom tane God, di haruat ma tike watong nong i kure no nuno huntunana. Ma ikino watong na palai be na hausur no nuno huntunana ma ira tuarena tintalen ing di bilai, ma ira sigarna bileng ing di bilai.”

*No tangetus Jisas, pa di gale ru ie tano nuno taman iat.*

(Mak 6:1-6; Luk 4:16-30)

<sup>53</sup> Io, be Jisas ga hapatam ira nuno nianga harharuat, iga hana leh mekaia. <sup>54</sup> Ma iga hanawat tano nuno taman iat. Io, iga tur leh ura hausur di ira matanabar naramon tano nudi hala na lotu. Ma di ga manga karup tana, di gom tiri, “Ikin ra turadi i kap karek ra minminanes ma karek ra dades na gingilaan na kinarup meha? Pa dait le palai tutuno iat ta dahine! <sup>55</sup> Aie mon no natine no ut na pakila hala. Ma no nuno makai, ne Maria. Ma ira tesne, ne Jemes, Iosep, Simon, ma ne Iudas. <sup>56</sup> Ma ira hainine bakut karek ma dait. Io, i kap tutuno iat meha karek ra linge?” <sup>57</sup> Ma di ga malok leise ie.

Ma ne Jisas ga tange ta di, “I tutuno sakit be mu na ru ira tangetus ta ira mes na taman. Iesene pa mu nale ru ie be aie mekira, ma be mu mon tike hatatamana.”

<sup>58</sup> Ma iga gil mon a bar nong ta ira dades na gingilaan na kinarup kaia kinong pa di gale nurnur tana.

## 14

*Herot ga lik be Jisas iat mon ne Jon nong igate kut do ie.*

(Mak 6:14-29; Luk 9:7-9)

<sup>1</sup> Taitus ikino pana bung Herot, nong ga kure ter no katano Galili, ga hadade ra hininaawas utane Jisas. <sup>2</sup> Ma iga tange ta ira nuno tultule be, “Jon no ut na baptais mon ikinong ne Jisas. Ite tut hut sukun ra minat ma i lon baling. Ikarek no burwana ige gilgil ira dades na gingilaan na kinarup.”

<sup>3</sup> Io, Herot no king ga tange hobi kinong menatidih igate tule ari turadi ura palpalim kawase ne Jon. Di ga kubus ie, di gom bul ie ra hala na harpadano ura utane Herodies no haine tane Herot. Io, nalalie Herodies ga tole te baak Pilip, no tesne Herot. <sup>4</sup> Ma ne Herot ga bul Jon ra hala na harpadano kinong Jon git tangtange ter tana be, “Paile takados be u te tole Herodies!” <sup>5</sup> Io, Herot ga ura ububu bing ne Jon iesene iga burte ira matanabar kinong di git kilkilam ie be a tangetus.

<sup>6-7</sup> Io, ma namur, Herot ga gil tike nian na hakilang tano nuno bung na kinakaho. Ma no hinasik tane Herodies ga haman-gate Herot ma ira nuno wasire. Ma iga manga halaro Herot, kaie Herot gom gil tike kunubus, igom sasalim be na tabar ie ma ta so ing i sip. <sup>8</sup> Ma no nuno makai, Herodies, ga sip be da ubu bing Jon, kaie igom pir ter no nuno hinasik be na saring no ulu ne Jon. Io, no bulahine ga tange tane Herot no king be, “Aiou sip be nu ter tagu no ulune Jon no ut na baptais naramon tike pelet!” <sup>9</sup> Be ne Herot ga hadade ie iga tapunuk iesene iga lik hadades no nuno sinsalim ta ira matmatahan ta dong ra wasire. <sup>10</sup> Ma iga hartule be da gil hobi. Ma di ga kut do leh no ulune Jon mekaia ra hala na harpadano. <sup>11</sup> Di ga kap hawat no uluno naramon tike pelet, di gom ter ie tano bulahine. Ma no bulahine balik ga ter ie tano nuno makai. <sup>12</sup> Ma ira bulu na harausur tane Jon, di ga kap leh no palatamaine Jon ma di gom bus ie. Namur um di ga hana, di gom hinawase Jisas.

*Jisas ga tabar ira liman na arip.*

*(Mak 6:30-44; Luk 9:10-17; Jon 6:1-14)*

<sup>13</sup> Ma be ne Jisas ga hadade be Jon gate mat, iga hana leh mekaia tikai ma ira nuno bulu na harausur. Ma di ga hana sene leh tike mon utuma tike katano i kapkapana. Iesene be ira matanabar di ga hadade hobi, di ga hana leh mekaia ta ira nudi taman. Ma di ga mur ngas leh ura murmur Jisas. <sup>14</sup> Be ne Jisas ga sapa iga nes a haleng na matanabar sakit, igom manga marmaris uta di, ma iga halangalanga ira ina minaset.

<sup>15</sup> Be igate matmatarahien, ira nuno bulu na harausur di ga hanawat ter tana ma di

ga tange, “Ite manga matmatarahien tuoi um ma dait kis ter um nalamin. Tule ise ira matanabar waing di na hana ta ira taman i hutate, ma di na kul adi ta nian.”

<sup>16</sup> Io, Jisas ga balu di, “Di na hana leh urah? Mu iat, mu na tabar di.”

<sup>17</sup> Ma di ga balu ie, “A liman na katano beret ma airuo aen mon karek.”

<sup>18</sup> Jisas ga tange ta di, “Mu kap hawat ukira ho iou.” <sup>19</sup> Io, Jisas ga tange ta ira haleng na matanabar be di na kis napu. Iga kap leh ira liman na katano beret ma ira iruo aen, igom tadeng utuma ra mawe, ma iga sasaring uta ira nian. Iga pidik ira beret, igom ter ta ira bulu na harausur, ma di gom palau ira matanabar. <sup>20</sup> Di bakut di ga ian, di gom hahos. Ma ira bulu na harausur di ga sangan hahung ra sangahul ma iruo na kalot ta ira subanaa di. <sup>21</sup> Io, di ga was sene leh mon ira tunana nalamin ta ira matanabar bakut ing di ga ian. Ma ira tunana di ga haruat ma ra liman na arip. Pa di gale was um ira haine ma ira not no bulu.

*Jisas ga hana tano ula taho.*

*(Mak 6:45-52; Jon 6:15-21)*

<sup>22</sup> Taitus ikino bung at mon Jisas ga tange ta ira nuno bulu na harausur be di na lie tana tike mon utua tike palpal tano tamat na taho kis, ma ina tule leise baak ira matanabar. <sup>23</sup> Be igate tule leise ter ira matanabar, iga hanahut sene utuma ra uladih ura sinsaring. Be igate kankadado tuoi um, aie sene um ga kis ter. <sup>24</sup> Iesene no mon tuoi um gate hana tapa tano waseser. Ma ira paananoh ga isise hurbitane ie kinong ira nuno bulu na harausur di ga haluso harso ma no dadeh.

<sup>25</sup> Io, kaia dak ra aihet na kareka ra malane Jisas ga hanawat ter ta di. Iga hanana mon tano ula taho. <sup>26</sup> Be ira nuno bulu na harausur di ga nes ie ga hanana tano ula taho di ga manga burut, di gom tangtange be, “A tanuo ie!” Ma di ga kup na bunurut.

<sup>27</sup> Iesene kaie iat mon Jisas ga balaraan di ma iga tange, “Aiou mon! Waak mu ra bunurut!”

<sup>28</sup> Ma ne Pita ga balu ie, “Nugu Watong, ing be augo tutuno iat, nu tange tagu be ni hana ukatika ho ugo tano ula taho.”

<sup>29</sup> Ma ne Jisas ga tange, “Kaia! Hilo!” Io, Pita ga hanasur tano mon, igom hana tano ula taho ukaia hone Jisas. <sup>30</sup> Iesene be iga nes no dadeh, iga burut, igom ura ruruh. Io, iga kakongane ukaia hone Jisas be, “Nugu Watong, halon iou!”

<sup>31</sup> Kaie at mon Jisas ga sasangaho, igom palim leh no lumana. Ma iga tange tane

Pita, “Paile tur dades no num nurnur. Waak u lilik iriruo.”

<sup>32</sup> Ma be dur ga karwas lala ter tano mon, io, no dadeh ga pataam hatikai. <sup>33</sup> Ma di bakut kaia tano mon, di ga lotu tupas ie, di gom tange be, “Augo tutuno iat mon no Natine God!”

*Jisas ga halon a haleng na ina minaset ra katano Genasaret.*

*(Mak 6:53-56)*

<sup>34</sup> Be di ga balos no tamat na taho kis, di gom hanawat ter tano katano Genasaret. <sup>35</sup> Ma be ira turadi mekaia, di ga nes kilam Jisas, di ga hilo harbasie ter ta ira taman hutate. Ma di ga kap hawat ira ina minaset ukaia hone Jisas. <sup>36</sup> Ma di ga ianga marmaris ter tane Jisas be dong ra ina minaset di na sigire mon no ngus na sigasige tana. Ma di bakut ing di ga sigire ie, ira nudi minaset ga pataam.

## 15

*Ira linge tutuno ing na hgae tikenong kaie inage sana.*

*(Mak 7:1-23)*

<sup>1-2</sup> Io, ari Parisi ma ari tena harausur ta ira harkurai tane Moses di ga hanawat metuma Ierusalem, di gom hana ukaia hone Jisas, ma di gom tange be, “Paile tahut be dong ra num bulu na harausur di hgae ira tintalen ira hintubu dait ga ter ta dait. Nes baak! Pa dile taptapir menalalie be di na ian!”

<sup>3</sup> Ma ne Jisas ga tange balik ta di, “Paile tahut be mu lake ira harkurai tane God uta ira tintalen ta ira hintubu mu. <sup>4</sup> Aiou te tange hobi ta mu kinong God ga tange be, *‘Ru no num mama ma no num makai’* ma *‘Nesi i tanga hgae no nuno mama be no nuno makai, mu na ubu bing ie.’* <sup>5</sup> Iesene mu la tangtange be tike turadi a nuno mon linge i tale be na harahut no nuno mama ma no nuno makai me, i tale bileng be na tange horek: ‘Aiou te ter ikin ukaia hone God. Paile tale be ni ter ie tam ura harahut ugo.’ <sup>6</sup> Ma be ing mu lik hobi, i nanaas be mu tingtigel ikino turadi be pai nale ruru iat um no nuno mama. Be mu tange hobi, mu kap leise ira dades ta ira nianga tane God uta ira tintalen ta ira hintubu mu. <sup>7</sup> A ut na harababo mu! No tangetus Aisaia ga tange ra tutuno uta mu horek be iga pakat ikin ra nianga tane God. Ma ne God ga tange be,

<sup>8</sup> ‘Ikin ra matanabar di ru iou ma ra ho di mon,

iesene ira nudi nilon, pa dile ter tagu.

<sup>9</sup> Di la lotu bia hanana mon tagu,

kinong ira harkurai tane Moses ira turadi mon i bul, di hausur balik ine hoke be tane God.’”

<sup>10</sup> Ma ne Jisas ga tato hulungan no tamat na matanabar, igom tange ta di, “Mu hadado! Aiou sip be mu na palai! <sup>11</sup> Ira mangana linge tikenong i en paile tale be na hgae ie kaie no turadi nage sana. Sene be ira linge i hanasur metuma naramon tana na hgae ie nage sana.”

<sup>12</sup> Io, ira nuno bulu na harausur di ga hana tupas muk ie, di gom tiri ie, “U palai ter be ira Parisi di bala ngungut be di hadade kike u tange?”

<sup>13</sup> Ma ne Jisas ga balu di horek: “Di haruat ma ira linge i kubur naramon tano lalong ing no nugu Mama ruma ra mawe pai gale so. Da ragat bakut leise di. <sup>14</sup> Waak leise um di! Di haruat ma ira pulo na lilie. Ma be tike pulo i sel tike pulo bileng, dur bakut, dur na puko ta tike tungtung.”

<sup>15</sup> Ma ne Pita ga tange tana, “Nu pales no pipilaina no nianga harharuat ta mem.”

<sup>16</sup> Io, Jisas ga tange ta di, “Dong ra matanabar pa dile palai, ma hohaam be mu bileng, pa mu le palai? <sup>17</sup> Pa mu le palai iat baak be ira nian ing mu la enen, ila hanana ter ta ira tinga mu ma ina hanasur baling? <sup>18</sup> Iesene ira linge tikenong na tange, i sur leh tano katine. Ma kike, kaie, na hgae tike turadi. <sup>19</sup> I tutuno, kinong metuma tano katine ira sasana ila hananawat. Ma kike ra sana horek. Na mon sana lilik ma ina harubu bingibing bia bileng. Ma ina noh ma tike haine gar na mes. Ma dong ra laala di na gil hobi bileng. Na kukuman, na hinawas harabota, ma ina ianga hgae tikenong. <sup>20</sup> Karek ra sana tintalen, di hgae no turadi ige sana. Iesene be tikenong pai nale taptapir menalalie be na ian, pata ta linge. Pai nale hgae no nuno nilon.”

*Tike haine paile Iudeia iesene Jisas ga halon no natine kinong ga nurnur.*

*(Mak 7:24-30)*

<sup>21</sup> Io, Jisas ga hana leh mekaia ma iga hana tano katano ta ira iruo taman, Tair ma ne Saidon. <sup>22</sup> Ma tike haine mekaia ta ikino katano, tano huno me Kena, ma paile Iudeia ie, iga hanawat ter tane Jisas. Io, iga hanawat, igom kakongane horek: “No Watong, no tubune Dawit, nu marse iou! A sana tanuo te sasoh tano nugu hinasik ma i manga hgae ie.”

<sup>23</sup> Ma ne Jisas pai gale balu ie. Kaie, ira nuno bulu na harausur di ga hanawat ukaia ho ie, di gom tange be, “Nu tule leise no haine kinong i kakongane mur hanane dait.”



<sup>24</sup> Io, Jisas ga tange ta di, “No nugu Mama ga tule sene mon iou uta mu ira Iudeia, ing mu ngan hora sipsip di rara. Pai gale tule iou ta di ra mes na turadi ing pa dile Iudeia.”

<sup>25</sup> Ma no haine ga hanawat, igom saga bukunkek menalalie tana, ma igom tange, “No Watong, aiou sip be nu harahut iou!”

<sup>26</sup> Io, Jisas ga tange tana, “Paile tahut be da ise tabar ira pep ma ira nian adi ra bulu.”

<sup>27</sup> Ma no haine ga tange, “Maso, no Watong! Iesene ira pep iat mon bileng, di la enen ira petna ing ila pukpuko sur metuma tano teol na nian ta di ing a nudi ira pep.”

<sup>28</sup> Io, Jisas ga balu ie be, “Augo tike haine i manga tamat no num nurnur. Nu hatur kawase hoke u te saring.” Io, ta ikino pana bung iat mon no nuno hinasik ga langalanga muk.

*Jisas ga halangalanga a haleng na ina minaset.*

<sup>29</sup> Jisas ga hana leh mekaia, igom hanana tano gagene no tamat na taho kis Galili. Io, iga hanahut utuma ra uladid, igom kis kaia. <sup>30</sup> Ma a haleng na matanabar sakit di ga hanawat ukaia ho ie, di gom kap hawat ira pengpeng, ira pulo, ma tari bileng ing iga mat ira tamtaba di. Di ga lamus hawat bileng ira ngulo ma a haleng na mes na ina minaset. Di ga bul ira ina minaset kaia ra matmatahan tane Jisas ma ne Jisas ga halangalanga di. <sup>31</sup> Ma ira matanabar di ga karup ing di ga nes ira ngulo di ga ianga, ira pengpeng di ga hanana, ira pulo di ga nanaas, ma dong di la kaskase di ga langalanga bileng. Ma ira matanabar di ga pirlet no God gar na Israel.

*Jisas ga tabar ira aihet na arip.*  
(Mak 8:1-10)

<sup>32</sup> Io, Jisas ga tato leh ira nuno bulu na harausur, igom tange ta di, “Aiou manga marmaris uta ikin ra matanabar. Di te kis tikai ma iou aitul a bung ma pata um adi ta nian. Aiou paile sip be ni tule ise di ma di taburungan ter. Di nahula mat kalo ura adi tari na ngas.

<sup>33</sup> Ma ira nuno bulu na harausur di ga tange balik tana be, “Pa dait le tale be dait na silihe leh ta nian i haruat ma ikin ra tamat na matanabar sakit. A hurlamin kakarek.”

<sup>34</sup> Ma ne Jisas ga tiri di be, “Aise katano beret kike ho mu?”

Di ga balu ie, “A liman ma iruo na katano ma a bar hana not no aen.”

<sup>35</sup> Io, Jisas ga tange ta ira matanabar be di na kis napu. <sup>36</sup> Ma be igate kap leh ira liman ma iruo na katano beret ma ira aen bileng, ma igate tanga tahut ter tane God urie, iga pidik. Io, iga ter ta ira nuno bulu na harausur ma di ga palau ira matanabar. <sup>37</sup> Ira matanabar bakut di ga ian, di gom hahos. Namur ira bulu na harausur di ga sangan hahung a liman ma iruo na kalot ma ira subanaa di. <sup>38</sup> Di ga was sene leh mon dong ra tunana nalamina ta ira matanabar bakut ing di ga ian. Ma ira tunana di ga haruat ma a ihet na arip. Pa di gale was um dong ra haine ma ira not no bulu. <sup>39</sup> Io, Jisas ga tule leise no tamat na matanabar, igom kawas tano mon, ma igom balos no tamat na taho kis ukaia tano katano Magadan.

## 16

*Jisas pai gale sip be na gil ter tike hakilang ta ira ut na sana.*

(Mak 8:11-13; Luk 12:54-56)

<sup>1</sup> Io, ari Parisi ma ra Sadiusi di ga hanawat ukaia hone Jisas be di na hakuni ie uta ira nuno gingilaan. Kaie, di gom saring ie be na gil tike hakilang ura hamanis be God ga tule ie be pata.

<sup>2</sup> Ma ne Jisas ga tange balik ta di horek: “Be ite matmatarahien, ma a bilai na melsur, mu tange horek be, ‘A bilai na bung maran.’ <sup>3</sup> Ma be mu la nes be i boh no hanuo ra malane, mu la tangtange be, ‘Na bata.’ Mu petlaar be mu na nes kilam ira kikios tano hanuo. Iesene pa mu le tale be mu na nes kilam balik ira hakilang i hananawat ta kakarek ra pana bung. <sup>4</sup> Ma ta kakarek ra bung, ira matanabar di sip be ni gil tike hakilang kinong di la tutur talur God ma di manga sana. Iesene pa di nale nes ta hakilang. Di na nes sene mon no hakilang tane Iona no tangetus.” Io, Jisas um ga hana talur di.

*A harakatom ta ira hausur gar na Parisi ma ira Sadiusi.*

(Mak 8:14-21)

<sup>5</sup> Io, be di ga balos no tamat na taho kis, ira bulu na harausur di ga luban be di na kap ta beret. <sup>6</sup> Ma ne Jisas ga hakatom di ma tike nianga harharuat utano is nong ila muni haiah tano beret ige la laalet. Kaie, igom tange be, “Mu na baloure mu ta ira is ta di ra Parisi ma ira Sadiusi.”

<sup>7</sup> Io, ira nuno bulu na harausur di ga iangianga baling iat ta di ma di gom tange, “I tange hokike kinong dait paile kap ta beret.”

<sup>8</sup> Io, Jisas ga nunure kilam ira linge di ga tangtange, kaie, igom tange ta di be, “Paile tur dades ira numu nurnur. Aiou tapunuk be mu tange harbasiane ta mu be pata ta beret.” <sup>9</sup> Pa mu le palai iat baak? Hohaam be mu te luban ira liman na katano beret ing iga haruat ma liman na arip na matanabar? Aise ira kalot na subana nian mu ga hahung? <sup>10</sup> Ma mu te luban bileng ira liman ma iruo na katano beret ing iga haruat ma aihet na arip na matanabar? Aise ira kalot na subana nian baling mu ga hahung? <sup>11</sup> Hohaam tutuno iat be pa mu le palai be iou paille iangianga uta ira beret tutuno? Iesene iou hakatom mu tano is ta ira Parisi ma ira Sadiusi, be mu na balaure mu tana.” <sup>12</sup> Kaie iat mon di gom palai be paille hakatom di tano is tutuno nong di gil beret ma ie. Iesene iga hinawase di be di nage balaure habaling di ta ira harausur ta ira Parisi ma ira Sadiusi.

*Pita ga tange hapuasne be Jisas, aie no Mesaia.*

*(Mak 8:27-30; Luk 9:18-21)*

<sup>13</sup> Jisas ga hanawat ukaia tano katano tano taman Kaisaria Pilipai. Ma iga tiri ira nuno bulu na harausur be, “Ira matanabar di la tangtange be Nong a Turadi ie, nesi ie?”

<sup>14</sup> Di ga tange, “Ari di tange be Jon no ut na baptais, ari be tikenong ta ira tangetus, Elaija dak, be Ieremia, be ta tikenong ta ira mes na tangetus.”

<sup>15</sup> Ma ne Jisas ga tiri di, “Ma mu, mu tange be iou nesi?”

<sup>16</sup> Pita ga balu ie ma iga tange, “Augo no Mesaia, no Natine no lilona God.”

<sup>17</sup> Ma ne Jisas ga tange balik tana, “No haridan na kis tam, Saimon no natine Iona, kinong a turadi paille hamanis kike tam, iesene no nugu Mama ruma ra mawe iat. <sup>18</sup> Ma iou tange tam, Pita, (ma no pipilaina no hinsang ‘Pita’ be tike hot,) be iou ni hatur no nugu lotu nalu ta ikin ra hot. Ma no dades tano minat pai nale pari ie. <sup>19</sup> Aiou ni ter tam ira dades tano kingdom tane God. Aso ing u tigel kira napu, God iat gate hadades ter tuma ra mawe. Ma aso ing u haut ine kira napu, God gate hadades ter bileng tuma ra mawe.” <sup>20</sup> Io, Jisas ga hakatom ira nuno bulu na harausur be waak di hinawase tikenong be aie mon no Mesaia.

*Nu pusak no num kabai.*

*(Mak 8:31—9:1; Luk 9:22-27)*

<sup>21</sup> Taitus ikino pana bung Jisas ga tur leh be na hapalaine ira nuno bulu na harausur horek: “Aiou ni hanahut iat utuma Jerusalem. Ma ira tamat, ira tamat na pris, ma ira tena harausur ta ira harkurai tane Moses, di na hangungut iou ma ra haleng na harubaal. Ma di na ubu bing iou, iesene tano aitul a bung namur, iou ni tut hut baling.”

<sup>22</sup> Io, ne Pita ga lamus hasisingen ie, igom beu ie, igom tange be, “Pata tutuno iat, nugu Watong! Pa dale gil tam hokike!”

<sup>23</sup> Jisas ga tahirus, igom tange tane Pita be, “Hana leh um, Satan. Waak u tutur bat iou. Paule lik ira sinisip tane God. U liklik ira sinisip gar na turadi mon.”

<sup>24</sup> Io, Jisas ga tange ta ira nuno bulu na harausur be, “Ing be tikenong i u ra murmur iou, na mat ira num sinisip ta ikin ra ula hanuo. Nu pusak no num kabai ma nu mur iou. <sup>25</sup> Aiou tange hobi kinong nesi ta tikenong i lik hatamat sene mon no nuno nilon, pai nale hatur kawase no nuno nilon tutuno. Iesene be nesi nong i bala ter no nuno nilon ura utagu, na hatur kawase um no nuno nilon tutuno. <sup>26</sup> Ma ina hatahutne tikenong hohaam, be na tinane ikin ra ula hanuo bakut sene be na ber tano nuno nilon tutuno? Io kaie, tikenong na kul pukus no nuno nilon tutuno ma ra so? Pata iat! <sup>27</sup> Io, i tutuno be Nong a Turadi ie na hanawat ma no minamar tano nuno Mama, di tikai ma ira nuno angelo. Ma ina balu pukus ter ta ira turadi tiketike, haruat ma ira nudi tintalen. <sup>28</sup> Mu hadado baak! Tari ta mu kakarek pai nale mat tuk ter be mu na nes Nong a Turadi ie, i hanawat ma no nuno tamat na kingdom.”

## 17

*Jisas ga ries gom hapuasne be tikenong hoke no tangetus Elaija gate hanawat nalalie tano Mesaia.*

*(Mak 9:2-13; Luk 9:28-36)*

<sup>1</sup> Ma be a liman ma tike na bung gate pataam, Jisas ga lamus Pita, Jemes ma ne Jon dur tesne, utuma ra tamat na uladih ing pata tari kaia. <sup>2</sup> Ma ne Jisas ga ries ra matmataam ta duhat. No matmataam tana ga murarang hono kasasa. Ma ira nuno sigasige ga manga murarang bileng. <sup>3</sup> Ma ne Moses ma ne Elaija dur ga harapuasa ter ta di, duhat gom wowor ma ne Jisas.

<sup>4</sup> Ma ne Pita ga tange tane Jisas, “Nugu Watong, i bilai ing dait kis kira. Be ing u

sip, iou ni gil ta itul la palpalih, tikenong a num, tikenong tane Moses, ma tikenong bileng tane Elaija.”

<sup>5</sup> Ma be iga iangianga baak, io, tike murarang na bahuto ga pulus di, ma ra ingana tikenong ga ianga huat naramon tano bahuto, igom tange, “No Natigu ikin nong iou manga sip ie, ma iou laro sakit utana. Mohot na hadade ie!”

<sup>6</sup> Ma be ira bulu na harausur duhat ga hadade hobi, duhat ga sie ira matmataaan ta duhat napu tano pu ma ra bunurut.

<sup>7</sup> Iesene Jisas ga hanawat, igom sigire duhat, ma igom tange be, “Mohot tut. Waak mohot burut.” <sup>8</sup> Ma be duhat ga tadeng, duhat pai gale nes um tari—Jisas sene um.

<sup>9</sup> Io, be duhat ga hananasur metuma ra uladih, Jisas ga tange hadades ta duhat be, “Waak mohot hinawase ta tikenong ta ikin ra linge mohot te nes ter ie. Mohot na hinawas um namur be Nong a Turadi ie na tut baling sukun ra minat.”

<sup>10</sup> Ma be ira nuno bulu na harausur duhat ga hadade be iga tange hobi, duhat ga tiri ie be, “Ura biha ira tena harausur ta ira harkurai tane Moses di la tangtange be no tangetus Elaija na huna hanawat?”

<sup>11</sup> Jisas ga balu duhat ma igom tange be, “Io, a tutuno, dong ra tena harausur di tange be Elaija na hanawat ma ina gil hatakadosne habaling ira linge bakut.

<sup>12</sup> Iesene iou hinawase mohot, tikenong hoke ne Elaija gate hanawat ter! Ma pa di gale nunure kilam ie, iesene di ga gil haruatne ira nudi sana sinisip utana. Ma di na ter ra ngunngutaan bileng hobi ta ikino Nong a Turadi ie.” <sup>13</sup> Io, ira bulu na harausur duhat ga palai um be iga hininawase duhat utane Jon no ut na baptais.

*Be ira nuno bulu na harausur pai gale haruat, Jisas ga hasur leise tike sana tanuo tano bulu.*

*(Mak 9:14-29; Luk 9:37-43)*

<sup>14-15</sup> Io, be Jisas ma duhat ga hanawat ter tano tamat na matanabar, tike tunana ga hanawat ter tana. Iga saga bukunkek menalalie tana, igom tange, “No Watong, iou sip be nu marse no natigu tunana. Aie tike ngokngok ma ila manga ububal hgae ie, kaie ila ge pukpuko ter tano eh be tano taho. <sup>16</sup> Aiou kap ter ie ta ira num bulu na harausur sene be pa dile haruat ura halangalanga ie.”

<sup>17</sup> Io, Jisas ga tange balik tana be, “Maris! Mu ira sana matanabar katiak, pa mu le nurnur urah? Pa nile kis lawas tikai ma

mu kira napu ura harahut mu waing mu nage nurnur. Io, mu lamus no bulu ukira ho iou!” <sup>18</sup> Jisas ga bor no sana tanuo, io, no sana tanuo ga hana sukun ie. Ma kaie iat mon no bulu ga langalanga.

<sup>19</sup> Ma namur, ira nuno bulu na harausur di ga hanawat ukira hone Jisas, di gom tiri kumaan ie horek: “Urah mem paile haruat ura tultule hasur ise no sana tanuo?”

<sup>20</sup> Io, Jisas ga balu di, igom tange, “Pa mu le haruat kinong i manga not no ira numu nurnur. Mu hadado baak! Be ira numu nurnur i haruat ma tike pat na dahe i manga hansik, io, i tale be mu na tange ta ikin ra uladih be, ‘Kakari mekira utusu!’ ma ina kari. Pata ta linge be pa mu le haruat be mu na gil. <sup>21</sup> [A sinsaring sene mon ma ra hinahal i haruat be na hasur leise ira mangana sana tanuo hokike.]”

*Jisas ga hapuasne habaling no nuno minat.*

*(Mak 9:30-32; Luk 9:43-45)*

<sup>22</sup> Ma be di ga kis hulungan kaia Galili, Jisas ga tange ta di be, “Da tule ter Nong a Turadi ie ta ira turadi. <sup>23</sup> Ma di nage ubu bing ie. Ma ta itul a bung na pataam na tut hut baling.” Ma ira bulu na harausur di ga manga tapunuk.

*Be God no num ut na harkurai, nu langalanga tutuno.*

<sup>24</sup> Ma ne Jisas ma ira nuno bulu na harausur di ga hanawat ter Kapeneam. Ma ari turadi di ga hanana ura kap hartabar tano tamat na hala na lotu. Ma di ga hanawat ter bileng tane Pita. Ma di gom tange tana be, “I tutuno be no numu tena harausur bileng ila kulkul no takis tano tamat na hala na lotu?” <sup>25</sup> Ma ne Pita ga balu di, “Maso!”

Ma be ne Pita ga hana lala tano ngasiana, Jisas ga huna tange tana be, “U lik hohaam, Saimon? Dong ra king ta ikin ra ula hanuo di la kapkap ira takis mekaia ta ira nudi huntunana be ta ira mes?”

<sup>26</sup> Pita ga babalu ma iga tange, “Mekatika ta ira mes.”

Ma ne Jisas ga tange tana, “Kaie, ikino huntunana iat ila langalanga ura kul takis.

<sup>27</sup> Iesene i tahut be der pai nale hangungut ira tinga di. Io, nu hanasur utusu tano taho kis ma nu ise hasur no num wonwon. Ma no luaina aen nong nu wane ie, nu pagas no hono, ma nu nes leh tike barbarat nong i haruat ura kulkul ira nuder takis. Nu kap leh ie ma nu ter ie ta di utano nuder takis.”

## 18

*Nesi i tamat tutuno?*

*(Mak 9:33-37; Luk 9:46-48)*

<sup>1</sup> Ma ta ikino pana bung ira bulu na harausur di ga hana tupas Jisas, di gom tiri ie be, “Nesi i tamat sakit tano kingdom tane God?”

<sup>2</sup> Io, Jisas ga tato tike not no bulu, igom hatur ie nalamin ta di. <sup>3</sup> Ma iga tange ta di be, “Mu hadado baik! Ing be pa mu nale kikios hora not no bulu, paile tale tutuno iat be mu na salo tano kingdom tane God. <sup>4</sup> Io kaie, ing be nesi i gil hasiksik habaling ie ho ikin ra not no bulu, a tamat sakit ie tano kingdom tane God. <sup>5</sup> Ing be nesi ta nong i bala leh tike not no bulu ho ikin, kinong i nunure be iou sip hobi, io, i bala leh iou bileng.

*Nu waak kapis ira linge ing na hagego.*

*(Mak 9:42-48; Luk 17:1-2)*

<sup>6</sup> “Nes di rek ra hansik na bulu. Di nurnur tagu. Ma be ta nong na ura hagego tikenong ta di, igor tahut tana be da tigel bat ie. Na tahut be da huna kubus tike tamat na hot sakit tano kodonana ma da hakango ie tuma na tingan tes, nahula hagego tikenong ma ina kap ra tamat na harpadano namur. <sup>7</sup> Maris, a dades na harkurai na kabit di ta ikin ra ula hanuo kinong urah ira linge na harwalar i hagego ira matanabar! I tutuno be ira linge na harwalar hokike na hanawat, iesene maris tano turadi nong na gil kike ra harwalar. <sup>8</sup> Kap leise ira sana lilik ing na hagego no num nilon. Be tike lumam, be kakim i gil sasana, nu kutus ise ie. I tahut dahine be nu salo tano nilon tutuno ma ra kum ugo. Sene be paile manga tahut be da ise ugo ma ira iruo lumam be kakim bakut ukaia tano ula eh nong pai lale matmat. <sup>9</sup> Be tike matam i harara ugo, nu luar leise ie. I tahut dahine be nu salo tano nilon tutuno ma ra matakale ugo. Sene be paile manga tahut be da ise ugo ma ira iruo matam bakut ukaia tano ula eh kaia ra Hel.

*No nudait Mama tuma ra mawe paile sip be dait na rara talur ie.*

*(Luk 15:3-7)*

<sup>10</sup> “Nes baik! Waak mu nes hanapu ta tikenong ta di kina ra not no bulu ma ra hinasik kinong i tutuno sakit ira nudi angelo ruma ra mawe di la tatur hait tano matmataan tano nugu Mama ruma ra mawe. <sup>11</sup> [Io, Nong a Turadi ie ga hanawat ura haalon dong ing di rara.]

<sup>12</sup> “Mu hadado baik! Ing be tike turadi a nuno tike maar na sipsip, ma tikenong ta di i rara, i tutuno sakit be na waak ter ira liman ma ihet na sangahul ma liman ma ihet tuma ra uladih, ma ina hana leh ura ninanaas tano nong i rara. <sup>13</sup> Mu hadado timaan! Be ite nes leh ie, na manga laro sakit ta ikinong i rara ta di ira liman ma ihet na sangahul ma liman ma ihet ing pa di gale hana sisingen. <sup>14</sup> Hokike iat mon bileng, no Nugu Mama ruma ra mawe paile sip be tikenong ta di kina ra not no bulu ma ra hinasik di na rara.

*A bilai na ngas be da mur ie ura lamlamus pukus nong i puko tano sasana.*

<sup>15</sup> “Be tike hinsaam i gil sasana ter tam, nu hana ma nu tange hamanis tana no nuno sana tintalen ite gil ter tam. Iesene mur sene mon, mur na wor kumaan. Ma ing be i hadade ugo, u te lamus pukus no hinsaam. \* <sup>16</sup> Iesene ing be paile sip be na hadade ugo, nu lamus leh bileng tikenong be ta iruo mes na hinsaam ura nesnes ie. Io kaie, hoke no nianga tane God i tange, *airuo be ta itul a turadi duhat na hininaawas palai ura hatutuno no linge.* <sup>17</sup> Ma be pai nale hadade bileng mohot, nu hinawas ta ikin ra linge tano lotu bakut. Ma be pai nale hadade bileng mu tano lotu, io, pa mu nale harbalaan tikai ma ie hoke pa mu lale harbalaan tikai ma ira isomo ma ira sana turadi ing pa dile nurnur tane God.

<sup>18</sup> “Mu hadado baik! Aso ing mu tigel kira napu, God iat bileng tuma ra mawe na hadades ter ie ta mu. Ma aso ing mu haut urie kira napu, God na hadades ter ie ta mu bileng.

<sup>19</sup> “Aiou tange habaling ta mu, be ing ta iruo ta mu kira napu dur haut tikai ura tike linge ma dur saring ie, io, no nugu Mama tuma ra mawe na gil hobi ta dur. <sup>20</sup> Io kaie, be ta iruo be ta itul duhat kis hulungan ter ura utagu, aiou bileng kike nalamin ta duhat.”

*Dait na lik luban ira sasana ing tikenong i gil ta dait.*

<sup>21</sup> Io, Pita ga hana tupas um ne Jisas, igom tiri ie be, “Nugu Watong, aise pana tutuno iat ing iou ni lik luban leise ira sasana ing no hinsaagu i gil tagu? A liman ma iruo na pana i haruat?”

<sup>22</sup> Ma ne Jisas ga balu ie, “Aiou tange tam be, pai nale liman ma iruo na pana, iesene na liman ma iruo na sangahul na pana ma pata hapatam tana.

18:1 Luk 22:24    18:3 Matiu 19:14; Mak 10:15; Luk 18:17    18:5 Matiu 10:40; Luk 10:16; Jon 13:20    18:8

Matiu 5:29-30    18:10 Hibu 1:14    18:11 Luk 19:10    18:15 Luk 17:3; Galesia 6:1    \* 18:15 No pipilaina be no hinsaam naramon tane Kraiss.    18:16 Lo 19:15; Jon 8:17    18:18 Matiu 16:19; Jon 20:23    18:19 Mak 11:24; Jon 15:7    18:22 Luk 17:4

<sup>23</sup> “Io kaie, no kingdom tane God i haruat ma tike king nong ga sip be na hatakadosne ira ngasa ter ta ira nuno tultule. <sup>24</sup> Ma be iga hatahun ura hatakadosne ira ngasa, di ga lamus hawat tike turadi. Ma ikino turadi ga kap leh a haleng na barbarat sakit ing pai gale haruat tutuno iat ura balbalu pukus. <sup>25</sup> Ma be pai gale tale be na balu pukus ira nuno ngasa, no watong ga hartule be da suhurane ie ta dong ra mes na watong, aie, ma no nuno haine, ma ira natine bileng hoke ira maris na tultule. Ma iga hartule bileng be da suhurane ira nuno linge bakut. Ma ira mata duhat tamana ma ira matana ira nuno linge da balu pukus um no nuno ngasa me.

<sup>26</sup> “Ma ikino tultule ga saga bukunkek menalalie tana, igom ianga marmaris tana be, ‘Aiou sip be nu matien te mon baak tagu. Aiou ni balu pukus ira barbarat bakut.’ <sup>27</sup> Io, no nuno watong ga marse ie, igom lik luban leise no nuno ngasa, ma igom waak leise ter ie.

<sup>28</sup> “Iesene be ikino tultule ga hana leh, igom nes tupas nuno tike harwis nong gate kap leh a bar barbarat tana. Io, iga palim kawase ie, igom puspupus bing ie. Ma iga tange tana be, ‘Balu pukus ing u gate kap leh tagu!’

<sup>29</sup> “Ma no nuno harwis ga saga bukunkek menalalie tana, ma iga ianga marmaris tana be, ‘Aiou sip be nu matien te mon baak tagu. Aiou ni balu pukus ira barbarat bakut.’

<sup>30</sup> “Iesene pai gale sip hobi. Iga hana leh balik ma ie, igom halala ie tano hala na harpadano tuk be na balu pukus bakut ira nuno ngasa. <sup>31</sup> Ma be dong ra mes na tultule di ga nes hobi, di ga manga bala ngungut ter tana. Io, di ga hinawase no nudi watong uta ikino linge.

<sup>32</sup> “Kaie, no watong ga tato leh ie, igom tange tana, ‘Augo tike sana tultule! Aiou gate lik luban leise ira num ngasa bakut kinong u ga ianga marmaris ter tagu. <sup>33</sup> Paile tale bileng be nu marse no num harwis hoke iou ga marse ugo?’ <sup>34</sup> Ma no watong ga ngalngaluan sakit tana, igom ter ise ter ie ta dong di la harngungutaan kaia ra hala na harpadano, tuk be nage balu bakut ira nuno ngasa.

<sup>35</sup> “Hokike iat mon bileng, no nugu Mama tuma ra mawe na gil ta mu tiketike, ing be pa mu nale lik luban leise ira sasana ing ira hinsaa mu di gil ta mu.”

## 19

*Jisas ga hausur tano tintalen i hagee ra tinolen.*

*(Mak 10:1-12)*

<sup>1</sup> Ma be ing Jisas gate hapatam nianga uta kakarek ra linge, iga hana leh mekaia Galili, igom hana ter tano katano Iudeia ma iga balos utua tike palpal tano taho loridan. <sup>2</sup> Ma a haleng na matanabar sakit di ga mur ie, igom halangalanga ira nudi ina minaset kaia.

<sup>3</sup> Ari Parisi di ga hanawat ura walwalar Jisas ma ra tiniri. Di ga tiri ie horek: “I takados ta ira nudait harkurai be tike tunana na ise no nuno haine, ma pata mon ta burwana?”

<sup>4</sup> Ma ne Jisas ga balu di, igom tange, “Mu gate was ter utano hatahun tano ula hanuo. Ma ta ikino pana bung Nong ga Hakisi ira turadi, ga gil horek. *Iga gil dur be tikenong na tunana ma ta nong na haine.* <sup>5</sup> Ma iga tange bileng hokarek: *‘Tkin no burwana be no tunana nage hana sukun no nuno mama ma no nuno makai, ma dur nage kis tikai ma no nuno haine. Ma dur na tikenong mon.’* <sup>6</sup> Io, dur pai nale iruo baling. Dur na tikenong. Waak tike turadi mon i pales harbasiane ikin ra linge, kinong God gate kubus pakur ter dur.”

<sup>7</sup> Di ga tiri habaling ie be, “Be ing hokakarek, ura biha balik be Moses ga hartule, be ing tikenong na ise no nuno haine, na pakat ta nianga palai utano nudur pales tinolen ma ina ter ie tano nuno haine?”

<sup>8</sup> Jisas ga balu di, igom tange horek: “Moses ga waak ise ter ta mu be mu na isa haine kinong a dadeswana ira tinga mu. Iesene pai gale ngan hobi metua ra hatahun tano hakhakisi. <sup>9</sup> Aiou tange ta mu, be tikenong na ise no nuno haine nong paile noh tikai ma tike mes, ma ina tole tike mes na haine, ite gil sasana kinong ite noh tikai ma tike mes, paile nuno.”

<sup>10</sup> Ma ira nuno bulu na harausur di ga tange tana, “Maris! Ing be ira nudi kinkinis na tinolen i ngan hobi, io, i tahut be pa dale tola.”

<sup>11</sup> Jisas ga tange ta di, “Pata be ira turadi bakut ing di tale be di na mur ikin ra harausur. Di sene mon ing God i ter ie ta di. <sup>12</sup> Ari burwana be ari turadi pa di lale totola. Ari pa dile tola kinong di ga kaho di hobi. Ari, kinong di ga hatabune di, pa di nale tola. Ma tari pa dile tola kinong di manga lik no kingdom tane God. Nesi tikenong i tale be na hatur kawase ikin ra harausur, i tahut be na gil hobi.”

*No kingdom tane God a nudi ira not no bulu.*

*(Mak 10:13-16; Luk 18:15-17)*

<sup>13</sup> Io, ari not no bulu di ga lamus ter di tane Jisas be na bul ira lumana ter ta di ma inage sasaring uta di. Iesene ira nuno bulu na harasur di ga bor dong ing di ga lamus hawat ira not no bulu.

<sup>14</sup> Ma ne Jisas ga tange horek, “Mu waak leise ira bulu ukira ho iou. Pa mu nale tur bat di kinong no kingdom tane God, nudi ie ira mangana not no bulu hokakarek.”

<sup>15</sup> Ma be iga bul ira lumana ter ta di, iga hana leh mekaia.

*Ina manga dades be tike watong na salo tano nilon tutuno.*

*(Mak 10:17-31; Luk 18:18-30)*

<sup>16</sup> Io, tike tunana ga hanawat ukaia hone Jisas, igom tange, “Tena harasur, a bilai na pinapalim so ing iou ni gil waing iou ni hatur kawase no nilon pai nale pataam?”

<sup>17</sup> Ma ne Jisas ga tange tana, “Urah tutuno iat u tiri iou tano nong i tahut? Tikenong sene mon nong i tahut. Be ing u sip be nuge salo tano nilon tutuno, nu mur ira harkurai tane God.”

<sup>18</sup> No tunana ga tiri, “Garim?”

Ma ne Jisas ga balu ie horek: “*‘Waak u harubu bingbing bia. Waak u noh tikai ma tikenong paile num ie. Waak u kukuman. Waak u hinawas harabota uta tikenong. <sup>19</sup> Nu ru no num mama ma no num makai. Ma nu marse tikenong hoke u marse habaling iat ugo.’*”

<sup>20</sup> Ma no marawan ga tange, “Aiou la murmur kike bakut. Aso baak um ing iou supi ter?”

<sup>21</sup> Jisas ga balu ie, igom tange tana be, “Ing u sip be nuge takados harsakit, io, nu hana, ma nu suhurane ira num inton ma ira num linge bakut, ma nu ter ira barbarat ta ira maris waing nuge hatur kawase ira tamat na hartabar tuma nalu. Namur, nu hana u ra ma nuge mur iou.”

<sup>22</sup> Be no marawan ga hadade kakarek, iga hana leh ma ra but na tapunuk, kinong a tamat na watong ie.

<sup>23</sup> Ma ne Jisas ga tange um ta ira nuno bulu na harasur be, “Mu hadado baak! Ina manga dades be tike watong na salo tano kingdom tane God.” <sup>24</sup> Aiou ura hakatom habaling ter mu. Ing be tike watong i sip be na salo tano kingdom tane God, na manga dades tana. I malus ta dur be tike kamel na hurungo tano matana nil na dudungut be tike watong na salo ta ikino kingdom tane God.”

<sup>25</sup> Ma be ira nuno bulu na harausur di ga hadade hokakarek, di ga manga karup, di gom tange tana be, “Be hokike, i nanaas be pata tikenong paile tale ura kapkap no nilon tutuno. Naka?”

<sup>26</sup> Ma ne Jisas ga nes di ma igom tange, “Dong ra turadi mon, pa dile tale uta ikin. Iesene God i haruat ura gilgil ira linge bakut.”

<sup>27</sup> Io, Pita ga tange tana, “Nes, ira numem linge bakut, mem gate hana sukun ter ura murmur ugo. Aso um kanaia ing mem na hatur kawase?”

<sup>28</sup> Ma ne Jisas ga tange ta di, “Mu hadado baak! Tano hasigarna ira linge bakut Nong a Turadi ie na kis tano nuno tamat na kinkinis na minamar. Ma mu bileng, mu na kis ta ira sangahul ma iruo na kinkinis na harkurai ma mu nage kure ira sangahul ma iruo na huntunana me Israel. <sup>29</sup> Ma nesi tikenong i hana talur no nuno taman, ira tesne, ira hainine, no nuno mama, no nuno makai, ira natine, be ira nuno lalong ura utagu, io, ina hatur kawase leh a maarmaar na pana baling ta ing menalalie. Ma inage kap bileng no nilon nong pai nale pataam. <sup>30</sup> Ma a haleng dong di watong kakarek, di na maris namur. Ma di ira maris kakarek, di na watong namur.

## 20

*Be God i marse tikenong, waak u lilik saasa ter ta ikinong.*

<sup>1</sup> “No kingdom tane God i haruat ma ikin. Tike turadi, a nuno tike lalong. Ma iga hana ra malane iat ura kuukule ari turadi ura pinapalim tano nuno lalong. <sup>2</sup> Ma iga kukubus tikai ma ira ut na pinapalim be na kul mon di ma tike barbarat tano kudulena bung. Io, igom tule leise ter di ukaia tano lalong.

<sup>3</sup> “Ma be iga hutate ra liman ma ihet na pana bung, iga hana bileng, igom nes leh ari turadi di ga tur bia ter tano katano di la hananawat hulungan kaia. <sup>4</sup> Ma iga tange ta di be, ‘Mu bileng, mu na hana utuma tano nugu lalong ma mu na papalim. Ma iou ni kul hatakadosne mu.’ <sup>5</sup> Kaie, di gom hana.

Ma ra tingana kasasa, ma ra hutate ra itul a pana bung ra matarahien, iga gil bileng hobi. <sup>6</sup> Ma be igate hutate ra liman na pana bung ra matarahien, iga hana leh, igom nes leh ari mes bileng kanaia, di ga tutur hanana. Igom tiri di be, ‘Urah tutuno iat mu tutur bia hanana ta ikin ra kudulena bung? Paille tahut be mu gil hobi.’

7 “Di ga balu ie be, ‘Kinong pata tikenong paille kukule mem.’

Io, iga tange ta di, ‘Mu bileng, mu na hana utuma ra nugu lalong.’

8 “Ma be igate hutate be na bung, no nong a nuno no lalong ga tange tano nuno ut na harbalaurai na lalong horek: “Tato ira ut na pinapalim na lalong horek: “Tato ira ut na pinapalim ma nu kul di. Nu hatahun ta dong ing di hanawat namur. Ma nu hapatam um ta dong di huna hanawat.’

9 “Io, ira ut na pinapalim ing iga kukule di ra liman na pana bung ra matarahien, di ga hanawat, di gom kap leh tike barbarat tiketike. 10 Ma be ira ut na pinapalim ing di ga huna kukule di ga hanawat, di ga lik be di na kap ta tamat. Iesene di bileng, di ga kap tike barbarat tiketike. 11 Ma be di ga kap leh, di ga ngurungur ter tano tunana a nuno no lalong. 12 Di gom tange horek, ‘Kike ra tunana ing u kukule di namur tutuno, di papalim mon mekatika ra liman tuk ter kakarek ra liman ma tike. Ma u kul haruatne mon mem bakut. Iesene mem ing mem lie, mem kap no ngunngutaan tano pinapalim bakut ma no mamahien bileng tano kasasa.’

13 “Iesene iga balu tikenong ta di, igom tange, ‘Tasigu, iou paille sana haine maugo. U nunure be der haut tikai baak be nu kap tike barbarat mon. 14 Kap leh no num kunkulaan, ma nu hana. Aiou sip be ni kul no nong iou kukule ie menamur tutuno haruat mon ma ugo. 15 I tutuno sakit be aiou iat, iou kure ter be ni gil hohaam ta ira nugu barbarat. U lilik saasa ter ta dong ing di mur kinong aiou tike tena harbala?’ ”

16 Ma ne Jisas ga tange horek, “Io, dong ing di mur, di na lie. Ma ira lilie, di na mur.”

*Jisas ga hinawas baling be na mat ma ina tut hut baling.*

*(Mak 10:32-34; Luk 18:31-34)*

17-18 Ma be Jisas ga hananahut utuma Ierusalem, iga lamus hasisingen ira sangahul ma iruo na bulu na harausur, igom tange ta di horek: “Mu hadado timaan. Dait hananahut um utuma Ierusalem ma da ter leise um Nong a Turadi ie ta ira tamat na pris ma ta ira tena harausur ta ira harkurai tane Moses. Ma di na kure be da ubu bing ie. 19 Kaie, di na ter leise ie ta ira lumadi ing pa dile Iudeia. Ma di na hasakit saasa tana, di na hadakdak ie, ma di na tut ie tano ula kabai. Ma ta itul a bung na sakit, na tut hut baling.”

*Tikenong i sip be na tamat, na tultule.*  
*(Mak 10:35-45)*

20 Namur, no makai ta dur ira iruo natine Sebedi ga hanawat ukaia hone Jisas ma ira iruo natine. Io, iga saga bukunkek menalalie tana ura sarsaring Jisas tike linge.

21 Io, Jisas ga tiri ie, “U sip ra so?”

Iga balu Jisas be, “Aiou sip be nu hartule be karek ra iruo natigu, dur na kis ta ira iruo palpal tam naramon tano num kingdom. Taitus nong na kis tano kata na lumam, ma ta nong tano kesa na lumam.”

22 Ma ne Jisas ga tange ta duhat horek, “Mohot paille palai tano linge mohot tirtiri tana. Mur tale be mur na kap no ngunngut nong iou ni kap ie?”

Dur ga balu ie, “Mir tale.”

23 Ma ne Jisas ga tange ta dur, “I tutuno be mur na kap no ngunngut nong iou ni kap ie. Sene be tano kinkinis tano kata na lumagu be no kesa na lumagu, pata be a nugu linge ura terter. Ikino linge tano nugu Mama. Ma ina ter ie ta di ing igate tagure haruatne ra nudi kinkinis.”

24 Be ira sangahul na bulu na harausur di ga hadade hobi, di ga ngalngaluan ter ta dur tesne. 25 Io, Jisas ga tato hulungan di ma igom tange, “Mu palai ta dong ing pa dile Iudeia. Ira nudi lilie, di la hatamat habaling di ma di la hanapu ira mes. Ma ira nudi watong la manga kurkure di. 26 Iesene be pai nale haruat hokike ta mu. Be tikenong i sip be na tamat nalamin ta mu, na tultule ta mu. 27 Ma be tikenong i sip be na tur lie nalamin ta mu, na manga tultule ta mu. 28 Mu na gil hobi kinong Nong a Turadi ie ga hanawat be na gil hobi bileng. Pai gale hanawat be di nage tultule tana. Iga hanawat be nage tultule ta di, ma ina ter no nuno nilon haruat tike but na kunkulaan ura kulkul halangalanga ra haleng.”

*Jisas ga halangalanga airuo pulo.*

*(Mak 10:46-52; Luk 18:35-43)*

29 Ma be Jisas ma ira nuno bulu na harausur di ga hanana sukun no taman leriko, a haleng na matanabar sakit di ga mur ie. 30 Ma airuo pulo dur ga kis ter tano gagea ngas. Ma be dur ga hadade be Jisas ga hanana sakit, dur ga kakongane be, “No Watong, augo no tubune Dawit, nu marse mir!”

31 Io, no tamat na matanabar di ga bor dur be dur na kis matien. Iesene ikinong ra pana, dur ga manga kakongane nalu balik, dur gom tange, “No Watong, no tubune Dawit, nu marse mir!”

<sup>32</sup> Ma ne Jisas ga tur, igom tato dur, ma igom tiri dur be, “Mur sip be iou ni gil hohaam ta mur?”

<sup>33</sup> Dur ga tange tana, “No Watong, mir sip be mir na nanaas.”

<sup>34</sup> Ma ne Jisas ga manga marmaris uta dur, igom palim ira mata dur. Kaie iat mon dur ga nanaas, io, dur gom mur ie.

## 21

*Jisas ga hana lala Ierusalem hoke no king nong Israel ga kiskis kawase ie.*

(Mak 11:1-11; Luk 19:28-40; Jon 12:12-19)

<sup>1-2</sup> Io, ma di ga hanawat ter Betpasi kaia hutate Ierusalem tano uladiah Olip. Io, Jisas ga tule airuo ta ira nuno bulu na harausur ma iga tange ta dur, “Mur na hana ter tano taman menalalie ta mur. Io, kaie iat mon mur na nes leh tike donki di te kubus kawase ter ie. Ma tike not no donki bileng kanaia tikai ma ie. Mur na lapus dur, io, mur nage sel hawat dur ukira ho iou. <sup>3</sup> Ma be nesi tikenong na tange ta linge ta mur, mur na tange, ‘No Watong i sip ter dur,’ ma kakarek baling iat mon na bala leise ter dur.”

<sup>4</sup> Ikin ga ngan hobi ura hatutuno no nianga tano tangetus iga tange horek:

<sup>5</sup> “Tange ta di tuma Ierusalem tano uladiah Saion horek:

‘Nes baik! No numu king ike i hananawat ukatika ho mu.

A matmatien wana ie, ma i kiskisi hanane tike not no donki.’”

<sup>6</sup> Ma ira iruo bulu na harausur dur ga hana leh, dur gom gil hoke Jisas ga tange ter ta dur. <sup>7</sup> Dur ga sel hawat no donki ma no natine, dur gom pulus ira tih dur ira iruo donki ma ari ta ira nudur mol. Io, Jisas ga kawas hut, igom kis nalu ine. <sup>8</sup> Ma a haleng tano tamat na matanabar di ga kap leise ari ta ira sigasige ta di, di gom palase mur no ngas me. Ari di ga palase ira singara dahe ing di gate kato. <sup>9</sup> Ma ira tamat na matanabar ing di ga lilie hanana ma dong ing di ga murmur hanana, di bakut, di ga kakongane hanane be, “Da pirlet no Tubu ne Dawit!

No haridan na kis tano nong i hanawat ura gilgil haruatne ira sinisip tano Watong!

Pirlet God nong i kis tuma nalu sakit!”

<sup>10</sup> Ma be Jisas ga hana lala tuma Ierusalem, io, a tamat na haraba ga hanawat ma dong ra matanabar bakut kaia, di ga karup, ma di gom ngangao. Di gom tiri be, “Nesi ikin?”

<sup>11</sup> Ma ira matanabar di ga balu di be, “Ne Jisas ikin, no tangetus metuma Nasaret ruma Galili.”

*Jisas ga hapalaine no pipilaine tutuno tano hala na lotu tane God.*

(Mak 11:15-19; Luk 19:45-48; Jon 2:13-22)

<sup>12</sup> Ma be Jisas ga hana lala tano tamat na hala na lotu, iga bat hasur dong ing di ga suusuhur ma dong ing di ga kuukul kaia. Iga pulukane ira hator ta dong ra turadi ing di ga kikios ira barbarat, ma iga pulukane bileng ira kinkinis ta dong ra turadi ing di ga suhsuhurana mon. <sup>13</sup> Ma iga tange ta di be, “No nianga tane God di ga pakat ie i tange horek: ‘No nugu hala na lotu, da kilam ie be a hala na sinsaring.’ Sene be mu gilgil balik ie hoke tike munmun ta di ra holmatau.”

<sup>14</sup> Ma ira pulo ma ira pengpeng di ga hanawat ter tana naramon tano tamat na hala na lotu. Ma iga halangalanga di kaia.

<sup>15</sup> Ma dong ra tamat na pris ma ira tena harausur ta ira harkurai tane Moses di ga nes ira bilai na linge ing iga gil. Ma di ga hadade bileng ira not no bulu naramon tano tamat na hala na lotu di ga kakongane hanane be, “Pirlet no Hintubu ne Dawit!” Io kaie, dong ra tamat tano lotu di ga ngalngaluan ter tana. <sup>16</sup> Di gom tange tana, “U hadade ter at mon kike ra not no bulu di tangtange! Hohaam be paule tigel di?”

Ma ne Jisas ga tange ta di, “Masoi! Aiou hadade di. Hoke mon mu gate was ter tano nianga tane God, ing i tange horek: ‘U gate tagure ira not no bulu ma di bileng ing di susus baik, be di na pirlet ugo.’”

<sup>17</sup> Ma ne Jisas ga hana talur di mekaia ra taman utuso Betani, igom noh bung leh kaia.

*No tintalen na nurnur nong i hana tikai ma ra sinsaring.*

(Mak 11:12-14,20-24)

<sup>18</sup> Be Jisas ga taptapukus ra malane utuma tano taman, iga taburungan. <sup>19</sup> Ma be iga nes tike ina papus tano gagna ngas, iga hana ter tana. Iesene iga nes ie be a papana sene. Io, iga tange tana be, “No num hunuei ite pataam katiak! Pa nule huei baling!” Ma kaie at muk no dahe ga maranga.

<sup>20</sup> Ma be dong ra bulu na harausur di ga nes hobi, di ga karup. Ma di ga tiri be, “I ngan tutuno iat hohaam be ikin ra ina papus i maranga haiah?”

<sup>21</sup> Ma ne Jisas ga balu di horek: “Mu hadado baik! Be mu nurnur ma paile iruo ira numu lilik, io, i tale mu be mu na gil



hokakarek iou te gil tano ina papus. Ma i tale bileng mu ta ira dades na linge sakit. Hokike i tale mu be mu na tange ta ikino uladiah horek, 'Taman tut, ma nu tamaragat sur utuma ra tangan tes.' Ma ina ngan hobi.<sup>22</sup> Be mu nurnur, io, mu na hatur kawase aso ira linge ing mu sasaring urie."

*Jisas pai gale hapalaine dong ra tamat tano lotu be ite kap no nuno dades meha.*

*(Mak 11:27-33; Luk 20:1-8)*

<sup>23</sup> Jisas ga lala tano tamat na hala na lotu. Ma be iga harausur kaia, ari ta dong ira tamat na pris ma ari ta ira tena harausur ta ira harkurai tane Moses di ga hanawat ter tana. Ma di gom tiri ie horek, "U te kap ra tamat na dades na harkurai meha kaie uge gil kike ra linge, ma nesi i bul hatamat ugo?"

<sup>24</sup> Ma ne Jisas ga balu di, igom tange horek: "Aiou bileng, iou ni tiri mu tike tiniri ma be mu na balu iou, io, aiou ni hinawase mu be nesi i ter ra dades tagu karek iou ge ngan horek. <sup>25</sup> Mu lik be Jon ga kap no nuno pinapalim na baptais metuma ra mawe be mekaia ta dong ra turadi mon?"

Di ga wowor nalam in ta di iat horek: "Be dait na tange be Jon ga kap no nuno pinapalim metuma ra mawe, Jisas na tange ta dait be, 'Mu gorte nurnur mon ta ira nianga tane Jon.' <sup>26</sup> Ma pa dait nale tange bileng be Jon ga kap no nuno dades mekaia ra turadi mon kinong dait burte ira matanabar, urah di bakut di nurnur be Jon aie tike tangetus."

<sup>27</sup> Io, di ga balu Jisas horek, "Mem paile nunure."

Io, Jisas ga tange ta di, "Aiou bileng, iou pa nile hinawase mu be iou kap no nugu tamat na dades na harkurai meha, kaie iou ge gil hobi."

*Nesi tutuno iat i taram God.*

<sup>28</sup> Ma ne Jisas ga tange horek, "Mu lik hohaam? Tike tunana airuo natine. Iga hana tupas no luaina ma iga tange tana be, 'Natigu, nu hana bas. Nu papalim tuma ra lalong katiak.'

<sup>29</sup> "Iga balu ie, igom tange horek, 'Pata. Aiou malok.' Iesene namur iga pukusane no nuno lilik, igom hana balik ura pina-palim.

<sup>30</sup> "Namur, no tama dur ga hana tupas no mes na natine, igom tange bileng hobi tana. Iga balu ie, igom tange be, 'Pata ta linge. Aiou ni hana, mama.' Iesene pai gale hana balik um."

<sup>31</sup> Ma ne Jisas ga tiri dong ra tamat tano lotu be, "Nesi ta dur ga gil ing no nudur mama ga sip?"

Di ga balu ie, "No luaina."

Io, Jisas ga tange ta di horek, "Mu hadado baak! Dong ra isomo ma ira ut na hilawa di na lala tano kingdom tane God menalalie ta mu. <sup>32</sup> Io, Jon no ut na baptais ga hanawat ura hamani mu tano takadoswana ngas. Ma pa mu gale nurnur tana. Iesene dong ra isomo ma ira ut na hilawa di balik, di ga nurnur tana. Ma a tutuno be mu ga nes bileng kakarek, iesene pa mu gale lilik pukus be mu nage nurnur tana."

*No nianga harharuat uta ira ut na balaura lalong.*

*(Mak 12:1-12; Luk 20:9-19)*

<sup>33</sup> Ma ne Jisas ga tange ta di horek: "Mu hadade tike mes na nianga harharuat bileng. Tike tunana a nuno tike katano pu. Iga so tike lalong na huna wain. Igom tumat luhutane ie ma ra busahaat, ma iga kil tike mata ing i tale ura papaas gisiane no puspugna wain. Iga tumat bileng tike hungnung na hot utuma nalu ura nesnes mur no lalong na huna wain. Be iga gil ter kike iga waak ter no lalong ta dong ing di ga kukule ie be di na balaure ie, ma igom hana leh baak tano nuno hinana. <sup>34</sup> Be iga mader ira puspugna wain, iga tule ira nuno tultule utusu ho di ira ut na balaura lalong be di na kap leh a nuno tari ta ira puspugno."

<sup>35</sup> "Ira ut na balaura lalong di ga palim kawase ira nuno tultule. Di ga hadakdak tikenong, di gom ubu bing tike mes, ma di gom gulum bing tikenong bileng ma ra hot. <sup>36</sup> Namur iga tule habaling ari tultule, di ga haleng ta dong ing di ga lie. Ma di ga gil bileng hobi ta di. <sup>37</sup> Ma menamur ta di bakut, iga tule no natine ukaia ho di kinong iga tange be, 'Di na ru no natigu.'

<sup>38</sup> "Iesene be ira ut na balaura lalong di ga nes no natine, di ga tange harbasiane ta di, 'Ikino turadi te hanawat nong na rumahal. Kaia, dait ge ubu bing ie waing dait nage tinane ikin ra lalong.' <sup>39</sup> Io, di ga palim kawase ie, di gom ise hasur ie metuma naramon tano lalong na huna wain, ma di gom ubu bing ie."

<sup>40</sup> Ma ne Jisas ga tiri di horek, "Io kaie, be no tunana a nuno no lalong na hanawat, na gil bibihane ira ut na balaura lalong?"

<sup>41</sup> Di ga balu ie be, "Na ubu bing hagee kike ra ut na haragawai. Ma ina nanaas leh tari mes na ut na balaura lalong ing di na haut be di na terter tari puspugno ukaia ho ie tano pana bung be ira puspugna wain

na mader. Ma ina ter no lalong na huna wain ta di be di na kuuokule ie.”

<sup>42</sup> Ma ne Jisas ga tange ta di be, “I tahut be mu na lik leh no nianga tane God di ga pakat ie i tange horek,

‘No hot nong ira ut na pakila hala di ga malok leise ie, kinong di ga lik be a linge bia ie,

i nanaas ter be aie balik um no dades na burwana tano hala bakut.

No Watong iat ga gil hokakarek ma i manga bilai sakit be dait na nes ie.’

<sup>43</sup> “Io kaie, iou hinawase mu be no kingdom tane God, da kap leise ie ta mu ma da ter ie ta di ra mes ing di na papalim haruat ma no sinisip tane God. <sup>44</sup> [Ma nesi i puko ter ta ikino hot na tarigis hansiksik. Ma be no hot na puko ter ta tikenong, na bisang hasiksik ie.]”

<sup>45</sup> Ma be ira tamat na pris ma ira Parisi di ga hadade ira nianga harharuat tane Jisas, di ga nunure be iga iangianga mon uta di. <sup>46</sup> Ma di gom walar be di na palim kawase ie, iesene di ga burte ira haleng na matanabar kinong ira matanabar di ga nurnur be a tangetus ie.

## 22

*No nianga harharuat utano nian na pokomau.*

*(Luk 14:15-24)*

<sup>1</sup> Io, ne Jisas ga haianga di ma ira nianga harharuat baling, igom tange horek. <sup>2</sup> “No kingdom tane God i hokarek. Tike king ga tagure tike nian na pokomau tano natine tunana. <sup>3</sup> Iga tule ira nuno tultule ura lamlamus dong ing igate ter sibik na lamas ter ta di ukaia tano nian. Iesene di ga malok ura hinanawat.

<sup>4</sup> “Io, iga tule habaling ari mes na tultule, ma igom tange ta di, ‘Mu na hinawase di ing iou gate ter sibik na lamas ter ta di horek: “Aiou gate tagure no nian. Iou te sapek ter ira nugu haleng na bulumakau ing iou ga tamtabar hatamat di. Mu hana um ukira tano nian. Ira linge bakut te taguro.”’

<sup>5</sup> “Iesene pa di gale hanuang leh ira tultule, di gom hana harbasi. Tikenong ga hana utuma ra nuno lalong, ma tikenong ukaia tano nuno pinapalim. <sup>6</sup> Ma ira mes ta di ing di ga kap ra sibik na lamas, di ga palim kawase ira nuno tultule, di gom gil hgae di, ma di gom ubu bing di. <sup>7</sup> No king ga manga ngalngaluan, igom tule ira nuno umri ma di ga ubu bing hgae kike ra ut na harubu bingibing, ma di ga hakaret no nudi taman.

<sup>8</sup> “Io, iga tange ta ira nuno tultule horek, ‘No nian na pokomau te taguro. Iesene ing iou ga ter sibik na lamas ta di, iou nes be ira nudi tintalen paile haruat ma no nugu sinisip. <sup>9</sup> Kaie, mu na hana ter ta ira katano di la hananawat hulungan kaia. Ma mu na ter sibik na lamas ta nesi iat mon ing mu na nes.’ <sup>10</sup> Io, ira tultule di ga hana harbasi ta ira katano, di gom lamus hulungan ira matanabar bakut ing di ga nes leh. Ari bilai ma ari sana turadi nalamin ta di. Ma no hala na lukaro ga bukas ma ira wasire.

<sup>11</sup> “Io, no king ga hana lala ukaia naramon tano nian ura nesnes ira wasire. Ma iga nes tupas leh tike turadi pai gale sige ter ta bilai na kinasine ura hinana tano pokomau. <sup>12</sup> Ma no king ga tange tana be, ‘Tasigu, u lala hobibiha ukira? Paule sige ter ta bilai na kinasim. U te gil ra sasana.’ Iesene no turadi pai gale tale ura balbalu ie.

<sup>13</sup> “Io, no king ga tange ta dong ing di ga nes mur ter no gil nian be, ‘Mu na hiis pakur ira iruo lumana ma ira iruo kakine, ma mu na ise hasur ie utusu nataman ra kadado, nage susuah ma ina hatagiris na ngise kaia.’”

<sup>14</sup> Io, Jisas ga hapatam no nuno nianga, igom tange be, “God i tato ira haleng, ma sene i gilamis leh a bar nong mon.”

*Di ga tiri Jisas be i takados be di na kul takis be pata.*

*(Mak 12:13-17; Luk 20:20-26)*

<sup>15</sup> Io, ira Parisi di ga hana leh, di gom wor tikai be di na hakuni Jisas ta ira nuno nianga. <sup>16</sup> Ma di ga tule ira nudi bulu na harausur tikai ma dong ing di la murmur Herot, no king, ukaia hone Jisas. Ma di ga tange tana be, “Tena harausur, mem nunure be a tutuno na turadi ugo. Ma u la hausur tutuno iat tano sinisip tane God. Pau lale tutur sene ma tikenong kinong pau lale hanuang leh be a mangana turadi so tikenong. <sup>17</sup> Io, nu hinawase mem tano num lilik. I takados be dait na kul ter no takis ta dong ing di kure dait be pata?”

<sup>18</sup> Iesene Jisas ga palai ta ira nudi sana lilik, igom tange ta di be, “Mu ira ut na harababo! Mu sip be mu na hakuni iou urah? <sup>19</sup> Mu hamanis tike barbarat tagu nong di la kulkul takis ma ie.” Di ga kap hawat tike siliwa ukaia ho ie. <sup>20</sup> Io, iga tiri di, “A hapupuo ta nesi ikin ma a hinsa nesi ikin?”

<sup>21</sup> “Tano king,” di ga balu ie. Io, iga tange ta di, “Maso. Mu na ter tano king ira linge iat tano king, ma mu na ter tane God ira linge iat tane God.”

<sup>22</sup> Ma be di ga hadade hobi, di ga karup ta ira nianga iga tange. Di ga hana sukun ie, ma di gom hana leh um.

*Di ga tiri Jisas uta dong ing di gate mat, be di na lon baling be pata.*

*(Mak 12:18-27; Luk 20:27-40)*

<sup>23-24</sup> Ma ta ikinong iat mon ra bung ari Sadiusi ing di la liklik be nong i mat pai nale tut hut baling, di ga hanawat ter tane Jisas, di gom tiri ie be, “Tena harausur, Moses ga tange horek. Be tike tunana i mat ma pata ta natine, io, no tesne balik na tole no nuno makoso. Ma dur na hatawat ta nati dur ma dur na pas ter ta di no hinsana no tesne nong gate mat. <sup>25</sup> Io, a liman ma iruo na hatatesne rek ho mem. No luaina ga tola, igom mat talur no nuno haine, ma pai gale mon nati dur baak. Io, no makoso ga hana ter tano tesne. <sup>26</sup> Iga ngan bileng hobi tano airuo, ma no aitul, igom tuk ter ta nong ga liman ma iruo ma ie ta ira tesne. <sup>27</sup> Ma be di bakut di gate mat, no haine bileng um ga mat. <sup>28</sup> Io, be ira minat di na lon huat baling tano bung na tuntunut hut, ta nesi tutuno iat um no haine ta ira liman ma iruo? Kinong di bakut, di gate tole ter ie.”

<sup>29</sup> Io, Jisas ga balu di hokarek: “Mu rara ter kinong pa mu le palai ta ira nianga tane God ing di ga pakat, ma pa mu le nunure bileng no dades tane God. <sup>30</sup> Tano pana bung na tuntunut hut baling ta ira minat, pa di nale hartola. Di na haruat ma ira angelo tuma ra ula mawe. <sup>31</sup> Iesene, kakarek ni hinawase mu be dong di gate mat, di na tut hut baling be pata. I tahut be mu na lik leh ira nianga tane God ing di ga pakat ter ta mu uta ira hintubu dait. <sup>32</sup> A tutuno be di gate mat, iesene God ga tange be, ‘*Aiou no God tane Abraham, no God tane Aisak, ma no God tane Iakop.*’ Pata be God ta dong ra minat, sene be a God ta di ra lilona.”

<sup>33</sup> Ma be ira haleng matanabar di ga hadade hokike, di ga karup ta ira nuno harausur.

*No harkurai i lie ta ira harkurai bakut. (Mak 12:28-34; Luk 10:25-28)*

<sup>34</sup> Ma be dong ra Parisi di ga hadade be Jisas gate balu timaan ira Sadiusi di gom tur kunkun, io, ira Parisi di ga hanawat hulungan. <sup>35</sup> Ma tikenong nalamina ta di, a keskes ie ta ira harkurai tane Moses, ga walar Jisas, igom tiri horek: <sup>36</sup> “Tena harausur, garum no harkurai ta ira harkurai bakut tane God ing i manga tamat?”

<sup>37</sup> Jisas ga balu ie, igom tange be, “*Nu sip no Watong no num God ma no katim bakut, no num nilon bakut, ma no num lilik bakut.*” <sup>38</sup> Ikin ra harkurai i tamat sakit ma i lie ta ira mes. <sup>39</sup> Ma nong i iruo ma ie, aie bileng hobi. I tange horek: ‘*Nu marse tikenong hoke u marse habaling iat ugo.*’ <sup>40</sup> Ira harkurai bakut ma ira harausur ta dong ra tangetus, di burwana leh ta karek ra iruo hartule.”

*I ngan tutuno iat hohaam be no Mesaia na bulu huat tane Dawit?*

*(Mak 12:35-37; Luk 20:41-44)*

<sup>41</sup> Ing be ira Parisi di ga kis hulungan ter, Jisas ga tiri di horek: <sup>42</sup> “Mu lik hohaam uta nong di kilam ie be no Mesaia? Na bulu huat ta nesi?”

Di ga balu ie be, “Na bulu huat tane Dawit.”

<sup>43</sup> Iga tange ta di horek, “Iesene, mu nes baak! No Halhaaliena Tanuo ga ter ira lilik tane Dawit kaie Dawit iat gom tange horek, <sup>44</sup> ‘No Watong ga tange tano nugu Watong: “Nu kap no tamat na kinkinis kira tano kata na lumagu, tuk iou ni bul hanapu ira num hiruo menapu ta ira lapara kakim!’ ”

<sup>45</sup> Io, i nanaas be menalalie sakit Dawit iat ga kilam no Mesaia be, ‘No nugu Watong.’ Kaie, i palai be ikino Mesaia a bulumenamur ie tane Dawit ma aie no Watong bileng.” <sup>46</sup> Io, tur leh um ta ikino bung, di bakut di ga barbarahon be di na tiri ura tike linge.

## 23

*Jisas ga hamarisne ira tamat tano lotu kinong di ga manga harababo.*

*(Mak 12:38-40; Luk 11:39-44,46,52; 20:45-47)*

<sup>1</sup> Io, Jisas ga tange ta ira haleng na matanabar ma ta ira nuno bulu na harausur horek: <sup>2</sup> “Ira tena harausur ta ira harkurai tane Moses ma ira Parisi, di kike, dong ing di haruat ura hininaaawas palai ta ira harkurai tane Moses. <sup>3</sup> Io, kaie i tahut be mu na tarum di ma mu na murmur ira linge ing di tange ta mu. Iesene paille tahut be mu na mur leh ira nudi tintalen kinong di tange ira linge ma pa dile gil haruatne. <sup>4</sup> Ma di kap leh ira nudi dades na harausur, io, di hapupusak ter ira matanabar me, ing pa dile tale be di na mur. Iesene di iat, pa di nale gil ta dahine ura hamaman ira matanabar ta kike ra harkurai.

<sup>5</sup> “Ira linge bakut ira lillie di gil, di sip be dait ira matanabar dait na nes ma dait

na let di. Mu palai tano nudait tintalen ta ira hansik na punulus. Ma dait la bulbul tuma naramon ta ari hartule tane God. Ma dait la kubus ter ira punulus ta ira ulu dait ma ira luma dait bileng. Iesene ira nudi i manga tamat. Ma dait la bulbul bileng ira kurehreh ta ira kinasi dait ura halilik dait be dait na mur ira harkurai tane God. Iesene ira nudi iat ila manga laulawas. <sup>6</sup> Ma di sip be di na kis ta ira burana rau ta ira gil nian, ma ira kinkinis na tamat naramon ta ira nudi hala na lotu. <sup>7</sup> Di sip be da haatne leh di ta ira katano ing di la hananawat hulungan kaia ma da let di, ma kaie dage kilam di be, 'Tena harausur.'

<sup>8</sup> "Iesene paille tahut be da kilam mu be, 'Tena harausur,' kinong tikenong sene mon no numu tena harausur. Ma mu bakut mon mu hatatesne. <sup>9</sup> Ma waak mu tanga 'Mama' ta tikenong mekira napu kinong tikenong sene mon no numu Mama. Ma aie ruma ra mawe. <sup>10</sup> Ma paille tahut be da kilam mu be 'lilie,' kinong tikenong mon no numu lilie—no Mesaia. <sup>11</sup> Nong i manga tamat ta mu na numu tultule mon ie. <sup>12</sup> Ma nesi ing i hatamat habaling ie, God na bul hanapu ie. Ma nesi ing i bul hanapu habaling ie, God na hatamat ie.

<sup>13</sup> "Maris ta mu ira tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu la banbanus leise ter di ira turadi ing di ura nilala tano kingdom tane God. Mu iat, pa mu le lala tana, ma pa mu le haut leh bileng dong ing di ura nilala be di na lala kaia.

<sup>14</sup> ["Maris ta mu ira tena harausur ta ira harkurai tane Moses ma mu ira Parisi, na kabit mu! Mu la karkarit leh ira linge bakut ta ira makoso, ma mu la harababo ma ira numu lawas na sinsaring. God na manga hapadano mu.]

<sup>15</sup> "Maris ta mu ira tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu la hanana hurbit ta ira katano bakut ura hauhau leh ta tikenong mon be na mur ira numu harausur. Ma be na numu bulu na harausur um ie, aie ma mu, mu bakut mu na kap ra harpadano. A tutuno be mu na lala tano ula eh, iesene i tutuno sakit be aie bileng na lala tana kinong ite mur mu.

<sup>16</sup> "Maris ta mu ira pulo na lilie, na kabit mu! Mu tange horek: 'Be tikenong i hasasalim utuma tano tamat na hala na lotu, ikinong a linge bia mon. Iesene be na hasasalim utuma ta ira bilai na linge naramon tano tamat na hala na lotu, ikinong na sule ter at ie nage hatutuno

no nuno sinsalim.' <sup>17</sup> A gotgotwana pulo mu! Mu manga rara. No tamat na linge, no hala na lotu. Aie ing i gil kike ra linge waing di nage halhaalien. <sup>18</sup> Ma mu tange bileng horek: 'Be tikenong i hasasalim ma no hator na hartabar tuma tano tamat na hala na lotu, ikinong a linge bia mon. Iesene be nage hasasalim ma ira linge di hartabar me, ikinong na sule ter iat ie nage hatutuno no nuno sinsalim.' <sup>19</sup> A pulo mu! Ma mu manga rara baling. No tamat na linge no hator na hartabar. Aie nong i gil kike ra hartabar waing di nage halhaalien. <sup>20</sup> Io kaie, nesi no nong i hasasalim tano hator na hartabar, no nuno sinsalim i kaser ter no hator na hartabar ma ira hartabar bileng ruma tana. <sup>21</sup> Ma nesi ing i hasasalim ma no tamat na hala na lotu, no nuno sinsalim i kaser no tamat na hala na lotu ma ne God bileng ing ila kis ter naramon tana. <sup>22</sup> Ma nesi nong i hasasalim utuma nalu, no nuno sinsalim i kaser no kinkinis na watong tane God ma ne God iat bileng nong ila kis ter kaia.

<sup>23</sup> "Maris ta mu ra tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu la sooso ari linge ura hanamnamien ira amu nian, hora lobo, a kamohor, ma ra kaari. Ma hoke ira harkurai tane Moses i tange, mu la terter tane God nong i sangahul ma ie ta kike ra linge mu la sooso. Iesene mu takmaluk balik ta ira tamat na harausur ta ira harkurai tane Moses. Pa mu le takados, pa mu lale harmarsai, ma pa mu le tutuno ta ira numu nilon. Io, igor takados be mu te ter kakarek ra linge tupas God ma pa mu gorle malok bileng ura murmur kakarek ra bilai na tintalen. <sup>24</sup> A pulo na lilie mu! Mu manga lik hadades um ira not no harkurai iesene mu malentakuane ira tamat. Mu haruat ma tike turadi i kulupo be na mamo. I lik leh um no nolnol ma i kap leise ie tano taho. Iesene i kanam kaas balik um tike bulumakau.

<sup>25</sup> "Maris ta mu ira tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu haruat ma tike gingop be tike dis ing da gis sene leh mon no palna me nataman. Iesene naramon tana i hung ma ra bilingana linge mu kuman ma ira linge bileng mu manga namnamas urie. <sup>26</sup> A pulo na Parisi mu! I tahut be mu na gis hanalalie ira tingana no kap be no dis, io kaie, ira palna bileng um na gamgamatien.

<sup>27</sup> "Maris ta mu ira tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu hora

midi di la haamar ma ra ponponiana hot ing di nanaas timaan me nataman. Iesene be rusu napu, di hung ma ra sursur na minat ma ira linge ing na hage tikenong waing nage sana. <sup>28</sup> Hokakarek mu. Mu hamanis be mu takados ta ira matmataan ta ira turadi. Iesene be naramon ta mu, i hung ma ra harababo ma ra tabuna taram harkurai.

<sup>29</sup> “Maris ta mu ira tena harausur ta ira harkurai tane Moses ma mu ira Parisi, na kabit mu! Mu ira ut na harababo! Mu la gilgil ira bilai na hot na midi ta ira tangetus ura liklik leh di. Ma mu la hamar ira midi ta ira ut na takados. <sup>30</sup> Ma mu tange be, ‘Be dait gor lon ta kike ra nudi pana bung ira hintubu dait, io, dait pai gorle harahut ura ububu bing ira tangetus.’ <sup>31</sup> Io, mu hinawas palai baling ta mu, be a hintubu mu dong ing di ga ubu bing ira tangetus. <sup>32</sup> Io, i nanaas tutuno um be mu na gil baktur ira sasana ing ira hintubu mu di ga hasubana ter.

<sup>33</sup> “A sana ut na hinarabota mu. Ma ira hintubu mu, di bileng hobi. Pa mu le tale tutuno iat be mu na pas no tamat na harpadano naramon tano ula eh. <sup>34</sup> Ma ura hamanis be mu na ngan hobi, io, iou ni tule ari tangetus, ari ut na minanes, ma ari tena harausur ukira ho mu. Ma mu na ubu bing tari ra ula kabai, ma ari mu na dangat di naramon ta ira numu hala na lotu. Ma mu na murmur hanana ura hangungut di ta ira taman, tiketike. <sup>35</sup> Io kaie, ing mu na ubu bing dong ra ut na takados ta ikin ra ula hanuo baktur, no harpadano na kabit mu. No numu hinarubu bingbing ga haburuana leh tane Abel, tike ut na takados, igom hanana tuk tane Sekeria no natine Berekia. Ma ne Sekeria nong mu ga ubu bing ie nalamina tano tamat na hala na lotu ma no hator di la tuntun ira hartabar kaia. <sup>36</sup> Mu hadado baak! Ira harpadano haruat hokike ra numu sana tintalen na kabit mu ing mu lon ta ikin ra pana bung.”

*Jisas ga manga marmaris uta dong me Ierusalem.*

*(Luk 13:34-35)*

<sup>37</sup> Ma ne Jisas ga tange be, “Maris ta mu ira matanabar mekira Ierusalem! Mu la ububu bing dong ra tangetus ma mu la gulgulum bing dong ing God la tultule di ukaia ho mu. Haleng pana iou ga sipsip be ni gawane leh mu hoke no huna kareka ıla pabong ter ira natine. Iesene pa mu gale sip hobi. <sup>38</sup> Nes baak! Da hamau no numu taman ma mu na biha? <sup>39</sup> Io, iou hinawase

mu be pa mu nale nes habaling iou tuk tano pana bung ing mu na tange be, ‘No haridan na kis tano nong i hanawat ura gilgil haruatne ira sinisip tano Watong!’ ”

## 24

*Ira hakilang ing na hamanis no haphapatam ta ikin ra lon.*

*(Mak 13:1-31; Luk 21:5-36)*

<sup>1</sup> Be Jisas ga hana sukun no tamat na hala na lotu, igom hanana leh mekaia, io, dong ra nuno bulu na harausur di ga hana tupas ie ura tangtange hamanis ira bala ma ira katano tango tamat na hala na lotu. <sup>2</sup> Ma ne Jisas ga tange ta di be, “Mu nes baak! Kike ra linge mu nesnes, pata tike hot be na kis harpatep ter ma tikenong. Dong ra numu ebar, di na dure hasur baktur.”

<sup>3</sup> Ma di ga hanawat ter tano uladiah Olip. Ma be Jisas ga kis ter kaia, ira nuno bulu na harausur di ga hanawat sene mon ter tana, di gom tiri ie horek, “Nu hinawase mem, be hunangesa kakarek ra linge ing u hinawase mem na hanawat. Ma a mangana hakilang so mem na nes ing na hamanis no numu hinanawat ma no haphapatam ta ikinin ra lon?”

<sup>4</sup> Io, Jisas ga balu di horek: “Mu na harbalaurai tano nong nahula hakale lamus leh mu. <sup>5</sup> Io kaie, a haleng di na harakale huat ma di na tange be, ‘Aiou iat mon no Mesaia,’ ma di na hakale lamus leh ra haleng. <sup>6</sup> Mu na hadado uta ira tamat na hinarubu be ari hininaawas ta ira tamat na hinarubu tapa. Waak mu raurawaan. Kike ra mangana linge na hanawat, sene be no haphapatam pai nale hanawat baak. <sup>7</sup> Io, a haleng na huntunana baktur tano ula hanuo di na tut na hinarubu baling ta di. Da sam taburungan ma ina mon kunakuner bileng tari haleng taman. <sup>8</sup> Be kakarek ra linge na hanawat na haburuana leh mon no ngunungut haruat be no bulu i papaas hatahun no haine nong i ura kinakaho.

<sup>9</sup> “Taitus kike ra pana bung da palim kawase mu, dage ter ise mu be di nage hangungut ma dage ubu bing mu. Ma ira huntunana baktur di na malentakuane mu ura utagu. <sup>10</sup> Ma ta ikino pana bung bileng, a haleng di na tahurus talur no nudi nurnur. Di na ter tihi di harbasie baling mon ta di. Ma di na malentak harbasie baling ta di. <sup>11</sup> Ma a haleng na tangetus harabota na hanawat ma di na habota lamus leh ra haleng. <sup>12</sup> Ing be no sana

tintalen na tahuat hanana, no harmarsai gar na haleng na puko. <sup>13</sup> Iesene nong i tur dades ter tuk ra haphapatam, God na halon ie. <sup>14</sup> Ma da harpir tano tahuat na hininaawas utano kingdom tane God harbasi hurhurbit tano ula hanuo. Da gil hokike ura hininawase hapalaine ira huntunana bakut. Ma be kike ra linge na pataam, io, no haphapatam ikin ra lon na hanawat.

<sup>15</sup> “Mu ing mu waswas karek ra pak-pakat i tahuat be mu na palai tano pipilaine ikin ra linge nong no tangetus Daniel ga hininaawas utana. Iga hininaawas be mu na nes tikenong *‘nong i manga sana sakit ma nong ila hamhamau taman.’* Ma ikinong na tur ter tano katano i halhaalien, naramon tano tamat na hala na lotu kira Ierusalem. <sup>16</sup> Io, be ikino sana turadi na tur hokike kaia, dong ing di kis ter kaia Iudeia, i tahuat be di na hilo utuma ta ira uladih. <sup>17</sup> Nong i kis ter nalu tano nuno katano na sinangeh tano ula hala, i tahuat be na hanasur haiaha. Waak be i hasurum pana bung ura kapkap leh nuno ta linge naramon tano hala. <sup>18</sup> Ma nong bileng i kis ter tuma na lalong, waak i hanana baling ura kapkap ira kinasine. Na habir mon. <sup>19</sup> Maris ta dong ing di tieren ter ma dong ing di harasus ta ikino pana bung. Na manga ubal tutuno iat di. <sup>20</sup> Mu na sasaring be ikin ra purpuruan pai nale hanawat tano pana bung na labur be tano Bung na Sinangeh, kinong na dades ta mu be mu na hilo ta kike ra iruo mangana pana bung. <sup>21</sup> Mu na sasaring hobi kinong ikino bung da kilingane ra tamat na ngunungut. Ma pai nale haruat ma ira bung, haburuana leh tano hatahun tano ula hanuo, tuk ter katiak. Ma pata tutuno iat be na haruat bileng hobi namur. <sup>22</sup> Be no Watong pai nagele kubus hakumkum ikino pana bung, pata tikenong pai gorle lon. Iesene na kubus hakumkum ikino pana bung uta di ing igate gilamis leh di. <sup>23</sup> Ma ta ikino pana bung bileng be ta nong na tange ta mu, ‘Nes baik! No Mesaia irek,’ be ‘No Mesaia ike,’ waak mu nurnur tana. <sup>24</sup> Io, ari Mesaia harabota ma ari tangetus harabota di na hanawat. Di na hamanis ta hakilang ma di na gil ta dades na gingilaan na kinarup waing di na walar, be di na petlaar, ura haabota lamus leh ira turadi bileng ing God gate gilamis leh. <sup>25</sup> Mu na nes timaan, kinong iou te huna hinawase hanalalie ter mu.

<sup>26</sup> “Io, be tikenong na tange ta mu, ‘No Mesaia iruma ra katano bia,’ waak mu hana ukaia. Ma be tikenong na tange ta mu, ‘No Mesaia i karek, i kis mun ter,’ waak mu nurnur tana. <sup>27</sup> Aiou tange hobi kinong, hoke ila hile ma no murarang ila kaser bakut no mawe, Nong a Turadi ie na hanawat bileng hobi. <sup>28</sup> No nuno hinanawat na manga palai. Na palai ta mu hoke i palai be no minat ila noh ter ha kinong mu na nes ira kook di na hanawat hulungan kaia.

<sup>29</sup> “Ma kaie iat mon menamur ta ikino pana bung tano tamat na ngunungut, ‘No kasasa na kadado, ma no teka pai nale lulungo, *ira tiding di na puko metuma ra mawe, ma ira dades tuma ra mawe, di na galogalo.’*

<sup>30</sup> Ma ta ikino pana bung tike hakilang na harapuasa tuma ra mawe ura hamanis no hinanawat na Nong a Turadi ie. Ma ira huntunana bakut tano ula hanuo di na suah. Ma di na nes *Nong a Turadi ie na hanana huat ta ira bahuto metuma ra mawe, tiki ma no nuno dades ma ra tamat na minamar.* <sup>31</sup> Ba puh no tahu; ma ina tule um ira nuno angelo ura *lamlamus hulungan* ira nuno, ing igate gilamis leh. Ma di ra angelo di na lamus hulungan ira nuno matanabar *mekaia ta ira ihet na matana dadaip ta ira hauhawadne tano mawe.*

<sup>32</sup> “Mu na kap harausur ta ira ina bolbol. Tano pana bung be no ina bolbol te samar ma ite kuburuan baling ira papane, mu na nunure be ite hutate tano pana bung na labur. <sup>33</sup> Hoke iat mon, be mu na nes kike ra linge te hanana huat, mu na nunure be no pana bung te hutate, kike tuoi iat mon ra matanangas huat. <sup>34</sup> Mu hadado baik! Ikin ra huntunana, tari ta di pai nale mat baik ma kakarek ra linge na hanawat. <sup>35</sup> No ula mawe ma no ula hanuo na buner leh ma sene be ira nugu nianga pai nale panim.”

*Pata tikenong paile nunure iat be hunangesa jisas na tapukus baling.*

*(Mak 13:32-37; Luk 17:26-30,34-36)*

<sup>36</sup> Ma ne jisas ga tange habaling be, “Pata tikenong paile nunure at ikino pana bung be kakarek ra linge na hanawat. Dong ra angelo ruma ra ula mawe ma no Natine bileng pa dile nunure—no nuno Mama sene mon. <sup>37</sup> No hinanawat ta Nong a

24:14 Matiu 28:19

24:15 Dan 9:27; 11:31; 12:11

24:17 Luk 17:31

24:21 Dan 12:1

24:23 Matiu 24:5

24:24 Lo 13:1-3; 2 Tesalonaika 2:8-9; Ninanaas 13:13-14

24:26 Luk 17:23-24

24:27 Matiu 24:37-39

24:28

Luk 17:37

24:29 Ais 13:10; 34:4; Ese 32:7; Jol 2:10,31; 2 Pita 3:10; Ninanaas 6:12-13

24:30 Sek 12:10; Ninanaas

1:7; Dan 7:13

24:31 1 Korin 15:52; 1 Tesalonaika 4:16

24:34 Matiu 16:28

24:35 Matiu 5:18

24:36

Apostolo 1:7; 1 Tesalonaika 5:1-2

24:37 Stt 6:5-8

Turadi ie na ngan hoke no bung tane Noa.<sup>38</sup> Io, ma ira bung menalalie tano tamat na tahit ira matanabar di git iaiaan, di git maamo, di git haartola, tuk tano pana bung iat be Noa ga lala tano nuno tamat na mon.<sup>39</sup> Ma pa di gale nunure iat ta dahine be aso na hanawat ter ta di tuk ter be no tamat na tahit ga hanawat, igom salire leise di bakut. Na ngan bileng hobi ing Nong a Turadi ie na hanawat.<sup>40</sup> Be ta iruo turadi kanaia naramon ra lalong, da kap leh tikenong ma da waak kapis ta nong.<sup>41</sup> Ma be airuo haine kanaia dur kakar tapiok, da kap leh tikenong ma da waak kapis ta nong.

<sup>42</sup> "Io, i tahut be mu na taguro kawase ie, kinong pa mu le nunure no pana bung ing no numu Watong na hanawat tana."<sup>43</sup> I tahut be mu na palai tano tutuno ta ikin ra hapupuo. Be tike turadi, a nuno tike hala, igor nunure ter no pana bung so ra bung ing tike ut na kukuman na hanawat, io, igor matawas ter ma igor habatbat ter no ut na kukuman pai gorle papat no nuno hala.<sup>44</sup> Ma i tahut be mu bileng, mu na taguro hobi, kinong Nong a Turadi ie na hanawat tano pana bung ing mu lik be pai nale hanawat tana."

*Be dait ira bilai na tultule tano nudait Watong, dait na lolon takados tuk be inage tapukus.*

*(Luk 12:41-48)*

<sup>45</sup> Ma ne Jisas ga tange habaling horek: "Aiou ni hamanis ta mu be nesi no minaneswana ma no tultule tutuno. Aie nong no nuno watong i bul ter ra harkurai tana uta dong ra mes na tultule be na tamtabar timaan di."<sup>46</sup> No haridan na kis tano tultule be no nuno watong i tapukus, i nes tupas ie ma kanaia i gilgil hobi.<sup>47</sup> Mu hadado baak! Na ter ira nuno linge bakut tano harbalaurai ta ikino tultule.<sup>48</sup> Iesene be ing a sana tultule ie, na lik be no nuno watong pai nale baling haiaha.<sup>49</sup> Ma ina tur leh ura ububu ira mes na tultule ma ina iaiaan ma ina maamo tikai ma ira ut na minamo.<sup>50</sup> Io, no watong ta ikino tultule na hanawat tano pana bung be no tultule pai gale lik ter, ma pai gale nunure ter be na hanawat hobi.<sup>51</sup> Ma no watong na kure hadades tutuno iat ie, ma ina ise ie ukaia tano ngunngutaan ta di ira ut na harababo. Ma ina susuah ma ina hatagiris na ngise kaia."

## 25

*No nianga harharuat uta ira sangahul na laala na bulahine.*

<sup>1</sup> Io, Jisas gom tange habaling horek: "Ma ta ikino pana bung no kingdom tane God na haruat ma ikin. A sangahul na laala na bulahine di ga kap leh ira nudi laam, di gom hana ura harsomane no tunana nong iga ura tinolen.<sup>2</sup> A liman na gotgotwana ma ra liman na minaneswana ta di.<sup>3</sup> Ira gotgotwana di ga kap leh ira nudi laam iesene pa di gale kap ta wel.<sup>4</sup> Dong ra minaneswana balik di ga kap hasisingen ari wel bileng tikai ma ira nudi laam.<sup>5</sup> Ma be no nong ga ura tinolen pai gale hanawat haiaha, di bakut di ga sumsumela, di gom kumkubabo.

<sup>6</sup> "Ra tingana bung um, tikenong ga kakongane be, 'I rek tuoi um nong i ura tinolen. Mu hanawat ura harsomane ie!'"

<sup>7</sup> "Io, di bakut ira bulahine di ga tangahun, di gom halulungo ira nudi laam.<sup>8</sup> Ma ira gotgotwana di ga tange ta ira minaneswana be, 'Mu tabar mem ta wel kinong ira numem laam ite matmat.'"

<sup>9</sup> "Iesene ira minaneswana ga balu di horek, 'Pata. Paile haruat ma mem ma mu bileng. I tahut be mu na hana ter ta dong ing di la suhsuhurana wel ma mu na kul leh numu tari.'"

<sup>10</sup> "Ma be di ga hanana leh ura kul wel, no tunana nong ga ura tinolen ga hanawat. Ma ira bulahine ing di ga taguro ter di ga hana lala tikai ma ie ukaia tano lukaro na pokomau. Ma no matanahala ga tabanus.

<sup>11</sup> "Namur ira mes bileng um di ga hanawat. Ma di ga tato be, 'Oa! Oa! Papos halala mem!'"

<sup>12</sup> "Iesene no turadi ga tange ta di be, 'Pata tutuno iat! Aiou paile nunure mu.'"

<sup>13</sup> Io, Jisas gom tange be, "Kakarek iou te hinawase mu be mu na tangtaguro kawase ie kinong pa mu le nunure iat ikino pana bung."

*No nianga harharuat ta ira itul a tultule.*

*(Luk 19:11-27)*

<sup>14</sup> Ma ne Jisas gom tange habaling horek: "Ma ta ikino pana bung no kingdom tane God na haruat bileng ma ikin. Tike turadi i ura hinana ter tike mes na ula taman. Ma iga tato leh ira nuno tultule, igom paleng harbasiane ira nuno linge ta duhat.<sup>15</sup> Iga ter ra liman na arip na barbarat tano luaina, ma airuo arip na barbarat tano nong i mur leh ie, ma tike arip na barbarat tano nong ga aitul ma ie. Iga paleng harbasiane ta duhat haruat ma ira nuduhat baso, ma igom hana leh um tano nuno hinana.<sup>16</sup> Nong ga hatur kawase ra liman na arip na barbarat, kaie iat mon iga

papalim ma ie, io, iga hatawat habaling ra liman na arip na barbarat. <sup>17</sup> Ma nong ga hatur kawase airuo arip na barbarat ga gil hobi bileng, ma igom kap habaling airuo arip. <sup>18</sup> Iesene no nong ga hatur kawase tike arip na barbarat iga hana leh balik, igom bus ira barbarat tano nuno watong.

<sup>19</sup> “Namur be igate manga halis um, no watong ta ira itul a tultule ga tapukus baling, igom be hatakadosne ma duhat uta ira nuno barbarat. <sup>20</sup> No turadi nong ga hatur kawase ra liman na arip na barbarat ga kap hawat kike tikai ma ira liman na arip igate gil hawat leh. Ma iga tange horek, ‘Nugu watong, u ga ter ra liman na arip na barbarat tagu. Nes baik! A liman na arip baling karek iou te gil hawat leh.’

<sup>21</sup> “Ma no nuno watong ga tange tana be, ‘Tahut na pinapalim! A bilai ma a tultule tutuno ugo. U te tutuno ta kike ra bar linge, io, iou ni bul ugo be nu balaure bileng ra haleng. Hana u ra! Nu laro tikai ma no num watong!’

<sup>22</sup> “Ma no nong bileng ga hatur kawase ra iruo arip na barbarat ga hanawat, igom tange be, ‘Nugu watong, u ga ter ra iruo arip na barbarat tagu. Nes baik! Airuo arip baling iou te gil hawat leh.’

<sup>23</sup> “Ma no nuno watong ga tange tana be, ‘Tahut na pinapalim. A bilai ma a tultule tutuno ugo. U te tutuno ta kike ra bar linge, io, iou ni bul ugo be nu balaure bileng ra haleng. Hana u ra! Nu laro tikai ma no num watong!’

<sup>24</sup> “Io, no nong ga hatur kawase tike arip na barbarat ga hanawat um, igom tange horek, ‘Nugu watong, iou ga nunure ter be a tena ngalgaluan ugo. U la kilkil ing pau gale so. Ma u la dikdik ing pau gale sahuane. <sup>25</sup> Io, aiou ga burut, iou gom bus ira num barbarat ra pu. A rek ira num iat.’

<sup>26-27</sup> “Ma no nuno watong ga tange balik tana be, ‘A sakalepwana tultule ugo! Be u gate nunure ter be iou la kilkil ing pa e gale so, ma iou la dikdik ing pa e gale sahuane, io, ura biha pau gomle bul ira nugu barbarat tano benk, be nage gil leh ta tinahuat tana? Ma be iou gor baling iou gor me kap habaling ira nugu barbarat ma ira tinahuat bileng tana.’

<sup>28</sup> “Io, igom tange ta di horek, ‘Mu kap leh ikino arip na barbarat sukun ie, mu na ter ie ta ikino tultule i hatur kawase ra sangahul na arip. <sup>29</sup> Io, iou te tange ta mu hobi kinong na tutuno be nesi no nong i mur no nugu sinisip, aiou ni haidane ie. Ma no nuno haridan na tamat sakit. Ma nesi nong paile mur no nugu sinisip,

no nuno da hansik na haridan da kap leise ie tana. <sup>30</sup> Ma mu na ise ikino sakalepwana tultule ukatika nataman tano kadado. Ma ina susuah ma ina hatagiris na ngise kaia.’”

*Krais na paleng harbasiane ira ut na takados tano nilon hathatikai ma ira ut na sasana tano hiniruo hathatikai.*

<sup>31</sup> Ma ne Jisas ga tange habaling horek: “Ma be Nong a Turadi ie na hanawat ma ira nuno minamar, tikai ma ira angelo bakut, io, ina kis tano nuno tamat na kink-inis na minamar. <sup>32</sup> Ma da kap hulungan ira huntunana bakut ukaiia ra matmataan tana. Ma ina paleng harbasiane dong ra matanabar hoke tike ut na balaure sipsip nong ila palpaleng harbasiane ira sipsip talur ira me. <sup>33</sup> Na bul ira sipsip tano palpal na kata, ma ira me tano palpal na kesa.

<sup>34</sup> “Ma no King na tange um ta dong kaia ra palpal na kata horek: ‘Mu hana u ra, ing no nugu Mama gate idane mu! Mu na kap leh ira mahal ing iga tagure ura numu, metua leh ing iga hakisi no ula hanuo. <sup>35</sup> Io, be ing iou ga taburungan mu ga tabar iou. Iou ga sip maru ma mu ga hamamo iou. Be ing iou ga wasire huat, mu ga bala leh iou. <sup>36</sup> Iga pata ta kinasigu, ma mu ga ter ari tagu. Be iou ga maset, mu ga balaure timaan iou. Be iou ga kiskis ra hala na harpadano, ma mu ga kol iou.’

<sup>37</sup> “Ma ira ut na takados di na tange balik tana horek: ‘Numem Watong, hunangesa be mem ga nes be u ga taburungan, mem gom tabar ugo, ma be u ga sip maru, mem gom hamamo ugo? <sup>38</sup> Ma hunangesa mem ga nes be u ga hanawat hora wasire, mem gom bala leh ugo, ma be pata ta kinasim, ma mem gom ter tari tam? <sup>39</sup> Ma hunangesa bileng mem ga nes be u ga maset be u ga kiskis ra hala na harpadano, kaie mem gom hanawat ura kokol ugo?’

<sup>40</sup> “Io, no King na balu di be, ‘Mu hadado baik! Aso ing mu gate gil uta kike ra hana maris ing di hatatesne ma iou, mu ga gil bileng hobi tagu.’

<sup>41</sup> “Ma namur na tange um ta di tano nuno palpal na kesa horek: ‘Mu ing God gate tibe bing ter mu, mu hana leh! Mu hana utusu tano eh nong pai nale mat, nong ila taguro ter ura utane Satan ma ira nuno angelo. <sup>42</sup> Io, be ing iou ga taburungan pa mu gale tabar iou. Aiou ga sip maru ma pa mu gale hamamo iou. <sup>43</sup> Be iou ga hanawat hora wasire pa mu gale bala leh iou. Pata ta kinasigu ma pa mu gale ter tari tagu. Be iou ga maset ma



iou ga kiskis ra hala na harpadano bileng, pa mu gale kol leh iou.’

<sup>44</sup> “Ma dong bileng, di na balu ie horek, ‘Numem Watong, hunangesa mem ga nes ugo be u ga taburangan, u ga sip maru, u ga hanawat hora wasire, u ga supi ter ta kinasim, u ga maset, be u ga kiskis ra hala na harpadano, ma mem pai gale harahut ugo?’

<sup>45</sup> “Na balu di horek, ‘Mu hadado baak! Aso ing pa mu gale gil uta kike ra hana maris ing di hatatesne ma iou, pa mu gale gil bileng hobi tagu.’

<sup>46</sup> “Ma di kike, di na salo tano ngungutaan hathatikai. Iesene ira ut na takados di na salo tano nilon hathatikai.”

## 26

*Ira tamat tano lotu di ga sisilih tike ngas ura ububu bing Jisas.*

(Mak 14:1-2; Luk 22:1-2; Jon 11:45-53)

<sup>1</sup> Ma be Jisas gate tange bakut kike ra nianga, iga tange ta ira nuno bulu na harausur horek. <sup>2</sup> “Mu nunure ter be no Nian na Sinakit airuo bung ter um tana. Ma dage ter leise Nong a Turadi ie be di na tut ie tano ula kabai.” <sup>3</sup> Io, dong ra tamat na pris ma ira tamat ta ira huntunana, di ga hanawat hulungan naramon tano tamat na hala tane Kepas, no tamat ta ira pris. <sup>4</sup> Ma di ga wor tikai be di na silihe tike bilai na ngas na harakumkumaan ura palpalim kawase Jisas waing di nage ubu bing ie. <sup>5</sup> Iesene di ga tange, “Dait pai nale gil hokike kaia tano nian, ira turadi di nahula tut na purpuruan ma dait.”

*Tike haine ga hurange bus Jisas ma ra waiwai.*

(Mak 14:3-9; Jon 12:1-8)

<sup>6</sup> Jisas ga kis ter Betani, naramon tano hala tane Saimon, nong baak ga sam sana minaset ter tano palatamaine. <sup>7</sup> Ma be Jisas ga iaiaan tano teol na nian, tike haine ga hanawat ter tana, igom kap hawat tike mangana bilai na gingop na taho. Ma di ga gil ie ma ra hot na tiris. Ma naramon tana, ari waiwai ura salsalap ma a tabi matana. Ma iga hurange no waiwai tano ulu ne Jisas.

<sup>8</sup> Iesene be ira nuno bulu na harausur di ga nes hobi, di ga ngurungur, di gom tange horek, “Ura biha tutuno iat be i hasurum bia ie?” <sup>9</sup> Di gorte suhurane no waiwai ura kapkap ta tamat na barbarat ura harahut ira maris.”

<sup>10</sup> Iesene Jisas ga palai ta ikin, igom tange ta di be, “Waak mu kiskis na gil ikin ra haine kinong ite gil tike bilai na

linge sakit ter tagu. <sup>11</sup> Dong ra maris di na kis tikai ter ma mu hatikai, iesene aiou pa nile kis hatikai ter ma mu. <sup>12</sup> Be ite hurange bus ter ie tano tamaigu, i gil hobi ura tangtagure iou utano pana bung be da hatur iou tana. <sup>13</sup> Mu hadado baak! Da hinawas ta ikin ra tahut na hininaawas ta ira taman bakut tano ula hanuo. Be da gil hobi, io, no linge no haine te gil ter da hinawas bileng tana ura halilik ter dong ra turadi utana.”

*Iudas ga haut ura terter leise Jisas.*

(Mak 14:10-11; Luk 22:3-6)

<sup>14</sup> Io, tikenong ta di ira sangahul ma iruo na bulu na harausur, a hinsana ne Iudas Iskariot, ga hana ter ta ira pris. <sup>15</sup> Igom tiri be, “Mu na ter ra so tutuno tagu be ni ter leise Jisas ta mu?” Io, di ga was ter ra itul a sangahul na siliwa tana. <sup>16</sup> Tur leh ta ikino pana bung iga sisilih tike bilai na ngas ura terter leise Jisas ta di.

*Jisas ga en no Nian na Sinakit tikai ma ira nuno bulu na harausur.*

(Mak 14:12-21; Luk 22:7-14,21-23; Jon 13:21-30)

<sup>17</sup> Io, tano luaina bung tano nian na Beret Pai Lale Laalet, ira bulu na harausur di ga hanawat ter tane Jisas, di gom tiri ie, “U sip be mem na tagure no Nian na Sinakit ha?” <sup>18</sup> Iga balu di horek, “Mur kike, mur na hana lala tano taman, mur na nes no turadi mur palai ter tana. Ma mur na tange tana be, ‘No tena harausur i tange be no nuno pana bung te hanawat. Aie ma mem ra nuno bulu na harausur, mem na en no Nian na Sinakit kaia ra num hala.’” <sup>19</sup> Ma ira iruo bulu na harausur dur ga gil hoke Jisas ga tange ta dur, dur gom tagure no Nian na Sinakit.

<sup>20</sup> Ma be igate matarahien bungbung Jisas ma ira nuno sangahul ma iruo, di ga kis tikai ter tano teol na nian. <sup>21</sup> Ma be di ga iaiaan, Jisas ga tange ta di be, “Mu hadado baak! Tikenong ta mu na tur talur iou ma ina ter leise iou.”

<sup>22</sup> Io, di ga manga tapunuk kaie tiketike iat ta di ga tange tane Jisas be, “Nugu Watong, iou lik tutuno be pata be iou, naka?”

<sup>23</sup> Ma ne Jisas ga balu di, “Nong te hasuguh no ana beret tikai ma iou naramon tano dis, aie iat mon nong na tur talur iou ma ina ter leise iou. <sup>24</sup> Nong a Turadi ie na hana ter tano nuno minat haruat iat mon ira tangetus di gate pakat ter utana. Sene be maris ta ikino tunana nong na tur talur Nong a Turadi ie ma ina ter leise ie! Igor

tahut tana be pa di gorle kaho ie, kinong na kap tike tamat na harpadano.”

<sup>25</sup> Io, Iudas, nong na tur talur ie ma ina ter leise ie, ga tange tana be, “Nugu Watong, iou lik tutuno be pata be iou, naka?”

Jisas ga balu ie, “Augo iat mon.”

*Jisas ga hamanis tano beret ma no wain ura halilik di tano nuno minat nong na hatutuno no sigar kunubus metuma hone God.*

(Mak 14:22-26; Luk 22:14-20; 1 Korin 11:23-25)

<sup>26</sup> Be di ga iaiaan Jisas ga kap leh tike katano beret, ga tanga tahut tane God tana, ma igom pidik ie. Io, iga palau ira nuno bulu na harausur ma iga tange ta di, “Mu kap leh kin, mu nage en ie. Ikin no tamaigu.”

<sup>27</sup> Namur iga kap leh no gingop na wain, igom tanga tahut tane God tana. Iga ter ie ta di, igom tange be, “Mu bakut, mu mamu. <sup>28</sup> Ikin no degu nong na hatutuno no kunubus metuma hone God. Ma iou ni ter leise bia ie ura sunguge leise ira sasana gar na haleng. <sup>29</sup> Mu hadado timaan! Aiou pa nile mame habaling ta wain tuk tano pana bung tano kingdom tano nugu Mama ing ni mamu tikai baling ma mu.”

<sup>30</sup> Ma be di gate inge ter tike ninge di ga hanasur mekaia utuma ra uladih Olip.

*Jisas ga tange hatutuno be Pita na harus leise ie.*

(Mak 14:27-31; Luk 22:31-34; Jon 13:36-38)

<sup>31</sup> Ma ne Jisas ga tange ta di be, “Katiak ra bung be mu na nes be di gilgil hohaam tagu, mu bakut, mu na hilo sukun iou hoke no tangetus gate pakat ter ta ira nianga tane God. Ma ne God ga tange be, ‘Aiou ni ubu bing no ut na balaura sipsip, ma no nuno kaba sipsip di na hilo harbasie.’”

<sup>32</sup> Ma ne Jisas ga tange habaling horek, “Kike i tutuno iesene iou ni lon huat baling, ma iou ni lie ta mu utusu Galili.”

<sup>33</sup> Iesene Pita ga tange tana, “A tutuno be di bakut dak, di na hilo sukun ugo be di na nes ing da gil hobi tam, iesene tutuno sakit be pa nile hilo sukun ugo.”

<sup>34</sup> Io, Jisas ga balu ie, “Hadado baak! Katiak iat ra bung, be no kareka pai nale ianga baak, ma u te harus leise ter iou aitul a pana.”

<sup>35</sup> Iesene Pita ga tange tana, “A linge bia be ni mat tikai ma ugo. Aiou pa nile harus

leise iat ugo.” Ma ira mes ta di, di ga tange hobi bileng.

*Jisas ga manga tapunuk igom sasaring tuma Getsemani.*

(Mak 14:32-42; Luk 22:39-46)

<sup>36</sup> Io, Jisas ma ira nuno bulu na harausur, di ga hana ter tike katano di kilam ie be Getsemani. Ma ne Jisas ga tange ta ira nuno bulu na harausur be, “Mu na kis ter kira, ma iou baak, ni hana utuma ma ni sasaring.” <sup>37</sup> Io, iga lamus leh Pita ma ira iruo natine Sebedi, duhat gom saate ie. Ikin pana bung iga kilingane ra tamat na tapunuk ma iga manga sugurukrukua bileng. <sup>38</sup> Io, iga tange ta duhat, “No nugu kudulena nilon i manga tirih sakit kakarek iou ge kilingane be iou ura minat. Mohot kis kira ma mohot na naanaas tikai ma iou.”

<sup>39</sup> Io, iga hana hakakari dahine, igom sian tudu no matmataaan tana utusu napu tano pu, ma igom sasaring horek: “Mama, be ing i haruat tano num sinisip, iou sip be nu kap leise ikin ra tirih mekira ho iou nong i ura hinana tupas iou. Ma sene be waak u gil ing iou sip. Nu gil iat ing u sip.”

<sup>40</sup> Io, iga hana tapukus baling ter ta ira nuno aitul a bulu na harausur ma iga nes duhat be duhat ga kumkubabo. Ma ne Jisas ga tange tane Pita, “Maris! Paile tale be nu naanaas te mon ta dahine? <sup>41</sup> I tahut be mohot na naanaas ma mohot na sasaring waing mohot pai nale puko be ta harwalar na tupas mohot. Ira tinga mohot i kanan ter um ura tutur bat ira harwalar, sene be a turadi tutuno mon mohot, kaie nage dades ta mohot.”

<sup>42</sup> Io, iga hana baling leh tano airuo pana, igom sasaring be, “Mama, be ikin ra tirih pai nale hana leh tuk iat be ni salo tana, io, aiou ni mur haruatne no num sinisip.”

<sup>43</sup> Be iga hana tapukus baling iga nes tupas duhat be duhat ga kumkubabo, kinong duhat ga manga sumsumela. <sup>44</sup> Io, iga hana talur habaling duhat, igom a sasaring baling tano aitul a pana, ma iga sasaring baling iat mon hoke nalalie.

<sup>45</sup> Iga tapukus ter baling ta ira itul a bulu na harausur, igom tange ta duhat, “Aiou marmaris be kanaia iat baak mohot kumkubabo ma mohot tatahun. Nes baak! No pana bung te hanawat be da ter leise Nong a Turadi ie ta ira luma dong ra ut na sasana. <sup>46</sup> Mohot tut ma dait na hana. Nes um! No tunana nong na ter leise iou ikike tuoi i hanana huat!”

*Iudas ga ter leise Jisas ta ira tamat tano lotu.*

*(Mak 14:43-50; Luk 22:47-53; Jon 18:3-12)*

<sup>47</sup> Ma be iga iangianga, Iudas, tikenong ta ira nuno sangahul ma iruo na bulu na harausur, ga salo huat. A tamat na matanabar ga hanawat tikai ma ie ma di ga kapkap hanane ra sele ma ra kapsil. Karek ra matanabar iat dong ra tamat na pris ma dong ra tamat ta ira huntunana di ga tule leise di. <sup>48</sup> Io, no tunana nong ga tur talur Jisas, nong i ura terter leise ie, igate tange ter ta di hokarek: “No tunana iou ni haianga leh ie ma ni mum ie, aie iat mon. Mu na palim kawase ie.” <sup>49</sup> Kaie iat mon Iudas ga hanawat ter tane Jisas. Iga haianga leh ie horek: “Tahut na bung tam, tena harausur!” Ma iga haatne ie ma ra harmum.

<sup>50</sup> Ma ne Jisas ga tange be, “Tasigu, nu gil ing u hanawat urie.”

Io, dong ra turadi di ga hanawat ter tana, di gom palim kawase ie. <sup>51</sup> Io, tikenong ta di ing iga tur tikai ter ma ne Jisas ga sasel leh no nuno sele na hinarubu, igom kato kutus leise tike talingana no tultule tano tamat ta ira pris. <sup>52</sup> Ma ne Jisas ga tange tana be, “Subale pukus no num sele! Io, dong bakut ing di palim sele na hinarubu di na mat iat tano sele. <sup>53</sup> Paule nunure be iou tale be ni saring no nugu Mama ura harahut iou, ma kakarek iat mon gor tule hasur a sangahul ma iruo na matana ubane na angelo? <sup>54</sup> Iesene be iou gor gil hokike, ira nianga tane God di ga pakat pai gorle hanawat tutuno kinong ira pakpakat i tange be na tutuno be ikin na hanawat iat.”

<sup>55</sup> Ma ta ikino pana bung Jisas ga tange tano tamat na matanabar be, “Hoke balik be iou tike holmatau kaie mu ge kap hawat ira sele na hinarubu ma ra kapsil ura palpalim kawase iou? Pata be a holmatau iou! Taitus ira bungbung iou git kiskis ma iou git harausur tano tamat na hala na lotu ma pa mu gale palpalim kawase iou. <sup>56</sup> Iesene karek ra linge bakut ite hanawat ura hatutuno ing ira tangetus di ga pakat.”

Io, ira nuno bulu na harausur di ga hilo sukun um ie.

*No kaunsil ta ira tamat tano lotu di ga kure Jisas.*

*(Mak 14:53-65; Luk 22:54-55,63-71; Jon 18:13-14,19-24)*

<sup>57</sup> Be di gate palim kawase Jisas, di ga lamus ter ie tane Kepas, no tamat ta ira pris. Ma dong ra tena harausur ta ira

harkurai tane Moses ma dong ra tamat ta ira huntunana, di gate kis hulungan ter kaia. <sup>58</sup> Ma ne Pita ga murmur hanane iat Jisas, ma iga taptapa hanana iat, tuk ter tano hare tano ngasiana no tamat ta ira pris. Iga tur huat kaia ura nesnes be di na gil hohaam tane Jisas, kaie igom a kis tikai ter ma ira ut na harbalaurai uta ikino katano.

<sup>59</sup> Ma dong ra tamat na pris ma ira kaunsil, di ga sisilih ta mangana nianga ura tangtange hgae Jisas waing di nage ubu bing ie. <sup>60</sup> A tutuno be a haleng di ga hanawat, iesene pa di gale nes leh tari mangana hartutung hokike. Ma dong ing di ga hanawat, di ga hinawas harabota utana. Iesene, menamur dahine, airuo ga hanawat ukaia ho ie. <sup>61</sup> Ma dur ga tange be, “Ikin ra turadi ga tange horek: ‘Aiou tale be ni dure no tamat na hala na lotu tane God, ma iou ni hatur habaling mon ie ta itul a bung.’”

<sup>62</sup> Io, no tamat ta ira pris ga taman tut, igom tange tane Jisas be, “Aiou karup be paule balu di! Nu tange hohaam ta karek ra mangana hininaawas di tung ter ugo me?” <sup>63</sup> Iesene Jisas ga tur kunkun ter iat mon.

Io, no tamat ta ira pris ga tange tana, “Aiou hasasalim ugo ter tano lilona God be nu hinawase mem be augo no Mesaia, no Natine God, be pata!”

<sup>64</sup> Ma ne Jisas ga tange tana, “Masoi Hokike iat mon u te tange. Iesene iou tange ta mu be mu na nes *Nong a Turadi ie ma ina kis ter tano tamat na kinkinis kaia tano kata na lumane God no Dadeswana, ma ina hanana sur ta ira bahuto metuma ra mawe.*”

<sup>65</sup> Io, no tamat ta ira pris ga diris ira kinasine iat ma igom tange, “Ite tange hgae God! Pa dait le supi habaling um ta turadi ura hininaawas utana. Mu te hadade ter ing i tange hgae God be dur haruat mon. <sup>66</sup> Mu lik hohaam?”

Ma di ga balu ie, “I tale iat be na mat!”

<sup>67-68</sup> Io, di ga iabis no matmatahan tana. Di ga kubus bat ira matana, di gom tut ie ma ira luma di, ari di ga paser ie, ma di gom tange, “Be no Mesaia ugo, io, nu kilam tus be nesi ikinong te tut ugo!”

*Pita ga harus leise Jisas.*

*(Mak 14:66-72; Luk 22:56-62; Jon 18:15-18,25-27)*

<sup>69</sup> Io, Pita ga kis ter kaia tano hare ma tike tultule na haine ga hanawat ter tana, igom tange, “Augo bileng, u git tiktikai ma ikinong me Galili, ne Jisas.”

<sup>70</sup> Pita balik ga harus igom tange ra matmataa ta di bakut, “Aiou paile palai iat uta kike ra linge u tangtange!”

<sup>71</sup> Ma be iga hana leh ukaia ra matanan-gas huat, tike mes na tultule na haine ga nes ie, igom tange ta ira matanabar ing di ga tutur hanana kaia be, “Ikin ra turadi git tiktikai ma ne Jisas me Nasaret.”

<sup>72</sup> Io, ne Pita ga harus baling, igom hasasalm, ma igom tange, “Aiou paile nunure iat ikino turadi!”

<sup>73</sup> Io, namur dahine dong ing di ga tutur hutate hanana, di ga hanawat ter tana, ma di gom tange, “I palai be augo tikenong ta di kinong ira num kapis nianga i hamanis hobi.”

<sup>74</sup> Pita ga tange ta di, “Aiou sasalm ma ra tutuno be iou paile nunure ikino turadi! Be iou harakale, io, iou sip be ne God na hapadano iou.”

Io, kaie iat muk no kareka ga ianga. <sup>75</sup> Ma ne Pita ga lik habaling leh um ira nianga Jisas ga tange ter tana horek: “Be no kareka pai nale ianga baak, ma u te harus leise ter iou aitul a pana.” Ma ne Pita ga hana talur ikino katano, ma igom manga suah.

## 27

*Di ga lamus Jisas ukaia hone Pailat.*

*(Mak 15:1; Luk 23:1-2; Jon 18:28-32)*

<sup>1</sup> Be igate malane um dong ra tamat na pris ma ira tamat ta ira huntunana, di ga wowor tikai, ma di ga haut ura ububu bing Jisas. <sup>2</sup> Ma di ga kubus ira lumana, di gom lamus ter ie tane Pailat, no tamat na turadi me Rom.

*Iudas ga tapunuk ma iga kukut.*

*(Apostolo 1:18-19)*

<sup>3</sup> Ma be Iudas, nong ga tur talur Jisas, ga nes be di gate tule bingbing ie, iga manga marmaris. Io, iga ter pukus ira aitul a sangahul na siliwa ter ta ira tamat na pris ma ira tamat ta ira huntunana. <sup>4</sup> Ma iga tange ta di, “Aiou te gil tike sasana kinong iou te ter leise tikenong ing paile gil ta nirara be na hiruo.”

Ma di ga tange tana, “Mem na biha balik? Augo iat!”

<sup>5</sup> Io, Iudas ga ise ter ira barbarat naramon tano tamat na hala na lotu, igom hana leh. Io, iga hana, igom a kukut.

<sup>6</sup> Ira pris di ga kap leh ira siliwa, di gom tange, “Paile haruat ma ira harkurai tane Moses be dait na bul kakarek ra barbarat tano bunbulaan kira ra tamat na hala na lotu, kinong a matana hiniruo kike.”

<sup>7</sup> Iesene tike katano pu, a nuno no ut na

gil gingop ma ra pu kanaia. Ma be di ga wor tikai leh, di ga kap leh ira barbarat ma di ga kul ie ura busbus ira minat me tapa. <sup>8</sup> Io kaie, tuk ter iat baak katiak, di kilam ikinong ra katano be, ‘Katano ga na Hiniruo.’ <sup>9</sup> Io, ikin ga hatutuno no nianga no tangetus Ieremia ga tange be, “Di ga kap leh ra aitul a sangahul na siliwa, no matana nong Israel gate kubus ter tana. <sup>10</sup> Kaie, be di ga palai tano katano pu, a nuno no ut na gil gingop ma ra pu, di ga kap leh no barbarat, di gom kul ie hoke no Watong gate tange hamanis be ni gil hobi.”

*Di ga tung Jisas kaia hone Pailat.*

*(Mak 15:2-5; Luk 23:3-5; Jon 18:33-38)*

<sup>11</sup> Io, Jisas ga tur tano matmataa tano tamat na turadi me Rom, ma no tamat na turadi ga tiri ie be, “Augo, augo no king ta di ra Iudeia?”

Jisas ga balu ie, “A num nianga iat!”

<sup>12</sup> Ma be ira tamat na pris ma ira tamat ta ira huntunana, di ga tung ie, pai gale babalu. <sup>13</sup> Ma ne Pailat ga tange tana be, “Haleng kike ra linge di tangtange ter tam. Hohaam be u hadade bia ter iat mon?” <sup>14</sup> Iesene be Jisas pai gale babalu iat ta dahine uta ira linge di ga tung ie urie, kaie no tamat na turadi ga karup gom ngangao.

*Pailat ga kure Jisas haruat ta ira sinisip ta ira matanabar.*

*(Mak 15:6-15; Luk 23:13-25; Jon 18:39—19:16)*

<sup>15</sup> Nudi tintalen ira Iudeia be ta ira kaba Nian na Sinakit bakut, no tamat na turadi me Rom git hasur uta di ira matanabar tike turadi mekaia ra hala na harpadano. Aie nom nong ira matanabar di ga sip ie. <sup>16</sup> Ma ta ikino pana bung, tike turadi, no hinsana ne Barabas, nong di ga hiis kawase naramon tano hala na harpadano. Ma ira matanabar di ga nunure timaan ter ie ta ira nunu tintalen. <sup>17</sup> Io, be dong ra matanabar di ga hanawat hulungan, Pailat ga tiri di be, “Mu sip be ni waak leise ter nesi ukaia ho mu—Barabas, be Jisas nong di kilam be Krais?” <sup>18</sup> Iga tiri hokike kinong iga nunure ter be di ga lilik saasa ter tane Jisas, kaie di gom ter leise ie tana.

<sup>19</sup> Ma be Pailat ga kis ter tano nuno kinkinis na harkurai, no nunu haine ga tula nianga ukaia ho ie. Ma igom tange be, “Ikin ra turadi paile gil tike nirara. Waak u gil tike linge tana kinong ra bung i ubal iou tike tamat na barbarien ura utana.”

<sup>20</sup> Iesene ira tamat na pris ma ira tamat ta ira huntunana, di ga sunang ira matanabar be di na saring leh ne Barabas be na langalanga ma be Jisas iat na hiruo.

<sup>21</sup> Ma no tamat na turadi me Rom ga tiri di be, “Nesi ta dur kakarek, mu sip be ni hasur ter ie ta mu?”

Di ga balu ie, “Barabas!”

<sup>22</sup> Io, Pailat ga tiri di be, “Ma ni bihane um Jisas nong di kilam ie be Krai?”

Ma di bakut, di ga balu ie, “Da tut ie ra ula kabai!”

<sup>23</sup> Ma ne Pailat ga tiri di be, “Mu tange hobi urah? A mangana nirara so ite gil ter?”

Iesene di ga manga kakongane balik, di gom tange, “Da tut ie ra ula kabai!”

<sup>24</sup> Ma ing Pailat ga nes be ira linge pai gale hilo timaan tuoi um ma a purpuruan ga ura hinanawat, io, iga kap leh ra taho, igom taptapir ra matmataa ta ira matanabar. Ma igom tange ta di be, “Aiou langalanga utano minat ta ikin ra turadi. A numu linge um!”

<sup>25</sup> Ma ira turadi bakut, di ga balu ie, di gom tange, “Waak ter ira tirih utano nuno minat na kisi mem ma dong ra numem bulumenamur bileng!”

<sup>26</sup> Io, Pailat ga hasur leise ter ne Barabas ter ta di. Iesene iga tule ter Jisas ta ira nuno umri, di gom dangat ie ma di gom waak leise ter ie di nage tut ie tano ula kabai.

*Ira umri di ga manga hasakit tane Jisas.  
(Mak 15:16-20; Jon 19:2-3)*

<sup>27</sup> Io, ira umri tano tamat na turadi me Rom, di ga lamus leh Jisas ukaia tike katano tano but na ngasiane Pailat, di gom tato hulungan no kudulena matana ubane bakut. <sup>28</sup> Di ga kap leise ira kinasine ma di gom hasigam ie ma tike dardarana mol i haruat hoke ira gar na watong. <sup>29</sup> Io, di ga hirisane tikane ira tigatige hoke tike balaparik, di gom hakukuho no uluno ma ie. Di gom hapalim ter no kata na lumana ma tike buko, di gom saga bukunkek menalalie tana, ma di gom hasakit tana horek: “Mem urur tam, king gar na Iudeia!” <sup>30</sup> Ma di ga iabis ie, di gom kap leh no buko, ma di gom laulawat no uluno. <sup>31</sup> Namur be ira umri di gate hasakit ter tana, di ga kap leise no dardarana mol tana, di gom hasigam habaling ie ma ira kinasine iat. Io, di ga lamus hasur um ie ura tutut ie tano ula kabai.

*Di ga tut Jisas tano ula kabai.*

*(Mak 15:21-32; Luk 23:26-43; Jon 19:17-27)*

<sup>32</sup> Io, be di ga hananasur leh, di ga harsomane tike tunana me Sairin, a hinsana ne Saimon. Ma di ga sunang ie be

na kap leh balik no kabai. <sup>33</sup> Ma di ga hanahut utuma tano katano di kilam ie be Golgota (no pipilaina be, no taman na ula turungan.) <sup>34</sup> Di ga tuluse ra wain tane Jisas be na mamu. Ikinu wain di gate hul hurusane pakur ter ma ra malmalena linge ura bingbing ngunngutaan. Iesene be Jisas ga namiane ie, iga malok be na mame. <sup>35</sup> Ma be di gate tut ter ie tano ula kabai, di ga papaus ma ra satu ura nunure leh be nesi na kap leh garum ta ira kinasine Jisas. <sup>36</sup> Ma di ga kis ter um, di gom balaure ter ie. <sup>37</sup> Ma ira nianga bileng di ga tung ie me, di ga pakat ma di ga bul tano nuno kabai metuma nalu tano uluno. Ma iga tange horek: “Jisas ikin, no king gar na Iudeia.” <sup>38</sup> Ma di ga tut ter bileng airuo holmatau ter ra iruo mes na kabai, tikenong tano nuno kata ma tikenong tano nuno kesa. <sup>39-40</sup> Ma dong ing di ga hanana sakit ie kaia di ga laulawaa ul ter tane Jisas ma di ga tangtange hage ie horek: “Augo ing u ga tange be nu dure no tamat na hala na lotu ma nu gil habaling mon ie ta itul a bung. Io, nu halon habaling ugo! Ma ing be no Natine God ugo, nu hanasur mekaia ra ula kabai!”

<sup>41</sup> Ma di ira tamat na pris, ma ira tena harasur ta ira harkurai tane Moses, ma ira tamat ta ira huntunana, di ga hasakit bileng tana hobi. <sup>42</sup> Ma di gom tange horek: “Iga halon ira mes, ma sene paile tale be na halon habaling iat ie. Be no king gar na Israel ie, i tahut ie, i hanasur iat kakarek mekaia ra ula kabai waing dait nage nurnur tana. <sup>43</sup> Iga tange be ila so ter no nuno nurnur tane God! Io, be ing i tutuno ma be God i sip ie, i bilai be God na halon ie kakarek, kinong iga tange be aie no Natine God.” <sup>44</sup> Ma ira iruo holmatau ing di ga tut ter ta ira iruo kabai hutate tana, dur bileng, dur ga tange hage ie hobi.

*Jisas ga mat.*

*(Mak 15:21-32; Luk 23:26-43; Jon 19:17-27)*

<sup>45</sup> Ira katano bakut ga kadado hatahun leh ra sangahul ma iruo na pana bung ra tingana kasasa tuk ter ra aitul la pana bung ra matarahien. <sup>46</sup> Ma ra itul a pana bung um ra matarahien Jisas ga kakongane ma igom tange, “Eloi, Eloi, lama sabaktani?” Ma no pipilaina be, “No nugu God, no nugu God, urah be u te hana sukun iou?”

<sup>47</sup> Ma be ari ing di ga tur ter hutate kaia di ga hadade ie, di gom tange, “Ite tato ne Elaija.” <sup>48</sup> Kaie iat mon tikenong ta di ga hilo, igom hahung tike gurgurun tes ma

ra wain, igom suk ter ie tike sila dahe, io, iga songore haut ie be Jisas nage dup ie. <sup>49</sup> Iesene ira mes di ga tange be, “Tur baak, dait na nes baak be Elaija na hanawat ura haalon ie.”

<sup>50</sup> Ma be Jisas ga manga kakongane baling, io, iga waak leise no nuno nilon, igom mat um.

<sup>51</sup> Io, no tamat na mol, nong di git balo kutus ter no tamat na hala na lotu ma ie, ga tamadiris hairuo, hatahun leh metuma nalu utusu muk napu. Ma igom gunagune no pu ma ira hot gom tamapidik. <sup>52</sup> Ira midu na bul minat ga tamapapos ma a haleng ut na takados ing di gate mat, di ga tut hut baling tikai ma ira palatamai di. <sup>53</sup> Di ga hana talur ira midu, io, namur be Jisas ga tut hut baling, di ga hana lala utuma Ierusalem no halhaalienna taman, ma di gom harapusa ter ta ari haleng na turadi.

<sup>54</sup> Ma tike tamat na umri ta tike matana ubane, aie tikai ma ra ri, di ga balaure ter Jisas. Ma be di ga nes no kunakuner ma ira linge bileng ga hanawat, di ga manga burut, di gom tange, “Tutuno sakit a natine God at ie!”

<sup>55</sup> Ma a haleng na haine di ga tur ter tapa dahine ma di ga ngokngok ta ira linge ing iga hananawat. Ma di kike, ing di ga mur Jisas metuma Galili, di gom balaure ie ta ira nuno sunupi. <sup>56</sup> Nalamin ta di kike ne Maria nong me Magadalen, ma ne Maria no makai tane Jemes ma ne Iosep, ma no makai ta dur ira iruo natine Sebedi.

*Di ga hatur no palatamaine Jisas tano midu.*

(Mak 15:42-47; Luk 23:50-56; Jon 19:38-42)

<sup>57</sup> Be igate matmatarahien tuoi um, tike watong me Arimatia, no hinsana ne Iosep, ga hanawat. Aie bileng igate bulu na harausur tane Jisas. <sup>58</sup> Ma iga hana tupas Pailat, igom saring leh no palatamaine Jisas. Io, Pailat ga hartule be da ter leise ie tana. <sup>59</sup> Iosep ga kap leh no palatamaine Jisas, igom hirisane tike lawas na sigar ponponiana mol tana ura pulpulus ie. <sup>60</sup> Io, iga bul halala ie tano nuno sigar midu. Ikinu midu igate gil ngasiaan ter ie tano papara hot. Namur iga pulukane bat no matana hot ma tike tamat na hot, ma igom hana leh um. <sup>61</sup> Ma ne Maria nong me Magadalen, dur ma no maurana, dur ga kis ter kaia tike palpal tano midu.

*Di ga balaure timaan no midu be tikenong pai nale kuman no tamaine Jisas.*

<sup>62</sup> Ma tano bung menamur, a Bung Taguro ie, no Bung na Sinangeh, ira tamat na pris ma ira Parisi di ga hana tupas Pailat. <sup>63</sup> Ma di ga tange tana, “Numem tamat, mem lik kawase ter ikino ut na harabota ing baak iga lon ter, ga tange be aitul a bung na sakit ma ina tut hut baling. <sup>64</sup> Io, mem sip be nu hartule be da balaure timaan no matanangas tano midu tuk ter be ta itul a bung na sakit. Dong ra nuno bulu na harausur di nahula kuman leh no palatamaine, ma di nahula tange ta ira matanabar be ite lon huat baling. Be di na harakale hobi, na manga sana balik um ta ing Jisas ga tange be na tut hut baling.”

<sup>65</sup> Ma ne Pailat ga balu di, “Kaia. Mu lamus leh tari ta dong ra umri di nage balaure timaan no matanangas tano midu haruat iat mu lik ter hobi.” <sup>66</sup> Io, di ga hana leh, di gom balaure timaan no midu hokarek. Di ga bul no binaro tano matanangas na hot tano midu ma di ga waak ter ira umri be di na harbalaurai ter um kaia.

## 28

*Jisas ga tut hut sukun ra minat.*

(Mak 16:1-10; Luk 24:1-12; Jon 20:1-10)

<sup>1</sup> Ma no Bung Taguro, no Bung na Sinangeh, ga pataam. Ma ra mala bungbung tano Sade, Maria nong me Magadalen, dur maurana ga hana ura nesnes no midu.

<sup>2</sup> Io, ma tike tamat na kunakuner ga hanawat kinong tike angelo tano Watong ga hanasur metuma ra mawe, igom hanawat tano midu, igom pulukane leise no hot ma igom kis hut ter um tana.

<sup>3</sup> Iga hilahile hora hile ma ira kinasine ga manga ponpon sakit. <sup>4</sup> Ma ira umri ing di ga balaure ter no midu, di ga dader ma ra bunurut, di gom puko ter napu hora minat.

<sup>5</sup> Ma no angelo ga tange ta ira iruo haine be, “Waak mur ra bunurut. Aiou nunure be mur naanaas tane Jisas nong di ga tut ter ie tano ula kabai. <sup>6</sup> I panim kira. Ite tut hut baling hoke iga tange ter. Mur hana ura! Mur na nes no katano ing di ga hainoh ie kaia. <sup>7</sup> Karek iat mon, mur na hana haiah, mur nage hinawase ira nuno bulu na harausur be ite tut hut baling sukun ra minat. Io, ina huna lie ta mu utuma Galili. Ma mu na nes um ie kaia. Io, mur na lik kawase kike aiou te tange ter.”

<sup>8</sup> Io, ira iruo haine, dur ga hana sukun haiane no midu ma ra bunurut, sene dur ga hung ma ra gungunuama bileng. Ma dur ga hilo ura hininawase ira nuno bulu na harausur. <sup>9</sup> Io, ma dur ga karup be

Jisas ga harsomane dur ma igom haianga leh dur. Ma dur ga hanawat hutaten ie, dur gom rapa ira iruo kakine, ma dur gom lotu tupas ie. <sup>10</sup> Io, Jisas ga tange ta dur be, “Waak mur ra bunurut. Mur na hana, mur na hinawase ira tasigu, di ira nugu bulu na harausur, be di na hana utuma Galili. Ma di na nes iou kaia.”

*No burwana be ira Iudeia pa dile nur-nur be Jisas ga tut hut baling.*

<sup>11</sup> Io, ira iruo haine dur ga hanana na ngas. Ma ari ta ira umri ing di ga balaure no midi, di ga hana lala tano taman. Ma di gom hinawase dong ra tamat na pris ta ira linge ing igate hanawat ter ta di. <sup>12</sup> Ma ira tamat na pris tikai ma dong ra tamat ta ira huntunana di ga hanawat hulungan, kaie di gom hanawat ma tike lilik. Io, di ga ter ra but na barbarat ta dong ra umri. <sup>13</sup> Ma di ga tange ter um ta di ra umri horek: “Mu na hinawas hokakarek: ‘Ra bung be mem ga kubabo ter, ira nuno bulu na harausur duhat me kuman leh ie.’ <sup>14</sup> Ma be ikin ra hininaawas na hana tupas no tamat me Rom, mem na hamane ie, kaie pa mu nale ngaangel uta tike linge.” <sup>15</sup> Io, dong ra umri di ga kap leh ira barbarat, ma di gom gil haruatne hoke di gate tange ter ta di. Ma ikin ra hininaawas gate hana harbasie hurhurbit ta dong ra Iudeia tuk ter at baak katiak.

*Jisas ga hinawas daades uta ira nuno hartule.*

*(Mak 16:14-18; Luk 24:36-49; Jon 20:19-23)*

<sup>16</sup> Io, ira sangahul ma tike na bulu na harausur di ga hana utuma Galili utuma tano uladih nong Jisas gate tange ter ie ta di. <sup>17</sup> Ma be di ga nes ie, di ga lotu tupas ie. Iesene ari ta di, di ga lilik iriruo. <sup>18</sup> Ma be Jisas ga hanawat hutate ta di, iga tange horek: “Ira daades bakut tuma ra mawe ma kira bileng napu, no nugu Mama te ter leise tagu. <sup>19</sup> Io kaie, mu na hana ta ira huntunana bakut ma mu na hausur di be di na murmur iou. Ma mu na baptais di tano hinsane Mama, ma no Natine, ma no Halhaaliena Tanuo. <sup>20</sup> Ma mu na hausur di be di na taram ta ira hartule bakut ing iou gate tange ta mu. A tutuno sakit iou ni kis tikai ma mu ta ira pana bung bakut, tuk ter ra haphapatam ikin ra lon.”

## No Tahut na Hininaawas MAK ga Pakat Ie

No Tahut na Hininaawas tane Mak paile kilam ra haleng na harausur tane Jisas (nes no ula nianga tane Matiu). Pata. I manga iangianga uta ira tamat na gingilaan tane Jisas ura hamanis be Jisas i hatur kawase no tamat na dades tane God, kaie i tale be na lik luban leise ira sana tintalen ma ina kul halangalanga dait (nes Mak 10:45). Ma ne Mak ga bul halala ra haleng na nianga tane Jisas uta ira harubaal ing na hana tupas ira Kristian bileng, kaie i nanaas be tano pana bung Mak ga pakat ikin ra pakpakat a mon hinaragawai gate hana tupas ira Kristian ma ne Mak ga halilik leh di ta ira nianga tane Jisas (8:34-38).

*Jon ga tagure di tano hinanawat tano Watong.*

*(Matiu 3:1-12; Luk 3:1-18; Jon 1:19-28)*

<sup>1</sup>No tahut na hininaawas tane Jisas Krais no Natine God i hatahun hokarek.

<sup>2</sup>God ga tange tano pakpakat tano tange-tus Aisaia horek,

“Hadado baak! Aiou ni tule no nugu ut na kap nianga menalalie tano num hinanawat,

Nong na tagure no num ngas;

<sup>3</sup>Metuma ra katano bia a ingana tikenong i taato,

‘Tagure no ngas tano Watong, Gil hatakadosie ie ura nuno hinanawat.’ ”

<sup>4</sup>Ura hatutuno no nianga tano tangetus Aisaia, Jon no ut na baptais ga hanawat tuma ra katano bia ma iga harpir ta ira matanabar kaia horek: “Mu na kap no baptais na lilik pukus waing God na lik luban leise ira numu sana tintalen.” <sup>5</sup>A tamat na matanabar sakit tano tamat na taman Ierusalem ma ari mes na taman ta ikinong ra katano Iudeia, di git hanana tupas ie. Di git hapuasne ira nudi sana tintalen, io, namur Jon git baptais di tano taho Ioridan.

<sup>6</sup>Ma ne Jon, ira kinasine di ga gil ma ra hina kamel ma igit taltalin ma tike pala bulumakau. Ma igit enen ko ma igit mame ra tiri na imara. <sup>7</sup>Ma iga pirpir ira matanabar igom tange ta di horek: “No turadi nong na hanawat namur tagu i tamat tagu. Ma iou paile haruat be ni tudu ura laplapus ira hino ta ira pala lamas na kakine. \* <sup>8</sup>Aiou baptais mu ma no

taho ma sene be aie na baptais mu ma no Halhaaliena Tanuo.”

*Jon ga baptais Jisas ma ne Satan ga walar ie.*

*(Matiu 3:13—4:11; Luk 3:21-22; 4:1-13)*

<sup>9</sup>Ikinu pana bung Jisas ga hanawat metuma Nasaret tano katano Galili ma ne Jon ga baptais ie tano taho Ioridan. <sup>10</sup>Ma ing be Jisas ga hanana hut metuma ra tingana taho iga nes no ula mawe ga tamapapos ma no Tanuo ga hananasur ter tana hoke tike bun. <sup>11</sup>A ingana tikenong ga ianga sur metuma ra ula mawe horek: “Augo no Natigu. Iou manga sip ugo ma iou laro sakit umon.”

<sup>12</sup>Kaie iat mon no Tanuo ga tule haut ie utuma ra katano bia. <sup>13</sup>Ma aihet na sangahul na bung ga lon tikai ma ira raaia na wawaguei di la harien tuma ra katano bia. Ma ne Satan bileng ga walwalaam ie. Io, namur um ira angelo di ga hanawat ura harahut ie.

*Jisas ga tur leh be na harpir.*

*(Matiu 4:12-17; Luk 4:14-15)*

<sup>14</sup>Namur be di gate bul halala ter Jon ra hala na harpadano. Jisas ga hana utusu Galili igom harpir utano tahut na hininaawas tane God. <sup>15</sup>Ma iga tange horek: “Mu na lilik pukus ma mu na nurnur tano tahut na hininaawas kinong no pana bung tano kingdom tane God irek.”

*Jisas ga tato leh ira ut na kap aen.*

*(Matiu 4:18-22; Luk 5:1-11)*

<sup>16</sup>Io, be ing Jisas ga hanana ra gagene no tamat na taho kis Galili iga nes leh airuo ut na kap aen, Saimon ma no tesne Andru, dur ga isise tike ubane. <sup>17</sup>Ma ne Jisas ga tange ta dur, “Mur na mur iou ma ni hausur mur ura soh turadi.” <sup>18</sup>Kaie iat mon, dur ga hana sukun haiane ira nudur ubane ma dur ga mur ie.

<sup>19</sup>Be Jisas ga hanana hakakari iga nes Jemes dur tesne ma ne Jon, ira iruo natine Sebedi. Duhat tamana ga kis ter tano mon ma dur ga tangtagure ira nudur ubane. <sup>20</sup>Kaie iat mon Jisas ga tato dur ma dur ga hana talur no nudur mama Sebedi ma ira tultule tano ula mon, ma dur gom mur ie.

*Jisas ga hausur ira matanabar ma iga tule hasur leise ira sana tanuo.*

*(Luk 4:31-37)*

<sup>21</sup>Io, Jisas ma ira nuno bulu na harausur, di ga hanawat ukaia tano taman Kape-neam. Ma tano Bung na Sinangeh Jisas

1:2 Mal 3:1    1:3 Ais 40:3    1:4 Apostolo 13:24; 19:4    1:6 2Kng 1:8; Matiu 11:8    1:7 Apostolo 13:25

\* 1:7 Jon ga hirhir be na gil ikin ra tintalen ing tike maris gor gil ter tike watong kinong Jisas i manga tamat sakit.

1:11 Sam 2:7; Ais 42:1; Matiu 12:18; Mak 9:7    1:13 Sam 91:11-13    1:14 Mak 6:17    1:15 Matiu 3:2    1:22

Matiu 7:28-29



ga hana lala tano hala na lotu ta di ira Iudeia igom tur leh ra harausur. <sup>22</sup> Ira matanabar di ga karup ma di ga urur ta ira nuno harausur kinong iga hausur di hoke tikenong te kap ra dades, kaie igom tale be na ianga hobi, ma pata hoke di ira tana harausur ta ira harkurai tane Moses.

<sup>23</sup> Be iga hausur di, tike turadi a sana tanuo ga sasoh tana ga lala kaia ra hala na lotu ta di ira Iudeia ma iga manga tato horek: <sup>24</sup> “U biha, Jisas me Nasaret? U te hanawat be nu haliare mem? Aiou nunure ter be no Halhaaliena tane God ugo.”

<sup>25</sup> Ma ne Jisas ga tigel no sana tanuo, “Kis matien! Sur sukun ie!”

<sup>26</sup> No sana tanuo ga tong hadades no turadi, igom manga kup, io, iga sur sukun ie. <sup>27</sup> Io, ira matanabar bakut kaia di ga karup, di gom ngalabo ter, kaie di gom wowor horek: “A sigar mangana harausur ikin! I hausur ma no nuno dades iat! I kure ise bileng ira sana tanuo ma di taram ie!”

<sup>28</sup> Io, no hininaawas utane Jisas ga hana harbasié haiah tano katano bakut Galili.

*Jisas ga halangalanga ira turadi ma iga tule hasur leise ira sana tanuo baling.*

(Matiu 8:14-17; Luk 4:38-41)

<sup>29</sup> Menamur be Jisas ma ira nuno bulu na harausur duhat ga hana sukun no hala na lotu ta di ira Iudeia, duhat gom hana lala tano ngasiane Saimon ma ne Andru. Ma ne Jemes ma ne Jon dur ga lala bileng. <sup>30</sup> Ma no numune Saimon ga noh ter tano ula hator ma ra malahau. Ing at mon Jisas ga hanawat di ga hinawase ie tana. <sup>31</sup> Io, Jisas ga hana ukaia ho ie, igom palim no lumana ma iga sel hatut ie. No malahau ga pataam sukun ie, io, iga tur leh be na tagure ira nian uta di.

<sup>32</sup> Be igate matmatarahien um, be no kasasa gate sugu, ira matanabar di ga kapkap hawat ira ina minaset bakut ukaia hone Jisas. Ma di ga kapkap hawat bileng ing ira sana tanuo ga sasoh ta di. <sup>33</sup> Ma a haleng sakit ira matanabar ta ikino taman di ga hanawat hulungan kaia ra matanangas. <sup>34</sup> Haleng di, Jisas ga halangalanga di ta ira haleng mangana minaset. Iga hasur leise bileng ra haleng sana tanuo ta di. Iesene Jisas pai gale bala leh ira sana tanuo be di na ianga kinong di ga nunure be nesi ie ma di nahula hinawas utana.

*Jisas baling ga harpir hanana tano katano Galili.*

(Luk 4:42-44)

<sup>35</sup> Ra mala bungbung be iga kadado dahine baik, Jisas ga hana leh ukaia ra

malukapa igom saasaring. <sup>36</sup> Ma ne Saimon ma ira nuno harwis di ga hana ura ninanaas tana. <sup>37</sup> Be di ga nes tupas ie, di ga hinawase ie be, “A haleng na matanabar di naanaas tam.”

<sup>38</sup> Io, Jisas ga tange, “Dait na hana balik ta tike katano ta ira taman hutate waing nige harpir bileng kaia kinong iou gate hanawat be ni gil hobi.” <sup>39</sup> Io, iga hanana hurbit Galili igom harpir ta ira hala na lotu ta di ira Iudeia ma iga hasur leise ira sana tanuo ta di.

*Jisas ga halangalanga tike turadi nong a sana minaset ga kis tano tamaine.*

(Matiu 8:1-4; Luk 5:12-16)

<sup>40</sup> Tike turadi nong ga sam sana minaset tano palatamaine ga hanawat ukaia hone Jisas, ga saga bukunkek ma iga saring ie horek: “Aiou palai be u haruat ura halangalanga iou waing pai nale tale be da hatabune habaling iou. Ma be ing u sip, nu gil hobi tagu.”

<sup>41</sup> Io, Jisas ga sasangaho igom sigire ie kinong iga marse ie igom tange, “Aiou sip ter. Nu langalanga!” <sup>42</sup> Kaie iat mon no minaset ga pataam tano turadi. <sup>43</sup> Nalalie ta ing Jisas ga tule leise no turadi iga hakatom ter ie ma ra dades na nianga horek: <sup>44</sup> “Harbalaurai timaan! Waak be u hinawase ta tikenong ta ikin ra linge iou gil ie tam. Iesene nu hana ma nu hamanis ugo tano pris. Ma nu ter no hartabar haruat ma no harkurai tane Moses. Ma ikino hartabar na hinawas palai ura hatutuno be u te langalanga ma be paile tale bileng be tikenong na hatabune habaling ugo.”

<sup>45</sup> Iesene no turadi ga hana balik gom hinawas hurhurbit. Kaie, Jisas pai gomle haruat ura hinana palai ta ira taman. Iesene iga kiskis ter mon ta ira malukapa. Ma ira matanabar iat di ga hanana tupas ie mekaia ta ira matahu taman.

## 2

*Be Jisas ga halangalanga tike pengpeng, iga hamanis be i haruat ura sungsué leise ira sana tintalen.*

(Matiu 9:1-8; Luk 5:17-26)

<sup>1</sup> Ma be a bar bung gate sakit Jisas ga hanawat ukaia tano nuno taman Kape-neam. Ma ira matanabar di ga hadade be i ruma ra hala. <sup>2</sup> Kaie a haleng na matanabar sakit di ga hanawat hulungan kaia igom pata ta mahuo leh mekaia naramon utusu muk nataman. Ma ne Jisas ga harpir ma no nianga tane God tupas di.

<sup>3</sup> Io, ma aihet na turadi duhat ga kap hawat tike pengpeng ukaia hone Jisas. <sup>4</sup> Iesene duhat pai gale haruat be duhat

na hana hutate ma no pengpeng ukaia hone Jisas kinong a haleng na matanabar sakit. Io, duhat ga tatik leise ari katano tano ula hala menalu tane Jisas. Ma be no mauho ga haruat duhat ga haruh hasur no pengpeng ma no nuno kunuban. <sup>5</sup> Be Jisas ga nes ira nuduhat nurnur, iga tange tano pengpeng, "Tasigu, ira num sana tintalen ite pataam."

<sup>6</sup> Ma ari tena harausur ta ira harkurai tane Moses di ga kis ter kaia ma di ga liklik kumaan ta ira tinga di horek: <sup>7</sup> "I tange hobi urah? I tange hagae God! Pata ta turadi i le haruat ura sunguge leise ira sana tintalen; God sene mon!"

<sup>8</sup> Ma ne Jisas ga hamaan kilam ira nudi lilik igom tange, "Ira numu lilik paile takados. <sup>9</sup> Garum ta dur i malus? I malus be ni tange tano pengpeng be 'Ira num sana tintalen ite pataam,' be i malus be ni tange, 'Tut, kap leh no num kunuban ma nuge hana?' <sup>10-11</sup> Iesene iou ni hapalaine mu be Nong a Turadi ie i hatur kawase no dades ura sunguge leise ira sana tintalen kira ra ula hanuo." Io, iga tange tano pengpeng, "Aiou tange tam, taman tut, kap leh no num kunuban ma nu hana ukaia ra ngasiam."

<sup>12</sup> Io, no turadi ga tut gom tatik leh no nuno kunuban ma iga hana leh ra matmataa ta di bakut. Ma di bakut tiketike di ga karup ma di ga pirllet God di gom tangtange, "Dait pai lale nesnes ta tike linge ho ikin."

*Jisas ga tato di ura lilik pukus ing di palai be di sana.*

*(Matiu 9:9-13; Luk 5:27-32)*

<sup>13</sup> Io, Jisas ga baling ukaia ra gagene no tamat na taho kis Galili. A haleng na matanabar di ga hanana tupas ie ma ne Jisas ga hausur di. <sup>14</sup> Ma be iga hana sakit iga nes Lewi no natine Alipaio ga kis ter tano hala na kap takis. Ma ne Jisas ga tange tana, "Mur iou!" Ma ne Lewi ga taman tut ma iga mur ie.

<sup>15</sup> Namur, be Jisas ma ira nuno bulu na harausur di ga iaiaan kaia ra hala tane Lewi, ma a haleng bileng ira ut na kap takis ma ira sakalepwana di ga kis tikai ter ma ie kinong a haleng di git murmur ie. <sup>16</sup> Be ira tena harausur ta ira harkurai tane Moses ing di ira Parisi bileng di ga nes be Jisas ga iaiaan tikai ma ira sakalepwana ma ira ut na kap takis, di ga tange ta ira nuno bulu na harausur horek: "Paile bilai be Jisas i iaiaan tikai ma kike ra ut na kap takis ma ira mes na sana turadi bileng."

<sup>17</sup> Jisas ga hadade ira Parisi, io, iga tange ta di. "Ing di langalanga timaan, pa dile

supi ra ut na haralon, iesene di sene di maset. Aiou pai gale hanawat be ni tato mu ing mu lik be a ut na takados mu, iesene di sene ing di palai be di sana."

*Ira sigar linge tano hinanawat tane Jisas pai gale kis tikai ma ari tuarena lilik.*

*(Matiu 9:14-17; Luk 5:33-39)*

<sup>18</sup> Io, tike pana ira bulu na harausur tane Jon no ut na baptais ma ira Parisi di ga hahal tupas God. Ma ari matanabar di ga hana tupas Jisas ma di ga tiri ie, "Ura bibiha ira bulu na harausur tane Jon no ut na baptais ma dong ing di mur ira tintalen ta ira Parisi di hahal tupas God, ma ira num bulu na harausur, pata?"

<sup>19</sup> Io, Jisas ga balu di horek ma ra nianga harharuat. "Hohaam be ira wasire tano nian na hinartola di na hahal be no marawan nong i sigar tola i kis tikai ter baak ma di? Pa di nale gil hobi kinong di laro be i kis ter baak ma di. <sup>20</sup> Iesene ta tike bung namur, no marawan i sigar tola, da kap leh ie sukun di. Io, ta ikino bung di na hahal kinong di na tapunuk.

<sup>21</sup> "Pata ta tikenong be na dungut pakur ta tike sigar katano mol ter tike tuarena. Be na gil hobi no katano sigar mol na diris ie be ing di gie ie. Ma be na diris ie, na tamaramut leh sukun no tuarena ma no mauho na manga tamat balik um. <sup>22</sup> Pata ta tikenong bileng be na nanare no sigar wain paile lalet baak ta ira tuarena pala taho ing di ga gil ma ra pala me ma ite tapagas. Ing be na gil hobi, no wain na parok no pala taho ma ina tabureng. Kaie no wain na sana ma ira palna bileng. Pata. Na nanare no sigar wain paile lalet baak ta ira sigar pala taho iat."

*No Bung na Sinangeh uta ira turadi.*

*(Matiu 12:1-8; Luk 6:1-5)*

<sup>23</sup> Io, tike Bung na Sinangeh Jisas ga hanana nalamin tano lalong na wit. Be ira nuno bulu na harausur di ga tiktikai hanana ma ie di ga hatahun be di na rarus ari pat na wit. <sup>24</sup> Io, ira Parisi di ga tange tane Jisas "Ura biha be ira num bulu na harausur di gil hobi? Di lake no harkurai utano Bung na Sinangeh!"

<sup>25</sup> Io, Jisas ga tange, "Mu gate was ter ing Dawit ga gil, ing iga manga supi ta linge be na en, ing di ma ira nuno harwis di ga taburungan. <sup>26</sup> Io, Dawit ga lala tano hala tane God ma iga en no beret di gate tabar God ma ie be Abiatar ga tamat ter ta ira pris. No harkurai i tange be ira pris sene mon di na en ikino beret. Iesene Dawit balik ga en ira beret ma iga tabar bileng ira nuno harwis."

<sup>27</sup> Ma ne Jisas um ga tange, “No Bung na Sinangeh, God ga bul ie uta ira turadi ma pata be ira turadi utano Bung na Sinangeh. <sup>28</sup> Io, Nong a Turadi ie i kure bileng no Bung na Sinangeh.”

### 3

*No Bung na Sinangeh i ura harahut ira turadi.*

*(Matiu 12:9-14; Luk 6:6-11)*

<sup>1</sup> Namur Jisas ga hana baling ukaia ra hala na lotu ta di ira Iudeia ing tike turadi a luma mat ie ga kis ter kaia. <sup>2</sup> Ari di ga kis ter bileng kaia ing di ga sip be di na tung Jisas. Io kaie, di gom nesnes ie be na haralon tano Bung na Sinangeh be pata. <sup>3</sup> Io, Jisas ga tange tano luma mat, “Tut nalu ma nu hana ukira nalamín.” <sup>4</sup> Ma ne Jisas ga tange ta di, “Aso ira harkurai tane Moses i tange be da gil ra Bung na Sinangeh? Be da harahut be da harangungut? Be da halon tikenong be da bing tikenong?” Iesene di ga kis kunkun.

<sup>5</sup> Be Jisas ga nesnes di, iga ngalngaluan ter ta di, ma iga manga tapunuk kinong di ga hadades ira tinga di. Io, iga tange tano turadi horek: “Tuluse no lumam.” Iga tuluse no lumana, io, iga tahut baling. <sup>6</sup> Io, ira Parisi di ga sur leh haiah tano hala na lotu ta di ira Iudeia ma di ga wowor ma dong ing di git tutur ma ne Herot be di na ubu bing Jisas hohaam.

*A tamat na matanabar sakit di git murmur Jisas.*

<sup>7-8</sup> Io, Jisas ma ira nunu bulu na harausur di ga hana leh ukaia tano tamat na taho kis Galili. Ma a tamat na matanabar sakit di ga mur ie. Di ga hanawat metuma ta ira katano Galili, Iudeia, Idumaia, ma no katano menamur tano tike palpai tano taho Ioridan. Ma di ga hanawat bileng ta ira taman Jerusalem, Tair, ma ne Saidon. Di kakarek ra matanabar di ga hanawat kinong di ga hadade ira linge bakut Jisas ga gilgil. <sup>9</sup> Be iga manga haleng sakit ira matanabar Jisas ga tange ta ira nunu bulu na harausur, “Mu na tagure tike mon ukira ho iou waing di nahula sibit iou.” <sup>10</sup> A burwana igom tange hobi kinong igate halon ra haleng, ma dong ing di ga maset di ga harselsel ukaia nalalie ura singsigire Jisas. <sup>11</sup> Ma ari turadi, ira sana tanuo ga sasoh ta di. Ma be di ga nes Jisas, di git tuntudu menalalie tana ma ira sana tanuo di git kakongane be, “Augo no Natine God.” <sup>12</sup> Iesene Jisas ga hakatom ter ira sana

tanuo horek: “Pa mu nale hinawase ta tikenong be nesi iou.”

*Jisas ga gilamis ira apostolo.*

*(Matiu 10:1-4; Luk 6:12-16)*

<sup>13</sup> Namur Jisas ga hanahut utuma ra uladiah ma iga tato leh di ing iga sip di. Ma di ga hana tupas ie. <sup>14-15</sup> Ma iga gilamis leh ira sangahul ma iruo igom kilam di be apostolo. Io, iga gilamis di be di na kis tikai ma ie ma ina tule harbasiane di ura harpir, ma be di na hatur kawase ra dades ura hasur ira sana tanuo.

<sup>16-17</sup> Io, iga gilamis kike ra sangahul ma iruo: Saimon (nong Jisas ga kilam ie be Pita), ma ne Jemes dur tesne ma ne Jon ira iruo natine Sebedi (iga pas tike mes na hinsa dur Buanerges, ing a pipilaina be “Ira turadi ho ira parparara.”) <sup>18-19</sup> Ma iga gilamis habaling Andru, Pilip, Batalomiu, Matiu, Tomas, Jemes no natine Alpias, ma ne Tadius. Ma tikai ma di, ne Saimon nong di ga kilam ie be no Selot, \* ma ne Iudas Iskariot nong na ter leise Jisas.

*Jisas ga hamanis be pai gale tule hasur leise ira sana tanuo ma no dades tane Satan.*

*(Matiu 12:22-32; Luk 11:14-23; 12:10)*

<sup>20</sup> Be Jisas ga hana lala tike hala a tamat na matanabar di ga hana haruat kaia kaie Jisas ma ira nunu bulu na harausur pa di gale haruat at be di na ian. <sup>21</sup> Ma be ira hinsaa ne Jisas di ga hadade hobi, io, di ga marse ie, di gom tange be, “I biha? Ite ba. Naka?” Ma di ga hana ura hanawan leh ie.

<sup>22</sup> Ma ari tena harausur ta ira harkurai tane Moses di ga hanasur metuma Jerusalem. Ma di ga tangtange, “Belsebul te sasoh tane Jisas. Ma ne Jisas i haruat ura tuttule hasur leise ira sana tanuo kinong ikino watong ta di ira sana tanuo te ter ra dades tana kaie ige gilgil hobi.”

<sup>23</sup> Io, Jisas ga tato leh di ma iga haianga di ma ira nianga harharuat horek. “Satan paile haruat tuno iat ura tuttule hasur leise habaling ie. <sup>24</sup> Be tike huntunana paile tur tikai pai nale tur dades. <sup>25</sup> Be tike hatatamana paile tur tikai pai nale kis timaan. <sup>26</sup> Ing be no huntunana tane Satan gor harubu baling ta di, igor puko ma igor pataam. <sup>27</sup> Pata ta tikenong na lala tano ngasiana no ut na baso ma ina kuman ta linge, ing be paile huna kubus kawase ie. Ma namur um, na kukuman naramon tano nunu hala.

<sup>28</sup> “Mu na hadado baak! God na lik luban leise ira sana tintalen ta ira matanabar ma be di na tange hague nesi ta tikenong, na

3:4 Luk 14:3    3:6 Matiu 22:15-16    3:10 Matiu 14:36    3:11 Luk 4:41    3:12 Mak 1:34    3:16-17 Jon 1:42    3:16-17 Luk 9:54    \* 3:18-19 I nanaas be di ga kilam ie hobi kinong aie tikenong ta dong ing di git sipsip be Israel na tur sene sukun Rom waing Rom pai nale kure di.    3:22 Matiu 9:34; 10:25

lik luban leise ikinong bileng. <sup>29</sup> Iesene nong i tange hague no Halhaalienu Tanuo, God pai nale lik luban leise ikino tintalen. Iesene ikino sana tintalen na kis hatikai ter ma pai nale pataam.” <sup>30</sup> Jisas ga tange hobi kinong di ira tena harausur di ga tangtange, “A sana tanuo te sasoh tana.”

*Ira hinsaane Jisas tutuno  
(Matiu 12:46-50; Luk 8:19-21)*

<sup>31</sup> Namur no makai tane Jisas ma ira taine di ga hanawat ma di ga tutur hanana nataman. Di ga tule halala tikenong be na lamus leh ie. <sup>32</sup> Ma ari ta di ta ira haleng na matanabar di ga tange tana, “No num makai ma ira tasim rek nataman.”

<sup>33</sup> Io, Jisas ga tange, “Aiou ni hinawase mu be nesi no nugu makai ma ira tasigu.” <sup>34</sup> Namur iga nes dong ing di ga kis luhutane ter ie igom tange, “Di kakarek ira nugu makai ma ira tasigu. <sup>35</sup> Be nesi tikenong ila murmur no sinisip tane God, ikinong a tasigu ie, a hainigu ie, be a nugu makai ie.”

## 4

*No nianga harharuat utano ut na sinso.  
(Matiu 13:1-9; Luk 8:4-8)*

<sup>1</sup> Ma namur Jisas ga tur habaling leh ura hausur kaia ra gagene no tamat na taho kis Galili. Ma a haleng na matanabar sakit di ga hananawat kaia, kaie Jisas gom kis hut tike mon kaia na taho. Ma ira matanabar di ga kis tano gagena taho. <sup>2</sup> Jisas ga hausur di ma ra nianga harharuat uta ira haleng na linge. Ma be iga harausur iga tange horek.

<sup>3</sup> “Mu hadado. Tike ut na sinso ga hana be na so ira nuno pat na dahe. <sup>4</sup> Be iga isise harbasiane ira pat na dahe ari ga puko ter tano ngas ma ira mon di ga en bakut leise. <sup>5</sup> Ari patna bileng ga puko ter ra ula hothot ing paille haleng ira pu kaia. Di ga kubur haiah kinong paille haleng ra pu. <sup>6</sup> Be no kasasa ga taman tut huat ga rang bing di kinong ira bolbol ta di pai gale manga hanasur. <sup>7</sup> Ari patna bileng ga puko ter nalamina ta ira kuikui ma iga lul burung di kaie pa di gomle huei. <sup>8</sup> Ari patna bileng ga puko ter ta ira bilai na pu. Di ga tamat ma di ga huei. Ari ga huei aittitul a sangahul na patna, ari limliman ma tike na sangahul na patna, ma ari maarmaar.”

<sup>9</sup> Io, Jisas um ga tange, “Be ing u haruat ura hadade kilam ikin, nu taram ie.”

*A burwana be Jisas git tangtange ira nianga harharuat.  
(Matiu 13:10-17; Luk 8:9-10)*

<sup>10</sup> Namur Jisas ga hana talur ira haleng na matanabar. Ma ari ing di git murmur ie ma ira sangahul ma iruo di ga kis tikai ter ma ie. Ma di ga tiri ie uta ira nianga harharuat. <sup>11</sup> Ma ne Jisas ga balu di, “Aiou te hapuasne ta mu utano kingdom tane God. Iga susuhai nalalie, sene iou te hapalaine um ie ta mu. Iesene ta dong ing pa dile kis ta ikino harbalaurai tane God, iou ianga ma ra nianga harharuat. <sup>12</sup> Io kaie,  
‘Di na nes  
ma pa di nale nes kilam,  
di na hadado  
ma pa di nale hadade kilam;  
di nahula lilik pukus,  
ma ne God na lik luban leise ira nudi sana tintalen.’”

*Jisas ga hapalaine no nianga harharuat utano ut na sinso.*

*(Matiu 13:18-23; Luk 8:11-15)*

<sup>13</sup> Ma ne Jisas ga tange ta di, “I palai be pa mu le palai ta ikin ra nianga harharuat. Be ing iou paille hapalaine mu, pa mu nale palai tari nianga harharuat baling. <sup>14</sup> No ut na sinso i so no nianga. <sup>15</sup> Ari matanabar di haruat ma ira pat na dahe ing i puko ter tano ngas. Be di hadade no nianga, Satan i hanawat ma i kap leise no nianga ta di. <sup>16</sup> Ma ari di haruat ma ira pat na dahe ing i puko ter ra ula hothot. Be di hadade leh no nianga, di kap haiane leh mon ie ma ra gungunuama. <sup>17</sup> Iesene be no nianga paille darong, pa di nale tur lawas. Ing be ira harubaal na ubal di ma di kap ngunungut kinong di gate kap no hininaawas, di na puko haiah leh. <sup>18-19</sup> Ma ari di haruat ho ira pat na dahe ing i puko ter nalamina ta ira kuikui. Di hadade ira nianga iesene di ngaangel uta ikin ra nilon ma di manga sip ra kinkinis na watong ma ira mes na linge. Karek ra linge na burung no hininaawas ma pai nale tahuat timaan. <sup>20</sup> Ma ari di haruat ma ira pat na dahe ing i puko ter ta ira bilai na pu. Ing di hadade no nianga di kap usurane ie. Io, di na tahuat timaan hora pat na dahe ing di huei aittitul a sangahul na patna, a limliman ma tike na sangahul na patna, ma ari maarmaar.”

*Aso no burwana be Jisas ga sip be di na hadade kilam ira nuno nianga.*

*(Luk 8:16-18)*

<sup>21</sup> Io, Jisas ga tange habaling ta di, “Pata tikenong pai lale kapkap halala tike laam be na bul ie menap tike kas be tike hator. Na bul ie nalu waing na hapalaine ikino katano. <sup>22</sup> Hokike iat mon, be ta so i kis mun ter, i kis mun ter waing na hanawat

puasa namur. Ma be aso i kakaser ter, i kis ter hobi be mu na palai ine namur. <sup>23</sup> Be ing u haruat ura hadade kilam ikin, nu taram ie.”

<sup>24</sup> Ma iga tange habaling ta di, “Lik timaan ing mu te hadade ter. God na balu pukus habaling ter tam haruat iat hoke u te hadade kilam ing iou tange. Ma ina hadades bileng ie. <sup>25</sup> Nesi nong i palai ta ira nugu nianga, God na manga hapalaine ter tana. Ma be nesi nong tada palpalai kanaia tana, God na kap leise bakut iat tana.”

*No nianga harharuat uta ira pat na dahe nong i kubur huat.*

<sup>26</sup> Io, Jisas ga tange habaling, “No kingdom tane God i horek. Tike turadi ga ise harbasiane ira pat na dahe tano pu. <sup>27-28</sup> Be ing ila kumkubabo ra bung ma ila tangtengahun ra malane ira pat na dahe iat di la te kubur ter. Ma aie iat paile nunure be di kubur hohaam kinong no pu iat ila hakubur ira pat na dahe. Luaina na kubur huat, io, na mon konomine, ma namur na matuko. <sup>29</sup> Be ite matuko ira pat na dahe no turadi na haburuana ura katkato kinong no nuno pana bung ura katkato ite haruat.”

*No nianga harharuat utano pat na dahe i manga hansik.*

*(Matiu 13:31-32,34; Luk 13:18-19)*

<sup>30</sup> Io, Jisas ga tange habaling horek: “Da hapupuo no kingdom tane God ma ra so? Ma da ianga harharuat utana hohaam? Io, ni hinawase mu. <sup>31</sup> No kingdom tane God i haruat ma tike pat na dahe no turadi i so ie. Ma i manga hansik sakit ta ira pat na dahe tano ula hanuo bakut. <sup>32</sup> Namur be ing ite kubur na tamat ta ira humangana dahe na nian dait la sooso. Ira singarna no dahe a tamat sakit ma i ududuh timaan kaie ira mon di gil ira nudi pawas kaia.”

<sup>33</sup> Io, Jisas ga pir di ma ra haleng na nianga harharuat ho ikin, iga ing haruat be di na hadade kilam. <sup>34</sup> Iga pir ira matanabar ma ra nianga harharuat sene mon. Iesene be ing Jisas sene um ma ira nuno bulu na harausur, iga hapalaine ira mangana linge bakut ta di.

*Jisas ga tigel no tamat na kih.*

*(Matiu 8:23-27; Luk 8:22-25)*

<sup>35</sup> Ikinu bung be igate matmatarahien Jisas ga tange ta ira nuno bulu na harausur, “Dait na balos utua tike palpal tano tamat na taho kis.” <sup>36</sup> Io, ma di ga hana sukun no tamat na matanabar ma di gom kawas leh tano tamat na mon nong Jisas gate kis ter tana ma di gom

balos. Ari mes na mon bileng ga saate di. <sup>37</sup> Tike tamat na kih ga hanawat ma ira paananoh di ga tamapit lala ter tano mon gom hahung ie. <sup>38</sup> Ma ne Jisas at mon kanaia ga kumkubabo namur tano mon ma iga ulaleng ter at. Ira bulu na harausur di ga hangun ie ma di ga tange, “Tena harausur, paule manga lilik be dait na ruh?”

<sup>39</sup> Io, Jisas ga taman tut gom tigel hadades no kih ma ira paananoh ma iga tange, “Noh matien!” Io, no kih ga mat ma no taho ga manga malile harsakit. <sup>40</sup> Ma ne Jisas ga tange ta ira nuno bulu na harausur, “Mu burut urah? Pata iat baak numu ta nurnur?”

<sup>41</sup> Di ga manga burut sakit di gom haritiriri baling ta di, “Nesi ikin? No kih ma ira paananoh at bileng, dur taram ie!”

## 5

*Jisas ga hasur leise ira haleng na sana tanuo ter ta ira bore.*

*(Matiu 8:28-34; Luk 8:26-39)*

<sup>1</sup> Io, Jisas ma ira nuno bulu na harausur di ga balos utua tike palpal tano tamat na taho kis, tano katano ta di ira Gerasen. <sup>2</sup> Jisas ga sur leh tano mon. Kaie iat mon tike turadi nong ira sana tanuo ga sasoh tana ga hanasur mekaia ra matana hot na haratur. Iga hanasur um gom harsomane Jisas. <sup>3</sup> Ikinu tunana git kiskis ta ira matana hot na haratur ma pata tikenong pai lale taltale be na hiis kawase ie. Sukmaal be di git hihis ie ma ra dades na kunubus ma ra dades na hinhiran sakit, pai gitle harharuat. <sup>4</sup> Pa di gitle taltale kinong no turadi git raprapat haitne ira dades na hinhiran sakit ta ira lumana ma igit raprapat haitne bileng ira dades na kunubus ta ira kakine. Pata tikenong pai gale haruat be na hamarur ie. <sup>5</sup> Taitus ira kaba bung ma ira kaba kasasa bakut igit kupkup hanana kirama ta ira matana hot na haratur ma tuma bileng ra uladiah ma igit kutkut hanane um no tamaine ma ira hot.

<sup>6</sup> Be iga nes leh Jisas me tapa, iga hilo igom saga bukunkek menalalie tana. <sup>7</sup> Iga kakongane nalu sakit gom tange, “Jisas Natine God nong i lie sakit, waak u kis na gil iou! Nu sasalim utuma hone God be pa nule gil hangung iou.” <sup>8</sup> Iga tange hobi kinong Jisas gate tange tana, “Augo ra sana tanuo, sur leh ta ikin ra turadi.”

<sup>9</sup> Ma ne Jisas ga tiri ie, “Nesi no hinsam?” Iga balu ie horek: “No hinsagu ‘Arip na arip.’ Urah? A haleng sakit mem.” <sup>10</sup> Ma iga manga sasaring marmaris ter tane Jisas

be pai nale tule leise ira sana tanuo mekaia ta ikino katano.

<sup>11</sup> Io, ma a haleng na bore di ga iaiaan tano gagena uladiah hutate. <sup>12</sup> Ira sana tanuo di ga sasaring marmaris tane Jisas horek: “Tule ter mem ta kakarek ra bore waing mem na sasoh ta di.” <sup>13</sup> Iga haut leise ter di, io, ira sana tanuo ga sur leh tano tunana di gom sasoh balik ta ira bore. Di ga hilo sur tano ula habo utuma naramon tano tamat na taho kis di gom kango. Ira bore bakut di haruat ma airuo arip.

<sup>14</sup> Io, ira ut na balaura bore di ga hilo leh di gom hinawas kaia tano taman ma ta ira katano bileng hutate. Io, ira matanabar di ga hana leh ura nesnes ing Jisas gate gil ter. <sup>15</sup> Be di ga hana tupas Jisas di ga nes no tunana nong ira haleng na sana tanuo ga sasoh ter baak tana ga kis ter kaia. Ira matanabar di ga burut kinong ira kinasine gate sige ter ma no nuno lilik bileng gate palai. <sup>16</sup> Dong ing di ga nes ikin di ga hinawase ira matanabar tano mangana linge Jisas gate gil ter tano tunana nong ira sana tanuo ga sasoh ter baak tana. Ma di ga hinawas bileng ta ira bore. <sup>17</sup> Namur, ira matanabar di ga ianga marmaris ter tane Jisas be na hana leh tano nudi katano.

<sup>18</sup> Tano pana bung Jisas ga kaukawas utuma naramon tano mon no tunana nong ira sana tanuo baak ga sasoh ter tana ga duan Jisas be dur na hana tikai. <sup>19</sup> Jisas pai gale bala leh ie, iesene iga tange, “Nu hana tapukus utano num taman, ter ta ira hinsaam ma nu hinawase di a tamat na linge ie hohaam no Watong te gil ter tam. Io, nu hinawas bileng tano nuno harmarsai ukatika ho ugo.” <sup>20</sup> Io, no tunana ga hana ter tano katano Dekapolis. Iga hana gom hinawase di a tamat na linge ie hohaam Jisas gate gil ter tana. Ma ing di ga hadade di ga manga karup.

*Jisas ga halangalanga no haine nong ga sam daradaara ma no hinasik nong ga noh na minat ter:*

*(Matu 9:18-26; Luk 8:40-56)*

<sup>21</sup> Io, Jisas ga balos ma tike mon utuso baling tike palpal tano tamat na taho kis Galili. A tamat na matanabar ga hana luhut ie ing Jisas ga kis ter tano gagene no taho kis. <sup>22-23</sup> Tike watong nong ila harbalaurai ter tike hala na lotu ta di ira Iudeia, no hinsana Iaros, ga hana ukaia. Be iga nes leh Jisas iga puko ter menalalie ta ira kakine ma iga ianga marmaris ter tana, “No nugu not no hinasik te noh na minat ter um. Hilo, nu bul ira lumam tana waing inage langalanga ma ina lon.”

<sup>24</sup> Io, Jisas ga saate ie. Ma a tamat na matanabar di ga murmur hanane ie ma di ga harhunghung hanana hutate tana.

<sup>25</sup> Ma tike haine nalam in ta ira matanabar ga sam daradaara. No nuno minaset gate kisi ie haruat ma ra sangahul ma iruo na tinohon. <sup>26</sup> Igate kap ra but na tirih ta ira haleng na ut na harulai ma igate hasurum bia ter ira nuno barbarat ta di. Pai gale langalanga tano minaset. No nuno minaset balik ga manga kapkap hage ie. <sup>27</sup> Be no haine ga hadada nianga uta ira bilai na gingilaan tane Jisas iga hana mon nalam in ta ira matanabar gom hana ukaia namur tane Jisas igom sigire no kinasine. <sup>28</sup> Iga gil hobi kinong iga lik horek: “Be ni sigire mon no kinasine ni langalanga.” <sup>29</sup> Ikino pana bung iat mon no hinilo tano de ga takumut leh ma no haine ga hamaan no tamaine be igate langalanga sukun no nuno minaset. <sup>30</sup> Ing at mon no haine ga sigire no kinasine, Jisas ga hamaan kilam be ari ta ira nuno dades metuma nalu gate hana talur ie. Iga tahurus gom tiri di, “Nesi i sigire no kinasigu?”

<sup>31</sup> Ira nuno bulu na harausur di ga tange tana, “U biha? U nes ira matanabar di harhunghung ma di sumsubek ugo ma kanaia iat baak u tirtiri be nesi i sigire ugo?”

<sup>32</sup> Iesene Jisas iat baak ga naanaas hurbit hanana be na nunure nong ga gil ikin ra linge. <sup>33</sup> No haine ga burut igom dader kinong iga nunure kilam no bilai na linge ga hanawat ter tana. Io, iga saga bukunkek ter tane Jisas gom hinawas ta ira tutuno bakut. <sup>34</sup> Jisas ga tange tano haine, “Natigu, no num nurnur te halon ugo. Nu hana tatahun ma nu langalanga tano num minaset.”

<sup>35</sup> Be Jisas ga iangianga baak, ari tunana di ga hanawat metuma tano hala tane Iaros ma di ga hinawase ie, “No num not no hinasik te mat. Ura biha um u nangnanget ma no tena harausur?”

<sup>36</sup> Be Jisas ga hadade kumaan ter ing di ga tangtange iga tange tane Iaros, “Waak u burut. Nu nurnur sene mon.” <sup>37</sup> Pai gale haut leh bileng um tari be di na mur ie, ne Pita ma ne ningor tesne Jemes ma ne Jon sene mon. <sup>38</sup> Be di ga hanawat ter tano ngasiane Iaros, Jisas ga hadade di, di ga susuah kupkup ma di ga manga haraba. <sup>39</sup> Jisas ga hana lala ma iga tange ta di, “Waak mu ra sunuah ma waak mu ra haraba! No hinasik paile mat. I kubabo te mon.”

<sup>40</sup> Di ga riris balik ma di ga hasakit tana. Namur be igate tule hasur bakut leise ter di, iga lamus no makai tano hinasik ma

no nuno mama bileng. Iga lamus halala bileng ira itul ing duhat ga saate ie utuma naramon tano katano di ga hainoh ter no hinasik kaia. <sup>41</sup> Iga palim no lumana no hinasik ma iga tange tana, “Talita kaum,” pipilaina be, “Hinasik, tut nalu!”

<sup>42</sup> Kaie iat mon no hinasik ga tut nalu ma iga hatahun hinana (ma a sangahul ma iruo ira nuno tinohon.) Ma di kaia di ga manga karup sakit. <sup>43</sup> Iesene Jisas ga ter ra dades na nianga ta di be pa di nale hinawas ta ikino linge iga gil ie. Iga tange bileng ta di be di na tabar no hinasik ma ta nian.

## 6

*No tangetus Jisas, pa di gale ru ie tano nuno taman.*

(*Matiu 13:53-58; Luk 4:16-30*)

<sup>1</sup> Io, Jisas ga hana talur ikino katano gom hanana ter tano nuno taman. Ira nuno bulu na harausur at bileng di ga saate ie. <sup>2</sup> Ra Bung na Sinangeh Jisas ga hatahun no nuno pinapalim na tena harausur tuma tano hala na lotu ta di ira Iudeia. A haleng di ga hadade ie ma di ga manga karup. Di ga tange horek: “Iga kap kakarek ra nuno harausur meha? Dait paile palai tutuno iat ta dahine! Nesi i ter no nuno minanes tana? Dait na tange hohaam ta ira nuno dades na gingilaan na kinarup ing iga gil ma ira lumana tus? <sup>3</sup> Aie mon no ut na gil hala, no natine Maria. Ira tasine kike ne Jemes, Ioses, Iudas ma ne Saimon. Ma ira hainine di rek ma dait.” Ma di ga malok leise ie.

<sup>4</sup> Jisas ga balu di, “I tutuno sakit be mu na ru ira tangetus ta ira mes na taman. Iesene pa mu nale ru ie be aie mekira ma be a hinsaa mu bileng ie. Pa mu le ru bileng ie be mu mon tike hatatamana.”

<sup>5</sup> Pai gale tale be Jisas na gil ta haleng dades na gingilaan na kinarup kaia. Iga bul mon ira lumana ta ari ina minaset waing di nage langalanga sukun ira nudi minaset. <sup>6</sup> Ma ne Jisas ga lik be, “Maris! Ura biha pa dile nurnur?”

*Jisas ga tule ira nuno bulu na harausur tano nudi pinapalim.*

(*Matiu 10:5-15; Luk 9:1-6*)

Io, Jisas ga hana hurbit ter ta ira taman gom hausur ira matanabar. <sup>7</sup> Iga tato hulungan ira nuno sangahul ma iruo na bulu na harausur ma iga tule di airiruo ma iga ter no dades ta di waing di nage harkurai ta ira sana tanuo ura tuttule hasur leise di. <sup>8</sup> Iga tibe timaan ter ta di horek: “Pa mu nale kap ta linge tano numu

hinana. Mu na kap sene tike buko. Pa mu nale kap ta nian, ta raat, ma ta barbarat. <sup>9</sup> I tale be mu na paas ta pala lamas ta ira kaki mu ma sene pa mu nale kap ta harkios. <sup>10</sup> Be mu lala ter tike hala mu na kis ter at tana tuk mu nage hana leh tano taman. <sup>11</sup> Ma be pa dile bala leh mu tike taman ma pa dile taram bileng ing mu tangtange, be mu hanana leh sukun no taman mu na hatidir leise ter ira pulungar ta ira lapara kaki mu. Mu na gil hobi waing na hakilang di tano sana tintalen di gil ter ta mu.”

<sup>12</sup> Io, ira bulu na harausur di ga hana harbasie ma di ga harpir be ira turadi di na lilik pukus ta ira nudi sana tintalen. <sup>13</sup> Ma di ga hasur leise bileng a haleng na sana tanuo. Ma di ga mur no nudi tintalen ura pukpuk ira haleng ina minaset ma ra wel. Ma namur be di ga gil hobi di ga halangalanga ira ina minaset.

*Herot ga lik be Jisas iat mon ne Jon nong igate kut do ie.*

(*Matiu 14:1-12; Luk 9:7-9*)

<sup>14</sup> Be Jisas ma ira nuno bulu na harausur di ga gilgil kike ra pinapalim, Herot, no king, ga hadade ira nianga utane Jisas kinong a haleng na matanabar di ga iangiang hana tana. Ari di ga lik be Jon tane Jisas di gom tangtange, “Jon no ut na baptais gate tut hut sukun no minat ma i lon baling. I karek no burwana ige gilgil ira dades na gingilaan na kinarup.” <sup>15</sup> Sene be ari di ga tange, “Aie ne Elaija.” Ma ari iat di ga tange be, “Aie tike tangetus hoke ira tangetus menalalie sakit.”

<sup>16</sup> Ma be ne Herot, no king, ga hadade iga tange, “Aie ne Jon no ut na baptais! A tutuno be iou ga kut do ie iesene ite tut hut baling tano minat ma i lon baling!” <sup>17</sup> No burwana ira nianga tane Herot no king horek. Nalalie, Herot gate tule ari turadi ura palpalim kawase ne Jon. Di ga kubus ie, di gom bul ie ra hala na harpadano. Herot ga gil hobi kinong iga tole Herodies. Io, nalalie Herodies gate tole be baik Pilip, no tasine Herot. <sup>18</sup> Ma ne Jon git tangtange tane Herot no king horek: “Paile takados be u te tole Herodies, no haine tano tasim.”

<sup>19-20</sup> Io, Herodies git balbala ngungut ter tane Jon ma iga sip at be da ubu bing ie. Iesene pai gale tale kinong Herot no king ga burburte Jon. Igit burburte ie kinong iga nunure be Jon a ut na takados ie ma a halhaalienna tunana ie, kaie igom balaure timaan ie be nahula hiruo. A tutuno be iga lilik tirih ta ira nianga tane Jon, iesene be ne Herot at, no king, git sipsip be na hadade ie.

<sup>21</sup> Tike bung Herot ga gil tike nian na hakilang tano nuno bung na kinakaho. Iga gil ie uta ira tamat na turadi ing di la papalim tano nuno matanitu, ira lillie ta ira umri, ma ira watong tano katano Galili. <sup>22</sup> Ma no nuno haine, Herodies, a mon nuno tike hinasik. Iga hana lala gom hamangate ne Herot ma iga manga halaro Herot ma ira nuno wasire. Be no king ga nes hobi iga tange tano bulahine, “U sip ta mangana linge hohaam? Taitus mangana so ing u sip, iou ni ter tam!” <sup>23</sup> Iga hasasalim ma iga tange tano bulahine, “Aiou ni ter ta mangana linge so ing nu tiri iou urie. Be nu tiri iou tike katano ta ira nugu kinkinis na watong bileng, iou ni ter at mon tam.”

<sup>24</sup> Io, no bulahine ga hanasur gom tiri Herodies, no nuno makai, horek: “Aiou ni tiri um ie ta so?” No nuno makai ga babalu be, “No ulune Jon no ut na baptais.”

\* <sup>25</sup> Kaie iat mon no bulahine ga hilo baling utuma hone Herot gom tange tana, “Aiou sip be kakarek at mon nu ter tagu no ulune Jon no ut na baptais naramon tike pelet!” <sup>26</sup> Be ne Herot ga hadade ie iga manga tapunuk, iesene pai gale haruat be na malok tano sinsaring tano bulahine kinong igate sasalim ter ta ira matmataan ta ira wasire. <sup>27</sup> kaie iat mon iga tule tike umri ma iga tange hadades tana be na kut do leh no ulune Jon ma ina kap pukus ie. No umri ga hana lala tano hala na harpadano gom kut do ne Jon. <sup>28</sup> Iga kap hawat no uluno naramon tike pelet, igom ter ie tano bulahine. Ma no bulahine balik ga ter ie tano nuno makai.

<sup>29</sup> Be ira bulu na harausur tane Jon di ga kap ra hininaawas tano hiniruo tane Jon, di ga hanawat di gom kap leh no palatamaine Jon ma di gom bus ie.

*Jisas ga tabar ira liman na arip.*

(*Matu 14:13-21; Luk 9:10-17; Jon 6:1-14*)

<sup>30</sup> Ira apostolo ing Jisas gate tule harbasiane ter di, di ga baling di gom harsomane Jisas ma di gom hinawase ie ta ira pinapalim ing di gate gil ter ma ira harausur ing di ga ter ta ira matanabar. <sup>31</sup> Jisas ma ira nuno bulu na hausur pa di gale tale at bileng be di na ian kinong a haleng sakit ira matanabar di ga hanana harbasie. Io, Jisas ga tange ta di, “Dait na balos no taho kis ter tike katano ing pata tari kaia waing mu na sangeh baik ta dahine.” <sup>32</sup> Io, di ga hana sene leh tike mon utuma tike katano i kapkapana.

<sup>33</sup> Be di ga hanana a haleng matanabar di ga kis ter ta ira nudi taman, di ga nes

kilam Jisas ma ira bulu na harausur. Io, di ga hilo leh mekaia ta ira nudi taman di gom huna tur tano katano Jisas na sapa tana. <sup>34</sup> Be Jisas ga sapa iga nes a haleng na matanabar sakit, ma iga manga marmaris uta di kinong di ga ngan hora sipsis ing pata ta ut na harbalaurai uta di. Io, iga haburuana ura hausur di ta haleng na mangana linge. <sup>35</sup> Be igate matmatarahien, ira nuno bulu na harausur di ga hanawat ter tana ma di ga tange tana, “Ite manga matmatarahien tuoi um ma dait kis ter um ra hurlamin. <sup>36</sup> Tule leise ira matanabar waing di na hana ta ira taman i hutate, ma di na kul adi ta nian.”

<sup>37</sup> Io, Jisas ga balu di, “Mu iat, mu na tabar di.”

Ira nuno bulu na harausur di ga balu ie horek: “Dait na kul ta haleng na nian hohaam? Be airuo maar na barbarat at bileng pai nale haruat.”

<sup>38</sup> Io, Jisas ga tiri di, “Aise katano beret kike? Mu hana baik mu nage nes!”

Be di gate nes ter di ga hinawase ie, “A liman na katano beret ma airuo aen bileng.”

<sup>39</sup> Io, Jisas ga tange ta ira nuno bulu na harausur be di na paleng harbasiane mon ira matanabar ma di na kis tano pito i nunuhuan. <sup>40</sup> Io, ira matanabar di ga kis hoke di gate ru paleng ter di hobi, ari maar ma ari liman na sangahul. <sup>41</sup> Jisas ga kap ira liman na katano beret ma ira iruo aen, igom tadeng utuma ra mawe, ma igom sasaring uta ira nian. Iga pidik ira beret igom ter tikane ma ira aen ta ira bulu na harausur di gom palau ira matanabar. <sup>42</sup> Di bakut di ga ian di gom hahos. <sup>43</sup> Ira bulu na harausur di ga sangan hahung ra sangahul ma iruo na kalot ta ira subana aen ma ira beret ing di ga en subaan. <sup>44</sup> Io, di ga was sene leh mon ira tunana nalamin ta ira matanabar bakut ing di ga ian. Ma ira tunana di ga haruat ma ra liman na arip.

*Jisas ga hana tano ula taho.*

(*Matu 14:22-23; Jon 6:15-21*)

<sup>45</sup> Taitus ikino pana bung at mon Jisas ga tange ta ira nuno bulu na harausur be di na lie tana tike mon utua tike palpal tano tamat na taho kis ter tano taman Betsaida, ma ina tule leise baik ira matanabar. <sup>46</sup> Be igate nes tule ter di, iga hanahut utuma ra uladih ura sinsaring. <sup>47</sup> Ma be igate bungbung tuoi um, Jisas sene um ga kis ter tuma ra uladih, ma no mon, ikanaia tuoi nalamin tano taho kis. <sup>48</sup> Jisas ga nes ira nuno bulu na harausur ma kanaia di ga paapet hanana ma ira puul, kinong di ga

\* 6:24 Be da gil hobi, na hamanis be Jon te mat.

6:30 Luk 10:17 6:34 Nam 27:17; Matu 9:36 6:35 Mak

8:1-9 6:46 Luk 5:16



haluso harso ma no dadaip. Io, kaia dak ra aihet na kareka ra malane iga hanawat ter ta di. Iga hanana mon tano ula taho ma iga ura hinana sakit di kaia. <sup>49-50</sup> Be di ga nes ing iga hanana tano ula taho di ga lik be a tanuo ie, di gom kup kinong di bakut di ga nes ie ma di ga burut. Kaie iat mon Jisas ga habalaraan di ma iga tange, "Aiou mon! Waak mu ra bunurut!"

<sup>51-52</sup> Io, iga karwas lala ter tano mon utuma ho di ma no dadaip ga pataam hatikai. Ira bulu na harausur di ga ngangao ma di ga manga karup kinong pa di gale nes kilam no pipilaina tutuno no hartabar tane Jisas ta ira liman na arip na turadi. Urah, kinong ira tinga di ga manga dades.

*Jisas ga halon a haleng na minaset ra katano Genasaret.*

*(Matiu 14:34-36)*

<sup>53</sup> Be Jisas ma ira nuno bulu na harausur di ga balos no tamat na taho kis, di gom hanawat ter tano katano Genasaret. Kaia, di ga kute kawase ter no mon. <sup>54</sup> Be di ga hana sukun no mon, kaie iat mon ira turadi di ga nes kilam Jisas. <sup>55</sup> Io, di ga hilo harbasie ter ta ira tamtaman ta ikino katano ma di ga kap ira ina minaset nalu ta ira kunuban. Be garim katano di ga hadade be Jisas ga kis ter kaia, di ga kap ira ina minaset ukaia. <sup>56</sup> Ira tamtaman bakut ing Jisas ga hana kaia, ira matanabar di git kapkap hawat ira ina minaset ma di git bulbul nalamina tano taman. Io, di ga ianga marmaris tane Jisas be ira ina minaset di na sigire mon no ngus na kinasine. Ma di bakut ing di ga sigire ie, ira nudi minaset ga pataam.

## 7

*Ari turadi di ga hamalum um ira harkurai tane God.*

*(Matiu 15:1-9)*

<sup>1</sup> Ari Parisi ma ari tena harausur ta ira harkurai tane Moses, ing di ga hanawat me Ierusalem di ga kis luhut Jisas. <sup>2</sup> Di ga nes ari ta ira bulu na harausur tane Jisas di ga iaiaan. Ma di ga lik be God i nes ter be a sana ira luma di ira bulu na harausur. Ira Parisi di ga lik hobi kinong ira bulu na harausur pa di gale gis ira luma di hoke ira harkurai tane Moses ta ira Parisi ga tange.

<sup>3</sup> (Ira nudi Parisi ira Iudeia, ma ira ari mes na Iudeia, di la murmur ira harausur di ga kap ta ira hintubu di. Ira harausur horek. Be pa di nale mur timaan ira harkurai na gis lumanari tano pana bung be di gis ira luma di, pa di nale ian. <sup>4</sup> Ma

be di na baling merasi tano maket, di na susu na gise leh mon waing pai nale tale be tikenong na hatabune di. Io, namur di na ian. Ma di la murmur bileng ari haleng mes na harkurai ing ira hintubu di ga hinawase di urie. Di na gis timaan ira kap, ira sosopen, ira dis, ma ira hator.)

<sup>5</sup> Io, ira Parisi ma ira tena harausur ta ira harkurai tane Moses di ga tange tane Jisas, "Mem lik be i sana be ira num bulu na harausur pa dile mur ira tintalen ira hintubu dait ga ter ta dait. Kakarek di ian ma ira sana luma di. Nu tange um hohaam uta di?"

<sup>6</sup> Jisas ga balu di ma iga tange, "No tangetus Aisaia ga tange ra tutuno uta mu ira ut na harababo be iga pakat ikin ra nianga tane God. Ma ne God ga tange be, 'Ikin ra matanabar di ru iou ma ira ho di mon,

iesene ira nudi nilon, pa dile ter tagu.

<sup>7</sup> Di la lolotu bia hanana mon tagu, kinong ira harkurai tane Moses ira turadi mon i bul,

di hausur balik ine hoke be tane God.'

<sup>8</sup> Mu te hamalum um ira harkurai tane God ma mu palim kawase um ira tintalen gar na turadi."

<sup>9</sup> Ma ne Jisas ga tange habaling ta di, "Mu manga melem at ura bulbul hasisingen ira harkurai tane God waing mu nage hatur kawase ira numu harausur iat. <sup>10</sup> Kike iou te tange ter i haruat tutuno ma karek Moses ga tange, 'Ru no num mama ma no num makai,' ma, 'Nesi i tange hgae no nuno mama be no nuno makai, mu na ubu bing ie.' <sup>11-12</sup> Sene be mu la tangtange be tike turadi a nuno mon linge i tale be na harahut no nuno mama ma no nuno makai me, i tale bileng be na tange horek: 'Aiou te ter ikinong ukaia hone God. Paile tale be ni ter ie tam ura harahut ugo.' Ma be ing mu lik hobi, i nanaas be mu tingtigel ikino turadi be pai nale ruru iat um no nuno mama ma no nuno makai. <sup>13</sup> Be mu ma ira hintubu mu, mu hausur hanane ira matanabar ta ira numu tintalen na tuara, mu kap leise ira dades ta ira nianga tane God. Ma ra haleng bileng ira linge hokakarek mu la gilgil."

*Ira linge tutuno ing na hgae tikenong kaie inage sana.*

*(Matiu 15:10-20)*

<sup>14</sup> Ma ne Jisas ga tato hulungan habaling no tamat na matanabar, igom tange ta di, "Mu bakut, mu hadade! Iou sip be mu na palai! <sup>15</sup> Ira mangana linge tikenong i en paile tale be na hgae ie kaie no turadi nage sana. Sene be ira linge i hanasur

metuma naramon tana na hage ie inage sana. <sup>16</sup> [Be ing u haruat ura hadade kilam ikin, nu taram ie.]”

<sup>17</sup> Be Jisas ga hana sukun ira matanabar ma igom hana lala tano hala, ira nuno bulu na harausur di ga tange tana be na pales ter ta di no pipilaina no nuno nianga harharuat. <sup>18</sup> Jisas ga tange ta di, “Ira matanabar pa dile palai, ma hohaam be mu bileng, pa mu le palai? Mu paile nunure iat baak be ira nian ing mu la enen paile tale be na hage mu kaie mu nage sana? <sup>19</sup> Paile tale kinong ira nian pai nale hage ira magira mu. Ira nian ila hana lala mon tano tinga mu ma ina hanasur baling.” (Io, Jisas ga tange be ira nian bakut i bilai ma pai nale hage tikenong kaie inage sana.)

<sup>20</sup> Jisas ga tange habaling ta di, “Ira linge i hanasur metuma naramon tutuno tike turadi, kaie inage hage ie nage sana. <sup>21</sup> I tutuno, kinong metuma tano katine tikenong, ira sasana na hanawat. Ma kike ra sasana horek. Na mon sana lilik, na kukuman, ma ina harubu bingibing bia bileng. Ma ina noh ma tike haine gar na mes. Ma di ira laala di na gil hobi bileng. <sup>22</sup> Na hatur kawase a sana namamas bileng. Na gil sasana, na harakale, na harkalak, na lilik saasa ter tikenong, na tange hage tikenong, na malamala tamat, ma ina lon tatahun. <sup>23</sup> Kakarek ra sana tintalen bakut i tahuat metuma tano magirana tikenong, di hage no turadi ige sana.”

*Tike haine paile Iudeia iesene Jisas ga halon no natine kinong iga nurmu.*  
(Matiu 15:21-28)

<sup>24</sup> Jisas ga hana leh mekaia ma iga hana ter tano katano tano taman Tair. Iga hana lala kumaan ter tike hala be tari turadi di nahula nes ie. Sene be no nuno hinana pai gale mun. <sup>25</sup> Tike haine a sana tanuo ga sasoh tano nuno hinasik. Ma be igate hadade ra nianga utane Jisas iga hana gom ise ter ie napu ta ira kakine Jisas. <sup>26</sup> Iga ianga marmaris tane Jisas be na hasur leise no sana tanuo nong ga sasoh tano nuno not no hinasik. Ma ikino haine, paile Iudeia ie. Di ga kaho ie tano katano Ponia tano tamat na katano Siria. <sup>27</sup> Ma be Jisas ga nes be pata be a Iudeia ie, iga tange tana, “Pata. Da huna tabar baak ira bulu na Iudeia. Paile tahu be da ise tabar ira pep ma ira nian adi ra bulu.”

<sup>28</sup> No haine ga balu ie, “Maso, no watong! Iesene ira pep iat mon bileng, di la enen ira petnaa di ira bulu menapu tano teol na nian.”

<sup>29</sup> Jisas ga tange baling tana, “Kinong no num binabalu ukira ho iou i bilai, nu baling ma nu nes be no sana tanuo te sur sukun no natim.”

<sup>30</sup> Io, no haine ga hana baling ter tano nuno hala ma iga nes no natine ma iga noh ter. Ma no sana tanuo gate sur sukun ie.

*Jisas ga halon tikenong ga talingaro ma iga katol bileng.*

<sup>31</sup> Io, Jisas ga hana leh mekaia Tair gom kutus kaia tano taman Saidon gom hanasur ter tano tamat na taho kis Galili naramon tano katano Dekapolis. <sup>32</sup> Tike talingaro ma ra katol bileng ie, ari turadi di ga kap hawat ter ie ukaia hone Jisas. Ma di ga duan ie be na bul ira lumana ta ikino tunana waing inage hadado ma inage ianga timaan baling. <sup>33</sup> Be Jisas gate lamus hasisingen leh ie ta ira matanabar, iga bul ira iruo kaskas na lumana ta ira airuo talingana no turadi. Io, namur iga iaiaibis ter ta ira kaskas na lumana ma igom sigire no karamena no turadi. <sup>34</sup> Iga manga marmaris ma iga tange tano nianga nudi ira Iudeia, “Epata,” pipilaina horek: “Tapapos!”

<sup>35</sup> Ikino pana bung iat mon, ira talingana no turadi ga tapapos, no karamena ga mamaan ma iga ianga palai leh um. <sup>36</sup> Io, Jisas ga ianga dades ta ira turadi be pa di nale hinawas ta ikino linge igate gil ter. Sukmaal be Jisas ga tingigel hadades ira turadi, di ga madung ter at ura hini-naawas. <sup>37</sup> Ira turadi ing di ga hadade ira nianga utane Jisas di ga manga karup ma di ga ngangao sakit ma di ga tange, “I gil timaan at ira linge bakut. Ma ira talingaro bileng, i papos ira talinga di kaie di ge hadado. Ma ira tabuna nianga bileng, di te ianga.”

## 8

*Jisas ga tabar ira aihet na arip.*

(Matiu 15:32-39)

<sup>1-2</sup> Taitus ikino pana bung a tamat na matanabar sakit ga hanawat hulungan baling. Iga pata bileng um adi ta nian, kaie ne Jisas gom tato hawat ira nuno bulu na harausur ukaia ho ie, igom tange ta di, “Aiou manga marmaris uta kakarek ra matanabar. Di te kis tikai ma iou aitul a bung ma pata um adi ta nian. <sup>3</sup> Be ni tule ise di ter ta ira nudi taman, ari di na mat kalo ira adi tari na ngas kinong ira nudi taman i manga tapa.”

<sup>4</sup> Ira bulu na harausur di ga tange tana, “Paile tale be tikenong na silihe leh ta haleng na nian ura adi ira matanabar. A hurlamin kakarek.”

<sup>5</sup> Io, Jisas ga tiri di, “Aise ra katano beret kike ho mu?” Ma di ga balu ie, “A liman ma iruo na katano.”

<sup>6</sup> Io, iga tange ta ira matanabar be di na kis napu. Ma be igate kap leh ira liman ma iruo na katano beret ma igate tanga tahut ter tane God urie, iga pidik. Io, iga ter ta ira nuno bulu na harausur be di na palau ira matanabar. Ma ira bulu na harausur di ga pet haruatne. <sup>7</sup> Iga mon bileng a bar hana not no aen kaia ho di. Ma ne Jisas ga sasaring urie gom ter ta ira nuno bulu na harausur ma iga tange ta di be di na palau bileng me. <sup>8</sup> Ira matanabar di ga ian di gom hahos. Namur ira bulu na harausur di ga hahung a liman ma iruo na kalot ma ira subanaa di. <sup>9</sup> Io, Jisas ga tule ise um ira matanabar. Hutate ma inage aihet na arip ira matanabar. <sup>10</sup> Io, iga kawas tikai ma ira nuno bulu na harausur tano mon, di gom balos ukaia tano katano Dalmanuta.

*Jisas pai gale sip be na gil ter tike hakilang ta ira ut na sana.*

*(Matiu 16:1-4)*

<sup>11</sup> Io, ari Parisi di ga hanawat, di gom hargor tikai ma ne Jisas. Di ga tiri ie be na gil tike hakilang ura hamanis be God ga tule ie be pata. Di ga gil hobi be Jisas nage puko ta ikinong ra nudi harwalar. <sup>12</sup> Iga kilingane ra tamat na tirih naramon tano nuno lon ma igom tange, “Aiou manga marmaris. A tutuno be mu ira turadi ta kinin ra nilon katiak, mu la nesne ira nugu pinapalim, iesene mu tirtiri at baak iou be ni gil ter tike hakilang ta mu. Mu hadado baak! Aiou pa nile gil ta hakilang ta mu kakarek ra turadi.”

<sup>13</sup> Io, Jisas ga hana sukun ira Parisi, igom karwas lala ter tano mon tikai ma ira nuno bulu na harausur, di gom balos no tamat na taho kis Galili utusu tike palpal.

*A harakatom ta ira hausur gar na Parisi.*

*(Matiu 16:5-12)*

<sup>14</sup> Ma ira nuno bulu na harausur di ga luban ura kapkap ta nian. Tike hana katano beret sene mon di ga kapkap hanane naramon tano mon. <sup>15</sup> Jisas ga hakatom ira nuno bulu na harausur ma tike nianga harharuat utano is nong ila sinimuan haiah tano beret ige la laalet. Kaie, igom tange be, “Mu na balaure mu ta ira is nudi ira Parisi ma ira is tane Herot, no king.”

<sup>16</sup> Io, ira nuno bulu na harausur di ga iangianga baling at ta di ma di gom tange, “I tange hokike kinong pata adait ta beret.” <sup>17</sup> Jisas ga nunure kilam ira linge di ga

tangtange, kaie, igom tange ta di, “Aiou tapunuk be mu tange be pata ta haleng beret. Pa mu le nes kilam ma pa mu le palai iat baak? Aiou lik be a ul hot mu. <sup>18</sup> A mon mata mu, iesene pa mu le nesnes kilam. A mon talinga mu, iesene pa mu le hadade kilam. Hohaam, pa mu le lik kawase ira nugu pinapalim? <sup>19</sup> Mu te luban ing iou ga pidik ira liman na katano beret ura adi ira liman na arip na matanabar? Aise ira kalot na subana nian mu ga hahung?” Di ga balu ie ma di ga tange, “A sangahul ma iruo na kalot.”

<sup>20</sup> “Aise bileng ira kalot na nian mu ga hahung ing iou ga pidik ira liman ma iruo na beret ura adi ira aihet na arip na matanabar?” Di ga balu ie ma di ga tange, “A liman ma iruo na kalot.”

<sup>21</sup> Io, iga tange ta di, “Hohaam, pa mu le palai iat baak?”

*Jisas ga hananaas tike pulo tuma Betsaida.*

<sup>22</sup> Io, di ga sapa Betsaida ma ari matanabar di ga lamus tike pulo ukaia hone Jisas di gom saring ie be na sigire no pulo. <sup>23</sup> Jisas ga palim no lumana no pulo gom lamus hasur ie mekaia nataman. Ma be Jisas gate iabis ter ira iruo matana, io, iga bul ira iruo lumana tano pulo, ma ne Jisas ga tiri ie, “U te nes ta linge?”

<sup>24</sup> Io, no pulo ga tadeng ma iga tange, “Aiou nes ra turadi hora dahe, iesene di hanana.”

<sup>25</sup> Tike pana baling Jisas ga palim ira iruo matana no pulo. Io, no pulo ga nanaas dades gom nanaas baling. Namur iga nes timaan ira linge bakut. <sup>26</sup> Jisas ga tule leise ie ma iga tange, “Waak u hana baling utusu Betsaida. Nu hana takados utuma hono num hala.”

*Pita ga tange hapuasne be Jisas aie no Mesaia.*

*(Matiu 16:21-28; Luk 9:22-27)*

<sup>27</sup> Io, Jisas ma ira nuno bulu na harausur di ga hanana ta ira taman hutate tano taman Kaisaria Pilipai. Jisas ga tiri di kaia na ngas, “Ira matanabar di la tangtange be iou nesi?”

<sup>28</sup> Io, di ga tange, “Ari di tange be Jon no ut na baptais, ma ari be no tangetus Elaija dak, ma ari at bileng be ta tikenong ta ira mes na tangetus.”

<sup>29</sup> Ma ne Jisas ga tiri di, “Ma mu, mu tange be iou nesi?” Pita ga balu ie ma iga tange, “Augo no Mesaia.”

<sup>30</sup> Io, Jisas ga hakatom ira nuno bulu na harausur be waak di hinawase tikenong be aie nesi.

*Nu pusak no num kabai.*  
(*Matiu 16:21-28; Luk 9:22-27*)

<sup>31</sup> Ma namur Jisas ga tur leh be na hausur ira nuno bulu na harausur horek: “Nong a Turadi ie na kilingane a haleng na harubaal. Ma ira tamat, ira tamat na pris, ma ira tena harausur ta ira harkurai tane Moses di na harus ise ie ma da ubu bing ie. Ma ta aitul a bung na pataam na tut hut baling.” <sup>32</sup> Jisas ga manga ianga palai uta ikin. Io, ne Pita ga lamus hasisingen ie, igom tur leh ura pirpir ie be waak i tangtange hobi. <sup>33</sup> Iesene be Jisas ga tahurus baling iga nes ari ta ira nuno bulu na harausur, igom pir ne Pita horek: “Hana leh um, Satan. Paule lik ira sinisip tane God. U liklik ira sinisip gar na turadi mon.”

<sup>34</sup> Namur Jisas ga tato leh ira matanabar ma ira nuno bulu na harausur ukaiia ho ie, igom tange, “Ing be tikenong i u ra murmur iou, na mat ira num sinisip ta ikin ra ula hanuo. Nu pusak no num kabai ma nu mur iou. <sup>35</sup> Aiou tange hobi kinong nesi ta tikenong i lik hatamat sene mon no nuno nilon, pai nale hatur kawase no nuno nilon tutuno. Iesene be nesi nong i bala ter no nuno nilon ura utagu ma no tahut na hininaawas bileng, na hatur kawase um no nuno nilon tutuno. <sup>36</sup> Ma ina hatahutne tikenong hohaam, be na tinane ikin ra ula hanuo bakut sene be na ber tano nuno nilon tutuno? <sup>37</sup> Io kaie, tikenong na kul pukus no nuno nilon tutuno ma ra so? Pata iat! <sup>38</sup> Taitus kakarek ra bung ira matanabar di la tutur talur God ma di manga sana. Taitus ikin ra sana pana bung be ta tikenong i harus leise iou ma ira nugu nianga, io, namur Nong a Turadi ie na harus leise bileng ie be na hanawat ma no minamar tano nuno Mama tikai ma ira halhaalienga angelo.”

## 9

<sup>1</sup> Ma ne Jisas ga tange habaling ta di, “Mu hadado baak! Tari ta mu kakarek pai nale mat tuk ter be mu na nes no kingdom tane God be ite hanawat ma ra dades.”

*Jisas ga ries.*  
(*Matiu 17:1-8; Luk 9:28-36*)

<sup>2</sup> Ma be a liman ma tike na bung gate pataam, Jisas ga lamus Pita, Jemes, ma ne Jon utuma ra tamat na uladih ing pata tari kaia. Ma ne Jisas ga ries ra matmataaan ta duhat. <sup>3</sup> Ira kinasine ga hilahile ma iga manga ponpon ta ira mol tano ula hanuo ing pa dile haruat ura gisgis hobi. <sup>4</sup> Ma ne Elaija ma ne Moses dur ga harapuaa ter ta di, duhat gom wowor ma ne Jisas.

<sup>5</sup> Ma ne Pita ga tange tane Jisas, “Tena harausur, i bilai ing mehet kis kira. I tahut be mehet na gil aitul a palpalih, tikenong a num, tikenong tane Moses, ma tikenong tane Elaija bileng.” <sup>6</sup> Iga tange hobi kinong be duhat ga nes kike, duhat ga manga burut, ma pai gale hanunure be na tange hohaam.

<sup>7</sup> Ma namur tike bahuto ga hanawat, igom pulus di, ma ra ingana tikenong ga ianga huat naramon tano bahuto iga tange, “No natigu ikin nong iou manga sip ie. Mohot na hadade ie!” <sup>8</sup> Kaie iat mon duhat ga nanaas hurbit iesene duhat pai gale nes ta tikenong. Jisas sene um ga tur tikai ter ma duhat.

*Tikenong hoke no tangetus Elaija gate hanawat nalalie tano Mesaia.*

(*Matiu 17:9-13*)

<sup>9</sup> Io, be duhat ga hananasur metuma ra uladih, Jisas ga tange hadades ta duhat. Ma iga tange be duhat pai nale hinawase ta tikenong ta ikin ra linge duhat ga nes ie. Duhat na hinawas um namur be Nong a Turadi ie na tut hut baling sukun ra minat.

<sup>10</sup> Duhat ga hadade ing iga tange, sene be duhat sene iat duhat ga woworane ie horek: “I lik hohaam ing i tange be Nong a Turadi ie na tut hut baling sukun ra minat?” <sup>11</sup> Ma duhat ga tiri Jisas be, “Ura biha ira tena harausur ta ira harkurai tane Moses di la tangtange be no tangetus Elaija iat na hanawat nalalie tano Mesaia?”

<sup>12</sup> Jisas ga balu duhat ma iga tange be, “Io, a tutuno, di ira tena harausur di tange be Elaija na huna hanawat ura gilgil hatakadosne habaling ira linge bakut. Ikinong i tutuno, kaie i tutuno bileng be Nong a Turadi ie na kilingane iat a haleng na harubaal ma da suro leise ie hoke ira pakpakat tane God i tange. <sup>13</sup> Di ira tena harausur di tange be Elaija na hanawat baak, iesene iou hinawase mohot be tikenong hoke Elaija gate hanawat ter! Ma hoke ira pakpakat tane God i tange, di ga gil haruatne ira nudi sana sinisip utana.”

*Be ira nuno bulu na harausur pai gale haruat, Jisas ga hasur leise tike sana tanuo tano bulu.*

(*Matiu 17:14-21; Luk 9:37-43*)

<sup>14</sup> Be duhat ga me hana tupas ari ta ira bulu na harausur duhat ga nes a tamat na matanabar sakit tikai ma di. Ma ari tena harausur ta ira harkurai tane Moses di ga hargor ma di. <sup>15</sup> Ikinong pana ing ira matanabar di ga nes leh Jisas di gom manga karup. Ma di ga hilor leh ie ura

haatne leh ie. <sup>16</sup> Ma ne Jisas ga tiri di, “Mu hargor ma di ura gena so?”

<sup>17</sup> Io, tikenong ta ikinong ra matanabar ga balu ie ma iga tange, “Tena harausur, iou lamus no natigu tunana ukira ho ugo kinong a sana tanuo te sasoh tana ma pai lala iangianga. <sup>18</sup> Ma ing be no sana tanuo na ubu ie, ila isise ter ie ra pu. Io, a buse ila sursur tano hono, ila hatagiris na ngise ma ila be pidos ter. Ma iou tange ta ira num bulu na harausur be di na hasur leise no sana tanuo tana, iesene pa dile haruat.”

<sup>19</sup> Jisas ga tange ta di, “Mu ira matanabar katiak, pa mu le nurnur urah? Maris! Pa nile kis lawas tikai ma mu kira napu ura harahut mu waing mu nage nurnur. Mu lamus no bulu ukira ho iou!”

<sup>20</sup> Di ga lamus ie ukaia hone Jisas. Ma be no sana tanuo ga nes Jisas kaie iat mon iga ise ter no bulu ra pu gom ubu hababa ie. Ma no bulu ga tapulpul hurbit ma iga buse bakut um no hono. <sup>21</sup> Ma ne Jisas ga tiri no mama tano bulu horek: “Iga tur leh hungangsa ikin ila ububu ie?”

Ma iga balu ie igom tange, “Tur leh iat baak nalalie ing iga not no bulu. <sup>22</sup> Ma a haleng na bung ila isise ter ie ta ira eh ma ta ira taho bileng waing na bing ie. Be nu petlaar ta linge tana, nu marse mir ma nu harahut mir!”

<sup>23</sup> Jisas ga tange tana, “Urah u tange be ing iou ni petlaar? Nong i nurnur na petlaar ira linge bakut.”

<sup>24</sup> Kaie iat mon no mama tano bulu ga tange, “Maso! Aiou nurnur, sene be nu harahut bileng ira sunupi tagu ura nurnur!”

<sup>25</sup> Be Jisas ga nes ira haleng na matanabar di ga hananawat hulungan, iga ngaluanane no sana tanuo, iga tange tana, “Augo ra ngulo ma ra talinga ba na sana tanuo, iou tange hadades tam be nu sur sukun ie ma waak um u sasoh baling tana.”

<sup>26</sup> Ma be igate kup ma iga ubu hababa ter ie, io, iga sur sukun ie. Ma no bulu um ga ngan hoke be ite mat, kaie ira haleng di gom tange, “Ite mat!” <sup>27</sup> Sene be Jisas ga palim no lumana gom sel hatut ie. Io, no bulu ga tur nalu.

<sup>28</sup> Ma be Jisas ga lala naramon ra hala ira nuno bulu na harausur di ga tiri kumaan ie horek: “Urah mem paille haruat ura tultule hasur leise no sana tanuo?”

<sup>29</sup> Jisas ga balu di gom tange, “A sinsaring sene mon i haruat be na hasur leise ira mangana sana tanuo hokike.”

*Jisas ga hinawas baling be na mat ma ina tut hut baling.*

*(Matiu 17:22-23; Luk 9:43-45)*

<sup>30-31</sup> Ma ne Jisas ma ira nuno bulu na harausur di ga hana sukun ikino taman di gom hana kutus no katano Galili. Jisas pai gale sip be ta nong na nunure be ikana ha kinong iga hausur ira nuno bulu na harausur horek: “Da tule ter Nong a Turadi ie ta ira turadi ing di na ubu bing ie. Ma ta itul a bung na pataam na tut hut baling.”

<sup>32</sup> Iesene pa di gale palai ta ikin ra nianga ma di ga burut be di na tiri ie.

*Nesi i tamat tutuno?*

*(Matiu 18:1-5; Luk 9:46-48)*

<sup>33</sup> Io, be Jisas ma ira nuno bulu na harausur di ga hanawat Kapeneam ma be di ga kis ter naramon ra hala, Jisas ga tiri di be, “Aso ikinong mu ga hargor pane ie na ngas?”

<sup>34</sup> Ma iesene di ga kis matien ter um, kinong di ga hargor na ngas be nesi ta di i tamat. <sup>35</sup> Ma ne Jisas ga kis ter, io, iga tato ira nuno sangahul ma iruo igom tange, “Be ta tikenong i sip be na kis na tamat, i bilai be na gil hasiksik ie ma ina tultule ta mu bakut.” <sup>36</sup> Ma iga palim leh tike not no bulu gom hatur ie nalamin. Io, iga gagawane ie gom tange ta di horek: <sup>37</sup> “Ing be nesi ta nong i bala leh tike not no bulu ho ikin, kinong i nunure be iou sip hobi, io, i bala leh iou bileng. Ma be nesi i bala leh iou, paille bala leh sene mon iou, i bala leh bileng nong ga tule iou ukira.”

*Be tikenong paille tur ta nong tike pal-pal, i tur tikai ma ne Jisas.*

*(Luk 9:59-60)*

<sup>38</sup> Io, Jon ga tange tane Jisas, “Tena harausur, mem ga nes tupas tikenong iga hasur leise ira sana tanuo ma no hinsam. Ma mem gom tigel ie kinong pai lala murmur dait.” <sup>39</sup> Jisas ga tange, “Waak mu tigel ie. Be tikenong na gil ra dades na gingilaan na kinarup ma no hinsagu, namur baling pai nale haruat ura tangtange hageae iou. <sup>40</sup> Be tikenong paille malok ta dait, dait ma ie. <sup>41</sup> Mu hadado baak! Be tikenong na hamamo mu ma tike gingop na taho, kinong i nunure be mu la murmur iou, ikino turadi na hatur kawase iat no nuno kunkulaan.”

*Nu waak leise ira linge ing na harara ugo.*

*(Matiu 18:6-9; Luk 17:1-2)*

<sup>42</sup> Ma ne Jisas ga tange habaling horek: “Nes di rek ra hansik na bulu. Di nur-nur tagu ma be tikenong na ura harara tikenong ta di, igor tahut tana be da tigel bat ie. Na tahut be da huna kubus tike tamat na hot sakit tano kodonana ma da ise ie utusu na tes, nahula harara tikenong ma ina kap ra tamat na harpadano namur. <sup>43</sup> Kap leise ira sana lilik ing na harara no num nilon. Tike hapupuo tana horek. Be tike lumam i harara ugo nu kato kutus leise ie. I tahut dahine be nu salo tano nilon tutuno ma ra kum ugo. Sene be paile manga tahut be da ise ugo ma ira iroo lumam bakut ukaia tano ula eh nong pai lale matmat. <sup>44</sup> [Kaia tano ula eh ira sisi ta ira tamai di pai lale matmat ma no eh paile tale be da pusi ie.] <sup>45</sup> Ikin ra hapupuo bileng i haruat hobi. Be tike kakim i harara ugo nu kato kutus leise ie. I tahut dahine be nu salo tano nilon tutuno ma ra kum ugo. Sene be paile manga tahut be da ise ugo ma ira iroo kakim bakut ukaia tano ula eh. <sup>46</sup> [Kaia tano ula eh ira sisi ta ira tamai di pai lale matmat ma no eh paile tale be da pusi ie.] <sup>47</sup> Tike hapupuo bileng horek. Be tike matam i harara ugo nu luar leise ie. I tahut dahine be nu salo tano nilon tutuno ma ra matakale ugo. Sene be paile manga tahut be da ise ugo ma ira iroo matam bakut ukaia tano ula eh. <sup>48</sup> Kaia tano ula eh ira sisi ta ira tamai di pai lale matmat ma no eh paile tale be da pusi ie.

<sup>49</sup> “No eh la tuntun leise ira sana hoke ira harubaal ila walwalar dait be dait nage tahut bileng. Hokakarek bileng, di la bulbul sol ta ira nian inage kis lawas ma pai nale sana. <sup>50</sup> Sol i manga harahut, iesene be no nuno dades ura harahut ite pataam, no nuno dades na hanawat baling hohaam? Paile tale. Hoke no sol i harahut, mu bileng, mu na harahut ma ina mon malum harbasie ta mu.”

## 10

*Jisas ga hausur tano tintalen na hagaha tinolen.*

*(Matiu 19:1-12; Luk 16:18)*

<sup>1</sup> Namur Jisas ga hana talur ikino taman, igom hana utuma tano katano Iudeia ma iga balos utua tike palpal tano taho Ioridan. A tamat na matanabar baling di ga hana tupas ie. Iga hausur habaling di hoke iat igit gilgil.

<sup>2</sup> Ma ari Parisi di ga hanawat ura walwalar Jisas be pai nagele balu timaan no nudi tiniri. Di ga tiri ie horek: “I takados

ta ira nudait harkurai be tike tunana na ise no nuno haine?”

<sup>3</sup> Io, Jisas ga balu di be, “A harkurai ie hohaam nong Moses ga ter ie ta mu?”

<sup>4</sup> Di ga tange be, “Moses ga waak ise ter ta dait be tike tunana na pakat ter ra nianga palai ura pales tinolen ta dur ma no nuno haine, io, na tule leise ie.”

<sup>5</sup> Io, Jisas baling ga tange, “Moses ga pakat ikin ra harkurai kinong ira tinga mu ga dades. <sup>6</sup> Iesene tano hatahun tano hakhakisi, ‘*God ga gil dur be tikenong na tunana ma tikenong na haine.*’ <sup>7</sup> *Taitus ikin no burwana no tunana nage hana sukun no nuno mama ma no nuno makai, ma dur na kis tikai ma no nuno haine.* <sup>8</sup> *Ma dur na tikenong.*’ Io, dur pai nale airuo baling. Dur na tikenong. <sup>9</sup> Waak tike turadi mon i pales harbasiane ikin ra linge kinong God gate kubus pakur ter dur.”

<sup>10</sup> Be di ga kis ter naramon tike hala, ira nuno bulu na harausur di ga tiri habaling Jisas ta ikin ra linge. <sup>11</sup> Ma ne Jisas ga tange ta di, “Be tikenong na ise no nuno haine ma ina tole tike mes na haine, ite gil sasana tano luaina haine, kinong ite noh tikai ma tike mes, paile nuno ie. <sup>12</sup> Ma be tike haine na ise no nuno tunana ma ina tole tike mes na tunana aie bileng ite gil sasana kinong ite noh tikai ma tike mes, paile nuno ie.”

*Na tahut be da hatur kawase no kingdom tane God hoke ira not no bulu.*

*(Matiu 19:13-15; Luk 18:15-17)*

<sup>13</sup> Ira matanabar di ga lamlamus ira not no bulu ukaia hone Jisas be na bul ira lumana ta di. Sene be ira nuno bulu na harausur di ga bor dong ing di ga lamus hawat ira not no bulu. <sup>14</sup> Be Jisas ga nes hobi iga ngalngaluan ma igom tange ta di, “Mu waak leise ira bulu ukira ho iou. Pa mu nale tur bat di kinong no kingdom tane God ta di ie ira mangana not no bulu hokakarek. <sup>15</sup> Mu hadado baak! Be tikenong pai nale hatur kawase no kingdom tane God hoke tike not no bulu, pai nale lala tana.” <sup>16</sup> Io, iga rapa leh ira not no bulu ma iga bul ira lumana ta di ma igom idane di.

*I manga dades be tike watong na salo tano kingdom tane God.*

*(Matiu 19:16-30; Luk 18:18-30)*

<sup>17</sup> Be Jisas ga hatahun hinana baling, tike tunana ga hilo huat ter tana igom saga bukunkek menalalie tana. Io, igom tiri Jisas, “Bilai na tena harausur, iou ni gil ra so waing iou ni kap no nilon pai nale pataam?”

<sup>18</sup> Jisas ga tange tana, “Nu lilik timaan tano burwana urah u kilam iou be a bilai iou. Pata ta tikenong paile bilai. God sene mon i bilai. <sup>19</sup> U nunure ira harkurai tane Moses: ‘*Waak u harubu bingibing bia. Waak u noh tikai ma tikenong pata be a num ie. Waak u kukuman. Waak u hinawas harakale uta tikenong. Waak u habota leh tike linge gar na mes. Ma nu ru no num mama ma no num makai.*’”

<sup>20</sup> No tunana ga tange tane Jisas, “Tena harausur, ing iou ga bulu leh ma tuk katiak iou la murmur bakut kakarek ra harkurai.”

<sup>21</sup> Be Jisas ga nes ie iga sip ie. Io, iga tange tana, “Tike linge sene mon paule gil baak ie ma u supi ie. Hana, ma nu suhurane ira num inton ma ira num linge bakut, ma nu ter ira barbarat ta ira maris waing nuge hatur kawase ira tamat na hartabar tuma nalu. Namur, nu hilo ma nu mur iou.”

<sup>22</sup> No tunana ga tapunuk be iga hadade hokike. Io, iga hana leh ma ra bala marmaris kinong a tamat na watong ie.

<sup>23</sup> Ma ne Jisas ga nes harbasiane ira nunu bulu na harausur igom tange ta di, “I manga dades be tike watong na salo tano kingdom tane God!”

<sup>24</sup> Ira bulu na harausur di ga karup ta ira nunu nianga. Ma ne Jisas ga tange habaling ta di, “Ira nugu subulo, i manga dades ura sinalo tano kingdom tane God! <sup>25</sup> Ma be tike watong i sip be na salo tana, na manga dades tana. I malus ta dur be tike kamel na hurungo tano matana nil na dudungut be tike watong na salo ta ikino kingdom tane God.”

<sup>26</sup> Ma di ga manga karup, di gom tangtange harbasiane ta di, “Be hokike, i nanaas be pata tikenong paile haruat ura kapkap no nilon tutuno. Naka?”

<sup>27</sup> Ma ne Jisas ga nes di ma igom tange, “Ira turadi mon, pa dile haruat uta ikin. Sene be God i haruat kinong ira linge bakut God i haruat ura gilgil.”

<sup>28</sup> Io, Pita ga tange tana, “Nes, ira numem linge bakut, mem te hana sukun ter ura murmur ugo.”

<sup>29-30</sup> Ma ne Jisas ga tange, “Mu hadado baak! Nesi tikenong i hana sukun no nunu taman, ira tesne, ira hainine, no nunu makai, no nunu mama, ira natine, be ira nunu lalong ura utagu ma tano tahut na hininaawas, io, na hatur kawase leh ra haleng baling ta ikin ra pana bung. Na mon tike maar baling ira taman, tesne, hainine, makai, natine, ma lalong, ma da hangungut ie bileng. Ma ina hatur kawase

bileng no nilon nong pai nale pataam tano pana bung na hanawat namur. <sup>31</sup> Ma a haleng ing di watong kakarek, di na maris namur. Ma di ira maris kakarek, di na watong namur.”

*Jisas ga hinawas baling be na mat ma ina tut hut baling.*

*(Matiu 20:17-19; Luk 18:31-34)*

<sup>32</sup> Ma di ga murmur no ngas utuma Ierusalem, Jisas ga lilie hanana ta di. Ma ira nunu bulu na harausur di ga karup ma ira matanabar ing di ga murmur ie, di ga burut. Ma ne Jisas ga tato gilamis leh ira sangahul ma iruo gom hinawase di ta ira linge na hanawat tana. <sup>33</sup> Ma iga tange ta di, “Mu hadado timaan. Dait hananahut um utuma Ierusalem ma da ter leise um Nong a Turadi ie ta ira tamat na pris ma ta ira tena harausur ta ira harkurai tane Moses. Ma di na kure be da ubu bing ie. Kaie di na ter leise ie ta ira luma di ing pa dile Iudeia. <sup>34</sup> Ma di na hasakit saasa tana, ma di na iabis ie, hadakdak ie, ma di na ubu bing ie. Ma aitul a bung na sakit, na tut hut baling.”

*Tikenong i sip be na tamat, na tultule.*

*(Matiu 20:20-28)*

<sup>35</sup> Io, Jemes ma ne Jon, ira natine Sebedi, dur ga hanawat ter tane Jisas, dur gom tange tana, “Tena harausur, mir sip be nu gil tike linge ta mir.”

<sup>36</sup> Ma iga tiri dur, “Mur sip be ni gil so ta mur?”

<sup>37</sup> Ma dur ga balu ie, “Be nu kis tano num minamar na king, mir sip be nu haut be mir na kis tikai ma ugo, tikenong tano kata na lumam ma tikenong tano kesa na lumam.”

<sup>38</sup> Ma ne Jisas ga tange ta dur, “Mur paile palai tano linge mur tirtiri be ni gil ie ta mur. Mur tale be mur na kap no ngunungut nong iou ni kap ie? Ma mur tale be mur na salo ta ira linge ing da gil tagu?”

<sup>39</sup> Dur ga balu ie, “Mir tale.”

Ma ne Jisas ga tange ta dur, “I tutuno be mur na kap no ngunungut nong iou ni kap ie. Ma mur na salo ta ira linge ing da gil tagu. <sup>40</sup> Sene be tano kinkinis tano kata na lumagu be no kesa na lumagu, paile nugu linge ura terter. Ikinong a linge tane God. Ma ina ter ie ta di ing igate tagure haruatne ira nudi kinkinis.”

<sup>41</sup> Be ira sangahul na bulu na harausur di ga hadade hobi, di ga ngalngaluan ter tane Jemes ma ne Jon. <sup>42</sup> Io, Jisas ga tato hulungan di ma igom tange, “Mu palai ta di ing pa dile Iudeia. Dong ing di lik be

a lilie di, di la hatamat habaling di ma di la hanapu ira mes. Ma ira nudi watong di la manga kurkure di. <sup>43</sup> Iesene be paille haruat hobi ta mu. Be tikenong i sip be na tamat nalamin ta mu, na tultule ta mu. <sup>44</sup> Ma be tikenong i sip be na tur lie nalamin ta mu, na manga tultule ta mu bakut. <sup>45</sup> Mu na gil hobi kinong Nong a Turadi ie pai gale hanawat be di nage tultule tana. Iga hanawat be na tultule ta di, ma ina ter no nuno nilon hoke tike but na kunkulaan ura kulkul halangalanga ira haleng.”

*Jisas ga halon Batimias no pulo.*

*(Matiu 20:29-34; Luk 18:35-43)*

<sup>46</sup> Io, di ga hanawat tuma tano taman Ieriko. Ma ne Jisas ma ira nuno bulu na harausur tikai ma ira tamat na matanabar sakit, di ga hanana leh um mekaia. Ma tike pulo, a hinsana ne Batimias, no nantine Timias, ga kis ter tano gagena ngas. <sup>47</sup> Ma be iga hadade be aie Jisas nong me Nasaret, iga haburuana be na kakango igom tange, “Jisas, augo no tubu ne Dawit, nu marse iou!”

<sup>48</sup> Io, a haleng matanabar di ga bor ie be na kis matien. Iesene ikinong ra pana iga manga kakongane nalu balik igom tange, “Tubu ne Dawit, nu marse iou!” <sup>49</sup> Ma ne Jisas ga tur ma igom tange, “Mu tule ie ukira.”

Io, di ga tato no pulo ma di gom tange tana, “Nu balaraan ma nu tut! I taato ugo!”

<sup>50</sup> Io, iga ise ter nong tike sigasige, iga sila tut ma igom hanawat ter tane Jisas. <sup>51</sup> Ma ne Jisas ga tiri ie, “U sip be iou ni gil hohaam tam?”

No pulo ga balu ie, “Tena harausur, iou sip be iou ni nanaas.”

<sup>52</sup> Ma ne Jisas ga tange tana, “Hana. No num nurnur te halon ugo.” Kaie iat mon iga tapapos ira iruo matana gom mur leh Jisas tano ngas.

## 11

*Jisas ga hana lala Ierusalem hoke no king nong Israel ga kiskis kawase ie.*

*(Matiu 21:1-11; Luk 19:28-40; Jon 12:12-19)*

<sup>1-2</sup> Di ga hanawat ter tane Betpasi ma ne Betani kaia hutate Ierusalem tano uladih Olip. Io, Jisas ga tule airuo ta ira nuno bulu na harausur ma iga tange ta dur, “Mur na hana ter tano taman menalalie ta mur ma ing mur na hana lala ter tano taman, kaie iat mon mur na nes leh tike sigar donki di kubus kawase ter ie. Pata baik tikenong paille kisi ie. Mur na lapus ie, io, mur na sel hawat ie ukira ho iou. <sup>3</sup> Be tari di na

tiri mur be, ‘Mur gil hobi urah?’, mur na hinawase di, ‘No Watong i sip ie ma namur dahine ina tule hawat habaling ie.’”

<sup>4-5</sup> Io, dur ga hana leh ma dur ga nes leh tike sigar donki di ga kubus ter ie tano matanangas tike hala ma iga tur ter tano ngas. Be dur ga laplapus ie, ari turadi ing di ga tutur hanana hutate di ga tiri dur, “Mur laplapus no sigar donki urah?”

<sup>6</sup> Dur ga balu di hoke iat Jisas gate hinawase ter dur. Io, di ga waak leise ter dur. <sup>7</sup> Dur ga sel hawat no sigar donki ukaia hone Jisas, dur gom pulus no tihine no donki ma ari ta ira nudur mol. Io, Jisas ga kawas hut gom kis nalu ine. <sup>8</sup> A haleng turadi di ga kap leise ari ta ira kinasi di, di gom palase mur no ngas me. Ari di ga palase ira singara dahe ing di gate kato.

<sup>9</sup> Dong ing di ga lilie hanana ma dong ing di ga murmur hanana di bakut di ga kakongane hanane be, “Pirlet God!

No haridan na kis tano nong i hanawat ura gilgil haruatne ira sinisip tano Watong!

<sup>10</sup> God te idane nong i hanawat ura kapkap no tamat na kinkinis tano hintubu dait Dawit, no king.

Pirlet God nong i kis tuma nalu sakit.”

<sup>11</sup> Io, Jisas ga hana lala ter tano tamat na taman Ierusalem igom hana utuma tano tamat na hala na lotu. Be igate nes bakut ter ira linge kaia, Jisas ma ira nuno sangahul ma iruo di ga hanasur utuma Betani kinong igate matarahien ruruk tuoi um.

*Jisas ga tibe bing no ina papus.*

*(Matiu 21:18-19)*

<sup>12</sup> Tano bung menamur be di ga hanana leh mekaia Betani, Jisas ga taburangan.

<sup>13</sup> Jisas ga nes metapa tike ina papus ma iga lubungien ter. Io, iga hana hutate igom nes timaan ie kinong iga lik be iga huei ter no ina dahe. Be iga hana hutate iga nes be a papana dahe sene kinong pai gale pana bung baik ta ira papus be na huei. <sup>14</sup> Jisas ga tange tano ina papus, “Pata um tikenong pai nale ian baling tam.” Ma ira nuno bulu na harausur di ga hadade ing iga tangtange.

*Jisas ga hapalaine no pipilaine tutuno tano hala na lotu tane God.*

*(Matiu 21:12-17; Luk 19:45-48; Jon 2:13-22)*

<sup>15</sup> Be di ga hanawat Ierusalem, Jisas ga hana lala tano tamat na hala na lotu igom bat hasur dong ing di ga susuhur ma dong ing di ga kukul kaia. Iga pulukane ira hator ta ira turadi ing di ga kikios ira



barbarat, ma iga pulukane bileng ira kink-inis nudi ira turadi ing di ga suhsuhurane ira mon na hartabar. <sup>16</sup> Jisas ga tigel bileng di be pa di nale kap habaling ta linge ukaija naramon tano hala na lotu. <sup>17</sup> Io, iga hausur ira turadi gom tange, “Mu nunure timaan ter no nianga tane God di ga pakat ie i tange horek: *‘No nugu hala na lotu, da kilam ie be a hala na sinsaring ta ira kaba huntunana bakut ta ikin ra ula hanuo.’* Sene be mu te gil balik ie hoke tike munmun ta di ira holmatau.”

<sup>18</sup> Io, ira tamat na pris ma ira tena harausur ta ira harkurai tane Moses, di ga hadade ikin. Io, di ga tur leh ura sisilih be di na ubu bing Jisas hohaam kinong di ga burte ie. Ma di ga burte ie kinong ira matanabar bakut di ga karup ma di ga urur tano nuno harausur.

<sup>19</sup> Io, be igate matmatarahien Jisas ma ira nuno bulu na harausur di ga hana sukun um no tamat na taman.

*No mangana sinsaring nong i tur tikai ma no nurnur.*

(Matiu 21:20-22)

<sup>20</sup> Ra malane be di ga hanana tano ngas, di ga nes no ina papus ma igate maranga bakut. <sup>21</sup> Io, Pita ga lik leh ira nianga Jisas ga tange ter tano ina dahe, io, iga tange tane Jisas, “Tena harausur, nes baak! No ina papus nong u tibe bing ie, ite maranga.”

<sup>22-23</sup> Io, Jisas ga balu di, “Aiou manga sip be mu na nurnur tane God! Mu hadado baak! I tale bileng mu ta ira dades na linge sakit hokakarek. Be nesi tikenong na tange ta ikin ra uladid, ‘Taman tut, ma nu tamaragat sur utuma ra tingan tes,’ ma be tuma naramon tuno tana paile lilik hararuo iesene i nurnur ter iat be no linge i saring ie na hatur kawase ie, God na ter ie tana. <sup>24</sup> A burwana kaie iou nige hinawase mu kakarek, be ta mangana linge so mu saring, mu na nurnur at be mu te kap no puspuno, io, ina ter ie ta mu. <sup>25</sup> Ma be u sasaring ma u mon bala ngungut ter tikenong, nu lik luban leise ing ikinong ga gil ter tam waing no num mama kununuma ra mawe na lik luban leise bileng ira num sana tintalen. <sup>26</sup> [Iesene be paule lik luban leise ing ikinong ga gil ter tam, no num mama kununuma ra mawe pai nale lik luban leise bileng ira num sana tintalen.]”

*Ira tamat tano lotu di ga tiri Jisas be i kap no nuno dades meha.*

(Matiu 21:23-27; Luk 20:1-8)

<sup>27</sup> Io, di ga hanawat baling ter tuma Jerusalem. Ma be di ga hanana hanana naramon tano tamat na hala na lotu ari ta ira tamat na pris, ma ari tena harausur ta ira harkurai tane Moses, ma ari tamat ta ira huntunana di ga hana huat ter tana. <sup>28</sup> Io, di ga tiri Jisas “U te kap ra tamat na dades na harkurai meha kaie uge gil kike ra linge, ma nesi i bul hatamat ugo kaie uge gil hobi?”

<sup>29</sup> Jisas ga balu di, “Aiou ni tiri mu tike tiniri ma be mu na balu iou, io, iou ni hinawase mu be nesi i ter ra dades tagu kakarek iou ge ngan horek. <sup>30</sup> Mu lik be Jon ga kap no nuno pinapalim na baptais metuma ra mawe be mekaia ta ira turadi mon? Mu balu iou!”

<sup>31</sup> Di ga wowor nalamun ta di at horek: “Be dait na tange be Jon ga kap no nuno pinapalim metuma ra mawe, Jisas na tange ta dait be, ‘Mu gorte nurnur mon ta ira nianga tane Jon.’ <sup>32</sup> Ma pa dait nale tange bileng be Jon ga kap no nuno dades ta ira turadi mon.” (Di ga tange hobi kinong di ga burte ira turadi, urah a haleng ta di ga nurnur be Jon ga tike tangetus tutuno.) <sup>33</sup> Io, di ga balu Jisas be, “Mem paile nunure.”

Io, ne Jisas ga tange um ta di, “Aiou bileng, iou pa nile hinawase mu be iou kap no nugu tamat na dades na harkurai meha, kaie iou ge gil hobi.”

## 12

*No nianga harharuat uta ira ut na balaura lalong.*

(Matiu 21:33-46; Luk 20:9-19)

<sup>1</sup> Io, Jisas ga hatahun nianga ta di ma ra nianga harharuat ma iga tange, “Tike turadi ga so tike lalong na puspuna wain. Iga tumat luhutane ie ma ra bala ma iga kil tike naan i haruat ura papaas ruap no puspuna wain. Iga tumat bileng tike hunghung na hot utuma nalu ura nesnes mur no lalong na puspuna wain. Be iga gil ter kike iga waak ter no lalong ta dong ing di ga kukule ie be di na balaura ie ma igom hana leh baak tano nuno hinana. <sup>2</sup> Be iga mader ira puspuna wain iga tule nuno tike tultule utusu ho ira ut na balaura lalong be na kap leh tiri puspuna wain ta di. <sup>3</sup> Sene be di ga palim kawase ie, di gom hadakdak ie, io, di ga tule pukus bia ise ter ie. <sup>4</sup> Namur iga tule habaling tike mes na tultule utusu ho di. Ma di ga lawat no uluno, di gom hamalahuan bileng ie. <sup>5</sup> Iga tule habaling at bileng tike mes ma ikinin di ga ubu bing ie. Ma ari haleng bileng iga tule habaling. Ari di ga hadakdak ma

ari di ga ubu bing. <sup>6</sup> Io, tikenong kanaia be na tule, a natine ie nong ga manga sip ie. Iga tule um ie menamur ta di bakut, kinong iga tange be, 'Di na ru no natigu.' <sup>7</sup> Sene be ira ut na balaura lalong di ga tange harbasiane ta di be, 'Ikino turadi te hanawat nong na rumahal. Kaia, dait ge ubu bing ie waing dait nage tinane ikin ra lalong.' <sup>8</sup> Io, di ga palim kawase ie, di ga ubu bing ie, di gom ise hasur ie metuma naramon tano lalong na puspugna wain."

<sup>9</sup> Jisas um ga tange ta di horek: "Aiou ni hinawase mu ta ira linge ing no turadi a nuno no lalong na gil. No turadi na hanawat ma ina ubu bing hagai kike ra ut na balaura lalong, io, na ter no lalong na puspugna wain ta ari mes. <sup>10</sup> I tahut be mu na lik leh no nianga tane God di ga pakat ie i tange horek,

'No hot nong ira ut na pakila hala di ga malok leise ie kinong di ga lik be a linge bia ie,

i nanaas ter be aie balik um no dades na burwana tano hala bakut.

<sup>11</sup> No Watong at ga gil hokakarek ma i manga bilai sakit be dait na nes ie."

<sup>12</sup> Io, ira tamat tano lotu, di ga walar be di na palim kawase Jisas, kinong di ga nunure be iga iangianga harharuat at mon uta di. Iesene di ga burte no tamat na matanabar, io, di ga hana sukun ie.

*Di ga tiri Jisas be i takados be di na kul takis be pata.*

(*Matiu 22:15-22; Luk 20:20-26*)

<sup>13</sup> Io, namur, di ga tule ari ta ira Parisi ma ari ing di la murmur Herot no king ukaia hone Jisas be di na hakuni ie ta ira nuno nianga. <sup>14</sup> Be di ga hanawat ter tana, di ga tange tana, "Tena harausur, mem nunure be a tutuno na turadi ugo. Pau lale tutur sene ma tikenong kinong pau lale songsong leh be a mangana turadi so tikenong. U la hausur tutuno iat tano lilik tane God i sip be da mur. Io, hinawase mem, I takados be dait na kul ter no takis ta dong ing di kure dait be pata? <sup>15</sup> Dait na kul no takis be dait pai nale kul ie?"

Iesene Jisas ga palai tano nudi nianga harabota, io, igom tange ta di, "Mu sip be mu na hakuni iou urah? Mu kap baak tike siliwa ukira nige nes ie."

<sup>16</sup> Io, di ga kap hawat no siliwa gom tiri um di, "A hapupuo ta nesi ikin ma a hinsa nesi ikin?"

"Tano king," di ga balu ie.

<sup>17</sup> Io, Jisas ga tange ta di, "Mu na ter tano king ira linge iat tano king, ma mu na ter

tane God ira linge iat tane God." Ma di ga karup ta ira nianga iga tange.

*Di ga tiri Jisas uta dong ing di te mat, be di na lon huat baling be pata.*

(*Matiu 22:23-33; Luk 20:27-40*)

<sup>18-19</sup> Ari Sadiusi ing di la liklik be nong i mat pai nale tut hut baling, di ga hanawat ter tane Jisas, di gom tiri ie be, "Tena harausur, Moses ga pakat ter ura nudait horek, be tike tunana pata a nuno ta bulu i mat ma i mat sukun no nuno haine, no tasine na tole leh no makoso. Io, dur na hatawat ta nati dur ma dur na kilam ter ta di no hinsana no tesne nong ite mat. <sup>20</sup> Io, a liman ma iruo na hatatesne. No luaina ga tole tike haine ma iga mat sukun ie ma pai gale mon nati dur baak. <sup>21</sup> No airuo na tesne ga tole no makoso, ma sene be aie bileng ga mat ma pai gale mon ta nati dur. No aitul a tesne ga ngan bileng hobi. <sup>22</sup> Io, ira liman ma iruo na hatatesne bakut ing di ga tole ter no haine, di bakut ga mat, ma pai gale mon nati di. Namur bileng um no haine ga mat. <sup>23</sup> Be ira minat di na lon huat baling tano bung na tuntunut hut, ta nesi tuno iat um no haine? Kinong di bakut ira liman ma iruo di ga tole ter ie."

<sup>24</sup> Jisas ga balu di horek: "Mu manga rara kinong pa mu le palai ta ira nianga tane God ing di ga pakat ma pa mu le nunure bileng no dades tane God. <sup>25</sup> Be ira minat di na lon huat baling pa di nale hartola. Di na haruat ma ira angelo tuma ra ula mawe. <sup>26</sup> Iesene, kakarek ni hinawase mu be dong ing di te mat, di na tut hut baling be pata. I tahut be mu na lik leh kike naramon tike pakpakat tane Moses ing no dahe ga lulungo. Mu na lik timaan kakarek be God ga tange ra so tane Moses. A tutuno be kakarek ra hintubu dait di gate mat, iesene God ga tange be, 'Aiou no God tane Abraham, no God tane Aisak, ma no God tane Iakop.' <sup>27</sup> Pata be a God nudi ira minat, sene be a God nudi ira lilona. Paile takados ira numu lilik."

*No harkurai i lie ta ira harkurai bakut.*

(*Matiu 22:34-40; Luk 10:25-28*)

<sup>28</sup> Tikenong ta ira tena harausur ta ira harkurai tane Moses ga hanawat ma iga hadade di ga hargor. Be iga nes horek be Jisas gate balu timaan di, iga tiri ie, "Garim no harkurai ta ira harkurai bakut tane God i manga lie?"

<sup>29</sup> Jisas ga balu ie igom tange, "No harkurai nong i lie ta di bakut i horek: 'Hadado Israel, no Watong no nudait God, aie sene mon no Watong.' <sup>30</sup> Nu sip no Watong no num God ma no katim bakut, no num

nilon bakut, no num lilik bakut, *ma no num dades bakut.*<sup>31</sup> Nong i iruo ma ie i horek: *'Nu marse tikenong hoke u marse habaling at ugo.'* Pata baling tike harkurai paille tamat ta karek ra iruo."

<sup>32</sup> Io, no tena harausur ta ira harkurai tane Moses ga tange tane Jisas, "Tena harausur, a tutuno ing u tange be *pata bileng um tike God, aie sene mon.*<sup>33</sup> *Ma be tikenong na sip God ma no katna bakut, no nuno lilik bakut, ma no nuno baso bakut, ma ina marse bileng no mes hoke ila marmarse iat ie,* kike i manga tahut ta ira nudait hartabar utuma hone God."

<sup>34</sup> Ma be Jisas ga nes be igate babalu timaan igom tange tana, "Paule manga tapa tano kingdom tane God."

Menamur ta kike pata baling tikenong pai gale balaraan be na tiri ie tari tiniri.

*I ngan tutuno iat hohaam be no Mesaia na bulumenamur tane Dawit?*

*(Matiu 22:41-46; Luk 20:41-44)*

<sup>35</sup> Be Jisas ga hausur di naramon tano tamat na hala na lotu, iga tange, "Hohaam tano iat be ira tena harausur ta ira harkurai tane Moses, di ga tange be no Mesaia aie na bulumenamur tane Dawit?"<sup>36</sup> Mu nes baik! No Halhaaliena Tanuo ga ter ira lilik tane Dawit kaie at Dawit gom tange be,

'No Watong ga tange tano nugu Watong: "Nu kap no tamat na kinkinis kira tano kata na lumagu,

tuk iou ni bul hanapu ira num hiruo menapu ta ira lapara kakim!"'

<sup>37</sup> Io, i nanaas be menalalie sakit Dawit iat ga kilam no Mesaia be 'Nugu Watong.' Kaie, i palai be ikino Mesaia a bulumenamur ie tane Dawit ma aie no Watong bileng."

Ma no tamat na matanabar di ga laro ing di ga hadade ie.

*Jisas ga hakatom di be di na harbalaurai ta ira tena harausur ta ira harkurai.*

*(Matiu 23:1-36; Luk 20:45-47)*

<sup>38</sup> Ma be ing Jisas ga hausur di, iga tange, "Mu harbalaurai ta ira tena harausur ta ira harkurai tane Moses. Di sip be ira kinasi di na manga taheuheu sur, ma di sip bileng be da haatne leh di ta ira katano ing di la hananawat hulungan kaia."<sup>39</sup> Di sip bileng be di na kis ta ira kinkinis gar na tamat naramon ta ira nudi hala na lotu ma ta ira burana rau ta ira gil nian."<sup>40</sup> Di la karkarit leh ira linge bakut ta ira makoso, ma di la harababo ma ira nudi lawas na sinsaring. God na manga hapadano di."

*No tamat na hartabar tano maris na makoso.*

*(Luk 21:1-4)*

<sup>41</sup> Io, Jisas ga kis ter naramon tano tamat na hala na lotu nudi ira Iudeia. Iga kis ter tano mes na palpal tano katano di la bulbul ira hartabar kaia igom nesnes ira matanabar di ga bulbul ira nudi barbarat tano bumbulaan. Ma a haleng watong di ga ise ra tamat na barbarat.<sup>42</sup> Iesene tike maris na makoso na haine ga hanawat gom bul halala airuo not no peni ing ira matana i manga hansik.<sup>43</sup> Jisas ga tato hawat ira nuno bulu na harausur igom tange ta di, "Mu nes baik! Ikin ra maris na makoso te bul ra tamat ta di bakut utuma tano bumbulaan."<sup>44</sup> Di bakut, di ter metuma ta ira nudi bumbulaan ing i manga haleng kaia, iesene ikin ra maris te ter hakudulena bakut ise ing na lon me."

## 13

*Ira hakilang ing na hamanis no hauhawadne ikin ra lon.*

*(Matiu 24:1-35; Luk 21:5-36)*

<sup>1</sup> Be Jisas ga hanana sukun no tamat na hala na lotu nudi ira Iudeia, tikenong ta di ira nuno bulu na harausur ga tange tana, "Tena harausur, nes baik! Ira bilai na hot ing di ga gil ikin ra hala na lotu me. Ma nes ira nuno bilai na katano bileng!"

<sup>2</sup> Io, Jisas ga balu ie, "Ikin ra tamat na hala na lotu u nesnes ie, pata tike hot be na kis patep ter ma tikenong. Ira numu ebar, di na dure hasur bakut."

<sup>3</sup> Ma di ga hanawat ter tano uladih Olip, tano mes na palpal tano tamat na hala na lotu. Ma be Jisas ga kis ter kaia, Pita, Jemes, Jon, ma ne Andru duhat ga tiri hasisingen ie horek: <sup>4</sup> "Nu hinawase mem, be hunangesa kakarek ra linge ing u hinawase mem ine na hanawat. Ma a mangana hakilang so mem na nes ing na hamanis be kike ra linge di te hutate be di na hanawat?"

<sup>5</sup> Io, Jisas ga balu di horek: "Mu na harbalaurai ta nong nahula habota lamus leh mu."<sup>6</sup> A haleng di na harakale huat ma di na tange be, 'Aiou at mon no Mesaia,' ma di na hakale lamus leh ra haleng.<sup>7</sup> Ma be mu na hadado uta ira tamat na hinarubu be ari hininaawas ta ira tamat na hinarubu tapa, pa mu nale raurawaan. Kike ra mangana linge na hanawat, sene be no hauhawadne pai nale hanawat baik.<sup>8</sup> Io, a haleng na huntunana bakut tano ula hanuo di na tut na hinarubu baling ta di. Ma ina mon kunakuner tari haleng taman ma da sam taburungan bileng. Be kakarek

ra linge na hanawat na haburuana mon no ngunungut hoke no bulu i papaas hatahun no haine ing i ura kinakaho.

<sup>9</sup> “Mu na harbalaurai. Da lamus ter mu ta ira katano ura harkurai ma da hadakdak mu naramon ta ira numu hala na lotu. Ma mu na tur ra harkurai bileng ra matmataa ta ira ut na harkurai ma ira king ura utagu. Ma mu na iangianga palai ta di tano tahut na hininaawas.<sup>10</sup> Ma da huna hinawas ta ikino tahut na hininaawas ta ira katano bakut menalalie tano hauhawadne ta ikin ra lon. <sup>11</sup> Ma be da palim kawase mu ma da hatur mu ra harkurai, waak mu ra raurawaan be aso ing mu na tange. Mu na tange at mon ira so ing i hanawat ta mu ta ikino pana bung, kinong paille numu kike ra nianga. No Halhaaliena Tanuo i iangianga. <sup>12</sup> Ira tunana di na bala leise ira tasi di baling waing da ubu bing di. Ma ira nudi mama, di na gil bileng hobi ta ira nati di. Ma ira bulu di na manga ul ba ta ira nudi mama ma ira nudi makai. Kaie di na bala leise bileng ira nudi mama ma ira nudi makai waing da ubu bing di. <sup>13</sup> Ira turadi bakut di na malentakwane mu ura utagu, sene be nong i tur dades ter tuk ra hauhawadne, God na halon ie.”

<sup>14</sup> “Mu ing mu waswas karek ra pak-pakat i tahut be mu na palai tano pipilaina tutuno ta ikin ra linge nong na hanawat. Mu na nes tikenong *‘nong i manga sana sakit ma nong ila hamhamau taman.’* Ma ina tur ter tano katano nong pata be aie mekaia. Io, be ing i gil hobi, dong ing di kis ter kaia Iudeia, i tahut be di na hilo utuma ta ira uladih. <sup>15</sup> Nong i kis ter nalu tano nuno par na ula hala, i tahut be ina hanasur haiah. Waak be i hasurum pana bung ura hinana lala baling tano nuno hala ura kapkap leh nuno ta linge. <sup>16</sup> Ma nong bileng i kis ter tuma na lalong, waak i hanana baling ura kapkap ira kinasine. Na habir mon. <sup>17</sup> Maris ta dong ing di tienen ter ma dong ing di harasus ta ikino pana bung. Na manga ubal tutuno iat di. <sup>18-19</sup> Mu na saasaring be ikin ra purpuruan pai nale hanawat tano pana bung na labur, kinong ikino bung da kilingane ra tamat na ngunungut. Ma pai nale haruat ma ira bung, haburuana leh ta ing God ga hakisi no ula hanuo, tuk ter katiak, ma pai nale haruat bileng hobi namur. <sup>20</sup> Be no Watong pai nagele kubus hakumkum ikino pana bung, pata tikenong pai gorle lon. Iesene na kubus hakumkum ikino

pana bung uta di ing igate gilamis leh di.

<sup>21</sup> “Ma ta ikino pana bung bileng be tikenong na tange ta mu, ‘Nes baak! No Mesaia irek,’ be ‘Nes baak! No Mesaia ike,’ waak mu nurnur tana. <sup>22</sup> Io, ari Mesaia harabota ma ari tangetus harabota di na hanawat. Di na hamanis ta hakilang ma di na gil ta dades na gingilaan na kinarup waing di na walar, be di na petlaar, ura hakale lamus leh ira turadi ing God gate gilamis leh. <sup>23</sup> Io, mu na harbalaurai, kinong iou te huna hinawase mu ta ira linge bakut ing na hanawat namur.

<sup>24</sup> “Ma sene be tano pana bung menamur ta ikino tamat na ngunungut, ‘No kasasa na kadado ma no teka pai nale lulungo, <sup>25</sup> *ira tiding di na puko metuma ra mawe, ma ira dades tuma ra mawe, di na galogalo.’*

<sup>26</sup> *Taitus ikino pana bung ira turadi di na nes Nong a Turadi ie na hanana huat ta ira bahuto,* ma ra tamat na dades ma ra minamar. <sup>27</sup> Ma ina tule um ira nuno angelo ura lamus hulungan ira nuno, ing igate gilamis leh. Ma di ira angelo di na lamus hulungan ira nuno matanabar mekaia ta ira aihet na matana dadaip tano hauhawadne no ula hanuo tuk ter tano hauhawadne no ula mawe.

<sup>28</sup> “Mu na kap harausur ta ira ina bolbol. Tano pana bung be no ina bolbol te samar ma ite kuburuan ira papane, mu na nunure be ite hutate no pana bung na haret. <sup>29</sup> Hoke iat mon, be mu na nes kike ra linge te hanana huat, mu na nunure be no pana bung te hutate, ikike tuoi at mon ra matanangas huat. <sup>30</sup> Mu na hadado baak! Ikin ra huntunana, tari ta di pai nale mat baak ma kakarek ra linge na hanawat. <sup>31</sup> No ula mawe ma no ula hanuo na buner leh ma sene be ira nugu nianga pai nale panim.”

*Pata tikenong paille nunure at be huanagesa Jisas na tapukus baling.*

*(Matiu 24:36-44)*

<sup>32</sup> Ma ne Jisas ga tange habaling be, “Pata tikenong paille nunure at ikino pana bung be kakarek ra linge na hanawat. Ira angelo ruma ra ula mawe ma no Natine bileng pa dile nunure—no nuno Mama sene mon. <sup>33</sup> Mu na harbalaurai! Ma mu na taguro kawase ie! Mu paille nunure ing ikino pana bung na hanawat. <sup>34</sup> I haruat ma tike turadi i hana leh ta ira nuno hinana. I hana talur ter no nuno hala ra harkurai ta ira nuno tultule. Iga waak

kapis ter ira pinapalim ta di bakut tiketike, ma iga tange ta nong ila balbalaure no matanahala be na taguro kawase ie. <sup>35</sup> I tahut be mu bileng, mu na taguro kawase ie, kinong pa mu le nunure at be no pana bung hohaam no turadi a nuno no hala na tapukus baling. Na hanawat dak ra matarahien, be ra tingana bung, be ra kareka na ianga, be ra malane. <sup>36</sup> Mu na taguro kawase ie, nahula hana tupas hakarup mu ma kanaia mu kumkubabo. <sup>37</sup> Kakarek iou te tange ta mu, iou tange ta ira turadi bakut: ‘Mu na taguro kawase ie!’”

## 14

*Ira tamat tano lotu di ga silsilihe tike ngas ura ububu bing Jisas.*

(*Matiu 26:1-5; Luk 22:1-2; Jon 11:45-53*)

<sup>1</sup> Airuo bung te mon um kanaia tano Nian na Sinakit ma no nian na Beret Pai Lale Laalet. Ma ira tamat na pris ma ira tena harausur ta ira harkurai tane Moses di ga silsilihe tike bilai na ngas na harakumkumaan ura palpalim kawase Jisas waing di nage ubu bing ie. <sup>2</sup> Iesene di ga tange, “Dait pai nale gil hobi kaia tano nian. Ira turadi di nahula tut na purpuruan ma dait.”

*Tike haine ga hurange bus Jisas ma ra waiwai.*

(*Matiu 26:6-13; Jon 12:1-8*)

<sup>3</sup> Io, Jisas ga kis ter Betani ma be iga iaiaan naramon tano hala tane Saimon, nong baak ga sam sana minaset ter tano palatamaine, tike haine ga hanawat. Ma no haine ga kap hawat tike mangana bilai na gingop na taho. Ma di ga gil ie ma ra hot na tiris. Ma naramon tana ari waiwai ura salsalap, di kilam ie be ‘nart.’ Ma no hunhuraan tana ga manga bilai sakit ma a tabi matana. Iga parok no pala taho gom hurange no waiwai tano ulu ne Jisas. <sup>4</sup> Ari ta ira turadi ing di ga kis ter kaia di ga ngurungur ma di ga tange harbasiane ta di, “Ura biha tutuno iat be i hasurum bia no waiwai. <sup>5</sup> Di gorte suhurane no waiwai ura kapkap ta barbarat ing i haruat ma ra kunkulaan tikenong gor kap ta ira nuno pinapalim tike tinohon. Io, ma ira barbarat um di gorte ter ta ira maris.” Ma di ga ianga ngalngaluan ter tana.

<sup>6</sup> Io, Jisas ga tange ta di, “Mu waak leise ie. Pata mon ta burwana be mu na kis na gil ie. No linge ite gil ter ie tagu i manga bilai sakit. <sup>7</sup> Ira maris di na kis tikai ma mu hatikai, ma i tale be mu na harahut di ta ira pana bung be mu sip. Ma sene be iou pa nile kis hatikai ma mu. <sup>8</sup> No

haine te gil no linge nong i petlaar be na gil ie. Ite hurange bus no tamaigu ma ikin ra bilai na waiwai kakarek ura tangtagure iou utano bung da bus iou namur. <sup>9</sup> Mu na hadado baak! Da hinawas tano tahut na hinawaas ta ira taman bakut tano ula hanuo. Ma be da gil hobi, io, no linge no haine te gil ter ie da hinawas bileng utana, ura halilik ter ira turadi utana.”

*Judas ga haut ura terter leise Jisas.*

(*Matiu 26:14-16; Luk 22:3-6*)

<sup>10</sup> Ma ne Judas Iskariot, tikenong ta ira sangahul ma iruo na bulu na harausur, ga hana tupas ira tamat na pris gom hinawase di be na ter leise Jisas ta di. <sup>11</sup> Di ga laro ing di ga hadade ie, di gom kukubus be di na ter ta barbarat tana. Io, iga sisilih tike bilai na ngas ura terter leise Jisas ta di.

*Jisas ga en no Nian na Sinakit tikai ma ira nuno bulu na harausur.*

(*Matiu 26:17-25; Luk 22:7-14,21-23; Jon 13:21-30*)

<sup>12</sup> Tano luaina bung tano nian na Beret Pai Lale Laalet, ira Iudeia di git ububu bing bileng ira not no sipsip di nage en ura liklik kawase no bung na Sinakit. Taitus ikinong ra bung ira bulu na harausur tane Jisas di ga tiri ie, “U sip be mem na tagure no Nian na Sinakit ha?”

<sup>13</sup> Io, iga tule airuo ta ira nuno bulu na harausur ma iga tange ta dur, “Mur na hana lala tano tamat na taman, ma tike tunana i kapkap hanane tike poona taho na harsomane mur kaia. Mur na mur ie. <sup>14</sup> Tano hala nong no tunana na hana lala kaia, mur na tange tano tunana nong a nuno tus no hala be, ‘No tena harausur i ura nunure be i ham no katano tano hala nong aie ma mem ira nuno bulu na harausur, mem na en no Nian na Sinakit kaia?’ <sup>15</sup> Io, ina tange hamanis tike katano ta mur, ruma nalu tano hala nong di te tagure ter ie. Mur na tagure ira adait nian kaia.”

<sup>16</sup> Io, ira iruo bulu na harausur dur ga hana leh dur gom hana lala tano tamat na taman. Dur ga nes bakut leh ira linge hoke Jisas ga tange ta dur. Io, dur ga tagure no adi Nian na Sinakit.

<sup>17</sup> Be igate matmatarahien Jisas ga hanawat tikai ma ira nuno sangahul ma iruo. <sup>18</sup> Ma be di ga kis ter kaia ma di gom iaiaan, Jisas ga tange ta di, “Mu hadado baak! Tikenong nalamn ta mu kakarek i iaiaan tikai ma iou na tur talur iou ma ina ter leise iou.”

<sup>19</sup> Io, di ga tapunuk kaie tiketike at ta di gom tange tane Jisas be, “Aiou lik be pata be iou, naka?”

<sup>20</sup> Io, Jisas ga balu di, “Tikenong at mon ta mu ira sangahul ma iruo. Nong i hasuguh no ana beret naramon tano dis tikai ma iou, aie iat mon. <sup>21</sup> Nong a Turadi ie na hana ter tano nuno minat hoke iat mon iou tangetus di gate pakat ter utana. Sene be maris ta ikino tunana nong na tur talur ma ina ter leise Nong a Turadi ie! Igor tahut tana be pa di gorle kaho ie, kinong na kap tike tamat na harpadano.”

*Jisas ga hamanis tano beret ma no wain ura halilik di tano nuno minat nong na hatutuno no sigar kunubus metuma hone God.*

*(Matiu 26:26-30; Luk 22:14-20; 1 Korin 11:23-25)*

<sup>22</sup> Be di ga iaiaan Jisas ga kap leh tike katano beret, iga tanga tahut tane God tana ma igom pidik ie. Io, iga palau ira nuno bulu na harausur ma ie ma iga tange ta di, “Mu kap leh ie. Ikin no tamaigu.”

<sup>23</sup> Namur iga kap leh no gingop na wain gom tanga tahut tane God tana ma iga ter ie ta di. Io, di bakut di ga mamu tana. <sup>24</sup> Io, Jisas ga tange ta di, “Ikin no degu iou ni ter leise bia ie uta ira haleng ura hatutuno no kunubus metuma hone God. <sup>25</sup> Mu hadado baak! Iou pa nile mame habaling ta wain tuk tano pana bung tano kingdom tane God ing ni mamu tikai baling ma mu.”

<sup>26</sup> Ma be di gate inge ter tike ninge di ga hanasur mekaia utuma ra uladiah Olip.

*Jisas ga tange hatutuno be Pita na harus leise ie.*

*(Matiu 26:31-35; Luk 22:31-34; Jon 13:36-38)*

<sup>27</sup> Jisas ga tange ta di, “Mu bakut mu na hilo sukun iou hoke no tangetus gate pakat ter ta ira nianga tane God. Ma ne God ga tange be,

‘Aiou ni ubu bing no ut na balaura sipsip, ma ira sipsip di na hilo harbasi.’”

<sup>28</sup> Ma ne Jisas ga tange habaling be, “Kike i tutuno, iesene iou ni lon huat baling ma iou ni lie ta mu utusu Galili.”

<sup>29</sup> Iesene Pita ga tange tana, “A tutuno be di bakut dak di na hilo sukun ugo, iesene be iou at pata.”

<sup>30</sup> Jisas ga balu ie, “Hadado baak! katiak at ra bung, be paile airuo na kareka baak, nu harus ise iou aitul a pana.”

<sup>31</sup> Iesene Pita ga balu pukus ie ma ra dades ma igom tange, “A linge bia ing be ni mat tikai ma ugo. Iou pa nile harus leise iat ugo.” Ma ira mes, di ga tange hobi bileng.

*Jisas ga manga tapunuk igom sasaring tuma Getsemani.*

*(Matiu 26:36-46; Luk 22:39-46)*

<sup>32</sup> Di ga hana ter tike taman di kilam ie be Getsemani, ma ne Jisas ga tange ta ira nuno bulu na harausur be, “Mu na kis ter kira ma iou ni sasaring.” <sup>33</sup> Io, iga lamus leh ne Pita, Jemes ma ne Jon, duhat gom saate ie. Ikino pana bung iga kilingane ra tamat na tapunuk ma iga manga sugurukrukua bileng. <sup>34</sup> Io, iga tange ta duhat, “No nugu kudulena nilon i manga tirih sakit kakarek iou ge kilingane be iou ura minat. Mohot kis kira ma mohot na naanaas.”

<sup>35</sup> Jisas ga hana hakakari dahine gom san tudu ter napu tano pu. Ma iga sasaring be pai nale kap ikin ra ngunngutaan be ing kanaia ta mes na ngas. <sup>36</sup> Iga sasaring horek: “O Mama, ira linge bakut i tale ugo be nu petlaar. Kap leise ikin ra tirih mekira ho iou nong i ura hinana tupas iou. Ma sene be waak u gil ing iou sip. Nu gil at ing u sip.”

<sup>37</sup> Iga hana tapukus baling ter ta ira nuno aitul a bulu na harausur ma iga nes duhat be duhat ga kumkubabo. Ma ne Jisas ga tange tane Pita, “Aiou marmaris be u kumkubabo. Paile tale be u gor nanaas te mon baik ta dahine? <sup>38</sup> I tahut be mohot na naanaas ma mohot na sasaring waing mohot pai nale puko be ta harwalar na tupas mohot. Ira tinga mohot i kanan ter um ura tutur bat ira harwalar, sene be a turadi tuno mon mohot, kaie inage dades ta mohot.”

<sup>39</sup> Iga hana leh baling gom sasaring hoke nalalie. <sup>40</sup> Be iga hana tapukus baling iga nes tupas habaling duhat be duhat ga kumkubabo, kinong duhat ga manga sumsumela. Ma duhat pai gale nunure be aso um duhat na tange tana.

<sup>41</sup> Be iga hana tapukus baling tano aitul a pana, iga me tange ta duhat, “Aiou marmaris be kanaia iat baik mohot kumkubabo ma mohot tatahun ter. Ite haruat um! Nes baik! No pana bung te hanawat be da ter leise Nong a Turadi ie ta ira luma di ira ut na sana. <sup>42</sup> Mohot tut ma dait na hana. Nes um! No tunana nong na ter leise iou ikike tuoi i hanana huat!”

*Iudas ga ter leise Jisas ta ira tamat tano lotu.*

*(Matiu 26:47-56; Luk 22:47-53; Jon 18:3-12)*

<sup>43</sup> Kike at mon be iga iangianga, Iudas, tikenong ta ira nuno sangahul ma iruo na bulu na harausur, ga salo huat. A tamat

na matanabar ga hanawat tikai ma ie ma di ga kapkap hanane ra sele ma ra kapsil. Kakarek ra matanabar at ira tamat na pris, ma ira tena harausur ta ira harkurai tane Moses ma ira tamat ta ira huntunana di ga tule leise di. <sup>44</sup> Io, no tunana nong ga tur talur Jisas, nong i ura terter leise ie, igate tange ter ta di horek: “No tunana iou ni haianga leh ie ma ni mum ie, aie at mon. Mu na palim kawase ie, io, mu na lie timaan leh tana be i nahula hilo.”

<sup>45</sup> Kaie at mon ne ludas ga hanawat ter tane Jisas. Iga haianga leh ie horek: “Tena harausur!” Ma iga haatne ie ma ra harmum. <sup>46</sup> Io, ira turadi di ga palim kawase ie. <sup>47</sup> Ma tikenong ta di ing iga tur tikai ter ma ne Jisas ga sasel leh no nuno sele na hinarubu igom kato kutus leise tike talingana no tultule tano tamat ta ira pris. <sup>48</sup> Io, Jisas ga tange ta di, “Hoke balik be iou tike holmatau kaie mu ge kap hawat ira sele ma ra kapsil ura palpalim kawase iou? Pata be tike holmatau iou! <sup>49</sup> Taitus ira bungbung iou git kiskis tikai ma mu ing iou git harausur tano tamat na hala na lotu ma pa mu gale palim kawase iou. Iesene, kakarek ra linge i hananawat ura hatutuno ira nianga tane God ing di ga pakat.”

<sup>50</sup> Ma ira nuno bulu na harausur bakut di ga hilo sukun ie.

<sup>51</sup> Ma tike marawan ga murmur hanane Jisas ma iga kakaser sene te mon ma tike mol. Ira matanabar di ga walar be di na palim kawase ie. <sup>52</sup> Ma sene be iga hamalim kapis ter um no nuno mol kaia ta di igom hilo bia leh ma ra tawaturia.

*No kaunsil ta ira tamat tano lotu di ga kure Jisas.*

*(Matiu 26:57-68; Luk 22:54-55,63-71; Jon 18:13-14,19-24)*

<sup>53</sup> Io, di ga lamus ter Jisas tano tamat ta ira pris. Ma ira tamat na pris, ma ira tamat ta ira huntunana, ma ira tena harausur ta ira harkurai tane Moses, di bakut, di ga hanawat hulungan ter kaia. <sup>54</sup> Pita ga murmur hanane iat Jisas, ma iga taptapa hanana iat, tuk be di gom hana lala tano hare tano ngasiana no tamat ta ira pris. Pita ga kis kaia gom retret eh tikai ma ira ut na harbalaurai uta ikino katano.

<sup>55</sup> Ira tamat na pris ma ira kaunsil di ga silsilie ta mangana nianga ura tangtange hage Jisas waing di nage ubu bing ie, ma sene pa di gale nes leh tari. <sup>56</sup> A haleng di ga ter ira nudi nianga na harakale, ma sene ira nudi nianga ga mes harbasie.

<sup>57</sup> Hokakarek, ari turadi di ga tut ma di ga harakale ter tane Jisas horek: <sup>58</sup> “Mem ga hadade iga tange horek: ‘Aiou ni dure

ikin ra hala na lotu nong ira turadi mon di ga gil ie, ma ta itul a bung mon iou ni gil habaling tikenong. Ikinin, a turadi pai nale gil ie.’” <sup>59</sup> Sene be ira nudi hininaawas at bileng ga mes harbasie.

<sup>60</sup> Io, no tamat ta ira pris ga taman tut ra matmataan ta di igom tange tane Jisas, “Aiou karup be paule balu di! Nu tange hohaam ta karek ra mangana hininaawas di tung ter ugo me?”

<sup>61</sup> Iesene Jisas pai gale babalu, iga tur kunkun ter at mon.

Io, no tamat ta ira pris ga tiri habaling ie, “Augo no Mesaia, no Natine God, be pata?”

<sup>62</sup> “Aiou at mon,” Jisas ga tange. “Ma mu na nes *Nong a Turadi ie ma ina kis ter tano tamat na kinkinis kaia tano kata na lumane God no Dadeswana, ma ina hana sur ta ira bahuto metuma ra mawe.*”

<sup>63</sup> No tamat ta ira pris ga diris ira kinasine at ma igom tange, “Dait paile supi habaling um ta turadi ura hininaawas utana.” <sup>64</sup> Io, iga tange ta di, “Mu te hadade ter i tange hage God be dur haruat mon. Mu lik hohaam?”

Di bakut di ga tange be Jisas te rara ma i haruat be na mat. <sup>65</sup> Io, ari ta di ga iamiahis Jisas. Di ga kubus bat ira matana, io, di ga tutut ie ma ira luma di ma di gom tangtange tana, “Nu kilam tus!” Ma ira ut na harbalaurai di ga lamus leh ie di gom ubu ie.

*Pita ga harus leise Jisas.*

*(Matiu 26:69-75; Luk 22:56-62; Jon 18:15-18,25-27)*

<sup>66</sup> Be Pita ga kis ter kaia tano hare, tikenong ta ira tultule na haine tano tamat ta ira pris ga hanawat hutate tane Pita. <sup>67</sup> Be iga nes leh Pita ma kanaia ga retret eh, iga nes dit ie ma igom tange tana, “Augo bileng, u git tiktikai ma ikinong me Nasaret, ne Jisas.”

<sup>68</sup> Pita balik ga harus igom tange, “Aiou paile palai at uta kike ra linge u tangtange!” Io, iga hana leh ukaia ra matanangas huat.

<sup>69</sup> Be no tultule na haine ga nes leh ie kaia, iga tange ta dong ing di ga tutur hanana kaia be, “Tikenong ta di ikino tunana.” <sup>70</sup> Iesene Pita ga harus baling.

Namur dahine dong ing di ga tutur hutate hana tana, di ga tange, “I palai be augo tikenong ta di kinong augo metusu Galili.”

<sup>71</sup> Pita ga tange ta di, “Aiou sasalim ma ra tutuno be iou paile nunure ikino turadi mu tangtange ie! Be iou harakale, io, iou sip be God na hapadano iou!”

<sup>72</sup> Kaie at mon no kareka ga ianga no airuo na pana. Io, Pita ga lik leh ira nianga Jisas gate tange ter tana. Igate tange ter tana horek: “Be paile airuo na kareka baak nu harus ise iou aitul a pana.” Be Pita ga nes hobi, iga manga suah.

## 15

*Di ga tung Jisas kaia hone Pailat.*

(*Matiu 27:1-2,11-14; Luk 23:1-5; Jon 18:28-38*)

<sup>1</sup> Be igitate malane mu ira tamat na pris, ira tamat ta ira huntunana, ira tena harausur ta ira harkurai tane Moses, ma ira kaunsil bileng di ga kis hulungan be di nage hanawat ma tike lilik. Ma be di ga kubus ira lumane Jisas di ga lamus ter ie tane Pailat. <sup>2</sup> Ma ne Pailat ga tiri ie, “Augo no king nudi ira Iudeia?”

Jisas ga balu ie, “A num nianga iat!”

<sup>3</sup> Ma ira tamat na pris di ga tung ie ma ra haleng linge. <sup>4</sup> Io, Pailat ga tiri habaling ie, “Pata num ta nianga ura balbalu di? Nes, a haleng linge di tung ugo me.”

<sup>5</sup> Iesene Jisas baling pai gale babalu. Ma ne Pailat ga karup gom ngangao.

*Pailat ga kure Jisas haruat ta ira sinisip ta ira matanabar.*

(*Matiu 27:15-26; Luk 23:13-25; Jon 18:39—19:16*)

<sup>6</sup> Nudi tintalen ira Iudeia be ta ira kaba Nian na Sinakit bakut, da hasur leise tike turadi mekaia ra hala na harpadano. Aie mon nong ira matanabar di saring leh ie. <sup>7</sup> Tike tunana, no hinsana ne Barabas, di ga bul halala ter ie ra hala na harpadano tikai ma ira turadi ing di bileng di ga harubu bingibing ma dong ing di ga kure ira Iudeia. <sup>8</sup> Ma ira matanabar di ga hana hut utuma hone Pailat di gom saring ie be na halangalanga leise tikenong uta di, tikenong ta dong ing di ga hiis kawase ie naramon tano hala na harpadano hoke at Pailat git gilgil. <sup>9</sup> Pailat ga tiri di, “Mu sip be iou ni harus leise no king numu ira Iudeia?” <sup>10</sup> Iga tiri hobi kinong iga nunure ter at mon be ira tamat na pris di ga lilik saasa ter tane Jisas, kaie di gom ter leise ie tana.

<sup>11</sup> Ma sene be ira tamat na pris di ga hagut ira matanabar be di na hait ne Pailat be na hasur leise ne Barabas ma waak ne Jisas. <sup>12</sup> Io, Pailat ga tiri di, “Aiou ni bihane um ikin ra tunana mu kilam ie be no king numu ira Iudeia?”

<sup>13</sup> Ma di ga kakongane utuma ho ie ma di ga tange, “Da tut ie tano ula kabai!”

<sup>14</sup> Pailat ga tiri habaling di, “Mu tange hobi urah? A mangana nirara so ite gil ter?”

Ma sene ikin ra pana di ga manga kakongane balik, di gom tange, “Da tut ie tano ula kabai!”

<sup>15</sup> Pailat ga hasur leise ter ne Barabas ta ira matanabar waing di nage laro. Io, iga tule ter Jisas ta ira nuno umri di gom dangat ie. Ma di gom waak leise ter ie ta di be di na tut ter ie tano ula kabai.

*Ira umri di ga manga hasakit tane Jisas.*  
(*Matiu 27:27-31; Jon 19:2-3*)

<sup>16</sup> Ira umri di ga lamus leh Jisas ukaia tike katano tano tamat na hala tane Pailat, io, di ga tato hulungan ira umri. <sup>17</sup> Di ga hasigam ie ma tike dardarana mol i haruat ta ira watong, io, di ga hirisane ira tigatige hoke tike balaparik, di gom hakukuho no uluno ma ie. <sup>18</sup> Io, di ga haianga leh ie hoke di la gilgil ta ira king. Di ga tange tana, “Mem urur tam, king gar na Iudeia!” <sup>19</sup> Di ga laulawat no uluno ma tike raam, ma di ga iamiabis bileng ie. Di ga saga bukunkek menalalie tana hoke be di urur tana. <sup>20</sup> Namur be ira umri di gate hasakit ter tana di ga kap leise no dardarana mol tana di gom hasigam habaling ie ma ira kinasine iat. Io, di ga lamus hasur um ie ura tutut ter ie tano ula kabai.

*Di ga tut ter Jisas tano ula kabai.*

(*Matiu 27:32-44; Luk 23:26-43; Jon 19:17-27*)

<sup>21</sup> Tike tunana me Sairin no hinsana ne Saimon, a mama tane Aleksanda ma ne Rupas ie. Saimon ga hana sakit mon kaia metua nataman tano taman, ma di ga sunang ter ie be na kap leh balik no kabai tane Jisas. <sup>22</sup> Di ga lamus haut ter Jisas tano katano di kilam ie be Golgota (no pipilaina be, no taman na ula turungan.) <sup>23</sup> Io, di ga tuluse ra wain tane Jisas be na mame. Ikino wain di gate hul hurusane pakur ter ma ra tirine tike dahe ura bing ngunngutaan. Iesene Jisas pai gale mame ie. <sup>24</sup> Io, di ga tut ter um Jisas tano kabai. Be di gate gil ter hobi, di ga papaus ma ra satu ura nunure leh be nesi na kap leh garim ta ira kinasine Jisas.

<sup>25</sup> Io, a liman ma ihet na pana bung ra malane kaie di ga tut ter Jisas tano ula kabai. <sup>26</sup> Ma ira nianga bileng di ga tung ie me, di ga bul tano nuno kabai. Ira nianga di ga pakat, horek: “No king gar na Iudeia.” <sup>27</sup> Ma di ga tut ter bileng airuo holmatau ter ra iruo mes na kabai, tikenong tano kata na lumana ma tikenong tano kesa na lumana. <sup>28</sup> [Ma i hatutuno



no nianga tane God ing di ga pakat horek: “*Di ga was tikane ie ma ira ut na laka harkurai.*”]

<sup>29</sup> Dong ing di ga hana sakit kaia di ga laulawaa ul ter tane Jisas ma di ga tangtange hage ie horek: “Aha, augo ing u ga tange be nu dure no tamat na hala na lotu ma nu gil habaling mon ie ta itul a bung. <sup>30</sup> Hanasur mekaia ra ula kabai waing nuge halon habaling ugo.”

<sup>31</sup> Ma ira tamat na pris ma ira tena harausur ta ira harkurai tane Moses di ga hasakit bileng tane Jisas hobi, ma di ga tange habaling at ta di, “Iga halon ira mes, ma sene paille tale be na halon habaling at ie. <sup>32</sup> Be aie no Mesaia, no king gar na Israel, i tahut be na hanasur at kakarek mekaia ra ula kabai waing dait nage nes ie ma dait nage nurun tana.” Ma ira iruo ing di ga tut ter dur ta ira iruo kabai hutate tana, dur bileng, dur ga tange hage ie.

*Jisas ga mat.*

(*Matiu 27:45-56; Luk 23:44-49; Jon 19:28-30*)

<sup>33</sup> Io, no hanuo ga kadado haburuana leh ra sangahul ma iruo na pana bung ra tingana kasasa tuk ter ra aitul a pana bung ra matarahien. <sup>34</sup> Ma ra aitul a pana bung um ra matarahien Jisas ga kakongane ma iga tange, “Eloi, Eloi, lama sabaktani?”, no pipilaina horek: “No nugu God, no nugu God, ura biha be u te hana sukun iou?”

<sup>35</sup> Be ari ing di ga tur ter hutate kaia di ga hadade ie, di gom tange, “Hadade ie, ite taato ne Elaija.” <sup>36</sup> Ma tikenong ta di ga hilo gom hahung tike gurgurun tes ma ra wain igom suk ter ie tike sila dahe, io, iga songore haut ie be Jisas na dup ie. Io, iga tange, “Tur baak, dait na nes baak be Elaija na hanawat ura laplapus hasur ie be pata.”

<sup>37</sup> Ma be Jisas ga kup tamat ter um iga pataam no mansunguno.

<sup>38</sup> Ma no tamat na mol nong di git balo kutus ter no tamat na hala na lotu ma ie iga tamadiris hairuo, haburuana leh metuma nalu utusu muk napu. <sup>39</sup> Ma no tamat na umri ta tike matana ubane ga tur ter mon menalalie tane Jisas. Be iga hadade ing ne Jisas ga manga kup hobi, ma be iga nes bileng ing Jisas ga mat hobi iga tange, “Tutuno sakit, a natine God at ikin ra turadi!”

<sup>40</sup> Ari haine di ga tur ter tapa dahine ma di ga ngokngok ta ira linge ing iga hananawat. Maria nong me Magadalen ga tur ter kaia tikai ma ne Maria no makai tane Ioses dur ma ne Jemes no bulumenamur. Duhat ma ne Salome, duhat ga tur tikai ter ma di ira haine. <sup>41</sup> Tano pana

bung be Jisas ga kis Galili, kakarek ra aitul a haine duhat git murmur ie ma duhat git harahut ta ira nuno sunupi. Ma a haleng na mes na haine bileng ing di ga saate hawat ie utuma Ierusalem, di ga kis ter kaia.

*Di ga hatur no palatamaine Jisas tano midi.*

(*Matiu 27:57-61; Luk 23:50-56; Jon 19:38-42*)

<sup>42-43</sup> Be igate matarahien ra bung liman, ing ira Iudeia di la tangtaguro pane no Bung na Sinangeh, no bung menamur, io, Iosep me Arimatia ga balaraan ter gom hana ter tane Pailat gom saring leh no tamaine Jisas. Ma ne Iosep aie tike tamat tano kaunsil ma aie at bileng ga kiskis kawase no kingdom tane God. <sup>44</sup> Pailat ga karup ing iga hadade be ne Jisas gate mat at mon. Iga tato hawat no tamat na umri tano matana ubane iga me tiri ie be Jisas gate mat be pata. <sup>45</sup> Ma be no tamat na umri gate hinawase ter Pailat be ne Jisas at gate mat, Pailat ga haut ise ter no tamaine Jisas tane Iosep. <sup>46</sup> Io, Iosep ga kap leh ie metuma ra ula kabai, igom hirisane ie ura pulpulus ie ma tike lawas na ponponiana mol nong igate kul ter ie. Io, iga bul halala ie ta tike midi. No midi di gate gil ngasian ter ie tano papara hot. Io, namur iga pulukane bat no matana hot ma tike tamat na hot. <sup>47</sup> Ma ne Maria me Magadalen ma no maurana, no makai tane Ioses, dur ga nes ter ing di ga hainoh Jisas kaia.

## 16

*Jisas ga lon baling sukun no midi.*

(*Matiu 28:1-8; Luk 24:1-12; Jon 20:1-10*)

<sup>1</sup> Ra bung taguro ra matarahien ruruk be no Bung na Sinangeh gate pataam, Maria me Magadalen, Salome, ma ne Maria no makai tane Jemes duhat ga kul leh ari waiwai ing ila huhur tahut waing duhat na sapur no tamaine Jisas. <sup>2</sup> Ra Sade ra malane, be no kasasa gate sigar pupuruk ter mon, duhat ga hana leh ukaia tano midi. <sup>3</sup> Be duhat ga hanana duhat ga hartiritiri baling at ta duhat be, “Nesi um na pulukane leise ter no hot tano matana no midi?” <sup>4</sup> Iesene be duhat ga nanaas hut duhat ga nes be di gate pulukane leise ter no hot, sene be a tamat sakit ie. <sup>5</sup> Io, duhat ga hana lala tano midi duhat gom nes tike marawan ma iga kis ter. Iga kis ter tano nuduhat palpai na kata ma ira lawas na kinasine ga manga ponpon. Be duhat ga nes hobi duhat ga manga karup na bunurut.

<sup>6</sup> No marawan ga tange ta duhat, “Waak mohot karup na bunurut. Aiou nunure be mohot silsilihe ne Jisas me Nasaret nong di ga tut ter ie tano kabai. Ipanim kira. Ite lon baling. Mohot nes, no katano nong di ga hainoh ie kaia irek. <sup>7</sup> Mohot na hana ma mohot na hinawase ira nuno bulu na harausur, ma ne Pita bileng, be ‘Jisas na lie ta mu utusu Galili ma mu na nes um ie kaia hoke at igate hinawase ter mu hobi.’ ”

<sup>8</sup> Io, no bunurut ma ra dader ga sige kike ra aitul a haine, duhat gom hilo leh mekaia ra mididi. Ma duhat pai gale hinawase tikenong kinong duhat ga burut. \*

*Jisas ga harapuasa tane Maria me Magadalen.*

*(Matiu 28:9-10; Jon 20:11-18)*

<sup>9</sup> [Be Jisas ga lon huat baling ra Sade, iga huna harapuasa muk tane Maria me Magadalen nong gate tule hasur ise ter a liman ma iruo na sana tanuo mekaia ho ie. <sup>10</sup> No haine ga hana gom a hinawase dong ing di git sasaate Jisas ma kanaia di ga susuah ma ra but na tapunuk. <sup>11</sup> Ing di ga hadade be Jisas gate lon baling ma be no haine at gate nes ter ie, pa di gale nurnur.

*Jisas ga harapuasa ta ira iruo bileng tano ngas.*

*(Luk 24:13-35)*

<sup>12</sup> Namur be airuo ta di ga hana leh tano taman ma dur ga murmur hanane no ngas, Jisas ga harapuasa ter ta dur ma iga ries ira matmatahan tana. <sup>13</sup> Dur ga baling dur gom a hinawase ari ta di, iesene pa di gale nurnur at bileng ta dur.

*Jisas ga harapuasa ta ira nuno bulu na harausur.*

*(Matiu 28:16-20; Luk 24:36-49; Jon 20:19-23; Apostolo 1:6-8)*

<sup>14</sup> Namur baling um Jisas ga harapuasa ta ira nuno sangahul ma tike na bulu na harausur ma kanaia duhat ga iaiaan. Iga bor di kinong di ga manga hadades ira tinga di ma pa di gale nurnur be igate lon baling, hoke ari di gate nes ter ie di ga hinawas hobi. <sup>15</sup> Io, iga tange ta di, “Mu na hana ma mu na hinawase ira turadi tano ula hanuo bakut tano tahut na hininaawas. <sup>16</sup> Be nesi tikenong na nurnur ma ina kap baptais, God na halon ie. Ma sene be si tikenong paile nurnur, God na hapadano ie. <sup>17</sup> Dong ing di nurnur tagu di na hamanis rek ra mangana hakilang. Di na saring iou ma ni ter ra dades ta di be di na tule hasur ise ira sana tanuo. Di na ianga ma ra mes na nianga ing pa di

gale harausur ine. <sup>18</sup> Di na palim haut ra si bileng ma ira luma di, ma be di na mame ta linge na hargilale pai nale hague tuno iat di. Di na bul ira luma di ta ira ina minaset, di na langalanga baling.”

*Jisas ga hanahut utuma ra mawe.*

*(Luk 24:50-53; Apostolo 1:9-11)*

<sup>19</sup> Namur, be no Watong Jisas gate ianga ter ta di, God ga kap haut ie utuma ra mawe igom a kis tano tamat na kinkinis tano kata na lumane God. <sup>20</sup> Io, ira bulu na harausur di ga hana harbasie, di gom harpirwase utano tahut na hininaawas ta ira matahu katano. Ma no Watong ga papalim tikai ma di ma iga ter ira hakilang ura hatutuno ira nudi harpir.]

**16:7** Matiu 26:32; Mak 14:28      \* **16:8** Ira buturkus 9-20 paile kis ta ira haleng na tuarena pakpakat ing i bilai sakit.    **16:14** 1 Korin 15:5    **16:15** Apostolo 1:8    **16:16** Apostolo 2:38    **16:17** Apostolo 2:4; 8:7    **16:18** Luk 10:19; Apostolo 28:3-6    **16:19** Apostolo 1:9-11; 2:33-34    **16:20** Apostolo 14:3; Hibr 2:3-4

## No Tahut na Hininaawas LUK ga Pakat Ie.

Luk ga pakat no nuno pakpakat uta tike turadi no hinsana ne Tiopilas, a watong ie (nes Luk 1:1). Aie tike tamat na watong tusu Rom dak. Ma ne Luk ga sip be Tiopilas na palai tano kinakaho, no nilon, no minat, ma no tuntunut hut sukun ra minat tane Jisas ma be aie no 'Krais' nong i haruat be na halon ira Iudeia ma di ing pa dile Iudeia bileng. Aie no Krais utano ula hanuo bakut. Ma ne Luk ga bul halala ra haleng na pir dahine ing i panim tane Matiu ma ne Mak (nes no ula nianga tane Matiu). Ma sene ikin ra Tahut na Hininaawas tane Luk no nuno luaina pakpakat mon. Aie no haburuana tano pir nong Luk ga sip be na hinawase Tiopilas utana. Da nes no hapatam tano nuno pir tano pakpakat 'Ira Pinapalim ta ira Kaba Apostolo' (Apostolo 1:1-2). Da nes tano hapatam tane Luk be Jisas ga hinawase ira nuno bulu na harausur be di na kis kawase no linge God ga kukubus ura utana (Luk 24:49). Jisas ga ianga utano Halhaalienna Tanuo. Ma tano haburuana tane Apostolo da nes habaling be Jisas ga hinawase di be di na kis kawase no Tanuo nong God ga kukubus be na tule ter ie ta di. Kaie Luk ma no Apostolo, dur tike kapawena pir mon utane Jisas ma no hinana hakakari tano tahut na hininaawas nong ga ianga utane Jisas.

<sup>1</sup> Watong Tiopilas, a haleng di te walar be di na pakat mur ira linge ing ite hanawat nalamin ta mem. <sup>2</sup> Di te mur ira hininaawas ta dong ra ut na harpir tano tahut na hininaawas. Ma dong ra ut na harpir, di iat, ing di ga nes tutuno kakarek ra linge mekutua leh ra hatahun ta ira linge. <sup>3</sup> Io kaie, iou hamaan bileng be i tahut be ni pakat no harmur ta kakarek ra linge ura num, kinong iou iat iou te tiri murmur timaan uta karek mekutua leh tano haburuana. <sup>4</sup> Ma iou lik be ni gil hobi waing nuge nunure ira tutuno uta ira linge u gate kap harausur ine.

*No angelo ga huna hinawas utano kinakaho tane Jon ma be a mangana turadi hohaam ie.*

<sup>5</sup> Tano pana bung be Herot ga harkurai ter tano katano Iudeia, iga mon tike pris a hinsana ne Sekaraia. Ma aie mekatika ta dong ira pris gar tane Abaisa. Ne Elisabet, no nuno haine, aie tikenong tano huntunana tane Aron. <sup>6</sup> Dur bakut dur

ga lon takados tano matmataan tane God. Dur ga mur ira nianga ma ira harkurai tano Watong. Pai gale tale be ta nong na tung dur ma ta tike nirara. <sup>7</sup> Iesene iga pata ta nati dur kinong Elisabet ga hintu ma dur gate manga patuana ma hatong um.

<sup>8</sup> Tike bung Sekaraia ga gilgil ira pina-palim ta dong ra pris ra matmataan tane God kinong iga pana bung be no nuno iabar di na papalim. <sup>9</sup> Ma haruat ma ira nudi tintalen ira pris, di ga papaus ma ira mangana hot na satu, ma no hot ga tibe hamanis Sekaraia. Io kaie, iga lala tano halhaalienna katano tano tamat na hala na lotu tano Watong ura tun hartabar ing ila huhur kala mimisien. <sup>10</sup> Ma be no pana bung ura tuntun no kala mimisien na hartabar ga hanawat, dong ra turadi ing di gate hanawat haruat ter ura lotu kaia di ga saasaring tusu nataman.

<sup>11</sup> Io, tike angelo ga harapuaa tane Sekaraia. Ma no angelo ga tur ter tano palpal na kata tano hator na tun kala mimisien na hartabar. <sup>12</sup> Ing Sekaraia ga nes no angelo, iga karup ma a tamat na bunurut ga kap ie. <sup>13</sup> Iesene no angelo ga tange tana, "Sekaraia, waak ugo ra bunurut. God te hadade no num sinsaring. No num haine, ne Elisabet, na kaho num tike bulu na tunana ma nu pas no hinsana be Jon. <sup>14</sup> Ina halaro ugo ma nu laro pane ie ma a haleng di na laro kinong da kaho ie. <sup>15</sup> Ma ina ngan hobi kinong aie na tike tamat na turadi ra matmataan tano Watong. Ma waak ie ura mame ta wain be ta mes na dades na taho. Ma ina hung leh ma no Halhaalienna Tanuo tur leh metuma tano tingana no nuno makai. <sup>16</sup> Na lamus pukus a haleng na matanabar na Israel ter tano Watong no nudi God. <sup>17</sup> Na kap no tintalen ma no dades tane Elaija ma ina lilie hanana tano Watong ura hamaram pakur ira mama ma ira nati di. Ma ina pukusane dong ra ut na ul ba ter tano mangana lilik ta dong ra ut na takados. Ma ina gil hobi ura tangtagure ira matanabar tano Watong waing di nage taguro pane ie."

<sup>18</sup> Sekaraia ga tiri no angelo be, "Aiou ni nunure hohaam be a tutuno ikin ra nianga? Iou tike nongtamat um ma no nugu haine bileng hobi."

<sup>19</sup> Io, no angelo ga babalu, "Aiou Gabriel. Iou la tur ter tano matmataan tane God ma ite tule iou be ni me hinawase ugo ta ikin ra tahut na hininaawas. <sup>20</sup> Karek ra nugu nianga na hanawat tutuno tano nuno pana bung tus, iesene paule nurnur ine. Io kaie, nu tabuna nianga ma pa nule tale be nu

ianga tuk tano bung be ikin ra linge na hanawat.”

<sup>21</sup> Ma dong ra matanabar kanaia di ga nanaho utane Sekaraia ma di ga ngangao be urah kaie igom manga kis halis tuma naramon tano halhaaliena katano. <sup>22</sup> Ing iga hanasur pai gale tale ie be na haianga di. Io, di ga nunure kilam leh be igate nes tike ninanaas na tanuo kinong iga hatahuo ma ira lumana ter ta di ma sene be pai gale tale be na ianga.

<sup>23</sup> Ing no nuno pana bung na pina-palim gate pataam, iga baling u nataman.

<sup>24</sup> Namur ta ikin, ne Elisabet, no nuno haine, ga tienen ma iga kis mun ter tano ngasia dur haruat ma ra liman na teka. <sup>25</sup> Iga tange be, “No Watong te gil hokakarek utagu. Taitus ikin ra pana bung ite hamanis no nuno harmarsai ma ite kap leise no nugu hirhir ta ira matmataan ta dong ra matanabar.”

*No angelo ga huna hinawas utano kinakaho tane Jisas ma be a mangana turadi so ie.*

<sup>26</sup> Ing be Elisabet ga tienen ma igate liman ma tike ira nuno teka, io, God ga tule Gabriel no angelo u Nasaret, tike taman tano katano Galili. <sup>27</sup> Iga hana tupas tike bulahine nong paile noh tikai baak ma tike tunana. Ma di gate ter bat ter ie ura totole tike tunana, a hinsana ne Iosep. Aie tike bulumenamur tane Dawit. Ma no hinsana no bulahine ne Maria. <sup>28</sup> No angelo ga haatne ie gom tange be, “No Watong i kis tikai ma ugo ma ite haidane ugo.”

<sup>29</sup> Io, Maria ga ngangao sakit ta kakarek ra nianga ma iga manga lilik be a mangana nianga so kakarek. <sup>30</sup> Iesene no angelo ga tange tana horek: “Maria, waak u burut. God te laro pane ugo ma i taguro be na haidane ugo. <sup>31</sup> Nu tienen ma nu kaho tike bulu na tunana ma nu pas no hinsana be ne Jisas. <sup>32</sup> Tamat no hinsana ma da kilam ie be no Natine God Nong i Lie Harsakit. No Watong God na ter no kinkinis na tamat na ut na harkurai tana, nong tano hintubuno ne Dawit. <sup>33</sup> Ma ina kure no huntunana tane Iakop hathatikai. No nuno kingdom pai nale pataam.”

<sup>34</sup> Maria ga tiri no angelo be, “Ikin ra linge na tutuno hohaam? Aiou paile nunure baak tike tunana.”

<sup>35</sup> No angelo ga babalu horek: “No Halhaaliena Tanuo na hanawat ter tam ma no dades tane God Nong i Lie Harsakit na burung ugo. Io kaie, no halhaaliena nong nu kaho ie da kilam ie be no Natine God. <sup>36</sup> Nes baak! Elisabet no hinsaam bileng

na kaho tike bulu kakarek i hatong ter. Di git tangtange be a hintu ie iesene ite tienen haruat ma ra liman ma tike na teka kakarek. <sup>37</sup> Pata tike linge i kalkalala tane God.”

<sup>38</sup> Io, Maria ga babalu horek, “Aiou no tultule tano Watong. I tahut be na ngan hobi tagu hoke u te tange.” Io, no angelo ga hana talur um ie.

*Elisabet ga nes kilam no tamat na haridan tane Maria, no makai tano nuno Watong.*

<sup>39</sup> Taitus ikino pana bung Maria ga taguro ma iga hana haiah leh utuma tike taman ruma ta ira uladih tane Iudeia. <sup>40</sup> Ma iga lala tano ngasiane Sekaraia gom haatne Elisabet. <sup>41</sup> Be Elisabet ga hadade ing Maria ga haatne ie, no bulu nong ga tianane ter ie ga manga magile ma ne Elisabet gom hung ma no Halhaaliena Tanuo. <sup>42</sup> Io, iga tange nalu be, “No haridan na kis tam ta ira haine bakut ma ikino bulu nu kaho ie no haridan na kis bileng tana. <sup>43</sup> Iesene, nesi um iou, kaie no makai tano nugu Watong uge hanawat ukira ho iou? <sup>44</sup> Ing iat mon ira iruo talingagu dur hadade ing u haatne iou, no bulu naramon tagu i manga magile ma ra gungunuama. <sup>45</sup> No haridan na kis tam kinong u te nurnur be ira linge no Watong te tange tam na hanawat tutuno!”

*Maria ga pirllet no Watong tano nuno harmarsai tupas ira maris.*

<sup>46</sup> Io, Maria ga tange horek: “Metuma naramon tagu i hatamat no Watong,

<sup>47</sup> ma no tanuagu i laro ter tane God no nugu ut na Haralon.

<sup>48</sup> Kinong urah, ite lik leh no nugu kinkinis na maris, iou no nuno tultule.

Io kaie, tur leh um kakarek, ira matanabar katiak ma di bileng namur um, di na huo iou be iga haidane iou.

<sup>49</sup> Kinong urah, no Dades na God te gil ra tamat na linge sakit tagu.

No hinsana i Halhaalien.

<sup>50</sup> No nuno harmarsai ila hanana tupas dong ing di urur tana,

ira turadi ing di ga lon nalalie, dong katiak, ma di bileng namur.

<sup>51</sup> Ite gil ra dades na linge ma no lumana. Ite tule harbasiane leise dong ing di lik hatamat habaling di.

<sup>52</sup> Ite bul hasur leise ira lilie metuma ta ira nudi kinkinis na tamat na ut na harkurai.

Iesene ite raun haut balik dong ra maris.

53 Ite hahung dong ing di taburungan ma ra bilai na linge, iesene ite tule leise ter dong ra watong ma ra pabono di.

54 Ite harahut no matanabar Israel, no nuno tultule, hoke iga tange ta ira hintubu dait be na gil hobi.

55 Ite lik leh be no nuno harmarsai na kis hatikai ter tane Abraham ma ira nuno bulumenamur.”

56 Ma ne Maria ga kiskis baak ma ne Elisabet haruat ma ra itul a teka ma igom baling um u nataman.

*God ga hamanis no nuno but na dades tano Bung na kinakaho tane Jon.*

57 Io, ing no pana bung ga hanawat be Elisabet na kakaho, iga kaho tike bulu na tunana. 58 Dong ing di ga kis hutate ter tana ta ikino taman ma ira hinsaana, di ga hadade be no Watong gate hamanis ra but na harmarsai tana, ma di gom laro tikai ma ie.

59 Tano liman ma itul a bung di ga hanawat ura kutkut no palatamaine no bulu ma di ga ura paspas no hinsana no nuno mama Sekaraia ter tana. 60 Iesene no etnana ga tange be, “Pata! Da kilam ie be ne Jon.”

61 Ma di ga tange tana, “Pata tikenong ta ira hinsaam i mon ikino hinsang.”

62 Io, di ga hatahuo ma ira luma di ter tano nuno mama ura nunure leh be a hinsana so iga sip be na pas no natine ma ie. 63 Iga sasaring ura tike palpalehuana katano dahe ura pinapakat tana ma iga pakat be, “No hinsana ne Jon.” Ma dong bakut di ga karup di gom manga lilik uta ikin ra linge. 64 Kaie iat mon no hono ga tamapapos ma no karamena ga mamaan ma igom tur leh ura pirpirlet God. 65 Ma ira matanabar ta ikino taman di ga kilingane ra tamat na urur tikai ma ra bunurut uta ikin ra linge. Ma dong ra matanabar ta kike ra uladiah tano katano Iudeia di ga iangianga uta kakarek bakut ra linge. 66 Dong bakut ing di ga ser leh ikin, di ga manga lilik utana di gom tirtiri be, “Ikin ra bulu na hanawat be a mangana turadi so ie?” Ma di ga tirtiri hobi kinong iga tutuno iat be no dades tano Watong ga kis ter ma ie.

*Sekaraia ga ianga na tangetus utano hinanawat tano ut na haralon.*

67 Io, Sekaraia no nuno mama ga hung ma no Halhaaliena Tanuo ma igom ianga na tangetus horek:

68 “A pirpirlet utuma tupas no Watong, no God gar Israel, kinong ite me kul halangalanga leh ira nuno matanabar.

69 God te hatut tike dades na ut na haralon uta dait metuma tano huntunana tane Dawit no nuno tultule

70 hoke ga hamanis ta ira nuno halhaaliena tangetus di gom tange nalalie sakit.

71 Ite hatut ie ura haalon leh dait sukun ira nudait ebar, ma mekatika ta ira luma di bakut ing di malentakwane dait.

72 Ite gil hobi ura hamanis ra harmarsai ter ta ira hintubu dait ma ura liklik leh no nuno halhaaliena kunubus,

73 nong ga sasalim ter tane Abraham no hintubu dait.

74 Ma ite gil hobi ura halangalanga leise dait ta ira luma dong ra nudait ebar. Io kaie, i tale dait be dait na lotu tupas ie

75 ma ra gamgamatien ma ra takados ma pata ta bunurut ta ira nudait nilon bakut.

76 Ma augo ra natigu, da kilam ugo be no tangetus tane God Nong i Lie Harsakit,

kinong augo, nu lie tano Watong ura tangtagure no ngas ura utana.

77 Ma nu gil hobi ura terter ta ira nuno matanabar no minanes tano haralon nong di na hatut kawase ing God na lik luban leise ira nudi sana tintalen.

78 Ma ina lik luban leise kike ra sasana kinong no tingana no nudait God i manga hung ma ra harmarsai.

Ma no nuno harmarsai na hatawat no pupuruk hut tano kasasa ter ta dait metuma ra mawe

79 ura marmararang sare dong ing di lolon ra kadado ma tano hena ra minat, ma ura lilie no nudait hinana ter tano ngas na malum.”

80 Io, ma no bulu ga tamat huat ma iga hanawat dades tano tanuana ma iga lon tuma ra katano bia tuk tano bung ga harapuasa ra matmatahan na haruat ter ta ira Israel.

## 2

*Maria ga kaho Jisas.*

1 Taitus ikinong ra pana bung, Augustus, no tamat sakit ta ira lilie na gil harkurai, ga ter tike harkurai be da was ira matanabar ta ira katano bakut ing Rom ga balaure ter.

<sup>2</sup> (Ikin no luaina pakat hinsang nong ga hanawat tano pana bung be Kuirinius ga harkurai ter tano katano Siria.) <sup>3</sup> Ma ira matanabar bakut di ga hana ter ta ira nudi taman tiketike ura tangtange hamanis ira hinsa di be da pakat kawase.

<sup>4</sup> Io kaie, Iosep gom hanahut metusu Nasaret tano katano Galili utuma Betlehem tano katano Iudeia. Ma Betlehem aie no taman tutuno tane Dawit, ma ne Iosep ga hana ukaia kinong aie tano palpal tano huno tane Dawit. <sup>5</sup> Iga hana ukaia be da pakat ira hinsa dur ma ne Maria nong di gate ter bat ter ie ura totole ie. Ma ne Maria ga tienen ter. <sup>6</sup> Ing dur ga kiskis kaia iga haruat no pana bung be Maria na kakaho. <sup>7</sup> Io, iga kaho no luaina natine, a bulu na tunana ie. Maria ga pulus ie ma ra mol ma iga hainoh ie tike linge na nian ta ira bulumakau kinong ga pata ta mauho uta dur tuma tano hala na wasire.

*Ira angelo di ga hinawas be no Mesaia te hanawat.*

<sup>8</sup> Ma ari ut na balaura sipsip di ga nesnes mur ira nudi sipsip ra bung hutate ta ikino katano. <sup>9</sup> Io, tike angelo tano Watong ga harapuasa ta di ma no minamar tano Watong ga murarang sare di ma di ga manga burut. <sup>10</sup> Iesene no angelo ga tange ta di horek: "Waak mu burut. Nes baik! Aiou hanawat ma ra tahut na hininaawas nong na hatawat ter ra but na gungunuama ta ira matanabar bakut. <sup>11</sup> Katiak di kaho no numu ut na Haralon tuma tano taman tane Dawit. Aie no Mesaia. Aie no Watong. <sup>12</sup> Ma mu na nes tike hakilang nong na hatutuno kakarek ra nianga ter ta mu ma i horek: mu na nes leh tike bulu di pulus ter ie ma ra mol ma i noh ter tike linge na nian ta ira bulumakau."

<sup>13</sup> Ma kaie iat mon a haleng angelo sakit metuma ra mawe, di ga harapuasa tikai ma ikino angelo ma di ga pirpirlet God horek:

<sup>14</sup> "Da pirpirlet no minamar tane God kunuma nalu sakit!

Ma ra malum ukatika ta ira matanabar tano ula hanuo ing God i laro pane di!"

<sup>15</sup> Ma be ira angelo gate hana sukun di utuma ra mawe ira ut na balaura sipsip ga tange harbasiane ta di be, "Dait go hana u Betlehem dait nage nes ikin ra linge te hanawat nong no Watong te hinawase dait tana."

<sup>16</sup> Io, di ga hana haiah leh di gom a silihe tupas Maria ma ne Iosep tikai ma no not no bulu, ma iga noh ter ta ikino

linge na nian. <sup>17</sup> Ing di ga nes ter ie di ga hinawas hurbit ta ira linge di gate hadade uta ikin ra bulu. <sup>18</sup> Ma di bakut ing di ga ser leh ikin di ga manga karup ma di ga suar ngangao ta ira linge ira ut na balaura sipsip di ga hinawase di ine. <sup>19</sup> Iesene Maria git liklik kawase ter kakarek bakut ra linge gom git manga lilik urie. <sup>20</sup> Ma ira ut na balaura sipsip di ga baling ma di ga pirpirlet hanane God uta ira linge bakut ing di gate hadade ma di gate nes. Kike ra linge ga haruat iat mon hoke di ga hinawase di hobi.

*Airuo tangetus dur ga ianga puasa utane Jisas no Mesaia.*

<sup>21</sup> Be igate liman ma itul ira nuno bung, di ga kut no palatamaine no bulu. Ma di ga pas no hinsana be ne Jisas. Ma ikinong no hinsang nong no angelo gate huna tange be da pas ie be ing baik Maria pai gale hasakit na teka ma ie.

<sup>22</sup> Ma ing be ira pana bung gate sakit be da gil haruatne ira harkurai tane Moses waing pai nale tale be da hatabune habaling dur, io, Iosep ma ne Maria dur ga hana ma ne Jisas utuma Ierusalem ura terter ie tano Watong. <sup>23</sup> Dur ga ura gilgil hoke di ga pakat ta ira harkurai tano Watong horek, "Ira luaina bulu na tunana bakut da hasisingen di ura nuno no Watong." <sup>24</sup> Ma dur ga ura gil hartabar bileng haruat ma ing no harkurai tano Watong i tange. I tange horek: "Mu na hartabar ma airuo bun be airuo not no balus."

<sup>25</sup> Ma tike turadi git kiskis kaia Ierusalem, a hinsana ne Simion. Aie tike takadoswana turadi ma a ut na lotu tupas God ie. Iga kiskis kawase nong na me hangoingoi ira Israel, ma no Halhaaliena Tanuo ga kis ter tana. <sup>26</sup> No Halhaaliena Tanuo gate hapuasne ter tana be na huna nes ter baik no Mesaia tano Watong ma inage mat um. <sup>27</sup> Io, no Halhaaliena Tanuo ga lie ie utuma naramon tano hala na lotu tamat. Ma no mama tano bulu ma no makai dur ga kap halala no bulu ura gilgil ter ira tintalen tana haruat ma ira harkurai tane Moses. <sup>28</sup> Simion ga raun leh no bulu gom pirlet God ma karek ra nianga:

<sup>29</sup> "Nugu Watong, kakarek um iou te kilingane ra malum. Io, nu haut ise iou, no num tultule, nige hana talur ikin ra lon.

<sup>30</sup> Gil hobi tagu kinong ira iruo matagu dur te nes no num haralon,

<sup>31</sup> nong u te tagure ie ra matmataan ta ira matanabar bakut.

<sup>32</sup> *Aie ra lungu ura haamadares di ing pata be a Iudeia di, ma aie no minamar ta ira num matanabar Israel.*"

<sup>33</sup> Ma no mama tano bulu ma no makai dur ga karup dur gom manga lilik uta ira linge Simion ga tange utano bulu. <sup>34</sup> Io, Simion ga haidane duhat ma iga tange tane Maria no makai tano bulu horek: "Ikin ra bulu God te tibe ie be na hatawat ter ra punuko ta ira haleng na Israel ma ina hatur bileng ra haleng ta di. Ite tibe bileng ie hoke tike hakilang ma da ianga ter tana. <sup>35</sup> Io kaie, ira lilik na tinga di ra haleng na kis puasa. Ma a tapunuk na ubal bileng ugo hoke be tike sele te gaso no katim."

<sup>36</sup> Io, ma tike haine na tangetus git kiskis bileng kaia, a hinsana ne Ana. A natine Panuel ie, tano huno tane Aser. Ma ne Ana gate manga hatong um. Ing iga tole leh no nuno tunana, dur ga kis haruat ma ra liman ma iruo na tinohon mon. <sup>37</sup> Io, no nuno tunana ga mat leh ma iga kis na makoso tuk be ira nuno tinohon ga haruat ma ra liman ma itul na sangahul ma ihet. Pai lale hanana talur no hala na lotu tamat. Pata. Hatikai igit lolotu tikai ma ra hahal ma ra sinsaring. <sup>38</sup> Ing iga hanawat hutate ta duhat tamana ta ikino pana bung iat mon, iga tanga tahut utuma hone God. Ma iga hinawas tano not no bulu ter ta di bakut ing di git kiskis kawase no pana bung be God na kul halangalanga Ierusalem.

<sup>39</sup> Ma be Iosep ma ne Maria dur ga gil haruatne bakut ter ira harkurai tano Watong, duhat ga baling um u Nasaret, no nuduhat taman, rusu tano katano Galili. <sup>40</sup> Ma no bulu ga tamat huat ma no nuno lilik ga dades. Iga hung ma ra minminanes ma no harmarsai tane God ga kis ter tana.

*No bulu Jisas ga hana tano hala tano nuno Mama.*

<sup>41</sup> Taitus ira kaba tinohon no nuno Mama ma no Makai dur git hanana utuma Ierusalem tano Nian na Sinakit. <sup>42</sup> Io, be ira nuno tinohon ga haruat ma ra sangahul ma iruo, duhat tamana ga hana hut utuma tano nian haruat ma ira nudi tintalen. <sup>43</sup> Ing no nian ga pataam um no nuno Mama ma no Makai dur ga tur leh ura binaling u nataman. Iesene Jisas ga kis ter iat tuma Ierusalem ma pa dur gale nunure be i ruma ia, dur gate hana sukun ter ie. <sup>44</sup> Dur ga lik be kanaia iga tiktikai ma ira ma na matanabar tano nudi hinana, kaie dur gom mur no ngas haruat ma tike kudulena bung. Io, dur ga hatahun ura silsilihe ie nalamin ta ira hinsaa dur ma ira nudur harwis. <sup>45</sup> Ma be pa dur gale

nes leh ie dur ga baling u Ierusalem ura ninanaas tana kaia. <sup>46</sup> Namur be dur gate sisilih tana ra itul a bung dur ga nes tupas leh um ie tuma naramon tano tamat na hala na lotu. Iga kis ter nalamin ta ira tena harausur ta ira harkurai tane Moses. Iga hadade di ma iga tirtiri bileng di ma ra tiniri. <sup>47</sup> Di bakut ing di ga hadade ie di ga karup tano nuno minminanes ma ta ira nuno binabalu. <sup>48</sup> Ma ing no nuno Mama ma no Makai dur ga nes ie dur ga manga karup. Io, no nuno makai ga tange tana be, "Natigu, ura biha be u gil mir hokarek? Mir ma no num Mama mir ter manga ngaangel pane ugo ura silsilihe leh ugo."

<sup>49</sup> Iga tiri dur be, "Mur nanaas tagu urah? Hohaam, mur paille nunure be i tahut be ni kis iat kira tano hala tano nugu Mama?" <sup>50</sup> Iesene ningor pa dur gale nunure kilam ira linge iga tangtange ta dur.

<sup>51</sup> Io, iga hanasur tikai ma dur u Nasaret ma iga tartaram ira nudur nianga. Iesene no nuno makai git mangana liklik kawase kakarek ra linge bakut. <sup>52</sup> Ma ne Jisas ga tamtamat hanana ma no nuno minminanes bileng ga tamtamat. Ma ne God ga laro pane ie, ma ira turadi bileng hobi.

### 3

*Jon ga harpir be di na lilik pukus waing di nage taguro utano Mesaia.*

*(Matiu 3:1-12; Mak 1:3-6)*

<sup>1</sup> Ing be Taiberias, no tamat sakit ta ira lilie na gil harkurai, gate harkurai a sangahul ma liman na tinohon, io, ta ikino pana bung ne Pontias Pailat ga harkurai tano katano Iudeia. Ma ne Herot ga harkurai ter tano katano Galili ma no tesne, ne Pilip, ga harkurai ter ta ira iruo katano Ituria ma ne Tarakonitis. Ma ne Lisianas ga harkurai ter tano katano Abilene. <sup>2</sup> Ma ne Anas ma ne Kaiapas dur ga tamat iat ta dong ira mes na pris. Taitus ikino pana bung God ga ter no nuno hinanaawas tane Jon no natine Sekaraia tuma ra katano bia. <sup>3</sup> Io, Jon ga hana ta ira katano bakut kaia hutate tano taho Ioridan ma iga harpir horek: "Mu na kap no baptais na lilik pukus waing God nage lik luban leise ira numu sana tintalen." <sup>4</sup> Io kaie, igom haruat ma ira pakpakat tano tangetus Aisaia. Iga tange horek, "Metuma ra katano bia a ingana tikenong i taota,

Tagure no ngas tano Watong,  
Gil hatakadosne ie ura nuno hinanawat.

<sup>5</sup> Ira salil bakut da bus,

ma ira uladiah da kil hasur.

Ira pusuko na ngas na takados,  
ma ira sakalep na maliah.

<sup>6</sup> Ma ira turadi bakut di na nes no haralon tane God.’”

<sup>7</sup> Ma a tamat na matanabar ga hana tupas Jon be na baptais di. Ma iga tange ta di, “A sana ut na harakale mu! Nesi ga hakatom mu be mu na hilo sukun no harpadano nong God i hutate be na ter ie? <sup>8</sup> Igor tahut be mu na gil ira linge ing na hamanis be mu te lilik pukus! Io, mu tange be a bulumenamur tane Abraham mu, kaie mu haruat be mu na hilo sukun no harpadano tane God. Iesene waak mu lik hobi. Pai nale tutuno. Paile tamat na linge be mu ira bulumenamur tane Abraham. Aiou hinawase mu be God na petlaar be na hatawat ta bulumenamur tane Abraham ta kakarek ra hot mon. <sup>9</sup> No matau ike ra bura dahe, nong i taguro ter ura katkato hasur ira dahe. Ma ira dahe bakut, ing pa di lale huhuei ta tahut na puspugno, na kato hasur ma ina ise ter ra ula eh.”

<sup>10</sup> Ma dong ra matanabar di ga tiri ie, “Io, ing be hobi, mem na ngan hohaam?”

<sup>11</sup> Io, Jon ga balu di ma iga tange, “Be airuo ra num sigasige, nu tabar nong i supi ma tikenong. Ma nong i hatur kawase ra nian, i tahut be na gil bileng hobi.”

<sup>12</sup> Ira ut na kap takis di ga hana tupas ie be inage baptais di. Ma di ga tiri ie be, “Tena harausur, mem na gil hohaam?”

<sup>13</sup> Iga tange ta di, “I tahut be mu na kap haruatne mon ing di te kure ter ta mu ma waak mu laklake ikino harkurai.”

<sup>14</sup> Ma ari umri di ga tiri ie be, “Ma mem, mem na gil hohaam?”

Jon ga balu di be, “Waak mu hapar leh ra barbarat ta ira matanabar ma waak mu tung bia tikenong. I tahut be mu na lik be ira numu kunkulaan i haruat mon.”

<sup>15</sup> Ma ira lilik ta dong ra matanabar ga tahuat be a mangana linge na hanawat ma di ga manga lilik be no Mesaia dak um utane Jon. <sup>16</sup> Ma ne Jon ga balu di gom tange, “Aiou baptais mu ma ra taho ma sene be nong i tamat iat tagu na hanawat. Ma iou paile haruat be ni lapus ira hino ta ira iruo pala lamas na kakine. \* Aie iat na baptais mu ma no Halhaaliena Tanuo ma ra eh bileng. <sup>17</sup> Ma i palim ter no nuno sawol ura isise haut ira wit tano dadaip nong na puh leise ira surno ma ira parahono. Iesene ira tahut na pat na wit ing i tirih ma i puko sur,

na reng hulungan ukira hono nuno hator na masur. Ma ina ise ter ira surno ma ira parahono tano eh kis.” <sup>18</sup> Io kaie, Jon ga hadades ira matanabar ma ra haleng na mes na nianga bileng ing iga pirpir di ma no tahut na hininaawas. <sup>19</sup> Iesene Jon ga tibe hapenpen ne Herot no lilie kinong iga tole leh Herodies no haine tano tesne. Ma pai gale tibe hapenpen ie uta ikinong sene mon. Herot ga gil bileng ari mes na sana tintalen. <sup>20</sup> Ma ing be Jon ga gil hobi, Herot ga gil ikin ra sana tutuno iat: iga banus bat Jon tuma naramon tano hala na harpadano.

*Jon ga baptais Jisas.*

*(Matiu 3:13-17; Mak 1:9-11)*

<sup>21</sup> Ma ta ikino pana bung be ira matanabar ga kapkap baptais, Jisas bileng ga kap baptais bileng. Ma be iga saasaring no mawe ga tapapos. <sup>22</sup> Ma no Halhaaliena Tanuo ga hanasur ter tana ma iga tatalen hoke tike bun. Ma a ingana tikenong ga ianga sur metuma ra ula mawe horek: “Augo no Natigu. Iou manga sip ugo ma iou laro sakit utam.”

*Ira hintubune Jisas.*

*(Matiu 1:1-17)*

<sup>23</sup> Ma ing be Jisas ga hatahun no nuno pinapalim iga ura haruat ma aitul a sangahul na tinohon. Ma tano lilik ta ira matanabar be Jisas no natine Iosep.

Ma ne Iosep no natine Heli.

<sup>24</sup> Heli no natine Matat.

Matat no natine Lewi.

Lewi no natine Melki.

Melki no natine Ianai.

Ianai no natine Iosep.

<sup>25</sup> Iosep no natine Matatias.

Matatias no natine Amos.

Amos no natine Nahum.

Nahum no natine Esli.

Esli no natine Nagai.

<sup>26</sup> Nagai no natine Mat.

Mat no natine Matatias.

Matatias no natine Semen.

Semen no natine Iosek.

Iosek no natine Ioda.

<sup>27</sup> Ioda no natine Ionan.

Ionan no natine Resa.

Resa no natine Serubabel.

Serubabel no natine Siatiel.

Siatiel no natine Neri.

<sup>28</sup> Neri no natine Melki.

Melki no natine Adi.

Adi no natine Kosam.

Kosam no natine Elmadam.

Elmadam no natine Er.

3:6 Ais 40:3-5    3:7 Mati u 12:34; 23:33    3:8 Jon 8:33,39    3:9 Mati u 7:19    3:12 Luk 7:29    3:16 Apostolo  
13:25    \* 3:16 Jon iga hirhir be na gil ikin ra tintalen ing tike maris gor gil ter tike watong kinong Jisas i manga  
tamat sakit.    3:19 Mati u 14:3-4; Mak 6:17-18    3:22 Jon 1:32    3:23 Luk 4:22; Jon 6:42



29 Er no natine Iosua.  
 Iosua no natine Elieser.  
 Elieser no natine Iorim.  
 Iorim no natine Matat.  
 Matat no natine Lewi.  
 30 Lewi no natine Simion.  
 Simion no natine Iuda.  
 Iuda no natine Iosep.  
 Iosep no natine Ionam.  
 Ionam no natine Eliakim.  
 31 Eliakim no natine Melia.  
 Melia no natine Mena.  
 Mena no natine Matata.  
 Matata no natine Natan.  
 Natan no natine Dawit.  
 32 Dawit no natine Iesi.  
 Iesi no natine Obet.  
 Obet no natine Buas.  
 Buas no natine Salmon.  
 Salmon no natine Nason.  
 33 Nason no natine Aminadap.  
 Aminadap no natine Atmin.  
 Atmin no natine Arni.  
 Arni no natine Hesron.  
 Hesron no natine Peres.  
 Peres no natine Iuda.  
 34 Iuda no natine Iakop.  
 Iakop no natine Aisak.  
 Aisak no natine Abraham.  
 Abraham no natine Tera.  
 Tera no natine Nahor.  
 35 Nahor no natine Seruk.  
 Seruk no natine Reu.  
 Reu no natine Pelek.  
 Pelek no natine Eber.  
 Eber no natine Sela.  
 36 Sela no natine Kainan.  
 Kainan no natine Arpaksat.  
 Arpaksat no natine Siem.  
 Siem no natine Noa.  
 Noa no natine Lamek.  
 37 Lamek no natine Metusela.  
 Metusela no natine Enok.  
 Enok no natine Iaret.  
 Iaret no natine Mahalalel.  
 Mahalalel no natine Kenan.  
 38 Kenan no natine Enos.  
 Enos no natine Set.  
 Set no natine Adam.  
 Adam no natine God.

#### 4

*Satan ga walar Jisas.*

*(Matiu 4:1-11; Mak 1:12-13)*

1 Ma ne Jisas ga baling merasi ra taho Ioridan ma iga hung ma no Halhaaliena Tanuo. Ma no Tanuo ga lamus leh ie utuma ra katano bia. 2 Ma ne Satan ga walar ie aihet sangahul na bung kaia. Pai

gale en ta linge ta kike ra bungbung, ma namur um iga taburungan. 3 Io, Satan ga tange tana, "Kaie, ing be a Natine God ugo, nu tange ta ikin ra hot be inage taar nian."

4 Jisas ga balu ie, "Tike harkurai tane God di ga pakat ie uta mem ra matanabar i tange horek, *Ira turadi pa di nale lon tano nian sene mon.*"

5 Io, Satan ga lamus haut ie utuma ra uladiah ma kaie iat mon iga hamanis tana ira kingdom tano ula hanuo bakut ma ira nudi minamar. 6 Iga tange tane Jisas be, "Karek ra kinkinis na harkurai ma ira nudi minamar iou ni tabar ugo me. Ma i tale be ni gil hobi kinong a nugu di ma ni tabar nesi me ing iou sip be ni tabar ie. 7 Io kaie, ing be nu lotu tupas iou, a num um di."

8 Jisas ga balu ie, "Tike harkurai tane God di ga pakat ie uta mem ira matanabar i tange be, *'Mu na lotu tupas no Watong no numu God, ma aie sene mon mu na hanapu mu tana.'*"

9-11 Io, Satan ga lamus habaling Jisas utuma Ierusalem, igom hatur Jisas tuma nalu sakit tano ula hala tano tamat na hala na lotu. Iga tange tana, "Be ing a natine God ugo, kaia, nu karwas sur mekira, kinong ira nianga tane God di ga pakat i tange horek, 'God na tule ira nuno angelo ura utam ura balbalaure ugo.

Di na palim hatur ugo ma ira luma di, waing pa nugele sage ira kakim ra ula hot.'

12 Jisas ga balu ie, igom tange, "Tike mes na harkurai tane God uta mem i tange horek, *'Waak mu walar no Watong, no numu God.'*"

13 Ma ing be Satan gate hapatam ira mangana harwalar bakut iga hana talur te baak Jisas.

*Dong tano taman tus tane Jisas pa di gale bala leh ie.*

14 Io, Jisas ga tapukus tikai ma ra dades tano Tanuo u Galili, ma no hininaawas utana ga hana hurbit ta ira tamtama ta ikino katano. 15 Iga hausur ira matanabar naramon ta ira hala na lotu gar na Iudeia ma di bakut di ga pirlet ie.

16 Iga hana u Nasaret, no taman iga tamat huat kaia. Ma tano Bung na Sinangeh iga lala tano hala na lotu gar na Iudeia hoke iat igit gilgil hobi. Hinana, iga tur ura waswas ira nianga tane God di ga pakat. 17 Io, di ga ter ira pakpakat tane Aisaia no tangetus tana. Iga pales ie gom nes leh no katano ira pakpakat tana ga tange horek:

18 "No Tanuo tano Watong i kis tagu

kinong ite gilamis iou be ni hinawase ira maris tano tahut na hininaawas.

Ite tule iou be ni hinawase dong ra hiruo ing di ga banus bat di be di nage langalanga baling.

Ite tule iou ura tangtange ta dong ra pulo be di na nanaas um,

ma be ni halangalanga leise dong ing di tamaubal ter,

<sup>19</sup> ma ura hininaawas be no bilai na pana bung na harharahut tano Watong te hanawat.”

<sup>20</sup> Io, iga puli habaling ira pakpakat igom ter leise ie tano ut na harbalaurai ta ira pakpakat. Io, iga kis. Ma di bakut kaia naramon tano hala na lotu di ga nes dit ter ie. <sup>21</sup> Io, iga tange ta di hokarek: “Katiak ikin ra katano metuma ta ira pakpakat tane God te hanawat tutuno ta ira numu hinadado.”

<sup>22</sup> Di bakut di ga tange be aie tike tahut na turadi ma di ga manga karup ta ira marisuana nianga ing iga hanasur mekatika ra hono. Di ga tange be, “Dait palai be ikin ra tunana a natine Iosep mon ie. I nunure leh hohaam ige iangianga hokarek?”

<sup>23</sup> Ma ne Jisas ga tange ta di horek: “Aiou nunure ter be mu na tange ter kin ra nianga harharuat tagu horek, ‘Ut na harulai, halangalanga habaling iat ugo! Gil baak ta linge kira tano num taman tus ing mem ga ser be u ga gil tua Kapeneam.’”

<sup>24</sup> Ma iga tange horek: “Mu hadado baak! Pata tike tangetus be di bala leh ie tano nuno taman tus. <sup>25</sup> Aiou hinawase mu be iga mon haleng makoso kira Israel tano pana bung Elaija ga lon tana. Ma ta ikino pana no mawe ga tabanus ma pai gale bata haruat ma ra itul a tinohon ma subana. Ma iga mon tike but na sam taburungan ta ikin ra kudulena katano. <sup>26</sup> Iesene God pai gale tule Elaija ukaia ta tikenong ta di ira Israel. Pata. Iga tule ie utusu tike makoso rusu Sarepat tano katano Saidon. <sup>27</sup> Ma tano pana bung Elaisa no tangetus ga lon tana a haleng di ga sam sana minaset ta ira palatamai di. Iesene pai gale halangalanga tikenong ta di. Pata. Iga halangalanga Neman sene iat mon ma aie me Siria.”

<sup>28</sup> Io, iga turadi bakut kaia tano hala na lotu gar na Iudeia di ga kamohor ing di ga hadade ikin. <sup>29</sup> Di gom taman tut, di gom tule hasur leise ie mekaia tano taman. Ma ikino taman ga kis ter tike uladih. Di ga lamus haut ie utuma tano gagene no uladih be di nage ise hasur ie tano ula habo. <sup>30</sup> Iesene iga hana nalamim mon tano tamat na matanabar igom hana leh.

*Jisas ga harausur ma no nuno dades iat igom tule hasur leise ira sana tanuo.*

*(Matiu 1:21-25)*

<sup>31</sup> Ma namur um Jisas ga hana utusu Kapeneam, tike taman tano katano Galili. Ma tano Bung na Sinangeh iga tur leh ura hausur dong ra matanabar. <sup>32</sup> Ma di ga karup ma di ga urur ta ira nuno harausur kinong iga iangianga hoke tikenong te kap ra dades kaie igom tale be na ianga hobi. <sup>33-34</sup> Ma kaia tano hala na lotu gar na Iudeia tike turadi nong a sana tanuo gate sasoh tana. Iga tato nalu sakit, “Ai! Hohaam, Jisas me Nasaret? U te hanawat be nu haliare mem? Aiou nunure ter be no Halhaaliena tane God ugo.”

<sup>35</sup> Ma ne Jisas ga tigel no sana tanuo, “Kis matien! Sur talur ie!” Io, no sana tanuo ga ise ter no tunana napu ra matmataa ta di bakut ma iga sur sukun ie. Iesene pai gale hagae ie.

<sup>36</sup> Ira matanabar bakut di ga karup di gom tangtange harbasiane ta di horek: “A mangana harausur hobibiha ikin? I kure ise ira sana tanuo ma ra dades hoke tikenong iga harkurai ter, ma di sur leh!” <sup>37</sup> Ma no hininaawas utana ga hana harbasie tano hanuo bakut.

*Jisas ga halangalanga ira turadi ma iga tule hasur leise ira sana tanuo.*

*(Matiu 8:14-17; Mak 1:29-38)*

<sup>38</sup> Io, Jisas ga hana leh mekaia ra hala na lotu gar na Iudeia ma iga hana lala tano ngasiane Saimon. Ma no numune Saimon, ga ububal ie no tamat na malahau ma di ga saring Jisas be na harahut ie. <sup>39</sup> Io, iga tur hutate tana igom tigel leise no malahau, ma no mamahien ga pataam sukun ie. Kaie iat mon no haine ga taman tut igom tur leh be na tagure ira nian uta di.

<sup>40</sup> Ma be no kasasa gate sungsuguh ira matanabar di ga kap hawat bakut dong ra haleng mangana minaset ukaia hone Jisas. Iga bul ira iruo lumana ta di tiktike, kaie igom halangalanga di. <sup>41</sup> Ma ira sana tanuo bileng di ga sursur talur ra haleng na matanabar, di ga manga tato horek: “Augo no Natine God!” Iesene iga tigel di ma pai gale bala leh di be di na ianga kinong di ga nunure be aie no Mesaia. <sup>42</sup> Ma be igate mala bungbung Jisas ga hana leh ukaia ra malukapa. Ma dong ra matanabar di ga nanaas tana ma ing be di ga hana tupas ie di ga walar ura tingtigel ie be waak i hana sukun di. <sup>43</sup> Iesene iga tange ta di, “I tahut be ni harpid utano tahut na hininaawas tano kingdom tane

God ta ira mes na taman bileng kinong no nugu Mama ga tule iou urie.”<sup>44</sup> Ma iga harpir hanana ta ira hala na lotu kaia Iudeia.

## 5

*Ira luaina bulu na harausur di ga mur Jisas ura soh turadi.*

(Matiu 4:18-22; Mak 1:16-20; Jon 1:40-42)

<sup>1</sup> Tike bung be ne Jisas ga tur ter kaia hutate hono taho kis Genasaret ira matanabar ga tur hung luhutane ie ma di ga hadade ira nianga tane God. <sup>2</sup> Ma iga nes airuo mon kaia hutate ra gagna taho kis. Dong ra ut na kap aen di ga waak ter dur ma di gom gisgis ira nudi ubane. <sup>3</sup> Io, Jisas ga kawas ta tikenong ta dur ira iruo mon, nong tane Saimon. Ma iga tange be na sule hasur ie ta dahine mekaia ra waseser. Iga kis napu kaia ra ula mon igom hausur ira matanabar mekaia. <sup>4</sup> Ma be igate hapatam ira nuno nianga iga tange tane Saimon, “Mohot na bul hasur ira numohot ubane utuso na lamana mohot nage kap ta aen.”

<sup>5</sup> Saimon ga tange, “Watong, mehet te suke ra kudulena bung bakut ra bung ma mehet paille kap ta linge. Iesene, kinong u te tange hobi, iou ni bul hasur ira ubane.”

<sup>6</sup> Ma be duhat ga gil hobi duhat ga soh ra haleng aen kaie ira nuduhat ubane igom ura tamtamadiris. <sup>7</sup> Io, duhat ga teh ira nuduhat iruo harwis tano mes na mon be dur na hanawat ura tahtaho duhat. Ma dur ga hanawat duhat gom sangang hahung ira iruo mon ma ira aen. Dur ga manga bukas sakit dur gom ura ruruh.

<sup>8</sup> Ma be ne Saimon Pita ga nes hobi iga puko ter napu kaia hono kakine Jisas gom tange, “Watong, iou sipi be nu hana talur iou kinong a sana turadi iou.” <sup>9</sup> Iga tange hobi kinong aie ma ira nuno harwis di ga manga karup ta ira haleng na aen di gate soh. <sup>10</sup> Ma ira iruo harwis tane Saimon, Jemes ma ne Jon, ira iruo natine Sebedi, dur bileng dur ga manga karup.

Io, Jisas ga tange tane Saimon, “Waak ura bunurut. Tur leh um kakarek nu sosoh turadi.”<sup>11</sup> Io, be di gate sel haut um ira nuduhat iruo mon utuma na waseser duhat ga waak leise ira linge bakut duhat gom mur leh ie.

*Jisas ga halangalanga tike turadi nong a sana minaset ga kis tano tamaine.*

(Matiu 8:2-4; Mak 2:3-12)

<sup>12</sup> Be Jisas ga kis ter kaia tike taman, tike turadi ga hana tupas ie ma ra sana minaset ga banot ter no palatamaine. Be

iga nes Jisas iga san tudu igom sie no matataan tana utuso tano pu igom sasaring marmaris ter tane Jisas be, “No Watong, aiou palai be u haruat ura halangalanga iou waing pai nale tale be da hatabune habaling iou. Ma be ing u sip, nu gil hobi tagu.”

<sup>13</sup> Jisas ga sasangaho igom sigire no turadi ma iga tange, “Aiou sip ter. Nu langalanga!” Kaie iat mon no minaset ga pataam tano turadi. <sup>14</sup> Ma ne Jisas ga hakatom ter ie be pai nale hinawase ta tikenong uta ikin ra linge. Iga tange be, “Iesene nu hana ma nu hamanis ugo tano pris. Ma nu ter no hartabar haruat ma no harkurai tane Moses. Ma ikino hartabar na hinawas palai ura hatutuno be u te langalanga ma be paille tale bileng be tikenong na hatabune habaling ugo.”

<sup>15</sup> Iesene no hininaawas utana ga manga hana hurbit balik. Kaie, dong ra matanabar di gom hanawat ura hadade ie ma be inage halangalanga di sukun ira nudi minaset. <sup>16</sup> Sene be Jisas git haraios ukaia ta ira katano bia, igom git saasaring.

*Be Jisas ga halangalanga tike pengpeng iga hamanis be i haruat ura sungsuje leise ira sana tintalen.*

(Matiu 9:2-8; Mak 2:3-12)

<sup>17</sup> Tike bung be Jisas ga hausur ira matanabar, ari Parisi ma ari tena harausur ta ira harkurai tane Moses di ga kis ter kaia bileng. Di gate hanawat mekaia Ierusalem ma ta ira tamtaman Galili ma Iudeia. Ma no dades tano Watong ga kis ter tane Jisas be na halangalanga dong ra ina minaset. <sup>18</sup> Ma ari turadi duhat ga kapkap hanane tike pengpeng ta tike kunuban. Duhat ga walar be duhat na kap halala ie tano hala be duhat nage hainoh ie ra matataan tane Jisas. <sup>19</sup> Sene be duhat ga pet puo be duhat na gil hobi kinong a haleng na matanabar. Io kaie, duhat gom hanahut utuma ra ula hala, duhat gom haruh hasur no pengpeng ma no kunuban tano mauho duhat gate tatik sare ter ie. Duhat ga haruh hasur ie nalamina ta ira matanabar ukaia ra matataan tane Jisas. <sup>20</sup> Be Jisas ga nes ira nuduhat nurnur, iga tange, “Tasigu, ira num sana tintalen ite pataam.”

<sup>21</sup> Io, ira Parisi ma ira tena harausur ta ira harkurai tane Moses di ga hatahun be di na lilik kumaan ta ira tinga di be, “Nesi ikin ra turadi i tange hage ne God? Pata ta turadi i haruat ura sungsuje leise ira sana tintalen—God sene mon!”

<sup>22</sup> Jisas ga hamaan kilam ira nudi lilik igom tange, “Ira numu lilik paille takados. <sup>23</sup> Garum ta dur i malus? I malus be

ni tange be 'Ira num sana tintalen ite pataam,' be i malus be ni tange, 'Taman tut ma nuge hana?' <sup>24</sup> Iesene iou ni hapalaine ta mu be Nong a Turadi ie i hatur kawase no dades ura sungsuge leise ira sana tintalen kira ra ula hanuo." Io, iga tange tano pengpeng, "Aiou tange tam, taman tut, kap leh no num kunuban ma nu hana ukaia ra ngasiam." <sup>25</sup> Kaie iat mon iga taman tut ra matmataa ta di, iga tatik leh no kunuban ma iga pirpirlet hanane God ukaia ra ngasiana. <sup>26</sup> Io, ma a tamat na kinarup ga kap di bakut, di gom pirpirlet God. Di ga bukas ma ra urur di gom tange, "Dait te nes ra mangana linge katiak!"

*Jisas ga tato di ura lilik pukus ing di palai be di sana.*

(Matiu 9:9-13; Mak 2:14-17)

<sup>27</sup> Ma menamur ta ikin Jisas ga hanasur iga nes tike ut na kap takis, no hinsana ne Lewi. Iga kis ter kaia ra nuno hala na kap takis. Jisas ga tange tana be, "Mur iou!" <sup>28</sup> Io, Lewi ga tut talur ira linge bakut ma iga mur ie.

<sup>29</sup> Io, Lewi ga gil tike tamat na nian utane Jisas kaia ra nuno hala. Ma a haleng na ut na kap takis ma ari mes na matanabar bileng di ga ian tikai ma dur. <sup>30</sup> Iesene ira Parisi ma ira nudi tena harausur ta ira harkurai tane Moses di ga ngurungur ta ira bulu na harausur tane Jisas horek: "Paile bilai be mu iaiaan ma mu maamo tikai ma kike ra ut na kap takis ma ira mes na sakalepwana bileng."

<sup>31</sup> Ma ne Jisas ga tange ta di, "Ing di langalanga timaan, pa dile supi ra ut na haralon, iesene di sene di maset. <sup>32</sup> Iou pai gale hanawat be ni tato mu ing mu lik be a ut na takados mu be mu na lilik pukus. Pata. Di sene ing di palai be di sana."

*Ira sigar linge tano hinanawat tane Jisas paile kis tikai ma ari tuarena lilik.*

(Matiu 9:14-17; Mak 2:18-22)

<sup>33</sup> Di ga tange tane Jisas, "Ira bulu na harausur tane Jon no ut na baptais di la hahal hait ma di la saasaring. Hobi bileng ira bulu na harausur ta ira Parisi. Iesene be ira num, di la iaiaan ma di la maamo."

<sup>34</sup> Ma ne Jisas ga tange ta di, "Tano bung na nian na pokomau, hohaam, i tale mu be mu na sunang ira wasire be di na hahal ing be no marawan nong i sigar tola i kis tikai ter baak ma di? Pata. <sup>35</sup> Iesene ta tike bung namur no marawan i sigar tola, da kap leh ie sukun di. Io, ta ikino pana bung di na hahal kinong di tapunuk."

<sup>36</sup> Ma iga tange tike nianga harharuat ta di horek: "Pata ta tikenong na diris ise tike katano ta tike sigar katano mol ma ina

dungut pakur ie ma tike tuarena. Ing be na gil hobi na diris hage no sigar mol ma no subana te diris ise ie pai nale nanaas haruat ma no tuarena. <sup>37</sup> Pata tikenong bileng be na nanare no sigar wain paile lalet baak ta ira tuarena pala taho ing di ga gil ma ra pala me ma ite tapagas. Ing be na gil hobi, no sigar wain na parok ira pala taho ma ina tabureng. Ma ira pala taho di na sana. Pata. <sup>38</sup> Na tahut be da nanare no sigar wain paile lalet baak ta ira sigar pala taho. <sup>39</sup> Ma pata tikenong pai nale mame ira tuarena wain ma ina sip no sigarna kinong na tange, 'No tuarena i bilai.'"

## 6

*Jisas i kure no Bung na Sinangeh.*

(Matiu 12:1-8; Mak 2:23-28)

<sup>1</sup> Tike Bung na Sinangeh Jisas ga hanana nalamin ta tike lalong na wit. Ma ira nuno bulu na harausur di ga rarus leh ari, di gom guluane ma ira luma di ma di gom en.

<sup>2</sup> Iesene ari ta ira Parisi di ga tange, "Ura biha be mu gil hobi? Mu lake no harkurai utano Bung na Sinangeh."

<sup>3</sup> Jisas ga tange ta di, "Mu gate was ter ing Dawit ma ira nuno harwis di ga gil ing be di ga taburungan. <sup>4</sup> Io, Dawit ga lala tano hala tane God ma iga en no beret di gate tabar God ma ie. No harkurai i tange be ira pris sene mon di na en ikino beret, iesene iga tabar bileng ira nuno harwis." <sup>5</sup> Io, iga tange ta di, "Nong a Turadi ie i kure no Bung na Sinangeh."

*Jisas ga hamanis be no Bung na Sinangeh i ura harahut ira turadi.*

(Matiu 12:9-14; Mak 3:1-6)

<sup>6</sup> Tike mes na Bung na Sinangeh baling Jisas ga hana lala tike hala na lotu gar na ludeia igom harausur. Ma iga mon tike turadi kaia iga mat no kata na lumana. <sup>7</sup> Ma ira tena harausur ta ira harkurai tane Moses ma ira Parisi di ga sip be di na silihe ta burwana be di nage tung Jisas. Io kaie, di gom nanaas hutate be na haralon ra Bung na Sinangeh. <sup>8</sup> Ma sene be Jisas gate nunure ira nudi lilik igom tange tano luma mat, "Tut nalu, nuge tur ra matmataa ta di bakut." Io, iga taman tut igom tur kaia.

<sup>9</sup> Ma ne Jisas ga tange ta di, "Iou ni tiri mu be aso ira harkurai tane Moses i tange be da gil ra Bung na Sinangeh? Be da harahut be da harangungut? Be da halon tikenong be da bing ie?"

<sup>10</sup> Be igate nes di bakut iga tange tano luma mat be, "Tuluse no lumam." Be iga gil hobi io, no lumana ga tahut baling. <sup>11</sup> Ma di ga manga bala ngalngaluan, di

gom wowor harbasie ta di be di na gil hohaam tane Jisas.

*Jisas ga gilamis ira apostolo.*

*(Matiu 10:2-4; Mak 3:16-19; Apostolo 1:13)*

<sup>12</sup> Tike pana ta kike ra bung Jisas ga hana leh igom hana utuma ra uladih be na sasaring. Ma ta ikino bung bakut ra bung iga saasaring tupas God. <sup>13</sup> Ma be igate malane iga tato ira nuno bulu na harausur ma iga gilamis leh a sangahul ma iruo nalamin ta di. Ma iga kilam di be a apostolo di. <sup>14</sup> Io, iga gilamis Saimon (nong Jisas ga kilam ie be Pita), ma no tesne Andru, Jemes, Jon, Pilip, Batalomiu, <sup>15</sup> Mati, Tomas, Jemes no natine Alpias, ma ne Saimon nong di ga kilam ie be no Selot.\* <sup>16</sup> Iga gilamis bileng Iudas no natine Jemes ma ne Iudas Iskariot nong na ter leise Jisas.

*No haridan na kis ta ira maris ma ira watong di na maris.*

*(Matiu 5:3-12)*

<sup>17</sup> Jisas ga hanasur tikai ma di gom tur kaia ra malabuo. Ma kaia bileng a haleng ira nuno bulu na harausur tikai ma ra tamat na matanabar sakit. Ma di gate hanawat metuma ta ira tamtaman na Iudeia, metuma Ierusalem, ma mekaia Tair ma Saidon ra gagenas tes. <sup>18</sup> Di gate hanawat be di na hadade ie ma be na halangalanga di sukun ira nudi minaset. Ma di ing ira sana tanuo ga ubal di, di ga tahut baling. <sup>19</sup> Ma ira matanabar di ga walar be di na sigire ie kinong ira dades ga hananasur mekaia ho ie gom hangalanga di bakut. <sup>20</sup> Iga nes ira nuno bulu na harausur igom tange horek:

“No haridan na kis ta mu, mu ira maris kinong a numu no kingdom tane God.

<sup>21</sup> No haridan na kis ta mu ing mu taburungan kakarek kinong mu na hahos baak.

No haridan na kis ta mu ing mu suah kakarek

kinong mu na riris.

<sup>22</sup> Be ira matanabar di malentakuane mu, be di tange hage mu, be di tange be mu ira ut na sana kinong mu murmur Nong a Turadi ie, io, no haridan na kis ta mu.

<sup>23</sup> Taitus ikino pana bung i tahut be mu na laro ma be mu na karwas ma ra larolaro kinong ira tamat na puspuno ira numu mangason ruma i kis ter ra mawe. Ma i tale be mu na laro hobi ta ikino pana kinong ira hintubu di, di git gilgil hage ira tangetus bileng hobi.

<sup>24</sup> Iesene maris ta mu ira watong kinong mu te hatur kawase um ira linge i halaro mu.

<sup>25</sup> Maris ta mu ing mu hahos kakarek, kinong mu na taburungan baak.

Maris ta mu ing mu riris kakarek, kinong mu na tapunuk ma mu na suah baak.

<sup>26</sup> Maris ta mu ing be ira turadi bakut di tange be a tahut mu

kinong ira hintubu di, di git gilgil bileng hobi ta ira tangetus harabota.

*Dait na sip ira nudait ebar.*

*(Matiu 5:39-42)*

<sup>27</sup> “Iesene ta mu ing mu hadade iou, iou tange horek: I tahut be mu na sip ira numu ebar ma mu na gil ra tahut ta dong ing di malentakuane mu. <sup>28</sup> I tahut be mu na saring God be na haidane dong ing di gil ra gingilaan ura hage mu. Ma mu na sasaring uta dong ing di gil ra sana ta mu. <sup>29</sup> Ma ing be tikenong na paser tike bobola hoom, io, nu ter bileng nong tike palpal. Ma be tikenong i kap leh no num mol nu bala ter ie be na kap bileng no num sigasige. <sup>30</sup> Ma be ta tikenong i saring ugo ta tike linge, nu bala ise ter ie tana. Ma nong i kap leh ira num linge, waak u saring pukus ie. <sup>31</sup> Mu na gil ta ira mes hoke mu sip be di na gil ter ta mu. <sup>32</sup> Ma ing be mu sip sene mon dong ing di la sipsip mu, pa dale tange be mu te gil ra tahut. Pata. Ira ut na sana bileng di sip ira turadi ing di la sipsip di. <sup>33</sup> Ma ing be mu gil ra tahut ta dong ing di gil ra tahut ta mu, io, pa dale tange be mu te gil ra bilai na linge. Pata. Ira ut na sana di la gilgil bileng hobi. <sup>34</sup> Be mu bala ter ari linge ta nong i saring mu kinong mu lik be na balu pukus, io, pa dale tange be mu te gil ra tahut. Pata. Ira ut na sana bileng di bala ter ta linge ta ira mes na ut na sana waing di bileng di nage kap pukus haruat ma ing di ga bala ter. <sup>35</sup> Iesene, i tahut be mu na sip ira numu ebar ma mu na gil ra tahut ta di. Mu na tabar di ma pa mu nale sip ta binabalu. Ing be mu na gil hobi no numu kunkulaan na tamat ma mu na natine God Nong i Lie Harsakit kinong aie iat i gil ra bilai bileng ta ira sana turadi ing di nes habulbul ira nuno harharahut. <sup>36</sup> Mu na harmarsai hoke no numu Mama i harmarsai.

*Waak u kure hage tikenong.*

*(Matiu 7:1-5)*

<sup>37</sup> “Waak mu tange hage tikenong be mu na kure hage tikenong, mu nahula

\* **6:15** I nanaas be di ga kilam ie hobi kinong aie tikenong ta dong ing di git sipsip be Israel na tur sene sukun Rom waing Rom pai nale kure di. **6:21** Ninanaas 7:16-17; Sam 126:5-6; Ais 61:3 **6:22** Jon 15:19; 16:2; 1 Pita 4:14

tur bileng ra harkurai. Mu na lik luban leise ira sasana di gil ta mu. Ing be mu na gil hobi, God na lik luban leise bileng ira numu. <sup>38</sup> Mu na hartabar ma ne God na tabar mu. Ma no nuno hartabar pai nale huat kot. Na tamat sakit ma ina lake ira numu sinisip. Na manga habukas mu. God na hapupuo ira nuno hartabar ter ta mu hoke mu tabar ira mes.”

<sup>39</sup> Io, Jisas ga hinawase bileng di ma kin ra nianga harharuat. Iga tange horek: “Hohaam, i tale be tike pulo na lamus habaling tike pulo? Pata. Dur bakut dur na puko ta tike tungtung. <sup>40</sup> Tike bulu na harausur paile tamat ta dur ma no nuno tena harausur. Sene be tiketike ite hapatam no nuno harausur na haruat ma no nuno tena harausur. <sup>41</sup> Urah u nes no not no pet na dahe tano matana no hinsaam ma paule lik leh baak no poona dahe ke hono matam iat? <sup>42</sup> Waak be nu tange tano tasim be, ‘Tasigu, ni kap leise no not no pet na dahe ke hono matam.’ Waak u gil hobi kinong augo baak bileng paule nes no poona dahe ike tano matam. A ut na harababo ugo! Nu kap ise hanalalie baak no poona dahe tano matam iat. Kaie, nuge nanaas timaan ura kapkap leise no not no pet na dahe nong i kis ter tano matana no hinsaam.

*Tikenong na tange ira linge nong no tingana i hung ter me.*

*(Matiu 7:16,18,20)*

<sup>43</sup> “Pata ta bilai na dahe be na huei ira sana puspuno. Hobi bileng, ira sana dahe pa di nale huei ira bilai na puspuno. <sup>44</sup> Ira dahe bakut di la nesnes kilam di ta ira hunuei idi iat. Pa di lale dikdik ira papus mekaia tike dahe i mon tukulno. Ma pa di lale dikdik bileng ira gamara ta ira hino i mon tukulno. <sup>45</sup> No tahut na turadi i tange ira bilai na linge ing i bukas ter tano tingana. Ma no sana turadi i tange ira sana linge ing i bukas ter me. Io, tikenong na tange ira linge nong no tingana i bukas ter me.

*Ira iruo ut na pakila hala.*

*(Matiu 7:24-27)*

<sup>46</sup> “Ura biha mu kilam iou be, ‘Watong! Numem Watong!’ ma pa mu na taram ira nugu nianga? <sup>47</sup> Nesi tikenong i hana tupas iou ma i hadade ira nugu nianga ma i taram, io, iou ni hamanis ta mu be a mangana turadi so ie. <sup>48</sup> I haruat ma tike turadi nong ga so hasur ira kasong tano nuno hala utusu napu ra ula hot. Ma be ira taho ga tahit, io, no taho ga sel ter ta ikino hala ma pai gale hamagile ie kinong no turadi igate so dit ter ie. <sup>49</sup> Iesene

nesi tikenong i hadade ira nugu nianga ma paile gil haruatne, io, i haruat ma no tunana nong ga so hagalogalo te mon no nuno hala. No taho ga sel ter tana ma kaie iat mon iga tamarupuk ma iga tamadure saasa.”

## 7

*No tamat na nurnur tano umri.*

*(Matiu 8:5-13)*

<sup>1</sup> Be Jisas gate hapatam ira nuno nianga ta ira hinadado ta ira matanabar iga lala Kapeneam. <sup>2</sup> Ma kaia, tike tamat na umri me Rom. Ma no nuno tultule nong no tamat na umri ga manga urur tana ga maset igom ura minat. <sup>3</sup> Be no tamat na umri ga hadade utane Jisas, io, iga tule ari nongtamam gar na Iudeia ukaia hone Jisas be di na saring ie be na hana ura halangalanga no tultule. <sup>4-5</sup> Be di ga hana tupas Jisas di ga manga sasaring marmaris di gom tange, “I manga tale be nu harahut ikin ra turadi kinong i sip dait ira Iudeia ma ite gil no numem hala na lotu.” <sup>6</sup> Io kaie, igom tikai leh ma di.

Pai gale tapa mekaia ra hala ma no tamat na umri ga tule ari nuno harwis ukaia hone Jisas ma ra nianga horek: “No Watong, waak um u hananget ugo. Maris. Iou paile manga haut be nu hana lala tano nugu hala kinong u tamat tagu. <sup>7</sup> Ma hobi bileng kaie pa e gale hanawat ukira ho ugo. Sene be nu tange num ta nianga ma no nugu tultule na langalanga. <sup>8</sup> Iou tange hobi kinong iou bileng, iou palai hoke tikenong i kis ter tano kinkinis na harkurai. Ma ina tule ta tikenong be na gil haruatne ira nuno sinisip. Hoke bileng iou. Ari mes di la kure ter iou, ma iou la kure ter di tike matana ubane. Iou tange ta tikenong, ‘Hana,’ io, ina hana. Iou tange ta tike mes, ‘Hilo u ra,’ io, ina hanawat. Ma iou tange tano nugu tultule, ‘Gil kin,’ ma ina gil ie.”

<sup>9</sup> Ma be Jisas ga hadade kike ra nianga tano tamat na umri iga karup tana. Iga talingane ira matanabar ing di ga murmur hanane ie gom tange, “Aiou tange ta mu, iou pai gale nes tikenong nalamim kira Israel ing i dades no nuno nurnur hone kin.” <sup>10</sup> Ma ing be kike ra turadi ing no tamat na umri ga tule di, di ga tapukus baling ukaia tano hala, io, di ga me nes tupas no tultule be igate langalanga um.

*Jisas ga halon no bulukasa tano makoso.*

<sup>11</sup> Namur dahine ne Jisas ga hana ukaia tike taman di ga kilam ie be Nain. Ma ira nuno bulu na harausur ma a tamat

na matanabar di ga tikai ma ie. <sup>12</sup> Be igate hutate be na lala tano matanangas tano taman, io, ari di ga kapkap hasur tike minat. A tunana ie, a bulukasa ie, ma a makoso no nuno makai. Ma a tamat na matanabar di ga tikai ma ikinong ra haine. <sup>13</sup> Ma be no Watong ga nes no haine ga malisane ie igom tange tana, "Waak u suah."

<sup>14</sup> Io, Jisas ga hana tupas di, igom sigire no sabesabe. Ma ing di ga kapkap hanane ie, di ga tur kis. Ma ne Jisas ga tange tano marawan, "Aiou tange tam, nu taman tut!" <sup>15</sup> Io, nong ga mat ga tikai ma ikinong ra be na ianga. Ma ne Jisas ga ter ise habaling ter ie tano nuno makai.

<sup>16</sup> Ma a tamat na urur ga kis ta di ma di ga pirlret God horek: "Tike tamat na tangetus te hanawat nalam in ta dait!" Ma di ga tangtange bileng be, "God te hanawat ura tahtaho ira nuno matanabar!" <sup>17</sup> Ma ikin ra hininaawas tane Jisas ga hana habasie bakut Iudeia ma ira balbalin taman luhutane ie.

*Jisas ga pirlret Jon no ut na baptais.  
(Matiu 11:2-19)*

<sup>18-19</sup> Io, ma ira bulu na harausur tane Jon di ga hinawase ie uta kakarek ra linge bakut. Ma ne Jon ga tato airuo ta di gom tule dur ukaia hono Watong be dur na tiri horek: "Augo nong mem la kiskis kawase ie be na hanawat, be mem na kis kawase baak tike mes?"

<sup>20</sup> Be ira iruo turadi dur ga hana tupas Jisas dur ga tange be, "Jon no ut na baptais te tule mir ura tirtiri ugo be augo nong mem la kiskis kawase be na hanawat, be mem na kis kawase baak tike mes?"

<sup>21</sup> Taitus ikino pana bung iat Jisas ga halangalanga a haleng ing di ga sam ra mangana minaset ma di ing ira sana tanuo di ga sasoh ta di. Iga halangalanga bileng ira pulo kaie di gom nanaas baling. <sup>22</sup> Io kaie, iga balu ira iruo tultule tane Jon gom tange, "Mur na tapukus baling, mur na hinawase ne Jon ing mur te hadade ma ing mur te nes, be *ira pulo di nanaas, ira pengpeng di hanana, dong ing di sam ra sana minaset ta ira palatamai di, di te langalanga, ira talingaro di te hadado, ira minat di te lon baling, ma no nianga na harpir utano tahut na hininaawas te hana tupas ira maris.* <sup>23</sup> God na idane di ing paille iruo ira nudi lilik utagu."

<sup>24</sup> Be ira tultule tane Jon dur gate hana leh, Jisas ga hinawase no tamat na matanabar utane Jon horek: "Be mu ga hana ukaia hone Jon utuma ra katano bia, mu

ga lik be mu na nes ra so? Mu ga nunure be a mangana turadi so ie. Pai lale kikios lilik hora tingari ing ila ioioh hurbit tano dadaip. <sup>25</sup> Ma be mu ga hana ura nesnes ie mu ga nunure ter be pai lale singsige ta bilai na kinasine? Pata. Kike ra turadi ing di la singsige ira mol ing ira matana i tamat ma di tale bileng be di na kul ira bilai na linge sakit, io, di la kiskis ta ira hala na watong. <sup>26-27</sup> Sene be ing mu ga hana ura nesnes ie, mu ga palai be mu na nes tike tangetus. I tutuno. Iesene i tamat bileng ta ira tangetus, kinong aie mon, ing di ga pakat ira nianga tane God utana, i tange horek,

'Aiou ni tule no nugu ut na kap nianga menalalie tano num hinanawat, Nong na tagure no num ngas.'

<sup>28</sup> "Iou tange ta mu, Jon i tamat ta ira turadi bakut ing di ga lon ta ikin ra ula hanuo. Iesene nesi tikenong ta mu i manga hansiksik naramon tano kingdom tane God i tamat tane Jon."

<sup>29</sup> Be ira matanabar ma ira ut na kap takis bileng, di ga hadade kin ra nianga di ga lik be ira linge God i gil i takados. Ma di ga lik hobi kinong di gate kap no baptais tane Jon. <sup>30</sup> Iesene ira Parisi ma ira ut na minanes ta ira harkurai tane Moses di ga malok leise ira linge ing God ga pingit uta di. Ma di ga gil hobi kinong pa di gale kap no baptais tane Jon.

<sup>31</sup> Ne Jisas ga tange bileng horek: "Be iou ni ianga harharuat uta ira turadi katiak ni tange hohaam? A mangana turadi so di? Io, ni hinawase mu. <sup>32</sup> Di hoke ira not no bulu ing di sip be ira mes na mur di. Di kis hulungan tike katano ma di hartato harbasie ta di horek, 'Mem paser no kudu iesene pa mu le mangata;

Mem inge marmaris iesene pa mu le suah.' <sup>33</sup> Hokike iat mon pa mu gale larobileng utane Jon. Be Jon no ut na baptais ga hanawat, iga hahal ma pai gale mame ta wain. Kaie mu gom tange hage ie be, 'A sana tanuo i sasoh tana.' <sup>34</sup> Ma be Nong a Turadi ie ga hanawat, iga iaiaan ma iga mama wain. Ma di ga tange utana be, 'A tabi kas na tingana ma a ut na minamo ie. Ma a hinsaana di ira ut na kap takis ma ira mes na sakalepwana.' <sup>35</sup> Io, Jisas ga tange baling be, "Di tange hobi iesene iou tange be ira ut na minminanes di na hamanis be no minanes tane God i takados."

*Tike sana haine ga hurange bus Jisas ma ra waiwai ma no nuno nurur ga halon ie.*

<sup>36</sup> Tikenong ta ira Parisi ga saring Jisas be dur na ian tikai. Io, iga hana ukaia tano hala tano Parisi gom kis tano teol na nian. <sup>37</sup> Ma tike haine ta ikino taman, no nuno nilon ga sana. Ing be iga ser leh be Jisas ga iaiaan tuma naramon tano hala tano Parisi, iga kap hawat tike mangana bilai na gingop na taho di ga gil ie ma ra hot na tiris. Ma naramon tana ari waiwai ura salsalap. <sup>38</sup> Ma iga tur menamur ta ira kakine Jisas gom susuah, io, ira tirina matana ga hasulut ira kakine. Iga salap ira kakine Jisas ma ira hine gom mum dur ma iga bul no waiwai ta dur.

<sup>39</sup> No Parisi nong ga saring Jisas ura nian ga nes ikin gom lik horek: “Be ikin ra tunana a tangetus ie, igor nunure be nesi i singsigire ie ma a mangana haine so ie. I gorte nunure be a ut na sana ie.”

<sup>40</sup> Ma ne Jisas ga tange tana, “Saimon, iou sip be ni hinawase ugo tike linge.”

Io, iga tange be, “Hinawase iou, tena harausur.”

<sup>41</sup> Jisas ga tange horek: “Airuo turadi pa dur gale saksaak baak ter tano mes na tunana. Tikenong ga kap leh ra tamat na barbrat sakit, ma no mes, a dahine mon. <sup>42</sup> Pata tikenong ta dur ga petlaar be na balu pukus. Kaie, no tunana gom lik luban ise dur be dur pai nale saksaak. Io, nesi ta dur na manga sip ie?”

<sup>43</sup> Saimon ga babalu be, “Aiou lik be nong no nuno tamat ga lik luban leise be pai nale sak ira haleng na barbrat.”

Jisas ga tange, “No num binabalu i takados.” <sup>44</sup> Iga talingane no haine igom tange tane Saimon be, “U nes ter kin ra haine? Iou lala kira ra num hala ma paule ter ta taho ura gisgis ira kakigu. Iesene aie i hasulut ira kakigu ma ira tirina matana ma i salap ma ira hine. <sup>45</sup> Paule gawane leh iou sene be tur leh tano pana bung iou lala, io, kin ra haine paile sangeh ura luslusung ira kakigu. <sup>46</sup> Paule bul ta wel tano ulugu iesene aie te salap ira kakigu ma ra waiwai. <sup>47</sup> Io kaie, iou tange tam, ira nuno haleng na sana tintalen te pataam kinong i manga sip iou. Iesene be dahine mon ira sana tintalen ta tikenong ma ne God i lik luban leise, io, ikinong ra turadi na sip God ra dahine mon bileng.”

<sup>48</sup> Io, Jisas ga tange tano haine, “Ira num sana tintalen ite pataam.”

<sup>49</sup> Ma ira mes na wasire di ga tangtange harbasie ta di be, “Nesi ikin ra turadi nong aie iat i lik luban leise ira sana tintalen?”

<sup>50</sup> Ma ne Jisas ga tange tano haine, “No num nurnur ite halon ugo. Nu hana tatahun.”

## 8

*No nianga harharuat utano ut na sinso. (Matiu 13:2-23; Mak 4:1-20)*

<sup>1-2</sup> Namur ta ikin Jisas ga hana hurbit ta ira tamtaman igom harpir utano tahut na hininaawas tano kingdom tane God. Ma ira sangahul ma iruo di ga tiktikai ma ie ma ari haine bileng. Kike ra haine, Jisas gate hasur leise ira sana tanuo ta di ma iga halangalanga di ta ira mangana minaset. Maria tikenong ta di nong di ga kilam ie be Magadalen. \* Ma aie nong a liman ma iruo na sana tanuo di ga sur leh tana. <sup>3</sup> Ma tike mes, ne Ioana, no haine ta nong ga harkurai ter tano hala tane Herot, no hinsana ne Kusa. Susana bileng tikenong ma di ma ra haleng na mes. Ma kike ra haine, ma ira nudi minsik iat, di git banbanot ira sunupi tane Jisas ma ira nuno bulu na harausur.

<sup>4</sup> Io, a tamat na matanabar di ga hananawat tupas Jisas mekaia ta ira tamtaman ma ne Jisas ga tange ikin ra nianga harharuat: <sup>5</sup> “Tike ut na sinso ga hana be na so ira nuno pat na dahe. Ma be iga isise harbasiane ira pat na dahe ari ga puko ter tano ngas ma di ga papasuane ma ira mon di ga papar huat di ga me en bakut leise. <sup>6</sup> Ari pat na dahe ga puko ter ra ula hothot. Ma ing be di ga kubur di ga maranga kinong a masmasana no pu. <sup>7</sup> Ma ari pat na dahe bileng di ga puko ter nalamin ta ira kuikui kaie igom lul burung di. <sup>8</sup> Ma ari di ga puko ter ta ira bilai na pu ma di ga huei a maarmaar na patna.” Ma ing iga tange hobi iga kakongane be, “Be ing u haruat ura hadade kilam ikin, nu taram ie.”

<sup>9</sup> Ira nuno bulu na harausur di ga tiri Jisas be hohaam no pipilaina ikin ra nianga harharuat. <sup>10</sup> Iga tange ta di, “Aiou te hapuasne ta mu utano kingdom tane God. Iga susuhai menalalie, sene be iou te hapalaine um ie ta mu. Iesene ta di ira mes iou ianga ma ra nianga harharuat. Io kaie,

‘di na nesnes  
sene be pa di nale nes kilam.  
Di na hadade  
sene be pa di nale hadade kilam.’

<sup>11</sup> Io, no pipilaina tano nianga harharuat horek: ira pat na dahe no nianga tane God. <sup>12</sup> Ira matanabar ing di te hadade, di haruat ma ira pat na dahe ing i puko ter tano ngas. Ma ne Satan i hanawat ma i me kap leise no nianga ta ira tinga di be pa di nale nurnur ma ne God nahula halon di. <sup>13</sup> Ma ira pat na dahe tano ula

7:37 Matiu 26:7; Mak 14:3; Jon 12:3 7:50 Luk 8:48; 18:42 8:1-2 Matiu 27:55-56; Mak 15:40-41; Luk 23:49

\* 8:1-2 Di ga kilam ie hobi kinong aie metuma Magadala. 8:10 Ais 6:9-10



hothot i haruat ma ira matanabar ing di hadade leh no nianga ma di kap ie ma ra gungunuama. Iesene no nianga paile darong. Di nurnur te baik ma be ira harwalat i hana tupas di, di puko leh. <sup>14</sup> Ma dong ing di puko ter nalam in ta ira kuikui di haruat ma ira matanabar ing di hadade. Ma namur um a nginarau ma ra lilik na watong ma ra larolaro bia i burung di ma pa dile tahuat timaan. <sup>15</sup> Iesene ira pat na dahe tano bilai na pu i haruat ma ira matanabar ing i bilai ira tinga di. Di hadade no nianga ma ra tutuno ma di lik kawase ie be pai nale panim leh. Di tur dades ma di tahuat timaan.

*Aso no burwana be Jisas ga sip be di na hadade kilam ira nuno nianga.*

<sup>16</sup> “Pata tikenong paile halulungo tike laam ma ina tuhbus ie be na bul ie menapu tike hator. Pata. Na bul iat no laam tano nuno tuntunur be dong ing di lala di na nes no murarang tana. <sup>17</sup> Hokike iat mon, be ta so i kis mun ter na hanawat puasa namur. Ma be aso i kakaser ter na hanawat palai namur ma mu na nunure. <sup>18</sup> Io kaie, mu na liklik timaan uta ira numu hinadado. Nesi nong i palai ta ira nugu nianga, God na manga hapalaine ter tana. Ma be nesi nong tada palpalai kanaia tana, God na kap leise bakut iat tana tikai ma ira linge ing iga lik be i palai ter ine.”

*Ira hinsaane Jisas tutuno*

*(Matiu 12:46-50; Mak 3:31-35)*

<sup>19</sup> No etnane Jisas ma ira tesne di ga hanawat ura nesnes ie iesene pa di gale petlaar ura hinana hutate tana kinong a tamat na matanabar. <sup>20</sup> Ma di ga hinawase ie, “No num makai ma ira tasim di tur ter nataman. Ma di sip be di na nes ugo.”

<sup>21</sup> Sene be iga tange ta di, “No nugu makai ma ira tasigu dong ing di hadade ira nianga tane God ma di gil haruatne.”

*Jisas ga tigel no tamat na kih.*

*(Matiu 8:23-27; Mak 4:36-41)*

<sup>22</sup> Tike bung Jisas ga kawas tike mon, di ma ira nuno bulu na harausur, igom tange ta di, “Dait na hana kutus utama tike palpal tano taho kis.” <sup>23</sup> Ma be di ga hililo hanana Jisas ga kubabo. Ma tike tamat na kih ga hanawat ter ta di tano taho kis. Kaie, a paananoh ga isise bus di ma no mon ma di ga ura hiniruo.

<sup>24</sup> Ma ira nuno bulu na harausur di ga hangun ie, di gom tange, “Watong, numem Watong, dait ura ruruh.”

Io, Jisas ga taman tut gom tigel no dadaip ma ira tamat na paananoh. Io, no kih ga

pataam ma no taho kis ga malile. <sup>25</sup> Ma iga tange ta di, “Aham ira numu nurnur?”

Di ga karup ma ra bunurut di gom tangtange harbasiane ta di be, “Nesi ikin? I kure no dadaip ma ira paananoh iat bileng ma dur taram ie!”

*Jisas ga tule hasur leise ira sana tanuo ter ta ira bore.*

*(Matiu 8:28-34; Mak 5:1-20)*

<sup>26</sup> Io, di ga hanawat ter tano katano ta dong ra Gerasen nong ila kis ter tike mes na palpal tano taho kis tano katano Galili.

<sup>27</sup> Be iga karwas hut u na waseser tike tunana mekaia tano taman hutate ga harso-manie ie. Ira sana tanuo ga sasoh tana ma baik iat um igabe tabuna lawalawa. Pai gitle kiskis tike hala sene be igit nohnoh ta ira matana hot na haratur. <sup>28</sup> Ing be iga nes Jisas iga mangana kakongane gom puko ter napu menalalie tana igom tange nalu be, “Jisas Natine God Nong i Lie Harsakit, waak u kis na gil iou! Iou saring ugo be pa nule gil hangungut iou.” <sup>29</sup> Iga tange hobi kinong Jisas gate tange hadades tano sana tanuo be na sur talur no turadi. Ma no burwana horek. Haleng na pana no sana tanuo git ububu ie. Di ga kubus kawase ira iruo lumana ma ira iruo kakine ma ra dades na hinhiran sakit, di gom git manmano bat ie. Iesene igit raprapat ira kunubus ma no sana tanuo git haagut ie be na hilo ta ira malukapa.

<sup>30</sup> Io, Jisas ga tiri ie be, “Nesi no hinsam?”

Iga balu ie, “Arip ma Arip,” kinong a haleng ira sana tanuo gate sasoh tana.

<sup>31</sup> Ma di ga sasaring marmaris ter tane Jisas be pai nale ter ira dades na nianga ta di be di na hana tano Lamlamana Lulur.

<sup>32</sup> Io, ma a haleng na bore di ga iaiaan tano gagenal uladih hutate. Ma ira sana tanuo ga sasaring marmaris tane Jisas be na bala ise di, di nage sasoh ta ira bore.

<sup>33</sup> Io, ira sana tanuo ga sur sukun no turadi ma di ga sasoh balik ta ira bore. Ma ira bore bakut di ga hilo sur tano ula habo, di gom kango tano tamat na taho kis.

<sup>34</sup> Ma be ira ut na balaura bore di ga nes hobi, di ga hilo leh, di gom hinawas kaia tano taman ma ta ira katano bileng hutate.

<sup>35</sup> Io, ira matanabar di ga hana ura nesnes no linge igate hanawat. Be di ga hana tupas Jisas di ga nes leh no turadi nong ira sana tanuo gate sur leh tana. Ma iga kis ter hutate ra kakine Jisas. Igate sigasige ter

um ma no nuno lilik bileng gate palai. Ma di ga burut. <sup>36</sup> Dong ing di gate nes ikino linge di ga hinawase ira matanabar be Jisas ga halangalanga hohaam ikino turadi

nong ira sana tanuo ga sasoh ter tana. <sup>37</sup> Io,

ira matanabar bakut ta ira katano ta di ira Gerasen di ga saring Jisas be na hana talur di kinong a tamat na ramramin gate kap di. Io kaie, iga kawas baling tano mon igom hana leh.

<sup>38</sup> Ma no tunana nong ira sana tanuo ga sur leh tana ga sasaring marmaris tane Jisas be na tikai ma ie sene be Jisas ga tule ise ie, igom tange be, “Tapukus ukaia ra num hala ma nu hinawas utano tamat na linge hohaam God te gil ter ie tam.”  
<sup>39</sup> Io, no turadi ga hana leh igom hinawas hanana tano taman bakut be a tamat na linge hohaam Jisas gate gil ter tana.

*Jisas ga halangalanga no haine ga sam daradaara ma no hinasik ga noh na minat ter.*

*(Matiu 9:18-26; Mak 5:22-43)*

<sup>40</sup> Ma be ing Jisas ga tapukus, io, a tamat na matanabar ga harsomane ie ma ra gungunuama kinong di ga nunure be na hanawat. <sup>41</sup> Io, tike turadi no hinsana ne Iaros ga hanawat. Aie tike watong nong ga harbalaurai ter tike hala na lotu nudi ira Iudeia. Iga me puko ter napu ta ira kakine Jisas ma iga ianga marmaris ter tana be na hana ukaia tano nuno hala. <sup>42</sup> Iga sasaring hobi kinong iga mon tike not no hinasik nong ga ura sangahul ma iruo ira nuno tinohon. Ma no hinasik ga ura minat.

Ma be Jisas ga hanana na ngas no tamat na matanabar ga harsibitsibit mur ie. <sup>43</sup> Ma iga mon tike haine nong ga sam daradaara ra sangahul ma iruo na tinohon ma pata tikenong ga petlaar be na halangalanga ie. <sup>44</sup> Iga hanawat menamur tane Jisas iga me sigire no ngus na kinasine ma kaie iat mon no daradaara ga pataam. <sup>45</sup> Jisas ga tiri, “Nesi i sigire iou?”

Be di bakut di ga harus ise ie, Pita ga tange be, “Watong, no tamat na matanabar di harsibitsibit, di harhunghung ter tam.”

<sup>46</sup> Iesene Jisas ga tange, “Aiou nunure be tikenong te sigire iou kinong iou hamaan be a mon dades te sur leh tagu.” <sup>47</sup> Ma be no haine ga palai be pai nale tale be na sie, iga dader huat ma iga me puko menalalie ta ira kakine Jisas. Ma iga hinawas palai ra matmataa ta ira matanabar bakut be iga sigire ie urah. Iga hinawase di bileng be iga langalanga haiah hohaam. <sup>48</sup> Io, Jisas ga tange tana, “Natigu, no num nurnur te halon ugo. Nu hana tatahun.”

<sup>49</sup> Io, be Jisas ga iangianga baak, tike turadi ga hanawat metuma tano hala tane Iaros gom tange be, “No num hinasik te mat. Waak u nangnanget baak ma no tena harausur.”

<sup>50</sup> Ma sene be Jisas ga hadade ikin, iga tange tane Iaros, “Waak u burburut. Nu nurnur sene mon ma ina langalanga.”

<sup>51</sup> Ma be iga hanawat tano hala tane Iaros pai gale haut leh tari be di na lala tikai ma ie, iesene Pita, Jon, ma ne Jemes sene mon tikai ma no nuno mama ma no makai tano hinasik. <sup>52</sup> Ira matanabar di ga susuah no hinasik iesene Jisas ga tange, “Waak mu ra sunuah. No hinasik paile mat. I kubabo te mon.”

<sup>53</sup> Di ga riris balik ma di ga hasakit tana kinong di ga nunure ter be igate mat. <sup>54</sup> Sene be iga palim no lumana no hinasik igom tato, “Hinasik, tut nalul!” <sup>55</sup> Io, iga lon baling ma kaie iat mon iga taman tut. Ma ne Jisas ga tange ta di be di na ter ta linge tana inage en. <sup>56</sup> No nuno mama ma no makai tano hinasik dur ga karup iesene Jisas ga hakatom dur be waak dur hinawase tikenong ta kakarek ra linge.

## 9

*Jisas ga tule ira nuno bulu na harausur tano nudi pinapalim.*

*(Matiu 10:9-15; Mak 6:8-11)*

<sup>1</sup> Be Jisas ga tato hulungan ira sangahul ma iruo na bulu na harausur iga ter no dades ta di be di na harkurai ta ira sana tanuo ma ta ira humangana minaset, waing di nage tule hasur leise ira sana tanuo ma di nage kap leise ira mangana minaset. <sup>2</sup> Iga tule di be di na harpir utano kingdom tane God ma be di na halangalanga ira ina minaset. <sup>3</sup> Iga tange ta di, “Pa mu nale kap ta linge tano numu hinana. Waak ra buko, raat, nian, be ta barbarat. Ma waak mu kap ta harkios. <sup>4</sup> Ma be mu lala ter tike hala mu na kis ter kaia tuk ter be mu na hana talur ikino taman. <sup>5</sup> Ma be pa dile bala leh mu tike taman, io, be mu hanana leh talur ikino taman mu na hatidir leise ter ira pulungar ta ira lapara kaki mu. Mu na gil hobi waing na hakilang di tano sana tintalen di gil ter ie ta mu.”

<sup>6</sup> Io, di ga hana leh ma di ga hanana harbasie ta ira tamtaman. Di ga harpir utano tahut na hininaawas ma di ga halangalanga ira matanabar ta ira katano bakut.

*Herot ga ngangao tane Jisas be nesi ie. (Matiu 14:1-2; Mak 6:14-16)*

<sup>7</sup> Ma ne Herot no tamat na ut na harkurai ga hadade uta kakarek ra linge. Ma iga manga ngangao kinong ari matanabar ga tangtange be Jon gate lon huat baling talur ra minat. <sup>8</sup> Ma ari mes di ga tangtange be Elaija gate harapuasa. Ma ari di ga tangtange be tike tangetus menalalie sakit

gate lon baling. <sup>9</sup> Iesene Herot ga tange, “Aiou ga kut do ne Jon. Io kaie, nesi baling ikin iou hadade ira nianga utana?” Io, iga walar be na nes Jisas.

*Jisas ga tabar ira liman na arip.*

*(Matiu 14:13-21; Mak 6:32-44; Jon 6:5-*

*13)*

<sup>10</sup> Be ira apostolo ga tapukus baling di ga hinawase Jisas uta ira pinapalim di gate gil. Ne Jisas ga lamus leh di ma di ga tikai ma ie, di sene mon, ukaiia tike taman di ga kilam ie be Betsaida. <sup>11</sup> Sene be no tamat na matanabar ga ser leh utano nuno hinana, di gom mur ie. Iga bala leh di ma iga iangianga ta di utano kingdom tane God. Ma iga halangalanga dong ing di ga supi ter tikenong be na halon di.

<sup>12</sup> Iga matmatarahien um ma ira sangahul ma iruo ga hana tupas Jisas, di ga tange tana, “Tule leise kike ra haleng na matanabar be di na hana ukaiia ta ira taman hutate kinong dait kis ter kira ra malukapa. Di nage kap nian ma ira katano ura ninohon.”

<sup>13</sup> Io, Jisas ga balu di, “Mu iat, mu na tabar di.”

Ma di ga balu ie, “A liman na katano beret ma airuo aen mon karek mem bul ter. Da hana dak dage kul nian baling uta ikin ra tamat na matanabar?” <sup>14</sup> Di ga tange hobi kinong a liman na arip na tunana kike di ga kis ter.

Iesene Jisas ga tange ta ira nuno bulu na harausur, “Mu hakisi di a liman sangahul ta ira matanabar.” <sup>15</sup> Io, ira bulu na harausur di ga gil hobi ma ira matanabar bakut di ga kis napu. <sup>16</sup> Jisas ga kap ira liman na katano beret ma ira iruo aen, igom tadeng utuma ra mawe, ma igom sasaring uta ira nian. Iga pidik ira beret ma iga ter tikane ma ira aen ta ira bulu na harausur di gom palau no tamat na matanabar. <sup>17</sup> Di bakut di ga ian di gom hahos. Ma ira bulu na harausur di ga sangan ra sangahul ma iruo na kalot ma ira subanaa dong ing di ga en subaan.

*Pita ga tange hapuasne be Jisas aie no Mesaia.*

*(Matiu 16:13-16; Mak 8:27-29)*

<sup>18</sup> Tike pana Jisas ga saasaring kumaan ma ira nuno bulu na harausur sene mon tikai ma ie. Ma iga tiri di be, “Kike ra tamat na matanabar di la tangtange be nesi iou?”

<sup>19</sup> Di ga balu ie be, “Ari di tange be Jon no ut na baptais, ma ari be no tangetus Elaija dak, ma ari iat bileng be ta tikenong ta ira mes na tangetus menalalie sakit te lon baling.”

<sup>20</sup> Io, iga tiri di, “Ma mu, mu tange be nesi iou?”

Io, Pita ga balu ie, “Augo no Mesaia iat gar tane God.”

<sup>21</sup> Iesene Jisas ga hakatom hadades di be waak di hinawase ta tikenong ta ikin.

*Nu pusak no num kabai.*

*(Matiu 16:21-28; Mak 8:31—9:1)*

<sup>22</sup> Io, Jisas ga tange, “Nong a Turadi ie na kilingane ra haleng na harubaal. Ma ira tamat, ira tamat na pris, ma ira tana harausur ta ira harkurai tane Moses di na harus leise ie ma da ubu bing ie. Iesene tano aitul a bung menamur God na hatut habaling ie.”

<sup>23</sup> Io, iga tange ta di bakut, “Ing be tikenong i u ra murmur iou, na mat ira num sinisip ta ikin ra ula hanuo. Ira kaba bungbung nu pusak no num kabai ma nu mur iou. <sup>24</sup> Iou tange hobi kinong nesi ta tikenong i lik hatamat sene mon no nuno nilon, pai nale hatur kawase no nuno nilon tutuno. Iesene be nesi ta nong i bala ter no nuno nilon ura utagu na hatur kawase um no nuno nilon tutuno. <sup>25</sup> Ma ina hatahutne tikenong hohaam, be na tinane ikin ra ula hanuo bakut sene be na ber tano nuno nilon tutuno inage hana sukun ie? <sup>26</sup> Be ta tikenong i harus ise iou ma ira nugu nianga, io, namur Nong a Turadi ie na harus leise ie be na hanawat ma no minamar tana tikai ma no minamar tano nuno Mama ma ira halhaaliena angelo. <sup>27</sup> Mu hadado baak! Tari ta mu kakarek pai nale mat tuk ter be mu na nes no kingdom tane God.”

*Jisas ga ries.*

*(Matiu 17:1-8; Mak 9:2-8)*

<sup>28</sup> Iga hutate be na liman ma itul na bung menamur ta ikin ra nianga ma ne Jisas ga lamus Pita, Jon, ma ne Jemes tikai ma ie. Ma duhat ga hana utuma tike uladiah ura sinsaring. <sup>29</sup> Ma be iga saasaring no matmataan tana ga murarang ma ira nuno sigasige ga hilahile hora hile. <sup>30</sup> Ma kaie iat mon airuo turadi dur ga wowor ma ie, ne Moses dur ma ne Elaija. <sup>31</sup> Dur ga hanawat ma ra tamat na minamar ma duhat ga wowor ma ne Jisas utano nuno hinana sukun ikin ra ula hanuo nong ga hutate be na gil ie tuma Jerusalem haruat tano sinisip tane God. <sup>32</sup> Pita ma ira nuno iruo harwis duhat ga manga sumsumela. Sene be duhat ga nanaas ter duhat gom nes no minamar tana ma ira iruo tunana bileng ing dur ga tur tikai ter ma ie. <sup>33</sup> Ma be ira iruo tunana dur ga ura hinana sukun Jisas, io, Pita ga tange tana, “Nugu Watong,

i bilai ing mehet kis kira. I tahut be mehet na gil aitul a palpalih, tikenong a num, tikenong tane Moses, ma tikenong tane Elaija bileng.” Pita pai gale nunure be aso kike iga tangtange.

<sup>34</sup> Io, ma be iga iangianga baak a bahuto ga hanawat gom pulus di ma duhat ga burut ing be no bahuto ga burung duhat. <sup>35</sup> Ma a ingana tikenong ga ianga huat naramon tano bahuto gom tange, “No natigu ikin nong iou te gilamis ie. Mohot na hadade ie!” <sup>36</sup> Ma be ira nianga ga pataam duhat ga nanaas ma ne Jisas sene um. Ma ira itul a bulu na harausur duhat pai gale hinawase ta tikenong ta ikino pana bung ta ira linge duhat gate nes.

*Be ira nuno bulu na harausur pai gale tale, Jisas ga hasur leise tike sana tanuo tano bulu.*

(Matiu 17:14-18,22-23; Mak 9:14-27)

<sup>37</sup> Tano bung menamur be duhat ga hanasur metuma ra uladih a tamat na matanabar ga harsomane Jisas. <sup>38</sup> Ma tike tunana nalamin ta ira matanabar ga tato, “Tena harausur, maris, iou saring ugo be nu nes baak no natigu kinong a bulukasa ie!” <sup>39</sup> A sana tanuo la ububu ie ma kaie iat mon ila kupkup mimisien. Ila raprapusane ie napu ma ra buse la sursur tano hono. Ila manga hage ie ma pai nale sur leh haiah. <sup>40</sup> Iou ga manga saring ira num bulu na harausur be di na hasur leise ie iesene pa di gale petlaar.”

<sup>41</sup> Jisas ga babalu be, “Mu ira sana matanabar katiak, pa mu le nurnur urah? Maris! Pa nile kis lawas tikai ma mu kira napu ura harahut mu waing mu nage nurnur. Io, lamus no natim ukira.”

<sup>42</sup> Ma be no bulu ga hananawat, no sana tanuo ga rapusane ie tano pu igom ubu hababa ie. Iesene Jisas ga ngaluane no sana tanuo igom halangalanga no bulu ma iga ter leise habaling ie tano nuno mama. <sup>43</sup> Ma di bakut di ga karup tano tamat na dades tane God.

No kinarup ta ira matanabar ga hanana baak uta ira mangana linge Jisas ga gil ma ne Jisas ga tange ta ira nuno bulu na harausur horek: <sup>44</sup> “Mu hadade timaan karek iou ura tangtange ta mu. Da ter leise Nong a Turadi ie ta ira luma di ira turadi.” <sup>45</sup> Iesene pa di gale palai ta ikin ra nianga. Iga kis mun ta di kaie pa di gomle nunure kilam ie. Ma di ga burut be di na tiri ie utana.

*Nesi i tamat tutuno ma nesi a nudait harwis ie?*

(Matiu 18:1-5; Mak 9:33-40)

<sup>46</sup> Ira bulu na harausur di ga hargor be nesi ta di i tamat. <sup>47</sup> Ma ne Jisas ga nunure ira nudi lilik kaie igom lamus leh tike not no bulu iga hatur ie hutate tana. <sup>48</sup> Io, iga tange ta di, “Ing be nesi ta nong i bala leh kin ra not no bulu kinong i nunure be iou sip hobi, io, i bala leh iou bileng. Ma be nesi i bala leh iou, i bala leh bileng nong ga tule iou ukira. Io, nesi nong i hansiksik nalamin ta mu bakut, aie no tamat sakit.”

<sup>49</sup> Ma ne Jon ga tange, “Nugu Watong, mem ga nes tupas tikenong ga hasur ise ira sana tanuo ma no hinsam. Ma mem ga tigel ie kinong pai lale murmur dait.”

<sup>50</sup> Iesene Jisas ga tange tana, “Waak mu tigel ie kinong be tikenong paile malok ta mu, a numu harwis ie.”

*Ira Samaria di ga malok ise Jisas.*

<sup>51</sup> Be igate hutate no pana bung be God na kap haut ie utuma ra mawe, Jisas ga bul hadades no nuno lilik be na hana utuma Jerusalem ma igom tur leh ura hinana ukaia. <sup>52</sup> Ma iga tule hanalalie ari turadi na kap nianga. Ma di ga lala tike taman gar na Samaria ura tinaguro utane Jisas. <sup>53</sup> Ma ira matanabar mekaia pa di gale bala leh ie kinong di ga nunure be iga hanana utuma Jerusalem. <sup>54</sup> Be Jemes ma ne Jon ira iruo bulu na harausur dur ga nes hobi, dur ga tiri ie, “Watong, hohaam, u sip be mir na tato hasur ra eh metuma ra mawe ura haliare di?” <sup>55</sup> Iesene Jisas ga talingane dur ma iga ngaluane dur. <sup>56</sup> Io, di ga hana ter tike mes na taman.

*Be tikenong i sip be na mur Jisas, na waak kapis ira mes na linge bakut.*

(Matiu 8:19-22)

<sup>57</sup> Ma be di ga hanana na ngas tikenong ga tange tane Jisas be, “Aiou ni murmur ugo ta ira katano bakut ing nu hanana kaia.”

<sup>58</sup> Jisas ga balu ie, “Ira raia na pep, nudi mon katano na munmun, ma ira mon tuma ra mahuo, a nudi mon pawas. Iesene be Nong a Turadi ie, pata ta ngasiana tus.”

<sup>59</sup> Ma ne Jisas ga tange ta tike mes na turadi, “Nu mur iou.”

Ma iga balu ie, “No Watong, nu haut ise baak iou be ni hana, nige bus no nugu mama.”

<sup>60</sup> Jisas ga tange tana, “Nu waak ter ira minat be di na gil ira linge ing a mon minat ine. Ma nu hana ma nu harpir tano kingdom tane God.”

<sup>61</sup> Ma tike mes balik ga tange, “Watong, iou ni mur ugo, iesene nu haut ise baak iou be ni tapukus nige nes te baak ira hinsaagu.”

<sup>62</sup> Jisas ga tange tana, “Nong i ura murmur iou ma i taltalingan tapukus, io, paile haruat ura pinapalim tano kingdom tane God.”

## 10

*Jisas ga tule ira liman ma iruo na sangahul ma iruo na turadi.*

*(Matiu 11:21-27; 13:16-17)*

<sup>1</sup> Ma namur ta ikin no Watong ga tibe a liman ma iruo na sangahul ma iruo ira mes na turadi ma iga tule di airiruo nalalie tana ta ira tamtaman ing iga ura hinana ukaia. <sup>2</sup> Ma iga tange ta di, “A haleng na nian te matuko, iesene a bar nong mon ira ut na kinkilaan. Io, mu na saring nong a nuno ira matukena nian, inage tule ta mon ut na kinkilaan ter tano nuno lalong. <sup>3</sup> Mu hana. Iou tultule mu hora not no sipsip ukaia nalamina ta ira tamat na raia na pep. <sup>4</sup> Waak mu kapkap ta barbarat be tike raat. Ma pa mu nale kap ta pala lamas na kaki mu ura harkios. Pa mu nale haatne leh tikenong tano ngas ma mu na habir mon.

<sup>5</sup> “Ma ing nu lala tike hala, kaie iat nu tange, ‘Aiou sip be a malum na kis ta kin ra hala.’ <sup>6</sup> Ma be a malum na turadi ike, io, nu waak ter no num sinisip be a malum na kis ter tana. Iesene be ing pata, nu lik luban leise no num nianga na haridan be a malum pai nale kis ter ta ikino turadi. <sup>7</sup> Nu kis ter naramon ta ikino hala, ma a mangana so ing di na tabar ugo me nu en ma nu mame kinong i takados be tike ut na pinapalim na kap no nuno kunkulaan. Waak mu hanana hurbit ta ira mes na hala.

<sup>8</sup> “Be nu lala tike taman ma di bala leh ugo, nu en ta so ing di tabar ugo me. <sup>9</sup> Halangalanga ira ina minaset ing di kis ter kaia ma nu hinawase di be, ‘No kingdom tane God i hutate ta mu.’ <sup>10-11</sup> Iesene ing be nu lala tike taman ma pa dile bala leh ugo nu hana ta ira ngas ta ikino taman ma nu tange, ‘Kike ra pulungar tano numu taman ing i patep ter ta ira kaki mir, io, mir na salap leise ura hamanis ta mu be mu te gil ra sasana ta mir. Sene na tahut be mu na palai ta ikin ra linge be no kingdom tane God te hutate.’ <sup>12</sup> Mu palai ter be God na gil tike tamat na harpadano tane Sodom tano pana bung na harkurai nong na hanawat namur. Iesene i tutuno sakit be no harpadano tano taman nong pai nale bala leh mu na manga tamat tano harpadano tane Sodom.

<sup>13</sup> “Maris ta mu me Korasin, na kabit mu! Maris bileng ta mu me Betsaida! Be di

gor gil ira dades na gingilaan na kinarup kaia Tair ma ne Saidon, hoke iou te gil ta mur ira iruo taman, io, dur gorte lilik pukus. Dur gorte bul haiane ira bilingana put na mol ma dur gorte mormor ma ra tahuna eh ura hamanis be dur te lilik pukus. Iesene pa dur gale gil hobi! <sup>14</sup> God na gil tike tamat na harkurai tane Tair ma ne Saidon tano pana bung na harkurai nong na hanawat namur. Iesene na gil tike tamat na harkurai sakit ta mur Korasin ma ne Betsaida. <sup>15</sup> Ma mu me Kapeneam, waak mu letlet ira hinsa mu utuma ra mawe! Mu na hanasur utusu napu ra katano ta ira minat!

<sup>16</sup> “Ing be nesi tikenong i taram mu ira nugu bulu na harausur, i taram iou. Be i harus ise mu, i harus ise iou. Iesene nesi tikenong i harus ise iou, i harus ise bileng nong ga tule iou ukira.”

<sup>17</sup> Io, ira liman ma iruo na sangahul ma iruo na turadi ga tapukus baling ma ra gungunuama di gom tange, “Watong, mem ga papalim ma no hinsam ma ira sana tanuo iat di ga taram mem.” <sup>18</sup> Jisas ga balu di be, “Aiou ga nes Satan ga puko metuma ra mawe hoke ra hile. <sup>19</sup> Iou te ter ra dades ta mu be mu nage tale be mu na papasuane ira si ma ira talbore. Ma ira numu dades na sakit ira dades bakut tano nudait ebar. Pata tike linge na hague mu. <sup>20</sup> Iesene waak mu laro be ira sana tanuo di taram mu. I tahut be mu na laro balik be God te pakat kawase ira hinsa mu tuma ra mawe.”

<sup>21</sup> Taitus ikino pana bung no Halhaaliena Tanuo ga hahung Jisas ma ra gungunuama kaie Jisas gom tange, “Aiou pirlet ugo Mama, a Watong tuma ra mawe ma kira bileng napu, kinong u ga sie kakarek ra linge ta di ira ut na minminanes ma u ga hapuasne ta dong ing pa dile minanes. Maso, Mama! U ga gil hobi kinong u laro be na ngan hobi. <sup>22</sup> Mama gate ter leise bakut ira linge tagu. Pata ta nong paile nunure no Natine—no Mama sene mon. Ma pata ta nong paile nunure no Mama—no Natine sene mon, ma di bileng, ing no Natine i ura hapuasne ie ta di.”

<sup>23</sup> Io, iga talingane ira nuno bulu na harausur igom tange kumaan ta di be, “God na idane di ing di nes ira linge ing mu nes. <sup>24</sup> Ma i tutuno kinong a haleng na tangetus ma a haleng na king bileng, di ga manga sip be di na nes kakarek mu te nes. Iesene pa di gale nes. Ma di ga manga

sip bileng be di na hadade kakarek mu te hadade. Iesene pa di gale hadade.”

*Nesi no hinsaam tutuno?*

*(Matiu 22:34-40; Mak 12:28-31)*

<sup>25</sup> Tike pana bung tikenong a keskes ie ta ira harkurai tane Moses ga tur huat ura walwalar Jisas. Iga tange, “Tena harausur, aso ing iou ni gil ura hatur kawase no nilon hathatikai?”

<sup>26</sup> Jisas ga balu ie be, “Aso ing di ga pakat ta ira harkurai tane Moses ma u la waswas?”

<sup>27</sup> Iga balu ie, “*Nu sip no Watong no num God ma no katim bakut, no num nilon bakut, no num dades bakut, ma no num lilik bakut.*” Ma ‘*nu marse no hinsaam hoke u marse habaling iat ugo.*”

<sup>28</sup> Jisas ga tange, “No num binabalu i takados. Nu gil hobi ma nu lon.”

<sup>29</sup> Iesene pai gale sip be na nanaas hirhir kaie igom tiri Jisas be, “Nesi ira hinsaagu?”

<sup>30</sup> Ma ne Jisas ga balu ie horek: “Tike turadi ga hananasur metuma Ierusalem utusu Ieriko ma ari holmatau di ga ubu kawase ie. Di ga kuman ira kinasine, di ga lawat ie, di gom waak ter ie be na mat.

<sup>31</sup> Ma tike pris ga hanana mon ta ikino ngas. Ma be iga nes no turadi iga sakit ie tano mes na palpai. <sup>32</sup> Ma tike tultule na lotu tano huno tane Lewi ga gil hobi bileng. Ing be iga hanawat ta ikino katano ma iga nes ie, io, iga sakit ie tano mes na palpai.

<sup>33</sup> Sene be tike Samaria ga hanana gom hanawat ter tano turadi. Ma be iga nes ie iga marse ie. <sup>34</sup> Iga hana tupas ie, igom ule timaan ira nuno unien. Io, iga bul haut no turadi tano nuno donki iat ma iga lamus ter ie tike hala na wasire, igom balaure ie.

<sup>35</sup> Ma tano bung menamur no Samaria ga sukuo airuo barbarat ma iga ter dur tano ut na harbalaurai tano hala na wasire. Ma iga tange tana be, ‘Nu balaure ie ma be ni tapukus baling iou ni balu pukus a num ta barbarat ing u te banot nuno ta sunupi.’

<sup>36</sup> “Io, nesi ta kakarek ra itul ing u lik be a hinsaana ikin ra turadi nong ira holmatau di ga ubu ie?”

<sup>37</sup> Ma no keskes ta ira harkurai tane Moses ga tange, “Nong ga marse ie.”

Ne Jisas ga tange, “Nu hana ma nu gil bileng hobi.”

*Maria ga gilamis no bilai.*

<sup>38</sup> Ma be Jisas ma ira nuno bulu na harausur ga hanana na ngas di ga hanawat ter tike taman. Ma tike haine no hinsana ne Marta git kiskis kaia ma iga bala leh ie tano ngasiana. <sup>39</sup> Ma iga mon tike sahine, no hinsana ne Maria. Ma ne Maria ga

kis ter ta ira kakine Jisas gom hadade ira nuno nianga. <sup>40</sup> Sene be Marta ga manga lik ira pinapalim paile tagure baak, kaie igom hanawat ter tana ma iga tiri ie be, “Watong, paule manga lik be no sahipu te hana talur iou be iou sene mon ni gil ira pinapalim? Tange tana be na harahut iou!”

<sup>41-42</sup> Ma no Watong ga tange tana, “Marta, Marta, u ngaangel uta ira haleng na linge ma tike linge sene mon di supi ie. Maria te gilamis no bilai ma pa dale kap leise ie tana.”

## 11

*Jisas ga harausur tano sinsaring.*

*(Matiu 6:9-13; 7:7-11)*

<sup>1</sup> Tike bung Jisas ga saasaring tuma tike katano ma be iga pataam tikenong ta ira nuno bulu na harausur ga tange tana, “Watong, nu hausur mem ura sinsaring hoke Jon ga hausur ira nuno bulu na harausur bileng.” <sup>2</sup> Io, iga tange ta di, “Be mu saasaring, mu na tange horek: Mama, mem sip be da nes kilam no hinsam

be i halhaalien,

ma be no num kingdom na hanawat.

<sup>3</sup> Mem sip be nu tabar mem ma ira amem nian ing i haruat ma tike bung.

<sup>4</sup> Ma nu lik luban leise ira numem sana tintalen hoke mem la liklik luban leise ira sana tintalen di gil ta mem.

Ma mem sip bileng be nu balaure bat mem ta ira harwalar.”

<sup>5</sup> Ma iga tange ta di, “Nu lik ta tikenong ta ira num harwis. Tike pana nu hana tano hala tano num harwis ra tingana lahon ma nu tange tana, ‘Tasigu, pata ta nian?’

<sup>6</sup> Nugu tike wasire te mur ra lawas na ngas ma kakarek mon i hana tupas iou ma pata ta nian ura tamtabar ie.’

<sup>7</sup> “Io, no turadi ruma naramon na balu ie, ‘Waak u kis na gil iou! No matanahala te tabanus ma mehet tamana te noh ter. Iou paile tale be ni tut ma ni tabar ugo ta linge.’” <sup>8</sup> Io, iou tange ta mu, a linge bia ing be no nuno harwis, iesene pai nale tabar ie ma tike linge. Iesene na tut ma ina tabar ie haruat ma no nuno sunupi kinong pai nale sangeh ura sinsaring.

<sup>9</sup> “Io, aiou tange ta mu, be nu sasaring nu hatur kawase ikin ra linge. Ma be u sisilih, nu silihe tupas leh. Ma be u pipidil, God na papos leh ugo. <sup>10</sup> Kaie hobi, nong i sasaring na hatur kawase ira linge i saring. Ma nong i sisilih na silihe tupas ira linge i sisilihe. Ma nong i pipidil, God na papos leh ie.

<sup>11</sup> “Nesi nalamina ta mu ira tata i tale be na ter tike si, ing no natine i saring

aen? <sup>12</sup> Ma be ing i saring tular, na tabar balik ie ma tike talbore? <sup>13</sup> Ing be mu ira ut na sana, mu la nunure ter ura tamtabar ira nati mu ma ra bilai na linge, io, ikinong i hamanis be Mama tuma nalu i manga nunure ter ura tamtabar di ma no Halhaaliena Tanuo ing di saring ie.”

*Jisas ga tule hasur leise ira sana tanuo ma no dades tane God.*

*(Matiu 12:22-29,43-45; Mak 3:23-27)*

<sup>14</sup> Ma ne Jisas ga tultule hasur ise tike sana tanuo nong ga sasoh ter tike turadi, kaie igom ngulo. Ma be no sana tanuo ga sur leh, no ngulo ga ianga ma no tamat na matanabar di ga manga karup. <sup>15</sup> Iesene ari ta di, di ga tange, “Jisas i haruat ura tultule hasur leise ira sana tanuo kinong Belsebul no watong ta di ira sana tanuo te ter ra dades tana kaie ige gilgil hobi.” <sup>16</sup> Ma ari mes di ga ura walwalar ie, kaie di gom saring ie be na gil tike hakilang metuma ra mawe. <sup>17</sup> Sene be Jisas ga nunure ira nudi lilik igom tange ta di, “Be tike huntunana paile tur tikai, ari mes di na hamau no taman. Ma be tike hatatamana paile tur tikai, na puko. <sup>18</sup> Ma be no huntunana tane Satan paile tur tikai, na tur dades hohaam? Iou tange hobi kinong mu tange be iou tule hasur leise ira sana tanuo ma no dades tane Belsebul. <sup>19</sup> Ma be i tutuno be iou tule hasur leise ira sana tanuo ma no dades tane Belsebul, io, ira numu turadi di kapkap dades bileng mekaia hone Belsebul ura tultule hasur leise ira sana tanuo. Io, ira numu turadi iat, di hamanis be ira numu lilik paile takados kinong di bileng di gil hobi. <sup>20</sup> Ma sene be iou tule hasur leise ira sana tanuo ma no dades tane God, io, i hamanis be no kingdom tane God te hana tupas mu.

<sup>21</sup> “Be ing tike dades na turadi i manga balaure no nuno hala ma ira kusur ma ra sele, paile tale be tikenong na kuman tike linge. <sup>22</sup> Iesene be tikenong i manga dades tana i harubu ma ie ma i ubu hgae ie, na kap leise bakut no nuno kusur ma no nuno sele ing no turadi ga lik be na laro ter me. Ma no dades na turadi na palau ira nuno harwis ma ira linge ite kuman.

<sup>23</sup> “Be tikenong paile nugu harwis ie, i malok tagu. Ma be tikenong paile harahut iou, i hgae iou.

<sup>24</sup> “Be tike sana tanuo i sur leh tike turadi, i hana hurbit ta ira masmasana katano ta ira hanuo be ura sinangeh, sene be i nanaas puo. Io, i lik horek: ‘Aiou ni tapukus baling tano ngasiagu.’ <sup>25</sup> Ma be i hanawat ukaia i nes be i taguro ter be na

lala baling. <sup>26</sup> Io i hana, i a lamus habaling a liman ma iruo na mes na sana tanuo, di manga sana tana. Ma di lala kaia ma di ge kis um kaia. Ma no nilon um ta ikino turadi na manga sana ta ing nalalie.”

<sup>27</sup> Ma be ing Jisas ga tangtange kike ra linge, tike haine nalamina tano tamat na matanabar ga kakongane nalu be, “No haridan na kis tano num makai nong ga kaho ugo ma iga hasus ugo.” <sup>28</sup> Iesene iga tange, “God na idane di balik ing di hadade ira nianga tane God ma di taram ie.”

*Jisas ga tibe hapenpen ira matanabar kinong di manga sana.*

*(Matiu 12:39-42)*

<sup>29</sup> Ma be no winawas tano tamat na matanabar ga ura tamtamat hanana, Jisas ga tange, “Ira matanabar katiak di sana. Di sip be ni gil tike hakilang. Iesene pa di nale nes ta hakilang. Di na nes sene mon no hakilang tane Iona. <sup>30</sup> Iona ga tike hakilang ta ira turadi me Niniwe. Hokakarek bileng Nong a Turadi ie na tike hakilang ta ira matanabar ing di lon katiak. <sup>31</sup> Tano bung na harkurai no kwin me Siba na tibe hapenpen mu kinong iga hanawat me tapa sakit ura hadade no minminanes tane Solomon. Ma iou tange ta mu, tike turadi i tamat ta dur ma ne Solomon irek. <sup>32</sup> Ma tano bung na harkurai bileng ira turadi me Niniwe na tibe hapenpen mu kinong di ga lilik pukus ing di ga hadade no harpi tane Iona. Ma iou tange ta mu, tike turadi i tamat ta dur ma ne Iona irek.

*No lulungo tano num nilon.*

*(Matiu 6:22-23)*

<sup>33</sup> “Pata tikenong pai nale halulungo tike laam ma ina bul ie tike katano ing i mun ter. Ma pai nale tuhbus bileng ie. Pata. Na bul ie tano nuno tuntunur waing dong ing di na lala di na nes no nuno murarang. <sup>34</sup> Ira matam, dur hora lulungo ura hapalaine ugo. Ing be ira iruo matam dur manga bilai, no num kudulena nilon bakut na manga palai. Iesene be ira iruo matam dur sana, na ngan hoke be no num kudulena nilon i kadado. <sup>35</sup> Io, harbalaurai timaan be no lulungo tano num nilon nahula kadado. <sup>36</sup> Ma hoke iou te tange, ing be no num kudulena nilon i palai harsakit ma pata ta kadado tana, io, ina palai harsakit hoke be tike lulungo i murarang ter tam.”

*Jisas ga hamarisne ira tamat tano lotu gar na Israel.*

<sup>37</sup> Be Jisas gate ianga huat, tike Parisi ga tingile leh Jisas be dur na ian. Io, iga hana

igom a kis tano teol na nian. <sup>38</sup> Iesene no Parisi ga karup kinong iga nes be Jisas pai gale huna taptapir leh baak ura nian. <sup>39</sup> Io, no Watong ga tange tana horek: “Ai, mu ira Parisi mu haruat ma tike gingop be tike dis ing di gis sene leh mon no thine me nataman. Ma tuma naramon mu bukas ter ma ra sana tintalen ma ira linge bileng mu manga namnamas urie. <sup>40</sup> Mu ira ba! Hohaam, nong ga gil no thine pai gale gil tikane ie ma no palpal me naramon iat bileng? <sup>41</sup> Iesene i tahut be mu na tabar ira maris ma ira linge metuma naramon ta mu ma inage gamgamatien bakut ira linge uta mu.

<sup>42</sup> “Maris ta mu ira Parisi, na kabit mu! Mu la sooso ari linge ura hanamnamien ira amu nian, hoke ra kamohor, ira lobo, ma ira mangana linge na lalong. Ma hoke ira harkurai tane Moses i tange, mu la terter tane God nong i sangahul ma ie ta kike ra linge mu la sooso. Ma mu takmaluk ta ira tintalen takados ma ta ira sinisip tupas God. Io, igor takados be mu te ter kakarek ra linge tupas God ma pa mu gorle malok bileng ura murmur kakarek ra bilai na tintalen.

<sup>43</sup> “Maris ta mu ira Parisi, na kabit mu! Mu la sipsip ira kinkinis gar na tamat naramon ta ira numu hala na lotu. Ma mu la sipsip bileng be da haatne leh mu ta ira katano di la hananawat hulungan kaia.

<sup>44</sup> “Maris ta mu, na kabit mu! Mu hoke ira midi pa dile hakilang be a turadi paile nes ma ige hana menalu ine.”

<sup>45</sup> Io, tike keskes ta ira harkurai ga tange tana be, “Tena harausur, ing be u tange hobi, u tange hagee bileng mem.”

<sup>46</sup> Ma ne Jisas ga babalu horek: “Maris ta mu ira keskes ta ira harkurai tane Moses, na kabit mu! Mu la hapupusak ira matanabar ma ira tirihuana kinakap ing di la malmalalet me, iesene pa mu lale gilgil ta dahine tutuno iat ura harahut di.

<sup>47</sup> “Maris ta mu, na kabit mu! Mu la gilgil ira bilai na hot na midi ta ira tangetus ura liklik leh di. Iesene ira hintubu mu mon ing di ga ubu bing kike ra tangetus. <sup>48</sup> Io kaie, mu suro haut hokike be mu haut ta ing ira hintubu mu di ga gil. Di ga ubu bing ira tangetus ma mu la gilgil timaan ira nudi midi. <sup>49</sup> Io kaie, God ga ianga ma no nuno minminanes horek: ‘Aiou ni tule ter ira tangetus ma ira apostolo ta di. Di na haragawai ta ari ma tari di na ubu bing.’ <sup>50-51</sup> Io kaie, kakarek ra matanabar me katiak di na kahe ira tirih pane ira de di ira tangetus bakut. Dong kike di ga ubu bing di mekutua leh tano haburuana tano ula hanuo, tur leh tano hiniruo tane

Abel tuk ter tano hiniruo tane Sekaraia nong di ga ubu bing ie nalamin tano hala na lotu tamat ma no hator di la tuntun ira hartabar kaia. Maso, iou tange ta mu be kakarek ra matanabar me katiak di na kahe ira tirih pane kike ra linge bakut.

<sup>52</sup> “Maris ta mu ira keskes ta ira harkurai tane Moses, na kabit mu! Mu te kap leise ter no linge ura papos no ngas na kap minminanes. Mu iat, pa mu gale lala ukaia ma mu te tur bat bileng dong ing di ga walwalur ura hinana lala.”

<sup>53-54</sup> Be Jisas ga ura hinana leh mekaia, ira Parisi ma ira tena harausur ta ira harkurai tane Moses, di ga tur leh ura isise ira sana nianga ter tana ma di ga tirtiri giriane bileng ie ura hakuni ie ta ira nuno nianga.

## 12

*Ira mangana nianga na hanawat ra palai.*

*(Matiu 10:26-33)*

<sup>1</sup> Ma ta ikino pana bung ari arip na matanabar di ga hanawat tikai, kaie di gom harpas ta di. Ma ne Jisas ga tur leh be na ianga baak ta ira nuno bulu na harausur. Iga tange horek: “Mu harbalaurai ta ira is ta di ira Parisi. Iou iangianga uta ira nudi tintalen na harababo. <sup>2</sup> Aso be i kakaser ter na tapales, ma aso be i mun ter na harapuasa. <sup>3</sup> Aso be mu te tange ra kadado da hadade ra kasasa. Ma aso be mu te haramurungo ta ira talinga mu da kakongane ra matmatahan na haruat.

*Waak dait burte ira turadi mon. Dait na burte God.*

<sup>4</sup> “Aiou tange ta mu ira nugu harwis, be waak mu burte dong ing di la ububu bing ira turadi mon, ma namur pa dile tale be di na gil habaling ta linge. <sup>5</sup> Iesene iou ni hamanis ta mu be nesi nong i tahut be mu na burte ie. Mu na burte ikino nong i tale be na ubu bing mu ma namur bileng na mon baak ra dades ura isise mu tano ula eh. Maso, ikinong mu na burte ie. <sup>6</sup> A hansik na barbarat mon na haruat be nu kul ra liman na seek. Iesene God pai nale lik luban leise tikenong ta di. <sup>7</sup> Tutuno sakit, no numu Mama i manga nunure mu. Ma ikin i palai ter ta mu kinong i nunure bileng ira winawas ta ira pana hi mu ta ira ula mu. Waak mu burburut kinong no numu lon i manga tamat ta ira seek.

*No num nianga i hamanis no num nurnur:*

<sup>8</sup> “Ma iou tange ta mu, nesi tikenong i hinawas palai ra matmatahan ta ira turadi be a nuno iou, io, Nong a Turadi ie na



hinawas palai bileng utana ra matmataan ta ira angelo tane God. <sup>9</sup> Ma nesi tikenong i harus leise iou ra matmataan ta ira turadi, io, aiou bileng, ni harus leise ie ra matmataan ta ira angelo tane God. <sup>10</sup> Ma nesi nong na tange hagee Nong a Turadi ie, ikino sasana God na lik luban leise ie. Iesene be nesi nong na tange hagee no Halhaaliena Tanuo, God pai nale lik luban leise ikino sasana.

<sup>11</sup> “Ma be mu na tur ra matmataan gar ta di ira ut na gil harkurai, ma be da lamus mu utama naramon ta ira hala na lotu gar na Iudeia, io, waak mu ra nginarau be mu na tange hohaam ura tuntunur bat ira nudi hartutung uta mu. <sup>12</sup> Kinong urah, no Halhaaliena Tanuo na hausur mu uta so be mu na tange ta ikino pana bung.”

#### *Waak dait ra gumut.*

<sup>13</sup> Tike turadi nalamin ta ira matanabar ga tange tana be, “Tena harausur, no tama mir te mat. Io, nu tange tano tasigu be na paleng harbasiane ter ira linge ing iga mat sukun.”

<sup>14</sup> Ma ne Jisas ga babalu horek: “Ai, nesi ga bul iou be ni kure mur? Ma nesi bileng ga bul iou be ni paleng harbasiane kike ra linge ta mur?” <sup>15</sup> Io, iga tange tike nianga harharuat ta di horek: “Mu na manga harbalaurai! Mu na habatbat timaan mu tano tintalen na gumut ma no nes kalak linge. No nilon gar tikenong pai nale tahuat ta ira nuno haleng linge.”

<sup>16</sup> Io, iga hinawase di ta kinin ra nianga harharuat: “No pu gar tike watong ga manga hatawat ra haleng nian. <sup>17</sup> Io, no nuno lilik ga hilo horek: ‘Aiou ni gil hohaam kakarek? Pata tike katano ura bulbul timaan ter ira nugu nian.’ <sup>18</sup> Io, iga tange um horek: ‘Iou ni gil horek. Iou ni dure hasur no nugu hator na masur ma iou ni gil hatamat balik ie. Io, iou ni bulbul ira agu nian ma ira nugu linge kaia. <sup>19</sup> Ma iou ni nunure be a nugu mon haleng bilai na linge kanaia i kis, ma di na kis ra haleng na tinohon. Io kaie, ni ian, ni mamoma ma ni laro. Ma iou ni tatahun tano nugu nilon.’

<sup>20</sup> “Iesene God ga tange tana horek: ‘A ba ugo! Katiak ra bung nu mat. Io, nesi nong na kap leh ira linge u te tagure ter utam?’”

<sup>21</sup> Ma ne Jisas ga tange be, “Na ngan hokakarek ta nesi tikenong na habukas ira nuno bunbulaan iesene paile watong ra matmataan tane God.”

#### *Waak dait ngaangel. Dait na nurnur. (Matiu 6:25-33)*

<sup>22</sup> Io, Jisas ga tange ta ira nuno bulu na harausur horek: “Io, iou tange ta mu, waak

be mu ngaangel uta ira numu nilon be aso ing mu na en. Ma waak be mu ngaangel bileng uta ira palatamai mu be mu na sige ra so. <sup>23</sup> Io, ira numu nilon i tamat ta iranian ma ira tamai mu i tamat ta ira mol. <sup>24</sup> Mu na lik leh ira kook. Pa di lale sooso. Pa di lale kilkil hulungan nian. Ma pata nudi ta hator na masur. Iesene God la tamtabar di. Io, tano sinisip tane God, mu manga tamat ta ira mon. <sup>25</sup> Mu ngaangel urah? Waak mu gilgil hobi! Be mu na ngaangel, pai nale lawas ira numu nilon ta dahine. <sup>26</sup> Paile tale mu be mu na gil kakarek ra not no linge, io kaie, ura biha mu ngaangel uta ira mes na linge?”

<sup>27</sup> “Mu na lik leh ira puspugno no ina nos. Pa di lale paapalim. Pa di lale dungdungut mol bileng. Iesene iou tange ta mu be Solomon, no king, ma ira nuno tamat na minamar pai gale nanaas haruat ma ira puspugno no ina nos. <sup>28</sup> Kaie, God ga gil hamaririsuan ira pito ing i lon mon katiak ma maraan da halo eh me. Be i tutuno be God ga gil hobi tano pito, i tutuno sakit be na hasigam mu bileng ma ira kinasi mu. Maris! Paile tur dades ira numu nurnur! <sup>29</sup> Ma waak mu manga lilik uta ira so mu na en ma mu na mame. Waak be mu ra nginarau ta kakarek ra linge. <sup>30</sup> Karek ra linge, dong ing pa dile nurnur tane God, di la sisilih pane. Iesene no numu Mama la nunure ter be mu supi ter kike ra linge bakut. <sup>31</sup> Iesene mu na hararot leh no kingdom tane God ma ina tabar mu ma kike ra linge bakut bileng. <sup>32</sup> Mu ira bar sipsip, waak mu ra bunurut kinong no numu Mama te laro be na ter no kingdom ta mu.

<sup>33</sup> “I tahut be mu na suhurane ira numu linge ma mu na ter ta ira maris. Mu na tagure numu ta mangana barbarat be pai nale sana, a bunbulaan ie tuma ra mawe nong pai nale pataam. Ma kaia, tike ut na isomo pai nale tale be na hanawat hutate ma ira ipas pa di nale hagee. <sup>34</sup> Io, be no num bunbulaan i kis ter ha, no num kudulena nilon bakut i kis ter bileng kaia.

#### *Dait na taguro tano hinanawat baling tano Watong.*

*(Matiu 24:43-51; 25:1-13; Mak 13:33-37)*

<sup>35</sup> “I tahut be mu na manga taguro hoke tikenong i puli hakumkum no nuno mol ura pinapalim. Ma tikenong na waak ter no nuno laam na lulungo be na taguro ter uta ira so ing na hanawat. Ma mu bileng, mu na taguro hobi. <sup>36</sup> Ma i tahut be mu na haruat ma ira turadi ing di kiskis kawase no nudi watong ing na tapukus baling metuma ra nian na pokomau. Di na

kiskis kawase ie hobi waing di na taguro ter. Be na me pipidil tano matanahala di na papos haiane leh ie. <sup>37</sup> Ma kike ra turadi, no haridan na kis ta di be no nudi watong na hanawat ma ina nes leh di ma di kis kawase ter ie. Tutuno sakit, ikino watong na tange ta di be di na kis tano teol na nian. Io, ina lawalawa kunkum hut ma ina baso ura tamtabar di. <sup>38</sup> Ma be na tapukus baling ra tingana lahon be ra luaina kareka at ma ina nes leh kike ra turadi ma di kis kawase ter ie, io, no haridan na kis ta di. <sup>39</sup> Io, na tahut be mu na palai tano turadi nong a nuno no hala. Be igor nunure no pana bung be no ut na kukuman na hanawat pai gorle bala leh ie be na sale no nuno hala. <sup>40</sup> Ma mu bileng, mu na taguro kinong Nong a Turadi ie na hanawat tano pana bung ing pa mu le nunure be na hanawat.”

<sup>41</sup> Ma ne Pita ga tiri ie be, “Watong, u hininawase mem sene mon ta ikin ra nianga harharuat be di bileng ra matanabar bakut?”

<sup>42</sup> Ma no Watong ga babalu horek: “Aiou ni hamanis ta mu be nesi no minaneswana ma no tultule tutuno. Aie nong no nuno watong i bul ter ra harkurai tana uta ira mes na tultule be na tamtabar timaan di. <sup>43</sup> No haridan na kis ta ikino tultule be no nuno watong i tapukus, ige nes tupas ie ma kanaia i gilgil hobi. <sup>44</sup> Tutuno sakit, na ter ira nuno linge bakut tano harbalaurai ta ikino tultule. <sup>45-46</sup> Iesene be ikino tultule na lik be no nuno watong pai nale tapukus haiah ma ina tur leh ura ububu ira mes na tultule, ira haine tikai ma ira tunana, ma ina iaiaan ma ina maamo tikai ma ira ut na minamo, io, no watong ta ikino tultule na hanawat tano pana bung be no tultule pai gale lik ter, ma pai gale nunure be na hanawat hobi. Ma no watong na kure hadades tutuno iat ie, ma ina ise ie ukaia tano katano na ngunngutaan ing dong pa di gale nurnur tana di na kis kaia.

<sup>47</sup> “Ma ikino tultule nong i palai tano sinisip tano nuno watong ma paille taram ma paille taguro bileng, io, da lawat ie haleng na pana. <sup>48</sup> Iesene nong tikenong paille palai tano nuno sinisip ma i gil ra sana tintalen kaie da hapadano ie, io, da lawat ie a bar pana mon. Dong ing da manga hapalaine di, God na hait di be di na manga taram. Ma dong ing da manga tabar di, God na sunang di be di na manga balu pukus.

*Jisas ga hanawat ura palpaleng ira turadi.*

*(Matiu 10:34-36)*

<sup>49</sup> “Iou te hanawat ura hapadano ira turadi tano ula hanuo ma no tamat na eh. Ma igor manga bilai be iou gorte halo ter ie. <sup>50</sup> Iesene ni pusak baak ta tamat na tirih. Ma ina manga ubal iou tuk ter be ikino tirih na pataam tagu! <sup>51</sup> Waak mu lik be iou te hanawat ura terter ra malum tano ula hanuo. Pata tuno iat. Iou te hanawat ura harpaleng. <sup>52</sup> Tur leh ta ikin ra pana bung ing be a liman naramon tike hatatamana, io, aitul duhat na tur talur ira iruo ma ira iruo dur na tur talur ira itul. <sup>53</sup> Tike bulu na tunana na tur talur no nuno mama, ma no nuno mama na tur talur ie. Tike hinasik na tur talur no nuno makai ma no makai na tur talur ie. Ma hobi bileng ta dur enana. Dur na tur talur harbasiane dur.”

*A harakatom tupas ira ut na harababo.*

<sup>54</sup> Io, Jisas ga tange ta ira matanabar horek: “Be ing mu nes tike bahuto i tam-taman tut merasi ra kasasa ila sungsiuguh kaia, kaie iat mon mu na tange be, ‘Na bata kakarek’ ma no bata na puko. <sup>55</sup> Ma ing be no dadaip metua ra maamat i tut, mu na tange be, ‘Na dades no kasasa kakarek.’ Ma ina ngan hobi. <sup>56</sup> Mu ira ut na harababo! Mu tale be mu na nes kilam ira ninanaas tano ula hanuo, ma mu na tange be aso na hanawat. Ma hohaam balik kaie pa mu le tale ura nunure kilam no pipilaina ta kakarek ra pana bung?”

<sup>57</sup> “Ura biha be pa mu le nes kilam habaling iat ta mu be aso i takados? <sup>58</sup> Be no hinsaam i ura kapkar ter ugo ra harkurai, mur na haratakados haiah ma ie ing be mur hanana baak na ngas. No hinsaam nahula ter ugo tano ut na harkurai, ma no ut na harkurai na ter ugo ta nong ila balaure ter dong ing di ga hiis kawase di naramon tano hala na harpadano, ma ina bul halala ugo ra hala na harpadano. <sup>59</sup> Io, iou tange ta mu, pa dale hasur ugo ra harpadano tuk ter be nu ter bakut ira num kunkulaan.”

## 13

*Nesi nong paille lilik pukus na hiruo.*

<sup>1</sup> Ma ta ikinong ra pana bung ari turadi di ga hanawat, di ga me hinawase Jisas uta ira turadi me Galili ing Pailat ga tule ira nuno umri ura ububu bing ing di ga tun hartabar tupas God. <sup>2</sup> Ma ne Jisas ga tange be, “Hohaam, mu lik be kike ra turadi me Galili di ga manga sana ta ira mes na turadi me Galili kaie di gom hiruo hobi? <sup>3</sup> Iou hinawase mu be pata tuno iat! Ma be ing pa mu nale lilik pukus, mu bakut bileng, mu na hiruo. <sup>4</sup> Ma mu na lik leh kike

ra sangahul ma liman ma itul ing no hala kengkeng na hot rua Silom ga tarupuk ter ta di, di gom mat. Hohaam, mu lik be ikinong ga hamanis be di ga manga sana ta ira mes na turadi mekira Jerusalem? <sup>5</sup> Iou hinawase mu be pata! Ma be ing pa mu nale lilik pukus, mu bakut bileng, mu na hiruo.”

<sup>6</sup> Io, iga hinawase di ta kin ra nianga harharuat: “Tike turadi ga mon tike ina papus tano nuno lalong, ma iga hana leh ura ninanaas ta papus tana. Iesene pai gale nes leh tari tana. <sup>7</sup> Io, iga tange tano ut na harbalaurai tano lalong horek: ‘Aitul a tinohon tuoi um ing iou hanana ukira ura ninanaas ta puspusno ikin ra ina papus, iesene pata tari. Buruh hasur ie. I hasurum bia tuno iat no bilai na pu.’

<sup>8</sup> Ma no ut na harbalaurai tano lalong ga babalu be, ‘Watong, waak ter baak ie tike tinohon baling ma iou ni kil luhutane ie, nige bul ta bilai na linge ura habilai no pu. <sup>9</sup> Ma be na huei tano tinohon namur, io, i bilai. Iesene be ing pata, io, nu buruh hasur ie.’”

*Tike Bung na Sinangeh Jisas ga halangalanga tike haine igate talukun no thine.*

<sup>10</sup> Tike Bung na Sinangeh Jisas ga hausur ira matanabar naramon tike hala na lotu gar na Iudeia. <sup>11</sup> Ma tike haine ga kis ter kaia igate talukun no thine ra sangahul ma liman ma itul a tinohon kinong tike sana tanuo ga hangane ie hobi. Ma pai gale tale ie be na tur takados. <sup>12</sup> Be Jisas ga nes ie iga tato hawat ie ma iga tange tana horek: “Hainigu, u te langalanga sukun no num minaset.” <sup>13</sup> Io, iga bul ira iruo lumana tana ma kaie iat mon no haine ga tur takados ma iga pirllet God.

<sup>14</sup> Io, no lilie ta ikino hala na lotu ga ngalngaluan kinong Jisas ga halangalanga tano Bung na Sinangeh, kaie igom tange horek ta ira matanabar, “A liman ma tike ira bung ura pinapalim. Io kaie, mu na hanawat ta kike ra bung be da halangalanga ise mu ta ira numu minaset, ma pata be tano Bung na Sinangeh.”

<sup>15</sup> Ma no Watong ga balu ie be, “A ut na harababo mu! Tano Bung na Sinangeh, tiketike ta mu la palpales leh no nuno donki be no nuno bulumakau tano nuno longlono ura hamamo ie ma ra taho. Tutuno sakit, mu la gilgil hobi! <sup>16</sup> Ikin ra haine a bulumenamur tane Abraham ie, ma ne Satan ga hiis kawase ter ie ra sangahul ma liman ma itul a tinohon. Io, i tahut bileng tano Bung na Sinangeh be da

pales leise ie tano minaset nong gate hiis kawase ter ie.”

<sup>17</sup> Be iga tange hokakarek, ira nuno ebar bakut di ga malahuan. Iesene ira matanabar di ga laro pane ira bilai na linge iga gilgil.

*A nianga harharuat utano pat na dahe ma no is.*

*(Matiu 13:31-33; Mak 4:30-32)*

<sup>18</sup> Io, Jisas ga tange, “No kingdom tane God i haruat ma ra so? Iou ni hapupuo ie ma ra so? Io, ni hinawase mu. <sup>19</sup> I haruat ma tike not no pat na dahe sakit nong tike turadi ga so tano nuno lalong. Io, iga kubur, igom tamat na dahe, ma ira mon di gil ira nudi pawas ta ira singarna.”

<sup>20</sup> Ma iga tange habaling be, “Aiou ni hapupuo no kingdom tane God ma ra so? Io, ni hinawase mu. <sup>21</sup> I haruat ma tike haine ga kap leh ira is, igom bul naramon tano tamat na hunghung na palawa tuk gom lalet bakut.”

*Dong ing pa di nale lala tano kingdom tane God.*

<sup>22</sup> Io, Jisas ga hanana ta ira tamtaman ma iga hausur ira matanabar. Iga gilgil hanane hokike tano nuno hinana utama Jerusalem. <sup>23-24</sup> Io, tikenong ga tiri ie be, “Watong, hohaam, a bar nong mon di ing God na halon di?”

Ma ne Jisas ga tange ta di, “Mu na walar ma ra baso ura hinana lala tano didisuan na ngas. Iou tange ta mu be a haleng di na walar ura hinana lala iesene di na pet puo. <sup>25</sup> Be no turadi a nuno no hala na taman tut inage banus no matanahala, mu na tur ter um nataman mu nage piipidil. Ma mu na saasaring marmaris be, ‘Watong, papos leh mem.’

“Iesene na babalu be, ‘Iou paile nunure be nesi mu. Ma iou paile nunure bileng be mu meha.’

<sup>26</sup> “Io, mu na tange be, ‘Mem ga ian ma mem ga mammo tikai ma ugo. Ma na ngas ta ira numem taman u git hausur mem.’

<sup>27</sup> “Iesene na babalu be, ‘Aiou paile nunure be nesi mu. Ma iou paile nunure bileng be mu meha. Mu hana leh, a ut na sana mu bakut!’

<sup>28</sup> “Be mu na nes Abraham, Aisak, Iakop, ma di ira tangetus bakut tuma tano kingdom tane God, mu na susuah ma mu na hatagiris na ngise kaia kinong da ise hasur leise mu. <sup>29</sup> Ira matanabar di na hanawat mekaia ta ira ihet na matana dadaip. Di na hanawat ma di na kis tano gil nian tuma tano kingdom tane God. <sup>30</sup> Ma a tutuno sakit be tari ta dong ing di maris kakarek,

di na watong namur. Ma tari ta di ira watong kakarek, di na maris namur.”

*Jisas ga ura hinana utuma Ierusalem be na hiruo.*

*(Matiu 23:37-39)*

<sup>31</sup> Ma ta ikino pana bung ari Parisi di ga hana tupas Jisas, di gom tange tana, “Nu hana sukun ikin ra katano ma nu hana tike mes na taman balik kinong Herot i ura ububu bing ugo.”

<sup>32</sup> Jisas ga balu di be, “Ikino Herot a keskes ie ura gilgil sasana hoke ira raايا na pep. Mu na hana nu na hinawase ie be iou tange horek: ‘Aiou ni hasur leise ira sana tanuo ma ni halangalanga ira ina minaset katiak ma maran. Ma tano itul a bung ni hapatam bakut ira nugu pinapalim. <sup>33</sup>Iou ni papalim hobi iesene i tahut bileng be ni hanana katiak, maran, ma tano bung namur bileng, kinong i tutuno sakit be ira tangetus pa di lale hiriruo nataman. Tuma sene naramon Ierusalem.’”

<sup>34</sup> Ma ne Jisas ga tange be, “Maris mu ira matanabar mekira Ierusalem! Mu la ububu bing ira tangetus ma mu la gulgulum bing di ing God la tultule di ukaia ho mu. Haleng pana iou la sipsip be ni gawane leh mu hoke no huna kareka ila pabong ira natine. Iesene pa mu le sip hobi. <sup>35</sup> Nes baak! Da hamau no numu taman ma mu na biha? Io, iou hinawase mu be pa mu nale nes iou tuk tano pana bung ing mu na tange be, ‘No haridan na kis tano nong i hanawat ura gilgil haruatne ira sinisip tano Watong!’”

## 14

*Waak be u hatamat ugo. Nu hanapu ugo.*

<sup>1</sup> Tike Bung na Sinangeh be ne Jisas ga iaiaan tano hala ta tike lillie ta ira Parisi, ira matanabar di ga manga nesnes dit ie be na gil ra so. <sup>2</sup> Ma tike turadi ga manga sus ira tamaine ga hana tupas Jisas. <sup>3</sup> Ma ne Jisas ga tiri ira Parisi ma ira keskes ta ira harkurai tane Moses horek: “I takados ta ira nudaat harkurai be da halangalanga ira minaset tano Bung na Sinangeh be pata?” <sup>4</sup> Iesene be pa di gale ianga. Io, iga palim no turadi igom halangalanga ie, ma iga tule leise ie.

<sup>5</sup> Io, iga tiri di, “Ing be tike nati mu be tikenong ta ira numu bulumakau na puko sur tike lulur tano Bung na Sinangeh, i tutuno be kaie iat mon mu na sel haut habaling ie. Naka?” <sup>6</sup> Sene be pa di gale tange tike linge.

<sup>7</sup> Ne Jisas ga nes be ari wasire ga gilamis ira kinkinis na watong tano teol na nian. Io kaie, igom tange ikin ra nianga harharuat:

<sup>8</sup> “Be tikenong i pike ugo tano nian na pokomau, waak u kis tano kinkinis gar na tamat, ma tikenong i manga tamat tam nahula hanawat kinong di ga pike bileng ie. <sup>9</sup> Ma no tunana nong a nuno no gil nian na hanawat, aie nong ga pike mur bakut. Ma ina tange tam, ‘Nu tut pas no kinkinis tane kin.’ Io, nu hirhir kinong da tule ugo tano kinkinis na maris. <sup>10</sup> Ing di pike ugo, na tahut be nu kis tano kinkinis na maris. Io kaie, nong ga pike ugo na hanawat ma ina tange tam, ‘Tasigu, nu kap tike kinkinis nong i tamat ta ikin.’ Io, ira matanabar kaia di na urur tam. <sup>11</sup> Io, nesi tikenong i hatamat habaling ie, God na bul hanapu ie. Ma nong i hanapu habaling ie, God na hatamat ie.”

<sup>12</sup> Ma ne Jisas ga tange tano turadi nong ga pike ie utano nian, “Ing be nu harsuko ura gil nian, waak u pike ira num harwis, ira tasim, ira hinsaam, ma ira watong ing di kis hutate. Waak u gil hobi kinong di na pike habaling ugo ura balbalu ugo. <sup>13</sup> Iesene be nu harsuko utano num gil nian, nu pike ira maris, ira pengpeng, ira kum, ma ira pulo. <sup>14</sup> Ing be nu gil hobi no haridan na kis tam. A tutuno pa dile tale be di na balu ter tam iesene God na balu ter tam tano pana bung na tuntunut hut baling ta ira ut na takados.”

*No nianga harharuat utano tamat na nian tano Watong.*

*(Matiu 22:2-14)*

<sup>15</sup> Ma tikenong ta dong ing di ga kis tikai ma ie tano teol na nian ga hadade kakarek, igom tange tane Jisas, “No haridan na kis tano turadi ing be na ian tano tamat na nian tano kingdom tane God.”

<sup>16</sup> Io, Jisas ga balu ie, “Tike turadi ga tagure tike tamat na nian ma iga pike ra haleng turadi. <sup>17</sup> Tano pana bung be no nian ga taguro iga tule no nuno tultule uta di ing igate pike ter di. Ma no tultule ga hinawase di, ‘Hana u ra. Kinong ira linge te taguro ter kakarek.’

<sup>18</sup> “Iesene di bakut tiketike di ga ru batbat no harsuko. No luaina ga tange, ‘Kakarek mon iou te kul tike katano pu ma ni hana nige nes ie. Maris, paile tale be ni hanawat.’ <sup>19</sup> Ma tike mes ga tange, ‘Kakarek mon iou te kul ra sangahul na bulumakau ura pinapalim ma iou hanana ura walwalar di. Maris, iou pa nile hana.’ <sup>20</sup> Tike mes balik ga tange, ‘Kakarek mon iou te tola. I ngan ter be pa nile hana.’

<sup>21</sup> “Io, no tultule ga tapukus baling igom hinawase no nuno watong ta kike ra linge. Ma no watong nong a nuno no hala ga ngalngaluan igom tange tano nuno tultule, ‘Hanasur haiah ta ira ngas bakut tano taman ma nu lamus ira maris, ira pengpeng, ira pulo, ma ira kum.’

<sup>22</sup> “Io, no tultule ga me tange, ‘Nugu Watong, iou te gil haruatne hoke u tange. Iesene, no hala paile bukas baik.’

<sup>23</sup> “Io, no watong ga tange tano nuno tultule, ‘Nu hana me nataman tano taman ma nu mur ira ngas laba ma ira not no ngas bileng. Ma nu hait leh ira turadi kaia be di na hanawat be no nugu hala nage hung. <sup>24</sup> Iou tange tam, pata tikenong ta di ing iou ga huna pike na namiane tike linge kira tano nugu gil nian.’”

*Nesi nong na mur Jisas na waak leise ira mes na linge bakut.*

<sup>25</sup> A tamat na matanabar di ga hanana tikai ma ne Jisas. Ma iga talingane di igom tange horek: <sup>26</sup> “Ing be nesi tikenong i ura murmur iou, na manga tamat sakit no nuno sinisip utagu ta ing ila sipsip ira mes. Ma ing be da hapupuo no nuno sinisip uta ira mes ma utagu, na ngan horek be i malentakuane no nuno mama, no nuno makai, no nuno haine, ira natine, ira tesne, ira hainine, ma aie iat. Ma ing be no nuno sinisip paile ngan hobi, paile tale be a nugu bulu na harausur ie. <sup>27</sup> Be nesi tikenong paile pusak no nuno kabai ma paile mur iou, paile haruat be a nugu bulu na harausur ie.

<sup>28</sup> “A tutuno sakit, be tikenong i sip be na gil tike hala na huna kis matien ma ina lilik utano matana no hala ura nunure be ira nuno barbarat i haruat ura hapatam no hala be pata. <sup>29</sup> Io, ing be ite hatahun ie ma paile tale um be na hapatam ie, ira haleng di na nes ie di na hasakit. <sup>30</sup> Di na tange horek: ‘Ikin ra turadi te hatahun no nuno hala ma iga basomah ura hapatam ie.’

<sup>31</sup> “Ma a tutuno sakit bileng, be tike tamat na umri i ura hinana ura hinarubu ma tike mes na tamat na umri, na huna kis matien ma ina lilik be ira nuno sangahul na arip na umri di haruat ura tutur dades ma ira iruo na sangahul na arip tano mes na tamat na umri. <sup>32</sup> Ma ing be paile tale, na tato tari tultule ma no mes na tamat na umri kanaia baik tapa. Io, na tule di be di na saring no mes na umri ura malum. <sup>33</sup> Hoke iat mon, be nesi tikenong ta mu paile waak leise ira nuno linge bakut, paile tale be a nugu bulu na harausur ie.

<sup>34</sup> “Sol i manga harahut. Sene be ing i pataam ira dades ura harahut tano sol, no nuno dades na hanawat baling hohaam?

Paile tale. Ite linge bia um. <sup>35</sup> Paile tale be na harahut ira pu na lalong. Ma paile tale bileng be da hul hurusane pakur ma ra takina bulumakau ura bulbul na lalong. Da ise um.

“Be ing u haruat ura hadade kilam kakarek ra nugu nianga, nu taram ie.”

## 15

*No tamat na gungunuama tuma ra mawe ing tike ut na sana i lilik pukus.*

*(Matiu 18:12-14)*

<sup>1</sup> Tike pana ira ut na kap takis ma dong ing di ga nes hanapu di be a tabuna murmur ira harkurai tane Moses, di ga hanawat hulungan ura hadade Jisas. <sup>2</sup> Ma ira Parisi ma ira tena harausur ta ira harkurai tane Moses di ga ngurungur di gom tange, “Kin ra turadi i bala leh ira sakalepwana ma i ian tikai ma di.”

<sup>3</sup> Io, Jisas ga hinawase di ma ikin ra nianga harharuat. <sup>4</sup> Iga tange, “Ing be tikenong ta mu a nuno tike maar na sipsip ma tikenong i rara, io, tutuno sakit be na hana talur ira liman ma ihet na sangahul ma liman ma ihet kaia ra nudi katano. Ma ina sisilih uta nong te rara tuk ter be na nes leh ie. <sup>5-6</sup> Ma ing be ite silihe tupas ie na laro ma ina pusak leh ie ma ina hana u nataman. Io, na tato hulungan ira nuno harwis ma dong ing di la kiskis hutate tana, ma ina hinawase di be, ‘Aiou sip be mu na laro tikai ma iou kinong iou te nes tupas no nugu sipsip nong ga rara.’ <sup>7</sup> Iou tange ta mu, na ngan bileng hobi tuma ra mawe. Ing be tike ut na sana i lilik pukus, da manga laro tuma nalu. Iesene be a liman ma ihet na sangahul ma liman ma ihet di lik be a ut na takados di, kaie di na lilik pukus urah, io, pata ta gungunuama tuma nalu.

*No nianga harharuat utano siliwa i panim.*

<sup>8</sup> “Ma be tike haine i hatur kawase ira sangahul na siliwa, ma tikenong i panim, io, tutuno sakit be na halulungo tike laam ma ina seh no hala. Ma ina sisilih timaan tuk ter be na nes tupas ie. <sup>9</sup> Ma be ite nes tupas ie, na tato hulungan ira nuno harwis ma dong ing di la kiskis hutate tana, ma ina hinawase di be, ‘Aiou sip be mu na laro tikai ma iou kinong iou te nes tupas no siliwa nong ga panim.’ <sup>10</sup> Aiou tange ta mu, ira angelo tane God di na laro bileng hobi ing be ta tike ut na sana i lilik pukus.”

*No nianga harharuat utano sana tunana nong ga rara ma iga tapukus baling.*

<sup>11</sup> Io, ne Jisas ga tange habaling, “Tike turadi airuo ira nuno bulu na tunana.

<sup>12</sup> No hansik ta dur ga tange tano nudur mama, 'Mama, a tutuno be namur nu paleng ira num linge ta mir tesne. Sene be nu tabar iou ma no nugu pinalau kakarek.' Io, iga paleng ira nuno linge nalamina ta dur.

<sup>13</sup> "A bar bung namur ma no hansik ta dur ga suhurane bakut leise ira nuno mangana linge, iga kap ira nuno barbarat, igom hana utusu tike katano tapa. Ma iga manga gotgot kaia, kaie igom hasurum ira nuno barbarat. <sup>14</sup> Ma be ing igate suhurane leise ira nuno barbarat, tike tamat na taburungan ga hanawat ta ikino katano bakut. Ma iga kis hoke tike matan. <sup>15</sup> Io kaie, iga papalim ura nuno tike watong ta ikinong ra katano. Ma no watong ga tule ie ukaia tano nuno katano ura tamtabar ira nuno bore. <sup>16</sup> Ma iga manga sip be na en ira pala bin ing ira bore di git enen. Iesene pata tikenong pai gale tabar ie ma tike linge. <sup>17</sup> Ma be iga lilik tapukus iga tange, 'Ai! Ira tultule ing di papalim tano nugu mama, ira adi nian i manga haleng ma pa dile tale be di na en bakut. Ma iou balik um karek ni taburungan mat. <sup>18</sup> Iou ni tapukus baling utuma hone mama ma ni tange tana, "Mama, iou te gil ra sasana ter tam ma utuma ra mawe bileng. <sup>19</sup> Paile takados baling be nu kilam iou be tike natim. Iesene iou sip be nu gil iou haruat ma ira num tultule." ' <sup>20</sup> Io, iga taman tut ma iga hana utuma hono nuno mama. Be ikanaia baik tapa no nuno mama ga nes leh ie ma iga manga marmaris utana. Io, iga hilo ter tano natine, igom gawane leh ie ma iga mum ie.

<sup>21</sup> "Ma no natine ga tange tana, 'Mama, iou te gil ra sasana ter tam ma utuma ra mawe bileng. Paile takados baling be nu kilam iou be tike natim.'

<sup>22</sup> "Iesene no nuno mama ga tange ta ira nuno tultule be, 'Mu habir! Mu kap no sigasige nong i manga bilai ma mu na hasigam ie me. Mu habas tike malota tano lumana ma mu na hasigam ie ta iruo pala lamas na kakinari. <sup>23-24</sup> Mu kap no bilai na not no bulumakau ma mu na kut bing ie. Dait na gil tike lukaro kinong kin ra natigu ga mat ma ite lon baling. Iga rara ma dait te nes leh ie.' Io kaie, di ga haburuana no lukaro.

<sup>25</sup> "Ing be no lukaro ga hanana no tamat ta dur ira iruo hatatesne ga baling metuma na lalong. Ma be iga hanawat hutate tano hala iga hadade ra ingana ninge ma ra minangata. <sup>26</sup> Io, iga tato tikenong ta kike ra tultule ma iga tiri ie uta ira linge di gilgil. <sup>27</sup> Ma no tultule ga balu ie be, 'No tasim te tapukus baling. Ma no num mama te nes ie

be i lon timaan ter. Kaie, ige tula nianga be da kut bing no bilai na not no bulumakau ma mem te gil hobi.'

<sup>28</sup> "Io, no tamat ta dur ga manga ngalngalan, kaie igom malok be na lala tano hala. Io, no nuno mama ga hanasur, igom ianga marmaris tana be na lala. <sup>29</sup> Sene be iga balu no nuno mama be, 'Nes baik! Taitus kakarek ra tinohon bakut iou git paapalim utam hoke tike maris na tultule. Ma ira pana bung bakut iou git tartaram ugo. Ma u te ter so tagu? Paule ter tike meme mon tagu be ni gil tike lukaro ma ira nugu harwis. <sup>30</sup> Iesene be kin ra natim balik i tapukus u kut bing no bilai na not no bulumakau ura gil lukaro. Ma aie iat mon nong ga hasurum ira num linge ura kulkul ira ut na hilawa.'

<sup>31</sup> "No nuno mama ga tange tana, 'Nati-gu, hatikai u la kiskis tikai ma iou. Ma ira nugu linge bakut, a num. <sup>32</sup> Iesene i takados be dait na laro ma dait na gil no lukaro kinong ikin ra tasim ga mat ma ite lon baling. Iga rara ma dait te nes leh ie.' "

## 16

*Jisas ga hausur ira matanabar uta ira barbarat.*

<sup>1</sup> Io, Jisas ga tange ta ira nuno bulu na harausur horek: "Tike watong ga bul tike tultule ura harbalaurai ta ira nuno linge bakut. Ma namur di ga tung no tultule be iga hasurum ira minsik ta ikino Watong. <sup>2</sup> Io, iga tato no tultule, igom tange tana, 'Aso ikin iou hadade ura utam? Nu pakat hapalaine tike hininaawas ta ira nugu linge u ga balaure ma nu ter no hininaawas tagu. Pa nule balaure habaling ira nugu linge.'

<sup>3</sup> "Io, no ut na harbalaurai ga lik habaling tana horek: 'Aso ing iou ni gil kakarek? No nugu tamat na hasur ise iou tano nugu pinapalim. Iou paile dades haruat ura kinakoh ma iou hirhir bileng be ni sasaring hoke ra maris. <sup>4</sup> Ai! Iou palai be aso ing ni gil! Ma tano pana bung da kap leise talur iou tano nugu pinapalim, ira matanabar di na bala leh iou ta ira nudi hala.' <sup>5</sup> Io, iga tato ira turadi bakut ing di ga mon ngasa tano nuno tamat. Iga tiri no luaina be, 'Aise ira num ngasa ter tano nugu tamat?' <sup>6</sup> Iga balu ie be, 'Tike maar na tamat na pabona kor na wel.' Ma no ut na harbalaurai ga tange tana, 'Kis kira, ma nu pakat haiane ie be nu balu pukus a liman na sangahul mon. Ikinong na hasubana no num ngasa. Waak um u balu bakut.' <sup>7</sup> Ma iga tiri no airuo be, 'Aise ira num ngasa ter tano nugu tamat?' Iga balu ie be, 'Tike arip na tamat na punpu na pat na wit.' Ma no

ut na harbalaurai ga tange tana, 'Pakat ie be nu balu pukus a liman ma itul na maar mon. Waak um u balu bakut.'

<sup>8</sup> "Ma no watong ga let ikino ut na harbalaurai nong ga hakale ie, igom let ie kinong i hamanis be a ineine ie ta ikino linge ite gil. Io, ira matanabar ta ikin ra ula hanuo di ineine ura gilgil ira nudi tintalen ta di baling iat. Taitus ira nudi gingilaan hobi, di manga ineine ta ira matanabar ing di kis ra madares. <sup>9</sup> Ma iou tange ta mu, i tahut be mu na papalim ma ira numu sana barbarat ura lamlamus numu ta harwis. Ma ing be ira numu barbarat te pataam da bala leh mu tano taman pai nale pataam.

<sup>10</sup> "Nesi tikenong i tutuno ta ira hansik na pinapalim na tutuno bileng ta ira tamat. Ma nesi tikenong paile tutuno ta ira hansik na pinapalim pai nale tutuno bileng ta ira tamat. <sup>11</sup> Ing be pa mu gale tutuno ura balbalaure ira barbarat ta ikin ra ula hanuo, nesi na so no nuno nurunur ta mu be mu na tutuno ura balbalaure ira mangana barbarat tutuno? <sup>12</sup> Ma ing be pa mu gale tutuno ura balbalaure ira linge ta ira mes, nesi na tabar mu ma numu ta linge iat?

<sup>13</sup> "Pata tike tultule i haruat ura tar-taram ira iruo watong, na manga malok ta tikenong ma ina manga sip no mes, be na hararot tikenong ma ina malentakuane no mes. Io, paile haruat be mu na taram tane God ma ra barbarat bileng."

<sup>14</sup> Ma ing be ira Parisi di ga hadade kakarek di ga ngurungur ter tane Jisas kinong di ga manga sip barbarat. <sup>15</sup> Ma ne Jisas ga tange ta di, "Mu iat mu hatakadosne habaling mu ra matmataan ta ira matanabar iesene God la nunure ter ira tinga mu. Aso ing ira turadi di hatamat ta ira nudi lilik, io, i linge bia tano matmataan tane God.

*Jisas ga hausur ira matanabar uta ira harkurai tane Moses.*

(*Matiu 5:18; 11:12-13; 19:9; Mak 10:11-12*)

<sup>16</sup> "Ira harkurai tane Moses ma ira pak-pakat ta ira tangetus di ga harkurai tuk ter tano pana bung tane Jon no ut na baptais. Ma tur leh ta ikino pana no harpir tano tahut na hininaawas te hanana ma ira matanabar di walwalar ma ra baso ura hinana lala. <sup>17</sup> Ing be i dades be no mawe ma no ula hanuo dur na panim leh, io, na manga dades sakit be tike hansik na katano ta ira harkurai tane Moses na bonbon. <sup>18</sup> Nesi tikenong i ise no nuno haine ma i tole tike mes ite gil ra sasana kinong ite noh tikai ma tike mes, paile nuno. Ma nesi tikenong i tole tike haine

nong no nuno tunana ga ise ie, io, ite gil sasana kinong ite noh tikai ma tike mes, paile nuno.

*No nianga harharuat utano watong ma ne Lasarus.*

<sup>19</sup> "Iga mon tike watong git singsige ira bilai na kinasine ing ira matana ga manga tamat sakit. Ma no nuno kinkinis na watong ga manga halaro ie ta ira kaba bungbung. <sup>20-21</sup> Ma di git hainoh ter tike maris, no hinsana ne Lasarus, kaia tano matanangas ta ikino watong. A ina manmanuo ie ma igit sipsip be na en ira pet na nian ing git pukpuko leh metuma tano hator tano watong. Maris! Ira pep bileng di git hananawat ma di git demdem ira manuana.

<sup>22</sup> "Io, no maris ga mat um ma ira angelo ga kap leh ie ukaia tano matmataan tane Abraham. Ma no watong ga mat bileng ma di ga bus ie. <sup>23</sup> Ma kaia tano katano gar na minat, no watong ga kap ra tamat na ngunngutaan. Ma iga nanaas hut gom nes Abraham utapa sakit. Ma ne Lasarus kaia ra palpal tana. <sup>24</sup> Io, iga tato Abraham horek: 'Tubuk, nu marse iou! No ngunngutaan ta kin ra eh i manga dades. Nu tule Lasarus, na hasuguh no kaskas na lumana tano taho maduhan ma ina bul ie tano karamegu inage hamaduhan ie.'

<sup>25</sup> "Sene be Abraham ga balu ie, 'Tubuk, nu lik leh tano num nilon nalalie be u ga hatur kawase ira num bilai na linge ma ne Lasarus balik ira sana. Iesene kakarek um di hangoingoi ie, ma ugo, u kap ra ngunngutaan. <sup>26</sup> Ma tike mes na linge bileng, God te gil tike salil nalam in dait i manga hanasur. Kaie, dong ing di ura hinana mekira ukatika ho ugo, paile tale di. Ma paile tale be tikenong ta mu na balos mekaia ukira ho mem.'

<sup>27-28</sup> "Ma no watong ga tange tana, 'Tubuk, nu tule Lasarus ter tano hala tano nugu mama kinong a liman ira tasigu kaia. Aiou sip be na hakatom di waing pa di nale hanawat bileng ta ikin ra katano na ngunngutaan.'

<sup>29</sup> "Ma ne Abraham ga tange tana, 'Di hatur kawase ira harkurai tane Moses ma ira pakpakat ta ira tangetus. Na tahut be ira tasim di na taram kike ra pakpakat.'

<sup>30</sup> "Iesene iga tange tane Abraham, 'Pata, tubuk! Paile haruat! Iesene be tikenong mekatika ra minat na hana tupas di, di na lilik pukus.'

<sup>31</sup> "Ma ne Abraham ga tange tana, 'Ing be pa di nale taram ira harkurai tane Moses ma ira pakpakat ta ira tangetus, io, paile

tale be tikenong i tut hut sukun ra minat na haragat di waing di nage lilik pukus.’ ”

## 17

*Waak u lamus harara tikenong ma nu lik luban leise dong ing di gil ra sasana tam. (Matiu 18:6-7,21-22; Mak 9:42)*

<sup>1</sup> Io, Jisas ga tange ta ira nuno bulu na harausur horek: “Tutuno sakit, ari linge na hanawat ing ari matanabar di na puko ine ta ira sana tintalen. Iesene maris balik ta dong ing di na hapuko ira matanabar hobi. <sup>2</sup> Nes di karek ra hansik na bulu. Be tikenong na ura halewen tikenong ta di ura gil sasana, igor tahut tana be da tigel bat ie. Na tahut be da huna kubus tike tamat na hot sakit tano kodonana ma da ise ie utusu na tes, nahula halewen tikenong ta di ura gil sasana ma ina kap ra tamat na harpadano namur. <sup>3</sup> Io, hobi kaie, mu na balaure habaling mu.

“Ing be no tasim i gil sasana nu ianga tana. Ma ing be i lilik pukus nu lik luban leise no nuno sasana. <sup>4</sup> Ma ing be i gil ra sana tintalen tam a liman ma iruo na pana tike bung, ma ing be i hanawat tupas ugo ta ira pana tiketike ma i hinawase ugo be ite lilik pukus, io, nu lik luban leise ie.”

*No tintalen na nurnur.*

<sup>5</sup> Ma ira apostolo di ga tange tano Watong, “Hatamat ira numem nurnur.”

<sup>6</sup> Ma ne Jisas ga tange ta di, “Be ira numu nurnur i not no haruat ma tike pat na dahe i manga hansik, io, i tale be mu na tange ta kin ra ina dahe be, ‘Nu tamaragat ma nu tur balik utusu na tes!’ Ma ina taram mu.

*A tultule mon mem. Mem pai nale lilik uta tamat na kunkulaan.*

<sup>7</sup> “Ma be tikenong ta mu a nuno mon tike tultule ila paapalim ra lalong be ila balbalaure ira sipsip, na baling u nataman, io, mu lik hohaam? No nuno watong na tange tana be na lala, inage kis, ma ina ian? <sup>8</sup> Pata. Na tange balik horek: ‘Tagure ira agu nian, nu harkios leh ma nu tabar iou. Ma ing be iou te ian ma iou te mamu huat, io, i tale be augo balik nu ian ma nu mamu.’ <sup>9</sup> Mu lik be na tanga tahut tano nuno tultule kinong iga gil haruatne ira hartule tano watong? Pata. <sup>10</sup> Hobi bileng ta mu. Be mu te gil ira linge bakut ing no numu Watong i tange ta mu, io, mu na tange horek: ‘A tultule mon mem. Mem te gil mon ira linge ing i tahut be mem na gil.’ ”

*Jisas ga halangalanga ari turadi ing a sana minaset ga kisi ira tamai di.*

<sup>11</sup> Ma tano hinana tane Jisas utuma Yerusalem iga mur no sirang nalamin tane Samaria ma ne Galili. <sup>12</sup> Ma be iga salsalo huat tike taman a sangahul na turadi ga hananawat ukuaia ho ie. Sene di ga tur tapa dahine kinong a mon sana minaset ga kisi ira palatamai di. <sup>13</sup> Ma di ga tato nalu, “Numem Watong Jisas, nu marse mem!”

<sup>14</sup> Ma be Jisas ga nes di, iga tange ta di, “Mu na hamanis ira palatamai mu ta ira pris.” Io, di ga hana leh. Ma ira nudi minaset ga pataam leh na ngas.

<sup>15</sup> Ma be tikenong ta di ga nes be igate langalanga, iga tapukus baling. Ma iga kakongane hanane utuma nalu no nuno pirpirlet tane God. <sup>16</sup> Iga me san tudu napu ta ira iruo kakine Jisas ma iga kilam tahut tana. Ma ikino turadi aie me Samaria.

<sup>17</sup> Io, Jisas ga tiri ie, “A sangahul bakut dong ing di langalanga. Aham um ira liman ma ihet? <sup>18</sup> Ura biha kin ra wasire sene mon ga tapukus baling ura pirpirlet God?” <sup>19</sup> Io, iga tange tana, “Nu taman tut ma nu hana. No num nurnur te halangalanga ugo.”

*Pa dale nunure no pana bung ing Jisas na tapukus baling.*

*(Matiu 24:37-39)*

<sup>20</sup> Tike pana ira Parisi ga tiri Jisas utano kingdom tane God be na hanawat hunangesa. Ma iga balu di horek: “Ing be no kingdom tane God na hanawat, pai nale hanawat ma ra mangana hakilang be da nes ie. <sup>21</sup> Ma pata tikenong na tange be, ‘No kingdom i rusu,’ be, ‘I karek.’ Pai nale tange hobi kinong no kingdom tane God i karek ho mu.”

<sup>22</sup> Io, iga tange ta ira nuno bulu na harausur, “Tike pana bung namur mu na manga sip be mu na nes tikenong ta ira bung ta Nong a Turadi ie. Iesene pa mu nale nes ikino bung. <sup>23-24</sup> Ari di na tange ta mu, ‘I ke,’ be ‘I karek.’ Ma sene be waak mu hilo mur di kinong no pana bung tano Nong a Turadi ie na haruat hora hile i murarang tano ula mawe bakut. <sup>25</sup> Iesene be na huna kilingane a haleng harubaal ma ira matanabar ing di lon katiak di na harus leise ie. <sup>26</sup> Ira pana bung ta Nong a Turadi ie na haruat iat mon hono tinohon tane Noa. <sup>27</sup> Taitus kike ra bung ira matanabar di git iaiaan, di git maamo, ma di git haartola tuk ter tano bung Noa ga lala tano tamat na mon ma no tahit ga hanawat gom haliare di bakut. <sup>28</sup> Ma iga ngan bileng hobi tano tinohon tane Lot. Dong ra matanabar di git iaiaan, di git maamo, di git kuukul, di git susuhur, di git sooso, ma di git pakpakila hala. <sup>29</sup> Iesene



tano bung Lot ga tut leh me Sodom, a mon eh ma ra solam ga puko sur metuma ra mawe gom haliare di bakut. <sup>30</sup> Na ngan bileng hobi tano bung be Nong a Turadi ie na harapuasa.

<sup>31</sup> “Ing be tikenong na kis ter tano nuno maliah na ula hala ta ikino bung, waak i hanasur ura kapkap hasur ira nuno linge metuma naramon tano hala. Ma hobi bileng dong ing di kis ter ra lalong. Waak di hana baling tike katano ura kapkap ta linge. <sup>32</sup> Mu na lik leh no haine tane Lot. <sup>33</sup> Nesi tikenong i walar be na gumute no nuno nilon, na ber tano nuno nilon tutuno. Ma nesi tikenong i bala leise ter no nuno nilon, na balaure kahe no nuno nilon tutuno. <sup>34</sup> Aiou tange ta mu, be airuo dur noh ter tike hator ta ikino bung ra bung, da kap leh ta nong ma da waak kapis tikenong. <sup>35</sup> Airuo haine dur na kis tikai, ma dur na testes tapiok. Da kap leh tikenong ma da waak kapis ta nong.” <sup>36</sup>\*

<sup>37</sup> Ma ira bulu na harausur di ga tiri ie, “Aham, Watong?”

Jisas ga babalu, “Na palai ta mu hoke i palai be no minat i noh ter ha, kinong mu na nes ira kook di na hanawat hulungan kaia.”

## 18

*No nianga harharuat utano makoso nong git saasaring hait.*

<sup>1</sup> Ne Jisas ga tange tike nianga harharuat ta ira nuno bulu na harausur ura hausur di be di na sasaring hatikai ma pa di nale malmalungo. <sup>2</sup> Iga tange horek: “Tike taman ga mon tike ut na gil harkurai. Pai gale urur tane God ma pai gale lik leh ira matanabar. <sup>3</sup> Ma iga mon bileng tike makoso na haine kaia ta ikino taman nong git hananawat hait tupas ie ma igit saasaring be, ‘Nu kure hatakadosne mir ma no nugu ebar ura harahut iou.’ <sup>4</sup> Haleng na pana nalalie iga malok leise ura harahut ie. Namur at um iga lik horek: ‘A tutuno be iou paile urur tane God ma iou paile lik leh ira matanabar. <sup>5</sup> Iesene ikinong ra makoso la hamalamales iou. Kaie, iou ni kure hatakadosne ira linge ura harahut ie be nahula manga hamalmalungo iou.’”

<sup>6</sup> Ma no Watong ga tange, “I tahut be mu na hadade karek ra nianga tano sana ut na gil harkurai. <sup>7</sup> Ma ina ngan bileng hobi ta ira matanabar ing God te gilamis di, dong ing di la saasaring tupas ie ra kasasa ma ra bung bileng. A tutuno sakit, God na kure hatakadosne ira linge ura harahut di. Mu

lik be na halis ura tahtaho di? <sup>8</sup> Pata. Aiou tange ta mu, na kure hatakadosne haiene ira linge ura harahut di. Iesene be Nong a Turadi ie na hanawat, na nes leh ira nurnur kira tano ula hanuo be pata?”

*No nianga harharuat utano Parisi ma no ut na kap takis.*

<sup>9</sup> Ne Jisas ga tange ikin ra nianga harharuat ta di ari ing di ga lik be di takados ma di ga nes hanapu ira mes bakut. <sup>10</sup> Iga tange horek: “Airuo turadi dur ga hana hut utuma ra hala na lotu tamat ura sinsaring. Tikenong a Parisi ma tikenong a ut na kap takis. <sup>11</sup> Ma no Parisi ga tur ma iga sasaring tano nuno lilik horek: ‘God, iou tanga tahut tam be iou paile haruat ma ira mes na turadi. Di la kukuman, di la harakale, ma di la nohnoh ma ira mes na haine ing paile nudi. Ma iou tanga tahut bileng be mir paile haruat ma kin ra sana ut na kap takis. <sup>12</sup> Iou la hahal airuo bung tike wik ma iou la tamtabar ugo ma nong i sangahul ma ie ta ira nugu linge bakut.’

<sup>13</sup> “Iesene no ut na kap takis ga tur tapa. Iga hirhir ura tantadeng utuma ra mawe ma iga paser no bangbangono ma ra tapunuk na marmaris. Ma iga tange, ‘God, iou tike ut na sana. Nu marse iou.’

<sup>14</sup> Aiou tange ta mu ing be ikin ra turadi ga baling utusu tano nuno hala, iga takados ra matmataane tane God, ma no mes balik, pata. Io, nesi ing i hatamat habaling ie, God na bul hasur ie. Ma nesi ing i bul hanapu habaling ie, God na hatamat ie.”

*Na tahut be da hatur kawase no kingdom hoke ira not no bulu.*

*(Matiu 19:13-15; Mak 10:13-16)*

<sup>15</sup> Ma ira matanabar di ga lamlamus ira nudi not no bulu bileng ter tane Jisas be na sigire di. Ma ing be ira bulu na harausur ga nes kike, di ga bor di. <sup>16</sup> Iesene Jisas ga tato ira not no bulu ukaiho ie igom tange, “Mu waak leise ira bulu ukira ho iou. Pa mu nale tur bat di kinong no kingdom tane God a nudi ie ira mangana not no bulu hokakarek. <sup>17</sup> Mu hadade baak! Be tikenong pai nale hatur kawase no kingdom tane God hoke tike not no bulu, pai nale lala tana.”

*I manga dades be tike watong na sala tano kingdom tane God.*

*(Matiu 19:16-29; Mak 10:17-30)*

**17:31** Matiu 24:17-18    **17:33** Luk 9:24    \*    **17:36** No buturkus 36 paile kis ta ira haleng na tuarena pakpakat ing i bilai sakit. I tange horek: airuo turadi kanaia naramon ra lalong, da kap leh tikenong ma da waak um ta nong  
**18:1** Kolose 4:2; 1 Tesolonaika 5:17    **18:12** Ais 58:2-3; Matiu 23:23    **18:13** Sam 51:1    **18:14** Matiu 23:12  
**18:17** Matiu 18:3    **18:18** Luk 10:25

<sup>18</sup> Tike turadi ga tiri Jisas, “Bilai na tena harausur, iou ni gil ra so waing ni kap no nilon nong pai nale pataam?”

<sup>19</sup> Ma ne Jisas ga tange tana, “Nu lilik timaan tano burwana urah u kilam iou be a bilai iou. Pata ta nong paille bilai. God sene mon i bilai. <sup>20</sup> U nunure ira harkurai tane Moses: *‘Waak u noh tikai ma tikenong paille num ie. Waak u harubu bingibing bia. Waak u kukuman. Waak u hinawas harabota uta tikenong. Ma nu ru no tamam ma no etnam.’*”

<sup>21</sup> No tunana ga tange tane Jisas, “Ing iou ga bulu leh ma tuk katiak iou la murmur bakut kike ra harkurai.”

<sup>22</sup> Ma ing be Jisas ga hadade kike iga tange tana, “Tike linge sene mon paule gil baak ma u supi ie. Nu suhrane ira num inton ma ira num linge bakut, ma nu ter ira barbarat ta ira maris waing nuge hatur kawase ira tamat na hartabar tuma nalu. Namur, nu hilo ma nu mur iou.”

<sup>23</sup> Iesene be no tunana ga hadade ikin iga manga tapunuk kinong a watong kis ie. <sup>24</sup> Ma ne Jisas ga nes ie gom tange, “I manga dades be tike watong na salo tano kingdom tane God. <sup>25</sup> Io, be tike watong i sip be na salo tana, na manga dades tana. I malus ta dur be tike kamel na hurungo tano matana nil na dudungut be tike watong na salo tano kingdom tane God.”

<sup>26</sup> Io, dong ing di ga hadade kakarek di ga tange, “Be hokike, i nanaas be pata tikenong paille haruat ura kapkap no nilon tutuno. Naka?”

<sup>27</sup> Sene be Jisas ga tange, “Ira linge ira turadi pa dile haruat ura gilgil, God i haruat be na gil.”

<sup>28</sup> Ne Pita ga tange tana, “Nes, ira numem linge bakut, mem te hana sukun ter ura murmur ugo.”

<sup>29-30</sup> Ma ne Jisas ga tange ta di, “Mu hadado baak! Nesi tikenong i hana sukun no nuno taman, no nuno haine, ira tesne, no etnana, no tamana, be ira natine utano kingdom tane God, io, na hatur kawase leh ra haleng baling ta ikin ra pana bung. Ma ina hatur kawase bileng no nilon nong pai nale pataam tano pana bung na hanawat namur.”

*Jisas ga hinawas baling be na mat ma ina tut hut baling.*

*(Matiu 20:17-19; Mak 10:32-34)*

<sup>31</sup> Jisas ga lamus hasisingen ira sangahul ma iruo na bulu na harausur igom hinawase di, “Mu hadade timaan. Dait hananahut um utuma Ierusalem ma ira linge bakut ing ira taragetus ga pakat uta

Nong a Turadi ie na hanawat tutuno. <sup>32</sup> Ma da ter leise ie ta ira luma dong ing pa dile Iudeia. Di na hasakit saasa tana ma di na tange hgae ie. Di na iabis ie, hadakdak ie, ma di na ubu bing ie. <sup>33</sup> Ma tano itul a bung, na tut huat baling.” <sup>34</sup> Iesene ira bulu na harausur pa di gale palai tike linge ing iga tange kinong ira pipilaina ga susuhai ta di. Kaie, pa di gomle nunure be aso ing iga iangianga urie.

*Jisas ga halon tike pulo tano ngas utuma Ieriko.*

*(Matiu 20:29-34; Mak 10:46-52)*

<sup>35</sup> Be ing Jisas ga hanawat Ieriko tike pulo ga kis ter tano gagen a ngas gom saasaring marmaris ura nuno ta barbarat. <sup>36</sup> Ma be iga hadade no tamat na matanabar ga saksakit ie, io, iga tiri be, “Aso ikin?” <sup>37</sup> Ma di ga balu ie be, “Jisas merasi Nasaret i kike i hanana sakit ugo.”

<sup>38</sup> Io, iga kakongane be, “Jisas, augo no tubune Dawit, nu marse iou!”

<sup>39</sup> Ma dong ing di ga lilie hana di ga bor ie be na kis matien. Iesene ikinong ra pana iga manga kakongane nalu balik gom tange, “Tubune Dawit, nu marse iou!”

<sup>40-41</sup> Io, Jisas ga tur gom hartule utana be da lamus hawat ie. Ma be iga hanawat hutate iga tiri ie, “U sip be iou ni gil hohaam tam?”

No pulo ga balu ie, “Nugu Watong, iou sip be iou ni nanaas.”

<sup>42</sup> Ma ne Jisas ga tange tana, “Nu nanaas! No num nurnur te halon ugo.” <sup>43</sup> Kaie iat mon iga tapapos ira iruo matana igom mur leh ne Jisas. Ma iga pipirilet hanane God. Ma ing be ira matanabar di ga nes kakarek di bileng di ga pirlet God.

## 19

*Sakias ga kap ra haralon.*

<sup>1</sup> Io, Jisas ga hana lala Ieriko gom saksakit kaia. <sup>2</sup> Ma tike turadi kaia, a hinsana Sakias. Aie tike tamat ta di ira ut na kap takis ma a watong bileng ie. <sup>3</sup> Iga sip be na nes Jisas be nesi ie, sene be a kumkumina turadi ie. Kaie, pai gale tale kinong a tamat na matanabar kaia. <sup>4</sup> Io, iga hilo nalalie igom kae tike ina papus ura nesnes ie kinong Jisas ga hananawat ta ikino ngas.

<sup>5</sup> Be Jisas ga hanawat ta ikino katano iga nanaas hut, igom tange tana, “Sakias, nu sur haiah, kinong i tahut be ni kis tano num hala katiak.” <sup>6</sup> Io, kaie iat mon iga sur ma iga bala leh ie ma ra gungunuama.

<sup>7</sup> Ira matanabar di ga nes kike ma di ga tur leh ra ngurungur. Di ga tangtange be,

“Ikin ra turadi te hana ura nian tikai ma ikinong ra ut na sana.”

<sup>8</sup> Ne Sakias ga tur gom tange tano Watong horek: “Nugu Watong, nes baik! Aiou ni paleng ira nugu minsik ma ni ter tike katano tana ta ira maris. Ma ing be iou te hakale tikenong ma iou kuman leh ta tike linge, io, ni balu pukus habaling ma ra aihet tana.”

<sup>9</sup> Ma ne Jisas ga tange tana, “Katiak no haralon te hana tupas ikin ra hala kinong ikin ra turadi bileng a bulumenamur tane Abraham. <sup>10</sup> Io, Nong a Turadi ie te hanawat ura silsilihe ma ura haalon dong ing di rara.”

*No nianga harharuat ta ira tultule.  
(Matiu 25:14-30)*

<sup>11</sup> Ira matanabar di ga hadade ie ma ne Jisas ga tange tike nianga harharuat ta di kinong iga hutate Ierusalem ma ira matanabar ga lik be no kingdom tane God gate ura hinanawat kaie iat mon. <sup>12</sup> Io iga tange, “Iga mon tike turadi a natine tike king. Ma iga ura hinana tike taman tapa be da ter no kinkinis na king tana ma ina tapukus baling namur. <sup>13</sup> Io, iga tato ra sangahul ta ira nuno tultule ma iga ter tike arip na barbarat ta di tiketike. Ma iga tange ta di, ‘Mu na papalim ma kakarek ra barbarat tuk be ni tapukus baling.’

<sup>14</sup> “Io, ira matanabar ta ikino katano di ga malentakwane ie. Di ga tule ari turadi ma ra hininaawas tano katano be na hana ukaia ura hininaawas be di malok be ikino turadi na kure di. <sup>15</sup> Iesene di ga ter no kinkinis na harkurai tana ma iga tapukus baling ukaia tano nuno katano. Io, iga hartule ta ira nuno tultule be di na hanawat ura hininaawas palai ta ira nudi pinapalim ma kike ra barbarat. <sup>16</sup> Io, no luaina ga hanawat gom tange tana, ‘Nugu tamat, ira num barbarat te kawas baling ma ra sangahul na arip.’

<sup>17</sup> “No nuno tamat ga tange tana, ‘Tahut na pinapalim! A bilai na tultule ugo. U te tutuno ta tike not no pinapalim, io kaie, ni tabar ugo ma ra sangahul na taman ura num kurkure.’

<sup>18</sup> “No iruo ga hanawat gom tange tana, ‘Nugu tamat, ira num barbarat te kawas baling ma ra liman na arip.’

<sup>19</sup> “No nuno tamat ga tange tana, ‘Nu kure ra liman na taman.’

<sup>20</sup> “Ma tike mes na tultule ga hanawat tupas ie gom tange, ‘Nugu tamat, ira num barbarat karek. Iou ga sie naramon tike subana katano mol. <sup>21</sup> Iou ga burte ugo kinong iou ga nunure be a ngangarwana ugo. U la kilkil ing pau gale so. Ma u la

kapkap ra puspugno ta ira mangason gar na mes.’

<sup>22</sup> “Ma no nuno tamat ga tange tana, ‘A sana tultule ugo! Iou ni kure ugo ma ira num nianga iat. U te tange be u ga nunure be iou tike ngangarwana turadi. Ma u te tange bileng be iou la kapkap ra puspugno ta ira mangason gar na mes ma be iou la kilkil ing iou pai gale so. <sup>23</sup> Ura biha pau gale ter ira nugu barbarat tano benk, be inage gil leh ta tinahuat tana? Ma be iou gor tapukus iou gor me kap habaling ira nugu barbarat ma ira tinahuat bileng tana.’

<sup>24</sup> “Io, iga tange ta dong ing di ga tur hutate tana, ‘Mu na kap leh ikin ra barbarat tana ma mu na ter ie ta ikino tultule i hatur kawase ra sangahul na arip.’

<sup>25</sup> “Di ga tange tana, ‘Numem tamat, ite mon ra sangahul!’

<sup>26</sup> “Io, iga tange ta di, ‘Nesi nong i mur no nugu sinisip, iou ni manga haidane ie. Ma nesi nong paille mur no nugu sinisip, no nuno da hansik na haridan da kap ise ie tana. <sup>27</sup> Sene be mu na lamus di ukira ing di bala mamahien tagu, ma mu na ubu bing di ra matmataan tagu kinong pa di gale sip be ni kure di.’”

*Jisas ga hana lala Ierusalem hoke no King nong Israel ga kiskis kawase ie.*

*(Matiu 21:1-9; Mak 11:1-10; Jon 12:12-15)*

<sup>28</sup> Ma ing be Jisas gate tange kakarek iga hanana baik utuma Ierusalem. <sup>29</sup> Ma iga hanawat hutate tane Betapage ma Betani kaia ra uladih di ga kilam be Olip. Ma iga tule airuo ta ira nuno bulu na harausur ma kin ra nianga: <sup>30</sup> “Mur na hana ter tano taman menalalie ta mur ma be mur na lala kaia mur na nes leh tike sigar donki di te kubus kawase ter ie. Pata baik tikenong paille kisi ie. Mur na lapus ie, io, mur na sel hawat ie ukira ho iou. <sup>31</sup> Be tari di na tiri mur be, ‘Mur gil hobi urah?’, mur na hinawase di be, ‘No Watong i sip ie.’” <sup>32</sup> Ing be igate tule leise dur, dur ga hana leh ma dur ga nes leh ie hoke igate hinawase ter dur.

<sup>33</sup> Dur ga palpales ise ter no sigar donki. Ma dong ing a nudi ikino donki, di ga tiri be, “Mur palpales ise no donki urah?”

<sup>34</sup> Ma dur ga babalu, “No Watong i sip ie.”

<sup>35</sup> Io, dur ga sel hawat no sigar donki ukaia hone Jisas, dur gom pulus no tihine no donki ma ari ta ira nudur mol. Ma dur ga hakisi Jisas tana. <sup>36</sup> Iga hanana tano donki ma ira matanabar di ga kap leise ari

ta ira nudi sigasige, di gom palase mur no ngas me.

<sup>37</sup> Iga hanawat hutate tano katano be no ngas i hanasur metuma ra uladih Olip. Ma kike ra matanabar na bulu na harausur di ga tur leh ura pirpirlet God ma ra gungunuama kinong di gate nes haleng na dades na gingilaan na kinarup. <sup>38</sup> Di ga kakongane nalu horek:

“No haridan na kis tano king nong i hanawat ura gilgil haruatne ira sinisip tano Watong!

A malum tuma ra mawe ma a minamar tuma nalu sakit!”

<sup>39</sup> Ma ari ta ira Parisi nalamn tano tamat na matanabar di ga tange tane Jisas, “Tena harausur, tigel ira num bulu na harausur!”

<sup>40</sup> Ma iga tange ta di, “Aiou tange ta mu, ing be di na kis matien, ira hot di na kakongane huat!”

#### *Jisas ga suah utane Ierusalem.*

<sup>41</sup> Ing be Jisas ga hanawat hutate tane Ierusalem ma iga nes no taman ga suah ie. <sup>42</sup> Ma iga tange, “Ierusalem, ing be mu iat, ma gorte nunure kilam be aso na hatawat ra malum ukira ho mu, igor manga tahut. Iesene kakarek um i sie ta ira matmataan ta mu. <sup>43</sup> Namur, dong ing di ura hinarubu ma mu, di na manga balo bat mu ma di na tur luhutane mu. <sup>44</sup> Di na manga hage mu tikai ma ira nati mu naramon tano numu taman. Di na dure harbasiane no numu taman. Pa di nale waak ter tike hot menalu tike hot. Urah, kinong pa mu gale nes kilam no pana bung tano hinanawat tane God tupas mu.”

*Jisas ga hana utuma tano hala na lotu tamat.*

(*Matiu 21:12-16; Mak 11:15-18; Jon 2:13-16*)

<sup>45</sup> Io, Jisas ga lala tano hala na lotu tamat ma iga bat hasur dong ing di ga susuhur kaia. <sup>46</sup> Ma iga tange ta di, “No nianga tane God di ga pakat ie i tange horek: ‘No nugu hala na lotu na tike hala na sinsaring.’ Sene be mu te gil balik ie hoke tike munmun ta dong ra holmatau.”

<sup>47</sup> Ma ira kaba bungbung iga hausur ira matanabar naramon tano hala na lotu tamat. Iesene ira tamat ta ira pris ma ira tena harausur ta ira harkurai tane Moses ma ira lilie ta ira matanabar di ga walwalar ura ububu bing ie. <sup>48</sup> Ma sene pa di gale tale ura gilgil tike linge tana kinong ira matanabar di ga manga sip be di na hadade bakut ira nuno nianga.

## 20

*Ira tamat tano lotu di ga tiri Jisas be i kap no nuno dades meha.*

(*Matiu 21:23-27; Mak 11:27-33*)

<sup>1</sup> Tike bung be Jisas ga hausur ira matanabar ma iga harpir utano tahut na hininaawas tuma naramon tano tamat na hala na lotu, io, ira tamat ta ira pris, ma ari tena harausur ta ira harkurai tane Moses, ma ari tamat ta ira huntunana di ga hana huat ter tana. <sup>2</sup> Io, di ga tiri Jisas, “Nu hinawase mem be u te kap ra tamat na dades na harkurai meha kaie uge gil kike ra linge, ma nesi i bul hatamat ugo kaie uge gil hobi?”

<sup>3</sup> Jisas ga balu di, “Iou ni tiri bileng mu tike tiniri ma mu na balu iou. <sup>4</sup> Mu lik be Jon ga kap no nuno pinapalim na baptais metuma ra mawe be mekaia ta ira turadi mon?”

<sup>5</sup> Di ga wowor nalamn ta di iat horek: “Be dait na tange be Jon ga kap no nuno pinapalim metuma ra mawe, Jisas na tange ta dait be, ‘Mu gorte nurnur mon ta ira nianga tane Jon.’ <sup>6</sup> Ma pa dait nale tange bileng be Jon ga kap no nuno dades ta ira turadi mon kinong ira matanabar di lik hadades be Jon ga tike tangetus.” <sup>7</sup> Io, di ga babalu be pa di gale nunure be no nuno dades ga hanawat meha.

<sup>8</sup> Io, Jisas ga tange um ta di, “Aiou bileng, iou pa nile hinawase mu be iou kap no nugu tamat na dades na harkurai meha, kaie iou ge gil hobi.”

*No nianga harharuat uta ira ut na balaura lalong.*

(*Matiu 21:33-46; Mak 12:1-12*)

<sup>9</sup> Io, Jisas ga tange kin ra nianga harharuat ta ira matanabar. Iga tange horek: “Tike turadi ga so tike lalong na puspusna wain. Ma iga waak ter no lalong ta dong be di na balaure ie. Ma iga hana leh tike katano tapa igom kiskis kaia a lawas na pana. <sup>10</sup> Be iga mader ira puspusna wain iga tule nuno tike tultule utusu ho ira ut na balaura lalong be di na tabar ie ma ta puspusna wain. Sene be di ga hadakdak ie ma di ga tule pukus bia leise ie. <sup>11</sup> Namur iga tule habaling tike mes na tultule ma di ga hadakdak bileng ie ma di ga gil hamalahuan ie. Io, di ga tule pukus bia leise ie. <sup>12</sup> Iga tule habaling iat bileng tike mes ma di ga manga gil hangungutaan ie, di gom ise hasur ie.

<sup>13</sup> “Io, aie nong a nuno no lalong ga tange, ‘Ai! Iou ni biha um? Iou ni tule leise no natigu nong iou manga sip ter ie. Di na ru dak ie.’

<sup>14</sup> “Sene be ira ut na balaura lalong di ga nes ie di ga tange harbasiene ta di, ‘Ikino turadi te hanawat nong na rumahal. Kaia, dait go ubu bing ie waing dait nage tinane ikin ra lalong.’ <sup>15</sup> Io, di ga ise hasur ie metuma naramon tano lalong na puspugna wain ma di ga ubu bing ie.”

Jisas um ga tange ta di horek: “Aiou ni hinawase mu ta ira linge ing no turadi a nuno no lalong na gil. <sup>16</sup> No turadi na hanawat ma ina ubu bing hgae kike ra ut na balaura lalong, io, ina ter no lalong na puspugna wain ta ira mes.”

Ma ing be ira matanabar di ga hadade kakarek di ga tange, “Pata tutuno iat!”

<sup>17</sup> Iesene Jisas ga nes dit di igom tange, “Ing be mu lilik hobi no numu lilik i mes harsakit tano pipilaina ta ikin ra nianga tane God di ga pakat ie. I tange horek:

‘No hot nong ira ut na pakila hala di ga malok leise kinong di ga lik be a linge bia ie,

i nanaas ter be aie balik um no dades na burwana tano hala bakut.’

<sup>18</sup> “Ma nesi i puko ter ta ikino hot na tarigis hansiksik. Ma be no hot na puko ter ta tikenong, na bisang hasiksik ie.”

<sup>19</sup> Io, kaie iat mon ira tena harausur ta ira harkurai tane Moses ma ira tamat ta ira pris di ga walar be di na palim kawase Jisas kinong di ga nunure be iga iangianga harharuat at mon uta di. Iesene di ga burte ira matanabar.

*Di ga tiri Jisas be i takados be di na kul takis be pata.*

*(Matiu 22:15-22; Mak 12:13-17)*

<sup>20</sup> Io, di ira lalie di ga nes murmur Jisas. Ma di ga tule ari ut na munmunhuat. Ma di ga harakale be di ira ut na takados waing di nage hakuni ie ta ira nuno nianga ma be di nage ter ise ter ie tano lumana no tamat na ut na gil harkurai me Rom. <sup>21</sup> Ma di ra ut na munmunhuat di ga tiri ie be, “Tena harausur, mem nunure be ira num harausur ma ira num nianga i takados. Pau late tutur sene ma tikenong. Ma u la hausur tutuno iat tano lilik tane God i sip be da mur. <sup>22</sup> Io, hinawase mem, i takados be dait na kul ter no takis ta dong ing di kure dait, be pata?”

<sup>23-24</sup> Iesene Jisas ga nunure kilam no nudi nianga harabota, io, igom tange ta di, “Mu hamanis tike siliwa tagu. A hapupuo ta nesi ikin ma a hinsa nesi ikin?”

Di ga balu ie, “Tano king.” <sup>25</sup> Io, iga tange ta di, “Mu na ter tano king ira linge iat tano king, ma mu na ter tane God ira linge iat tane God.” <sup>26</sup> Ma pa di gale tale be di na hakuni ie ta ira linge ing iga tange ra matmatahan na haruat. Sene be di ga

kis matien kinong di ga karup tano nuno binabalu ma di ga manga lilik utana.

*Di ga tiri Jisas uta dong ing di te mat, be di na lon baling be pata.*

*(Matiu 22:23-33; Mak 12:18-27)*

<sup>27-28</sup> Ari Sadiusi ing di la liklik be nong i mat pai nale tut hut baling, di ga hanawat ter tane Jisas, di gom tiri ie be, “Tena harausur, Moses ga pakat ter ura nudait horek, be tike tunana pata nuno ta bulu i mat ma i mat sukun no nuno haine, no tesne na tole leh no makoso. Io, dur na hatawat ta nati dur ma dur na kilam ter ta di no hinsana no tesne nong te mat. <sup>29</sup> Io, a liman ma iruo na hatatesne. No luaina ga tole tike haine ma iga mat sukun ie ma pai gale mon nati dur baak. <sup>30-31</sup> No iruo ma no itul a tesne ga tole bileng ie. Ma ira liman ma iruo na hatatesne bakut di ga tole ter no haine hobi bileng, di bakut di ga mat, ma pai gale mon nati di. <sup>32</sup> Namur bileng um no haine ga mat. <sup>33</sup> Io, be ira minat di na lon huat baling tano bung na tuntunut, ta nesi tutuno iat um no haine? Kinong di bakut ira liman ma iruo di ga tole ter ie.”

<sup>34</sup> Ne Jisas ga balu di horek: “Ira turadi ing di lon katiak di la hartola. <sup>35</sup> Iesene pai nale ngan hobi ta di ing God na kilam leh di be di haruat ura nilala tano pana bung namur ma tano tuntunut hut sukun ra minat. Pa di nale hartola. <sup>36</sup> Ma paile tale di be di na mat baling kinong di na ngan hoke ra angelo. Di ira natine God kinong di te taman tut sukun ra minat. <sup>37</sup> Iesene Moses iat i hamanis be ira minat di na tut hut baling. I kis naramon tano katano be no dahe ga lungulo. A linge bia ing be kakarek ra hintubu dait di gate mat, Moses ga kilam no Watong be aie *no God tane Abraham, no God tane Aisak, ma no God tane Iakop.* <sup>38</sup> Io, pata be a God ta di ira minat, sene be a God ta di ira lilona kinong tano ninanaas tane God di bakut di lon.”

<sup>39</sup> Ma ari tena harausur ta ira harkurai tane Moses di ga tange tana, “Tena harausur, a bilai na binabalu.” <sup>40</sup> Ma menamur ta kakarek pa di gale balaraan be di na tiri habaling ie ta tike linge.

*I ngan tutuno iat hohaam be no Mesaia na bulu huat tane Dawit?*

*(Matiu 22:41-46; Mak 12:35-37)*

<sup>41</sup> Ne Jisas ga tange ta di, “Hohaam tuno iat be di tange be no Mesaia aie na bulumenamur tane Dawit? <sup>42-43</sup> Io, Dawit iat ga tange naramon tano Buk na Ninge be,

‘No Watong ga tange tano nugu Watong:

“Nu kap no tamat na kinkinis kira tano kata na lumagu, tuk iou ni bul hanapu ira num hiruo napu, hoke tike linge na bul kakim!” ’

<sup>44</sup> Io, i nanaas be Dawit gabe kilam no Mesaia be ‘No nugu Watong.’ Kaie i palai be ikino Mesaia a bulumenamur ie tane Dawit ma aie no Watong bileng.”

<sup>45</sup> Ira matanabar di ga hadade Jisas ma iga tange ta ira nuno bulu na harausur horek: <sup>46</sup> “Mu harbalaurai ta ira tena harausur ta ira harkurai tane Moses. Di sip be ira kinasi di na manga taheuheu sur, ma di sip bileng be da haatne leh di ta ira katano ing di la hananawat hulungan kaia. Di sip bileng be di na kis ta ira kinkinis gar na tamat naramon ta ira nudi hala na lotu ma ta ira burana rau ta ira gil nian. <sup>47</sup> Di la karkarit leh ira linge bakut ta ira makoso, ma di la harababo ma ira nudi lawas na sinsaring. God na manga hapadano di.”

## 21

*No tamat na hartabar tano maris na makoso.*

*(Mak 12:41-44)*

<sup>1</sup> Jisas ga nanaas hut gom nes leh ira watong di ga bulbul ira nudi hartabar na barabar tano bunbulaan tano hala na lotu tamat. <sup>2</sup> Ma iga nes tike maris na makoso na haine ga bul halala airuo not no peni. <sup>3</sup> Ma ne Jisas ga tange, “Mu nes baik! Ikin ra maris na makoso te bul ra tamat ta di bakut. <sup>4</sup> Di bakut, di ter metuma ta ira nudi bunbulaan ing i manga haleng kaia, iesene ikin ra maris te ter hakudulena bakut leise ing na lon me.”

*Ira hakilang ing na hamanis no hauhawadne ta ikin ra nilon.*

*(Matiu 24:1-35; Mak 13:1-37)*

<sup>5-6</sup> Io, ari ta ira nuno bulu na harausur di ga iangianga utano hala na lotu tamat. Di ga tangtange be no minamar tana ga bilai kinong a bilai ira nuno hot ma ira hartabar di ga hamar no hala na lotu tamat me. Iesene Jisas ga tange, “Uta kike ra linge mu nesnes, no pana bung na hanawat ma pata tike hot be na kis harpatep ter ma takenong. Ira numu ebar, di na dure hasur bakut.”

<sup>7</sup> Io, di ga tiri ie, “Tena harausur, huanangesa kakarek ra linge ing u hinawase mem ine na hanawat? Ma a mangana hakilang so mem na nes ing na hamanis be kike ra linge di te hutate be di na hanawat?”

<sup>8</sup> Ma iga tange, “Mu na harbalaurai ta nong i nahula habota lamus leh mu. A

haleng di na harabota huat ma di na tange be, ‘Aiou iat mon no Mesaia!’ Ma di na tange be, ‘No pana bung te hanawat!’ Waak mu murmur di. <sup>9</sup> Ma be ing mu hadade ira tamat na mangana hinarubu waak mu ra bunurut. Kike ra linge na hanawat, sene be no hauhawadne pai nale hanawat haiah.”

<sup>10</sup> Io, iga tange ta di, “A haleng na huntunana bakut tano ula hanuo di na tut na hinarubu baling ta di. <sup>11</sup> Ma ina mon ra tamat na kunakuner. Ma ra sam taburungan ma ra tamat na minaset na hana tupas tari haleng taman. Ma ari tamat na hakilang na hanasur metuma ra mawe ma ina haburut ira matanabar. <sup>12</sup> Iesene menalalie ta kike ra linge bakut di na palim kawase mu ma di na haragawai ta mu. Di na ter leise mu ura tuntunur ra harkurai naramon ta ira hala na lotu gar na Iudeia. Di na hiis halala mu ra hala na harpadano. Ma di na lamus mu ter ra matmataan ta ira ut na harkurai ma ira king ura utagu. <sup>13</sup> Ma be di na gil hobi, a bilai na pana ie be mu na iangianga palai ta di utano tahut na hininaawas. <sup>14</sup> Iesene mu na huna bul ira numu lilik be pa mu nale ngaangel be mu na tur bat ira nudi hartutung hohaam. <sup>15</sup> Ma i tahut be pa mu nale ngaangel kinong iou ni tabar mu ma ra bilai na nianga ma ra lilik na minanes. Io kaie, dong ing di na tung mu di na pet puo ura hargor ma mu. Ma pa di nale tale be di na ianga bat mu. <sup>16</sup> Ma ira tama mu ma ira etna mu di na ter leise mu ta ira luma dong ing di ura haragawai ta mu. Ma ira tasi mu, ira hinsaa mu, ma ira numu harwis di na gil hobi bileng. Ma ari ta mu, da ubu bing. <sup>17</sup> Ira turadi bakut di na malentakuane mu ura utagu. <sup>18</sup> Iesene pata. Pa di nale tale ura detdet mon tike pana hi mu. Pa di nale tale be di na hangungut mu ta dahine. <sup>19</sup> Ma ing be mu na tur dades mu na hatur kawase no nilon.

<sup>20</sup> “Ing mu na nes ira umri di tur luhutane Ierusalem mu na nunure be ite hutate be di na hamau ikino taman. <sup>21</sup> Ma ta ikino pana bung na tahut be dong ing di kis ter kaia Iudeia, di na hilo utuma ta ira uladih. Ma dong ing di kis ter naramon tano taman di na sur leh. Ma dong ing di kiskis ta ira katano me nataman ta ikino taman, waak di hana lala tana. <sup>22</sup> I tahut be di na gil hobi kinong ikino pana bung na harpadano na hatutuno ira nianga tane God di ga pakat. <sup>23</sup> Maris ta dong ing di tienen ter ma dong ing di harasus ta ikino pana bung kinong a but na tirih na

hanawat ter ta ikin ra hanuo. Ma ne God na manga ngalngaluan ter ta kakarek ra matanabar. <sup>24</sup> Ma da gaso bing di ma da hiis kawase di, da lamus di ta ira mes na huntunana bakut tano ula hanuo. Ma ira huntunana ing pa dile Iudeia di na papasuane Ierusalem tuk ter tano pana bung be God te kubus ter ie ta di.

<sup>25</sup> “Ma ina mon hakilang tano kasasa, no teka, ma ira tiding. Ma kira napu tano ula hanuo ira huntunana di na sugurukrukua ma di na manga lilik utano tes kinong na manga guus. <sup>26</sup> Ma ira turadi di na langa mat ma no bunurut kinong di na manga ngaangel ta ira linge na hana tupas di. Urah, kinong ira dades na linge tuma ra mawe na gunagune. <sup>27</sup> Ma ta ikino pana bung ira turadi di na *nes Nong a Turadi ie na hanana huat ta ira bahuto ma ra dades ma ra tamat na minamar*. <sup>28</sup> Ma tano haburuana ta kakarek ra linge mu na tur dades ma mu na nanaas utuma nalu kinong no numu haralon te hutate ura hinanawat.”

<sup>29</sup> Ma iga tange ikin ra nianga harharuat ta di. Iga tange horek: “Mu na nes no ina bolbol ma ari mes na mangana ina dahe. <sup>30</sup> Tano pana bung be di te samar ma di te kuburuan ira papane, mu na nunure be ite hutate no pana bung na haret. <sup>31</sup> Hoke iat mon, be mu na nes kike ra linge te hanana huat, mu na nunure be no kingdom tane God te hutate. <sup>32</sup> Mu na hadado baak! Ikin ra huntunana, tari ta di pai nale mat baak ma kakarek ra linge na hanawat. <sup>33</sup> No ula mawe ma no ula hanuo na buner leh ma sene be ira nugu nianga pai nale panim.

<sup>34</sup> “Mu na harbalaurai, mu nahula manga balaan ura nian, ura minamo, ma ura nginarau uta ira mangana linge ta ikin ra nilon. Ing be mu na gilgil hobi ikino bung na hakuni hakarup mu, <sup>35</sup> kinong ina hanawat ter ta di bakut ing di la kis ter tano ula hanuo. <sup>36</sup> Mu na harbalaurai ma mu na sasaring hait mu nage petlaar be mu na hilo pas ira linge na hana tupas mu. Ma mu na harbalaurai ma mu na sasaring hait bileng mu nage tur ra matmataan ta Nong a Turadi ie.”

<sup>37</sup> Io, ta ira bungbung bakut Jisas git harausur um kaia ra hala na lotu tamat. Ma ira kaba matarahien bakut igit hanana ura ninohon leh kaia ra uladih di ga kilam ie be no uladih Olimp. <sup>38</sup> Ma ira malane bakut ira matanabar di git hananawat ukaia ra hala na lotu tamat ura hadade ie.

## 22

*Judas ga haut ura terter leise Jisas.*

*(Matiu 26:2-5; Mak 14:1-2,10-11)*

<sup>1</sup> No pana bung tano nian na Beret Pai Lale Laalet nong di ga kilam ie be no Nian na Sinakit ga hanawat hutate. <sup>2</sup> Ma ira tamat ta ira pris ma ira tena harausur ta ira harkurai tane Moses di ga silsilihe tike bilai na ngas be di na ubu bing Jisas hoahaam kinong di git burburte ira matanabar.

<sup>3</sup> Ma ne Satan ga sasoh tane Judas nong di ga kilam bileng ie be Iskariot. Ma aie tikenong ta di ira sangahul ma iruo na bulu na harausur. <sup>4</sup> Ma ne Judas ga hana tupas di ra tamat ta ira pris ma ira lillie tano matana ubane tano tamat na hala na lotu. Ma di ga wowor tikai be Judas na ter leise Jisas hoahaam. <sup>5</sup> Di ga laro pane ie ma di ga haut ura tamtabar ie ma ra barbarat. <sup>6</sup> Io, Judas ga haut bileng ma iga silsilihe tike bilai na ngas ura terter leise Jisas ta di ing be pata ta haleng na matanabar kaia.

*Di ga tagure no Nian na Sinakit.*

*(Matiu 26:17-19; Mak 14:12-16)*

<sup>7</sup> Io, no bung tano nian na Beret Pai Lale Laalet ga hanawat. Ma ta ikino bung ira Iudeia di git ububu bing bileng ira not no sipsip di nage en ura liklik kawase no bung na Sinakit. <sup>8</sup> Io, Jisas ga ura tultule leise Pita ma ne Jon, igom tange ta dur horek: “Mur hana, mur nage tagure no Nian na Sinakit ura adait, dait nage ian.”

<sup>9</sup> Ma dur ga tiri ie, “U sip be mir na tagure ie ha?”

<sup>10</sup> Ma iga tange ta dur, “Ing be mur te lala tano taman, io, tike tunana i kapkap hanane tike poona taho na harsomane mur kaia. Mur na mur ie ma mur na lala tikai ma ie tano hala nong no tunana na hana lala kaia. <sup>11</sup> Ma mur na tange tano tunana nong a nuno tus no hala horek: ‘No tena harausur i ura nunure be i ham no katano tano hala nong aie ma mem ira nuno bulu na harausur, mem na en no Nian na Sinakit kaia?’ <sup>12</sup> Io, na tange hamanis tike katano ta mur, tuma nalu tano hala nong di te tagure ter. Mur na tagure no nian kaia.”

<sup>13</sup> Io, dur ga hana leh dur gom hana lala tano tamat na taman. Dur ga nes bakut leh ira linge hoke Jisas ga tange ta dur. Io, dur ga tagure no adi Nian na Sinakit.

*Jisas ga hamanis tano beret ma no wain ura halilik di tano nuno minat nong na hatutuno no sigar kunubus metuma hone God.*

*(Matiu 26:26-30; Mak 14:22-26; 1 Korin 11:23-25)*

<sup>14</sup> Be no pana bung ura nian ga te hanawat, Jisas ma ira nuno sangahul ma iruo na apostolo, di ga kis tikai ter tano teol na nian. <sup>15</sup> Ma ne Jisas ga tange ta di, "Aiou te manga sip be ni en ikin ra Nian na Sinakit tikai ma mu menalalie be ni kilingane ra ngunungut. <sup>16</sup> Io, iou hinawase mu, iou pa nile en habaling ikin ra nian tuk ter be no pipilaina ta ikin ra nian na hanawat puasa tano kingdom tane God."

<sup>17-18</sup> Io, Jisas ga kap leh no gingop na wain, igom tanga tahut tane God tana, ma iga tange, "Mu kap leh ikin mu nage palau harbasiane mu ma ie kinong iou tange ta mu, iou pa nile mame habaling ta wain tuk tano pana bung be no kingdom tane God na hanawat."

<sup>19</sup> Ma ne Jisas ga kap leh tike katano beret, iga tanga tahut tane God tana ma igom pidik ie. Io, iga palau ira nuno bulu na harausur ma ie ma iga tange ta di, "Ikin no tamaigu nong iou ter leise uta mu. Mu na en ie ura liklik kawase iou."

<sup>20</sup> Hobi iat mon namur tano nian iga tatik leh no gingop na wain igom tange, "Ikin ra gingop na wain i haruat ma no degu iou ni ter leise bia ie uta mu ura hatutuno no sigar kunubus metuma hone God."

<sup>21</sup> "Iesene mu nes baik, no lumana ikinong na ter leise ter iou, i rek tano ula teol na nian tikai ma iou. <sup>22</sup> Ma Nong a Turadi ie na hana ter tano nuno minat hoke no kunubus tane God. Iesene, maris ta ikino tunana nong na tur talur ie ma ina ter leise ie." <sup>23</sup> Ma ira nuno bulu na harausur di ga hartiritiri baling nalamin ta di be nesi ta di na gil hobi.

*No tamat na haruat ma no hansiksik.  
(Matiu 20:25-28; Mak 10:42-45)*

<sup>24</sup> Io, tike hargor ga hanawat nalamin ta di ra bulu na harausur be nesi ta di i tamat. <sup>25</sup> Ma ne Jisas ga tange ta di, "Ira lilie ta dong ing pa dile Iudeia di la hatamat habaling di ma di la hanapu ira mes. Ma di la kilkilam habaling di be a ut na harharahut ta ira matanabar. <sup>26</sup> Iesene waak mu lilik hobi. Na haruat ma no tamat sakit ta mu na haruat ma no hansiksik, ma be nong i kure mu na haruat ma tike tultule. <sup>27</sup> Ma nesi ta dur i tamat, nong i kis ter tano teol na nian be nong a tultule? Tutuno sakit, nong i kis ter tano hator. Iesene iou balik iou paile ngan hobi. Iou karek nalamin ta mu hoke tike tultule ta mu. <sup>28</sup> Ma nesi dong ing di te tur tikai ma iou ing be ira tirih ga hana tupas iou? Mu

iat. <sup>29</sup> Hoke no Tamagu te ter tike kingdom tagu, iou bileng iou ni ter tike kingdom ta mu. <sup>30</sup> Io, mu na ian ma mu na mamu tikai ma iou tano teol na nian tano nugu kingdom. Ma mu na kis ta ira kinkinis na tamat ura kurkure ira sangahul ma iruo na huntunana gar na Israel.

*Jisas ga hinawas palai be Pita na harus ise ie.*

*(Matiu 26:33-35; Mak 14:29-31; Jon 13:37-38)*

<sup>31</sup> "Saimon, Saimon, God te bala ter ne Satan be na walar mu ura palpaleng harbasiane ira tahut ma ira sana hoke tikenong na ise haut ira pat na wit ura kapkap leise ira palna sukun ira patna. <sup>32</sup> Iesene iou te sasaring utam be no num nurnur pai nale puko. Ma ing be nu lilik pukun nu hadades ira tasim."

<sup>33</sup> Iesene Pita ga tange, "Watong, iou taguro ter be ni hana tikai ma ugo kaia tano kunubus ma no minat!"

<sup>34</sup> Jisas ga tange, "Pita, iou tange tam, no kareka pai nale ianga baik ma u te haitul a harus be paule nunure iou."

*No burwana be ira nuno bulu na harausur di na kap ra tirih.*

<sup>35</sup> Ma ne Jisas ga tiri di, "Mu lik leh ikino pana be iou ga tule mu tano numu hinana ma pata ta raat, be ta barbarat, be ta pala lamas ta ira kaki mu ura harkios. Mu ga supi ta linge?"

*Di ga babalu, "Pata."*

<sup>36</sup> Io, Jisas ga tange ta di, "Ma kakarek be a mon barbarat ta mu, mu na kap. Ma mu na kap ira numu raat. Ma ing be pata numu ta sele na hinarubu, io, mu na suhurane ta kinasi mu, mu nage kul leh numu tikenong. <sup>37</sup> Iou tange hobi ta mu kinong ira nianga tane God di ga pakat utagu i tange horek: 'Di ga was pakur ie ma ira holmatau.' Ikin ra nianga na hanawat tutuno kinong ira linge di ga pakat utagu di ura gilgil tus um."

<sup>38</sup> Ma ira bulu na harausur di ga tange, "Watong, nes, airou sele na hinarubu karek."

Ma ne Jisas ga tange, "Ite haruat mon ira numu nianga."

*Jisas ga sasaring tuma ra uladih Olip.  
(Matiu 26:36-46; Mak 14:32-42)*

<sup>39</sup> Io, Jisas ga hanasur tano taman ma iga hana utuma tano uladih Olip hoke igit gilgil hobi. Ma ira nuno bulu na harausur di ga mur ie. <sup>40</sup> Ma iga me tange ta di, "Mu na sasaring waing pa mu nale puko be ta harwalar na tupas mu." <sup>41</sup> Io, iga



hana talur di u tapa dahine haruat ma tike turadi i tale be na gulumane tike hot. Iga saga bukunkek ma igom sasaring horek: <sup>42</sup> “Mama, ing be u sip, nu kap leise ikin ra tiri h mekira ho iou nong i ura hinana tupas iou. Ma sene be waak u gil haruat tano nugu sinisip. Nu gil iat haruat tano num sinisip.” <sup>43</sup> Ma tike angelo metuma ra mawe ga harapuasa ter tana ma iga habalaraan ie. <sup>44</sup> A tamat na tiri h ga ubal ie, io, iga manga sasaring dades ma iga mangason. Ma ira nuno tuo na mangason ga puko sur ukaia ra pu haruat ra de. \* <sup>45</sup> Ma be iga tut leh mekaia tano katano iga sasaring iga hana tupas habaling ira nuno bulu na harausur. Iga nes leh duhat ma kanaia duhat ga kumkubabo kinong ira nuduhat tapunuk ga manga hasumsumela duhat. <sup>46</sup> Ma iga tange ta duhat, “Mohot kubabo urah? I tahut be mohot na taman tut ma mohot na sasaring waing mohot pai nale puko be ta harwalar na tupas mohot.”

*Iudas ga ter leise Jisas ta ira lilie.*

*(Matiu 26:47-56; Mak 14:43-50; Jon 18:3-11)*

<sup>47</sup> Io, be Jisas pai gale hapatam baak ira nuno nianga ma a tamat na matanabar gate hana tupas ie. Ne Iudas, tikenong ta di ira sangahul ma iruo ga lilie hanana ta di. Ma iga hana tupas Jisas ura haatne ie ma ra harmum. <sup>48</sup> Iesene Jisas ga tange tana, “Iudas, u ura terter leise Nong a Turadi ie ma ra harmum mon? Maris!”

<sup>49</sup> Io, ma ing be dong ing di ga tiktikai hanana ma ie di ga nes be a mangana linge so ga ura hinanawat, di ga tange, “Watong, u sip be mem na harkato ma ra sele?” <sup>50</sup> Ma tikenong ta di ga kato kutus leise no talingana tano palpai na kata tano tultule tano tamat ta ira pris.

<sup>51</sup> Iesene Jisas ga tange, “Waak um hokike!” Io, iga sigire no talingana no turadi ma iga halangalanga ie. <sup>52</sup> Ma kaia nalamina ta ira matanabar ira tamat na pris, ira lilie tano matana ubane tano hala na lotu tamat, ma ira tamat ta ira huntunana. Di gate hanawat ura palpaim kawase Jisas ma ne Jisas ga tange ta di, “Hoke balik be iou tike holmatau kaie mu ge kap hawat ira sele ma ira kapsil ura hanawan iou?” <sup>53</sup> Ira kaba bungbung iou git tutur nalamina ta mu kaia ra hala na lotu ma pa mu gale walar ura palpaim kawase iou. Sene be kakarek um no numu pana bung. Karek no kadado te harkurai.”

*Pita ga harus leise Jisas.*

*(Matiu 26:69-75; Mak 14:66-72; Jon 16:18,25-27)*

<sup>54</sup> Io, di ga palim kawase Jisas di gom lamus leh ie utuma naramon tano hala tano tamat ta ira pris. Ma ne Pita ga murmur hanana tapa dahine. <sup>55</sup> Di ga halo tike eh nalamina tano hare tano hala. Ma ne Pita ga ret eh tikai ma di. <sup>56</sup> Ma tike tultule na haine ga nes leh Pita tano lulungo na eh. Iga nes dit ie gom tange, “Ikin ra turadi bileng ga tiktikai ma ie.”

<sup>57</sup> Ma sene Pita ga harus ise ie horek: “Hainigu, iou paile nunure ie.”

<sup>58</sup> Namur dahine tike mes ga nes ie, igom tange, “Augo bileng tikenong ta di.”

Pita ga tange, “Tasigu, iou pata!”

<sup>59</sup> Ma namur dahine baling tike mes na turadi ga tange hadades be, “Tutuno sakit ikin ra turadi ga tiktikai ma ie kinong aie merasi Galili.”

<sup>60</sup> Iesene Pita ga tange, “Tasigu, iou paile palai ta kike u tangtange!” Kaie iat mon baak iga iangianga, iga hadade no ingana no kareka. <sup>61</sup> No Watong ga talingane Pita gom nes dit ie. Io, Pita ga lik leh ikin ra nianga no Watong ga tange ter tana horek: “No kareka pai nale ianga baak ma u te harus leise ter iou aitul a pana.”

<sup>62</sup> Io, iga hanasur ma ra tamat na tapunuk gom suah.

*No kaunsil ta ira tamat tano lotu di ga kure Jisas.*

*(Matiu 26:63-68; Mak 14:61-65; Jon 18:19-23)*

<sup>63</sup> Ira turadi ing di ga nesnes mur Jisas di ga hasakit saasa tana ma di ga ububu ie. <sup>64</sup> Di ga kubus pulo ira iruo matana di gom tange, “Nu kilam tus be nesi ikinong te tut ugo!” <sup>65</sup> Ma di ga tange hgae ie ma ra haleng na mes na mangana nianga bileng.

<sup>66</sup> Be igate malane um ira tamat ta ira huntunana, ira tamat ta ira pris, ma ira tena harausur ta ira harkurai tane Moses di ga kis hulungan. Ma di ga sel Jisas ukaia ra matmataan ta di. <sup>67</sup> Ma di ga tange tana, “Ing be augo no Mesaia nu hinawase mem.”

Jisas ga tange ta di, “Ing be ni hinawase mu, pa mu nale nurnur tagu. <sup>68</sup> Ma ing be ni tiri mu, pa mu nale babalu. <sup>69</sup> Iesene tur leh um kakarek, *Nong a Turadi ie na kis tano tamat na kinkinis kaia tano kata na lumane God, no Dadeswana.*”

<sup>70</sup> Ma dong bakut di ga tiri be, “Io kaie, no natine God ugo?”

Iga babalu be, “Ing be mu tange hobi, mu takados.”

<sup>71</sup> Io, di ga tange um, “Pa dait le supi ter habaling um ta tikenong be na hinawase dait utana! Dait iat, dait te hadade leh tano hono.”

\* 22:44 Ira iruo buturkus 43 ma 44 dur panim ta ari tuarena pakpakat. 22:54 Sam 31:11 22:67 Jon 3:12  
22:69 Apostolo 7:56

## 23

*Di ga tung Jisas kaia hone Pailat.*

*(Matiu 27:11-14; Mak 15:2-5; Jon 18:29-37)*

<sup>1</sup> Io, di bakut tano kis hulungan di ga taman tut, di gom lamus Jisas ukaia hone Pailat. <sup>2</sup> Ma di ga tur leh be di na tung ie. Di ga tange, "Mem nes leh ikin ra tunana be ila lamus harara no numem huntunana ira Iudeia. I malok bileng be da kul takis ter ta ira numem ut na harkurai, ma i tange be aie iat tike king, no Mesaia.

<sup>3</sup> Io kaie, Pailat ga tiri ie, "Augo no king ta di ira Iudeia?"

Jisas ga balu ie, "A num nianga iat!" <sup>4</sup> Io, Pailat ga hinawase no tamat na matanabar ma ira tamat ta ira pris be, "Aiou paile nes tupas leh tike nirara be da tung ikin ra turadi me."

<sup>5</sup> Iesene di ga manga hahait ie di gom tangtange, "Ila hatawat ra purpuruan ma no nuno harausur ta ira tamtaman kira Iudeia. Iga haburuana me Galili ma kakarek ite hanawat ukira bileng."

*Pailat ga tule leise Jisas ukaia hone Herot.*

<sup>6</sup> Ma be Pailat ga hadade ikin iga tiri ie be aie me Galili be pata. <sup>7</sup> Be iga palai be aie mekaia tano katano Herot i harkurai ter tana, iga tule ie ukaia hone Herot kinong Herot bileng ga kiskis kaia Jerusalem ta ikino pana bung.

<sup>8</sup> Ma ing be ne Herot ga nes Jisas, iga manga laro kinong baak iat um iga sipsip be na nes ie. Ma igate ser leh ari linge utana, kaie igom manga sip be na nes Jisas ing na gil tike dades na gingilaan na kinarup. <sup>9</sup> Iga tiri Jisas ma ra haleng na tiniri sene be Jisas pai gale balu ie. <sup>10</sup> Ira tamat ta ira pris ma ira tena harausur ta ira harkurai tane Moses di ga tur ter kaia ma di ga tungtung ie ma ra dades na nianga. <sup>11</sup> Herot ma ira nuno umri di ga hasakit saasa tana. Io kaie, di gom hasigam ie ma tike bilai na sigasige di gom tule pukus ie ukaia hone Pailat. <sup>12</sup> Ma tur leh um ta ikino bung Pailat ma ne Herot dur ga harwis. Ma sene be nalalie dur ga manga harngangar.

*Pailat ga kure Jisas haruat ta ira sinisip ta ira matanabar.*

*(Matiu 27:15-26; Mak 15:6-15; Jon 18:39—19:16)*

<sup>13</sup> Io, Pailat ga tato hulungan ira tamat ta ira pris ma ari mes na lilie ma ira matanabar. <sup>14</sup> Iga tange ta di, "Mu te lamus ikin ra turadi ukira ho iou ma mu tung ie

be i lamus harara ira matanabar. Iou te tiri murmur ie ra matmataan ta mu ma iou paile nes leh ta sasana haruat ta ira numu hartutung ter tana. <sup>15</sup> Ma ne Herot bileng, paile nes leh ta sasana tana kaie ige tule pukus ie ukira ho dait. Mu nes baak! Paile gil tike sana linge be na mat pane. <sup>16</sup> Io kaie, iou ni hapadano ie ma ni pales ise ie." <sup>17</sup>\*

<sup>18</sup> Sene be no tamat na matanabar bakut di ga kakongane be, "Nu ubu bing ise ie! Nu pales leise ne Barabas uta mem!" <sup>19</sup> (Io, Barabas um, di ga bul halala ie tano hala na harpadano kinong iga harubu bingibing ma dong ing di ga kure ira Iudeia.)

<sup>20</sup> Io, Pailat ga sip be na pales ise Jisas, kaie igom haianga habaling ira matanabar. <sup>21</sup> Sene be di ga kakongane be, "Da tut ter ie tano ula kabai! Da tut ter ie tano ula kabai!"

<sup>22</sup> Tano aitul a pana iga tange habaling ta di, "Urah? Ikin ra turadi te gil ra mangana sasana so? Iou paile nes leh ta sasana i haruat be na mat pane. Io kaie, iou ni hapadano ie, iou nige pales ise ie."

<sup>23</sup> Iesene di ga kakongane nalu a haleng na pana be da tut ie ra ula kabai. Io, di ga sunang Pailat be na haut. <sup>24</sup> Io kaie, Pailat gom kure Jisas haruat di ga sip. <sup>25</sup> Iga hasur leise no tunana nong di ga bul halala ie tano hala na harpadano, aie nong ira matanabar di ga sasaring utana. Ikino tunana nong ga harubu bingibing ma dong ing di ga kure ira Iudeia. Ma ne Pailat ga ter leise Jisas ta ira nuno umri be di na gil tana haruat ma ira sinisip ta ira matanabar.

*Di ga tut Jisas tano ula kabai.*

*(Matiu 27:33-44; Mak 15:22-32; Jon 19:17-24)*

<sup>26</sup> Io, be di ga lamus hanane Jisas, di ga saret leh Saimon me Sairin nong ga lala huat metua ra mes na taman. Di ga hapupusak ie ma no kabai ma di ga sunang ie be na kapkap hanane ie menamur tane Jisas. <sup>27</sup> Ma a tamat na matanabar sakit di ga murmur hanane ie. Ma nalamin ta di ari haine ing di ga susuah hanane ie. <sup>28-29</sup> Jisas ga talingane di gom tange ta di, "Mu ira haine me Jerusalem, waak mu suah iou. Mu na suah iat mu ma ira nati mu kinong tike pana bung na hanawat be mu na tange, 'Na tahut ta di ira hintu ma ta di ing pa dile kakaho be harasus!' <sup>30</sup> Taitus ikino pana bung di na tange ta ira uladih be, "Mu bus mem!" <sup>31</sup> Ing be ira turadi

<sup>23:7</sup> Luk 3:1 \* <sup>23:17</sup> Ari tuarena pakpakat di bul halala buturkus 17. I tange horek: Taitus ira Nian na Sinakit Pailat git halangalanga ise uta di tikenong di ga hiis kawase ie naramon tano hala na harpadano. **23:28-29** Luk 21:23 **23:30** Hos 10:8; Ninanaas 6:16

di gil kakarek ra linge ura tuntun no dahe paille masa, di na manga tun hgae no dahe i masa.”

<sup>32</sup> Ma di ga lamus leh bileng airuo holmatau tikai ma ne Jisas ura hiniruo. <sup>33</sup> Ma ing be di ga hanawat ter tano katano di ga kilam ie be ‘No Ula Turungan’, di ga tut Jisas ter tano ula kabai kaia tikai ma ira iruo holmatau, tikenong tano kata na lumana ma tikenong tano kesa na lumana. <sup>34</sup> Ma ne Jisas ga tange, “Mama, nu lik luban leise ira nudi sasana kinong pa dile palai be a mangana linge so kike di gilgil.” Ma di ga papaus ma ra satu ura nunure leh be nesi na kap leh garum ta ira kinasine.

<sup>35</sup> Ma ira matanabar di ga tur ter di ga ngokngok tana. Ma ira lilie di ga hasakit tana di gom tange, “Iga halon ira mes. Ing be aie no Mesaia iat gar tane God nong God gate gilamis ie, io, waak ie na halon habaling ie!”

<sup>36</sup> Ma ira umri bileng di ga hanawat di gom hasakit tana. Ma di ga ter ra wain tana ura minamo. <sup>37</sup> Ma di ga tange tana, “Ing be augo no king gar na Iudeia, nu halon habaling ugo.”

<sup>38</sup> Ma ira nianga di ga pakat di ga bul ie menalu tano ula kabai. Ma iga tange horek: “Ikin no king gar na Iudeia.”

<sup>39</sup> Ma tikenong ta kike ra iruo holmatau nong ga taba ter ga ise ra sana nianga ter tana horek: “Augo no Mesaia, nah? Kaia, nu halon habaling ugo! Ma nu halon mir bileng!”

<sup>40</sup> No mes balik ga bor ie horek: “Hohaam, paule burte God? No nudahat harpadano tike mangaan mon. <sup>41</sup> Iesene tike linge i mes harsakit. No nuder harpadano i haruat ma ira nuder tintalen iesene ikin ra turadi paille gil tike sasana.”

<sup>42</sup> Io, iga tange, “Jisas, nu lik leh iou tano pana bung be nu hanawat ma no num kingdom.”

<sup>43</sup> Ne Jisas ga tange tana, “Tutuno sakit, katiak nu kis tikai ma iou kaia ra bilai na katano sakit.”

*Jisas ga mat.*

*(Matiu 27:45-56; Mak 15:33-41)*

<sup>44-45</sup> Ma tano sangahul ma iruo na pana bung ra tingana kasasa no kasasa ga mun, ma a kadado ga kaser no hanu bakut tuk ter ra itul a pana bung ra matarahien. Ma no tamat na mol tuma naramon tano hala na lotu tamat ga tamadiris hairuo. <sup>46</sup> Jisas ga kakongane nalu horek: “Mama, iou ter ise no tanuagu ta ira iruo lumam.” Ma ing be iga tange ter horek, iga pataam no mansunguno.

<sup>47</sup> Ma no tamat na umri ta tike matana ubane ga nes kakarek ra linge. Iga pirllet God igom tange, “Tutuno sakit, a ut na takados ikin ra turadi.” <sup>48</sup> Ma ari matanabar di gate hanawat hulungan ura nesnes ikin ra linge. Ma be di gate nes ter hobi di ga tur leh ura hinana. Ma di ga paspaser hanane ira bangbango di ma ra tapunuk. <sup>49</sup> Iesene di bakut ing di ga nunure ter ie di ga tur ter tapa dahine ma di ga nesnes kakarek ra linge. Ma nalamin ta di, ira haine ing di gate mur hawat Jisas merasi Galili.

*Di ga hatur no palatamai ne Jisas tano midi.*

*(Matiu 27:57-61; Mak 15:42-47; Jon 19:38-42)*

<sup>50-51</sup> Ma iga mon tike turadi, no hinsana ne Iosep. Ma aie me Arimatia, tike taman ta di ira Iudeia. A bilai ma a ut na takados ie ma iga kiskis kawase no kingdom tane God. Ma aie tikenong ta di ira kaunsil iesene pai gale haut ma ira nudi lilik ma no linge di ga gil ie. <sup>52</sup> Io, iga hana tupas Pailat igom saring leh no palatamai ne Jisas. <sup>53</sup> Io, iga kap leh ie metuma ra ula kabai igom hirisanie ie ura pulpulus ie ma tike lawas na ponponiana mol. Io, iga bul halala ie ta tike midi nong di ga gil ngasiaan ter ie tano papara hot. Ma pa di gale hainoh baak tikenong naramon tana. <sup>54</sup> Ma ikin bung a Bung Liman ie, no bung be ira Iudeia di la tangtaguro pane no Bung na Sinangeh. Ma no Bung na Sinangeh gate hutate um.

<sup>55</sup> Ma ira haine ing duhat ga hanawat tikai ma ne Jisas merasi Galili duhat ga mur Iosep ma duhat ga nes no midi. Ma duhat ga nes bileng hohaam ing di ga hainoh ie hobi. <sup>56</sup> Io, duhat ga baling u nataman ma duhat ga tagura waiwai ing i huhur tahut. Iesene duhat ga sangeh tano Bung na Sinangeh haruat ma no harkurai tane Moses.

## 24

*Jisas ga tut hut sukun ra minat.*

*(Matiu 28:1-8; Mak 16:1-8; Jon 20:1-8)*

<sup>1</sup> Ra Sade ra mala bungbung duhat no kaba haine duhat ga kap hawat ira waiwai ing duhat gate tagure. Ma duhat ga hana ukaia tano midi. <sup>2</sup> Io, duhat ga nes be di gate pulukane leise no hut tano matana no midi. <sup>3</sup> Sene be duhat ga lala duhat pai gale nes no palatamai ne Jisas. <sup>4</sup> Ma ing be duhat ga lilik uta ikin ra linge, kaie iat mon airuo tunana dur ga tur huat ter ta duhat. Ma ira kinasi dur ga laklakituan hora hile. <sup>5</sup> Ira haine ga manga burut kaie duhat gom tudu ma ira matmataan ta duhat utusu

napu tano pu. Iesene ira iruo tunana dur ga tange ta duhat, “Ura biha mohot silsilihe no lilona nalamina ta ira minat? <sup>6</sup> I panim kira. Ite taman tut hut sukun no minat! Na tahut be mohot na lik leh ira nuno nianga ing iga kis tikai ma mohot tusu Galili. Iga tange horek: <sup>7</sup> ‘Da ter leise Nong a Turadi ie ta ira luma di ira ut na sana. Da tut ie tano ula kabai ma tano aitul a bung na tut hut baling.’” <sup>8</sup> Io, ing duhat ga hadade duhat ga lik leh ira nuno nianga.

<sup>9</sup> Ma be duhat ga tapukus baling mekaia ra midu duhat ga hinawase ira sangahul ma tike na bulu na harausur ma ira mes ta kakarek ra linge bakut. <sup>10</sup> Duhat ne Maria me Magadalen, Ioana, Maria no etna ne Jemes ma ari bileng dong ing di ga hinawase ira apostolo. <sup>11</sup> Iesene pa di gale nurnur ta ira haine kinong di ga lik be a linge bia kike ra nuduhat nianga. <sup>12</sup> Ma ne Pita balik ga taman tut ma iga hilo ukaiia hono midu. Iga tudu sur iga nes leh ira katano mol sene kaia napu. Io, iga hana sukun ikino katano gom manga lilik uta ikin ra linge. \*

*Jisas ga harapuaa ter ta ira iruo turadi tano ngas u Emaus.*

<sup>13</sup> Ma ta ikino bung airuo ta di ga hanana utusu tike taman di kilam ie be Emaus, haruat ma ra sangahul ma tike na kilomita metuma Ierusalem. <sup>14</sup> Ma dur ga wowor tikai hanana uta ira linge bakut ing iga hanawat. <sup>15</sup> Be dur ga harianga hanana ta dur, Jisas iat ga hanawat tupas dur ma iga tiktikai hanana ma dur. <sup>16</sup> Iesene pa dur gale petlaar ura nesnes kilam ie.

<sup>17</sup> Io, iga tiri dur, “Mur woworane ra so ing mur tiktikai hanana?”

Io, dur ga tur matien, ma ira iruo matmataan ta dur ga nanaas marmaris. <sup>18</sup> Ma tikenong ta dur, a hinsana Kiliopas ga tiri ie, “Augo sene mon ta ira wasire tuma Ierusalem paule nunure ira linge ing i hanawat kakarek ra bar bung?”

<sup>19</sup> Io, iga tiri ie, “A linge so?”

Dur ga babalu be, “Ira linge utane Jisas merasi Nasaret. Ikin ra turadi a tangetus ie. Ira nuno nianga ma ira nuno pinapalim ga dares ra matmataan tane God ma ira matanabar bileng. <sup>20</sup> Ira tamat ta ira pris ma ira mes na lilie di ga ter leise ie be na tur ra harkurai. Ma di ga kure be na mat. Kaie di gom tut ie tano ula kabai. <sup>21</sup> Ma mem ga kis na balaraan ter be aie iat nong na halangalanga ise Israel. Ma a mes na linge bileng te hanawat. Aitul a bung te sakit ing di ga tut ter ie tano ula kabai. <sup>22</sup> Ma ari ta ira numem haine duhat manga

hakarup mem. Duhat hana ter tano midu katiak ra mala bungbung. <sup>23</sup> Sene be duhat paile nes no palatamaine. Ma duhat me hinawase mem be duhat nes tike ninanaas na tanuo ma airuo angelo dur tange be ite lon baling. <sup>24</sup> Io, ari ta ira numem harwis di ge hana ter tano midu ma di nes leh ira linge hoke ira haine duhat tange. Ma aie, pa dile nes ie.”

<sup>25</sup> Io, Jisas ga tange ta dur, “Hohaam be mur paile palai ma mur haralis ura nurnur ta ira nianga ta ira tangetus? <sup>26</sup> Tutuno sakit no Mesaia ga ura kapkap iat kakarek ra ngungutaan nalalie be na lala tano minamar tana.” <sup>27</sup> Ma ne Jisas ga hapalaine dur uta ira linge utana ing i kis naramon ta ira pakpakat tane God, haburuana tane Moses ma ira nianga ta ira tangetus.

<sup>28</sup> Ma ing be duhat ga hanawat hutate tano taman dur ga ura hinana ukaiia, iga palai be Jisas ga ura hinana harsakit. <sup>29</sup> Iesene dur ga saring hadades ie, dur gom tange, “Nu kis tikai ma mir kinong a matarahien tuei um.” Io, iga lala ura kinkinnes tikai ma dur.

<sup>30</sup> Ma be iga kis ter tano teol na nian iga kap leh tike katano beret, igom tanga tahut utana, iga pidik ie, igom palau dur ma ie.

<sup>31</sup> Io, ira nudur lilik ga hanawat palai ma dur ga nes kilam ie. Ma ne Jisas ga panim sukun dur. <sup>32</sup> Io, dur ga harianga ta dur be, “Tutuno sakit i karwas ira tinga der be iga haianga hanane der tano ngas ma be iga papos ira pipilaina ta ira pakpakat tane God ta der.”

<sup>33-34</sup> Kaie iat mon dur ga taman tut dur gom tapukus baling utuma Ierusalem. Ma dur ga hana tupas ira sangahul ma tike na bulu na harausur tikai ma ari mes. Di ga kis hulungan ter ma di ga tangtange be, “I tutuno! No Watong te tut hut baling ma ite harapuaa tane Saimon.” <sup>35</sup> Io, kike ra iruo dur ga hinawas ta ira linge tano ngas ma be dur ga nes kilam ie hohaam ing iga pidik no katano beret.

*Jisas ga harapuaa ta ira nuno bulu na harausur.*

<sup>36</sup> Ma ing be di ga iangianga baak uta kike ra linge Jisas iat ga tur huat nalamina ta di gom tange ta di, “A malum ta mu.”

<sup>37</sup> Io, di ga karup ma di ga burut. Di ga lik be di ga nes tike tabaran. <sup>38</sup> Ma iga tange ta di, “Urah mu ngaangel? Ma mu lilik iriruo urah? <sup>39</sup> Mu na nes ira lumagu ma ira kakigu. Iou iat mon. Mu na sigire iou ma mu nage palai. Pata ta surno ma ta palatamaine tike tanuo hoke mu nes ira surugu ma no palatamaigu.”

\* **24:12** Buturkus 12 i panim ta ari tuarena pakpakat.

**24:21** Luk 19:11; Apostolo 1:6

**24:24** Jon 20:3-10

**24:26** Luk 9:22

**24:27** Sam 22:1-21; Ais 53

**24:33-34**

1 Korin 15:4-5

**24:37** Matiu 14:26

<sup>40</sup> Be iga tange ter hobi iga hamanis ira lumana ma ira kakine ta di. <sup>41</sup> Ma pai gale tale baak di be di na nurnur tana kinong di ga hung ma ra gungunuama ma ra kinarup. Io kaie, Jisas ga tiri di, “Taitus da linge kanaia ura enen?”

<sup>42</sup> Io, di ga tabar ie ma tike subana aen i moso ter. <sup>43</sup> Iga kap leh ie igom en ie ra matmataan ta di. <sup>44</sup> Ma iga tange ta di, “Karek ra mangana linge iou ga hinawase mu ine ing iou ga kiskis tikai ma mu. Iou ga hinawase mu be ira linge bakut da gil tus ing di ga pakat utagu naramon ta ira harkurai tane Moses, ira nianga ta ira tangetus, ma tano Buk na Ninge.”

<sup>45</sup> Io, iga papos ira nudi lilik be di nage palai ta ira pakpakat tane God. <sup>46</sup> Iga tange ta di horek: “Di ga pakat ie be no Mesaia na kilingane ra ngunngutaan ma ina tut hut sukun ra minat tano aitul a bung. <sup>47</sup> Ma da harpir ta ira huntunana bakut tano ula hanuo, haburuana kira Ierusalem, be ira matanabar di na lilik pukus ma ne God na lik luban leise ira nudi sana tintalen. <sup>48</sup> Mu te nes kakarek ra linge ma mu na hinawas. <sup>49</sup> Iou ni tule hawat no linge ta mu nong no Tamagu ga kukubus ura utana. Iesene mu na kis kawase ter ie kira ta ikin ra taman tuk be no dades metuma nalu na burung mu.”

*God ga kap haut Jisas utuma ra mawe.*

<sup>50</sup> Ma be iga lamus hasur di utusu Betani iga tatik ira lumana gom idane di. <sup>51</sup> Ma ing be iga haidane baak di, God ga kap haut ie utuma ra mawe. <sup>52</sup> Io, di ga lotu tupas ie ma di ga tapukus ma ra tamat na gungunuama utuma Ierusalem. <sup>53</sup> Ma di ga hanana hait ukaia tano hala na lotu tamat ma di ga pirpirlet God.

## No Tahut na Hininaawas JON ga Pakat Ie.

Jon no apostolo ga pakat ikin ra pak-pakat **waing ira turadi be di na was ie di nage nurnur be Jisas aie no Mesaia (no 'Krais'), no Natine God, ma ne God na halon di (nes Jon 20:31).** Ikinong no surno ta ikin ra pakpakat. Jon ga hamanis be Jisas, nong aie God tutuno, iga hanawat turadi, igom lon kira napu tano ula hanuo ura hamanis God ta dait (14:7-11). Io kaie, Jon ga kilam Jisas be no 'Nianga' kinong no nuno nilon i hinawase dait utane God (1:1-18). Jon ga manga iangianga be Jisas ga hanawat be na ter no nilon hathatikai ta di bakut ing di nurnur tana (1:12; 3:16; 3:36; 5:24; 6:40; 10:28; 11:25) ma be aie no Natine God ma pata ta tike mes na ngas tupas God, Jisas sene mon (5:19-27; 10:30; 11:27; 14:6).

*Jisas nong di ga kilam ie be no Nianga iga hanawat ura hapalaine dait utane God.*

<sup>1</sup> Nalalie tano haburuana ta ira linge bakut, no Nianga gate kis. Ma no Nianga ga kis tikai ma ne God, ma aie iat mon bileng ne God. <sup>2</sup> Iga kis tikai ma ne God menalalie iat tano haburuana ta ira linge bakut.

<sup>3</sup> Ma ikin ra Nianga, God ga hakisi ira linge bakut ma ie. Ma pata tike linge pai gale hanawat, be God pai gale gil ie ma ie. <sup>4</sup> Ma aie iat mon no burwana tano nilon tutuno. Ma ikin ra nilon, aie no lulungo nong i hapalaine ira turadi uta ira tutuno tane God. <sup>5</sup> No lulungo i hamadares no kadado, iesene no kadado paile burung ie.

<sup>6</sup> Tike turadi, nong God ga tule ie, no hinsana ne Jon. <sup>7</sup> Iga hanawat ura hini-naawas uta ikino lulungo. Iga gil hobi be ira turadi bakut ing di na hadade ie, di nage nurnur tano lulungo. <sup>8</sup> Pata be aie iat ikino lulungo, iesene iga hanawat mon ura hininaawas utano lulungo. <sup>9</sup> Ikanai baak no lulungo tutuno nong na hanawat ukira tano ula hanuo ma ina hapalaine ira turadi bakut.

<sup>10</sup> No Nianga ga kis kira ta ikin ra ula hanuo. Ma a tutuno be God ga hakisi no ula hanuo ma ie, iesene ira turadi balik ta ikin ra ula hanuo pa di gale nes kilam ie. <sup>11</sup> Iga hanawat tano nuno katano, iesene ira nuno matanabar pa di gale bala halala leh ie. <sup>12</sup> Sene be dong ing di ga bala halala

leh ie, iga haut ise ter di be di nage natine God. Di iat kike ing di ga nurnur tana. <sup>13</sup> Pai gale kaho di hoke ra tinahuat ta ira turadi, be ta ira sinisip gar na tunana mon. Sene be pata. Di tahuat leh tane God.

<sup>14</sup> Ma no Nianga ga turadi um, ma iga lon nalamin ta mem. Ma mem ga nes no nuno minamar, a minamar gar na halhaaliena bulukasa metuma tano Tamana. Ma iga bukas ma ra harmarsai ma iga hapuasne bakut bileng ira tutuno tane God.

<sup>15</sup> Io, Jon ga hininaawas palai utana ma ra dades horek: "Tikin iou ga hininawase mu utana. Iou ga tangtange, 'A tutuno be i hanawat menamur tagu iesene i tamat iat tagu kinong pa di gale kaho baak iou, ma ikanaia iat.'" <sup>16</sup> Ma i bukas ter ma ra harmarsai, kaie ige la tamtabar haitne dait bakut me. <sup>17</sup> Io, God ga ter ira harkurai uta dait tane Moses, iesene iga ter no harmarsai ma no palpalai ta ira tutuno utana iat ukira ho dait tane Jisas Krais. <sup>18</sup> Pata tikenong paile nes baak God. Iesene God no bulukasa ila kis pirep ter iat no Tamana. Ma aie iat igate hinawase hapalaine dait utana.

*Jon no ut na baptais ga harus be aie pata be no Mesaia.*

*(Matiu 3:1-12; Mak 1:1-8; Luk 3:1-18)*

<sup>19</sup> Io, no hininaawas palai tane Jon utane Jisas horek. Ira tamat ta ira Iudeia kaia Ierusalem, di ga tule ari pris ma ari tano huno tane Lewi ing di la harahut ta ira pinapalim na lotu ukaia hone Jon. Ma di ga me tiri ie be a mangana turadi so ie. <sup>20</sup> Jon pai gale malok be na balu di, iesene iga hinawase hapalaine iat mon di, igom tange be, "Pata be aiou no Mesaia."

<sup>21</sup> Di ga tiri habaling ie, "Ma nesi tuno ugo? Ne Elaija ugo?"

Jon ga balu di, "Pata, iou pata be ne Elaija."

Di ga tiri habaling ie, "Augo no tange-tus?"

Iga balu habaling iat di ma iga tange, "Pata."

<sup>22</sup> Io, di ga tange tana, "Kaia, nu hinawase um mem be nesi tutuno iat ugo, waing mem nage hinawase dong ing di tule mem ukira. Nu tange hohaam ura utam?"

<sup>23</sup> Jon ga balu di ma ira nianga tano tangetus Aisaia horek:

"Aiou no ingana tikenong i taato mekaia ra katano bia,

'Gil hatakados ne ngas tano Watong ura nuno hinanawat.' "

<sup>24-25</sup> Io, ari Parisi ing di ga tule, di ga tiri Jon horek: “Be pata be no Mesaia ugo, ma be pata be ne Elaija ugo ma pata be no Tangetus ugo, u la baptais ura biha?”

<sup>26</sup> Ma ne Jon ga balu di be, “Aiou la baptais mu ma ra taho, iesene tikenong kanaia nalamina ta mu, pa mu le nes kilam ie. <sup>27</sup> Aie nong na hanawat menamur tagu. Ma iou paile haruat be ni lapus ira hino ta ira pala lamas na kakine.” \*

<sup>28</sup> Karek ra linge bakut ga hanawat tano taman Betani, tua tike palpal tano taho Iordan, ing ne Jon git baptais kaia.

*Jisas aie nong na suge leise ira sasana ma ina baptais ma no Halhaalienna Tanuo.*

<sup>29</sup> Tano mes na bung um be Jon ga nes leh Jisas ma iga hananawat ukaia ho ie, iga tange, “Mu nes baik! Ikin no not no sipsip na hartabar nong God ga tule ie ukira ura kapkap leise ira sasana ta ira turadi. <sup>30</sup> Ikin mon no turadi nong iou ga hininawase mu utana. Aiou ga tange horek: ‘A tutuno be ikin ra turadi i hanawat menamur tagu, iesene i tamat iat tagu, kinong pa di gale kaho baik iou, ma ikanaia iat.’ <sup>31</sup> Ma iou iat, iou pai gale nunure be nesi ikinong na hanawat. Ma sene be iou hanawat iou baptais mu ma ra taho be ni hapalaine mu ira Israel utana.”

<sup>32</sup> Io, Jon ga hinawas palai ta di horek: “Aiou te nes no Tanuo ga hanasur metuma ra ula mawe hoke tike bun, igom a kis tana. <sup>33</sup> Ma iou pai gale nes kilam baik be aie iat mon ikinong na hanawat. Iesene God, nong ga tule iou ura baptais ma ra taho, igate tange ter tagu horek: ‘Nu nes no Tanuo na hanasur ma ina kis ta tike tunana. Io, ikinong iat mon nong na baptais ma no Halhaalienna Tanuo.’” <sup>34</sup> Ma ne Jon ga tange, “Iou te nes ter ie, kaie iou ge hinawase mu be aie iat mon no Natine God.”

*Ari bulu na harausur tane Jon di ga nes kilam Jisas be aie no Mesaia.*

<sup>35</sup> Io, tano bung menamur Jon ma airuo ta ira nuno bulu na harausur duhat ga tur baling ter kaia. <sup>36</sup> Ma be iga nes Jisas ga hanana sakit, iga tange ta dur, “Mur nes baik! Ikinen no not no sipsip na hartabar nong God ga tule ie!”

<sup>37</sup> Be ira iruo bulu na harausur dur ga hadade hokike, dur ga mur leh Jisas. <sup>38</sup> Jisas ga talingane dur ma kanaia dur ga murmur hanane ie, io iga tiri dur, “Mur sip ra so?”

Dur ga balu ie, dur gom tange, “Rabai, u kiskis ha?” (Ma no pipilaina tane Rabai be ‘tena harausur.’)

<sup>39</sup> Io, Jisas ga tange ta dur, “Mur hilo, mur nage nes.” (Ma igate hutate be na aihet na pana bung tuei um ra matarahien.) Io, dur ga saate leh Jisas, dur gom a nes no katano iga kiskis tana, duhat gom kis tano matarahien bakut kaia.

<sup>40</sup> Io, Andru no tesne Saimon Pita, tikenong ta dur kike ing dur ga hadade no nianga tane Jon, kaie dur gom mur leh Jisas. <sup>41</sup> A luaina linge, Andru ga nes leh no tesne Saimon, iga hinawase ie be, “Mir te silihe leh no Mesaia.” (Ma be da pukusane ie na haruat mon be ‘Krais’.) <sup>42</sup> Io, iga lamus ter Saimon tane Jisas.

Jisas ga nes ie ma iga tange tana, “Augo ne Saimon no natine tikenong di kilam ie be Jon. Iesene da kilam ugo be ne Kepas.” (Da pukusane be ‘Pita’, ma no pipilaina be, ‘Hot’.)

*Pilip ma ne Nataniel dur bileng, dur ga nes kilam Jisas be aie no Mesaia.*

<sup>43</sup> Io, tano mes na bung menamur Jisas ga sip be na hana utama Gallii. Be iga nes leh Pilip iga tange tana, “Mur iou.”

<sup>44</sup> Ma ne Pilip nong me Betsaida, no taman bileng tane Andru ma ne Pita. <sup>45</sup> Pilip ga nes leh Nataniel, igom a hinawase ie be, “Mem te silihe leh no tunana nong Moses ga pakpakat utana naramon ta ira nianga na harkurai. Ma aie iat bileng nong ira tangetus di ga pakpakat utana. Aie mon ne Jisas merasi Nasaret, no natine Iosep.”

<sup>46</sup> Ma ne Nataniel ga tange balik tana, “Pata ta tahut na linge pai nale hanawat merasi Nasaret!”

Io, Pilip ga tange, “Hana u ra, nuge nes.”

<sup>47</sup> Ma be Jisas ga nes leh Nataniel ma iga hananawat, iga tange be, “A tutuno sakit, ikinin tike turadi me Israel. Paile nunure ra harabota.”

<sup>48</sup> Nataniel ga tiri, “U nunure habibihane iou?”

Jisas ga balu ie, ma iga tange, “Be Pilip baik pai gale tato ugo, iou nes ter ugo tua ra hena no ina papus kaia.”

<sup>49</sup> Io, Nataniel ga tange, “Tena harausur, augo no Natine God! Augo no king gar tane Israel!”

<sup>50</sup> Ma ne Jisas balik ga tange tana, “U nurnur kinong iou tange tam be iou nes ter ugo ra hena no ina papus. † Iesene nu nes baik tari linge ing di tamat ta ikin.” <sup>51</sup> Io, iga tange habaling tana, “Hadado baik!”

1:27 Jon 1:15 \* 1:27 Jon ga hirhir be na gil ikin ra tintalen ing tike maris gor gil ter tike watong kinong Jisas i manga tamat sakit. 1:29 Ais 53:6-7; 1 Pita 1:18-19 1:30 Jon 1:15 1:32 Matiu 3:16 1:34 Matiu 3:17 1:36 Jon 1:29 1:40 Matiu 4:18-20 1:42 Matiu 16:18 1:45 Lo 18:18; Ais 7:14; 9:6; Jer 23:5; Ese 34:23 1:49 Matiu 14:33; 16:16; Mak 3:11 † 1:50 Jisas ga hapalaine ie hobi be igate huna nunure ie. 1:51 Stt 28:12

Mu na palai utagu. Na ngan hoke be no mawe na tapapos ma ira angelo tane God di na hananasur ter ta Nong a Turadi ie ma di na hananahut baling tana.”

## 2

*Jisas ga kios no taho ura wain.*

<sup>1-2</sup> Io, nong ga itul a bung ma ie, tike lukaro na pokomau di ga gil ie kaia tano taman Kena tuma Galili. No etnane Jisas bileng ga hanawat, ma di ga pike bileng Jisas ma ira nuno bulu na harausur ura hinana ukaia tano lukaro. <sup>3</sup> Ma be ira wain gate pataam, no etnane Jisas ga tange tana be, “Pata um adi ta wain.”

<sup>4</sup> Ma ne Jisas ga tange balik tana, “Waak u song leh iou. No nugu pana bung paile haruat baik.”

<sup>5</sup> No etnana ga tange um ta ira tultule, “Mu na gil ing na tange ta mu.”

<sup>6</sup> Io, a liman ma tike na tamat na pala taho na hot di ga tur ter kaia hutate. Tiketike ta di i haruat be na bukas ma ra liman ma tike na sangahul tuk ra liman ma ihet na sangahul na poona kor na taho. Ma ira Iudeia di git taptapir ta di haruat ma ira nudi harkurai. <sup>7</sup> Ma ne Jisas ga tange ta ira tultule, “Mu na kulpe ta taho, mu na hahung karek ra pala taho.” Io kaie, di gom kulpe hahung di.

<sup>8</sup> Iga tange um ta di, “Mu na gope leh tari, ma mu na kap ukaia ta nong i balaure no lukaro.” Io, di ga gil hobi.

<sup>9-10</sup> Ma nong ga balaure no lukaro ga nam no taho ing Jisas gate kios ter ura wain. Ma pai gale palai be ira tultule di ga kap ira wain meha, iesene dong ing di ga gope leh ira taho di ga nunure ter. Io, ikinong ra turadi nong ga balaure no lukaro ga tato leh no tunana nong ga ura tinolen, igom tange tana, “A tintalen ta ira turadi be, di na huna harpalau ma ira tahut na wain. Ma be ira wasire di te manga mamu um, io, da kap hawat um ing paile manga bilai, dage palau di me. Iesene augo, paule gil hobi. Kanaia iat baik u bul kawase ter ira tahut na wain tuk ter kakarek u ura harpalau me.”

<sup>11</sup> Io, Jisas ga gil ikin ra luaina dades na hakilang kaia Kena ruma Galili. Kaie igom hapuasne ira nuno minamar, ma ira nuno bulu na harausur di ga nurnur um tana.

*Jisas ga hinawas be aie iat ing na kios ise no tamat na hala na lotu.*

<sup>12</sup> Ma menamur ta ikin, Jisas ga hanasur u Kapeneam tikai ma no etnana, ma ira tesne, ma ira nuno bulu na harausur bileng. Di ga kis ra bar bung kaia.

<sup>13</sup> Ma igate hutate no pana bung utano Nian na Sinakit ta di ira Iudeia. Ma ne Jisas ga hanahut utuma Ierusalem. <sup>14</sup> Ma naramon tano tamat na hala na lotu, iga nes tupas ira turadi di ga suhsuhurane ira bulumakau ma ira sipsip ma ira mon. Ma tari bileng di ga kis ter ta ira hator ura kikios ira barbarat. <sup>15</sup> Io, Jisas ga kualang leh tike dangdangat, igom bat hasur leise ira bulumakau ma ira sipsip bakut mekaia tano tamat na hala na lotu. Ma iga pulukane ira hator ta dong ing di ga kikios ira barbarat, kaie ira barbarat gom tabureng harbasi. <sup>16</sup> Ma iga tange ta dong ing di ga suhsuhurane ira mon be, “Mu kap leise kike ra linge mekira! Waak mu pukusane no hala tane Mama hoke tike hala na kunkulaan!”

<sup>17</sup> Io, ira nuno bulu na harausur di ga lik leh ira nianga tane God ing di ga pakat, i tange horek: “*Mama, i manga mamahien sakit no tingagu pane no num hala.*”

<sup>18</sup> Io, ira Iudeia di ga tiri ie be, “A mangana dades na hakilang so nu gil ura hatutuno ta mem be i tale be nu gil hobi?”

<sup>19</sup> Jisas ga balu di, ma iga tange, “Mu dure ikin ra tamat na hala na lotu, ma ni hatur habaling ie tano itul a bung.”

<sup>20</sup> Io, ira Iudeia di ga tange balik tana, “Di ga harbalaan ura gilgil ikin ra hala na lotu aihet sangahul ma liman ma tike na tinohon. Ma augo balik, nu hatur ie aitul a bung mon?” <sup>21</sup> Iesene utano tamaine mon, ikinong ga iangianga harharuat ma ie uta ikino hala na lotu. <sup>22</sup> Ma be iga tut hut baling sukun ra minat, ira nuno bulu na harausur di ga lik leh ing igate tange. Io, di ga nurnur ta ikin ra nianga tane God ma ta kike ra nianga bileng Jisas gate tange ter.

*Jisas ga palai ta ira kudulena nilon gar na turadi.*

<sup>23</sup> Ma be Jisas ga kis ter tuma Ierusalem tano Nian na Sinakit, a haleng na matanabar di ga nurnur tana kinong di ga nes ie be iga gil ira dades na hakilang. <sup>24</sup> Iesene Jisas pai gale nurnur ta di be di na gil ta tahut tana kinong iga nunure ter iat ira nudi kudulena nilon. <sup>25</sup> Pai gale supi ter ta nong be na hinawase ie uta ira nudi kudulena nilon kinong aie iat ga nunure ter ruma naramon ta ira turadi.

## 3

*Nesi nong i nurnur tane Jisas i kap no sigar kinakaho tano Tanuo ma i hatur kawase no nilon hathatikai.*

<sup>1</sup> Io, ma tike tamat ta di ira Iudeia, no hinsana ne Nikodimas, aie bileng tikenong



ta di ra Parisi. <sup>2</sup> Iga hanawat ter tane Jisas ra bung, igom tange tana, “Tena harausur, mem nunure be augo tike tena harausur metuma hone God, kinong pata ta tikenong pai gorle petlaar kike ra hakilang u gilgil, be God paile kis tikai ter ma ie.”

<sup>3</sup> Io, Jisas ga tange tana, “Hadado baak! Be tikenong pa di gale kaho habaling ie, pai nale nes no kingdom tane God.”

<sup>4</sup> Nikodimas ga tiri ie be, “Ma da kaho bibihane tike tunana be ite nongtamat? Paile tale tutuno iat be na lala baling tano tingana no etnana, dage kaho ie.”

<sup>5</sup> Io, Jisas ga balu ie, igom tange, “Hadado baak! Be tikenong pa dile kaho ie tano taho ma tano Tanuo bileng, paile tale be na salo tano kingdom tane God. <sup>6</sup> Ira turadi di la kaho turadi iat. Ma no Tanuo ila kaho tanuo iat. <sup>7</sup> Waak u karup ing be e tange tam be da kaho habaling at mu. <sup>8</sup> No dadaip i pupuh murmur no nuno sinisip. Ma u hadade no ingana ma paule nunure be i hana meha, ma i hanana uha. Di bileng hobi ing no Tanuo i kaho di.”

<sup>9</sup> Ma ne Nikodimas ga tiri ie, “Na ngan hobibiha ikin?”

<sup>10</sup> Io, Jisas ga balu ie be, “Augo tike tamat na tena harausur me Israel! Hohaam be paule palai ta kike ra linge? <sup>11</sup> Hadado baak! Mem la tangtange ing mem nunure ter. Ma mem la hininaawas ta ing mem gate nes. Iesene pa mu lala kapkap usurane leh ira numem hini-naawas. <sup>12</sup> Aiou te hinawase mu uta ira linge mekira napu ma pa mu gale nurnur. Be ing iga tutuno, hohaam tuno iat be mu na nurnur, be ni hinawase mu uta ira linge metuma ra mawe? <sup>13</sup> Io, pata tikenong pai gale hana utuma ra mawe, iesene aie sene mon Nong a Turadi ie nong ga hanasur metuma ra mawe. <sup>14-15</sup> Tuma ra katano bia, Moses ga hatur haut no palimpuo na si ma no dahe. Hoke iat mon bileng Nong a Turadi ie da hatur haut bileng ie hobi, waing di bakut ing di nurnur tana, di na hatur kawase no nilon hathatikai.

<sup>16</sup> “Io, God ga manga sip ikin ra ula hanuo horek, be iga ter leise no nuno halhaaliena Bulukasa, be nesi i nurnur tana pai nale hiruo iesene na hatur kawase no nilon hathatikai. <sup>17</sup> Ma ne God pai gale tule no Natine ukira ta kin ra ula hanuo be na kure dait, iesene iga tule ie be na halon dait. <sup>18</sup> Io, nong i nurnur tana pai nale tur ra harkurai. Ma nong paile nurnur tana, no harkurai te karet ter ie kinong pai gale nurnur tano halhaaliena Bulukasa tane God. <sup>19</sup> Ma no burwana God na kure

hage ikin ra ula hanuo i hokarek: no Lulungo te hanawat ukira tano ula hanuo iesene ira turadi di manga sip no kadado, ma no nuno madares pata, kinong ira nudi tintalen i sana. <sup>20</sup> Ma nesi nong ila gilgil ra sana, ina malentakuane no madares. Io, pai nale hanawat ter tano madares kinong i nahula kis puasa ira nuno tintalen. <sup>21</sup> Ma nesi nong ila lolon mur ira tutuno tane God ina hanawat ter tano madares waing na palai be aso ing ila gilgil ite hanawat metuma hone God.”

*Jisas i tamat ta dait bakut ma aie no nilon hathatikai ta dong ing di nurnur tana.*

<sup>22</sup> Io, namur ta kike, Jisas ma ira nuno bulu na harausur di ga hana leh utuma ra katano Iudeia. Iga kis kaia ari bung tikai ma di, ma iga gilgil baptais ta ira ari turadi. <sup>23</sup> Ma ne Jon bileng ga gilgil baptais kaia ra taman Aion hutate Salim kinong a mon tamat na taho kaia. Ma ira matanabar di git hananawat be na baptais di. <sup>24</sup> (Ma kakarek ra linge ga hanawat menalalie be pa di gale bul baak Jon tano hala na harpadano.) <sup>25</sup> Ma ari ta ira bulu na harausur tane Jon no ut na baptais di ga hargor ma tike Iudeia. No nudi harkurai be di na taptapir, kaie pa di nale sana tano ninaas tane God. Ma di ga hargor pane ikin ra tintalen. <sup>26</sup> Io, di ga hana tupas ne Jon, di gom tange tana be, “Tena harausur, mem ura hininawase ugo tano turadi nong ga tur tikai ter ma ugo tua tano mes na palpal a taho Ioridan. Aie mon nong u ga hinawase mem utana. Io, kakarek kanaia i gilgil baptais ma ra haleng di hananawat ter tana.”

<sup>27</sup> Ma ne Jon ga tange ta di, “Pata tikenong pai nale gil tike pinapalim ing be God paile ter ie tana. <sup>28</sup> Mu iat, mu haruat ura hatutuno ter ing iou ga tange horek: ‘Aiou pata be no Mesaia. Iesene God ga tule hanalalie mon iou tana.’ <sup>29</sup> Ma horek. No tunana nong i ura tinolen, a nuno iat no bulahine nong i ura tinolen. Iesene no harwis ta ikino tunana, i tur hinadado ter utana. Ma ina manga laro be na hadade no ingana no tunana nong na tola. Ma no nugu gungunuama te hanawat hobi, ma ite bukas ter kakarek. <sup>30</sup> I tahut be aie iat na tamtamat, ma iou ni hansiksik.

<sup>31</sup> “Nong i hanasur metuma ra mawe i tamat ta ira turadi. Ma nong mekira napu ra pu, a gar na pu iat ie, ma ila iangianga iat ta ira linge mekira napu ra pu. Iesene i tutuno, nong i hanasur metuma ra mawe i tamat ta ira mes bakut. <sup>32</sup> I hininaawas ta

ing igate nes ma ing igate hadade, iesene pata tikenong paile kap usurane ira nuno hininaawas. <sup>33</sup> Ma nong i kap usurane ira nuno hininaawas, i hatutuno be ira nianga tane God i tutuno. <sup>34</sup> I tutuno hokakarek kinong nong God ga tule hasur ie i tangtange ira nianga tane God. Ma i tange hobi kinong God ga ter bakut iat no Halhaaliena Tanuo ter tana. <sup>35</sup> Mama i manga sip no Natine, kaie igom bul ie be na harkurai ta ira linge bakut. <sup>36</sup> Nesi nong i nurnur tano Natine na hatur kawase no nilon hathatikai. Sene be nesi na ul ba ter tana pai nale nes ikino nilon, iesene ina kis naramon tano harangungut tane God.”

#### 4

*Jisas ga hapalaine no haine me Samaria utano lotu tutuno.*

<sup>1</sup> Io, ira Parisi di ga hadade be Jisas gate lamlamus haleng ma iga baptais ra haleng na bulu na harausur ta ing tane Jon. <sup>2</sup> (Iesene paile tutuno be Jisas ga baptais tari. Iesene ira nuno bulu na harausur sene mon kaie, di ga gilgil baptais.) <sup>3</sup> Be Jisas ga nunure ing di ga tangtange, iga hana sukun no katano Iudeia, ma iga baling utuma Galili.

<sup>4</sup> Ma no ngas nong iga murmur ie, ga kutus no katano Samaria. <sup>5</sup> Io, iga hanawat ter tike taman, di kilam ie be Sikaar, naramon tano katano Samaria. Ma ikino taman ila hutate ter tano katano pu Iakop ga hatinane no natine ne Iosep ma ie. <sup>6</sup> Ma no lulur na taho nong Iakop ga kil ie ila kis ter kaia. Ma be igate hutate ra tingana kasasa, Jisas ga me kis ter kaia tano gagene no lulur kinong iga ubal ie no ngas.

<sup>7</sup> Ma tike haine me Samaria ga hanawat ura kulpa taho. Ma ne Jisas ga tange tana be, “Iou sip be nu hamamo iou ta taho.” <sup>8</sup> (Io, dong ra nuno bulu na harausur di gate hana leh ukaia tano taman ura kul nian.)

<sup>9</sup> No haine me Samaria ga tange balik tana, “Augo tike Iudeia, ma iou, a Samaria iou. Ma ura biha u saring iou ura gena taho?” (Io, iga tange hobi kinong ira Iudeia pa dile harbalaan ter ma ira Samaria.)

<sup>10</sup> Io, Jisas ga balu ie, igom tange, “Be u gate nunure ter no hartabar tane God, ma nesi bileng iou ing iou saring ugo ura gena taho, io, u gor saring iou ta taho, ma iou gor ter no taho a lilon ie tam.”

<sup>11</sup> No haine ga tange tana be, “Awei ra tunana, pata tike linge be nu kulupo ma ie kinong no lulur i mangana hanasur. Nu

kap ikino lilona taho meha? <sup>12</sup> U lik be u tamat tano hintubu mem Iakop? Aie iat nong ga ter ikin ra lulur na taho ta mem. Ma aie bileng ga mamokira, ira natine, ma ira nuno huna bulumakau ma ira sipsip bileng.”

<sup>13</sup> Ma ne Jisas ga balu ie be, “Dong bakut ing di mamokira ta ikin ra taho, di na sip maru baling. <sup>14</sup> Iesene be nesi nong na mamokira tano taho iou ni hamamo ie ma ie, pai nale sip maru tano iat, kinong no taho iou ni ter tana na ngan hora puat naramon tana. Ma ina pupuat hut, kaie inage ter no nilon hathatikai tana.”

<sup>15</sup> No haine ga tange tana, “Awei, iou sip be nu hamamo iou ma ikinong ra taho, kaie iou pa nigele sip maru baling ma iou pa nigele la hananawat baling ukira ura kunulupo.”

<sup>16</sup> Io, Jisas ga tange tana, “Nu hana, ma nu lamus leh no num tunana, ma nu lamus ie ukira.”

<sup>17</sup> No haine ga tange tana, “Pata nugu ta tunana.”

Ma ne Jisas ga tange tana, “U te tange ra tutuno ing u tange be pata num ta tunana. <sup>18</sup> Urah, a liman na tunana u gate tole ter, ma nong um u kiskis ma ie kakarek, pata be num tunana tutuno ie. Io, paule harakale ta ikin.”

<sup>19</sup> Io, no haine ga tange tana, “Awei, iou nes be a tangetus ugo. <sup>20</sup> Io, karek iou ura tirtiri ugo tike linge. Ira hintubu mem di ga lotu tupas God ta ikunuma ra uladih. Sene be mu ira Iudeia mu la tangtange be da lotu tupas God tuma sene mon Ierusalem. Ma augo, u lik hohaam?”

<sup>21</sup> Ma ne Jisas ga tange tana be, “Awei ra haine, nu nurnur tagu. A pana bung te hananawat be ira matanabar pa di nale lotu tupas Mama tuma ta ikunuma ra uladih ma pata bileng tuma Ierusalem. <sup>22</sup> Mu ira Samaria pa mu le nunure nong mu la lolotu tupas ie. Iesene mem ira Iudeia, mem nunure ter nong mem la lolotu tupas ie, kinong no haralon tane God i hanawat mekaia ta ira Iudeia. <sup>23</sup> No pana bung te hananawat, ma kakarek bileng ite hanawat um be dong ing di na lotu tupas God ma ra tutuno, di na lotu hokarek. Di na lotu tupas Mama ta ira tanua di ma ra tutuno. Io, ma ikin ra mangana lotu, Mama i sip be da lotu tupas ie hobi. <sup>24</sup> God aie a tanuo, ma dong ing di na lotu tupas ie, di na lotu sene mon ta ira tanua di ma ra tutuno.”

<sup>25</sup> No haine ga tange tana, “Aiou nunure be no Mesaia, aie nong di kilam ie be Kraiss, na hanawat. Ma be na hanawat, na hapalaine ira linge bakut ta mem.”

<sup>26</sup> Io, Jisas ga tange balik tana, “Aiou iat mon ie.”

*Jisas ga hamanis tike hapupuo utano matmatuko na lalong be i haruat ma ira haleng na matanabar ing di taguro ura haatur kawase no nilon hathatikai.*

<sup>27</sup> Kaie iat mon, ira nuno bulu na harausur di ga baling, di ga karup be Jisas dur ga wowor ma tike haine. Iesene pata tikenong ta di pai gale tiri ie be iga wowor ma ikino haine urah, ma ra so dur ga tangtange. <sup>28-29</sup> Io, no haine ga waak kapis ter no nuno pala taho, io, iga tapukus baling utano nuno taman, igom a tange ta ira matanabar be, “Mu hilo, mu nage nes tike tunana nong te hinawase iou ta ira linge iou gate gil. Ikinin dak no Mesaia?” <sup>30</sup> Io, di ga hana leh mekaia na taman, di gom hana ukaia ho ie.

<sup>31</sup> Be ira matanabar kanaia baak na ngas, ira bulu na harausur di ga tiri ie, di ga tange tana, “Tena harausur, mem sip be nuan.”

<sup>32</sup> Ma iga tange ta di, “Agu mon nian kanaia ing pa mu le nunure.”

<sup>33</sup> Ma ira nuno bulu na harausur di ga tangtange harbasiane ta di be, “Taitus tikenong dak te kap hawat ana ta nian?”

<sup>34</sup> Io, Jisas ga tange ta di, “No agu nian, aie be ni gil haruatne ira sinisip tano nong ga tule iou ma ni hapatam bileng ing iga tule iou be ni gil. <sup>35</sup> Be mu la sooso ira numu lalong, mu la tangtange be a ihet na teka baak ura kinkilaan. Iesene iou tange ta mu, be mu na nes baak ira lalong. Ite mader bakut um ira papana ura kinkilaan. <sup>36</sup> Kakarek iat mon, no nong i kiikil, i hatur kawase ira puspusno ira nuno mangason ma i bulbul hulungan ira nian utano nilon hathatikai. Ma i ngan hobi waing nong i soso ma nong bileng i kikel, dur na laro tikai. <sup>37</sup> Io, i tale be na tutuno be tikenong na soso ma tike mes na kikel. Na tutuno horek. <sup>38</sup> Iou te tule mu be mu na kil ing pa mu gale so. Ira mes di ga gil no dades na pinapalim ma mu te kap leh um ira puspusno ira nudi mangason.”

*A haleng na Samaria di ga nurnur tane Jisas.*

<sup>39</sup> Ma a haleng ta ira Samaria mekaia ta ikino taman, di ga nurnur tane Jisas kinong no haine gate hinawas utana horek: “Ite hinawase iou ta ira linge ing iou gate gil.” <sup>40</sup> Io, be ira Samaria di ga hana tupas

Jisas, di ga saring ie be na kis kaia ho di, ma iga kis tikai ma di airuo bung. <sup>41</sup> Ma be di ga hadade no nuno hininaawas, a haleng baling di ga nurnur tana. <sup>42</sup> Ma di ga tange tano haine be, “Mem paile nurnur tana ta ira num hininaawas mon. Pata. Mem nurnur kinong mem iat, mem te hadade ie, ma ite palai ta mem be ikin ra turadi, aie iat no Ut na Haralon utano ula hanuo.”

*Jisas ga halangalanga tike bulu i hutate be na mat.*

<sup>43</sup> Ma be Jisas gate kis kaia airuo bung, iga hana leh utuma Galili. <sup>44</sup> (Io, Jisas ga hinawas ra tutuno be tike tangetus, pa dale ru ie tano nuno katano tutuno iat.) <sup>45</sup> Ma be iga hanawat tuma Galili, ira matanabar mekaia di ga laro leh tana kinong di gate nes ira linge igate gil tuma Ierusalem tano Nian na Sinakit. Urah, di bileng, di ga hana ukaia.

<sup>46</sup> Mekaia iga hana baling utuma Kena, tike taman ta ikino katano Galili, ing baak ga pukusane ira taho, igom wain kaia. Ma tike tamat na turadi ta ira harkurai, no natine ga maset rasi Kapeneam. <sup>47</sup> Ma be iga hadade be Jisas gate hanawat tuma Galili metuma Iudeia, iga hana ukaia ho ie, iga saring ie be na hana inage halangalanga no natine nong ga hutate be na mat.

<sup>48</sup> Ma ne Jisas balik ga tange tana, “Ing be pa mu nale nes ira dades na hakilang ma ira tamat na gingilaan na kinarup pa mu nale nurnur iat.”

<sup>49</sup> Io, no tamat ta ira harkurai ga tange tane Jisas be, “Awei ra watong, hilo! Der go hanasur utusu. No natigu nahula mat.”

<sup>50</sup> Jisas ga tange tana, “Kalie. Nu hana. No natim te langalanga.”

No tunana ga nurnur ta ira nianga Jisas ga tange, igom hana leh. <sup>51</sup> Be iga hanana baak na ngas, iga harsomane ira nuno tultule, di ga hinawase ie be no natine te langalanga. <sup>52</sup> Ma iga tiri di be a pana bung so ing no natine ga langalanga. Io, di ga balu ie be, “Nabung, menamur dahine tano tingana kasasa, kaie no mamahien i pataam sukun ie.”

<sup>53</sup> Ma no tamana ga nunure kilam be ikino pana bung tano iat be Jisas ga tange ter tana be no natine te langalanga. Io, aie ma dong di la kiskis tikai ma ie, di ga nurnur.

<sup>54</sup> Ma ikin no airuo na dades na hakilang ing Jisas ga gil ie tuma Galili be igate hana talur ter Iudeia.

## 5

*Jisas ga halangalanga tike pengpeng ing iga noh ter tano gagene no pup Betesda.*

<sup>1</sup> Namur ta ikin, Jisas ga hanahut utama Ierusalem tike lukaro nudi ira Iudeia. <sup>2</sup> Ma kaia Ierusalem, hutate tano matanangas lala ta ira sipsip, tike pup na taho kanaia, ma a liman na palpalih ga tur luhutane ie. Ma ira Iudeia di la kilkilam ikinong ra katano be Betesda. <sup>3</sup> Ma ra haleng na ina minaset di git nohnoh kaia. Ma nalamin ta di ari pulo, ari pengpeng, ma di ing i mat ira tamtaba di. <sup>4</sup> <sup>\*</sup> <sup>5</sup> Ma tike tunana nalamin ta di igabe maset ra aitul a sangahul ma liman ma itul na tinohon. <sup>6</sup> Ma be Jisas ga nes ter ie be iga noh ter kaia, iga nunure be baak iat um igabe ngan hobi, kaie igom tange tana, “U sip be nu langalanga?”

<sup>7</sup> Ma no ina minaset ga balu ie, “Awei ra watong, pata tike turadi be na bul halala iou ta ikin ra pup be ing no taho te lawalawe. Be ing iou la walar be ni hanasur, ari mes balik di la te hanasur nalalie tagu.”

<sup>8</sup> Io, Jisas ga tange tana, “Taman tut! Nu kap leh no num kunuban, ma nu hana.” <sup>9</sup> Kaie iat mon no tunana ga langalanga. Io, iga kap leh no kunuban tana, igom hana leh.

Ma ikino bung be ikin ra linge ga hanawat ter tana, a Bung na Sinangeh ie. <sup>10</sup> Io kaie, ira Iudeia di ga tange tano turadi nong gate langalanga horek: “A Bung na Sinangeh katiak. Paille takados ta ira nudait harkurai be u kapkap hanane ira num kunuban.”

<sup>11</sup> Sene iga balu di be, “No tunana nong ga halangalanga iou iga tange hobi tagu be ni kap leh no kunuban tagu ma ni hana.”

<sup>12</sup> Ma di ga tiri be, “Nesi ikinong ra turadi i tange tam be nu kap leh no num kunuban, ma nu hana?”

<sup>13</sup> Iesene no tunana nong gate langalanga pai gale hanunure be nesi ie, kinong Jisas gate hana kumaan leh iat mon nalamin ta ira tamat na matanabar kaia ta ikino katano.

<sup>14</sup> Io, menamur baling, Jisas ga hana tupas ie naramon tano tamat na hala na lotu, igom tange tana, “Nes baak! U te langalanga um. Karek um pa nule gil habaling ta sasana, nuhula kot leh um ta linge ing na manga hagee ugo.” <sup>15</sup> Ma no turadi ga hana leh, ma iga hinawase ira

Iudeia be Jisas mon kaie iga halangalanga ie.

*Jisas git gilgil sene mon ing no nuno Mama ila gilgil.*

<sup>16</sup> Io, ira Iudeia di ga haburuana ura hatut purpuruan ter tane Jisas kinong iga haralon ra Bung na Sinangeh. <sup>17</sup> Ma ne Jisas ga tange ta di, “No Tamaga la papalim hait, ma iou bileng, iou papapalim.” <sup>18</sup> Io kaie, be Jisas ga tange hokarek, ira Iudeia ing di ga walwalar be di na ubu bing ie, di ga manga mamahien be di na ubu bing ie kinong di ga lik be iga lake ira harkurai tano Bung na Sinangeh. Ma pata be ikinong sene. Iga tange bileng be a Tamana tutuno ne God. Ma ta ikino ngas iat mon, iga gil habaling ie be dur haruat ma ne God. <sup>19</sup> Io, Jisas ga tange balik ta di horek: “Aiou tange ra tutuno ta mu, no Natine paille haruat be na gil tike linge tano nuno lilik iat. Pata. I petlaar sene mon be na gil ing i nes no Tamana i gilgil, kinong aso ing no Tamana i gil, no Natine bileng na gil hobi. <sup>20</sup> Io, no Tamana i manga sip no Natine, ma i hamanis ira linge bakut tana ing i gil. Na hamanis bileng tari linge tana ing i tamat ta kakarek waing mu nage karup, mu nage urur. <sup>21</sup> Hokakarek iat mon no Tamana i hatut ira minat ma i halon di, io, hobi iat mon tano Natine. Nesi tikenong no Natine i sip be na ter lon tana, na halon ie. <sup>22-23</sup> Ma no Tamana paille kure ta tikenong. Iesene igate ter leise ira harkurai bakut tano Natine, waing ira turadi bakut di na ru no Natine hoke di ru no Tamana. Io, nesi tikenong paille ru no Natine, pai nale ru bileng no Tamana nong ga tule ie ukira.

<sup>24</sup> “Mu hadado baak! Be nesi tikenong i hadade ira nugu nianga ma i nurnur ta nong ga tule iou ukira, io, ite kap no nilon hathatikai. Ma pai nale tur tano harkurai. Iesene ite sakit no minat ma ite hana ter um tano nilon. <sup>25</sup> Mu hadado baak! No pana bung i hananawat, ma kakarek bileng ite hanawat um, be ira minat di na hadade no ingana no Natine God. Ma dong ing di hadade, di na lon. <sup>26</sup> Hoke iat mon no Tamana no burwana no nilon, kaie igom ter no dades tano Natine be aie bileng no burwana tano nilon. <sup>27</sup> Ma no Tamana te ter no dades tana ura harkurai, kinong no Natine Nong a Turadi ie.

<sup>28-29</sup> “Waak mu karup ta kakarek. No pana bung i hananawat be ira minat bakut

\* **5:4** Ari tuarena pakpakat di bul halala buturkus **4** i tange horek: Ma di git kiskis kawase no taho be na lawalawe, kinong ari pana tike angelo tano Watong git hanasur ter tano pup, git me hamagile no taho. Ma be nesi tike ina minaset i huna karwas lala ter tano taho be ing ite lawalawe, io, no nuno minaset na pataam. **5:8** Matiu 9:6

**5:10** Neh 13:19; Jer 17:21 **5:18** Matiu 26:4; Jon 7:1; 10:30 **5:19** Jon 5:30 **5:22-23** Jon 5:27; Apostolo 10:42 **5:22-23** Pilipai 2:10-11; 1 Jon 2:23 **5:24** Jon 3:15-18 **5:28-29** Dan 12:2; Matiu 16:27; Apostolo 24:15

di na hadade no ingana, ma di na taman tut sukun ira midu. Dong ing di git gilgil ra tahut, di na tut hut tupas ra nilon. Iesene dong ing di git gilgil ra sasana, di na tut hut, ma di na tur ra harkurai. <sup>30</sup> Aiou paile tale be ni gil tike linge tano nugu lilik iat. Pata. Iou gil ira harkurai hoke iou hadade tano Tamagu. Ma no nugu ngas na harkurai i takados kinong iou pai lale gilgil utano nugu sinisip. Iesene iou la gilgil utano sinisip iat ta nong ga tule iou ukira.

*Jisas ga mon ari dades na hininaawas tano tutuno utana iat.*

<sup>31</sup> “Be iou hininaawas tano tutuno utagu iat, no nugu hininaawas paile tur dades. <sup>32</sup> Tike mes kanaia iat i hininaawas tano tutuno utagu ma iou nunure be i tur dades no nuno hininaawas.

<sup>33</sup> “Ma mu iat, mu ga tula nianga ukaia hone Jon no ut na baptais ura nunure mekaia ho ie. Ma ne Jon ga hinawas tano tutuno utagu. <sup>34</sup> Iou paile tange kakarek kinong be iou supu ter ira hininaawas nuno tike turadi. Iesene iou tange hobi be mu nage hatur kawase no nilon tutuno. <sup>35</sup> Jon ga haruat ma ra lulungo nong ga lulungo ura harapalai. Ma a da subana pana bung mon mu ga laro leh utano nuno nianga na harapalai.

<sup>36</sup> “Iesene iou hatur kawase ra hininaawas tano tutuno ura utagu iat, nong i manga tamat tano hininaawas mekaia hone Jon. Ma aie horek. No Tamagu ga ter ra pinapalim tagu be ni hapatam. Ma kakarek iou gilgil. Ma karek iat ira pinapalim iou gilgil i hinawas tano tutuno utagu be no Tamagu ga tule iou ukira. <sup>37</sup> Ma no Tamagu iat nong ga tule iou ukira, igate hinawas tano tutuno utagu. Pa mu le hadade iat baak no ingana, ma pa mu le nes baak ie be aie hobibiha. <sup>38</sup> Ma no nuno nianga paile kis ter ta mu kinong pa mu le nurnur tagu, ma aie iat nong ga tule iou ukira. <sup>39</sup> Mu la harausur ta ira nianga tane God ing di ga pakat, kinong mu lik be kike ra pakpakat na ter no nilon hathatikai ta mu. Nes baak! Kike iat mon ing di hinawas tano tutuno utagu! <sup>40</sup> Sene be pa mu le sip be mu na hana tupas iou kaie mu nage kap no lon.

<sup>41</sup> “Iou paile haut be ira turadi mon di na let iou. Pata ta linge. <sup>42</sup> Iesene ta kakarek iou te tange hobi, iou te tange kinong iou nunure be a mangana turadi so mu. Iou nunure be no sinisip utane God paile kis ta ira numu nilon. <sup>43</sup> Iou te hanawat kinong no Tamagu ga tule iou ukira. Ma pa mu le bala leh iou. Be tike mes balik na hanawat

bia mon, mu na bala leh ie. <sup>44</sup> Pa mu le tale be mu na nurnur tagu kinong mu haut iat ura letlet harbasiane mu, ma pa mu le nuang leh no pipirlet metuma hone God.

<sup>45</sup> “Waak mu lik be iou kaie, ni kilam mu be a mon sasana ta mu kaia ra matmataan tane Mama. Pata. Nong na tung mu, ne Moses. Aie mon nong mu hatur ira numu nurnur tana. <sup>46</sup> Ma be mu gor nurnur tane Moses, mu gor te nurnur bileng tagu, kinong iga pakpakat utagu. <sup>47</sup> Iesene paile tale be mu na nurnur ta ing iou tange, kinong pa mu le nurnur ta ing iga pakat.”

## 6

*Jisas ga tabar ira liman na arip.*

*(Matiu 14:13-21; Mak 6:30-44; Luk 9:10-17)*

<sup>1</sup> Io, menamur ta kakarek, Jisas ga hana kutus no taho kis Galili, nong di kilam bileng ie be taho kis Taiberias. <sup>2</sup> Ma a tamat na matanabar sakit di ga mur ie kinong di gate nes ira nuno dades na hakilang ing iga gilgil ura haalon ira ina minaset. <sup>3</sup> Io, Jisas ga hanahut utuma ra gagenaladuh, gom kis kaia, di ma ira nuno bulu na harausur. <sup>4</sup> Ma no pana bung tano Nian na Sinakit gar na Iudeia gate hutate.

<sup>5</sup> Ma be Jisas ga nanaas hut, iga nes ra tamat na matanabar, di ga hananawat tupas ie, igom tange tane Pilip, “Dait na kul beret ha, ikin ra matanabar di nage en?” <sup>6</sup> Iga tiri hokike ura walwalar Pilip kinong igate nunure ter ing na gil hobi.

<sup>7</sup> Pilip ga balu ie be, “Airou maar na barbarat pai nale haruat be da kul beret me, kaie di bakut tiketike di nage en ta dahine!”

<sup>8-9</sup> Ma tike mes na bulu na harausur, ne Andru, no tesne Saimon Pita, ga tange, “Tike bulu karek i kapkap hanane ra liman na not no beret di gil ma ra bali, ma airou not no aen bileng. Ma ina haruat hobibiha ma ikin ra tamat na matanabar?”

<sup>10</sup> Io, Jisas ga tange, “Mu tange ta ira matanabar be di na kis.” Ma ra bilai na pito ta ikino katano ma ira matanabar di ga kis napu. Ma no winawas ta ira tunana sene mon ga haruat ma ra liman na arip.

<sup>11</sup> Io, Jisas ga kap leh ira beret, igom tanga tahut utuma hone God, iga pidik, di gom palau ira matanabar me, haruat at ta ira nudi sinisip. Ma iga gil bileng hobi ma ira aen.

<sup>12</sup> Ma be di gate ian hahos, Jisas ga tange ta ira nuno bulu na harausur, “Mu na kap hulungan ira subanaa di. Waak di hasurum bia ira petna.” <sup>13</sup> Io, di ga kap

hulungan ira sumsubana ta ira liman na beret ing ira matanabar di ga en subaan. Ma di ga sang hahung ra sangahul ma iruo na kalot me.

<sup>14</sup> Ma be ira matanabar di ga nes ikin ra dades na hakilang Jisas ga gil ie, di ga tange be, “Tutuno sakit, ikin ra tunana, aie no tangetus nong na hanawat ukira tano ula hanuo.” <sup>15</sup> Ma ne Jisas ga nunure kilam be di gate hutate ura hinanawat ura hahait ie be na king. Io, iga hana sene leh sukun di utuma ra uladiah.

*Jisas ga hana nalu tano ula tes.*

*(Matiu 14:22-33; Mak 6:45-52)*

<sup>16</sup> Ma be igate matmatarahien, ira nuno bulu na harausur di ga hanasur utusu tano tano tahokis. <sup>17</sup> Di ga kawas tike mon kaia, di gom hanana kutus no tano kis utuma Kapeneam. Igate bung um ma ne Jisas iat baak panim kaia ho di. <sup>18</sup> Karek um, no dades na dadaip gate pupuh ma no tano gate lagures. <sup>19</sup> Ma be di gate haluso ra liman ma tike be a liman ma iruo na kilomita, di ga nes leh Jisas ga hananawat nalu tano ula tes ukaia tano mon. Ma di ga manga burut. <sup>20</sup> Iesene Jisas ga tange ta di, “Aiou mon, waak mu burut.” <sup>21</sup> Ma be igate tange ter hobi, di ga sip be na kawas tano mon. Ma kaie iat mon, no mon ga sapa na waseser ho di ga hanana ukaia.

*Jisas aie no beret na nilon hathatikai.*

<sup>22</sup> Io, ma tano bung menamur, no tamat na matanabar ing di ga kis ter tano mes na palpal tano tahokis, di ga lik kawase be tikenong sene no mon ga kis ter baak kaia. Ma di ga nunure be ira nuno bulu na harausur di ga hana leh, ma ne Jisas pai gale tikai ma di. <sup>23</sup> Ma ari mes na mon merasi tano taman Taiberias di ga sapa hutate tano katano ira matanabar di ga en ira beret namur ta ing Jisas gate tanga tahut ter urie. <sup>24</sup> Ma be ira matanabar di ga nanaas ter be Jisas panim, ma ira nuno bulu na harausur bileng, di ga kawas ta ira mon, di ga mur utuma Kapeneam ura ninaas tana.

<sup>25</sup> Ma be ira matanabar di ga nes tupas Jisas tuma tike palpal tano tahokis, di ga tange tana, “Tena harausur, hunangesa u hana ukira?”

<sup>26</sup> Io, Jisas ga balu di be, “Mu hadado baak! Mu naanaas tagu kinong mu ga en ira beret ma mu ga hahos ine. Iesene pa mu le naanaas tagu kinong be mu te nes kilam ira dades na hakilang iou gil. <sup>27</sup> Waak mu papalim utano nian nong na sana. Iesene i tahut be mu na papalim utano nian nong na kis ter iat ma ina ter

no nilon hathatikai. Nong a Turadi ie na tabar mu ma ikin at ra nian, kinong God no Tamana te hamanis be i haut ter ta ing i gilgil.”

<sup>28</sup> Io, di ga tiri Jisas, “Mem na gil ra so, kaie mem nage palim ira pinapalim God i sip ie?”

<sup>29</sup> Ma ne Jisas ga balu di be, “No pinapalim nong God i sip be mu na gil ie horek. Mu na nurnur ta nong God gate tule ie ukira.”

<sup>30</sup> Io, di ga tiri ie, “A mangana dades na hakilang so nu gil, mem nage nes, kaie mem nage nurnur tam? I tale be nu gil tike linge hoke ga hanawat ta ira hintubu mem? <sup>31</sup> Di ga en ra mana tuma ra katano bia. Ma no nianga tane God di ga pakat ie i tange bileng hobi. I tange horek: ‘Iga tabar di ma ra beret metuma ra mawe ura enen.’”

<sup>32</sup> Ma ne Jisas ga tange ta di, “Mu hadado baak! Pata be Moses kaie ga tabar mu ma ra beret metuma ra mawe. Iesene no Tamagu kaie ga tabar mu ma ra beret tutuno metuma ra mawe. <sup>33</sup> Urah, no beret metuma hone God, aie nong i hanasur metuma ra mawe ma i ter lon ta ira turadi.”

<sup>34</sup> Io, di ga tange tana, “No Watong, mem sip be nu tamtabar haitne mem ma ikin ra beret.”

<sup>35</sup> Ma ne Jisas ga tange ta di horek: “Aiou mon, no beret na nilon. Nong i hana tupas iou ma i nurnur tagu, paile tale tutuno iat be na taburangan be na sip maru baling. <sup>36</sup> Ma hoke iou te tange ta mu, a tutuno be mu te nes iou, iesene pa mu le nurnur tagu. <sup>37-38</sup> Ma di bakut ing no Tamagu i ter di tagu, di na hana tupas iou. Ma nong i hanawat ter tagu, paile tale tutuno iat be ni tule leise ie, kinong iou gate hanasur metuma ra mawe ura gilgil haruatne no sinisip ta nong ga tule iou ukira. Ma iou paile mur no nugu sinisip iat. <sup>39</sup> Ma no sinisip tano nong ga tule iou ukira i horek. I sip be iou pa nile hamalum tikenong ta di bakut kike ing gate ter tagu. Ma iou ni hatut habaling di tano hauhawadne tano ula hanuo. <sup>40</sup> Kaie iou ge tange horek kinong no Tamagu i sip hobi. I sip be dong bakut ing di nes kilam no Natine ma di nurnur bileng tana, di na hatur kawase no nilon hathatikai. Ma iou ni hatut habaling di tano hauhawadne tano ula hanuo.”

<sup>41</sup> Ma ira matanabar di ga tur leh be di na ngurungur ter tana kinong iga tange be, “Aiou mon, no beret nong i hanasur metuma ra mawe.” <sup>42</sup> Ma di ga tangtange bileng, “Aie mon Jisas no natine Iosep.

Dait nunure te mon no etnana ma no tamana. Hohaam kike i tange be iga hanasur metuma ra mawe?"

<sup>43</sup> Io, Jisas ga tange ta di, "Waak mu ngurungur harbasié ta mu. <sup>44</sup> Pata tikenong pai nale hanawat bia ter tagu be no Tamagu pai nale lamus ie ter tagu. Ma nesi nong no Tamagu i lamus ter ie tagu, ni hatut habaling ie tano hauhawadne tano ula hanuo. <sup>45</sup> Ma ira tangetus tane God di ga pakat horek: *'Di bakut iat, God na hausur di'* Ma iou tange be nesi nong i hadade no Tamagu ma i kap usurane leh mekaia ho ie, na hana tupas iou. <sup>46</sup> Be ing iou tange hobi, paile tutuno be tikenong gate nes no Tamagu. Pata. Ma nong iat metuma hone God, aie sene mon te nes no Tamana. <sup>47</sup> Mu hadado baak! Nesi nong i nurnur na hatur kawase no nilon hathatikai. <sup>48</sup> Aiou mon, no beret na nilon. <sup>49</sup> Ira hintubu mu, di ga en ira mana tuma ra katano bia iesene di ga mat at. <sup>50</sup> Iesene no beret i hanasur metuma ra mawe, a mangana beret ie, ma be nesi nong i en ie, pai nale mat. <sup>51</sup> Aiou iat, iou no beret na nilon nong ga hanasur metuma ra mawe. Dong bakut ing di na en ikin ra beret, di na lon hathatikai. Ma no beret nong iou ni taber di me, aie no tamaigu nong iou ni ter ise ie waing ira turadi di nage lon."

<sup>52</sup> Be iga tange hobi, ira Iudeia di ga hargor harbasié ta di, di gom tange, "Ikin ra turadi na ter habibihane no tamaine ta dait, kaie dait nage en ie?"

<sup>53</sup> Io, Jisas ga tange ta di horek: "Mu hadado baak! Be pa mu nale en no uret ta Nong a Turadi ie, ma pa mu nale mame ira dena, pata ta nilon ta mu. <sup>54</sup> Iesene be nesi nong i en no uretigu ma i mame ira degu, na hatur kawase no nilon hathatikai, ma iou ni hatut habaling ie tano hauhawadne no ula hanuo. <sup>55</sup> I tutuno kinong no uretigu a nian tutuno ie, ma ira degu ura minamo tutuno ie. <sup>56</sup> Nesi nong i en no uretigu ma i mame ira degu, na kis tikai ma iou, ma iou bileng, ni kis tikai ma ie. <sup>57</sup> No Tamagu, a lilona ie, iga tule iou ukira. Ma iou lon bileng kinong i lon. Hoke iat mon, nong i en iou na lon bileng kinong iou lon. <sup>58</sup> Io, ma ikin ra mangana beret ga hanasur metuma ra mawe. Paile haruat ma ing ira hintubu dait di ga en ma di ga mat. Ma be nong i en ikin ra beret na lon hathatikai." <sup>59</sup> Io, Jisas ga tange kakarek ing iga hausur naramon tano hala na lotu ta di ira Iudeia tuma Kapeneam.

*A haleng di ga hana sukun Jisas.*

<sup>60</sup> Ma be a haleng ta ira nuno bulu na harausur di ga hadade kike, di ga tange, "Ikin ra harausur i manga dades. Nesi iat um i tale be na kap usurane leh karek?"

<sup>61</sup> Ma ne Jisas ga nunure be ira nuno bulu na harausur di ga ngurngurungur uta ikin. Kaie, igom tange ta di, "Ikin i hangungut mu? <sup>62</sup> Be mu hamaan ter hobi, mu na lik hohaam be mu na nes Nong a Turadi ie ing na hanahut baling utuma ing iga hana leh mekaia? <sup>63</sup> No Tanuo tane God i ter no nilon. Ira dades ta ira turadi a linge bia mon. Ma karek iou te hinawase mu waing mu nage hatur kawase no nilon na tanuo. <sup>64</sup> Sene be ari iat ta mu, pa dile nurnur." Jisas ga tange hobi kinong igate huna nunure ter at be nesi ta di ing paile nurnur, ma nesi nong na tur talur ie. <sup>65</sup> Ma iga tange baling, "Ma kakarek iou te tange ta mu utano gena no numu tabuna nurnur, io, ikin no burwana iou gom tange hanalalie ta mu be pata ta nong pai nale tale ura hinanawat tupas iou ing be no Tamagu paile ter no dades tana."

<sup>66</sup> Ma a haleng ta ira bulu na harausur tane Jisas di ga hana talur ie, ma pa di gitle hanana tikai um ma ie kinong igate tange hobi.

<sup>67</sup> Io kaie, Jisas gom tiri ira nuno sangahul ma iruo na bulu na harausur horek: "Ma mu, pa mu le sip be mu na hana leh bileng?"

<sup>68</sup> Ma ne Simon Pita ga balu ie be, "Nugu Watong, mem na hana um uha be mem gor hana talur ugo? U te hinawase mem be mem na hatur kawase hohaam no nilon hathatikai. <sup>69</sup> Mem nunure ma mem nurnur bileng be augo no Halhaaliena metuma hone God."

<sup>70</sup> Io, Jisas ga tange ta di, "Aiou iat, iou ga gilamis mu ira sangahul ma iruo. Iesene tikenong ta mu i manga sana. I nanaas be i haruat ma tike sana tanuo!" <sup>71</sup> (Ma iga tangtange mon ne Iudas, no natine Simon Iskariot. Ma a tutuno be Iudas aie tikenong ta ira sangahul ma iruo, iesene aie kaie na tur talur Jisas.)

## 7

*Jisas ga hanahut utuma tano Lukaro na Palpalih.*

<sup>1</sup> Io menamur ta kakarek, Jisas ga hanana hurbit tano katano Galili. Pai gale sip be na hanana hurbit naramon tano katano Iudeia kinong ira Iudeia kaia di ga silsilihe ie ura ububu bing ie. <sup>2-3</sup> Ma be no Lukaro na Palpalih gar ta ira Iudeia gate hutate, io kaie, ira tasine Jisas di gom tange

tana, "I tahut be nu hana leh mekira ma nu hana utua Iudeia waing ira num bulu na harausur di nage nes ira num pinapalim. <sup>4</sup> Pata tikenong pai nale sie ing i gilgil be ing i sip be da nunure ie. Pata. Be u la gilgil kike ra linge, i tahut be nu hamanis ugo ta ira turadi baktu." <sup>5</sup> Ira tesne di ga tange hokakarek kinong di bileng, pa di gale nurnur tana.

<sup>6</sup> Ma be Jisas ga hadade hobi, iga tange ta di, "No nugu pana bung paille hanawat baak. Ma ira pana bung baktu ila haruat ter ta mu. <sup>7</sup> Pata ta burwana be ira turadi ta ikin ra ula hanuo di na malentakuane mu. Iesene di malentakuane iou kinong iou hinawas utano tutuno ta di be ira nudi tintalen i sana. <sup>8</sup> Kaie. Mu na hanahut utuma tano Lukaro. Aiu pa nile hanahut kinong no nugu pana bung paille hanawat at baak." <sup>9</sup> Ma be igate tange hobi ter ta di, iga kiskis um kaia Galili.

<sup>10</sup> Ma be ira tesne di gate hanahut utuma tano Lukaro, Jisas bileng um ga mur hut. Ma pai gale hanawat palai kaia, iga munmun hanana at mon. <sup>11</sup> Io, kaia tano Lukaro, ira Iudeia di ga naanaas hanana tana, di gom tirtiri be, "I ham um ikino turadi?"

<sup>12</sup> Ma a tamat na matanabar kaia, di ga haramurungo utana. Ari di ga tangtange be, "A tahut na turadi ie." Ma ari mes di ga tangtange, "Pata. Aie tikenong ing i lamlamus harara ira turadi." <sup>13</sup> Iesene pata tikenong pai gale iangianga palai utana kinong di ga burut harbasie ta di.

*Di ga tur harpaleng be Jisas aie no Mesaia be pata.*

<sup>14</sup> Ma be no Lukaro gate hana nalamin, Jisas ga hana lala utuma tano tamat na hala na lotu, ma iga haburuana ura harausur. <sup>15</sup> Ma ira Iudeia di ga karup, di gom tiri be, "Hohaam tutuno be ikin ra turadi i manga nunure ra haleng ma pai gale harausur?"

<sup>16</sup> Ma be iga hadade hobi, Jisas ga tange horek: "Ira harausur iou hausur me, paille nugu iat. Iesene a nuno nong ga tule iou ukira. <sup>17</sup> Be nesi nong i sip be na mur ira sinisip tane God, aie iat na nunure leh ira nugu harausur be mekatika hone God be iou iangianga bia mon tano nugu lilik. <sup>18</sup> Nesi nong ila iangianga iat ma no nuno dades, ila hatatik habaling iat ie. Ma nesi nong ila sip be na hatatik nong ga tule ie, a tutuno na turadi ie, ma pata ta harakale tano nuno nilon. <sup>19</sup> Mu nunure ter iat mon be Moses te ter ira harkurai tane God ta

mu. Sene be pata tikenong ta mu pai lale murmur kike ra harkurai. Ura biha tuno iat kaie mu ge sisilih be mu na ubu bing iou?"

<sup>20</sup> Io, no tamat na matanabar di ga tange tana, "Ah, a sana tanuo te sasoh tam! Nesi i ura ububu bing ugo?"

<sup>21</sup> Jisas ga tange ta di, "Iou ga gil tike linge mon ma mu te karup tana. <sup>22</sup> Iesene mu la kutkut ira not no bulu ra Bung na Sinangeh kinong Moses ga ter ikino harkurai ta mu (sene be paille Moses tutuno ga hatahun ie, ira hintubu mu iat menalalie tana.) <sup>23</sup> Ing be i tale be mu na kut tike not no bulu tano Bung na Sinangeh waing pa mu nale lake no harkurai tane Moses, io, ura biha kaie mu ge ngalngaluan ter tagu kinong iou ga halangalanga tikenong ta ira nuno minaset baktu tano Bung na Sinangeh? <sup>24</sup> Waak mu nes pukusane ira linge hoke ira numu ninanaas mon. Pata. Mu na nes kilam tike linge hoke aie tutuno iat hobi."

<sup>25</sup> Io, ari matanabar metuma Ierusalem di ga tangtange be, "Ikin iat mon ra tunana nong di ura ububu bing ie. Naka? <sup>26</sup> Iesene, nes baak! Kanaia mon i iangianga ra haruat. Ma pa dile tangtange tike linge utana. Ma ira lilie dak di nunure be a tutuno be aie no Mesaia? <sup>27</sup> Iesene be, dait nunure te mon ing ikin ra turadi aie mekaia. Ma be no Mesaia na hanawat, pata tikenong pai nale nunure be i hanawat meha."

<sup>28</sup> Ma be Jisas ga hausur tuma tano katano tano tamat na hala na lotu gar ta ira Iudeia, iga kakongane be, "Mu lik mon be mu nunure ter iou, ma be iou meha. Pa e gale lik leh at iou be ni hanawat ukira. Ma nong ga tule iou ukira iga gil ra tutuno. Pa mu le nunure ie. <sup>29</sup> Iesene iou nunure ter ie kinong iou mekaia ho ie ma iga tule iou ukira."

<sup>30</sup> Ma be iga tange hobi di ga walar be di na palim kawase ie, iesene pata tikenong pai gale sigire ie kinong no nuno pana bung pai gale hanawat baak. <sup>31</sup> Ma a haleng ta di ta ikino tamat na matanabar, di ga nurnur tana. Ma di ga tange, "Be no Mesaia na hanawat, i tutuno be pai nale gil tari dades na hakilang be na haleng ta ikinin ra turadi. Naka?"

<sup>32</sup> Ma ira Parisi di ga hadade ira matanabar di ga haramurungo hokarek utana. Io, di ma ira tamat na pris, di ga tule ise ari umri ing di la harbalaurai tano tamat na hala na lotu be di na palim kawase Jisas.



<sup>33</sup> Jisas ga tange, “Iou pa nile kis lawas tikai ma mu. Pata. Namur dahine iou ni hana utuma ho nong ga tule iou ukira. <sup>34</sup> Mu na sisilih tagu iesene pa mu nale nes leh iou. Ma ing iou ni kis kaia, pa mu le tale be mu na hana ukaia.”

<sup>35</sup> Ma ira Iudeia di ga tange harbasiane ta di horek: “Ikin ra turadi i ura hinana uha kaie dait pai nagele nes leh ie? Hohaam, na hana talur dak ikin ra nudait katano, inage kis tikai ma dong ing pa dile Iudeia ma inage hausur di? <sup>36</sup> Iga tange be dait na sisilih tana iesene pa dait nale nes leh ie, ma be ing na kis kaia, dait bileng, dait paile tale be dait na hana ukaia. I pipilaina tutuno hohaam kaie igom tange hobi?”

<sup>37</sup> Io, no bung na hapatam no lukaro aie no tamat na bung sakit. Ma ta ikino bung, Jisas ga taman tut, igom kakongane be, “Nesi tikenong i sip maru, i tahut be na hana tupas iou ma ina mamu. <sup>38</sup> Nesi nong i nurnur tagu, ira taho na nilon na sel leh metuma naramon tana hoke ira nianga tane God di ga pakat i tange hobi.” <sup>39</sup> Be Jisas ga ianga hobi, iga tange nuruan no Halhaalienu Tanuo be dong ing di ga nurnur tane Jisas di na hatur kawase ie. Taitus ikino pana bung God pai gale ter baak no Tanuo kinong no minamar tane Jisas pai gale hanawat puasa baak.

<sup>40</sup> Ma be ari ta ira matanabar di ga hadade ing iga tange hobi, io, di ga tange be, “A tutuno, ikin ra turadi, aie iat mon no tangetus nong di ga kukubus ter utana.”

<sup>41</sup> Ari mes di ga tange, “Aie no Mesaia.” Ma ari iat baak di ga tiri be, “No Mesaia na hanawat hohaam me Galili? <sup>42</sup> Paile tale hobi kinong ira pakpakat tane God i tange be no Mesaia na hanawat tano huntunana tane Dawit. Ma ina hanawat metuma Betlehem, no taman tane Dawit.” <sup>43</sup> Io kaie, ira matanabar di gom tur harpaleng ura utane Jisas. <sup>44</sup> Ari ta di ga ura palpalim kawase ie, iesene pata tikenong pai gale sigire ie.

*Ira lilie gar na Iudeia pa di gale nurnur be Jisas no Mesaia.*

<sup>45</sup> Io, ira umri ing di la harbalaurai tano tamat na hala na lotu di ga tapukus baling ter ta ira tamat na pris ma ira Parisi. Ma ira lilie di ga tange ta di, “Urah pa mu le lamus ie?”

<sup>46</sup> Ma ira umri di ga balu di be, “Pata tutuno iat be tikenong ila iangianga ho ikin ra turadi.”

<sup>47</sup> Ma ira Parisi di ga tange balik ta di, “Paile lamus habota bileng mu, naka?”

<sup>48</sup> Pa mu le lik bileng be tari lilie ma be tari Parisi di nurnur tana, naka? <sup>49</sup> Pata! Sene be ikin ra tamat na matanabar mon di te gil hobi. Iesene pa dile nunure ira harkurai tane God. Kaie God te tule bingbing di.”

<sup>50-51</sup> Io, Nikodimas tikenong ta di ira Parisi bileng. Aie mon nong ga hana tupas baak Jisas nalalie. Ma iga tange ta di, “Ma ira nudait kaba harkurai, dait pai lale kurkure tikenong menalalie be dait paile hadade baak ie ura palpalai ta ing ite gil.”

<sup>52</sup> Io, di ga balu ie, “Augo bileng pata be metuma Galili, nah? Ma nu was timaan baak ira nianga tane God, nuge nes tupas be tike tangetus pai nale hanawat metuma Galili.”

<sup>53</sup> [Io, di ga hana ter ta ira nudi hala tiketike.

## 8

*Di ga lamus ter tike haine na hagaha tinolen ukatika hone Jisas.*

<sup>1</sup> Iesene Jisas ga hanahut utuma tano uladih Olip. <sup>2</sup> Ma ra mala bungbung iga hanawat baling utuma naramon tano tamat na hala na lotu, ma ira matanabar di ga me hung luhutane ie. Io, iga kis gom tur leh be na hausur di. <sup>3-4</sup> Ma ira tena harausur ta ira harkurai tane Moses ma ira Parisi di ga lamus halala tike haine di ga nes tupas leh ie ma iga noh tikai ter ma tike mes na tunana, paile nuno. Ma di ga me hatur ie ra matmatahan na haruat, di gom tange tane Jisas, “Tena harausur, ikin ra haine di te hana tupas hakalo ie ma i pepet sana ma tike tunana. <sup>5</sup> Ma naramon ta ira nudait harkurai Moses ga hartule be da gulum bing ira mangana haine hokakarek ma ra hot. Ma augo, nu tange hohaam?” <sup>6</sup> Io, di ga tangtange hobi ura hakuni ie waing di nage haruat be di na kilam ie be i gil tike sasana.

Iesene Jisas ga tudu, gom hatahun pina-pakat tano pu ma no kaskas na lumana. <sup>7</sup> Ing di ga tirtiri at baak ie, iga kis tutur gom tange ta di, “Be ta nong ta mu pata nuno ta sana tintalen, io, aie na huna gulum ikin ra haine ma tike hot.” <sup>8</sup> Iga tudu baling gom pakpakat tano pu.

<sup>9</sup> Ing di ga hadade ikin, di ga hatahun ura hinana leh tiketike. Ma ira nongtam di at mon kaie, di ga huna lie leh ta ira mes tuk be Jisas sene mon um ma no haine nong ga tur ter kaia. <sup>10</sup> Io, Jisas ga kis tutur ma iga tiri ie be, “Awei ra haine, di tui um ham? Hohaam, pata tikenong paile tibe bing ugo?”

<sup>11</sup> No haine ga babalu be, “Pata tikenong.”

Jisas ga tange, “Aiou bileng, iou pa nile tule bing ugo. Kaie, nu hana, iesene waak baling u gil sasana.”]

*No hininaawas tane Jisas utana iat i tutuno.*

<sup>12</sup> Ing Jisas ga ianga baling ter ta ira matanabar iga tange, “Aiou no lulungo tano ula hanuo. Nesi ta nong i mur iou pai nale hana tano kadado iesene na hatur kawase no lulungo na nilon.”

<sup>13</sup> Ing iga tange ikin ra Parisi di ga tange tana, “Kike u te hininaawas baling iat utam. Iesene paile tur dades ira num hininaawas kinong augo sene mon u iangianga.”

<sup>14</sup> Io, Jisas ga babalu be, “Pata. Sukmaal be iou hininaawas baling iat utagu, no nugu hininaawas i tur dades ter at. I tur dades kinong iou nunure be iou ga hanawat meha ma uha ing iou ni hana ukaia. Iesene mu, pa mu le nunure be iou hanawat meha ma uha ing iou ni hana ukaia. <sup>15</sup> Mu la harkurai ma ira numu lilik mon mekira napu, iesene iou pai lale kurkure tikenong. <sup>16</sup> Iesene be nige harkurai, ira nugu ula nianga gor tutuno kinong pata be iou sene. Mir tur tikai ter ma ne Mama nong ga tule iou ukira. <sup>17</sup> Ma naramon ta ira numu harkurai iat, Moses ga pakat be ing airuo dur haut pane tike hininaawas, io, ikino hininaawas i tur dades ter. <sup>18</sup> Aiou nong iou hininaawas baling ura utagu, ma ne Mama nong ga tule iou ukira, aie ikino mes nong i hininaawas bileng ura utagu.”

<sup>19</sup> Io, di ga tiri ie be, “I ham no Tamam?”

Jisas ga babalu be, “Pa mu le nunure iou ma no Tamagu bileng. Ing be mu gor nunure iou, mu gor nunure bileng no Tamagu.” <sup>20</sup> Iga tange kakarek ra nianga be iga harausur naramon tano tamat na hala na lotu hutate tano bunbulaan ta ira hartabar. Ma pata tikenong pai gale palim kawase ie kinong no nuno pana bung pai gale hanawat baak.

*Jisas ga palpales be aie metuma nalu.*

<sup>21</sup> Io, Jisas ga tange habaling ta di be, “Aiou ni hana leh ma mu na sisilih utagu. Iesene mu na mat tikai ma ira numu sana tintalen. Iesene no katano iou ni hana ukaia, paile tale mu be mu na hana ukaia.”

<sup>22</sup> Kaie ira Iudeia di gom hartiritiri hokarek: “Hohaam, na bing habaling dak at ie? Ikin dak no burwana ige tange be,

‘No katano iou ni hana ukaia, paile tale mu be mu na hana ukaia?’ ”

<sup>23</sup> Ma iga tange bileng be, “Mu mekira napu. Aiou metuma nalu. Mu mekira ta ikin ra ula hanuo. Iou pata be mekira ta ikin ra ula hanuo. <sup>24</sup> Kaie iou ge tange ta mu be mu na mat tikai ma ira numu sana tintalen. Be ing pa mu nale nurnur be iou, aiou iat mon ikino nong iou tangtange be nesi iou, mu na mat at tikai ma ira numu sana tintalen.”

<sup>25</sup> Di ga tiri Jisas, “Nesi ugo?”

Jisas ga babalu be, “Ikinong iat mon iou be tangtange leh um mekaia ra hatahun. <sup>26</sup> Aiou mon haleng na nianga ura paspase ter ta mu ura kurkure mu. Ma iou te hadade leh ira linge metuma ta nong ga tule iou ukira ma aie i tutuno. Ma kike ra linge iou hininawase no ula hanuo ine.”

<sup>27</sup> Iesene pa di gale nunure kilam be iga hininawase di utano nuno Mama. <sup>28</sup> Io kaie, Jisas gom tange, “Mu na raun haut ter Nong a Turadi ie. Ma ta ikino pana bung mu na nunure um be iou, aiou iat mon ikino nong iou tangtange be nesi iou, ma be iou pai lale gilgil tike linge tano nugu lilik iat. Pata. Iou la tangtange sene iat mon ing ne Mama gate hausur ter iou ine. <sup>29</sup> Nong ga tule iou, i kis ter at tagu ma paile hana sukun iou, kinong iou la gilgil haitne ira linge ing i halaro ie.” <sup>30</sup> Ing iga tangtange kakarek, a haleng di ga nurnur tana.

*Ira tintalen tikenong i hapuasne be aie gar tane God be aie no natine Satan.*

<sup>31</sup> Io kaie, Jisas ga tange ta ira Iudeia be di gate nurnur tana horek: “Be ing mu palim dit ma mu mur ira nugu nianga, io, mu ira nugu bulu na harausur tutuno. <sup>32</sup> Ma mu na nunure ira tutuno tane Mama, ma kike ra tutuno na pales ise ira kunubus ke ho mu.”

<sup>33</sup> Di ga balu ie be, “A bulumenamur tane Abraham mem. Ma pata ta nong pai gale hiis kawase baak mem be mem nage papalim menapu tana. Paile tahut be u tange be mem na langalanga sukun ira kunubus ta mem. U tange hobi urah?”

<sup>34</sup> Jisas ga babalu horek: “Mu hadado baak! Nesi tikenong ila gilgil ra sana, ira nuno sana tintalen la hiis kawase ter ie. <sup>35</sup> No tultule nong tike hatatamana na hagut ie ura gilgil ira dades na pinapalim pai nale kis hatikai ma ikino hatatamana. Iesene no natine no tata ta ikino hatatamana na kis hatikai. <sup>36</sup> Kaie, be ing no Natine kununuma na pales sare mu, io, mu na langalanga talur tutuno ira kunubus ta

mu. <sup>37</sup> Aiou nunure be a bulumenamur tane Abraham mu. Iesene kanaia balik mu walwalar be mu na ubu bing iou kinong ira nugu nianga paile kis naramon ta mu. <sup>38</sup> Iou hininawase mu ta ira linge ing iou gate nes tuma ra matmataan tano Tamagu. Hoke iat mon bileng mu, mu gilgil ira linge ing mu gate hadade leh tano tama mu.”

<sup>39</sup> Di ga babalu, “Mem kilam Abraham no tama mem kinong mem ga tahuat tana.”

Ma ne Jisas ga tange, “Be ing a natine Abraham mu, mu gor gil ira linge Abraham git gilgil. <sup>40</sup> Ma kanaia balik, mu walwalar at baak be mu na ubu bing iou, aiou no turadi nong te hinawase mu uta ira tutuno tane God iou ga hadade leh metuma hone God. Ikin ra mangana linge Abraham pai gale gil ie. <sup>41</sup> Iesene mu gilgil no pinapalim tano tama mu iat.”

Di ga tange tana be, “Paile not na ngas mem. No Tama mem sene at mon ne God.”

<sup>42</sup> Jisas ga tange ta di, “Ing be a Tama mu ne God, mu gor sip iou kinong iou ga hanawat metuma hone God ma kakarek iou karek. Iou pai gale hanawat tano nugu lilik mon. Pata. Iga tule iou. <sup>43</sup> Ura biha be pa mu le palai ta ing iou tangtange? No burwana horek. Pa mu le tale be mu na hadade no ingana hogu. <sup>44</sup> Mu ira natine no tama mu, Satan, ma mu sip be mu na gil haruatne ira sinisip tano tama mu. Menalalie leh iat tano hakhakisi tano ula hanuo a ut na harubu bingibing bia ie. Ma paile nunure ira tutuno tane God kinong pata ta tutuno tana. Ing ila harakale utane God la iangianga haruat ma no magirana iat kinong a ut na harakale ie ma aie bileng no matana ira hinarakale. <sup>45</sup> Iesene iou balik, iou hininaawas uta ira tutuno tane God. Ma ikinong no burwana be pa mu le nurnur ta ira nugu nianga. <sup>46</sup> Nesi ta mu i haruat be na kilam iou be iou gil ra sasana ma ina tale bileng be na hatutuno ikino nuno hartung? Paile tale mu! Igor tahut be mu na nurnur ta ira nugu nianga kinong ira tutuno tane God kakarek iou tangtange. <sup>47</sup> Nesi nong gar tane God ie, i hadade ira nianga tane God. Ma no burwana be pa mu le hadade kike ra nianga i hokarek. Paile turadi tane God mu.”

*Jisas ga pales be iga lon menalalie tane Abraham, kaie i haruat ma ne God.*

<sup>48</sup> Ira Iudeia di ga balu ie, “Aha! I nanaas be a tutuno iat ing mem tangtange be augo tikenong ta ira sana Samaria ma be a sana tanuo te sasoh ter tam.”

<sup>49</sup> Ma ne Jisas ga babalu horek: “Pata tike sana tanuo i le sasoh ter tagu. Iesene

iou hatamat no Tamagu, ma mu, mu nes hanapu iou. <sup>50</sup> Aiou paile ura raraan habaling at no hinsagu. Iesene tikenong i ura gilgil hobi ma aie no ut na harkurai. <sup>51</sup> Mu hadado baak! Ing be tikenong i palim dit ma i mur ira nugu harausur, pai nale mat.”

<sup>52</sup> Ma be ira Iudeia di ga hadade kaas ter ikin, di ga tange horek: “Karek tuno balik um mem te nunure be tike sana tanuo i sasoh ter tam. Abraham ga mat, ma di bileng ira tangetus. Ma kanaia balik u tangtange be nesi tikenong i palim dit ma i mur no num harausur, pai nale mat. <sup>53</sup> Pata tutuno iat! Paule tamat tano hintubu dait Abraham! Aie ga mat ma ira tangetus bileng. U lik be nesi ugo kaie uge tange hobi?”

<sup>54</sup> Jisas ga babalu be, “Be iou ni raun habaling iat no hinsagu, a linge bia mon ie. No Tamagu nong mu tange be a numu God ie, aie nong i raun no hinsagu. <sup>55</sup> Pa mu le hanunure ie iesene iou nunure ter ie. Be ing iou ni tange be iou paile nunure ie, io, aiou tike ut na harakale ho mu. Sene iou nunure ter at ie ma iou palim dit leh ma iou murmur ira nuno nianga. <sup>56</sup> No tama mu Abraham ga laro kinong iga nunure be na nes no nugu pana bung. Io, iga nes ie ma iga laro.”

<sup>57</sup> Ma dong ra Iudeia di ga tange tana, “Hohaam be u tange be u te nes Abraham? Ma paile liman na sangahul baak ira num tinohon!”

<sup>58</sup> Ma ne Jisas ga babalu be, “Mu hadado baak! Pa di gale kaho baak Abraham, ma iou, iou iat mon kanaia.”

<sup>59</sup> Ma be di ga hadade hobi di ga ru hot leh ura gulgulum ie iesene Jisas ga mun ta di gom hana leh mekaia tano tamat na hala na lotu.

## 9

*Jisas ga halangalanga tike tunana di ga kaho ie ma ra pulo ie.*

<sup>1</sup> Ma be Jisas ga hanana iga nes tike tunana di ga kaho ie ma a pulo ie. <sup>2</sup> Ira nuno bulu na harausur di ga tiri ie be, “Tena harausur, nesi ga gil sana tintalen? Ikin ra tunana, no tamana, be no etnana, kaie di gom kaho ie ma ra pulo ie?”

<sup>3</sup> Jisas ga babalu horek: “Pata tikenong ta duhat tamana ga gil ra sasana. Iesene iga ngan hobi waing God nage hamanis ira nuno pinapalim ma no nilon ta ikin ra turadi. <sup>4</sup> Be ing at baak i kasasa ter, dait na gil ira pinapalim a nuno nong ga tule iou. Ma ite hutate be na bung, ma paile

tale um be tikenong na papalim. <sup>5</sup> Ing iou karek tano ula hanuo, iou no lulungo tano ula hanuo.”

<sup>6</sup> Be iga tange ter hokakarek iga iaiabis tano kabus, igom gil pukaie me. Io, iga bul ira pukaie ta ira iruo matana no tunana. <sup>7</sup> Iga tange tano tunana, “Hana, nuge susu tano bakbak Silom” (no pipilaina be, ‘Hartule’). Io, no tunana ga hana igom susu. Ma iga tapukus baling u nataman ma ira iruo matana gate tapapos. <sup>8</sup> Ira turadi ing di ga nunure ter ie ma dong ing di git nesnes ie be tike ut na sinsaring marmaris uta barbarat, di ga tangtange hanane be, “Ikin iat mon no turadi nong git kis ter ma igit saasaring marmaris ura gena barbarat. Naka?”

<sup>9</sup> Ari di ga haut be aie iat mon. Ma ari mes di ga tange be, “Pata. I matmataan haruat mon ma ie.”

Ma aie iat ga sisingit be, “Aiou, iou ikino turadi.”

<sup>10</sup> Io, di ga tiri ie, “Ira matam i tapapos hobibiha?”

<sup>11</sup> Iga babalu, “No tunana nong di kilam ie be Jisas i gil ari pukaie, ige bul ta ira iruo matagu. I tule iou be ni hana utusu hono bakbak Silom, nige susu. Io, iou hana ma iou susu. Ing iou gil hobi ira iruo matagu dur tapapos.”

<sup>12</sup> Ma di ga tiri ie, “I ham um ikinong ra turadi?”

Iga babalu be, “Iou paile nunure.”

<sup>13</sup> Io, di ga lamus ter no tunana nong ga pulo nalalie ukatika hodi ra Parisi. <sup>14</sup> Ma no bung Jisas ga gil ira pukaie ma iga papos ira iruo matana no tunana, iga tike Bung na Sinangeh. <sup>15</sup> Kaie ira Parisi di ga tirtiri bileng ie be iga ngan hohaam kaie igom nanaas. Iga balu di be, “Iga bul pukaie ta ira iruo matagu, iou ga susu, ma kakarek um iou nanaas.”

<sup>16</sup> Ari Parisi di ga tange be, “Ikino tunana aie paile metuma hone God kinong paile taram ira harkurai tano Bung na Sinangeh.”

Ma ari mes di ga tange, “Paile tale tuno iat be tike ut na sasana gor gil ta mangana dades na hakilang hokakarek.” Io, di ga iruo palpai.

<sup>17</sup> Kaie di ga tiri habaling no tunana nong ga pulo nalalie horek: “Ikino tunana ga papos ira iruo matam. Kaie, augo, nu tange hohaam utana?”

No tunana ga babalu be, “Aie tike tange-tus.”

<sup>18</sup> Iesene di ira Iudeia pa di gale sip be di na nurnur be iga pulo nalalie ma be igate nanaas um, tuk ter be di ga hartule utano tamana ma no etnana. <sup>19</sup> Io, di gom

tiri dur, “No nati mur ikin? Aie nong mur tange be iga pulo leh tano bung, augo no etnana, u ga kaho ie tana? Hohaam be ite nanaas um kakarek?”

<sup>20</sup> No tamana ma no etnana no tunana dur ga babalu horek: “Mir nunure be aie no nati mir. Ma mir nunure bileng be iga pulo leh at tano nuno bung na kinakaho. <sup>21</sup> Iesene mir paile nunure be hohaam kike ige nanaas um. Ma mir paile nunure bileng be nesi nong i papos ira iruo matana. Mu tiri ie. Pata be a bana iat baik um ie. Paile supi ter baling um tikenong ura nianga utana.” <sup>22</sup> No Tamana ma no etnana dur ga tange hobi kinong dur ga burte ira Iudeia. Ma no burwana horek. Dong ra Iudeia di gate bul nianga ter be tikenong na tange hapuasne be i nurnur be Jisas no Mesaia, di na hatabune ie be pai nale lotu. <sup>23</sup> Kaie no etnana ma no tamana dur ga tange be, “Pata be a bana iat baik um ie. Mu tiri ie.”

<sup>24</sup> Tike pana baling di ga hartule utano tunana nong ga pulo menalalie, di gom tange tana, “Hasasalim utuma hone God be nu tange no tutuno kakarek. Mem nunure be a ut na sana ikinong ra turadi.”

<sup>25</sup> Kaie iga balu di, “Be ing aie tike sasana be pata, iou paile nunure. No linge sene mon iou nunure ie, kinin. Iou ga pulo menalalie iesene iou te nanaas um kakarek.”

<sup>26</sup> Io, di ga tiri ie, “Aso ing iga gil tam? Iga papos ira iruo matam hohaam?”

<sup>27</sup> Iga balu di, “Aiou te hinawase ter mu iesene pa mu le kanan be mu na hadade kilam. Mu sip be mu na hadade habaling iou urah? Iou hamaan ter be pa mu le sip be na nuno bulu na harausur mu bileng. Tutuno iat, be pata?”

<sup>28</sup> Ma di ga ris ie, di gom tange be, “Augo iat tike bulu na harausur ta ikinong ra turadi. Ma mem, mem ira bulu na harausur tane Moses. <sup>29</sup> Mem nunure be God ga haianga ne Moses. Iesene ikin ra turadi, mem paile nunure be i hanawat meha.”

<sup>30</sup> No tunana ga balu di horek: “A mangaan at! Pa mu le nunure be i hanawat meha iesene i papos ira iruo matagu. <sup>31</sup> Dait nunure be God pai lale tartaram ira sinsaring ta ira ut na sana. Iesene ila tartaram dong ing di la gilgil horek. Di la ruru ie ma di la gilgil haruatne ira nuno sinisip. <sup>32</sup> Mekutua leh nalalie sakit tuk katiak pata baik tikenong te hadade be tikenong ga papos ira iruo matana tike turadi di ga kaho ie ma a pulo ie. <sup>33</sup> Be ing ikin ra turadi pai nagele hanawat metuma

hone God, pai gorle tale ie be na gil tike linge.”

<sup>34</sup> Io, di ga balu ie horek: “A ut na sasana ugo mekatika leh tano bung di ga kaho ugo. Nesi ugo be nu pir mem?” Ma di gom ise hasur ie.

<sup>35</sup> Jisas ga ser be di gate ise hasur ie. Ma ing iga nes leh ie, iga tange, “Hohaam, u nurnur ta Nong a Turadi ie?”

<sup>36</sup> No tunana ga balu ie be, “Aie nesi? Hinawase iou waing iou nige nurnur tana.”

<sup>37</sup> Jisas ga tange, “U te nes um ie ma aie iat mon nong i iangianga ma ugo kakarek.”

<sup>38</sup> Ma no tunana ga tange um, “No Watong, iou nurnur.” Ma igom lotu tupas ie.

<sup>39</sup> Io, Jisas ga tange, “Ura gil harkurai kaie iou gom hanawat ukira ta ikin ra ula hanuo, waing ira pulo di na nanaas ma dong ing di nanaas ter di na pulo.”

<sup>40</sup> Ma ari Parisi ing di ga sasaate hanane ie, di ga hadade ing iga tange hokakarek, di gom tiri ie, “Paule lik ter be mem bileng, mem ira pulo. Naka?”

<sup>41</sup> Jisas ga tange ta di, “Ing be a pulo mu, pata ta sana tintalen pai gorle kisi mu. Iesene karek mu tange be mu nanaas ter. Kaie ira numu sana tintalen i kis ter iat.”

## 10

*Jisas aie no bilai na ut na balaura sipsip.*

<sup>1</sup> Jisas ga tange, “Mu hadado baik! No turadi nong paile lala tano matanangas tano longlong na sipsip, iesene i kawas kutus mon, a isomo ma a holmatau bileng ie. <sup>2</sup> No turadi nong i lala tano matanangas iat, a ut na harbalaurai ie ta ira sipsip. <sup>3</sup> No ut na balaura matanangas la paapos ter no matanahala tana. Ma ira sipsip di hadade kilam no ingana ing ila taato ira hinsa di ira nuno sipsip, ma ina lamus hasur di. <sup>4</sup> Be ila te lamus hasur leh di, na lilie hanana um ta di. Ma ira sipsip di na murmur ie kinong di nunure kilam no ingana. <sup>5</sup> Iesene pa di nale mur tuno iat tike mes. Pata! Di na hilo talur ie kinong pa dile nunure kilam ira ingana mes.”

<sup>6</sup> Jisas ga tange kin ra nianga harharuat ta di iesene pa di gale palai ta ing iga tangtange ta di.

<sup>7</sup> Kaie Jisas gom tange habaling ta di, “Mu hadado baik! Aiou iat, iou no matanahala ta ira sipsip. <sup>8</sup> Dong bakut ing di ga hanawat menalalie tagu, a isomo ma a holmatau bileng di, iesene ira sipsip pa di gale taram di. <sup>9</sup> Aiou iat, iou no matanahala. Be tikenong na lala tagu, na lon. Na laala ma ina sursur baling, ma ina

nes tupas ra bilai na nian. <sup>10</sup> No isomo i hanawat mon ura kukuman, ura harbing, ma ura haragawai. Iou te hanawat be di na hatur kawase ra nilon, ma no nilon na bukas ta di.

<sup>11</sup> “Aiou iat, iou no bilai na ut na balaura sipsip, nong i ter leise no nuno nilon uta di ira sipsip. <sup>12</sup> No tultule nong di la kuukule leh mon ie, aie pata be no ut na harbalaurai tutuno. Ma pata be a nuno tus bileng ira sipsip. Kaie, be ing na nes no raaiia na pep te hanawat, na hilo talur ira sipsip. Ma no raaiia na pep nage karet ira sipsip ma ina pasak harbasiane di. <sup>13</sup> I hilo kinong di ga kukule mon ie ma paile ngarau pane ira sipsip. <sup>14-15</sup> Aiou iat, iou no bilai na ut na balaura sipsip. Iou nunure ter ira nugu sipsip ma ira nugu sipsip di nunure ter iou hoke Mama i nunure ter iou ma iou nunure ter Mama. Ma iou ter ise no nugu nilon uta di ira sipsip. <sup>16</sup> A nugu ari mes na sipsip pa dile gar ta ikin ra longlong na sipsip. Iou ni lamus hawat bileng di. Di na hadade kilam no ingagu ma di bakut di na kis tike kapawena longlong na sipsip. Ma ina tikenong mon no ut na harbalaurai tana. <sup>17</sup> No burwana hokarek kaie Mama ga sip iou. I sip iou kinong iou ter leise no nugu nilon be ni kap habaling leh ie. <sup>18</sup> Pata tikenong i sasel leise no nugu nilon mekira ho iou. Iesene iou iat, tano nugu lilik, iou ter ise ie. Iou iat iou kure be ni ter leise, ma iou kure ter bileng be ni kap habaling leh ie. Ikin ra hartule Mama ga ter ie tagu be ni gil ie.”

<sup>19</sup> Ing be ira Iudeia di ga hadade hokarek, ira nudi lilik ga mes harbasie baling. Ari tike palpal ma ari tano mes. <sup>20</sup> Ma a haleng ta di, di ga tangtange, “A sana tanuo te sasoh tana ma ite ba. Mu hadade ie urah?”

<sup>21</sup> Ma ari mes di ga tangtange, “Kakarek pata be a nianga a nuno ta tikenong a sana tanuo i sasoh ter tana. A sana tanuo bileng i tale be gor hananaas ira mata di ira pulo?”

*Jisas ga hinawas palai be aie no Mesaia, no Natine God.*

<sup>22-23</sup> Io, di git gilgil tike lukaro be di na lik leh no pana bung be di ga gil no tamat na hala na lotu be na halhaalien baling. Ma no bunguno ikino lukaro ga puko tuma Ierusalem. A pana bung na maduhan kike ma ne Jisas ga hanana naramon tano hala na lotu tamat menapu tano maliah tane Solomon. <sup>24</sup> Kaie, ira Iudeia di ga me hung luhutane Jisas ma di ga tiri ie horek: “Aise bung at baik ma nu pidik ter ma ugo?”

Nes baik, mem be nanahe puo leh um. Kaie! Be ugo no Mesaia, io, nu hinawase hapalaine um mem.”

<sup>25</sup> Io, Jisas ga balu di, “Iou gate hinawase ter mu iesene pa mu le ganal be mu na nurnur. Ira pinapalim iou gilgil tano hinsana no Tamagu, di hininaawas utagu. <sup>26</sup> Iesene pa mu nale nurnur, kinong pata be mu ira nugu kaba sipsip. <sup>27</sup> Ira nugu sipsip di tartaram no ingagu ma iou nunure ter di, ma di murmur iou. <sup>28</sup> Ma iou ter no nilon hathatikai ta di ma pata tutuno iat pa di nale hiruo, ma pa ta tikenong na res leh di tano lumagu. <sup>29</sup> Mama, nong ga ter di tagu, i tamat ta ira linge bakut ma paile haruat be ta tikenong na res leh di tano lumane Mama. <sup>30</sup> Mir ma ne Mama mir tikenong mon.”

<sup>31</sup> Io, ira Iudeia di ga ru habaling leh ra hot be di na gulum ie. <sup>32</sup> Iesene Jisas ga tange ta di, “Iou gate hamanis ra haleng bilai na pinapalim ta mu metuma hone Mama. Mu ura gulgulum iou uta garum pinapalim?”

<sup>33</sup> Ira Iudeia di ga tange, “Mem paile ura gulgulum ugo uta ira bilai na pinapalim. Pata. Mem na gulum ugo uta ira num nianga saasa utane God kinong a turadi bia mon ugo ma u tange be God ugo.”

<sup>34</sup> Jisas ga balu di be, “Mu nunure ter ing di ga pakat ie ta ira numu harkurai tane God, ing God ga tange horek: ‘A god mu.’ <sup>35</sup> God ga kilam kike ra turadi be a god di. Iga kilam di hobi ing ira nuno nianga ga hana tupas di. Ma dait nunure be ira nianga tane God di gate pakat i tur hatikai ter. <sup>36</sup> Iesene utagu iat, Mama ga bul hasisingen iou be nige halhaalien igom tule iou ukira tano ula hanuo. Be ing God ga kilam kike ra turadi be a god di, ura biha tuno be mu tange be iou tange hague God ing iou tange be, ‘A natine God iou?’ <sup>37</sup> Waak mu ra nurnur tagu be iou pa nile gil ira pinapalim ing Mama i sip be ni gil. <sup>38</sup> Iesene be ing iou gilgil kike ra pinapalim ma pa mu le nurnur tagu, io, i tahut be mu na nurnur ta ira pinapalim iou gilgil waing mu nage nunure kilam um be Mama i kis tagu ma iou kis tane Mama.”

<sup>39</sup> Ma di ga walar habaling be di na palim kawase Jisas iesene di ga ber tana.

<sup>40</sup> Namur Jisas ga balos habaling no taho Ioridan utusu tano katano Jon no ut na baptais ga huna baptais ira turadi kaia nalalie, ma ne Jisas ga me kiskis kaia. <sup>41</sup> Ma a haleng na matanabar di ga hana tupas ie ma di ga tange, “I tutuno be Jon pai gale gil ta dades na hakilang iesene a tutuno bakut ing Jon ga tange uta ikin ra turadi.” <sup>42</sup> Ma

a haleng di ga nurnur tane Jisas ta ikino taman.

## 11

*Jisas ga hatut Lasarus sukun ra minat.*

<sup>1</sup> Io, tike turadi a hinsana ne Lasarus ga maset. Aie me Betani no taman tane ningor sahine, Mata ma ne Maria. <sup>2</sup> Ikin ra Maria nong ga burange bus no Watong ma no waiwai, igom salap hamasa ira kakine ma no hine. Ma ne Lasarus mon, no hainine, nong ga noh ter ma ra minaset. <sup>3</sup> Io, dur sahine ga tula nianga ukaia hone Jisas horek: “No Watong, nong u la sip ter ie i maset.”

<sup>4</sup> Ma be Jisas ga ser ikin, ga tange, “Ikin ra minaset pai nale bing ie. Pata. Iesene ite hanawat hokarek be ira matanabar di na raun no hinsane God waing no minamar tano Natine God na hanawat puasa.”

<sup>5</sup> Ma ne Jisas ga sip Mata dur ma no sahine, ma ne Lasarus. <sup>6</sup> Iesene be Jisas ga ser be Lasarus ga maset, Jisas ga kisi leh iat baik ra iruo bung baling kaia tano taman ga kiskis kaia. <sup>7</sup> Namur um ga tange ta ira nuno bulu na harausur, “Dait go hana baling u Iudeia.”

<sup>8</sup> Ma ira bulu na harausur di ga tange, “Tena harausur, naharise mon baik ira Iudeia di ga ura gulgulum ugo. Ma nu hana baling ukaia urah?”

<sup>9</sup> Jisas ga balu di horek: “Dait nunure be a sangahul ma iruo ira pana bung naramon tike bung na kasasa. Io, nesi tikenong i hanana ra kasasa pai nale puko kinong i nanaas ter ma no lulungo ta ikin ra ula hanuo. <sup>10</sup> Iesene, tikenong i hanana ra bung na puko, kinong pata ta lulungo tana.” <sup>11</sup> Be igate tange ter hobi Jisas ga hinawase di be, “Lasarus no nudait harwis te kubabo. Ma iou ura hinana ukaia waing ni ge hangun ie.”

<sup>12</sup> Kaie, ira nuno bulu na harausur di gom tange, “No Watong, be kanaia i kumkubabo na langalang baling.” <sup>13</sup> Jisas ga haianga di tano minat tane Lasarus iesene ira nuno bulu na harausur di ga lik be iga tangtange be Lasarus ga kubabo ter mon.

<sup>14</sup> Io, Jisas ga hinawase hapalaine um di be, “Lasarus te mat. <sup>15</sup> Iesene iou laro uta mu be iou pai gale kis tikai ma ie. Ma iou pai gale hana waing mu nage nurnur. Ma dait um utuma ho ie.”

<sup>16</sup> Kaie, Tomas (nong di la kilkilam bileng ie be no Kasang) ga tange ta ira bulu na harausur, “Dait go hana bileng, dait nage mat tikai ma ie.”

<sup>17</sup> Be Jisas ga hanawat iga ser leh be di gate hatur Lasarus ra midi aihet na bung nalalie. <sup>18</sup> Ma Betani i tapa haruat ma ra itul a kilomita mon metuma Ierusalem. <sup>19</sup> Kaie a haleng na Iudeia di gate hanawat ura hangoi Mata dur sahine ma ne Maria tano minat tano haini dur.

<sup>20</sup> Be Mata ga ser um be Jisas ike ga hananawat iga hana leh ura kokot leh ie. Iesene Maria ga kis ter at kaia ra hala. <sup>21</sup> Mata ga tange um tane Jisas, "Watong, be nuge kis ter kira no hainigu pai gorle mat. <sup>22</sup> Ma iou nunure ter be ing nu saring God uta so kakarek, karek iat mon God na ter tam."

<sup>23</sup> Jisas ga tange tana, "No hainim na tut hut baling."

<sup>24</sup> Mata ga tange tana, "Aiou nunure ter be ina tut hut bileng tano bung na tuntunut hut baling ta ira minat tano hauhawatna pana bung ta ikin ra ula hanuo."

<sup>25</sup> Jisas ga tange tana, "Iou iat, iou no burwana no tuntunut hut baling ma no nilon. Nesi nong i mat, iesene ite nurnur tagu, na lon. <sup>26</sup> Ma nesi nong i lolon ma i nurnur ter tagu pata tutuno iat pai nale mat hatikai. U nurnur ta ikin?"

<sup>27</sup> Mata ga haut gom tange tana, "Watong, iou te nurnur be augo no Mesaia, no Natine God nong di ga tangtange be na hanawat ukira tano ula hanuo."

<sup>28</sup> Namur ta ing igate tange ter hokarek, iga baling gom a tato hasisingen leh Maria, no sahine, ma iga tange tana, "No tena harausur te hanawat ma i tirtiri tam." <sup>29</sup> Be Maria ga hadade hokike iga tut sur haiah igom hana utusu hone Jisas. <sup>30</sup> Ma ne Jisas pai gale hanawat baak kaia tano taman. Ma iga kis ter at tano katano Mata ga hana tupas ie kaia. <sup>31</sup> Ira Iudeia ing di ga kis tikai ter ma ne Maria ura hangoi ie kaia ra hala, di ga nes ie ma igate tut sur haiah, io, di ga mur ie. Di ga lik be iga hanana ura sunuah tusu tano midi.

<sup>32</sup> Ma ne Maria ga hanawat ter tano katano Jisas ga kis ter kaia. Be iga nes ie iga tudu napu ta ira iruo kakine Jisas gom suah ter tana horek: "Watong, be nuge kis ter kira no hainigu pai gorle mat."

<sup>33</sup> Be Jisas ga nes Maria ma iga susuah tikai ma ira Iudeia ing di ga saate hawat ie, iga purpuruan ma iga manga tirih no tingana. <sup>34</sup> Jisas ga tiri di, "Mu hatur ie ha?"

Di ga balu ie, "Watong, hilo, nuge nes!" <sup>35</sup> A lur na matane Jisas ga sel. <sup>36</sup> Io, be di ga nes ikin, ira Iudeia di ga tange harbasi ta di be, "Nes baak! Iga manga sip ter iat ne Lasarus."

<sup>37</sup> Iesene ari di ga tange be, "Ikin ra turadi mon nong ga hananaas ira iruo matana no pulo. Kaie, i tale be gor halangalanga mon bileng Lasarus ma ne Lasarus pai gorle mat."

<sup>38</sup> No tingane Jisas baling ga manga tirih gom hana ukai tano midi. A matana hot ie ma di ga bul bat ter no matana ma tike hot. <sup>39</sup> Jisas ga tange, "Mu kap ise ter no hot!"

Mata, no hainine no minat, ga tange, "Watong, ite mapus um kike kinong aihet na bung menalalie ga mat."

<sup>40</sup> Jisas ga tange tana, "Hohaam, iou pai gale hinawase ter baak ugo be nu nes no dades tane God ing be nu nurnur ter? Maso! Io, i tahut be nu lik leh ie!"

<sup>41</sup> Io, di ga kap ise ter no hot. Jisas ga tadeng ma iga tange, "Aiou tanga tahut tam, Mama, kinong u te hadade iou. <sup>42</sup> Iou nunure ter be u la tartaram iou, iesene iou tange kakarek uta di karek ra matanabar, be di nage nurnur be u ga tule iou." <sup>43</sup> Namur ta ing igate tange leise ter kike, Jisas ga tato nalu horek: "Lasarus, hanasur!" <sup>44</sup> No minat ga hanasur. Ma di ga hiis ter ira iruo lumana ma ira iruo kakine ma ra lawas na katano mol, ma no matmatahan tana di ga pulus ter ie ma tike mol bileng. Jisas ga tange ta di, "Mu pales ise kike ra mol na minat inage hana."

*Ira lilie ta ira Iudeia di ga harpingit ura ububu bing Jisas.*

*(Matiu 26:1-5; Mak 14:1-2; Luk 22:1-2)*

<sup>45</sup> Io kaie, a haleng ta ira Iudeia ing di ga hanawat ukai hone Maria di ga me nes ing ne Jisas ga gil, di gom nurnur tana. <sup>46</sup> Iesene ari ta di, di ga hana leh utusu hodi ra Parisi, di gom hinawase di uta ing Jisas gate gil. <sup>47</sup> Io, ira Parisi ma ira tamat na pris, di ga gil tike kis hulungan di gom tange, "Ai! Hohaam, paile tale tuno iat be dait na gil tike linge? Ikin ra turadi i gilgil ra haleng dades na hakilang. <sup>48</sup> Be ing dait na hook ter at mon ie hobi, ira matanabar bakut di na nurnur tana. Ma ira Rom di na hanawat ma di na hage no nudait hala na lotu tamat ma no nudait huntunana."

<sup>49</sup> Io, tikenong ta di ira Parisi a hinsana ne Kepas nong ga lilie ta ira pris ta ikinong ra pana bung ga tange, "Pa mu le nunure ta linge!" <sup>50</sup> Pa mu le palai be utano numu tahtahut i bilai be ta tike turadi mon na mat uta ira matanabar ma waak um be no huntunana bakut na hiruo." <sup>51</sup> Pai gale tange hobi tano nuno lilik mon. Pata. Iesene, aie no lilie ta ira pris ta ikinong ra pana bung, kaie, God gom kure no nuno nianga be na ianga na tangetus

utane Jisas be na mat utano huntunana Israel. <sup>52</sup> Ma pata be uta dong sene mon no huntunana Israel, iesene be na mat bileng uta di ira natine God kanaia di kis harbasie ter waing na lamus tikane di ma di na tikenong mon. <sup>53</sup> Io, tur leh um ta ikino bung di git harpingit ura ububu bing Jisas. <sup>54</sup> Kaie, Jisas pai gomle hanana palai um kaia ta ira Iudeia, iesene iga hana leh balik utusu tike katano hutate ra katano bia, ma iga hana ter tike taman a hinsana Epraem. Ma aie ma dong ra nuno bulu na harausur di ga kis kaia.

<sup>55</sup> Io, no pana bung utano Nian na Sinakit gate hutate um ma a haleng matanabar ta ira tamtaman tapa di ga hanawat utama Ierusalem ura gilgil haruatne ira harkurai tane Moses be di nage gangamati-tien ra matmatahan tane God menalalie ta ikino nian. <sup>56</sup> Di ga naanaas hanana tane Jisas, ma be di ga tur hulungan ter kaia ra hala na lotu tamat di ga hartiritiri ta di be, "Mu lik hohaam? I nanaas be pai nale hanawat at um ukira tano nian, naka?" <sup>57</sup> Ma ira tamat na pris ma ira Parisi di gate ter nianga ter be ing nesit tikenong na nunure leh be Jisas ikana ha na hinawas waing di nage palim kawase ie.

## 12

*Maria ga hurange ter ra waiwai tane Jisas ura tangtagure no nuno minat.*

(*Matu 26:6-13; Mak 14:3-9*)

<sup>1</sup> Io, be a liman ma tike na bung ter mon um ga kis ter utano Nian na Sinakit, Jisas ga hanawat Betani no taman tane Lasarus nong Jisas ga hatut leh ie sukun ra minat. <sup>2</sup> Ma di ga gil tike nian utane Jisas kaia. Mata ga harahut ura soh nian, ma ne Lasarus tikenong ta dong ing di ga kis tikai ter ma ne Jisas tano nian. <sup>3</sup> Io, Maria ga kap leh ari waiwai ura salsalap di kilam ie be 'nart', ma iga tirih haruat ma ra subana ta tike kilo. Ma a tabi matana ikino mangana waiwai. Maria ga kap leh ie gom hurange ter ie ta ira iruo lapara kakine Jisas, ma iga salap dur ma ira pana hine. Ma no hunhuraan kala mimisien tano waiwai ga habukas no hala bakut. <sup>4-5</sup> Iesene tikenong ta di ira nuno bulu na harausur, Iudas Iskariot, nong ga liklik be na ter leise ter Jisas ga tange horek: "Ura biha pa dile suhurane ikin ra waiwai ura kapkap leh ta barbarat? No matana i haruat ma ira kunkulaan tikenong gor kap ta ira nuno pinapalim tike tinohon! Io, ma ira barbarat um di gor ter ta ira maris." <sup>6</sup> Iudas pai gale tange hokakarek kinong

be iga marse ter ira maris, iesene be iga tange hobi kinong a ut na kukuman ie. Ma igit ballalaure no bunbulaan ta ira nudi barbarat, kaie igom git kapkap kuman leh mekaia.

<sup>7</sup> Iesene Jisas ga tange, "Waak mu kiskis na gil ie! I tahut be igate waak ter ikin ra waiwai utano bung da hatut iou tana. <sup>8</sup> Ira maris di na kis tikai ma mu hatikai, iesene iou pa nile kis hatikai ter ma mu."

*A haleng di ga nurnur tane Jisas.*

<sup>9</sup> Io, tike tamat na matanabar di ga ser be Jisas kanaia Betani, io, di ga hana ukaia. Iesene pa di gale hanawan sene mon Jisas. Pata. Di ga ura nesnes bileng Lasarus nong Jisas ga hatut habaling ie talur ra minat. <sup>10-11</sup> Kaie, ira tamat na pris di gom harpingit be di na ubu bing bileng Lasarus kinong Lasarus no burwana kaie a haleng na Iudeia di ga tutur talur kike ra lilie ma di gom nurnur tane Jisas.

*Jisas ga hana lala Ierusalem hoke no King nong ira Israel di git kiskis kawase ie.*

(*Matu 21:1-11; Mak 11:1-11; Luk 19:28-40*)

<sup>12</sup> Tano bung menamur no tamat na matanabar ing di gate hanawat utano Nian na Sinakit di ga ser be Jisas ike ga hananawat ukaia Ierusalem. <sup>13</sup> Io, di ga kap leh ira pana bebe di gom hana ura kinakot utane Jisas, ma di ga kakongane hanane be,

"Da pirlot God!

No haridan na kis tano nong i hanawat ura gilgil haruatne ira sinisip tano Watong!

No haridan na kis tano King gar na Israel!"

<sup>14</sup> Io, Jisas ga nes leh tike sigar donki gom kisi ie, haruat ma ira nianga tane God di ga pakat utana iga tange be:

<sup>15</sup> "Mu ira matanabar na Ierusalem, waak mu burut.

Nes baik! No numu king tuei ke i hananawat,

ma i kiskisi hanane tike not no donki."

<sup>16</sup> Ira nuno bulu na harausur pa di gale huna palai baik ta kakarek ra linge. Iesene namur um ing no minamar tane Jisas ga hanawat puasa, di ga lik leh be di gate pakat ter kike ra nianga utana ma be di gate gil ter bileng kike tana.

<sup>17</sup> Ma ira matanabar ing di ga kis ter tano bung be Jisas ga tato hasur Lasarus metuma tano mido gom hatut ie sukun ra minat, di ga hininaawas hanana utane Jisas. <sup>18</sup> Ikin no burwana kaie a haleng na matanabar di ga hana ura ninaas tane Jisas, kinong di ga hadade be iga gil ikin



ra dades na hakilang. <sup>19</sup> Kaie, ira Parisi di gom tangtange harbasie ta di be, “Nes ter um! Pa dait le pepetlaar iat um ta linge! Nes baak! No ula hanuo bakut te murmur ie!”

*Jisas ga tange hanalalie be aie no lungu, na mat.*

<sup>20</sup> Io, ari Grik bileng kanaia nalam in ta dong ing di ga hana utuma Ierusalem ura lotu tano bung na nian. <sup>21</sup> Di ga hana tupas Pilip nong me Betsaida ruma Galili, di gom tange, “Maris, mem sip be mem na nes Jisas.” <sup>22</sup> Pilip ga hana ma iga hinawase Andru. Io, dur balik um, dur ga hana dur gom a hinawase Jisas. <sup>23</sup> Jisas ga balu dur iga tange, “No pana bung um te hanawat be no minamar tano Nong a Turadi ie na hanawat puasa. <sup>24</sup> Mu hadado baak! Be ing tike pat na dahe pai nale puko ter tano pu ma inage mat, na kis ter iat mon be tike kapawena pat na dahe. Iesene be ing na mat na huei ra haleng na puspuno. <sup>25</sup> Nesi tikenong i manga sip sene mon no nuno nilon, na ber tano nilon tutuno. Iesene nesi tikenong paile manga sip no nuno nilon ta ikin ra ula hanuo na palim dit ter ie utano nilon hathatikai. <sup>26</sup> Nesi nong i sip be na papalim tagu, i tahut be na mur iou. Ma be iou ni hana uha, no nugu ut na pinapalim bileng na hana ukaia. Ma nesi nong i papalim tagu, Mama na ru ie.

<sup>27</sup> “Karek no tingagu i manga purpuruan ma iou ni tange ra so? Hohaam, na tahut be ni tange, ‘Mama, me res leh iou sukun ikin ra pana bung na ngunngutaan?’ Iesene pata. Ikin iat mon no burwana iou gom hanawat. Aiou ga hanawat be ni me salo ta ikin ra ngunngutaan. <sup>28</sup> Mama, hatamat no hinsam!”

Io, a ingana tikenong ga ianga sur metuma ra mawe horek: “Aiou te hatamat ter ie ma iou ni hatamat habaling ie.” <sup>29</sup> Ira matanabar ing di ga tur ter kaia di ga hadade ie ma di ga tange be iga parparara. Iesene ari di ga tange be tike angelo ga haianga ie.

<sup>30</sup> Jisas ga tange, “Ikin paile hanawat ura utagu, iesene uta mu. <sup>31</sup> Karek um no pana bung ura gil harkurai tano ula hanuo. Karek um God na bat ise ter no lilie gar ta ikin ra ula hanuo. <sup>32</sup> Ma iou, be da tatik haut iou sukun no pu, iou ni lamus hawat ira turadi bakut ter tagu.” <sup>33</sup> Ma iga tange hokakarek ura hamanis be a mangana minat hohaam na mat hobi.

<sup>34</sup> Ira matanabar di ga balu ie be, “Mem gate hadade be ira harkurai tane Moses

i tange be no Mesaia na kis hatikai. Io, hohaam kaie uge tange uta Nong a Turadi ie be da tatik haut ie? Ma, nesi tuno iat ikinin Nong a Turadi ie?” <sup>35</sup> Ma ne Jisas ga hinawase di be, “No lulungo na kis tikai ter mon ma mu ra da hansik na pana bung baak. Kaie, mu na hana, kakarek iat baak no lulungo ikanaia. No kadado nahula me burung mu. No turadi nong i hanana ra kadado paile nunure be i hanana uha. <sup>36</sup> I tahut be mu na nurnur tano lulungo karek at baak i kis ter ma mu waing mu na hanawat be a not no lulungo mu.”

*No huntunana na Iudeia di ga malok be di na nurnur tane Jisas.*

Ing iga tange ter hobi Jisas ga hana leh gom a mun ta di. <sup>37</sup> A tutuno be iga gil karek ra haleng dades na hakilang ra matmataa ta di, iesene di ga malok balik be di na nurnur tana. <sup>38</sup> Iga ngan hokakarek ura hatutuno ira nianga tane Aisaia no tangetus ing iga tange horek:

“Watong, pata tikenong paile nurnur tano numem hininaawas ma pata tikenong paile kap ra palpalai utano num dades.”

<sup>39</sup> No burwana ikin pa di gomle nurnur, kinong Aisaia ga tange bileng horek:

<sup>40</sup> “God te hapulo ira mata di, ma ite hadades ira tinga di, be di nahula nes kilam ma ira mata di, ma di nahula nunure kilam ma ira nudi lilik,

ma di nage tahurus be nige halon di.”

<sup>41</sup> Aisaia ga tange karek kinong igate nes no minamar tane Jisas, kaie igom hinawas utane Jisas. <sup>42</sup> Ma a tutuno be karek ra nianga tane Aisaia ga huei, iesene a haleng ta dong ira lilie ta ira Iudeia di ga nurnur balik tana. Ma pa di gale tange hapuasne ira nudi nurnur kinong di ga burte ira Parisi be di nahula hatabune di be pa di nale lotu baling. <sup>43</sup> Ma pa di gale ianga puasa hobi kinong di ga sip be a turadi mon na let di ma pata be God na let di.

<sup>44</sup> Io, Jisas ga tange nalu horek: “Nesi tikenong i nurnur tagu paile nurnur sene mon tagu iesene i nurnur bileng ta nong ga tule iou. <sup>45</sup> Ma nesi nong i nes iou i nes bileng nong ga tule iou. <sup>46</sup> Iou te hanawat ukira tano ula hanuo hoke tike lulungo waing dong bakut ing di nurnur tagu, pa di nale kis ter at baak tano kadado. <sup>47</sup> Ma nesi tikenong i hadade ira nugu nianga iesene paile taram, iou iat, iou pa nile gil harkurai tana kinong iou pai gale hanawat be ni gil harkurai tano ula hanuo iesene

ura haalon ie. <sup>48</sup> Tike ut na gil harkurai kanaia uta nong i malok ise iou ma paille kap usurane ira nugu nianga. Karek iat mon ira nianga iou te tangtange ing di na gil harkurai tana tano hauhawatna pana bung ta ikin ra ula hanuo. <sup>49</sup> Io, iou pai gale ianga tano nugu lilik iat iesene Mama nong ga tule iou ga pir ter iou tano surno no nugu hininaawas ma ira nianga iat iou ni ise. <sup>50</sup> Iou nunure ter be ira nuno nianga na harpir la hartabar ma no nilon hathatikai. Kaie, aso ing iou tange, iou tange iat mon hoke Mama te hinawase ter iou be ni tange.”

### 13

*Jisas ga gis ira kaki di ira nuno bulu na harausur.*

<sup>1</sup> No Nian na Sinakit gate hutate um ma ne Jisas ga nunure be no pana bung igate hanawat ura utana be na hana sukun ikin ra ula hanuo ura utama tano Tamana. Iga sip ter ira nuno tus ing di karek ra ula hanuo metua leh tuk ter tano hauhawatne tano nuno nilon.

<sup>2</sup> Ma ne Jisas ma ira nuno bulu na harausur di ga iaiaa tirai ra bung um ta ikin bung. Ma ne Satan gate halilik ter Iudas Iskariot no natine Saimon be na ter leise ter Jisas. <sup>3</sup> Iesene Jisas ga nunure ter be no Tamana gate ter ise ira dades bakut tana ma be igate hanawat metuma hone God ma hutate be na tapukus baling utama hone God. <sup>4</sup> Kaie, igom tut sukun no nian, ga kap leise ari ta ira kinasine, igom taltalin ma tike subana mol. <sup>5</sup> Io, iga hurange ari taho ter tike tamat na dis, igom tur leh ura gisgis ira kaki di ira nuno bulu na harausur, ma iga salsalap hamasa di ma no subana mol iga taltalin ter ma ie. <sup>6</sup> Iga hanawat ter tane Saimon Pita ma ne Pita ga tiri ie, “Watong, hohaam u ura gisgis ira kakigu?”

<sup>7</sup> Jisas ga balu ie be, “Paule nunure kilam be iou gilgil ra so kakarek, iesene na palai um tam namur.”

<sup>8</sup> Pita ga tange be, “Pata. Pa nule gis tuno iat ira kakigu!”

Jisas ga balu ie horek: “Be ing iou pa nile gis ugo, pa nule kis tikai iat um ma iou.”

<sup>9</sup> Saimon Pita ga tange tana be, “Watong, waak sene mon ira kakigu, iesene gis bileng ira lumagu ma no ulugu bileng!”

<sup>10</sup> Jisas ga balu ie horek: “Nesi ta nong te susu ter na gis sene leh mon um ira kakine kinong no tamaine bakut i gamgamatien. Ma mu gamgamatien ter iesene pata be mu bakut.” <sup>11</sup> Io, iga nunure ter be nesi nong

na ter ise ter ie, kaie igom tange be pata be di bakut di gamgamatien ter.

<sup>12</sup> Ing igate gis hawat ter ira kaki di iga sige leh ira kinasine ma iga kis baling tano nuno katano. Iga tiri di be, “Mu palai ter ta ikin iou te gil ter ie ta mu?”

<sup>13</sup> Ing mu la haianga iou mu la tangtange be ‘Tena harausur’ ma ‘Watong’. Ma mu tange no tutuno kinong iou kike. <sup>14</sup> Ing be iou no numu tena harausur ma no numu Watong iou te gis ter ira kaki mu, io, i tahut be mu bileng, mu na gis harbasiane ira kaki mu. <sup>15</sup> Io, iou te huna gil ter hobi waing mu bileng, mu na gil mur ing iou te gil ter ta mu. <sup>16</sup> Mu hadado baak! No subulo paille tamat tano nuno watong. Ma nong i tartaram paille tamat na nong i hartule. <sup>17</sup> I palai be mu te nunure um kakarek ra linge, io kaie, no haridan na kis ta mu ing be mu na gil ie. <sup>18</sup> Iou paille iangianga uta mu bakut. Iou nunure ter dong ing iou te gilamis leh di. Iesene ikin na hanawat ura hatutuno ira nianga tane God ing di ga pakat horek: ‘No tunana nong mir en tikane ira agu beret ma ie ite tut na hinarubu ma iou.’ <sup>19</sup> Aiou hininawase hanalalie mu ta kakarek, karek at baak paille hanawat. Iou tange hokike waing mu na nurnur be iou, aiou iat mon ikin nong iou tangtange be nesi iou, ing be ikin linge na hanawat tutuno. <sup>20</sup> Mu hadado baak! Nesi ta nong i bala leh tikenong ing iou tule, i bala leh iou. Ma nesi tikenong i bala leh iou, i bala leh bileng nong ga tule iou.”

*Jisas ga tange hanalalie be tikenong nalamin ta di na ter ise ter ie.*

<sup>21</sup> Be Jisas gate tange leise ter kakarek iga purpuruan no tingana ma igom tange hapuasne horek: “Mu hadado baak! Taitus nong ta mu na ter leise ter iou.”

<sup>22</sup> Ira nuno bulu na harausur di ga harnasnaas baling ta di. Di ga ngangao harbasie be nesi tuno iat ta di ikinong iga tangtange ie. <sup>23</sup> Ma tikenong ta di, no bulu na harausur nong Jisas ga sip ter ie, ga kis hutate ter Jisas. <sup>24</sup> Kaie, Saimon Pita ga teh ikinu bulu na harausur ma iga tange tana, “Tiri ie be nesi ikinong i tangtange ie.”

<sup>25</sup> Io, no bulu na harausur gom ioh ter tane Jisas ma iga tiri ie be, “Watong, nesi ie?”

<sup>26</sup> Jisas ga balu ie horek: “Aie nong iou ni ter ikin ra katano beret tana namur ta ing iou te hasuguh ter ie tano dis.” Io, be igate hasuguh ter no katano beret iga ter ie tane Iudas no natine Saimon Iskariot. <sup>27</sup> Ing at mon Iudas ga palim leh no katano beret, Satan ga lala tana. Io, Jisas ga tange

tana, “No linge u ura gilgil ie, gil haiane ie.”<sup>28</sup> Iesene pata tikenong kaia tano nian pai gale palai be Jisas ga tange ter hobi tana urah.<sup>29</sup> No burwana be Iudas git balbalaure ira barbarat kaie di gom lik be Jisas ga tangtange tana be na kul ta linge di ga supi ter tano Nian na Sinakit be na tabar dak ira maris ma ta linge.<sup>30</sup> Ing iat mon Iudas ga palim leh no katano beret iga sur leh. Ma igate bung kike.

*No sigar harkurai na harmarsai harbasi.*

<sup>31</sup> Io kaie, be Iudas gate hana leh Jisas ga tange horek: “Kakarek no minamar tano Nong a Turadi ie te tur leh be na hanawat puasa. Ma no minamar tane God bileng, Nong a Turadi ie te hatahun be na hapuasne ie.<sup>32</sup> Ma ing be na hapuasne no minamar tane God, io, God kaia baling at tana na hapuasne no minamar tano Natine.<sup>33</sup> Kaba natigu, iou ni kis tikai ter mon ma mu ta da hansik na pana bung baak. Mu na sisilih tagu, ma hoke iat mon iou ga hinawase ira Iudeia, kakarek iou hinawase bileng um mu be no katano iou ni hana ukaia, pa mu le tale be mu na hana ukaia.<sup>34</sup> A sigar harkurai ikin iou terter ie ta mu ma aie horek. Mu na marmarse harbasiane mu. Hoke iat mon iou te marse mu hobi, io, i tahut be mu na marse harbasiane mu.<sup>35</sup> Be ing mu na marmarse harbasiane mu, io, ira turadi bakut di na nunure be mu ira nugu bulu na harausur.”

*Jisas ga tange hanalalie be Pita na harus ise ie.*

<sup>36</sup> Saimon Pita ga tiri ie be, “Watong, nu hana uha?”

Jisas ga babalu horek: “No katano ni hana ukaia paile tale be nu mur iou ukaia kakarek, iesene nu mur um namur.”

<sup>37</sup> Pita ga tiri ie, “Watong, ura biha kaie iou paile tale be ni mur ugo kakarek? Aiou taguro be ni mat ura utam.”

<sup>38</sup> Kaie, Jisas ga balu ie horek: “U te taguro tutuno iat be nu mat ura utagu? Hadado baak! No kareka pai nale ianga baak ma u te huna harus ise ter iou ta itul a pana.

## 14

*Jisas sene mon nong na papos no ngas tupas god.*

<sup>1</sup> “Waak be ira tinga mu i tapunuk, iesene mu na nurnur tane God. Ma mu na nurnur bileng tagu.<sup>2</sup> Tuma naramon tano

ngasiane Mama a haleng katano kanaia. Be ing pai nagele mon tari iou gorte hinawase mu kinong iou ni hana ukaia ura tangtagure ta katano ura numu.<sup>3</sup> Ma be iou te hana ma iou te tagure ter numu ta katano, ni tapukus baling, ni me kap leh mu utuma ho iou waing mu na kis bileng tano katano iou kis ter kaia.<sup>4</sup> Mu nunure ter no ngas utuma tano katano iou ni hana ukaia.”

<sup>5</sup> Tomas ga tange tana be, “Watong, mem paile nunure be nu hana uha, io kaie, mem na nunure leh no ngas ukaia hohaam?”

<sup>6</sup> Jisas ga babalu horek: “Aiou no ngas, iou no tutuno, ma iou no nilon. Pata tikenong paile hanawat ter tane Mama be ing paile huna hana ter tagu.<sup>7</sup> Be ing mu nage nunure tutuno iou, mu gorte nunure bileng Mama. Ma tur leh um ta ikin ra pana bung mu na nunure ie ma ina palai be mu te nes ie.”

*Jisas ma no nuno Mama dur tikenong mon.*

<sup>8</sup> Io, Pilip ga tange tana be, “Hamanis Mama ta mem. Ikinong mon nong mem supi ter ie.”

<sup>9</sup> Ma ne Jisas ga babalu horek: “Maris, Pilip! Iou te lon lawas tikai ma mu, iesene paule nunure iat baak iou? Nesi tikenong te nes iou ite nes ne Mama. Ho bibiha balik be u saring iou be ni hamanis Mama ta mu?<sup>10</sup> U nurnur be iou kis tane Mama, ma be Mama i kis tagu. Naka? Ira nianga iou tange ta pa mu le nugu mon. Pata. Mama nong i lolon tagu, aie nong i gilgil no nuno pinapalim.<sup>11</sup> I tahut be mu na nurnur tagu ing iou tange be iou kis tane Mama, ma ne Mama i kis tagu. Be pata, mu na nurnur kinong mu te nes ira dades na gingilaan na kinarup.<sup>12</sup> Mu hadado baak! Nesi tikenong i nurnur ter tagu na gil ira linge iou gil. Ma ina gil ira linge ing i tamat ta ing iou gil kinong iou ni hana utuma hone Mama.<sup>13</sup> Ma aso ing mu na saring tano hinsagu, iou ni gil waing no Natine na hapuasne no minamar tano Tamana.<sup>14</sup> Be ing mu na saring iou uta so tano hinsagu, io, iou ni gil ie.

*God na tule hasur no Halhaaliena Tanuo ura harharahut.*

<sup>15</sup> “Be ing mu sip iou, io, na palai, kinong ira nugu harkurai mu na taram.<sup>16</sup> Ma iou ni saring Mama ma ina ter tike mes na Ut na Harharahut ta mu be na kis hatikai ma mu.<sup>17</sup> Aie no Tanuo. Ila hapuasne ira tutuno tane God. No ula

hanuo paile haruat be na haut leh ie kinong no ula hanuo pai lale nesnes ie ma pai lale nunure ie. Iesene mu nunure ter ie kinong i lolon ma mu, ma ina kis ta mu. <sup>18</sup> Iou pa nile waak ter mu hora tintana. Pata. Iou ni hanawat ter ta mu. <sup>19</sup> Hutate um ma no ula hanuo pai nale nes habaling iou, iesene mu na nes iou. Ma iou, iou ni lon, kaie mu bileng, mu na lon. <sup>20</sup> Taitus ikinong ra bung mu na nunure um be iou kis tane Mama, mu kis tagu, ma iou kis ta mu. <sup>21</sup> Nesi tikenong i hatur kawase ter ira nugu harkurai ma i taram di, io, aie nong i sip ter iou. Ma nesi nong i sip ter iou, Mama na sip ie, ma iou bileng, iou ni sip ie ma ni hapuasne iou tana.”

<sup>22</sup> Iou, Iudas (pata be Iudas Iskariot) ga tiri ie be, “Watong, urah balik kaie uge sip be nu hapuasne ugo ta mem ma pata be ukatika tano ula hanuo?”

<sup>23</sup> Ma ne Jisas ga balu ie horek: “Nesi nong i sip ter iou i taram ira nugu nianga. Ma ne Mama na sip ie ma mir na hana tupas ie ma mir na lon tikai ma ie. <sup>24</sup> No turadi nong paile sip iou paile taram ira nugu nianga. Ma karek ra nianga mu hadade pata be a nugu. Pata. A nianga iat tane Mama nong ga tule iou.

<sup>25</sup> “Aiou te tange leise ter kike ra linge ing iou kis tikai ter baak ma mu. <sup>26</sup> Iesene no Ut na Harharahut, no Halhaaliena Tanuo, nong Mama na tule ie tano hinsagu na me hausur mu ta ira linge bakut. Ma ina halilik bileng mu ta ing iou te tange leise ter ta mu. <sup>27</sup> A malum kaie iou waak kapis ter ma mu. No nugu malum tus ikin iou ter ie ta mu. Iou paile ter ie ta mu hoke no ula hanuo la gilgil. Iou, waak be ira tinga mu i tapunuk ma waak mu ra bunurut.

<sup>28</sup> “Mu ga hadade ing iou ga tange horek: ‘Iou ni hana leh ma ni tapukus baling ter ta mu.’ Be mu nage sip tuno ter iou, mu gor laro tano nugu hinana ni gil ie utuma hone Mama kinong Mama i tamat tagu. <sup>29</sup> Ma iou te hinawase hanalalie mu kakarek uta ikin ra linge waing mu nage nurnur ing na ngan tuno um hobi. <sup>30-31</sup> Iou pa nile ianga lawas um ma mu kinong no lilie ta ikin ra ula hanuo ikana katika tuei. Pata ta ginginine kira tagu, iesene iou gilgil haruatne ing Mama te pir ter iou ine waing no ula hanuo nage nunure be iou sip ter Mama.

“Mu tut, dait nage hana leh.

## 15

*Nesi nong i kis tane Jisas na gil ira bilai na pinapalim.*

<sup>1</sup> “Aiou no nunuhuan na ina dahe tutuno ma ne Mama no ut na harbalaurai tano ina dahe. <sup>2</sup> Ira singara dahe i kis tagu ing pa di lale huhuei, ila katkato leise bakut di. Iesene ira singarna ing ila huhuei, Mama la hinhinara be di na nunuhuan waing di nage manga huei. <sup>3</sup> Iou, mu te nunuhuan um ma i burwana ta ira nugu nianga iou te tange ter ta mu. <sup>4</sup> Mu kis ter at tagu ma mu waak ter at iou be ni kis ter at bileng ta mu. Pata tike singara dahe i haruat ura hunuei be aie sene. Pata. Na huei sene mon ing i kis ter iat tano ina dahe. Iou, hokike iat mon, pai nale tale mu be mu na huei ing be pa mu nale kis ter at tagu.

<sup>5</sup> “Aiou no nunuhuan na ina dahe ma mu ira singarna. Be nesi ta nong i kis ter tagu ma iou kis ter at bileng tana, io, ikino turadi na manga huei. Iesene be ing iou paile harahut mu, paile tale mu be mu na gil tike linge. <sup>6</sup> Be nesi tikenong paile kis ter iat tagu, ikino turadi i haruat hoke tike singara dahe di ise ma ige maranga. Ira singara dahe hokike di la ruru leh ma di la isise ter ra eh ige la iaiaan. <sup>7</sup> Be mu kis ter tagu, ma ira nugu nianga i kis ter ta mu, io, mu saring iou ta ing mu sip ma mu na hatur kawase leh. <sup>8</sup> Ing mu na manga huei, ikinong na hapuasne no minamar tane Mama ma ina hamanis be mu ira nugu bulu na harausur bileng.

<sup>9</sup> “Hoke Mama te sip iou hobi, kaie iat bileng, iou te sip mu hobi. Iou, i tahut be mu na kis ter iat tano nugu sinisip. <sup>10</sup> Be mu taram ira nugu harkurai, io, mu na kis ter iat tano nugu sinisip, hoke iat mon iou te taram ira harkurai tane Mama iou ge kis ter at tano nuno sinisip. <sup>11</sup> Iou, iou te hinawase mu ta kike waing no nugu gungunuama na kis ta ira numu lon ma be mu nage bukas ma ie. <sup>12</sup> No nugu harkurai ikin: Mu na marse harbasiane mu hoke iou te sip mu ma iou te marse mu hobi. <sup>13</sup> Pata tike harmarsai gar tikenong i tamat tano harmarsai tano turadi nong i ter ise no nuno nilon uta di ira nuno harwis. <sup>14</sup> Ma mu ira nugu harwis be ing mu gil ing iou hartule be mu na gil. <sup>15</sup> Iou pa nile kilam habaling um mu be a nugu tutule mu kinong tike tutule paile nunure ira hinilo tano pinapalim tano nuno tamat. Iesene iou te kilam balik um mu be a nugu harwis mu kinong ira linge bakut ing iou ga hadade leh tane Mama iou te hapalaine mu ine. <sup>16</sup> Mu, pa mu gale gilamis leh iou. Pata. Iou iat, iou ga gilamis leh mu, iou ge tibe mu be mu na hana ma mu na huei, ma ira numu hunuei na kis ter iat.

Io kaie, Mama nage tabar mu ta ira so ing mu saring tano hinsagu.

*No ula hanuo na malentakuane ira tultule tane jisas.*

<sup>17</sup> “No nugu harkurai ikinin: Mu na marse harbasiane mu. <sup>18</sup> Be no ula hanuo i malentakuane mu i tahut be mu na lik kawase ter be igate huna malentakuane ter iou. <sup>19</sup> Be ing mu mekira napu, io, no ula hanuo gor sip mu hoke be nuno tus mu. Iesene pa mu le mekira tano ula hanuo kinong iou te gilamis leh mu mekira tana. Ma ikin no burwana kaie no ula hanuo ige malentakuane mu. <sup>20</sup> Mu na lik kawase ter ing iou ga tange ta mu horek: ‘No subulo paille tamat tano nuno watong.’ Be ing di ga haragawai tagu, io, di na haragawai ta mu bileng. Be ing di ga taram ira nugu nianga, io, di na taram bileng ira numu. <sup>21</sup> Di na gil ter karek ta mu kinong a nugu mu. Ma no burwana mon, be pa dile nunure nong ga tule iou. <sup>22</sup> Be ing iou pa nigele hanawat ma iou pa nige me ianga ta di, pa di gorte ban ter um ra kuas ta ira nudi sana tintalen. Iesene karek balik um pa dile tale be di na ianga bat ira nudi sana tintalen. <sup>23</sup> Nesi nong i malentak tagu i malentakuane bileng Mama. <sup>24</sup> Iou ga gil nalamina ta di ira linge pata tikenong bileng um ga gil. Ing be iou pa nagele gil hobi pa di gorte ban ter um ra kuas ta ira nudi sana tintalen. Iesene di te nes um karek ra linge ma kanaia iat baak di malmalentakuane ter mir ma ne Mama. <sup>25</sup> Ma ite ngan hobi ura hatutuno ing di ga pakat ta ira nudi harkurai tane God horek: ‘Pata ta burwana no nudi malmalentakuane iou.’

<sup>26</sup> “No ut na Harharahut nong iou ni tule ie metuma hone Mama na hanawat. Aie no Tanuo nong la hapuasne ira tutuno tane God. Ma ila hananawat at metuma hone Mama. Ma be na hanawat ina me hinawas utagu. <sup>27</sup> Ma mu bileng, mu na hinawas utagu kinong mu gabe kis tikai ma iou metua leh ra tutur leh tano nugu pinapalim.

## 16

<sup>1</sup> “Iou te hinawase mu ta kike bakut waing pa mu nale karup, mu nage puko. <sup>2</sup> Di na hatabune mu be pa mu nale lotu ta ira nudi hala na lotu. Io, i tutuno, iesene i tutuno iat bileng be no pana bung i hananawat be tikenong na ubu bing mu na lik be i gilgil ra pinapalim na lotu utuma hone God. <sup>3</sup> Di na gil kike ra mangana linge kinong pa dile nunure mir ma ne Mama. <sup>4</sup> Iou te huna hinawase mu ta

kakarek. Ma iou gil hobi waing mu na lik kawase ter be iou ga huna hakatom ter mu, ing be ikino pana bung na hanawat um. Iou pai gale huna hinawase mu ta ikin metua nalalie ing iou ga tur leh no nugu pinapalim kinong iou ga kis ter ma mu.

*No mangana pinapalim tano Hal-haaliena Tanuo.*

<sup>5</sup> “Io, karek um ni hana utuma ta nong ga tule iou, iesene pata tikenong ta mu paille tiri iou be iou ni hana uha. <sup>6</sup> Ma mu te bukas ma ra tapunuk kinong iou te tange kakarek ra linge. <sup>7</sup> Iesene mu hadado baak! Utano numu tahtahut, kaie iou ni hana leh. Be ing iou pa nile hana leh, no ut na Harharahut pai nale hanawat ukira ho mu. Iesene be ing ni hana iou ni tule ise ie ukira ho mu. <sup>8</sup> Ing na hanawat na hapalaine ira turadi tano ula hanuo tano surno ira sana tintalen. Ma ina hapalaine bileng di tano surno no taktakados ma no surno no gil harkurai tane God. <sup>9</sup> Na me hapalaine di be di sana kinong pa dile nurnur tagu. <sup>10</sup> Ma ina hapalaine di tano taktakados kinong iou ni hana utuma hone Mama ma pa mu nale nes habaling iou. <sup>11</sup> Ma ina hapalaine bileng di tano gil harkurai tane God kinong no lilie ta ikin ra ula hanuo God te tule bing ter um ie.

<sup>12</sup> “A nugu mon haleng linge ura tang-tange ta mu, iesene paille tale mu be mu na kap bakut leh at mon karek. <sup>13</sup> Ma ing no Tanuo nong ila hapuasne ira tutuno tane God na hanawat, io, aie nong na lie mu ter ta ira tutuno bakut. Pai nale ianga tano nuno lilik mon. Pata. Na tange sene iat mon ira linge ing iga hadade leh ma ina hinawase mu ta ira linge na hanawat namur. <sup>14</sup> Na hapuasne habaling iat mon no minamar tagu horek. Na kapkap leh ira tutuno utagu nage hapalaine mu ine. <sup>15</sup> Ira linge bakut tane Mama a nugu. Ma ikinong no burwana kaie iou ge tange be no Tanuo na kapkap leh ira tutuno utagu, inage hapalaine mu ine.

*Ira bulu na harausur di na tapunuk iesene namur di na laro.*

<sup>16</sup> “Dahine um ma pa mu nale nes habaling iou, sene be namur dahine mu na nes iou.”

<sup>17</sup> Ari ta ira nuno bulu na harausur di ga hartiritiri ta di be, “Aso no pipilaina ikin ra katano i tange ie be dahine um ma pa dait nale nes ie sene be namur dahine dait na nes ie? Ma hohaam no pipilaina bileng ikin ra katano iga tange ie? Iga tange horek: ‘Kinong aiou ni hana utuma

hone Mama.’”<sup>18</sup> Di ga hartiritiri iat baak be, “Aso no pipilaina ikin ra katano i tange be, ‘Dahine um?’ Pa dait le palai ta kike i tangtange.”

<sup>19</sup> Jisas ga nunure be di ga ura tirtiri ie ta kike, kaie igom tange ta di horek: “Aiou te tange be dahine um ma pa mu nale nes habaling iou sene be namur dahine mu na nes iou. Kanaia mu hartiritiri ta mu uta ikin?”<sup>20</sup> Mu hadado baak! Mu na iaha ma mu na suah ma kanaia no ula hanuo na larlaro. Mu na tapunuk baak iesene namur um, mu na laro.<sup>21</sup> Tike haine i tienen ter na kilingane ra ngunngutaan ing na ura kinakaho kinong no nuno pana bung te haruat. Ma ing ite kaho no nuno bulu na luban leise um no ngunngutaan ma inage bukas balik um ma ra gungunuama kinong tike bulu te hanawat ter tano ula hanuo.<sup>22</sup> Io, mu bileng hobi. A numu pana bung na tapunuk kakarek, iesene iou ni nes habaling mu ma mu na laro. Ma pata tikenong na kap leise ter no numu gungunuama.<sup>23</sup> Taitus ikino pana bung pa mu nale saring habaling um iou uta so. Mu hadado baak! Mama na tabar mu ta ira so ing mu saring tano hinsagu.<sup>24</sup> Mekutua leh tuk katiak pa mu le sasaring uta tike linge tano hinsagu. I tahut be mu na saasaring, kaie mu nage hatur kawase leh ma no numu gungunuama nage bukas ta mu.

<sup>25</sup> “Aiou iangianga ma ra nianga harharuat, iesene tike pana bung kanaia katika i hananawat be pa nile ianga baling um hokike. Pata. Iou ni hinawase hapalaine mon um mu tane Mama.<sup>26</sup> Taitus ikino pana bung ma na sasaring tano hinsagu. Iou pa nile supi be ni saring Mama uta mu. Pata.<sup>27</sup> Mama iat i sip ter mu kinong mu te sip iou ma mu te nurnur be iou ga hanasur metuma hone Mama.<sup>28</sup> Iou ga hanasur metuma hone Mama, iou gom hanawat ter tano ula hanuo. Io, kakarek iou ni hana sukun no ula hanuo ura utuma hone Mama.”

<sup>29</sup> Kaie, ira nuno bulu na harausur di gom tange, “Karek um u te iangianga palai kinong paule iangianga ma ra nianga harharuat.<sup>30</sup> Ma karek mem te nes um be u la nunure bakut ter ira linge ma pata paule supi be nu nahe ta nong be na tiri ugo tike tiniri. Ma ikin no burwana kaie mem ge nurnur be u ga hanasur metuma hone God.”

<sup>31</sup> Jisas ga balu di horek: “Mu te nurnur tuno um tagu?”<sup>32</sup> Mu hadado baak! Tike pana bung kanaia i hananawat, ma ite manga hutate um be mu na hilo harbasie

ter ta ira ngasia mu tiketike. Mu na hilo talur sene ter um iou. Iesene iou pa nile kis sene ter kinong Mama la kis tikai ter ma iou.<sup>33</sup> Aiou te hinawase mu ta kakarek waing mu nage hatur kawase ra malum kinong mu kis tagu. Kira tano ula hanuo mu na mon ra ngunngut. Iesene waak mu burut. Mu taman tut ma ra balaraan! Iou te pari no dades tano ula hanuo.”

## 17

*Jisas ga sasaring be no nuno Mama na hapuasne no minamar tane.*

<sup>1</sup> Be Jisas ga tange leise ter kakarek iga nanaas utuma ra mawe igom sasaring horek: “Mama, no pana bung te hanawat. Hapuasne no minamar tano Natim waing no Natim nage hapuasne no num minamar.<sup>2</sup> Nu gil at mon hoke u ga ter ra dades tana be na harkurai menalu ta ira turadi bakut waing na ter no nilon hathatikai ta di bakut ing u te ter di tana.<sup>3</sup> Ma ikin no nilon hathatikai, be di na nunure ugo, augo no kapawena God tutuno, ma be di na nunure bileng Jisas Kraiis nong u te tule ie ukira.<sup>4</sup> Iou te hapuasne no num minamar kira tano ula hanuo ing iou hapatam ira pinapalim u ga ter be ni me gil.<sup>5</sup> Io, Mama, karek augo iat nu hapuasne no nugu minamar, ikino minamar iou ga hatur kawase ter ie tikai ma augo nalalie ing iga pata baak ta ula hanuo.

*Jisas ga sasaring uta ira nuno bulu na harausur.*

<sup>6</sup> “Aiou te hapuasne ter ugo ta di ing u ga ter ise di tagu, kaie pa dile tano ula hanuo. A num di ma u ga ter di tagu ma di te taram ira num nianga.<sup>7</sup> Karek di te nunure um be ira linge bakut u te ter tagu i hanawat metuma ho ugo.<sup>8</sup> Di te nunure um kinong ira nianga u ga ter tagu iou ga ter ta di ma di ga kap usurane leh. Di gabe nunure tuno ter at be iou ga hanasur metuma ho ugo ma di gom nurnur be u ga tule iou.<sup>9</sup> Ma iou, iou sasaring uta di. Iou paile sasaring utano ula hanuo. Iesene iou sasaring uta di ing u te ter tagu kinong a num di.<sup>10</sup> Ira mes na linge bakut tikai ma di a num, ma ira num, a nugu. Ma di te hapuasne ira nugu minamar.<sup>11</sup> Aiou te ura hinana talur um ikin ra ula hanuo utuma ho ugo. Iesene di iat baak karek ra ula hanuo. Halhaaliena Mama, hiis bat di ma no dades tano hinsam, no hinsam nong u ga ter ie tagu, waing di nage tikenong mon hoke der mon tikenong.<sup>12</sup> Be iou ga kis tikai ter ma di iou ga hiis bat di ma no

dades ta ikino hinsang u ga ter ie tagu. Iou ga balaure ter di ma pata ta nong ta di te panim leh, iesene nong sene iat mon nong ga murmur hanane no ngas na hiniruo, aie kaie ite panim leh waing ira num nianga di ga pakat na hanawat tutuno.

<sup>13</sup> “Dahine um ma ni hanahut ukaia ho ugo, iesene iou tange karek ra linge ing iou baak karek tano ula hanuo. Ma iou tangtange kakarek waing di na bukas ma no nugu gungunuama ta ira nudi nilon hoke i bukas ter tagu. <sup>14</sup> Iou te ter ira num nianga ta di ma no ula hanuo te malentakuane di kinong pa dile mekira tano ula hanuo, hoke iat mon bileng iou pata be mekira tano ula hanuo. <sup>15</sup> Iou paile saring ugo be nu kap leh di sukun no ula hanuo. Pata. Iou saring ugo be nu hiis bat leh di talur no Ut na Sana. <sup>16</sup> Pa dile mekira tano ula hanuo hoke iat mon iou paile mekira tana. <sup>17</sup> Bul hasisingen di be di nage halhaalien. Hapalaine ira num tutuno ta di. Ira num nianga i tutuno. <sup>18</sup> Iou te tule ter di tano ula hanuo hoke u ga tule ter iou tano ula hanuo. <sup>19</sup> Iou bul hasisingen habaling iou be nige halhaalien uta di waing di na halhaalien ing di na nunure ira num tutuno.

<sup>20-21</sup> “Iesene iou paile sasaring uta di sene mon. Pata. Iou sasaring bileng uta di kike ing di na hadade no hininaawas ta kin ra iabar ma di na nurnur tagu, waing di bakut di na tikenong mon. Mama, iou sasaring be di na kis ta der ma di na tikenong mon, hoke augo, u kis tagu, ma iou, iou kis tam, waing no ula hanuo na nurnur be u ga tule iou. <sup>22</sup> No minamar nong u ga ter ie tagu iou te ter bileng ie ta di be di na tikenong mon hoke der tikenong mon. <sup>23</sup> Di na tikenong mon hobi kinong u kis tagu ma iou ni kis ta di. Io kaie, iou sasaring be na ngan hobi waing di na tike kapawena tuno waing no ula hanuo na nunure be u ga tule iou ma be u te sip di hoke u te sip iou hobi.

<sup>24</sup> “Mama, iou sip di ing u te ter di tagu be di na kis tikai ma iou tano katano iou ni kis kaia. Iou sip hobi waing di na nes no nugu minamar, no minamar nong u te ter ie tagu kinong u ga sip iou menalalie tano hakhakisi tano ula hanuo.

<sup>25</sup> “Takadosna Mama, no ula hanuo paile nunure ugo iesene aiou nunure ugo ma di ira num di nunure be u ga tule iou. <sup>26</sup> Iou te hapalaine ter ugo ta di. Ma iou ni hapalaine habaling di utam waing no num sinisip utagu na kis ta di ma be iou bileng, aiou ni kis ta di.”

## 18

*Ira matanabar di ga hanawat ura palpalim kawase Jisas.*

(*Matiu 26:47-56; Mak 14:43-50; Luk 22:47-53*)

<sup>1</sup> Ing be Jisas gate sasaring huat ter, aie ma ira nuno bulu na harausur di ga hana kutus no salil Kidron. Taitus ikino mes na palpal iga mon tike matana dahe na olip ma ne Jisas tikai ma ira nuno bulu na harausur di ga hana bas kaia.

<sup>2</sup> Ma ne Iudas nong ga ter ise ter ie, iga nunure ter bileng ikino katano kinong a haleng bung Jisas git kiskis hulungan ma ira nuno bulu na harausur kaia. <sup>3</sup> Io kaie, Iudas gom hanawat kaia ma iga lilie hanane ari umri ing di la balaure ter no hala na lotu tamat ing ira tamat na pris ma ira parasi di ga tule di. Ma di ga hanana tikai bileng ma ari umri me Rom. Ma di ga hanana ma ra laam ma ra pok dake di ga halulungo ter ma ra linge ura hinarubu me.

<sup>4</sup> Ma ne Jisas ga nunure bakut ter aso ing na hanawat tana. Io kaie, iga tur huat gom tiri di horek: “Mu hanawan nesi?”

<sup>5</sup> Di ga babalu be, “Jisas nong me Nasaret.”

Io, Jisas ga tange ta di horek: “Aiou ie.” (Ma ne Iudas nong ga ter ise Jisas ga tur ter ma di kaia.) <sup>6</sup> Ing be Jisas ga tange be, “Aiou ie,” di ga hesuo baling di gom puko ter napu tano pu.

<sup>7</sup> Tike pana baling Jisas ga tiri di, “Mu hanawan nesi?”

Ma di ga babalu be, “Jisas nong me Nasaret.”

<sup>8</sup> Io, Jisas ga tange ta di horek: “Iou te hinawase mu be aiou ie. Be ing mu silsilihe iou, io, mu na waak leise ter karek ra turadi.” <sup>9</sup> Iga ngan hokakarek ura hatutuno ira nianga tane Jisas ing iga tange be pai gale habonbon tikenong ta di ing God ga ter tana.

<sup>10</sup> Io, Saimon Pita nong ga kapkap hanane tike lawas na sele ga sasel leh ie ma iga kato kutus leise no kata na talingana no tultule tano tamat na pris. (Ne Malkus no hinsana ikino tultule.) <sup>11</sup> Kaie, Jisas ga tange hadades tane Pita horek: “Subale pukus no num sele! Waak u lik be iou pa nile salo ta ikin ra ngunngutaan Mama te ter ie tagu!”

<sup>12-13</sup> Io, ira umri me Rom tikai ma no nudi tamat na umri ma ira umri gar na Iudeia di ga palim kawase Jisas. Ma di ga hiis kawase ie di gom huna lamus ter ie tane Anas, tike tamat na pris menalalie. Ma aie no numune Kepas nong ga tamat

ter ta ira pris ta ikinong ra pana bung.  
<sup>14</sup> Ikino Kepas mon nong ga pir ira Iudeia be gor tahut be tike turadi na mat uta ira matanabar.

*No luaina pana Pita ga harus ise Jisas.*  
*(Matiu 26:69-70; Mak 14:66-68; Luk 22:55-57)*

<sup>15</sup> Io, Saimon Pita ma tike mes na bulu na harausur dur ga murmur hanane Jisas. Ma ikin ra bulu na harausur ga saate Jisas utuma naramon tano hare tane Anas, no tamat ta ira pris kinong ikino tamat git nunure ter ie. <sup>16</sup> Iesene Pita pai gale tale be na lala, kaie igom nanaha ter tusu nataman tano matanangas. Io, ikino mes na bulu na harausur nong no tamat git nunure ter ie, ga baling iga me haianga no haine nong ga harbalaurai ter kaia tano matanangas, ma igom lamus halala Pita utuma naramon. <sup>17</sup> No haine nong ga tur ter kaia tano matanangas ga tiri Pita be, “Augo dak bileng tikenong ta ira bulu na harausur ta ikino turadi, nah?”

Pita ga babalu be, “Pata! Iou pata!”

<sup>18</sup> Iga maduhan no taman, kaie ira tultule ma ira umri gar na Iudeia di ga tur luhutane ter tike eh di ga halo ie ura retreat ie. Ne Pita bileng ga tur tikai ter ma di ma iga retreat eh.

*Anas ga tiri murmur Jisas.*  
*(Matiu 26:59-66; Mak 14:55-64; Luk 22:66-71)*

<sup>19</sup> Ma kanaia no tamat ta ira pris ga tirtiri mur Jisas uta ira nunu bulu na harausur ma ta ira nunu harausur.

<sup>20</sup> Jisas ga babalu horek: “Aiou te tur ra matmataa na haruat ma iou te ianga ter ra haleng na matanabar sakit. Ira nugu harausur iou git gilgil haitne ta ira hala na lotu ma tuma tano hala na lotu tamat bileng. Ma iou pai gale tange sie ta linge. <sup>21</sup> Io, u tirtiri mur iou urah? Nu tiri dong ing di ga hadade iou be iou ga tange hohaam ta di. Di nunure ter ing iou ga tange.”

<sup>22</sup> Be Jisas ga tange hokakarek tike umri kaia ga paser no matmataa tana, igom tange be, “Nesi i tange tam be nu balu no tamat ta ira pris hokike?”

<sup>23</sup> Jisas ga balu ie be, “Be ing iou te tange tike linge i rara ter, io, hinawas tana. Ma be ing iou te tange ra tutuno, io, u paser iou urah?” <sup>24</sup> Io, Anas ga tule leise ie utuma hone Kepas no tamat ta ira pris ma ira kunubus kanaia iat baik tana.

*Pita ga harus leise Jisas tano airuo ma no aitul a pana.*  
*(Matiu 26:71-75; Mak 14:69-72; Luk 22:58-62)*

<sup>25</sup> Be Saimon Pita ga tur ter ma iga retreat eh, tikenong ga tiri ie be, “Augo dak bileng tikenong ta ira nunu bulu na harausur, naka?”

Pita ga harus, “Pata! Iou pata!”

<sup>26</sup> A nong ta ira tultule tano tamat ta ira pris, a hinsaana no tunana nong Pita ga kato kutus leise no talingana. Ma iga tange tane Pita be, “Aiou nes ter ugo tikai ma ie tuma ra matana dahe na olip, naka?” <sup>27</sup> Tike pana baling Pita ga harus ma kaie iat mon tike kareka ga ianga.

*Jisas ga tur ra harkurai ra matmataa tane Pailat.*

*(Matiu 27:1-2,11-18,20-23; Mak 15:1-15; Luk 23:1-5,18-25)*

<sup>28</sup> Io, ra rurua malane ira Iudeia di ga lamus leh Jisas metuma tane Kepas utusu tike katano tano but na ngasiana no tamat me Rom. Iesene ira Iudeia pa di gale hana lala kaia kinong di ga sip be di na ian tano Nian na Sinakit ma be di na lala kaia di na sana hoke ira nudi harkurai i tange. <sup>29</sup> Kaie, Pailat gom hanasur ma iga tiri di, “A mangana sasana so mu tange be ikin ra turadi te gil?”

<sup>30</sup> Io, di ga babalu be, “Mem pai gor me ter bia ie tam. Pata. Aie tike sana turadi.”

<sup>31</sup> Pailat ga tange be, “Mu iat, mu lamus leh ie ma mu na gil harkurai tana haruat ma ira numu harkurai.”

Io, ira Iudeia di ga babalu be, “Pata, mem paille tale. Mu ira Rom, pa mu le bala mem be mem na ubu bing tikenong.” <sup>32</sup> (Iga ngan hobi ura hatutuno ira nianga Jisas gate tange utano nunu minat be na mat hohaam.) <sup>33</sup> Io, Pailat ga hana lala baling utuma tano but na ngasiana ga tato halala Jisas ma iga tiri ie be, “Augo, augo no king ta di ira Iudeia?”

<sup>34</sup> Ma ne Jisas ga tiri balik ie horek: “U lik leh mon uge tange hokike, be ta mes di ga hinawase ugo tagu?”

<sup>35</sup> Pailat ga balu ie be, “Ai! Pata be tike Iudeia iou! Di ira num matanabar iat ma di ira tamat na pris, di mon ing di ga ter ise ugo tagu. Ma aso kaie u ga gil ie?”

<sup>36</sup> Jisas ga tange horek: “No nugu kingdom paille mekira ta ikin ra ula hanuo. Be ing inage mekira, io, ira nugu tultule di gorte harubu bat iou waing pa dagele ter ise iou ta ira luma di ira Iudeia. Iesene pata. No nugu kingdom aie paille mekira.”

<sup>37</sup> Io kaie, Pailat gom tange, “A king tok at ugo, nah?”



Jisas ga babalu horek: “A num nianga iat be iou tike king. Ma no burwana kaie di ge kaho iou ma iou ge hanawat ter tano ula hanu ikin, be ni me hinawas tano tutuno. Ma nesi tikenong tano tutuno ila tartaram iou.”

<sup>38</sup> Io, Pailat ga tiri be, “Aso no tutuno?” Iga tiri ter hobi ma iga hanasur baling ter ta ira Iudeia gom a tange be, “Aiou paille silihe tupas leh ta burwana be nige gil harkurai ta ikin ra turadi. <sup>39</sup> Iesene a numu tike tintalen kanaia be iou ni hasur ise tikenong metuma ra hala na harpadano ter ta mu tano pana bung na Nian na Sinakit. Io kaie, mu sip be ni waak leise ter ta mu no numu king ira Iudeia?”

<sup>40</sup> Di ga kakongane balik be, “Pata! Mem malok ta ikino turadi! Nu hasur leise ter ne Barabas!” (Ma ne Barabas aie tike holmatau.)

## 19

*Pailat ga kure Jisas haruat ta ira sinisip ta ira matanabar.*

*(Matiu 27:27-31; Mak 15:16-20)*

<sup>1</sup> Io, Pailat ga lamus Jisas gom a hartule be da hadakdak ie. <sup>2</sup> Dong ra umri di ga hirisane tikane ra tigatige hoke tike balaparik, di gom hakukuho no uluno ma ie. Ma di ga hasigam ie ma tike dardarana mol i haruat hoke ira gar na watong. <sup>3</sup> Io, di ga hanana tultul ie, di gom tangtange be, “Mem urur tam no king gar ta ira Iudeia!” Ma di ga paspaser batbat ie.

<sup>4</sup> Io, tike pana baling Pailat ga hanasur igom tange ta ira Iudeia horek: “Mu hadado! Iou ni lamus hasur ter um ie ta mu ura hamanis be iou paille silihe tupas leh ta burwana be nige gil harkurai tana.”

<sup>5</sup> Io, Jisas ga hanasur tikai ma no balaparik na tigatige di ga hakukuho ter no uluno ma ie ma no dardarana mol di ga hasigam ie ma ie. Ne Pailat ga tange ta di be, “Io, i rek um no turadi.”

<sup>6</sup> Ing at mon ira tamat na pris ma ira nudi umri di ga nes Jisas, di ga kakongane be, “Tange be da tut ter ie ra ula kabai!”

Iesene Pailat balik ga balu di be, “Mu iat, mu lamus leh ie ma mu na tut ter ie ra ula kabai. Ma iou iat, iou paille silihe tupas leh ta burwana be nige gil harkurai tana.”

<sup>7</sup> Ma ira Iudeia di ga singsingit be, “Numem tike harkurai kanaia. Ma ikino harkurai i tange be na mat at kinong iga kilam ie be aie no Natine God.”

<sup>8-9</sup> Be Pailat ga hadade hobi iga manga burut um, kaie igom lala tano but na ngasiana ma iga tiri Jisas horek: “Augo meha?”

Ma ne Jisas pai gale babalu. <sup>10</sup> Io kaie, Pailat gom tange, “U malok be nu haianga iou, nah? Paule nunure be iou hatur kawase ter ra dades ura halangalanga ise ugo ma ura tutut ter bileng ugo ra ula kabai?”

<sup>11</sup> Ne Jisas ga balu ie horek: “Pau gorte hatur kawase ra dades be ing pai nagele hanawat ter tam metuma nalu. Io kaie, nong te ter ise ter iou tam ite gil ra sasana i tamat tano num.”

<sup>12</sup> Tur leh um mekaia katika Pailat ga walwalar be na halangalanga ise Jisas. Iesene ira Iudeia di ga kakongane horek: “Be ing nu halangalanga ise ikin ra turadi paule tike harwis tano numu tamat na king sakit ta mu ira Rom. Nesi tikenong i kilam habaling at ie be aie tike king, io, aie no ebar tano numu kapawena tamat na king sakit ta mu ira Rom.”

<sup>13</sup> Ing Pailat ga hadade hobi iga lamus hasur Jisas ma igom kis tano nuno kinkinis na gil harkurai tano katano di kilam ie be, ‘No Hare na Hot.’ (Ma no hinsana tano nianga gar na Iudeia be ‘Gabata.’) <sup>14</sup> Ma iga hutate ra tingana kasasa kike ta ikino bung, no bung na tinaguro utano Nian na Sinakit. Io, Pailat um ga tange ta ira Iudeia horek: “I irek um no numu king.”

<sup>15</sup> Iesene di ga kakongane be, “Lamus ise ie! Lamus ise ie! Tange be da tut ter ie ra ula kabai!”

Io, Pailat ga tiri, “Mu sip be ni tut ter no numu king ra ula kabai?”

Ma ira tamat na pris di ga babalu horek: “No numem king sene at mon ikino numu kapawena tamat na king sakit rua Rom!”

<sup>16</sup> Io, Pailat um ga ter ise ter Jisas ta di waing dage tut ter ie ra ula kabai.

*Di ga tut ter Jisas tano ula kabai.*

*(Matiu 27:32-44; Mak 15:21-32; Luk 23:26-43)*

Io kaie, ira umri di ga kure leh Jisas. <sup>17</sup> Jisas ga pusak leh no nuno kabai gom hana leh tikai ma ie utuma tano katano hono ula turungan (di kilam ie be Golgota tano nianga gar na Iudeia). <sup>18</sup> Ma di ga me tut ter Jisas tano ula kabai kaia, tikai ma ira iruo mes na turadi bileng. Dur kike ta ira iruo palpal tana, ma ne Jisas nalamin.

<sup>19</sup> Tano hartule tane Pailat di gate tagure ter tike katano nianga i tange horek: “Jisas nong me Nasaret, no king gar na Iudeia.” Ma di ga bul ikinong tano nuno kabai. <sup>20</sup> Di ga pakat ikin ra katano nianga tano nianga gar na Iudeia, tano nianga gar na Rom, ma tano nianga gar na Grik bileng. Ma a haleng ira Iudeia di ga was ie kinong di ga tut ter Jisas tano ula kabai tike katano

hutate Ierusalem. <sup>21</sup> Ira tamat na pris ma ira Iudeia di ga tange tane Pailat be, “Waak u pakat ie be, ‘No king gar na Iudeia.’ Iesene nu pakat be ikin ra turadi ga kilam habaling ie be aie no king gar na Iudeia.”

<sup>22</sup> Ne Pailat ga balu di horek: “Aso ing iou te pakat i kis ter hobi.”

<sup>23</sup> Be ira umri me Rom di gate tut ter Jisas tano ula kabai di ga kap leh ira kinasine, di gom bul harbasiane ter ra ihet na tinibe. Ma tike tinibe ura gar tikenong ta di. Ma di ga kap leh bileng no kinasine nong me naramon nong di ga gil ie ma tike katano mol mon ma pata ta dudungut tana. <sup>24</sup> Io, di ga tange harbasiane ta di horek: “Waak dait dirdiris ie. Iesene dait ge papaus ma ra satu be nesi na kap leh ie.” Iga ngan hokakarek ura hatutuno ira nianga tane God di ga pakat horek: “Di ga harpalau ma ira kinasigu ma di ga papaus ma ra satu utano nugu mol.”

Io, hokakarek kaie ira umri di ga gil hobi.

<sup>25</sup> Ma hutate tano kabai tane Jisas karek ra haine di ga tur ter kaia: no etnana, no sahine no etnana, Maria no haine tane Kalopas, ma ne Maria nong me Magadalen. <sup>26</sup> Ne Jisas ga nes no etnana kaia. Iga nes bileng no bulu na harausur nong iga sip ter ie ma dur ga tur ter kaia hutate tana, kaie igom tange tano etnana hokarek: “Awei ra haine, nes baak. No natim um kin.” <sup>27</sup> Ma iga tange tano bulu na harausur be, “A etnam balik um kinin ra haine.” Tur leh um ta ikino bung no bulu na harausur ga lamus leh um no haine be na kis tano nuno hala gom balaure ie.

*Jisas ga mat.*

(*Matiu 27:45-56; Mak 15:33-41; Luk 23:44-49*)

<sup>28</sup> Namur um, ura hatutuno ira nianga tane God ing di ga pakat, Jisas ga tange be, “Iou te sip maru,” kinong iga nunure be ira nuno pinapalim bakut igate pataam. <sup>29</sup> Iga mon tike mangana gingop na wain kanaia, kaie di gom hasuguh leh tike gurgurun tes kaia tana. Io, di ga suk ie tike sila hisop ma di ga songore haut ie utuma tano hone Jisas. <sup>30</sup> Io, ing Jisas gate dup ter kike ra wain iga tange horek: “No nugu pinapalim te pataam.” Io, iga sian tudu ma igom waak leise ter um no nuno nilon.

<sup>31</sup> Ra Bung Liman kike no bung na tinaguro utano bung menamur no Bung na Sinangeh. Ma ikino Bung na Sinangeh gor tike tamat na bung ie. Ira Iudeia pa di gale sip be ira palatamai duhat no kaba minat be duhat na tabataba ter tuma ta ira ula

kabai tano Bung na Sinangeh, kaie di gom saring Pailat be da waret ira kaki duhat ma dage kap hasur leise ira palatamai duhat. <sup>32</sup> Io, ira umri di ga me waret ira kakine no luaina tunana nong di ga tut ter ie ra ula kabai tikai ma ne Jisas ma nong bileng tano mes na tunana. <sup>33</sup> Be di ga hanawat ter tane Jisas di ga nes be igate mat, io kaie, pa di gomle waret ira kakine. <sup>34</sup> Iesene tikenong ta ira umri ga sie no binabatine Jisas ma tike rumus, ma kaie iat mon a de ma ra taho ga sel sur. <sup>35</sup> (Io, iou no tunana nong iou ga nes kike, iou te hinawas ine ma no nugu hininaawas i tutuno. Iou nunure be iou tangtange no tutuno ma iou hininaawas utana waing mu bileng, mu na nurnur.) <sup>36</sup> Karek ra linge ga hanawat ura hatutuno ira nianga tane God di ga pakat horek: “Pata tikenong ta ira surno ga tawaret.” <sup>37</sup> Ma iga ngan bileng hobi ura hatutuno bileng tike mes na katano nianga tane God di ga pakat ie horek: “Di na nanaas ter ta nong di ga sie ie.”

*Di ga hatur no palatamaine Jisas tano midi.*

(*Matiu 27:57-61; Mak 15:42-47; Luk 23:50-56*)

<sup>38</sup> Io, namur ta kakarek ra linge, Iosep me Arimatia ga hanawat. Ma iga tike bulu na harausur tane Jisas bileng. Iesene iga kis kumaan ter hobi kinong iga burte ira Iudeia. Iga hanawat igom saring Pailat utano palatamaine Jisas. Be Pailat ga haut, Iosep ga hana gom a kap leh no palatamaine Jisas. <sup>39</sup> Ma ne Nikodimas, nong ga huna hanawat ter baik tane Jisas ra bung, ga saate ie. Ma ne Nikodimas ga kap hawat airuo mangana waiwai ing di ga hul hurusane pakur ma iga tirih haruat ma aitul a sangahul na kilo. <sup>40</sup> Dur ga kap leh no palatamaine Jisas ma dur ga hirisane bat ie ma ra subana lawas na katano mol tikai ma ira waiwai. Ira tintalen gar na Iudeia hokike ing di la ura haratur. <sup>41</sup> Ma tano katano di ga tut ter Jisas tano ula kabai kaia iga mon tike matana dahe. Ma naramon tano matana dahe iga mon tike sigar midi ma pa di gale hatur baik tikenong tana. <sup>42</sup> Io, ikino bung no bung menalalie tano Bung na Sinangeh, kaie dur gom hatur no palatamai ne Jisas kaia kinong ikino midi ga kis hutate ter mon.

## 20

*Jisas ga lon baling sukun no midi.*

(*Matiu 28:1-8; Mak 16:1-8; Luk 24:1-10*)

<sup>1</sup> Ra mala bungbung ra Sade ing baak ga kadado ter, ne Maria nong me Magadalen ga hana ukaia tano mido ma iga nes be di gate kap leise ter no hot tano matanangas tano mido. <sup>2</sup> Io, iga hilo tupas ne Saimon Pita ma no mes na bulu na harausur nong Jisas ga sip ter ie, igom tange be, “Di te kap leh no Watong metuma tano mido ma mehete paile palai be di te bul ie ha!”

<sup>3</sup> Io kaie, Pita ma no mes na bulu na harausur dur ga taman tut leh ukutua tano mido. <sup>4</sup> Dur ga hililo hanana, iesene no mes na bulu na harausur ga hilo nalalie tane Pita gom a huna hanawat tua tano mido. <sup>5</sup> Iga heraro lala utuma ta ira katano mol di ga noh ter kaia, iesene pai gale lala. <sup>6-7</sup> Io, Saimon Pita um nong ga murmur hanana tana ga me hanawat gom hana lala tano mido. Iga nes ira katano mol di ga noh ter kaia tikai ma no mol na haratur di ga pulus no ulu ne Jisas ma ie. Ikinoo mol ga noh sisingen ter at ma iga tamapuli timaan ter. <sup>8</sup> Io, no mes na bulu na harausur nong ga huna hanawat kaia tano mido ga hana lala bileng. Iga nes ma iga nurnur. <sup>9</sup> (Dur pai gale palai baak be ira nianga tane God di ga pakat i tange be Jisas na tamat tut iat sukun ra minat.)

*Jisas ga harapuaa tane Maria nong me Magadalen.*

<sup>10</sup> Io, ira iruo bulu na harausur dur ga tapukus baling ter ta ira ngasia dur tiketike. <sup>11-12</sup> Iesene Maria ga tur ter at nataman tano mido ma iga susuah. Ing iga susuah iga heraro lala utuma tano mido ma iga nes leh airuo angelo. Ira kinasi dur a ponponiana ma dur ga kis ter tano katano di ga hainoh ter baak no palatamaine Jisas kaia. Tikenong ga kis ter utua ra nuno ulaleng ma no nong ga kis ter utusu tano nuno kinakadus.

<sup>13</sup> Dur ga tiri Maria be, “Awei, u susuah urah?”

Ne Maria ga balu dur horek: “Di te kap leh no nugu Watong ma iou paile nunure be di te bul ie ha.” <sup>14</sup> Be iga tange ter hobi iga taurus igom nes Jisas ma iga tur ter kaia. Iesene pai gale nes kilam ie be Jisas mon.

<sup>15</sup> Ma ne Jisas ga tange, “Awei, u susuah urah? Nesi ikinong u sisilih tana?”

Maria ga lik be aie no ut na harbalaurai ta ikinoo matana dahe, kaie igom tange tana be, “Maris, be u te kap leh ie, hinawase iou be u te bul ie ha, iou nige kap leh ie.”

<sup>16</sup> Jisas ga tange tana, “Maria.”

Maria ga talingane ie ma iga tange tana horek: “Rabonai!” (a pipilaina be ‘tana harausur’ tano nianga gar na Iudeia.)

<sup>17</sup> Io, Jisas ga tange be, “Waak be u palpalim iou kinong iou paile tapukus baak utuma hone Mama. Iesene hana utusu ta ira tasigu ma nu hinawase di be iou hanana um utuma tano Tamagu ma no Tama di bileng, utuma tano nugu God ma no nudi God bileng.”

<sup>18</sup> Io, Maria nong me Magadalen ga hana tupas ira bulu na harausur ma ikinoo ra hininaawas: “Iou te nes no Watong!” Ma iga hinawase di be Jisas gate tange ter karek ra linge tana.

*Jisas ga harapuaa ta ira nuno bulu na harausur.*

<sup>19</sup> Taitus ikinoo Sade ra matarahien ruruk ira bulu na harausur di ga kis hulungan ter naramon tike hala. Ma di ga banus bat hadades ter ira matanahala kinong di ga burte ira Iudeia. Ne Jisas ga hanawat iga me tur hutate igom hamatien di ma iga tange be, “A malum ta mu!” <sup>20</sup> Iga tange ter kike ma iga hamanis ira iruo lapara lumana ma no binabatna ta di. Ma be ira bulu na harausur di ga nes no Watong di ga manga laro sakit.

<sup>21</sup> Tike pana baling Jisas ga tange be, “A malum ta mu! Hoke Mama ga tule iou, io, iou bileng, iou tultule mu hobi.”

<sup>22</sup> Io, namur, iga manasung ter ta di ma iga tange, “Mu hatur kawase leh no Halhaaliena Tanuo. <sup>23</sup> Be ing mu lik luban leise ira sana tintalen gar tikenong, io, God te lik luban leise ira nuno sana tintalen. Ma be ing pa mu le lik luban leise ira sana tintalen gar tikenong, io, God pai nale lik luban leise ira nuno sana tintalen.”

*Tomas ga nes Jisas kaie igom nurnur tana.*

<sup>24</sup> Tomas, nong di kilam ie be no Kasang, ma aie tikenong ta ira sangahul ma iruo, pai gale kis tikai ter ma ira bulu na harausur ing Jisas ga hanawat. <sup>25</sup> Io kaie, ira mes na bulu na harausur di ga hinawase ie be, “Mem te nes no Watong!”

Iesene iga tange ta di horek: “Be ing iou pa nile nes ira matana nil ta ira iruo lapara lumana ma be pa nile bul no kaskas na lumagu kaia, ma be pa nile bul halala no lumagu tano binabatna, pata tuno iat pa nile nurnur.”

<sup>26</sup> Ma ra liman ma itul a bung namur ira bulu na harausur di ga kis ter baling naramon tano hala, ma ne Tomas tikai ma di. Ma ira matanahala di ga banus bat hadades ter iesene Jisas ga hanawat ma iga tur hutate ta di igom hamatien di be, “A malum ta mu!” <sup>27</sup> Io, iga tange tane Tomas horek: “Bul no lumam kira. Nes ira

lapara lumagu. Tuluse no lumam ma nu bul halala ie tano binabatigu. Waak u lilik iriruo iesene nu nurnur!”

<sup>28</sup> Kaie, Tomas gom tange tana, “Augo no nugu Watong ma no nugu God!”

<sup>29</sup> Io, Jisas ga tange tana be, “U te nurnur kinong u te nes iou. Iesene no haridan na kis ta di ing pa dile nes iou ma di nurnur iat.”

*No burwana kaie Jon gom pakat ikin ra pakpakat.*

<sup>30</sup> Io, Jisas ga gil ra haleng mes na dades na hakilang ra matmataa ta ira nuno bulu na harausur ing iou paile pakat halala ta ikin ra pakpakat. <sup>31</sup> Iesene iou te pakat kakarek waing mu nage nurnur um be Jisas aie iat no Mesaia, no Natine God, ma be mu na nurnur tana, io kaie, mu na hatur kawase no nilon tutuno nong i kis tana.

## 21

*Jisas ga harapuasa ta ari ing di ga isise ubane.*

<sup>1</sup> Namur baling Jisas ga harapuasa ta ira nuno bulu na harausur tano gagene no tamat na taho kis Taiberias. Iga ngan horek. <sup>2</sup> Saimon Pita, Tomas (no Kasang), Nataniel nong me Kena tano katano Galili, ira iruo natine Sebedi, ma airuo mes na bulu na harausur di ga kis tikai ter. <sup>3</sup> Ne Saimon Pita ga tange ta di be, “Aiou ura isa ubane.” Io, di ga balu ie be, “Dait tikai.” Io, di ga hana leh di gom a kisi leh tike mon, iesene ta ikino bung ra bung pa di gale soh ta tike aen.

<sup>4</sup> Ra mala bungbung Jisas ga tur ter tuma na waseser iesene ira bulu na harausur pa di gale nes kilam ie be Jisas mon. <sup>5</sup> Io, iga kakongane utuso ho di be, “Kaba tasigu, pata ta aen ta mu, nah?”

Ma di ga balu ie be, “Pata.”

<sup>6</sup> Kaie, igom tange ta di horek: “Mu ise no ubane utuso tano kata tano mon ma mu na soh tari.” Ma be di ga gil hobi pa di gale tale um be di na saret haut no ubane utuma naramon tano mon kinong iga hung no ubane ma ra haleng aen.

<sup>7</sup> Io, no bulu na harausur nong Jisas ga sip ie ga tange tane Pita be, “No Watong ikunuma!” Ma ne Saimon Pita gate kap leise ter no tamat na kinasine. Ing at mon iga hadade be no Watong ikunuma, iga sige habaling leh no kinasine ma iga karwas sur utusu na taho kis. <sup>8</sup> Ma ira mes na bulu na harausur di ga mur haut um Pita ma no mon. Ma di ga selsel hanane no ubane nong ga hung ter ma ira aen kinong pai

gale tapa utuma na waseser. Di ga tapa haruat mon ma tike maar na mita. <sup>9</sup> Be di ga me sapa di ga nes tike eh ma igate ian males ter. Ma a mon aen kanaia tana. Iga mon bileng ari beret.

<sup>10</sup> Io, Jisas ga tange ta di be, “Mu kap hawat ta aen ta kike mu te soh.”

<sup>11</sup> Saimon Pita ga kawas tano mon igom saret no ubane utuma na waseser. No ubane ga bukas ma ra tamat na aen haruat ma tike maar ma liman sangahul ma itul. Iesene no ubane pai gale tamadiris sukmaal be iga haleng sakit ira aen tana. <sup>12</sup> Ma ne Jisas ga tange ta di be, “Mu hana ura, mu na ian.” Ma ira bulu na harausur di ga sip ter um be di na tiri Jisas be, “Nesi ugo?” Iesene pata ta tikenong pai gale walar kinong di ga nunure be aie no Watong. <sup>13</sup> Io, Jisas ga hana igom kap leh ira beret ma iga ter ta di. Iga gil bileng hobi ta ira aen. <sup>14</sup> Ikinin um no itul a pana be Jisas ga harapuasa ta ira nuno bulu na harausur namur ta ing God gate hatut habaling ie sukun ra minat.

*Jisas ga habalaraan habaling ter um Pita.*

<sup>15</sup> Ing be di ga ian huat ter Jisas ga tiri Saimon Pita horek: “Saimon no natine Jon, hohaam, no num sinisip utago i tamat ta ira sinisip ta di karek?”

Iga balu ie be, “Maso, Watong, u nunure ter be iou sip ugo.”

Io, Jisas ga tange tana be, “Nu nes mur ira nugu not no sipsip.”

<sup>16</sup> Tike pana baling Jisas ga tiri ie be, “Saimon no natine Jon, hohaam, u sip iou?”

Ma iga balu ie be, “Maso, Watong, u nunure ter be iou sip ugo.”

Io, Jisas ga tange tana be, “Nu balaure ira nugu sipsip.”

<sup>17</sup> No aitul a pana Jisas ga tiri ie be, “Saimon no natine Jon, hohaam, u sip iou?”

Ma ne Pita ga tapunuk kinong Jisas ga tiri ie a itul a pana be, “Hohaam, u sip iou?” Io, iga tange, “Watong, u nunure ira linge bakut. U nunure ter be iou sip ugo.”

Io, Jisas ga tange tana be, “Nu nes mur ira nugu sipsip. <sup>18</sup> Hadado baak! Ing u ga marawan ter, augo iat, u git kumkubus hadikdikit no num mol ma u git hanana ta ira katano u ga sip be nu hana ukaia. Ma ing nu patuana nu tuluse ira iruo lumam ma tike mes na kubus kawase ugo ma ina lamus ugo ter tano katano paule sip be nu hana ukaia.” <sup>19</sup> Jisas ga tange hokarek ura hamanis no mangana minat tane Pita nong

na hapuasne no minamar tane God tana. Io, Jisas ga tange tana, “Nu murmur iou!”

<sup>20</sup> Pita ga talingan tapukus iga nes ikino bulu na harausur nong Jisas ga sip ie ma iga murmur hanane dur. (Aie nong baak ga ioh ter tane Jisas tuma tano nian ma igom tiri ie be, “Watong, nesi na ter ise ugo?”) <sup>21</sup> Be Pita ga nes ie iga tiri be, “Watong, hohaam tane kinen?”

<sup>22</sup> Ma ne Jisas ga balu ie horek: “Be ing iou sip ie be na lon ter tuk be ni tapukus baling, io, pata ta ginginim kaia. Augo iat, nu murmur iou.” <sup>23</sup> Kaie, tike hininaawas gom hana hurbit nalamin ta ira hatatesne naramon tane Krai be ikino bulu na harausur pai nale mat. Iesene Jisas pai gale tange be pai nale mat. Pata. Iga tange mon horek: “Be ing iou sip ie be na lon ter tuk be ni tapukus baling, io, pata ta ginginim kaia.”

<sup>24</sup> Ikinin no bulu na harausur nong i hininaawas ta kakarek ra linge ma nong te pakat hasur di. Ma dait nunure be no nuno hininaawas i tutuno.

<sup>25</sup> Io, Jisas ga gil ra haleng mes na linge bileng. Be ing di gor pakat hasur di bakut tiketike, io, utagu i nanaas be gor pata ta mahuo tano ula hanuo bakut uta ira pakpat ing di gor pakat.

## IRA PINAPALIM TA IRA APOSTOLO

Luk ga hatahun no pir utane Jisas tano nuno Tahut na Hininaawas (nes Luk 1:1) ma iga hapatam no pir ma ikin ra pakpakat nong i hinawas tano hinana harbasi tano tahut na hininaawas utane Krai. Luk ga ter karek ra iruo pakpakat bakut ter tane Tiopilas (nes no ula nianga tane Luk). Ira Pinapalim ta ira Kaba Apostolo i hinawase dait tano **haburuana tano lotu ma be no lotu ga hanana hakakari hohaam, mekaia Ierusalem utusu Samaria ma ukutua muk ta ira hauhawatna katano tano ula hanuo (Apostolo 1:8)**. Ikinong no surno ta ikin ra pakpakat. I hinawase dait be no lotu ga tahuat hohaam menamur tano tuntunut hut tane Jisas. Ira Iudeia di ira luaina matanabar ura nurnur, io, ma no Halhaalienna Tanuo ga puko sur ter ta di (2:1-41). Iesene no tahut na hininaawas paile uta di ira Iudeia sene mon. Pata. No Tanuo ga puko sur ter ta di ira Samaria bileng ing di ga nurnur tane Krai ura hamanis be God na halon bileng di (8:14-17; 8:25). No Tanuo ga puko sur bileng ter ta di ing pa dile Iudeia ta dahine ura hamanis be ira turadi tano ula hanuo bakut di tale be di na kap ikin ra haralon ing be di na nurnur tane Krai (10:1-11:18). I hinawase bileng dait utano nilon ma ira pinapalim tane Pol nong ga harpir harbasi ma no tahut na hininaawas ter ta di ing pa dile Iudeia kinong ira Iudeia di ga malok leise no tahut na hininaawas. Io kaie, i tale dait be dait na palai ta ari linge ta kike ra lotu ing Pol ga tule ira nuno pakpakat tupas di. Ma tike mes na linge bileng. Luk ga pakat ikin ra pir ing Pol ga kis tano hala na harpadano tusu Rom ta airuo tinohon. Pol ga hutate be na tur ra harkurai ma i nanaas be Luk ga ura hamanis be Pol pai gale gil tike sasana. Ira tirih ing iga hana tupas Pol ga hanawat kinong ira Iudeia di ga lilik saasa tane Pol ma pata be tike lilie na Rom ga nes leh tike sasana tane Pol.

*God ga kap haut Jisas utuma ra mawe.*

1-2 Tiopilas:

Tano nugu luaina nianga iou ga pakpakat uta ira linge bakut ing Jisas ga gil ma iga harausur ine, tur leh mekutua ing iga haburuana no nuno pinapalim, tuk ter tano bung God ga kap haut ie utuma ra mawe. Menalalie mon ta ing God ga

kap haut leh Jisas utuma ra mawe, no Halhaalienna Tanuo ga ter no dades tane Jisas kaie igom pir timaan ter di ing igate gilamis leh ura nuno apostolo. <sup>3</sup>Ma namur tano nuno harubaal na minat iga hatutuno ter ta di um kike be igate lon huat baling. Iga hatutuno hobi ma ira nuno haleng na mangana harapuaa. Iga harapuaa ta di tuk ter be aihet na sangahul na bung ga sakit. Ma naramon ta ikino pana bung iga iangianga utano kingdom tane God. <sup>4</sup>Taitus nong tike bung, ing iga iaiaan tikai ma di, iga pir di horek: “Waak mu hana leh me Ierusalem, iesene mu na kis kawase no hartabar nong no Tamagu gate kukubus ter utana. Ma ikinong kaie mu ga hadade iou ma iou ga iangianga utana. <sup>5</sup>Iou te tange hobi kinong Jon ga baptais ma ra taho, iesene a bar bung ter um kanaia ma mu na kap no baptais tano Halhaalienna Tanuo.”

<sup>6</sup>Io kaie, be Jisas ma ira apostolo di ga hanawat hulungan, di ga tiri ie be, “No Watong, hohaam, kakarek um nu hatut habaling no kingdom tane God kira Israel?”

<sup>7</sup>Io, Jisas ga tange ta di horek: “Paile numu linge ura nunure ira pana bung ing Mama gate kubus ter kinong aie sene iat i harkurai. <sup>8</sup>Iesene mu na hatur kawase ra dades ing no Halhaalienna Tanuo na burung mu ma mu na hinawas ta ira tutuno utagu haburuana leh mekira Ierusalem ma ta ira kaba katano naramon Iudeia ma Samaria ukutua muk ta ira hapatam tano ula hanuo.” <sup>9</sup>Ma namur ta ing igate tange ter kakarek, God ga kap haut ie utuma ra mawe ra matmataa ta di ma iga barahit tike bahuto, kaie pa di gomme nes habaling um ie.

<sup>10</sup>Ma be di ga walwalar iat baik be di na nes Jisas ing iga hananahut utuma ra mawe, io, kaie iat mon airuo turadi dur ga sige ter ra ponponiana sigasige dur ga me tur hutaten di. <sup>11</sup>Io, dur ga tange ta di horek: “Kaba turadi me Galili, paile tahut be mu tur ter kaiakira ma mu be nanaas hut ter utuma ra mawe. Ikin iat mon ra Jisas, nong God te kap leh ie talur mu utuma ra mawe, na hanawat baling hoke iat mon mu te nes ter ie ing i hanahut hobi utuma ra mawe.”

*Matias ga kap no mahuo tane Iudas.*

<sup>12</sup>Io, di ga tapukus baling utuma Ierusalem mekaia tano uladih di la kilkilam ie be uladih Olip. Ma no uladih ga tapa haruat ma tike kilomita metuma tano

taman Ierusalem. <sup>13</sup> Ing di ga hanawat, di ga hana hut utuma nalu tano katano tano hala di ga kiskis baak kaia. Ma di karek ing di ga kiskis kaia: Pita, Jon, Jemes, ma ne Andru; Pilip ma ne Tomas, Batalomiu ma ne Matiu; Jemes no natine Alpias ma ne Iudas no natine Jemes, ma ne Saimon nong di ga kilam ie be no Selot. \* <sup>14</sup> Ma di bakut di git saasaring hait ma tike lilik mon, tikai ma ari haine. Ma ne Maria no etnane Jisas ma ira tesne bileng kaie di tikai.

<sup>15</sup> Ma ta kike ra bar bung Pita ga tur nalam in ta di ira kaba hatahinsaana naramon tane Kraiss. (Ma no nudi winawas ga nanaas haruat ma tike maar ma iruo sangahul.) <sup>16</sup> Ma iga tange, “Kaba tasigu ma hainigu, no nianga tane God nong di ga pakat ie pai gale tale be na piel. Ite hanawat tutuno hoke no Halhaalienna Tanuo ga huna hinawase Dawit menalalie be na hanawat tutuno. Kaie Dawit gom hinawas utane Iudas, nong ga lie dong ing di ga palim kawase Jisas. <sup>17</sup> Ma iga tikenong ta dait ma iga mon tike katano tano nudait pinapalim.”

<sup>18</sup> (Ma ikin ra turadi gate kul tike katano pu ma ira kunkulaan ing iga kap tano nuno sana tintalen. Ma iga puko pampabo kaia, no tingana gom tabawes ma ira poona balana bakut ga taluar sur. <sup>19</sup> Ira matanabar me Ierusalem di ga ser ikin, io kaie, di gom kilam ikino katano pu ma ra nudi nianga be ‘Akeldama’, no pipilaina be ‘Pu na De.’)

<sup>20</sup> Ma ne Pita ga tange baling be, “Iga ngan hokike kinong ira nianga di ga pakat tano Buk na Ninge i tange horek:

‘Na maau no ngasiana;

ma pata ta nong na kis tana.’

I tange bileng be,

‘Tike mes na banot leh no nuno mauho.’

<sup>21-22</sup> Io, kaie, kakarek dait supi ter be da gilamis leh tikenong ura hininaawas tikai ma dait tano tuntunut hut baling tano Watong Jisas. Ma ina tahut be aie tikenong iat ta dong ing di ga sasate dait ta ira pana bung bakut ing no Watong Jisas ga hanana tikai ma dait, haburuana ta ing Jon ga harpir tano nuno baptis tuk ter tano bung God ga kap haut Jisas sukun dait utuma ra mawe.”

<sup>23</sup> Io, di ga kilam ra iruo turadi, ne Matias ma ne Iosep nong di ga kilam ie be Barsabas (ma tike mes na hinsana bileng ne Iastus). <sup>24-25</sup> Namur di ga sasaring horek: “No Watong, augo iat u nunure ira tinga di ira turadi bakut. Io kaie, tibe

hamanis ta mem be nesi ta dur karek u te gilamis leh ie ura banbanot leh ikin ra mauho tano pinapalim na apostolo nong Iudas ga hana sukun ie ura hinana ter tano nuno sana katano tus.” <sup>26</sup> Io, di ga papaus ma ra mangana hot hoke ra satu, ma no hot ga tibe hamanis be Matias. Io, di ga was tikane um ie ma ira sangahul ma tike na apostolo.

## 2

*No Halhaalienna Tanuo ga hanasur tano bung na Pentikos.*

<sup>1</sup> Be no bung na Pentikos ga hanawat ira ut na tinaram tano lotu kaia di ga kis tikai ter tike katano. <sup>2</sup> Kaie iat mon tike tinaram hoke tike dades na punpuh na dadah ga wawaang sur metuma ra mawe ma igom burung no tingana hala bakut ing di ga kis ter kaia. <sup>3</sup> Io, di ga nes ra linge hoke ira kalamena eh, ma kike ra linge ga hana harbasie ter ta di gom kis ta di ira turadi tikekete. <sup>4</sup> Di bakut di ga hung ma no Halhaalienna Tanuo ma di ga haburuana nianga ma ra mes na nianga hoke iat no Tanuo ga ter ra dades ta di be di na ianga me.

<sup>5</sup> Taitus ikino pana bung a haleng na Iudeia ing di git lolotu tupas God di gate hanawat mekutua ta ira katano bakut tano ula hanuo ma di ga kiskis kaia Ierusalem. <sup>6</sup> Be ira matanabar di ga hadade ikin ra wawaang di ga hanawat hulungan. Ma di ga ngangao kinong tikekete ta di ga hadade no nuno nianga tus ing ikino iabar di ga iangianga me. <sup>7</sup> Ma di ga karup, di gom ngalabo kaie di gom tange be, “Karek ra turadi di iangianga, di bakut mon me Galili, naka?” <sup>8</sup> I ngan hohaam tutuno iat be dait tikekete dait hadade di ma di iangianga ma ira nudait nianga tus at?

<sup>9-11</sup> Dait me Partia, Midia, ma ne Ilam; ma dait me Mesopotemia, Iudeia, ma Kapadosia, Pontas, Esia, Pirigia, Pampilia, Isip ma ira kaba katano Libia hutate Sairin; ma a wasire bileng merasi Rom, ira Iudeia ma dong ing di gate lala tano lotu gar na Iudeia; ma ari ta dait me Krit ma Arebia. Ma dait hadade kilam ira nudait nianga tus ing dait hadade di ma di iangianga uta ira dades na pinapalim tane God!”

<sup>12</sup> A kinarup ma ra ngangao ga kis ta di kaie di gom hartiritiri hanana be, “Aso no pipilaina ikin ra linge?” <sup>13</sup> Iesene ari balik ta ira matanabar di ga hasakit ta di ma di ga tange be, “Di te mame ra haleng na dades na taho kike.”

\* **1:13** Di ga kilam ie hobi kinong i nanaas be aie tikenong ta dong ing di git sipsip be Israel na tur sene sukun Rom waing Rom pai nale kure di. **1:16** Sam 41:9 **1:18** Matiu 27:3-8 **1:20** Sam 69:25; 109:8 **1:21-22** Matiu 16:19; Mak 1:9; Jon 15:27 **2:1** WkP 23:15-21; Lo 16:9-11 **2:3** Matiu 3:11 **2:4** Apostolo 4:31; 10:44-46; 19:6; Mak 16:17

*Pita ga harpir be ira matanabar di na lilik pukus waing God na halon di.*

<sup>14</sup> Io kaie, Pita ga taman tut tikai ma ira sangahul ma tike na apostolo igom ianga tamat ura haianga ira matanabar horek: "Mu ira Iudeia ma mu bileng ing mu la kiskis kira Ierusalem, aiou ni pales ter ikin ra linge ta mu ma mu na hadade timaan ira nugu nianga. <sup>15</sup> Karek ra turadi pa dile mamo hoke mu lik. Pata. A liman ma ihet na pana bung mon baak ra malane kakarek! <sup>16</sup> Iesene ikin nong no tangetus Ioel ga hinawas utana ing God ga tange be, <sup>17</sup> Tano hapatam ta ira pana bung iou ni gil horek.

Iou ni burange bus ira kaba matanabar bakut ma no Tanuagu.

Ma ira numu bulu na tunana ma ira not no hinasik di na ianga na tangetus, ira numu kaba marawan di na nes ra ninanaas na tanuo, ma ira numu kaba patuana di na bariane ra barbarien.

<sup>18</sup> Ma iou ni burange bus bileng ira nugu tultule, haine, ma ira tunana, ma no Tanuagu ta ikinu pana bung, ma di na ianga na tangetus.

<sup>19</sup> Aiou ni hamanis ra linge na ngalabo tuma ra ula mawe, ma ra kaba hakilang kira napu ra ula hanuo horek: na mon de, a eh, ma ra tamat na mis bileng.

<sup>20</sup> No kasasa na kadado ma no teka na daraan hoke ra de nalalie be no tamat na bung sakit tano Watong na hanawat ma ra but na minamar tana.

<sup>21</sup> Ma di bakut ing di na tato iou no Watong be ni halon di, iou ni gil haruatne.'

<sup>22</sup> "Mu ra kaba matanabar na Israel, ma hadade timaan karek ra nianga. Ikin ra Jisas metuma Nasaret, God ga hatutuno ter ie ta mu be aie nesi. Ma iga hatutuno hobi ta ira gingilaan na kinarup ma ira daades na hakilang ing iga gil naramon tano nilon tane Jisas nalamina ta mu. Ma mu palai ter ta kakarek. <sup>23</sup> Iesene di ga ter leise Jisas ta mu kinong God gate pingit ter hobi ma igate nunure ter be na ngan hokike. Ma mu tikai ma ira sana turadi mu ga ubu bing ie ing mu ga tut ter ie ra ula kabai <sup>24</sup> Iesene God ga hatut habaling ie sukun ra minat. Io kaie, iga halangalanga leise ie tano ngunngutaan na minat kinong iga pata tutuno iat ta daades tano minat be na palim kawase ter ie. <sup>25</sup> Ma ne Dawit ga hamanis be ikin i tutuno ing iga hinawas utana horek:

'Iou ga nes haitne no Watong tikai ma iou. Ma pata ta purpuruan na haruat be na rupuk iou kinong no Watong i tur hutate ter iou.

<sup>26</sup> Io kaie, iou laro ma iou ianga ma ra gungunuama.

Ma no palatamaigu iat bileng na kis na balaraan ter tano nuno kinkinis namur,

<sup>27</sup> kinong pa nule waak leise ter iou tano katano na minat.

Pa nule bala leh no num Halhaaliena be na mapus.

<sup>28</sup> U te hapalaine iou ta ira ngas na nilon, ma nu manga halaro iou kinong nu kis tikai ma iou.'

<sup>29</sup> "Kaba tasigu, i tale iou be ni hinawase mu utano hintubu dait Dawit kinong dait palai utana. Iga mat, di gom hatur ie, ma no nuno midi ikanaia tuk katiak. <sup>30</sup> Iesene iga tike tangetus ma iga nunure ter be God gate kukubus ter ma ie ma ra sinsalim horek. God ga kukubus ter tane Dawit no king be na bul tike bulumenamur tana tano nuno tamat na kinkinis na gil harkurai. <sup>31</sup> Io kaie, Dawit ga palai be aso na hanawat namur igom hinawas tano tuntunut hut baling tano Mesaia horek. Iga tange be God pai nale waak leise ter ie tano katano na minat ma be no palatamaine bileng pai nale mapus. <sup>32</sup> Ikin ra Jisas iat mon nong God ga hatut habaling ie ma mem bakut mem ga nes ikin ra linge kaie mem ge hinawas utana be i tutuno.

<sup>33</sup> Ma ne God te hatamat ter ie tano tamat na kinkinis tano kata na lumane God ma ite ter no Halhaaliena Tanuo tana haruat ma no nuno kunubus. Io kaie, Jisas te burange bus di ma kakarek mu nesnes ma mu hadade. <sup>34-35</sup> Ma i palai be pata be Dawit nong ga hanahut utuma ra mawe iesene aie iat ga tange be,

'No Watong ga tange tano nugu Watong: "Kis kira tano tamat na kinkinis tano kata na lumagu,

tuk iou ni bul hanapu ira num hiruo menapu ta ira lapara kakim!"'

<sup>36</sup> "Io kaie, i bilai be mu ira kaba Israel, mu na palai iat be God te hakisi ikin iat ra Jisas nong mu ga tut ter ie tano ula kabai be na Watong ma na Mesaia bileng."

<sup>37</sup> Be ira matanabar di ga hadade hobi, iga kata tus ira tinga di kaie di gom tange tane Pita ma ira mes na apostolo horek: "Kaba tasi mem, aso ing mem na gil?"

<sup>38-39</sup> Pita ga balu di horek: "Mu bakut tiketike mu na lilik pukus ma mu na kap baptais tano hinsane Jisas Kraiss be God nage lik luban leise ira numu sana tintalen.



Ma mu na hatur kawase leh no hartabar na Halhaalienna Tanuo kinong God ga gil no kunubus uta mu ma ira nati mu ma uta di bileng ing di tapa. Ikin ra kunubus i gawane di bakut ing God na tato hawat di ura nuno.”

<sup>40</sup> Ma iga tibe hakatom di ma ra haleng mes na nianga ma iga walar be na halemlem di igom tange horek: “Mu na bala leh God be na halon mu sukun no harpadano nong na hana tupas kakarek ra sana matanabar.” <sup>41</sup> Io, dong ing di ga kap usurane ira nuno nianga di ga kap baptais ma ta ikino bung aitul na arip dong ing di ga lala harahut ikino ton tane Kraiss.

### *Ira ut na nurnur di ga tikenong mon.*

<sup>42</sup> Di ga balaan be di na taram ira harausur ta ira apostolo ma be di na kis hulungan ura ter harharahut harbasie, di ga balaan bileng utano tintalen na pidik beret ma ura sinsaring. <sup>43</sup> Ma ira apostolo di ga gil ra haleng na gingilaan na kinarup ma ra dades na hakilang ma ira matanabar bakut di ga kis ma ra tamat na urur tane God. <sup>44</sup> Di bakut ing di gate nurnur, di ga kiskis tikai, ma di ga terter harbasiane ira nudi minsik. <sup>45</sup> Ma di ga suhsuhurane ira nudi inton ma ira nudi minsik ma di ga terter ira barbarat ta dong ing di ga mon sunupi. <sup>46</sup> Taitus ira kaba bungbung di ga hananawat hulungan tano tamat na hala na lotu, ma di ga tike lilik mon. Ma di ga pidik beret tikai naramon ta ira ngasia di ma di ga iaiaan tikai ma ra gungunuama ma ra bala malum. <sup>47</sup> Ma di ga pirpirlet Rod ma di ga langlagirane ira sinisip ta ira mes na matanabar bakut ukaia ho di. Ma ira kaba bungbung di ing no Watong ga halon di, iga lamlamus halala ter di ta ira kaba ut na nurnur.

## 3

### *Pita ga halangalanga no pengpeng tano hinsane Jisas.*

<sup>1</sup> Tike bung Pita ma ne Jon dur ga hana utuma ra tamat na hala na lotu ra itul ra matarahien ma a nudi pana bung na sinsaring ikinong. <sup>2</sup> Ma di ga kap hawat tike turadi di ga kaho ie ma a pengpeng ie ukaia tano matanangas huat di git kilkilam ie be Melmel. Ira kaba bungbung di git bulbul ie kaia be na sasaring marmaris uta barbarat ta ira matanabar di git hanana utuma tano tamat na hala na lotu. <sup>3</sup> Ma be iga nes Pita ma ne Jon ma dur ga hanana lala, iga saring dur uta barbarat. <sup>4</sup> Io, Pita ma ne Jon dur ga nes dit ie ma ne Pita ga

tange, “Nes mir!” <sup>5</sup> Io, iga tadangane dur kinong iga lik be dur na tabar ie ta linge.

<sup>6</sup> Iesene Pita ga tange tana, “Pata ta barbarat tagu, iesene no linge iou hatur kawase ie, ikin iou ni tabar ugo ma ie. Tano hinsane Jisas Kraiss me Nasaret iou tange tam, Hana!” <sup>7</sup> Io, Pita ga palim no kata na lumana ma iga harahut ie ura tuntunur. Kaie iat mon ira kakine no turadi ma ira harpasum na kakine ga tahut. <sup>8</sup> Io, iga karwas tutur gom haburuana hinana sene. Io, iga saate halala dur utuma tano tamat na hala na lotu, ma kanaia ga karkarwas hanana ma iga pirpirlet God. <sup>9</sup> Ira matanabar di ga nes ie ma iga hanana ma iga pirpirlet hanane God. <sup>10</sup> Ma ing di ga nes kilam ie be aie mon no pengpeng nong git kiskis tano melmel na matanangas huat tano tamat na hala na lotu, io, di ga manga karup ma di gom panganga ter mon um ta ikin ra linge gate hanawat ter tana.

### *Pita ga harpir be Jisas ga halangalanga no pengpeng.*

<sup>11</sup> Be no turadi ga palim dit ter iat baak Pita ma ne Jon, ira matanabar bakut di ga karup ma di ga karos duhat ukaia tano maliah di ga kilam ie be no maliah tane Solomon. <sup>12</sup> Ing Pita ga nes hobi iga tange ta ira matanabar horek: “Kaba turadi me Israel, hohaam be mu karup ta ikin ra linge ma mu ge ngokngok ta mir hokike? Hohaam, mu lik be a mon dades ta mir be mir bilai harsakit kaie mir petlaar ura hathatut ikin ra turadi ige hana? Pata! <sup>13</sup> No God tane Abraham, Aisak ma ne Iakop, no God ta ira kaba hintubu dait, ite hamar no nuno tultule Jisas. Ma ne Pailat ga lik be na halangalanga leise um ie iesene mu ga ter ise ie be da ubu bing ie ma mu ga harus ise ie ra matmataan tane Pailat. <sup>14</sup> Mu ga harus leise no Takadoswana, no Halhaalienna, ma mu ga sasaring be Pailat na hasur ise tike ut na harubu bingibing ter ta mu. <sup>15</sup> Mu ga ubu bing no Burwana no Nilon iesene God ga hatut habaling ie sukun ra minat. Mem ga nes ikin kaie mem ge hinawas be a linge tutuno ie. <sup>16</sup> Tano nurnur tane Jisas ikin ra turadi ite kap ra dades, ikin iat mon ra turadi nong mu nesnes ie ma mu nunure ter ie. Taitus no dades tano hinsane Jisas ma no nurnur nong i tahuat tana, ikinong te halangalanga timaan bakut ie hokike mu nes ter ie hobi.

<sup>17</sup> “Io, kaba tasigu, iou nunure ter be ing mu ga gil hokike tane Jisas pa mu gale palai be mu ga gilgil ra so, ma ira numu

lilie bileng hobi. <sup>18</sup> Iesene God ga tange hanalalie ta ira inga di ira tangetus be no nuno Mesaia na kilingane ra ngunngutaan. Ma ne God te hatutuno um ikin hokike. <sup>19-20</sup> Io, mu lilik pukus ma mu tahurus ter tane God waing God na suge leise ira numu sana tintalen. Io, mu gil hobi waing ira pana bung na harasinageh nage hanawat metuma hono Watong ma be na tule bileng Jisas, aie no nuno Mesaia nong God gate gilamis ter ie uta mu. <sup>21</sup> Na kis ter iat baak tuma ra mawe tuk tano pana bung be God na hasigarna hadades habaling ira linge bakut hoke God ga tange ter hobi nalalie sakit ta ira inga di ira nuno halhaaliena tangetus. <sup>22</sup> Ma ne Moses ga hinawas uta ikin ing iga tange horek: *‘No Watong no numu God na hatut numu tike tangetus horek iou mekaia nalamina tano numu huntunana. Mu na taram bakut ira nuno nianga ing na tange ta mu. <sup>23</sup> Be nesi tikenong pai nale taram ie, io, da hasisingen leise ie sukun ira nuno matanabar ma da ubu bing ie.’*

<sup>24</sup> “Hokakarek ira kaba tangetus bakut, Samuel no luaina ma dong ing di ga mur ie, di bakut ing di ga ianga, di ga hininaawas ta ira linge ing na hanawat ta kakarek ra pana bung. <sup>25</sup> Io, God ga ter ira nuno nianga ta ira nuno tangetus, ma mu te tinane leh kike ra nudi nianga ma no kunubus bileng nong God ga gil ie tikai ma ira hintubu mu ing be iga tange tane Abraham horek: *‘Iou ni haidane no num bulumenamur io, tana iat ira huntunana bakut tano ula hanuo no haridan na kis ta di.’* <sup>26</sup> Io, ing God ga hatut no nuno tultule iga huna tule baak ie ukira ho mu be na haidane mu horek. Na hurusane mu tiketike sukun ira numu sana tintalen.”

## 4

*Pita ma ne Jon dur ga tur ra matmataaan ta ira kaunsil.*

<sup>1</sup> <sup>39</sup> Be Pita ma ne Jon dur ga iangianga ta ira matanabar, ira pris ma no lilie ta ira umri tano tamat na hala na lotu ma ira Sadiusi di ga hanawat ukaia ho dur. <sup>2</sup> Di ga ngalngaluan kinong urah ira iruo apostolo dur ga hausur ira turadi bakut utano tuntunut hut baling tane Jisas sukun ra minat, be ite hatutuno ter be ira minat bileng di na tut hut baling. <sup>3</sup> Io, di ga palim kawase dur, di gom banus bat dur tano hala na harpadano tuk ter tano mes na bung kinong igate matarahien bungbung tuei um. <sup>4</sup> Sene be a haleng ta ira turadi ing di ga hadade no hininaawas di ga nurnur,

kaie no winawas ta di ga nanaas haruat ma ra liman na arip.

<sup>5</sup> Tano bung namur ira lilie gar na Iudeia, ira tamat ta ira huntunana, ma ira tena harausur ta ira harkurai tane Moses di ga hanawat hulungan kaia Ierusalem. <sup>6</sup> Di ga hanawat hulungan ma ne Anas, no tamat ta ira pris, tikai ma ne Kepas, Jon, Aleksanda, ma ira hinsaana no tamat ta ira pris. <sup>7</sup> Ma di ga hartule utane Pita ma ne Jon. Io, di ga me hatur dur nalamina ta di ma di ga tiri dur horek: “Ma ra mangana dades so be tano hinsa nesi kaie mur gil ikin ra linge ma ie?”

<sup>8</sup> Ma ne Pita ga bukas ter ma no Halhaaliena Tanuo kaie igom tange ta di horek: “Mu ira lilie ma mu ira tamat ta ira huntunana, mu hadade! <sup>9-10</sup> Be ing mu tirtiri mur mir utano harharahut nong i hanawat ter ta tike pengpeng ma be ite langalanga hohaam, io, i tahut be mu bakut ma ira kaba matanabar na Israel mu na nunure kin. Ikin ra turadi i tur ter ra matmataaan ta mu ite langalanga ma no dades tano hinsane Jisas Kraisa me Nasaret nong mu ga tut ter ie tano kabai. Iesene God ga hatut habaling ie sukun ra minat. <sup>11</sup> Ikin ra Jisas, aie nong ira nianga tane God di ga pakat i tange utana horek:

‘No hot nong mu ira ut na pakila hala mu ga malok leise ie,

aie balik um no dades na burwana tano hala bakut.’

<sup>12</sup> No haralon i tahuat sene mon tana kinong pata bileng um ta tikenong tano ula hanuo bakut be God te ter ie ta dait be aie nong na halon dait.”

<sup>13</sup> Ing di ga nes be Pita ma ne Jon pa dur gale ianga ma ra bunurut ma ing di ga palai be pa dur gale hana ra harausur ma be a turadi bia mon dur, di ga karup ma di ga nes kilam be dur git sasate Jisas. <sup>14</sup> Iesene di ga lilik puo ter be di na tange hohaam kinong no turadi nong gate langalanga, di ga nes ie be iga tur tikai ter ma dur. <sup>15</sup> Io kaie, di gom tule hasur duhat mekaia tano nudi kis hulungai ira kaunsil ma di gom iangianga tikai. <sup>16</sup> Di ga tiri be, “Dait na bihane kakarek ra iruo turadi? Ira matanabar bakut kira Ierusalem di nunure ter be dur te gil tike dades na gingilaan na kinarup ma paile tale dait be dait na huus ikin ra linge. <sup>17</sup> Iesene dait na tibe hakatom dur be dur pai nale haianga habaling tikenong ma ikin ra hinsang waing ikin ra linge pai nagele hana hakakari.”

<sup>18</sup> Io, di ga tato halala habaling dur ma di ga tigel dur be waak baling um dur ra hininaawas be harausur tano hinsane Jisas. <sup>19</sup> Iesene Pita ma ne Jon dur ga balu di horek: “Mu kure baak be i takados tano ninanaas tane God be mir na taran mu ma waak God. <sup>20</sup> Mir tange hobi kinong paile tale mir be mir na sangeh ura hininaawas uta ira linge mir gate nes ma mir ga hadade.”

<sup>21-22</sup> Namur, be di ga mang habaling ter dur, di ga waak leise ter um dur. Di ga nes be na dades ura hapadano dur, urah, ira matanabar bakut di ga pirpirlat God utano linge ga hanawat kinong no turadi nong ga langalanga tano dades na gingilaan na kinarup gate sakit ra ihet na sangahul ira nuno tinohon.

*Ira ut na nurnur di ga saring no Watong be na habalaraan di.*

<sup>23</sup> Ing di gate waak leise ter um Pita ma ne Jon, dur ga hana baling ter ta ira hintura dur, dur gom hinawase di ta ira nianga ing ira tamat ta ira pris ma ira tamat ta ira huntunana di ga tange ter ta dur. <sup>24</sup> Be ira hintura dur di ga hadade hobi di ga sasaring tikai ma tike lilik sene mon utama hone God horek: “Tamat na Watong, u ga hakisi no mawe, no ula hanuo ma no tes ma ira kaba linge bakut naramon ta duhat. <sup>25</sup> Tano num Halhaaliena Tanuo u ga tange mekaia tano hono no hintubu mem Dawit no num tultule horek:

‘Hohaam be ira huntunana ing pa dile Iudeia di tut na kamohor?’

Hohaam be ira matanabar di te harpingit? Pa dile haruat ma tike linge.

<sup>26</sup> Ira kaba king tano ula hanuo di tagure iat di,

ma ira kaba lilie di hanawat hulungan ura gilgil hgae no Watong ma no nuno Mesaia bileng.’

<sup>27</sup> Ma a tutuno be ne Herot ma ne Pontias Pailat dur ga hanawat hulungan kira ta ikin ra taman tikai ma dong ing pa dile Iudeia ma ira matanabar na Iudeia bileng. Ma di ga harpingit tikai ura gilgil hgae no num halhaaliena tultule Jisas nong u ga bul ie be no num Mesaia. <sup>28</sup> Di ga hanawat hulungan ura gilgil aso ing no num dades ma no num lilik gate kure hanalalie ter be na ngan hobi. <sup>29</sup> Ma kakarek, Watong, hadade um ira nudi kaba harmang ma nu ter ra dades ta mem ira num tultule waing mem na haruat ura hininaawas ta ira num nianga ma ra balaraan. <sup>30</sup> Hapuasne no num dades ura halangalanga ira ina

minaset. Ma nu gil ra dades na hakilang ma ra gingilaan na kinarup tano hinsana no num halhaaliena tultule Jisas.”

<sup>31</sup> Io, be di ga sasaring ter, no hala di ga kis hulungan ter tana ga gunagune. Ma di bakut di ga hung ma no Halhaaliena Tanuo ma di ga hininaawas ta ira nianga tane God ma ra balaraan.

*A bilai na kinkinis ta ira ut na nurnur.*

<sup>32</sup> Io, di bakut ira ut na nurnur, iga tikenong sene mon ira nudi lilik ma ira nudi sinisip. Ma pata tikenong ta di ga tange be ira nuno minsik a nuno sene iat. Iesene di ga hartabar harbasie ma ira nudi linge bakut. <sup>33</sup> Ma ira apostolo di ga manga dades ma no nudi hininaawas. Di ga hininaawas be a tutuno no tuntunut hut tano Watong Jisas. Ma a tamat na harsarsai ga hana tupas di bakut. <sup>34-35</sup> Pata tikenong ta di pai gale supi ter ta tike linge kinong ari ta di ing a nudi mon pu ma ra hala, di ga suhsuhurane kike ma ira kunkulaan di ga terter ta ira apostolo. Ma di ira apostolo di ga palau harbasiane ira matanabar tiketike me, haruat ta ira sunupi gar tikenong.

<sup>36</sup> Ma iga mon tike turadi, no hinsana ne Iosep, aie tano huntunana tane Lewi merasi Saipras. Ma ira apostolo di ga kilam ie be ne Banabas, a pipilaina be no Ut na Harharagat. <sup>37</sup> Iga suhurane nuno tike katano pu ma iga ter ira barbarat ta ira apostolo.

## 5

*Ananias ma ne Sapira dur ga harakale ra matmataan tane God.*

<sup>1</sup> Iesene tike turadi a hinsana ne Ananias, tikai ma no nuno haine Sapira, dur ga suhurane bileng a nudur tike katano pu. <sup>2</sup> Ma tano nudur laalena lilik tikai, Ananias ga palim dit ter iat ari barbarat ura nuno iat ma iga kap ing iga kis ter ma iga ter ta ira apostolo.

<sup>3</sup> Sene be Pita ga tange tana, “Ananias, hohaam be u bala leh Satan be na kure ugo ura haabota no Halhaaliena Tanuo ing u palim dit leh ari tano kunkulaan tano pu ura num iat? <sup>4</sup> Iga num iat no katano pu ing pau gale suhurane baak ie. Ma be namur ta ing u gate suhurane ter ie, ira barbarat a num iat bileng. Aso i gil ugo be nu lik leh ura gilgil ikin ra mangana tintalen? Paule harakale ra matmataan ta ira turadi. Pata. U te harakale ra matmataan tane God.”

<sup>5</sup> Ing at mon Ananias ga hadade ter kike, iga puko ma iga mat. Ma a tamat na bunurut sakit ga kap dong ing di ga ser ikin. <sup>6</sup> Ma ira marawan di ga hanawat ma di ga me pulus no palatamaine ma di ga kap leh ie di gom bus ie.

<sup>7</sup> Namur dahine no nuno haine ga me hana lala ma pai gale nunure be aso gate hanawat ter. <sup>8</sup> Io, Pita ga tiri ie be, "Hinawase iou, kakarek bakut ira barbarat ing mur ma no num tunana, mur kap tano pu?"

Ma no haine ga haut ma iga tange, "Kike iat mon ira barbarat bakut."

<sup>9</sup> Pita ga tange tana, "Hobibiha be mur ianga tikai ura walwalar no Tanuo tano Watong? Nanaas baak! Ira turadi ing di bus no num tunana, di tuei rusu ra matanangas ma di na kap leh bileng ugo."

<sup>10</sup> Kaie iat mon no haine ga puko ter ta ira kakine Pita ma iga mat. Io, ira marawan di ga lala ma be di ga nes ie be igate mat, di ga kap leh bileng ie ma di ga bus ie hutate no nuno tunana. <sup>11</sup> Ma a tamat na bunurut sakit ga kap di ra matanabar na lotu ma di bakut ing di ga ser kakarek ra linge.

*Ira apostolo di ga halangalanga ira ina minaset.*

<sup>12</sup> Ira apostolo di ga gil ra haleng na dades na hakilang ma ra gingilaan na kinarup nalamina ta ira matanabar. Ma ira ut na nurnur bakut di git hananawat hulungan ma tike lilik tuma ra maliah tane Solomon. <sup>13</sup> Ma pata tikenong ta ira tabuna nurnur pai gale balaraan be na lala tikai ma di. Iesene ira matanabar balik di ga mangaru di. <sup>14</sup> Sene be a haleng sakit balik ira tunana ma ira haine di ga nurnur tano Watong di gom lala harahut ikino kaba ut na nurnur. <sup>15</sup> Io kaie, ira matanabar di ga kap hawat ira ina minaset utuma ta ira gagen ngas di gom hainoh di ta ira hator ta di ma ira kunuban ta di waing no kasasa na ise ter no tanua ne Pita ta di ing Pita ga hanana sakit. <sup>16</sup> Ma a tamat na matanabar mekaia ta ira taman hutate Ierusalem di ga hanawat hulungan ma di ga kap hawat ira nudi ina minaset ma di ing a sana tanuo ga sasoh ta di, ma di bakut di ga langalanga.

*Ira apostolo pa di gale sangeh ura hinarpir nalamina ta ira hinaragawai.*

<sup>17</sup> Io, no tamat ta ira pris ma ira turana, a Sadiusi di, di ga hung ma ra bala ngungut ter ta ira apostolo uta ira nudi bilai na pinapalim. <sup>18</sup> Di ga palim kawase ira apostolo ma di ga halala di tuma ra hala na harpadano. <sup>19</sup> Iesene ra bung um tike angelo tano Watong ga papos no

matanahala tano hala na harpadano ma iga lamus hasur ira apostolo mekaia. <sup>20</sup> Ma iga tange ta di horek: "Mu hana, mu nage tur tuma tano tamat na hala na lotu ma mu na hinawase ira matanabar ta ira linge bakut uta ikin ra sigar nilon."

<sup>21</sup> Be no laar ga dares ie di ga hana lala tano tamat na hala na lotu ma di ga hatahun ura hausur ira matanabar. Di ga gil haruatne ira nianga tano angelo tano Watong.

Ma ing no tamat ta ira pris ga hanawat tikai ma ira turana, di ga tato hulungan ira kaunsil, di ira tamat ta ira huntunana gar na Iudeia. Io, di ga tula isa nianga utusu tano hala na harpadano be da lamus ira apostolo ukaia ho di. <sup>22-23</sup> Iesene ira umri pa di gale nes leh tike apostolo tuma tano hala na harpadano ing di ga hanawat kaia. Io, di ga tapukus ma di ga hinawas, "Ing mem hanawat tuma ra hala na harpadano, mem nes ie be i tabanus dikdikik ter ma ira ut na harbalaurai kaia kanaia iat di tur ter ta ira matanahala. Iesene ing mem papos, mem paile nes leh tikenong tuma naramon." <sup>24</sup> Be ira tamat na pris ma no lilie ta ira umri tano tamat na hala na lotu di ga hadade hobi, di ga ngangao be aso balik um na hanawat namur kakarek ikin ite hanawat.

<sup>25</sup> Io, tike turadi ga hanawat ma iga tange, "Mu hadado baak! Ira turadi ing mu bul di tuma ra hala na harpadano di um ruma ra tamat na hala na lotu kanaia di hausur ira matanabar." <sup>26</sup> Ing di ga hadade hobi no lilie ma ira nuno umri di ga hana leh utuma ta ira apostolo ma di gom lamus leh di. Pa di gale haragawai ta ira apostolo kinong urah di ga burte ira matanabar be di nahula gulum di.

<sup>27</sup> Di ga lamus halala ira apostolo ma di ga hatur di ra matmataan ta ira kaunsil be no tamat ta ira pris na tiri murmur di. <sup>28</sup> Io, iga tange ta di, "Mem ter ra dades na hartigel ta mu be waak mu hausur ta ikin ra hinsang. Iesene mu te hinawas hurbit ta ira matahu katano bakut kira Ierusalem ma ira numu harausur ma mu sip be da tung mem utano minat ta ikin ra turadi."

<sup>29</sup> Io, Pita ma ira mes na apostolo di ga babalu horek: "Mem na taram iat God, ma pata be ra turadi. <sup>30</sup> No God ta ira hintubu dait ga hatut Jisas sukun ra minat, nong mu ga ubu bing ie ing mu ga hataba ie tuma ra kabai. <sup>31</sup> Aie iat nong God ga hatamat ie, igom hakisi ie tano tamat na kinkinis tano kata na lumana be na Lilie ma ina ut na Haralon. Ma iga gil hobi tana be inage papos no ngas na lilik pukus

ta dait ira Iudeia ma be inage lik luban leise ira nudait sana tintalen. <sup>32</sup> Mem hininaawas be a tutuno kakarek ra linge. Ma no Halhaaliena Tanuo i hininaawas bileng hobi. Ma aie nong God te ter ie ta di be di taram ie.”

<sup>33</sup> Ma be di ga hadade kakarek iga mis ira tinga di ma di ga sip be di na ubu bing ira apostolo. <sup>34</sup> Sene be iga mon tike Parisi, a hinsana ne Gamaliel, tike tena harausur ta ira harkurai tane Moses, ma ira matanabar di ga manga urur tana. Iga taman tut tuma ta ira matmataa ta ira kaunsil igom tange hadades be da lamus hasur baak ira apostolo utusu nataman. <sup>35</sup> Io, iga tange ta ira kaunsil horek: “Bar tunana me Israel, mu na harbalaurai timaan ta ira linge mu ura gilgil ta kakarek ra turadi. <sup>36</sup> Mu lik leh Tiudas. A bar tinohon nalalie iga hanawat ma iga hininaawas hanana be aie tike lilie. Aihet na maar dak ira turadi di ga murmur ie. Iesene di ga ubu bing ie ma dong ing di ga murmur ie di ga hilo harbasie ma no nuno pinapalim ga linge bia. <sup>37</sup> Io, namur tana, Iudas me Galili ga tur huat tano pana bung ing di ga waswas ira matanabar. Ma iga halewen leh tike kaba matanabar ura murmur ie be di nage kap leise di me Rom ing di kure dait. Aie bileng ga hiruo ma dong ing di ga murmur ie di ga hilo harbasie bileng. <sup>38</sup> Io kaie, uta ikin ra purpuruhan kakarek, iou pir mu be waak mu gil ta linge ta di. Mu waak leise ter di. Be ikin ra mangana lilik be ikin ra pinapalim i tahuat ta ira turadi mon, io, na pataam. <sup>39</sup> Iesene be ing i hanawat metuma tane God, pa mu le tale be mu na tigel di. Iesene na hanawat palai ta mu be mu haarubu ma ne God.”

<sup>40</sup> Io, di ga mur ira nianga tane Gamaliel. Di ga tato halala ira apostolo, di gom tange be da hadakdak di. Io, di ga ter ra dades na hala be pa di nale iangianga baling tano hinsane Jisas ma di ga bala leise di be di na langalanga.

<sup>41</sup> Ira apostolo di ga hana talur ira kaunsil tikai ma ra gungunuama kinong urah be God gate nes kilam di be di haruat ura kahahe ira hirhir ura utane Jisas. <sup>42</sup> Ma ta ira kaba bungbung tuma ra tamat na hala na lotu ma tuma ra nudi hala, pa di gale mut ura hausur ma ura harpir tano tahut na hininaawas be Jisas aie no Mesaia.

## 6

*Di ga gilamis a liman ma iruo ura harharahut.*

<sup>1</sup> Taitus ikino pana bung no winawas ta ira ut na tinaram tano lotu ga tamtamat hanana. Ma ari ta di, di ira Iudeia tano nianga Grik. Di ga ngurungur ter ta ira gunan kis me Iudeia kinong di ga palpalau sakit ira nudi makoso ma ira pinalau ta di ta ira kaba bungbung. <sup>2</sup> Io, ira sangahul ma iruo na apostolo di ga tato hulungan ira kaba ut na tinaram tano lotu bakut ma di ga tange, “Paile tahut be mem na waak leise no hinarpir ma no tahut na hininaawas tane God be mem na nanget mon ma ira pinalau ta mu. <sup>3</sup> Kaba tasi mem, mu gilamis ta liman ma iruo na tunana nalamina ta mu ing mu nunure be di hung ma no Halhaaliena Tanuo ma ra minanes. Ma mem na bul di ura harbalaurai ta ikin ra linge. <sup>4</sup> Iesene mem iat, mem na harbalaan ura sinsaring ma ura hininaawas tano nianga tane God.”

<sup>5</sup> Io, ira kaba ut na tinaram tano lotu bakut di ga laro ma di ga haut ta ikin ra nianga. Io, di ga kilam ne Stiwen, tike tunana nong ga hung ma no nurnur ma no Halhaaliena Tanuo. Di ga kilam bileng ne Pilip, Porokoras, Naikena, Timon, Parmenas, ma ne Nikolas me Entiok, nong gate lala tano lotu gar na Iudeia. <sup>6</sup> Io, di ga hapuasne kakarek ra liman ma iruo na tunana ta ira apostolo. Ma ira apostolo di ga sasaring, di gom bul ira luma di ta kike ra liman ma iruo.

<sup>7</sup> Io, no nianga um tane God ga hanana harbasie. Ma no winawas ta ira ut na tinaram tano lotu tuma Ierusalem ga manga tamtamat ma a haleng ira pris tano lotu gar na Iudeia di ga kap usurane no tahut na hininaawas.

*Ari di ga tung Stiwen ra matmataa na ira kaunsil.*

<sup>8</sup> Ma ne Stiwen, aie tike tunana nong ga hung ma no harmarsai tane God ma ra dades bileng. Ma iga gil ira dades na hakilang ma ra gingilaan na kinarup nalamina ta ira matanabar. <sup>9</sup> Iesene ari turadi di ga sungute ie. Ma di merasi tike hala na lotu gar na Iudeia. Ma di ga kilkilam ie be no hala na lotu ta dong ing di te halangalanga ise di ta ira kinkinis na tultule. Ma a Iudeia di me Sairin ma Aleksandaria, ma ta ira katano Silisia ma Esia bileng. Ma di ga tur leh ura hargor ma ne Stiwen. <sup>10</sup> Iesene pa di gale tale be di na balu ira nuno nianga na minanes ma no Tanuo nong ga iangianga ma ie. <sup>11</sup> Io, di ga hagut kumaan ari turadi be di na tange horek: “Mem ga hadade iga tange hagae Moses ma ne God.”

<sup>12</sup> Io, ikin ra mangana nianga ga hatut ira tinga di ra matanabar ma ira tamat ta ira huntunana ma ira tena harausur ta ira harkurai tane Moses. Di ga palim kawase ne Stiwen ma di ga sel ter ie ukaia ta ira kaunsil. <sup>13</sup> Io, di ga lamus halala ari tunana ura hinarakale ter tana. Karek ra tunana, di ga tange, “Mem la hadade ikin ra turadi ma hatikai ila tangtange hgae ikin ra halhaaliena hala na lotu tamat ma ira harkurai tane Moses bileng. <sup>14</sup> Ma ira nuno nianga karek ing mem ga hadade. Iga tange be Jisas nong me Nasaret na dure hasur ikin ra hala na lotu tamat ma ina kios ira tintalen ing Moses gate hausur dait ine nalalie.”

<sup>15</sup> Io, ira kaunsil bakut kaia, di ga nes dit ne Stiwen ma di ga nes no matmataan tana ga ngan hoke ra matmataan gar tike angoro.

## 7

*Stiwen ga bor ira Iudeia kinong di ga ngan hoke ira hintubu dong ing di ga ul ba tane God.*

<sup>1</sup> Io, no tamat ta ira pris ga tiri Stiwen, “A tutuno kakarek di tangtange utam?”

<sup>2</sup> Stiwen ga babalu horek: “Kaba tasigu ma mu ira nongtamat, mu hadade iou! Menalalie ta ing no hintubu dait, Abraham, ga hana ura kinkinis tuma Haran, no God na minamar ga hanawat ter tana tua Mesopotemia ma iga tange tana horek: <sup>3</sup> ‘Nu hana talur ira hinsaam ma no num taman ma nu hana utusu tano katano nong iou ni hamanis ie tam.’

<sup>4</sup> “Io, iga hana sukun no katano gar na Kaldia ma iga hana ura kinkinis tuma Haran. Ma namur ta ing no tamane Abraham gate mat, God ga hamaren ie mekaia Haran ukira ta ikin ra katano mu kis ter um tana. <sup>5</sup> God pai gale ter tike katano kaiakira tana be na nuno tus. Pata bileng be tike katano dahine tus. Iesene God ga hasasalim be na ter ikin ra katano tana be na tinane leh ie, aie tikai ma ira nuno bulumenamur, sukmaal be iga pata ta natine Abraham ta ikinong ra pana bung. <sup>6</sup> God ga tange tana horek: ‘*Tra num bulumenamur di na kis na wasire tike katano paille nudi. Ma di na tultule kaia ma da haragawai ta di aihet na maar na tinohon.*’ <sup>7</sup> Iesene iou ni hapadano no huntunana so nong di na tultule tana ma namur di na sur sukun ikino katano ma di na lotu tupas iou kira ta ikin ra

katano.’ <sup>8</sup> Io, God ga ter no kunubus ter tane Abraham tikai ma no tintalen na kut palatamainari nong i hakilang di naramon ta ikino kunubus. Namur iga mon tike natine Abraham, ne Aisak, ma ne Abraham ga kut no palatamaine a liman ma itul na bung namur ta ing di ga kaho ie. Io, Aisak ga hatawat Iakop, ma ne Iakop ga hatawat ira sangahul ma iruo na luaina hintubu dait.

<sup>9-10</sup> “Io, di ira luaina hintubu dait di ga suhurane no tasi di Iosep kinong di ga bala ngungut ter tana. Di ga suhurane ie be na tultule tua Isip sene be God ga harahut ie ma iga halangalanga ie ta ira nuno kaba ngunngutaan. Ma ne God ga haidane Iosep, kaie Parao, no king gar na Isip, igom laro tana ma iga nes kilam ie be a minaneswana ie. Io, no king ga bul Iosep be na lilie ta ira matanabar na Isip ma ina harbalaurai naramon tano ngasiana no king bileng.

<sup>11</sup> “Io, di ga sam taburungan tua Isip ma kira bileng Kanan kaie a tamat na tiri ga hana tupas ira hintubu dait ma pa di gale haruat be di na silihe leh ta nian. <sup>12</sup> Be Iakop ga ser be iga mon nian tua Isip iga tule ira natine, ira hintubu dait ukutua. Ma ikinong no nudi luaina hinana ukaia. <sup>13</sup> Tano nudi iruo na hinana u Isip Iosep ga hapalaine ira tesne be aie nesi, ma no king ga palai um tano huno tane Iosep. <sup>14</sup> Io, Iosep ga tula isa nianga utano tamana Iakop ma no nuno huno bakut be di na hanawat. A liman ma iruo na sangahul ma liman bakut di. <sup>15</sup> Io, Iakop ga hana utua Isip ma aie ma ira hintubu dait di gom mat kaia. <sup>16</sup> Di ga kap pukus habaling ira suru di u Sekem ma di ga hatur di tuma tano matana hot na midi nong Abraham gate kul leh ie ma ra ari barbarat mekatika tano huno tane Hemor tuma Sekem.

<sup>17</sup> “Be no pana bung ga hutate be God na gil hatutuno no nuno sinsalim iga gil ter ie tane Abraham, no winawas ta ira nudait matanabar tua Isip gate puar ter. <sup>18</sup> Io, tike mes na king nong pai gale nunure ta dahine tane Iosep ga harkurai um tua Isip. <sup>19</sup> Iga manga hakale ira nudait matanabar ma iga haragawai ta ira hintubu dait ing iga sunang di be di na waak leise ira nudi not no sigar bulu waing di nage mat. <sup>20</sup> Di ga kaho Moses ta ikino pana ma iga tike melmel na bulu tano ninanaas tane God. Ma di ga balaure ie tuma tano ngasia duhat tamana haruat ma aitul a teka. <sup>21</sup> Ma be di ga bul hasur leise ie, no not no hinasik tane Parao ga halon hatamat ie hoke tike natine

tus. <sup>22</sup> Di ga hausur ie ta ira minanes bakut gar na Isip ma iga tike tamat na turadi ta ira nuno nianga ma ira nuno tintalen.

<sup>23</sup> “Be ing Moses ga aihet na sangahul na tinohon iga lik be na kol ira nuno matanabar na Israel. <sup>24</sup> Iga nes tike Isip ga ububu tike Israel. Io, iga hana igom tur harahut no Israel ma iga ubu bing no Isip ura balbalu ing iga gil ter tano Israel. <sup>25</sup> Moses ga lik be ira nuno matanabar di na nes kilam be God ga tutur ma ie ura halangalanga di sukun ira Isip, ma iesene be pata balik. <sup>26</sup> Tano mes na bung Moses ga hana tupas airuo turadi na Israel dur ga haarubu. Ma iga walar dur be dur nage haramaraam baling ing iga tange be, ‘Ai! A hatatesne mon mur!’ Paile tahut be mur harubu baling ta mur.’

<sup>27</sup> “Sene be nong ga ububu kinong tikenong ga sun leise ter Moses ma iga tange be, *‘Pata tikenong ga bul ugo be nu kure mir!’* <sup>28</sup> Ai! *‘U ura ububu bing dak bileng iou hoke u ubu bing no Isip nabung?’* <sup>29</sup> Be Moses ga hadade hokakarek iga hilo utua Midian igom kis kaia hoke tike wasire. Ma iga mon ra iruo natine kaia.

<sup>30</sup> “Namur, be aihet na sangahul na tinohon gate sakit, tike angelo ga harapuasa ter tane Moses ta ira kalamena eh metuma tike not no ina dahe nong ga iaiaan tuma ra katano bia, hutate tano uladilh Sinai. <sup>31</sup> Moses ga ngalabo ta ikin ra linge iga nes ie. Ma be iga hana hutate be inage nes timaan ie, iga hadade no ingana no Watong ga tange horek: <sup>32</sup> *‘Aiou no God ta ira hintubu mu, no God tane Abraham, Aisak, ma ne Iakop.’* Moses ga dader ma ra bunurut ma pai gale walar be na nanaas.

<sup>33</sup> “Io, no Watong ga tange tana, *‘Kap leise ira pala lamas ta ira kakim kinong urah be no katano u tur ter tana, a halhaaliena pu ie.’* <sup>34</sup> Tutuno sakit, *‘iou te nes ira hinaragawai ira nugu matanabar tua Isip di kahkahe. Iou te hadade ira nudi sunuah ma iou te hanasur ura halangalanga sukun di mekaia. Hana u ra, iou ni tule pukus ugo u Isip.’*

<sup>35</sup> “Ikin ra Moses iat mon nong ira matanabar na Israel di ga suro leise ie ma karek ra nianga: *‘Pata tikenong ga bul ugo be nuge harkurai.’* Iesene aie iat mon nong God ga tule ie be na harkurai ma ura halangalanga ise di mekaia. Ma no angelo nong ga harapuasa ter tana tuma tano not no ina dahe ga harahut ie. <sup>36</sup> Moses ga lie hasur ira matanabar sukun Isip ma iga gil ra dades na hakilang ma ra gingilaan na kinarup tua Isip, tua tano Tes Dardaraan,

ma tuma tano katano bia i haruat ma ra aihet na sangahul na tinohon.

<sup>37</sup> “Ma ikinong mon ra Moses nong ga tange ta ira matanabar na Israel be, *‘God na tule tike tangetus ho iou ma ina tike turadi mekaia tano numu huntunana tus.’*

<sup>38</sup> Moses aie nong ga kis tikai ma ira matanabar na Israel ing di ga kis hulungan ter tuma ra katano bia. Iga kis kaia tikai ma ira hintubu dait, dur ma no angelo nong ga ianga tana tuma tano uladilh Sinai. Ma iga kap ira lilona nianga tane God ura terter ta dait. <sup>39</sup> Iesene ira hintubu dait di ga malok be di na taram ie. Di ga suro leise balik ie ma di ga sip be di na tapukus baling u Isip. <sup>40</sup> Io, di ga tange tane Aron horek: *‘Pakile numem ta tador be na lie mem, kinong ikinong ra Moses nong ga lie hasur mem me Isip, mem paile nunure be aso ite hanawat ter tana!’* <sup>41</sup> Ikinong no pana bung di ga gil tike palimpuo haruat ma ira not no bulumakau, di gom tun hartabar tupas ie ma di ga gil tike lukaro na pipirilet utano linge di ga gil ie ma ra luma di. <sup>42</sup> Iesene God ga tur talur di ma iga waak leise ter di be di na lotu tupas ira tiding ruma ra mawe hoke di ga pakat tano buk ta ira tangetus horek:

*‘Matanabar na Israel! Pata be ukira ho iou ing mu git tuntun hartabar ma ira kiripe ing mu git ububu bing tuma ra katano bia*

ta ira ihet na sangahul na tinohon.

<sup>43</sup> Mu ga kapkap hanane no hala di ga gil ie ma ira mol tano tador Molok

tikai ma no tiding tano numu tador Repan, dur ira iruo palimpuo mu ga gil ura lolotu tupas.

Io kaie, iou ni tule ise mu utua ta ira katano menamur tane Babilon.’

<sup>44</sup> “Io, tuma ra katano bia ira hintubu dait di ga mon no hala di ga gil ie ma ra mol. Ma ikino hala ga hamanis be God ga kis tikai ter ma di. Di ga gil ie hoke God ga tibe hamanis be da gil ie hobi, haruat ma no malalar ta nong Moses ga nes ie. <sup>45</sup> Io, namur, ira hintubu dait di ga hatur kawase leh no hala na mol metuma ta ira tama di. Ma di ga kap tikane ie ma dong ing di tikai ma ne Iosua di ga umri laar leh no katano mekatika ta ira huntunana ing God ga bat leise ter di sukun ira hintubu dait. Ma no hala na mol ga kis kaia tuk ter tano pana bung tane Dawit. <sup>46</sup> Ma ne Dawit ga kilingane no harmsarsai tane God ter tana ma iga saring God be na bala leh ie be inage gil tike hala utane God waing inage kiskis kaia, ikino God nong no huntunana

tane Iakop ga lolotu tupas ie. <sup>47</sup> Iesene Solomon nong ga gil no hala ura ngasiane God.

<sup>48</sup> “Ma iesene God nong i lie harsakit pai lale kiskis ta ira hala ing a turadi mon i gil. I hokakarek no tangetus i tange:

<sup>49</sup> “No mawe, no nugu tamat na kinkinis na harkurai,

ma no ula hanuo no pinapaas na kakigu.

No Watong i tange, *Paile tale tutuno iat mu be mu na gil tike hala ura nugu.*

Ma pata numu ta katano i haruat ma iou be ni manaawa kaia.

<sup>50</sup> Iou tange hobi kinong iou ga gil kike ra linge bakut ma ra lumagu.’

<sup>51</sup> “Mu ira ul pat! A kadado i pulus bat ira tinga mu! Ma ira talinga mu i tabanot ta ira nianga tane God! Hatikai mu la suksukuane no Halhaaliena Tanuo! Mu ngan iat mon hoke ira hintubu mu! <sup>52-53</sup> Iga ion tike tangetus be ira hintubu mu pa di gale haragawai tana? Pata! Di ga ubu bing bileng dong ing di git hininaawas nalalie utano hinanawat tano Takadoswana. Ma kakarek mu te harus leise ma mu te ubu bing ie, mu ing pa mu gale taram ira harkurai tane God mu ga kap ing ira angelo di ga ter hasur.”

*Ira Iudeia di ga gulum bing Stiwen ma ra hot.*

<sup>54</sup> Be ira kaunsil di ga hadade hokakarek, i ga mis ira tinga di ma di ga ngangar ter tana. <sup>55</sup> Ma iesene be Stiwen ga hung ter ma no Halhaaliena Tanuo ma i ga nanaas utuma ra mawe igom nes no minamar tane God. Ma i ga nes bileng Jisas ma i ga tur ter tano kata na lumane God. <sup>56</sup> Ma ne Stiwen ga tange, “Mu nes! Aiou nes no mawe i tapapos ma Nong a Turadi ie i ruma i tur ter tano kata na lumane God.”

<sup>57</sup> Io, di ga kup nalu ma di ga pom bat ira talinga di ma di bakut di gom hilor ie ma tike kapawena lilik mon. <sup>58</sup> Di ga rahi hasur ise ie tano taman ma di ga tur leh ura gulgulum ie ma ra hot. Ma dong ing di ga hadade no nuno nianga di ga bul ira tamat na kinasi di tano harbalaurai tike marawan a hinsana ne Sol.

<sup>59</sup> Ing di ga gulgulum ie, Stiwen ga tato utuma nalu horek: “Watong Jisas, kap leh no tanuagu!” <sup>60</sup> Iga saga bukunkek ma i ga suah ma ra tamat na ingana, “Watong, waak u lik kawase ikin ra nudi sana tintalen ura hapadano di urie!” Iga tange ter hokakarek ma igom hana sukun ikin ra nilon.

## 8

<sup>1</sup> Io, ma ne Sol ga manga haut um be di na gulum bing Stiwen hobi.

*A tamat na hinaragawai ga hana tupas ira matanabar na lotu.*

Taitus ikino pana bung iat di ga tur leh ura hinaragawai saasa ta ira matanabar na lotu tuma Jerusalem. Di ga hilo harbasie ter tano katano Iudeia ma no katano Samaria. Iesene ira apostolo pata. <sup>2</sup> Ma ari turadi ing di ga urur tane God di ga bus Stiwen ma di ga manga suah ie. <sup>3</sup> Iesene Sol ga tur leh ura hgae ira matanabar na lotu. Iga sur lala ta ira hala ma igit rahrahi hasur ira tunana ma ira haine igom git halala di ra hala na harpadano.

*Pilip ga harpir ma i ga halangalanga ira ina minaset tusu Samaria.*

<sup>4</sup> Dong ing di ga hilo harbasie di ga harpir hanana ma no tahut na hininaawas ta ira nudi hinana. <sup>5</sup> Pilip ga hana utusu tike taman rusu Samaria ma i ga harpir utano Mesaia ter ta di kaia. <sup>6</sup> Be ira haleng na matanabar di ga hadade Pilip ma di ga nes ira dades na hakilang i ga gil, di tikitike di ga so talinga di timaan ura hadade ira linge i ga tangtange. <sup>7</sup> Kinong urah, ira sana tanuo di ga kup sur sukun ira haleng matanabar. Ma a haleng pengpeng ma di bileng ing ari katano ta ira tamai di ga mat di ga langalanga. <sup>8</sup> Io, a tamat na gungunuama ga hanawat ta ikino taman.

*Saimon no ut na ser magirmagir ga walar be na kul no Halhaaliena Tanuo.*

<sup>9</sup> Ma ta ikino taman i ga mon tike turadi, a hinsana ne Saimon, ma a ut na ser magirmagir ie. Igit hangalabo ira matanabar me Samaria. Igit sasa butbut be aie a tamat na turadi ie. <sup>10</sup> Ma di bakut, ira watong ma ira maris, di git taltalingane ie ma di git tangtange be, “Ikin ra tunana aie no dades metuma hone God. Di kilam ie be no Tamat na Dades.” <sup>11</sup> Di git murmur ie kinong mekutua leh igit be hangalabo di ma ira nuno gingilaan. <sup>12</sup> Iesene ing di ga nurnur be Pilip ga harpir ma no tahut na hininaawas tane Jisas ma tano kingdom tane God, io, ira turadi di ga kap baptais, ira tunana ma ira haine bileng. <sup>13</sup> Saimon bileng ga nurnur ma i ga kap baptais. Ma igit murmur Pilip ta ira katano bakut ma igit ngalngalabo ta ira dades na hakilang ma ta ira gingilaan na kinarup ing igit nesnes.

<sup>14</sup> Be ira apostolo tuma Jerusalem di ga hadade be ira matanabar me Samaria di ga kap usurane no nianga tane God, di ga tule Pita ma ne Jon utusu ho di. <sup>15-16</sup> Ing



dur ga hanawat dur ga sasaring uta di be di na hatur kawase leh no Halhaaliena Tanuo kinong no Halhaaliena Tanuo pai gale hanasur ter baak ta tikenong ta di. Di ga kap baptais mon tano hinsana no Watong Jisas. <sup>17</sup> Io, Pita ma ne Jon dur ga bul ira luma dur ta di ma di ga hatur kawase leh no Halhaaliena Tanuo.

<sup>18-19</sup> Be Saimon ga nes be no Tanuo gate hanawat ter ta di ing ira iruo apostolo dur ga bul ira luma dur ta di, iga walar be na ter ta barbarat ta dur ma iga tange be, “Mur ter ikin ra dades tagu waing di bakut ing iou ni bul ira lumagu ta di, di na hatur kawase leh no Halhaaliena Tanuo.”

<sup>20</sup> Sene be Pita ga balu ie horek: “I tahut be nu hiruo tikai ma ira num barbarat kinong u lik be u tale be nu kul no hartabar tane God ma ra barbarat. <sup>21</sup> Pata tutuno iat ta da ginginim kira ta ikin ra pinapalim kinong God i nes be no tingam paile takados. <sup>22</sup> Io, nu lilik pukus ta ikin ra sana linge ma nu sasaring tupas no Watong. I tale dak be na lik luban leise ikin ra num mangana lilik. <sup>23</sup> Aiou tange hobi kinong iou nes be u manga bala ngungut, ma ra sana tintalen i hiis kawase ter ugo.”

<sup>24</sup> Io, Saimon ga babalu be, “Mur sasaring tupas no Watong utagu waing pata ta linge ta kike u tange na hanawat ter tagu.”

<sup>25</sup> Io, ing dur gate manga hininaawas ter tano tutuno ma dur gate ianga ter utano nianga tano Watong, dur ga tapukus utuma Jerusalem. Tano nudur hinana tapukus dur ga harpir hanana ma no tahut na hininaawas ta ira haleng taman kaia Samaria.

*Pilip ga hinawase no lilie me Itiopia utano tahut na hininaawas.*

<sup>26</sup> Io, tike angelo tano Watong ga tange tane Pilip, “Hana utusu tano ngas rusu tano katano bia, nong i hanasur metuma Jerusalem u Gasa.” <sup>27</sup> Io, Pilip ga tur leh no nuno hinana. Ma, iga harsomane tike turadi me Itiopia, a lilie ie, ma igit balbalaure ira barbarat tane Kandesia no kwin nudi ira Itiopia. Ikin ra tunana igate tur leh Jerusalem ma iga hanana ura lolotu tupas God kaia. <sup>28</sup> Ma kakarek iga taptapukus baling um tano nuno karis utusu ra nuno taman ma iga waswas hanane no buk nong Aisaia no tangetus ga pakat ie. <sup>29</sup> Ma no Halhaaliena Tanuo ga tange tane Pilip, “Hana utuma tano karis ma nu hana hutate ie.”

<sup>30</sup> Io, Pilip ga hilo ukaia ma iga hadade ie iga waswas no buk tane Aisaia no tangetus. Ma ne Pilip ga tiri ie, “U palai ta kike u waswas?”

<sup>31</sup> No turadi ga tange be, “Paile tale iou be ni palai ine. Ing be tikenong na pales ter tagu, io, ni palai um kaie.” Io, iga tingile leh Pilip be na kawas ma ina kis tikai ma ie.

<sup>32</sup> Ma no subana nianga tane God di ga pakat ie nong no turadi ga waswas hanane i horek:

“Iga ngan hoke tike sipsip di lie leh tana ura ububu bing ie.

Ma hoke tike not no sipsip nong i tur kunkun ter ing di kutkut leise ira hine,

io, aie bileng, pai gale tange ta nianga.

<sup>33</sup> Di ga hamarisne ie ma ing di ga gil tana pai gale takados.

I tale be tikenong na pirwase tike linge uta ira nuno bulumenamur?

Pata, paile tale kinong urah no nuno nilon kira ra ula hanuo iga takumut.”

<sup>34</sup> Io, no lilie ga tiri Pilip, “Hinawase iou, ikin ra tangetus i iangianga uta nesi? I iangianga baling utana be uta tike mes?”

<sup>35</sup> Io, Pilip ga hatahun ura nianga, haburuana leh ta ikino subana nianga tane God di ga pakat ie igom hinawase ie tano tahut na hininaawas utane Jisas.

<sup>36</sup> Be dur ga hanana tano ngas dur ga hanawat tike katano taho ma no lilie ga tange, “Nes baak! A taho ikin. Aso i tur bat ter iou kaie iou pa nigele kap baptais?” <sup>37</sup> [Pilip ga tange, “I tale be nu kap baptais ing be u nurnur tutuno.” Ma no lilie ga babalu, “Iou nurnur be Jisas Kraia aie no Natine God.”] <sup>38</sup> Ma no lilie ga kure no karis be na tur kis. Io, dur bakut, Pilip ma no lilie, dur ga hanasur utusu tano taho ma ne Pilip ga baptais ie. <sup>39</sup> Be dur ga hanahut metuma na taho, kaie iat mon no Tanuo tano Watong ga kap leh Pilip ma no lilie pai gale nes habaling ie. Iesene iga tur habaling leh no nuno hinana ma ra gungunuama. <sup>40</sup> Iesene Pilip balik ga hanawat puasa tusu Asdot ma iga hanana hurbit igom harpir ma no tahut na hininaawas ta ira tamtaman bakut tuk igom hanawat tuma Kaisaria.

## 9

*Tuma na ngas Jisas ga harapuasa tane Sol.*

<sup>1-2</sup> Taitus ikino pana bung Sol kanaia iat baak ga mamamang be na ubu bing ira ut na tinaram tano Watong. Iga hana utuma hono tamat ta ira pris ma iga saring ie be na pakat ta hininaawas utusu ta ira hala na lotu nudi ira Iudeia tusu Damaskas. Ma kike ra paas na hinawas palai utane Sol waing be na nes tikenong aie tano

Ngas, a tanana be haine, na tale ie be na hiis kawase di ma ina lamus di utuma Ierusalem. <sup>3</sup> Be Sol ga hananawat hutate tano taman Damaskas, kaie iat mon tike lulungo metuma ra mawe ga murarang sare ie. <sup>4</sup> Iga puko ter napu ma iga hadade a ingana tikenong ga tange tana, "Sol! Sol! Ura biha be u haragawai tagu?"

<sup>5</sup> Sol ga tiri, "Nesi ugo, Watong?"

Iga balu ie, "Aiou Jisas nong u haragawai tagu. <sup>6</sup> Iesene nu taman tut ma nu hana utuma tano taman ma da hinawase ugo kaia ta ira linge ing iat nu gil."

<sup>7</sup> Ira turadi ing di ga sasate hanane ie di ga tur ma pata ta nianga. Di ga hadade no nianga iesene pa di gale nes tari. <sup>8</sup> Sol ga taman tut mekatika tano pu ma iga hapilakas mata iesene pai gale tale be na nes tike linge. Io kaie, di gom palim leh no lumana ma di ga lie tana utusu Damaskas. <sup>9</sup> Iga pulo ra itul a bung ma pai gale ian ma pai gale mame ta linge.

<sup>10</sup> Ma iga mon tike ut na tinaram tano lotu tusu Damaskas a hinsana Ananias. Iga nes tike ninanaas na tanuo ing no Watong ga tange tana, "Ananias!"

Io, iga balu ie, "Aiou karek, Watong."

<sup>11</sup> Io, no Watong ga tange tana, "Hana utuma tano hala tane Iudas, ruma tano ngas di kilam be Ngas Takados. Nu tiri u tike turadi me Tasas a hinsana ne Sol. Kanaia i sasaring. <sup>12</sup> Ma ite nes tike ninanaas na tanuo. Ma ta ikino nuno ninanaas i nes be tike turadi a hinsana ne Ananias i hanawat ma i bul ira lumana tana be na nanaas baling."

<sup>13</sup> Ananias ga balu ie, "Watong, iou te hadade ra haleng na hininaawas uta ikinong ra turadi ma uta ira hinaragawai ite gil ter ta ira num matanabar tus tuma Ierusalem. <sup>14</sup> Ma ite hanawat ukira Damaskas tikai ma ira dades metuma ta ira tamat na pris gar na Iudeia be na me palim kawase dong ing di lolotu tupas ugo."

<sup>15</sup> Iesene no Watong ga tange tana, "Hana, kinong iou te gilamis ie ura nugu tultule be na hinawas utagu ta di ing pa dile Iudeia ma ta ira nudi king ma ta ira matanabar na Iudeia bileng. <sup>16</sup> Ma iou ni hamanis tana be a mangana tamat na ngunngutaan hohaam ing na kahe iat ura utagu."

<sup>17</sup> Io, Ananias ga hana ma iga lala tano hala nong Sol ga kiskis tana. Iga bul ira lumana tana ma iga tange, "Tasigu Sol, no Watong ite tule iou. Ma aie iat mon ne Jisas nong ga harapuasa ter tam tusu na ngas ing u ga hanana ukira. Ma ite tule iou waing nuge nanaas baling ma nuge

bukas ma no Halhaaliena Tanuo." <sup>18</sup> Kaie iat mon, ma a linge hoke ra halagi na aen ga puko leh mekatika ta ira matane Sol gom tale be na nanaas baling. Io, iga taman tut ma iga kap baptais. <sup>19</sup> Ma namur be igate ian ter, no nuno dades ga hanawat baling.

*Sol ga harpir tuma Damaskas ma Ierusalem.*

Ne Sol ga kis ma ira ut na tinaram tano lotu tuma Damaskas ra bar bung. <sup>20</sup> Kaie iat mon iga tur leh ura harpir naramon ta ira hala na lotu ta di ira Iudeia be Jisas aie no Natine God. <sup>21</sup> Ma di bakut ing di ga hadade ie, di ga karup ma di ga tange, "Ai! Dait nunure be tuma Ierusalem ikin iat mon no turadi nong ga hagee dong ing di lolotu tupas ikin ra turadi Jisas! Ma i palai bileng be ite hanawat at ukira ura palpalim kawase kike ra turadi be na lamus di utusu ta ira tamat na pris! Ite biha kakarek?" <sup>22</sup> Iesene no hinarpir tane Sol ga hananawat dades. Ma ira Iudeia tuma Damaskas pa di gale haruat be di na balu Sol be iga hatutuno ter ta di be Jisas aie no Mesaia.

<sup>23</sup> Namur, be a haleng bung gate sakit, ira Iudeia di ga hanawat hulungan ma di ga harpingit ura ububu bing Sol. <sup>24</sup> Ma sene be Sol ga ser leh ikin ra nudi harpingit. Ra bung ma ra kasasa di ga tur na ninanaas ta ira matanangas huat tano taman ura ububu bing ie. <sup>25</sup> Iesene tike bung ra bung ira bulu na harusur tane Sol di ga lamus leh ie ma di ga haruh ie ma tike kalot utusu napu metuma tike matana kalangar tano balo tano taman.

<sup>26</sup> Ing be Sol ga hanawat Ierusalem iga walar be na kis tikai ma ira ut na tinaram tano lotu. Ma iesene be pa di gale nurnur be iga tike ut na tinaram tutuno tano lotu, ma di bakut di ga burte ie. <sup>27</sup> Iesene Banabas ga hanawat igom lamus leh ie utuma ta ira apostolo. Iga hapalaine ta di ing Sol ga nes no Watong tuma na ngas ma be no Watong ga ianga tana. Iga hinawase bileng di be tuma Damaskas Sol ga harpir ma no hinsa ne Jisas ma pata bunurut. <sup>28</sup> Io, Sol ga kis tikai ma di ma iga hanana hurbit tuma Ierusalem ma iga harpir ma no hinsana no Watong ma ra balaraan. <sup>29</sup> Iga ianga ma iga hargor ma ira Iudeia ing di tano nianga Grik, iesene di ga walwalar be di na ubu bing ie. <sup>30</sup> Be ira hatatesne naramon tane Kraiss di ga nunure leh hokakarek, di ga lamus hasur Sol utusu Kaisaria di gom tule ise ie u Tasas.

## 10

<sup>31</sup> Io, no lotu naramon ta ira katano Galili, Iudeia, ma Samaria ga lagirane ra kinkinis na malum ma iga kap ra dades metuma nalu. Ma tano harharagat tano Halhaaliena Tanuo ma tano kinkinis na urur tano Watong, no winawas ta ira matanabar naramon tano lotu ga tamat hanana.

*Pita ga halangalanga no pengpeng ma iga halon Dokas sukun ra minat.*

<sup>32</sup> Io, ma ne Pita, ing iga hanana hurbit, iga hana ura kokol ira matanabar tus tane God tusu Lida. <sup>33</sup> Kaia iga hana tupas tike turadi a hinsana ne Enias. Iga pengpeng ma pai gale haruat ura hinana talur no nuno kunuban a liman ma itul na tinohon. <sup>34</sup> Pita ga tange tana, “Enias, Jisas Kraisi i halangalanga ugo. Taman tut ma nu puli no num kunuban.” Ma kaie iat mon iga taman tut. <sup>35</sup> Ma ira matanabar me Lida ma Saron di ga nes ie ma di ga taurus ter tano Watong.

<sup>36</sup> Io, ma tusu Iopa iga mon tike haine, a ut na tinaram tano lotu ie, no hinsana Tabita (ma tano nianga Grik di pukusane ie be Dokas). Hatikai igit gilgil ra tahut ma igit harahut ira maris. <sup>37</sup> Taitus ikino pana bung iga maset igom mat. Io, di ga gis no palatamaine ma di ga hainoh ie tike katano tuma nalu tike hala. <sup>38</sup> Ma ne Lida pai gale manga tapa me Iopa. Kaie, ing ira ut na tinaram tano lotu tusu Iopa di ga hadade be Pita ruma Lida, di ga tule iruo turadi utuma tana ma dur ga hapar ie ma dur ga tange be, “Nu habir ukira ho mem!”

<sup>39</sup> Io, Pita ga hana tikai ma dur. Ing duhat ga hanawat di ga lamus halala ie utuma tano katano nalu tano hala. Ma ira makoso bakut di ga tur luhutane ie ma ra sunuah. Ma di ga hamanis ira sigasige ma ira mol ing Dokas ga gil ing iga lon ter baak.

<sup>40</sup> Pita ga tuge hasur di bakut utusu nataman. Io, iga saga bukunkek igom sasaring. Iga talingane no palatamaine no haine ma iga tange, “Tabita, taman tut!” Tabita ga hapilakas mata, ma be iga nes Pita, iga kis tutur. <sup>41</sup> Pita ga palim leh no lumana ma iga harahut ie ura tuntunur. Io, iga tato ira matanabar tus tane God tikai ma ira makoso gom hamanis ie ta di be a lilona ie. <sup>42</sup> Ma ira matanabar ta ira matahu katano Iopa, di ga ser ikin ra linge ma a haleng di ga nurnur tano Watong. <sup>43</sup> Io, Pita ga kis baak tusu Iopa tikai ma tike ut na pinapalim ma ra pala bulumakau, a hinsana ne Saimon.

*Konilias ga hartule utane Pita.*

<sup>1</sup> Io, ma iga mon tike turadi tuma Kaisaria a hinsana ne Konilias, tike tamat na umri ie naramon tike tamat na matana ubane di kilam be no matana ubane me Itali. <sup>2</sup> Aie ma no nuno hatatamana bakut a ut na lotu duhat tamana ma duhat git urur tane God. Igit harahut bileng ira maris ma igit sasaring hait tupas God. <sup>3</sup> Tike bung ra itul a pana bung ra matarahien iga nes tike ninanaas na tanuo. Iga nes tus tike angelo tane God ga hanawat ter tana ma iga tange, “Konilias.”

<sup>4</sup> Konilias ga mata raurawaan ter tano angelo ma ra bunurut ma iga tiri, “Aso, Watong?”

No angelo ga balu ie horek: “Ira num sinsaring ma ira num harharahut tupas ira maris ite hana tupas God hoke tike bilai na hartabar nong i halilik ie ura utam. <sup>5</sup> Ma kakarek nu tule num ta turadi u Iopa ura lamlamus tike tunana a hinsana ne Saimon nong di kilam ie be Pita. <sup>6</sup> Aie tike wasire tuma tano hala tano turadi ila papalim ma ira pala bulumakau, a hinsana ne Saimon. Ma no ngasiana i tur hutate tano tes.”

<sup>7</sup> Ma be no angelo nong ga ianga tana ga hana leh, Konilias ga tato nuno iruo tultule ma tike umri, a ut na lotu ie ma aie tikenong ta ira umri ing duhat git harahut Konilias ta ira nuno sunupi. <sup>8</sup> Iga hinawase duhat ta ira linge bakut ing iga hanawat ter tana ma iga tule duhat u Iopa.

*Pita ga nes tike ninanaas na tanuo.*

<sup>9</sup> Tano mes na bung ing duhat ga hanana hutate no taman, Pita ga hana utuma tano katano na sinangeh tano ula hala ra matarahien ura sinsaring. <sup>10</sup> Iga taburungan ma iga sip ta linge be na en. Ma be di ga tangtagure ira nian Pita ga nes tike ninanaas na tanuo. <sup>11</sup> Iga nes no mawe ga tapapos ma tike linge hoke ra tamat na mol di ga haruh hasur ie ta ira ihet na ngusno. <sup>12</sup> Ma kaia tana iga mon ira mangana wawagui bakut ing aihet ira kaki di. Iga mon bileng ing di la kaskase tano pu ma ira mon bileng tano hurmahuo. <sup>13</sup> Io, tike ingana turadi ga tange, “Taman tut, Pita. Nu ubu bing kakarek nuge en.”

<sup>14</sup> Iesene Pita ga tange, “Pata tutuno iat, Watong! Aiou pai nale en ta linge ing ira numem harkurai i hatabune mem ine.” <sup>15</sup> Ma no ingana no turadi ga tange tano airuo na pana be, “Waak u hatabune ira linge ing God te hagamgamatan ter.”

<sup>16</sup> Iga ngan hokakarek aitul a pana ma kaie iat mon di ga saret haut pukus no mol utuma ra mawe.

<sup>17</sup> Be Pita ga kis ter ma iga liilik utano pipilaina ikin ra ninanaas na tanuo, ira turadi ing ne Konilias ga tule duhat, duhat ga nunure leh no hala tane Saimon, duhat ga me hanawat tuma tano matanangas huat. <sup>18</sup> Duhat ga tato ma duhat ga tiri be Saimon nong di ga kilam ie be Pita ga kiskis kaia be pata.

<sup>19</sup> Be Pita ga kis ter iat baak ma iga liilik utano pipilaina no nuno ninanaas, no Tanuo ga tange tana be, "Saimon, aitul a turadi kanaia duhat silsilihe ugo. <sup>20</sup> Kaia, taguro ma nu hanasur. Ma waak u malmalok be nu hana tikai ma duhat kinong iou iat iou te tule duhat ukira."

<sup>21</sup> Io, Pita ga hanasur ma iga tange ta duhat, "Aiou no turadi nong mohot sisilih tana. Mohot hana ukira urah?"

<sup>22</sup> Duhat ga balu ie, "No tamat na umri Konilias i tule mehet. Aie tike takadoswana turadi ma ila urur tane God. Ma no huntunana na Iudeia bakut di ru ie. Tike halhaaliena angelo i tange tana be na bala leh ugo utuma tano nuno hala waing na hadade ira nianga ing nu tange." <sup>23</sup> Io, Pita ga bala halala leh duhat be duhat na nuno wasire tuma tano hala.

*No Halhaaliena Tanuo ga hanasur ter bileng ta di ing pa dile Iudeia.*

Tano mes na bung Pita ga taguro ma iga tikai leh ma duhat. Ma ari tesne tane Kraiss merasi lopa di ga saate bileng duhat. <sup>24</sup> Ma tano bung menamur Pita ga hanawat tuma Kaisaria. Ma ne Konilias ga kiskis kawase di ma iga tato hulungan ira hinsaana ma ira nuno harwis ing iga manga lasen ta di. <sup>25</sup> Be Pita ga hanana lala tano hala, Konilias ga hana tultul ie igom ise ter ie ta ira kakine Pita ma ra but na urur. <sup>26</sup> Sene be Pita ga tange, "Tut nalu! Iou iat bileng, iou tike turadi mon hoke ugo." Ma be iga tangtange hobi iga hatut habaling ie.

<sup>27</sup> Ma be Pita ga iangianga iat baak ma ne Konilias, iga hana lala igom nes leh ira haleng na turadi di ga kis hulungan ter. <sup>28</sup> Io, iga tange ta di, "Mu nunure ter be ira numem harkurai ira Iudeia di hartigel be tike Iudeia pai nale kis tikai ma tikenong paille Iudeia ie ma pai nale kol bileng ie. Iesene God te hamanis tagu be waak iou liklik halala leh be God te hatabune tike turadi mekira ho mem ira Iudeia. <sup>29</sup> Io kaie, ing mu hartule utagu iou hanawat ma iou paille malok. Io, iou ura tirtiri be ura biha kaie mu ge hartule utagu?"

<sup>30</sup> Ma ne Konilias ga balu ie horek: "Aihet na bung nalalie iou ga sasaring tuma tano nugu hala ra itul a pana bung ra matarahien. Ma kaie iat mon tike turadi ga tur menalalie tagu. Iga sige ter ra hilahile na sigasige. <sup>31</sup> Iga tange, 'Konilias, God te hadade no num sinsaring ma ite lik leh ira num harharahut tupas ira maris. <sup>32</sup> Io, hartule u Iopa ura utane Saimon nong di kilam ie be Pita. Kanaia i kiskis tusu tano hala tane Saimon no ut na pinapalim ma ra pala bulumakau nong ila kiskis hutate tano tes.' <sup>33</sup> Io, kaie iat mon iou ge hartule utam ma u te gil ra bilai na tintalen be u hanawat. Ma kakarek mem bakut karek tano matmataan tane God ura hadade ira nianga bakut ing no Watong te pir ter ugo be nu hinawase mem ine."

<sup>34</sup> Io, Pita ga hatahun ura nianga. "Kakarek um iou te nes kilam no tutuno be God pai lale harahut sene mon tike palpal ma waak no mes. <sup>35</sup> Iesene ila balbala leh ira turadi ta ira huntunana bakut ing di ru ie ma ing di gil ra takados na tintalen. <sup>36</sup> Mu nunure no hininaawas nong God ga tule ie utuma ta ira matanabar na Israel. Iga iangianga utano tahut na hininaawas tane Jisas Kraiss no Watong ta ira matanabar bakut nong i hatawat ra malum nalamina ta dait ma ne God. <sup>37</sup> Mu nunure no linge nong ga hanawat ta ira matahu taman tuma Iudeia, tur leh me Galili menamur tano pana bung be Jon ga harpir be ira matanabar di na kap baptais. <sup>38</sup> Ma mu palai tane Jisas me Nasaret nong God ga tibe ie ing iga tabar ie ma no Halhaaliena Tanuo tikai bileng ma ra dades. I palai bileng ta mu be iga hanana hurbit ma iga gilgil ra tahut ma iga halangalanga di bakut ing Satan ga papasuane di, kinong be God ga kis tikai ma ie.

<sup>39</sup> "Mem ira apostolo mem ga nes kike ra linge iga gil tua Ierusalem ma ta ira mes na katano gar na Iudeia. Kaie mem ge hinawas be a tutuno kakarek. Ma di ga ubu bing ie ing di ga hataba ie tuma tike kabai. <sup>40</sup> Iesene God ga hatut ie sukun ra minat tano itul a bung gom hapuasne ie. <sup>41</sup> Iesene ira matanabar bakut pa di gale nes ie. Pata. Di sene mon kike ing God gabe gilamis di be di na hinawas ta ira tutuno utana. Ma mem, mem ing mem ga ian ma mem ga mamu tikai ma ie namur be igate tut hut sukun ra minat. <sup>42</sup> Ma iga ter ra dades na nianga ta mem be mem na harpir ter ta ira matanabar ma be mem na manga hinawas be aie nong God ga

bul ie be na gil harkurai ta dong ing di lon baak ma ta dong ing di te mat. <sup>43</sup> Ira tangetus bakut di hinawas tana be metuma naramon tano hinsana, God na lik luban leise ira sana tintalen ta di bakut ing di nurnur tana.”

<sup>44</sup> Be Pita ga tangtange iat baak kakarek ra nianga, no Halhaalienu Tanuo ga hanasur ter ta di bakut ing di ga hadade no nuno hinanaawas. <sup>45</sup> Ma ira ut na nurnur, di ira Iudeia ing di ga hanawat me Iopa tikai ma ne Pita, di ga manga karup be God ga tule hasur no hartabar na Halhaalienu Tanuo ter ta di bileng ing pa dile Iudeia. <sup>46-47</sup> Iga palai be God ga gil hobi kinong ira Iudeia di ga hadade di ira mes ing di ga iangianga ma ira mes na nianga ma ing di ga pirpirlit God. Io, Pita ga tange, “Paile tale tutuno iat tikenong be na tigel kakarek ra turadi be pa di nale kap baptais ma ra taho kinong di te hatur kawase leh bileng no Halhaalienu Tanuo hoke dait.” <sup>48</sup> Io, iga tange ta di, “Mu na kap baptais iat tano hinsane Jisas Krai.” Io, di ga saring Pita be na kis tikai baak ma di ta bar bung.

## 11

*Ira Iudeia di ga nes kilam be no nilon tutuno ta di bileng ie ing pa dile Iudeia.*

<sup>1</sup> Ira apostolo ma ira mes na hatahinsaana naramon tane Krai ta ira matahu katano tuma Iudeia, di ga ser be di ing pa dile Iudeia di gate kap usurane bileng no nianga tane God. <sup>2-3</sup> Io kaie, be Pita ga hana utuma Ierusalem, ira matanabar na lotu ing di ga tur dades baak ta ira harkurai gar na Iudeia di ga pukusane ie ma karek ra nianga: “U ga hana utusu tano hala ta di ing pa dile kis ta ira nudait harkurai ira Iudeia ma u ga ian tikai ma di.”

<sup>4</sup> Io, Pita ga tur leh ura palpales no kudulena haramatur ta ira linge ing di ga harmuri hobi. <sup>5</sup> Iga tange horek: “Ing iou ga saasaring tuma tano taman Iopa iou ga nes tike ninanaas na tanuo. Iou ga nes tike linge hoke tike tamat na mol di ga haruh hasur ie metuma ra mawe ta ira ihet na ngusno ma iga hanasur ter tagu. <sup>6</sup> Iou ga nanaas utuma naramon tana ma iou ga nes ira wawaguei tano ula hanuo, ira lasenwana ing aihet ira kaki di ma di ing a raai di. Iga mon bileng ing di la kaskase tano pu ma ira mon bileng tano hurmahuo. <sup>7</sup> Io, iou ga hadade tike ingana turadi ga tange tagu, ‘Taman tut, Pita. Nu ubu bing kakarek nuge en.’

<sup>8</sup> “Ma iesene iou ga babalu be, ‘Pata tutuno iat, Watong!’ Aiou pai nale bul halala tike nian tano hogu ing ira numem harkurai i hatabune mem ine.’

<sup>9</sup> “Ma no ingana no turadi ga tange tano airuo na pana be, ‘Waak u hatabune ira linge ing God te hagamgamatien ter.’ <sup>10</sup> Ma iga ngan hokakarek ra itul a pana. Io, di ga saret haut habaling no linge utuma ra mawe.

<sup>11</sup> “Taitus ikinong ra pana iat mon aitul a turadi di ga tule duhat me Kaisaria, duhat ga hanawat ter tano hala iou ga kiskis tana.

<sup>12</sup> Ma no Tanuo ga tange tagu be iou pa nile malok ura hinana ma duhat. Karek ra liman ma tike na tasigu tane Krai di ga hana tikai ma iou u Kaisaria, mem ga hana lala tano ngasiane Konilias. <sup>13</sup> Iga hinawase mem ta ing iga nes tike angelo ga harapuaa ter tana tuma tano ngasiana ma no angelo gom tange tana, ‘Hartule u Iopa utano turadi a hinsana ne Saimon nong di kilam ie be Pita. <sup>14</sup> Ma ina hinawase mu ta nianga waing augo ma di bakut tano num hala, mu nage hatur kawase no nilon tutuno.’

<sup>15</sup> “Ma be iou ga hatahun ura nianga, no Halhaalienu Tanuo ga hanasur ter ta di hoke iga hanasur ter ta dait tano luaina pana. <sup>16</sup> Io, iou ga lik leh ing no Watong ga tange, ‘Jon ga baptais ma ra taho, ma sene be mu na kap no baptais tano Halhaalienu Tanuo.’ <sup>17</sup> Io, be ing God ga tabar bileng di ma ikin ra hartabar iga tabar dait ma ie ing dait gate nurnur tano Watong Jisas Krai, io, a mangana turadi so iou be iou gor tur bat God?”

<sup>18</sup> Io, ing di ga hadade hokakarek, di ga marur um ma di gom pirlet God. Di ga tangtange, “Io, a tutuno tok iat um be God te ter bileng ta di ing pa dile Iudeia no ngas na lilik pukus be di nage hatur kawase no nilon tutuno.”

*A haleng di ga nurnur tano Watong tusu Entiok.*

<sup>19</sup> Io, ira matanabar na lotu di ga hilo harbasie ing no hinaragawai ga hana tupas di tano pana bung be di ga gulum bing Stiwen. Di ga hilo muk u Ponisia, Saipras, ma Entiok. Ma di ga hinanaawas ma no tahut na hinanaawas ter ta ira Iudeia sene mon. <sup>20</sup> Ma sene be ari ta di, a turadi di me Saipras ma Sairin, di ga hana u Entiok ma di ga hinawase bileng ira Grik tano tahut na hinanaawas tano Watong Jisas. <sup>21</sup> No dades tano Watong ga kis tikai ma di ma ra tamat na matanabar di ga nurnur ma di ga tahurus tupas no Watong.

<sup>22</sup> Ira matanabar na lotu tuma Ierusalem ga ser no hininaawas ma di ga tule Banabas u Entiok. <sup>23</sup> Ing iga hanawat ma iga nes tus no harmarsai tane God, iga manga laro ma iga haragat di bakut be di na patep dikdikit ter iat tano Watong. <sup>24</sup> Aie kaie Banabas ga tike bilai na turadi ma iga bukas ma no Halhaaliena Tanuo ma ra nurnur. Ma di ga lamus ra haleng na matanabar ter tano Watong.

<sup>25</sup> Namur, Banabas ga hana u Tasas ura silsilihe Sol. <sup>26</sup> Ma be iga nes leh ie iga lamus ie u Entiok. Ma i haruat ma tike kudulena tinohon dur ga kis tikai ma no lotu ma dur ga hausur ira haleng na matanabar. Di ga huna kilam ira ut na tinaram tano lotu be a Kristian di tuma Entiok.

<sup>27</sup> Taitus ikinong ra pana bung ari tange-tus di ga hanasur me Ierusalem u Entiok. <sup>28</sup> Ma tikenong ta di, a hinsana ne Agabas, ga tut ma iga ianga na tangetus ma no dades tano Tanuo, igom hapuasne be tike but na sam taburungan na hanawat ter ta ira katano ing Rom ga kure. (Ikin ga hanawat ing ne Kolodias ga harkurai ter.) <sup>29</sup> Ma tiketike ta ira ut na tinaram tano lotu di ga lik be na tule ta barbarat hoke ga haruat hobi ura harahut ira hinsaa di tane Krais ing di ga kiskis tuma tano katano Iudeia. <sup>30</sup> Io, di ga gil hokakarek ma di ga tule no nudi harharahut tikai ma ne Banabas ma ne Sol utuma ta ira tena harbalaaurai tano lotu.

## 12

*No angelo ga halangalanga ise Pita metuma tano hala na harpadano.*

<sup>1</sup> Taitus ikin ra pana bung Herot, no king, ga palim kawase ari turadi tano lotu ura hinaragawai ta di. <sup>2</sup> Iga hartule, di gom kut bing Jemes no tasine Jon ma ra sele. <sup>3</sup> Ma be iga nes be ira Iudeia di ga laro ta ikin, io, iga hartule be da palim kawase bileng Pita. (Iga gil ikin tano bung na Nian na Beret pai lala Laalet.) <sup>4</sup> Be di gate palim kawase Pita, Herot ga tange be da bul ie tuma ra hala na harpadano. Iga hartule bileng be aihet na ton umri di na mano bat ie. Ma tiketike ta kakarek ga mon ra ihet na umri tana. Ma ne Herot ga pingit be na lamus hasur ter ie ra matmataa na haruat ura gil harkurai tana namur be no Nian na Sinakit na pataam. <sup>5</sup> Io, di ga mano bat ter um Pita tuma ra hala na harpadano. Iesene ira matanabar na lotu kanaia di ga manga saasaring tupas God ura utana.

<sup>6</sup> Io, ra bung um, tano bung menalalie ta nong Herot gor hatur ie ra harkurai,

Pita ga noh ter nalamin ra iruo umri ma di ga hiis ter ie ma a iruo dades na hinhiran sakit. Ma a mon umri bileng di ga tur bat ter no matanahala tano hala na harpadano. <sup>7</sup> Ma kaie iat mon tike angelo tano Watong ga harapuasa ma tike lulungo ga murarang tuma tano katano Pita ga kis ter kaia. No angelo ga paser hangun Pita tano binabatna ma iga tange, "Taman tut haiah!" Ma kaie iat mon ira dades na hinhiran sakit ga puko leh mekatika ta ira lumane Pita.

<sup>8</sup> Io, no angelo ga tange tana, "Sigasige ma nu paas leh ira num iruo pala lamas." Pita ga gil hobi. Io, no angelo ga tange tana, "Kaluane leh no kinasim tamat ma nu mur iou." <sup>9</sup> Pita ga mur hasur ie sukun no hala na harpadano. Pai gale nunure be aso ing no angelo ga gilgil be iga tutuno. Pata. Iga lik be iga nesnes tike ninanaas na tanuo mon. <sup>10</sup> Dur ga sakit no luaina ma no iruo tuntunur bat ta ira umri, dur gom a hanawat ter tano dades na binanus sakit tano matanangas huat nong di la hananasur tana utusu tano taman. Ma no binanus ga tamapapos bia mon uta dur ma dur gom hanasur. Dur ga mur leh tike ngas ma kaie iat mon no angelo ga hana sukun Pita.

<sup>11</sup> Io, Pita ga minanes tano linge ga hanawat ter tana ma iga tange, "Karek um iou te nunure tus be ikin ra linge i tutuno! No Watong i tule no nuno angelo ura halangalanga ise iou sukun no dades tane Herot ma ta ira linge bakut ira matanabar na Iudeia di liklik be na ngan hobi."

<sup>12</sup> Be igate madares pane um ikin ra linge, iga hana utuma tano hala tane Maria, no etnane Jon nong di ga kilam bileng ie be Mak. Ma iga mon haleng na matanabar di ga kis haruat ter kaia ma di ga saasaring. <sup>13</sup> Pita ga pipidil tano matanahala mekaia nataman ma tike hinasik na tultule, a hinsana ne Roda, ga hana leh ura pinapos. <sup>14</sup> Ing iga hadade kilam no ingane Pita, a but na gungunuama ga kap ie kaie pai gomle papos. Iesene iga hilo tapukus ma iga tange, "Pita rusu ra matanahala!"

<sup>15</sup> Di ga tange tana, "U te ba kike!" Be iga sisingit iat baik be a tutuno, di ga balu ie, "No nuno angelo ikinong."

<sup>16</sup> Ma sene be Pita kanaia ga pipidil iat baik. Ma ing um di ga papos no matanahala ma di ga nes ie, di ga manga karup. <sup>17</sup> Iesene Pita ga teh pam ta di be di na kis kunkun, igom hamatur di ta ing no Watong ga halangalanga ise ie hobi metuma tano hala na harpadano. Io, iga

tange ta di be, “Mu hinawase Jemes ma ira tasigu tane Krais ta ikin.” Ma be iga tange ter hobi iga hana leh mekaia ter tike mes na katano.

<sup>18</sup> Ra malane tano mes na bung, a but na ngangau sakit ga hana tupas ira umri. Di ga hartiritiri be, “Pita ikana ha?” <sup>19</sup> Io, Herot ga hartule be da sisilih timaan tutuno iat tane Pita, iesene pa di gale nes leh ie. Io, iga tiri murmur ira umri ing di ga mano bat ter Pita, igom ter ra dades na nianga be da ubu bing di.

*Herot ga mat kinong iga karit leh no pирpirlet utane God.*

Io, Herot ga hana sukun um Iudeia gom a kis baak tusu Kaisaria. <sup>20</sup> Ma ne Herot ga manga ngalngaluan ter ta ira matanabar me Tair ma ne Saidon. Io kaie, di ga hana tikai leh di gom huna halewen leh Balastas be na tur tikai ma di. Ma aie nong ga harbalaurai ter tano hala tane Herot, no king. Io, di ga hana ter tane Herot ma di gom saring ie be a malum na kis nalamn ta di ma aie. Di ga sasaring hobi kinong no nudi katano git kapkap nian mekaia tano katano tano king.

<sup>21</sup> Tano bunguno no bung di gate kubus ter ie, Herot ga hamar leh ie ma ira bilai na sigasige ma iga kis tano nuno tamat na kinkinis na gil harkurai gom ianga ta ira matanabar. <sup>22</sup> Di ga kakongane be, “Ikin a ingana tike god, paile gar tike turadi mon.” <sup>23</sup> Kaie iat mon tike angelo tano Watong ga ubu ie kinong urah be pai gale ter ira nudi pирpirlet utama hone God. Ma ira not no sisi ga en ie igom mat.

<sup>24</sup> Iesene no hinana tano nianga tane God ga puar ma iga hana harbasie.

<sup>25</sup> Ma be Banabas ma ne Sol dur ga hapatam no nudur pinapalim dur ga tapukus me Jerusalem. Ma dur ga lamus Jon nong di ga kilam bileng ie be Mak tikai ma dur.

### 13

*Di ga idane ma iga tule ise Banabas ma ne Sol tano nudur pinapalim.*

<sup>1</sup> Ma nalamn ta ira matanabar na lotu Entiok iga mon ra tangetus ma ra tena harausur kaia. Ira hinsa di karek. Banabas, Simion nong di ga kilam ie be no Bungbungana, Lusias merasi Sairin, Manaian nong ga tamat tikai ma ne Herot no tamat na ut na harkurai, ma ne Sol. <sup>2</sup> Ing di ga lolotu tupas no Watong ma di ga hahal, no Halhaaliena Tanuo ga tange ta di, “Mu hasisingen ise ter Banabas ma ne Sol ura nugu waing dur na gil no pinapalim nong iou gate tato leh dur utana.” <sup>3</sup> Io namur, be

di gate hahal ma di gate sasaring ter, di ga bul ira luma di ta dur ma di gom tule leise dur be dur na hana.

*Pol ma ne Banabas dur ga hana u Saipras.*

<sup>4</sup> Ma be no Halhaaliena Tanuo gate tule leise dur, dur ga hanasur u Selusia ma mekaia dur ga kawas tike mon, dur gom hana u Saipras. <sup>5</sup> Be dur ga hanawat tusu Salamis dur ga harpir utano nianga tane God tuma ta ira hala na lotu nudi ira Iudeia. Ma ne Jon Mak ga kis ter ma dur ura harahut dur.

<sup>6-7</sup> Io, dur ga hana hurbit tano mugurlamin Saipras, tuk be dur gom a hanawat ter tusu Pepos. Dur ga hana tupas tike Iudeia kaia, a tangetus harakale ma a ut na ser magirmagir ie, a hinsana ne Bar-Jisas, a tultule ie tano tamat na lilie mekaia, ne Sergius Paulus. A ut na minanes ikino lilie ma iga hartule utane Banabas ma ne Sol kinong iga sip be na hadade no nianga tane God. <sup>8</sup> Iesene Elimas ga sungute dur. Aie ikino ut na ser magirmagir ma no pipilaina ikino hinsana be a ut na ser magirmagir bileng. Iga walar be na pukusane no lilik tano tamat na lilie be pai nagele nurur. <sup>9-10</sup> Io, Sol, nong di ga kilam bileng ie be Pol, ga hung ter ma no Halhaaliena Tanuo ma iga nes dit Elimas ma igom tange, “U manga leh Satan! U sungute ira linge ing a takadoswana. Ma u hung ter ma ira mangana hinarakale ma ira sana hinasakit bakut. Hatikai u la ura kikios no tutuno tano Watong ura bit balik. <sup>11</sup> Karek um no Watong na hapadano ugo. Nu pulo ma pa nule tale be nu nes baik no kasasa.”

Io, kaie iat mon a kadado ga burung ie ma igom paparasum be na silihe tikenong be na palim leh no lumana ura lilie ie. <sup>12</sup> Io, ing no tamat na lilie ga nes hobi, iga nurur kinong iga manga karup tano harausur utano Watong.

*Pol ga harpir tusu Entiok ruma tano katano Pisia.*

<sup>13</sup> Io, Pol ma ira iruo turana duhat ga kawas tike mon me Pepos u Perga tusu tano katano Pampilia. Ma ne Jon ga hana sukun dur kaia igom tapukus u Jerusalem. <sup>14</sup> Io, dur ga hana me Perga utama Entiok ruma tano katano Pisia. Ma tano Bung na Sinangeh dur ga hana lala utama tano hala na lotu nudi ira Iudeia ma dur gom a kis. <sup>15</sup> Namur, be di gate was ter ari pakpakat ta ira harkurai tane Moses ma ari pakpakat ta ira tangetus, ira tamat ta ikino lotu di ga tula nianga ta dur ma di ga

tange, “Tasi mem, be ing numur ta nianga na harharagat uta ira matanabar kanaia, i tahut be mur na ianga.”

<sup>16</sup> Pol ga tut ma iga teh pam di ma no lumana be di na kis matien. Io, iga ianga um. “Matanabar na Israel, ma mu ing pa mu le Iudeia ing mu la lolotu tupas God, mu hadade iou! <sup>17</sup> No God ta ira matanabar na Israel ga gilamis ise ira hintubu dait ma iga hatamat dong ing di ga kis na wasire tua Isip. Ma iga lie hasur di sukun ikino katano tikai ma ra tamat na dades. <sup>18</sup> Ma a tutuno be pa di gale taram ie, iesene pai gale tur talur di ta ira ihet na sangahul na tinohon tuma ra katano bia. <sup>19</sup> Iga pari ra liman ma iruo na huntunana tua Kanan igom ter leise no nudi pu ta ira nuno matanabar ura nudi tus um. <sup>20</sup> Karek ra linge ga ngan hobi haruat ma ira ihet na maar ma liman sangahul na tinohon.

“Namur ta kakarek, God ga ter ira lilie ta di tuk ter tane Samuel no tangetus. <sup>21</sup> Io, ira matanabar di ga sasaring u tike king ma ne God gom ter Sol no natine Kis metuma tano huno tane Benjamin ura nudi king. Ma ne Sol ga harkurai haruat ma aihet sangahul na tinohon. <sup>22</sup> Io, namur, God ga kap leise Sol ma igom bul Dawit ura nudi king. Ma ne God ga hinawas utane Dawit ing iga tange horek: ‘Aiou te nes tupas leh Dawit no natine Iesi be aie ikino mangana turadi nong i haruat ma no nugu sinisip. Ma ina gil bakut ira linge ing iou sip be na gil.’

<sup>23</sup> “Io, mekatika ta ira bulumenamur tane Dawit, ma haruat ma no kunubus tane God, i ter hawat no Ut na Haralon ter ta ira Israel, ma aie ne Jisas. <sup>24</sup> Nalalie ta ing Jisas ga tur leh no nuno pinapalim Jon ga harpir ter ta ira Israel be di na lilik pukus ma di na kap baptais. <sup>25</sup> Ing Jon ga haruatne no nuno pinapalim iga tange, ‘Mu manga rara ter ta ira numu lilik utagu! Iou pata be no Mesaia. Pata. Ma namur tagu aie na hanawat ma iou paile haruat be ni lapus ira hino ta ira iruo pala lamas na kakine.’ \*

<sup>26</sup> “Kaba tasigu ma hainigu, mu ira bulumenamur tano huntunana tane Abraham, ma mu ing pa mu le Iudeia ing mu lolotu tupas God, mu hadade. God te tule ikin ra nianga na haralon ukira ta dait iat. <sup>27</sup> Ira matanabar me Ierusalem ma ira nudi lilie pa di gale nes kilam Jisas be aie tuno nesi. Ma pa di gale hadade kilam bileng ira nianga ta ira tangetus ing di la waswas ta

ira kaba bungbung na Bung na Sinangeh. Iesene be di ga kure hagea ie be na kap harpadano, di ga hatutuno ira nianga ta kike ra tangetus. <sup>28</sup> Pa di gale nes leh tike burwana i haruat be di na ubu bing ie urie. Iesene ikin pai gale tur bat di. Pata. Di ga saring leh Pailat be da ubu bing at ie. <sup>29</sup> Ing di gate gil bakut ter ira linge ing ira tangetus di ga pakat be da gil tana, di ga kap hasur ie metuma tano kabai ma di ga bul ie tike matana hot na midi. <sup>30</sup> Ma sene be God ga hatut ie sukun ra minat. <sup>31</sup> Ma ra haleng na bung dong ing di git tiktikai ma ie me Galili utuma Ierusalem, di ga nesnes ie. Ma kakarek um di hininaawas utana ter ta ira nudait matanabar.

<sup>32</sup> “Ma mir hinawase mu tano tahut na hininaawas. Aie ikin. God ga kukubus ter ta ira hintubu dait. <sup>33</sup> Ma ite hatutuno kike ra kunubus uta dait ira nudi kaba bulumenamur horek. Ite hatut Jisas sukun ra minat. Ma i ngan iat mon haruat tano pakpakat tuma tano airuo na Ninge. I tange horek:

‘Augo no Natigu.

Katiak iou te hanawat be no num Mama.’

<sup>34</sup> Ma karek ra nianga i tange no tutuno be God ga hatut ie sukun ra minat ma pata pai nale mapus. Ira nianga karek:

‘Iou ni ter ira halhaaliena haridan ta mu ing iou ga kukubus ter tane Dawit urie. Ma kike ra kunubus pai nale pataam.’

<sup>35</sup> Be kaie, di hinawas bileng tike mes na katano be,

‘Pa nule bala no num Halhaaliena be na mapus.’

<sup>36</sup> “I palai be kike ra nianga te hanawat tutuno kinong Dawit ga gil haruatne ter ing God ga pingit be na gil. Iga gil hobi tano nuno pana bung na nilon ma igom mat um. Ma di ga bus tikane ie ma ira hintubuno, ma no palatamaine ga mapus. <sup>37</sup> Ma sene be nong God ga hatut ie sukun ra minat pai gale mapus.

<sup>38</sup> “Io kaie, kaba tasigu ma hainigu, iou sip be mu na nunure be ikin ra Jisas mon nong i papos no ngas be God na lik luban leise ira sana tintalen. Ma ikin nong mir pir mu utana. <sup>39</sup> Ma di bakut ing di nurnur tane Jisas, God na kilam di be di takados ma be di te langalanga sukun ira nudi sana tintalen ing ira harkurai tane Moses pai gale tale be na halangalanga di ine. <sup>40</sup> Mu harbalaurai ta ing ira tangetus di ga tange,

**13:17** KBk 1:7; 6:6; 12:51 **13:18** Nam 14:34; Lo 1:31 **13:19** Lo 7:1; Jos 14:1 **13:20** Het 2:16; 1Sml 3:20

**13:21** 1Sml 8:5,19; 10:20-24 **13:22** 1Sml 13:14; 16:12; Sam 89:20 **13:23** 2Sml 7:12-16 **13:24** Matiu 3:1-2

**13:25** Jon 1:20,27 \* **13:25** Jon ga hirhir be na gil ikin ra tintalen ing tike maris gor gil ter tike watong kinong

Jisas i manga tamat sakit. **13:28** Matiu 27:22-23 **13:29** Matiu 27:59-60 **13:31** Apostolo 1:3,8 **13:33**

Sam 2:7 **13:34** Ais 55:3 **13:35** Sam 16:10 **13:39** Rom 10:4



ira nudi nianga nahula hanawat tutuno ta mu. Kike ra nianga horek:

<sup>41</sup> 'Mu hadado, mu ira ut na hinarus.

Mu na ngalabo ma mu na hiruo, kinong iou ni gil tike linge tano numu pana bung na nilon, ma sukmaal be da hinawase mu utana pa ma nale nurnur tana.'

<sup>42</sup> Io, ing Pol ma ne Banabas dur ga hananasur tano hala na lotu ta di ira Iudeia, ira matanabar di ga saring dur be dur na ianga baling uta kakarek ra linge tano Bung na Sinangeh namur. <sup>43</sup> Ing ira matanabar tano kis hulungai di ga hana leh, a haleng na Iudeia ma ira mes ing di gate kap usurane no lotu gar na Iudeia, di ga mur Pol ma ne Banabas. Ma dur ga haragat di be di na kis ter iat naramon tano harmarsai tane God.

<sup>44</sup> Io, tano Bung na Sinangeh namur, a haleng sakit ira matanabar tano taman di ga hanawat hulungan ura hadade no nianga tano Watong. <sup>45</sup> Ing ira Iudeia di ga nes ira haleng na matanabar di ga hung ma ra bala ngungut. Di ga pukusane Pol ta ira nuno nianga ma di ga pines hagae ie.

<sup>46</sup> Io kaie, Pol ma ne Banabas dur ga balu di ma ra balaraan horek: "God ga pingit be mu iat mu na huna hadade no nuno nianga. Sene be mu te suro leise ma pa mu le hamaan be mu haruat be mu na hatur kawase no nilon hathatikai. Io kaie, kakarek mir talingane balik um dong ing pa dile Iudeia. <sup>47</sup> Ma mir gil hobi kinong ira nianga ing God ga pir mir ine karek: 'Iou te bul ugo be tike lulungo uta di ing pa dile Iudeia,

be nu hatawat ter no haralon tane God ta ira katano bakut tano ula hanuo.' "

<sup>48</sup> Ma ing dong ing pa dile Iudeia di ga hadade hokakarek, di ga laro ma di ga tange be ira nianga tano Watong i manga bilai. Ma di ing God gate hakilang ter di utano nilon hathatikai, di ga nurnur.

<sup>49</sup> Io, no nianga tane God ga hanana hurbit ta ira kaba tamtaman bakut ta ikino katano. <sup>50</sup> Iesene ira Iudeia di ga hatut ira tinga di ira hinagalum ing di ga urur tane God. Di ga hasungsung bileng ira watong tano taman hobi. Ma di ga hatawat ter ra hinaragawai tane Pol ma ne Banabas ma di ga bat leise dur mekaia tano nudi katano. <sup>51</sup> Io kaie, dur gom hatidir leise ter ira pulungar ta ira lapara kaki dur ura hakilang di tano nudi sana tintalen ter ta dur ma dur gom hana u Aikoniam. <sup>52</sup> Ma ira ut na tinaram tano lotu kaia Entiok, di

ga hung ma ra gungunuama ma di ga hung bileng ma no Halhaaliena Tanuo.

## 14

*Pol ma ne Banabas dur ga harpir tusu Aikoniam.*

<sup>1</sup> Tuma Aikoniam Pol ma ne Banabas dur ga hana lala utuma tano hala na lotu nudi ira Iudeia hoke iat dur git gilgil. Dur ga ianga kaia tike mangaan iat, kaie a haleng na Iudeia ma di ing pa dile Iudeia, di gom nurnur. <sup>2</sup> Iesene ira Iudeia ing di ga malok be di na nurnur di ga hatut ira tinga dong ing pa dile Iudeia. Ma di ira Iudeia di ga kas ira tinga di ira mes be di na sungute ira hatahinsaana naramon tane Kraiss. <sup>3</sup> Io kaie, Pol ma ne Banabas dur gom kis lawas kaia ma dur ga iangianga ma ra balaraan utano Watong. Ma no Watong ga hatutuno no nudur nianga utano nuno harmarsai. Ma iga gil hobi horek. Iga ter ra dades ta dur kaie dur gom gil ra dades na haraminaness ma ra gingilaan na kinarup. <sup>4</sup> Ira matanabar tano taman di ga harpaleng, ari tano palpal ta ira Iudeia ma ari tano palpal ta ira iruo apostolo. <sup>5</sup> Ari Iudeia ma ari ing pa dile Iudeia tikai ma ira nudi kaba lilie di ga harpingit be di na haragawai tane ningor ma be di na gulum bing dur. <sup>6</sup> Iesene ing dur ga ser ikin dur ga hilo utusu Listara ma Derbe kinasi tano katano Likonia, ma utusu ta ira subana hutate ta kike ra iruo taman. <sup>7</sup> Ma dur ga balaan ura pirpir no tahut na hininaawas kaia.

*Pol ga harpir tusu Listara ma Derbe.*

<sup>8</sup> Tusu Listara tike turadi ga kis ter kaia. Di ga kaho ie ma ra pengpeng ie ma pai gitle hanana. <sup>9-10</sup> Iga hadade ira nianga tane Pol. Io, Pol ga ngok dit tana ma iga nes be iga nuno mon nurnur be na langalanga. Io kaie, Pol gom tato ie ma igom tange, "Tut ma nu tur!" Kaie iat mon no turadi ga karwas tutur ma igom tur leh ura hinana sene.

<sup>11</sup> Be ira matanabar di ga nes ing Pol ga gil, di ga kakongane tano nianga Likonia be, "Ira tador di te hanasur ter ta dait hoke ra turadi tuno!" <sup>12</sup> Io, di ga pas Banabas be Sius ma ne Pol be Hermis kinong urah igit lilie ta dur ura nianga. <sup>13</sup> No hala na lotu tane Sius ga tur ter mon tusu nataman tano taman. Ma no pris tane Sius ga kap hawat ira tumatena bulumakau ma ira balaparik na purpur utuma tano matanangas huat ta ikino taman. Iga gil hobi kinong aie tikai

ma ira matanabar di ga ura tuntun kike ra hartabar ura lolotu tupas dur.

<sup>14-15</sup> Ma ing be ira iruo apostolo, Pol ma ne Banabas, dur ga hadade be di ga ura gilgil hobi ta dur, dur ga diris ira kinasi dur ura hamanis be dur ga malok be da gil hobi ta dur. Dur ga hilo sur ter ta ira matanabar ma dur ga kakongane be, "Ai! Waak mu ra gilgil kike ra mangana linge! Mir bileng mir airuo turadi mon hoke mu ma pata be a tador mir. Mir kapkap hawat ra tahut na hininaawas tupas mu. Mir tangtange ta mu be mu na tahurus talur kakarek ra linge bia mon, ma mu na talingane no lilona God nong ga gil no mawe, no ula hanuo ma no tes, ma ira mangana linge ruma naramon ta duhat. <sup>16</sup> Nalalie, iga waak leise ter ira matanabar be di na mur ira nudi mangana tintalen. <sup>17</sup> Iesene ila hamanis hapalaine ira matanabar be aie nesi. Ma i gil hobi horek. I hamanis no nuno harmarsai ing ila terter no bata metuma ra hurmahuo ma ing i tabar mu ma ira amu nian ta ira nudi teka na matmatuko. Ma be i gil hobi i hasoh mu ma ra nian ma i habukas mu ma ra gungunuama." <sup>18</sup> A tutuno be dur ga tange kakarek ra nianga, iesene pai gale malus ta dur ing dur ga tigel di be pa di nale tun hartabar ter ta dur.

<sup>19</sup> Io, ari Iudeia di ga hanawat me Aikoniam ma Entiok ruma Pisidia ma di ga halewen leh ira matanabar. Di ga gulum Pol ma ra hot ma di ga rahi ie utusu nataman tano taman kinong di ga lik be igate mat. <sup>20</sup> Sene be namur be ira ut na tinaram tano lotu di ga tur luhutane ie, iga taman tut gom hana tapukus utuma tano taman. Ma tano mes na bung dur ma ne Banabas dur ga hana u Derbe.

*Pol ma ne Banabas dur ga tapukus u Entiok rusu Siria.*

<sup>21</sup> Dur ga harpir ma no tahut na hininaawas tua ta ikino taman ma dur ga soh leh nudur a haleng na ut na tinaram tano lotu. Io, dur ga tapukus baling u Listara, Aikoniam, ma u Entiok ruma Pisidia. <sup>22</sup> Dur ga hadades hanane kike ra ut na tinaram tano lotu ma dur ga haragat di be di na patep dikdikik ter tano nudi nurnur tane Jisas. Dur ga tangtange, "Dait na kilingane iat ra haleng ngunggutaan kaie dait nage salo tano kingdom tane God." <sup>23</sup> Pol ma ne Banabas dur ga bul nudi ari tena harbalaurai ta ira hala na lotu tiketike. Ma dur ga ter di utuma tano lumana no Watong nong di gate nurnur tana. Dur ga gil hobi ma ra sinsaring ma ra

hinahal. <sup>24</sup> Namur be dur gate sakit ter no katano Pisidia dur ga hanawat Pampilia. <sup>25</sup> Ma be dur gate harpir ter ma no nianga tusu Perga, dur ga hanasur u Atelia.

<sup>26</sup> Io, dur ga kawas ra mon mekaia Atelia dur gom tapukus u Entiok, no katano nong di ga ter dur kaia utuma tano harmarsai tane God be dur na gil ikin ra pinapalim nong dur te hapatam ter ie. <sup>27</sup> Be dur ga hanawat kaia Entiok dur ga lamus hulungan ira matanabar tano lotu ma dur gom hinawase di ta ira linge bakut ing God gate gil naramon tano nudur pinapalim. Ma dur ga hinawas bileng ta ing God ga papos no matanangas be di ing pa dile Iudeia di nage nurnur. <sup>28</sup> Io, dur ga kis baak um kaia tikai ma ira ut na tinaram tano lotu.

## 15

*Ira lillie tano lotu di ga kis hulungan tuma Jerusalem ura winor uta ira harkurai tane Moses ma no ngas tano nilon tutuno.*

<sup>1</sup> Ari turadi me Iudeia di ga hanasur utusu Entiok ma di ga hausur ira hatahinsaana naramon tane Kraiss horek: "Be ing pa dale kut ira palatamai mu haruat ma ira harkurai tane Moses, paille tale be God na halon mu." <sup>2</sup> Ikin ra linge ga gil Pol ma ne Banabas kaie dur gom harsomane di ma tike dades na nianga na hargor uta ikinong ra linge. Io kaie, ira hatahinsaana naramon tane Kraiss ga tibe Pol ma ne Banabas tikai ma ari mes mekaia Entiok be di na hana utuma Jerusalem ura nesnes ira apostolo ma ira tena harbalaurai tano lotu kaia uta ikin ra tirih. <sup>3</sup> Io, ira matanabar na lotu ga tule leise di tano nudi hinana. Ma ing di ga hanana kutus Ponisia ma Samaria, di ga haramatur kaia be dong ing pa dile Iudeia, di gate tahurus tupas ne God hohaam. Ma ikin ra hininaawas ga hatawat ra gungunuama ta di ira hatahinsaana naramon tane Kraiss. <sup>4</sup> Ing di ga hana huat tuma Jerusalem ira matanabar na lotu, ira apostolo, ma ira tena harbalaurai tano lotu kaia, di ga karos leh di. Ma ne Pol ma di, di ga hinawase um di mekaia Jerusalem ta ira linge God gate gil naramon tano nudur pinapalim.

<sup>5</sup> Io, ari ut na nurnur ta ira kaba Parisi di ga taman tut ma di ga tange, "Dong ing pa dile Iudeia, di supi ter be da kut ira palatamai di. Ma di supi ter bileng be da pir di be di na mur ira harkurai tane Moses."

<sup>6</sup> Io, ira apostolo ma ira tena harbalaurai tano lotu di ga hana huat tikai ura

woworane ikin ra tirih. <sup>7</sup> Menamur tano nudi lawas na winor; Pita ga taman tut um gom tange horek: “Kaba tasigu, mu nunure ter be a bar tinohon nalalie God ga gilamis leh iou nalamn ta mu be iou ni hinawas ma no tahut na hininaawas ter ta di ing pa dile Iudeia waing di na hadade ma di nage nurnur. <sup>8</sup> Ma ne God, nong i nunure bakut ter ira tinga dait tiketike, iga ter no Halhaalienna Tanuo ta di hoke iga gil ta dait ura hamanis be ite bala leh bileng di. <sup>9</sup> Pai gale nes di be a mes di ta dait. Pata. Iga hagamgamatien ira tinga di bileng kinong di ga nurnur. <sup>10</sup> Io, urah kaie mu ge ura walwalar God ing mu hapupusak ira ut na tinaram tano lotu ma tike tiriuhana kinakap nong dait ma ira hintubu dait, dait pai gale tale be dait na pusak ie? <sup>11</sup> Pata! Dait nurnur be no Watong Jisas i tabar bia mon dait ma no nilon tutuno haruat iat mon hoke i gil ta di.”

<sup>12</sup> Io, di bakut kaia tano kis hulungai, di ga kis kunkun ma di ga hadade Banabas ma ne Pol. Dur ga haramatur ta ira dades na hakilang ma ira gingilaan na kinarup ing God ga gil naramon tano nudur pinapalim nalamn ta di ing pa dile Iudeia. <sup>13</sup> Be dur ga hapatam nianga Jemes ga tange horek: “Mu hadade iou, kaba tasigu. <sup>14</sup> Saimon Pita te hinawas ter ta ing God ga huna hamanis no nuno harmarsai. Iga hamanis hobi be iga hatawat leh tike matanabar ura nuno tus metuma nalamn ta di ing pata be a Iudeia di. <sup>15</sup> Ma ikin i hilo haruat ma ira nianga ta ira tangetus ing di pakat horek:

<sup>16</sup> “Menamur ta ikin iou ni tapukus ma iou ni ru hatut no hala na lotu tane Dawit.

Iou ni ru hatutur habaling ira nuno sumsubana ing ite tarupuk sur.

Iou ni gil timaan habaling ie.

<sup>17</sup> Io kaie, ira mes na matanabar di na sisilih tano Watong,

di ing pa dile Iudeia ing iou te kap leh di be a nugu.

<sup>18</sup> No Watong i tange hobi, aie nong ga hapalaine kakarek nalalie sakit.”

<sup>19</sup> Io, Jemes ga tange, “Tano nugu ninanaas iat, iou lik be waak dait ra hapurpuruan di ing pa dile Iudeia ing di tahtahurus tupas God. <sup>20</sup> Iesene dait na pakat balik tike pakpakat ura hininawase di be pa di nale en ta nian na hartabar ing ira palimpuo di te hage. Ma da hinawase bileng di be pa di nale gil ira sana tintalen na ninohon tikai, ma be pa di nale en tike linge ing di lut bing, ma be pa di nale en de. <sup>21</sup> Dait

na tange hobi kinong urah di la be harpir leh ma ira harkurai tane Moses uta kike ra linge naramon ta ira kaba taman tiketike. Iga tur leh hobi menalalie sakit ma katiak di la waswas kike ra harkurai ta ira hala na lotu nudait ira Iudeia ta ira kaba Bung na Sinangeh.”

<sup>22</sup> Io, ira apostolo ma ira tena harbalaurai tano lotu tikai ma ira matanabar na lotu bakut, di ga lik leh be di na kilam ta turadi mekaia nalamn ta di ura tultule di u Entiok tikai ma ne Pol ma ne Banabas. Io, di ga kilam airuo tunana ing dur ga lilie ter nalamn ta ira hatatesne naramon tane Krai. Ira hinsa dur ne Iudas (di ga kilam ie be Barsabas) ma ne Sailas. <sup>23</sup> Io, di ga tule tikane duhat ma ikin ra pakpakat:

“Mem ira apostolo ma ira tena harbalaurai tano lotu, ira hinsaa mu naramon tane Krai, mem tule ira numem gungunuama ukaia ho mu ira hatatesne naramon tane Krai ing pa mu le Iudeia mekaia Entiok, Siria, ma ne Silisia.

<sup>24</sup> “Mem te hadade be ari turadi mekira ho mem, di ga habosbos ira numu lilik ma ira nianga di ga tange, kaie ira tinga mu gom tirih. Iesene mem pai gale pir di be di na gil hobi. <sup>25</sup> Io, kakarek mem te kap sene mon tike lilik be mem na gilamis leh ari turadi. Ma mem te tule dur ukatika ho mu. Io, dur tikai ma ira numem iruo bilai na harwis sakit, Banabas ma ne Pol. <sup>26</sup> Ma kaie Banabas ma ne Pol, pa dur gale barbarahon uta ira nudur nilon ta ira pana bung di git ura ububu bing dur. Pata. Dur git papalim iat utano hinsana no nudait Watong Jisas Krai. <sup>27</sup> Io kaie, mem te tule ne Iudas ma ne Sailas waing dur na ianga ura hatutuno kakarek ra nianga ing mem te pakat. <sup>28</sup> I tahut tano ninanaas tano Halhaalienna Tanuo ma mem bileng be mem pai nale bul kore ta tiriuhana kinakap ta mu. A bar harkurai sene mon karek be mu na mur. <sup>29</sup> Waak mu ra enen ta nian ing di te tun hartabar me ter ta ira palimpuo. Waak mu ra en de. Waak mu en tike linge ing di lut bing. Ma waak mu gil ra sana tintalen na ninohon tikai. Be mu na hana pas kakarek ra linge mu na lon takados. Kikek mon.”

<sup>30</sup> Io, ira matanabar na lotu di ga tule leise duhat ma duhat ga hanasur u Entiok. Duhat ga tato haruatne ira matanabar tano lotu kaia ma duhat ga ter no pakpakat ta di. <sup>31</sup> Be ira matanabar na lotu kaia di

ga was ie, di ga laro pane ira nianga na harharagat. <sup>32</sup> Ma ne Judas ma ne Sailas airuo tangetus bileng dur. Ma dur ga tange ra haleng na nianga ura harharagat ma ura hadades di ira hinsaa dur tane Kraiss. <sup>33</sup> Be a bar bung gate sakit dur kaia, ira hatahinsaana naramon tane Kraiss ga tule leise um dur ma ra malum be dur na tapukus baling utua ho dong ing di ga tule dur. <sup>34</sup> <sup>35</sup> Iesene Pol ma ne Banabas dur ga kis ter iat kaia Entiok. Ma dur tikai ma ari mes, di ga hausur ma di ga hininaawas tano nianga tano Watong.

*Pol ga tur leh no nuno airuo na hinana.*

<sup>36</sup> Io, tike bung namur Pol ga tange tane Banabas be, "Der go hana baling ura kokol ira hinsaa der ta ira taman ing der gate harpir ter kaia ma no nianga tano Watong. Ma der nage nes di be kanaia di ngangan hohaam." <sup>37-38</sup> Banabas ga sip be na lamus Jon Mak tikai ma dur ma sene be Pol ga lik be paile tahut ura lamulus ie kinong iga hana talur dur tusu Pampilia ma pai gale hana tikai ma dur ura gilgil haruatne no pinapalim. <sup>39</sup> Io, tike tamat na nianga hargor ga hanawat nalamin ta dur kaie dur gom hana harbasi. Banabas ga lamus leh Jon Mak ma dur ga kawas ra mon u Saipras. <sup>40</sup> Iesene Pol ga gilamis leh Sailas ma dur ga hana leh namur be ira hatahinsaana naramon tane Kraiss di gate ter dur utua hono harmarsai tano Watong. <sup>41</sup> Ma ne Pol ga hanana kutus ira iruo katano Siria ma ne Silisia ma iga hadades hanane ira matanabar na lotu ta ira tamtaman.

## 16

<sup>1</sup> Io, ne Pol ga hana u Derbe ma mekaia iga hana u Listara, ma tike turadi na lotu no hinsana ne Timoti ga kiskis kaia. A Iudeia no etnana ma a ut na tinaram tano lotu ie. Iesene no tamana ga tike Grik ie. <sup>2</sup> Ira hatahinsaana naramon tane Kraiss me Listara ma Aikoniam di ga tange be Timoti aie tike bilai na turadi. <sup>3</sup> Pol ga sip be na lamus Timoti tikai ma ie. Io, iga kut no palatamaine Timoti ma iga gil hobi kinong urah ira Iudeia ing di git kiskis ta kike ra taman di bakut di ga nunure ter be no tamana a Grik ie. <sup>4</sup> Be duhat ga harkol hanana ta ira taman duhat ga hininawase hanane ira ut na nurnur ta ira ula harkurai ing ira apostolo ma ira tena harbalaurai tano lotu tuma Ierusalem di ga bul be di na mur. <sup>5</sup> Io kaie, ira matanabar na lotu ta ira tamtaman di ga kap dades uta ira nudi

nurnur ma iga tamtamat hanana ira nudi winawas ta ira kaba bungbung.

*Pol ga nes tike ninanaas na tanuo be tike Masedonia ga saring ie be na hana utusu ho di.*

<sup>6</sup> Pol ma ira turana duhat ga hana hurbit tano katano Pirigia ma Galesia kinong no Halhaaliena Tanuo gate tur bat duhat be duhat pai nale harpir ma no tahut na hininaawas tano katano Esia. <sup>7</sup> Be duhat ga hana huat tano pangpaang tano katano Misia duhat ga walar be duhat na hana lala tano katano Bitinia, ma sene be no Tanuo tane Jisas pai gale bala duhat. <sup>8</sup> Io kaie, duhat ga hana sakit Misia ma duhat ga hana u Toroas. <sup>9</sup> Taitus ikino bung ra bung Pol ga nes tike ninanaas na tanuo ma iga nes tike tunana me Masedonia ma iga tur ter gom sarsaring marmaris ter tane Pol horek: "Hana ukira Masedonia ma nu me harahut mem." <sup>10</sup> Io, ing at mon Pol gate nes ter no ninanaas na tanuo, mehet ga taguro be mehet na hana u Masedonia kinong mehet ga nunure leh be God gate tato mehet ura harpir ma no tahut na hininaawas ter ta di kaia.

*Tuma Pilipai Lidia ga nurnur tano Watong.*

<sup>11</sup> Mehet ga kawas ra mon me Toroas ma mehet ga hana takados u Samotares. Ma tano mes na bung mehet ga hana u Niapolis. <sup>12</sup> Io, mehet ga hana mekaia utua Pilipai, tike tamat na taman tano katano Masedonia. Ma a haleng Rom di gabe kis at kaia. Io, mehet ga kis kaia ra bar bung.

<sup>13</sup> Io, ra Bung na Sinangeh mehet ga hanasur mekaia tano taman ma mehet ga hana utusu ra gagenah taho. Mehet ga hamaan be iga mon tike katano ira Iudeia di la hananawat tikai kaia ura sinsaring. Mehet ga kis ma mehet gom haburuana nianga ta ira haine ing di ga kis hulungan ter kaia. <sup>14</sup> Tikenong ta dong ing di ga hadade mehet ne Lidia, ma aie tike haine nong git lolotu tupas God. Aie me Taiatira ma igit suhsuhurane ra mol dardaraan. Ma no Watong ga papos no tingana be na taram kilam ira nianga ing Pol ga tangtange. <sup>15</sup> Menamur be aie ma ira turadi tano nuno hala di gate kap baptais ter, iga saring leh mehet be mehet na hana utusu hono nuno hala. Iga tange horek: "Be ing mohot lik be iou tutuno tike ut na nurnur tano Watong, io, mohot hilo utua tano ngasiagu ma mohot na kis kaia." Ma iga hagut mehet be mehet na hana ukaia.

\* 15:34 Ari tuarena pakpakat di bul halala buturkus 34. I tange horek: *Iesene Sailas ga lik be na kis baik kaia.*

15:37-38 Apostolo 12:12,25    15:37-38 Apostolo 13:13; Kolose 4:10    16:1 Apostolo 14:6; 2 Timoti 1:5    16:2 Pilipai 2:19-22    16:4 Apostolo 15:23-29    16:6 Apostolo 18:23

*Di ga bul halala Pol ma ne Sailas ra hala na harpadano tuma Pilipai.*

<sup>16</sup> Tike bung be mehet ga hanana utusu hono katano na sinsaring, mehet ga harsomane tike tultule na haine ma iga mon tike sana tanuo tana. No sana tanuo git terter ra dades tana kaie igom git hininaawas ta ira linge na hanawat namur. Igit hatawat ra haleng barbarat sakit ma ikinong ra tintalen ura nudi ing di git kure ter ie. <sup>17</sup> No haine ga mur leh mehet ma ne Pol ma iga kakongane hanane be, “Duhat kakarek ra turadi a tultule duhat tano God nong i lie harsakit. Ma duhat hininawase mu tano ngas God na halon mu tana.” <sup>18</sup> Iga gilgil hokakarek ra haleng na bung tuk Pol gom malamales um. Io kaie, iga taurus ter tano haine ma iga tange tano sana tanuo, “Tano hinsane Jisas Krai iou tange be nu sur talur ie!” Ma kaie iat mon no tanuo ga hana sukun ie.

<sup>19</sup> Be dong ing di git palpalim mataan no haine di ga nunure be no nudi ngas na hatawat barbarat gate pataam, di ga palim kawase Pol ma ne Sailas. Ma di ga rahi dur utusu hono lilie tusu tano tamat na katano na hinanawat haruat. <sup>20-21</sup> Di ga lamus hawat dur ukaia menalalie ta ira ut na harkurai me Rom, di gom tange, “A Iudeia karek ra iruo tunana ma dur hatarahi purpuruan kira ra nudait taman. Dur harpir uta ira tintalen ing paille haruat ma ira nudait harkurai. Dait a so taman dait me Rom ma dait paille tale be dait na bala leh kakarek ra tintalen ma be dait na mur.”

<sup>22</sup> Ira haleng matanabar kaia, di ga ianga puasa ter bileng tane Pol ma ne Sailas. Io, ira ut na harkurai di ga hartule be da diris ise ira nudur mol ma be da hadakdak dur ma ra dangdangat. <sup>23</sup> Ing di ga hgae ter dur ma ra haleng na harlawaat, di ga ise halala dur utuma ra hala na harpadano. Ma di ga tange hadades tano turadi nong git balbalaure dong ing di ga hiis kawase naramon tano hala na harpadano be na mano bat timaan dur. <sup>24</sup> Be igate hadade ter kakarek ra dades na nianga, no ut na harbalaurai tano hala na harpadano ga ise halala dur utuma muk naramon tano katano nalamim tano hala na harpadano ma igom hakahe bat ira kaki dur nalamim ta ira tirihuana dahe.

<sup>25</sup> Ra tingana bung Pol ma ne Sailas dur ga saasaring ma dur ga pirpirlet God ma ira garana. Ma ira mes ing di ga hiis kawase naramon tano hala na harpadano, di ga hadade dur. <sup>26</sup> Kaie iat mon tike dades na kunakuner ga guene no burwana

no hala na harpadano. Io, kaie at mon ira matanahala tano hala na harpadano ga tamapapos ma ira dades na hinhiran sakit ing di ga hakahe dit ter di me ga tamalapus leh. <sup>27</sup> Be no turadi nong ga balbalaure di naramon ra hala na harpadano ga tangahun ma iga nes ira matanahala be di gate tamapapos, iga lik be kike ra turadi di gate hilo. Io kaie, iga sasel leh no nuno sele nong be nage gil bing ie. <sup>28</sup> Iesene Pol ga karo ie horek: “Waak u gilgil hgae ugo! Mem bakut mon karek!”

<sup>29</sup> Io, no ut na harbalaurai tano hala na harpadano ga tato uta lungu ma iga hilo raurawaan lala gom a puko dadader ter menalalie tane Pol ma ne Sailas. <sup>30</sup> Io, iga lamus hasur leh dur utusu nataman ma iga tiri dur, “Ningor, iou ni gil ra so kaie iou nige hatur kawase no nilon tutuno?”

<sup>31</sup> Dur ga balu ie horek: “Nu nurnur tano Watong Jisas kaie God nage halon ugo. Pa ta be augo sene. Mohot tamana bakut.” <sup>32</sup> Io, dur ga pir ter no nianga tano Watong tana ma ta ira turadi naramon tano nuno hala. <sup>33</sup> Taitus ikinong iat ra pana ra bung no ut na harbalaurai tano hala na harpadano ga lamus leh dur ma iga gis ira manua dur. Ma duhat tamana bakut, duhat ga kap baptais kaie iat. <sup>34</sup> Io, iga lamus leh Pol ma ne Sailas utuma hono nuno hala ma iga tabar dur ma ra nian. Aie ma no nuno hatatamana bakut di ga bukas ma ra gungunuama kinong karek um di gate nurnur tane God.

<sup>35</sup> Ra malane um ira ut na harkurai di ga tule ira nudi tultule utusu tano ut na harbalaurai tano hala na harpadano ma karek ra nianga: “Halangalanga ise kike ra iruo tunana.” <sup>36</sup> Io, no ut na harbalaurai tano hala na harpadano ga tange tane Pol, “Ira ut na harkurai di tula nianga be iou ni hasur ise mur ma ne Sailas. Karek i tale be mur na hana um. Kaia, mur na hana tatahun.”

<sup>37</sup> Ma sene be Pol ga tange ta ira tultule be, “Pa di gale tiri murmur mir ta dahine be mir gil ra sasana be pata. Mir te kap no kinilam be airuo Rom mir iesene di ga hadakdak bia balik mir ra matmatahan na haleng. Io, di ga ise halala mir tano hala na harpadano. Ma kakarek di ura tultule hamatien leise mir? Pata tuno! Kike ra ut na harkurai iat me Rom di na hanawat ukira ma di na me hasur leise mir.”

<sup>38</sup> Io, ira tultule di ga hinawase ira ut na harkurai ta kike ra nianga ma be di ga hadade be Pol ma ne Sailas dur ga kap no kinilam be a Rom dur, di ga sam kahe ira kati di. <sup>39</sup> Io, di ga hanawat ma di ga ianga

marmaris ter ta dur uta ing di ga gil ma di ga lamus hasur dur metuma ra hala na harpadano. Ma di ga saring dur be dur na hana sukun um no taman. <sup>40</sup> Be Pol ma ne Sailas dur ga hana sukun no hala na harpadano dur ga hana utuma hono hala tane Lidia. Ma dur ga kis tikai baak ma ira hinsaa dur tane Kraisa kaia ma dur ga haragat di. Io, dur ga hana leh um.

## 17

*A tamat na purpuruan ga hana tupas Pol ma ne Sailas tusu Tesalonaika.*

<sup>1</sup> Io, be dur ga hana sakit ter Ampipolis ma ne Apolonia dur ga hanawat Tesalonaika. Ma iga mon tike hala na lotu nudi ira Iudeia kaia. <sup>2-3</sup> Haruat ma no nuno tintalen, Pol ga hana utuma hono hala na lotu. Aitul a bung na Bung na Sinangeh iga hargor tikai ma ira matanabar uta ira nianga tane God ing di ga pakat. Ma iga hapalaine kike ra nianga ura hatutuno be no Mesaia na kahe ra ngungutaan ma ina tut hut baling talur ra minat. Io, iga tange horek: "Ikin ra Jisas iou hininawase mu tana, aie no Mesaia." <sup>4</sup> Ari ta di ta ira Iudeia di ga nurnur ta ira nianga tane Pol ma di ga lala harahut dur ma ne Sailas. A haleng hinagalam di ga gil bileng hobi tikai ma ra haleng na Grik ing di ga urur tane God.

<sup>5</sup> Ma sene be ari Iudeia di ga bala ngungut ter tane Pol ma ne Sailas, kaie di gom lamus haruatne leh ari gotgotwana metuma tano katano na hinanawat harso. Ma di ga hasungung leh tike tamat na matanabar kaie di gom hatut purpuruan tuma tano taman. Di ga hilor no hala tane Ieson ura silsilihe Pol ma ne Sailas waing di na lamus hasur ter dur ta ira matanabar. <sup>6</sup> Iesene, be di ga nanaas puo ter tane ningor, di ga rahi leh Ieson tikai ma ari mes na hatahinsaana naramon tane Kraisa utuma ra matmataan ta ira lilie tano taman. Ma di ga kakongane be, "Kakarek ra turadi dur te hatarahi ra haleng purpuruan ta ira katano bakut, kakarek dur te hanawat bileng ukira hono nudait taman. <sup>7</sup> Ma ne Ieson te me bala halala leh dur tano ngasiana. Ma kakarek ra turadi bakut di laklake ira harkurai tano tamat na king sakit me Rom ma di tangtange be a mon tike mes na king kanaia, no hinsana ne Jisas." <sup>8</sup> Ma kakarek ra nianga ga hapurpuruan ira tinga di ra haleng matanabar ma ira lilie tano taman. <sup>9</sup> Io, di ga hagut Ieson ma ira mes na ut na nurnur be di na gil tike kunubus be pata ta purpuruan baling hokike na hanawat. Io, di ga waak leise um di.

*A haleng me Beria di ga manga sip be di na kap leh no nianga tane Pol.*

<sup>10</sup> Be igate kadado, ira hatahinsaana naramon tane Kraisa di ga tule leise ter Pol ma ne Sailas utusu Beria. Be dur ga hanawat kaia dur ga hana utuma tano hala na lotu gar na Iudeia. <sup>11</sup> Ira Beria di ga manga bilai ta ira Tesalonaika kinong ira nudi lilik ga manga tapapos. Ma iga palai be di ira mangana turadi hobi kinong di ga manga sip be di na kap leh no nianga. Ma ira kaba bungbung di ga nes murmur timaan ira nianga tane God di ga pakat. Ma di ga gil hobi ura nunure be Pol ga tangtange ra tutuno be pata. <sup>12</sup> Ma ra haleng ira Iudeia di ga nurnur ma ari hinagalam na Grik ma a haleng tunana na Grik bileng.

<sup>13</sup> Io, be ira Iudeia rusu Tesalonaika di ga ser leh be Pol ga harpir ma no nianga tane God tua Beria, di ga hana bileng ukaia ura hasungung ira matanabar ura purpuruan. <sup>14</sup> Io, kaie iat mon ira hatahinsaana naramon tane Kraisa di ga tule Pol utusu na tes iesene Sailas ma ne Timoti dur ga kis ter iat tuma Beria. <sup>15</sup> Ma ira tunana ing di ga saate ne Pol, di ga tule kapis ter ie tua Aten. Ma ne Pol ga pir di be di na hinawase Sailas ma ne Timoti be dur na hanawat haiah ukaia ho ie. Io, di gom tapukus um.

*Pol ga harpir ter ta ira kaunsil tua Aten.*

<sup>16</sup> Io, be Pol ga kiskis kahe dur tua Aten, iga manga mismisien no tingana be iga nes no taman ma iga hung ma ira palimpuo. <sup>17</sup> Io kaie, tuma naramon tano hala na lotu nudi ira Iudeia iga hargor ma ira Iudeia ma ira Grik ing di ga urur tane God. Ma ta ira kaba bungbung iga gilgil bileng hobi tuma naramon tano tamat na katano na hinanawat haruat ma dong ing di ga hananawat ukaia. <sup>18</sup> Ma ari ta ira iruo ton minaneswana turadi ing di ga kilam di be Epikurian ma Satoik di ga me hargor bileng ma ie. Ma ari di ga tiri be, "Ikin ra gotgotwana i ura tangtange ra so?" Ma ari di ga tangtange, "I nanaas be i harpir uta ira tador mekatika ra mes na katano." Di ga tange hokarek kinong Pol ga harpir utane Jisas ma utano tuntunut hut sukun ra minat. <sup>19</sup> Io, di ga lamus halala ie tano kis hulungai ta ira kaunsil di kilam ie be Ariopagas. Ma di ga tange tana be, "Mem sip be mem na palai ta ikin ra sigar harausur u iangianga utana. <sup>20</sup> Mem tange hobi kinong ari linge ing mem hadade tam, di manga mes ta mem. Io kaie, mem sip be mem na nunure ira pipilaina." <sup>21</sup> (Io, ira turadi me Aten ma ira mes ing di ga kiskis kaia, pa di gitle gilgil ta linge. Iesene di git

balbalaan ura woworane ma ura hadade ira mangana sigar harausur.)

<sup>22</sup> Io, Pol ga tur tuma naramon tano kis hulungai tano Ariopagas, igom tange, “Turadi me Aten! Iou nes be ta ira numu kaba tintalen ma la manga urur ta ira haleng na tador. <sup>23</sup> Iou tange hobi kinong ing iou hanana kira tano numu taman ma iou nes ira linge mu la lolotu tupas, io, iou nes leh bileng tike hator na tun hartabar tupas ira tador. Ma tike pakpakat kanaia tana i horek: ‘Utuma hono god nong dait paile nunure ie.’ Io, no linge nong mu la lolotu tupas ie ma pa mu le nunure ie, kakarek um iou ni hinawase mu tana.

<sup>24</sup> “No God nong ga gil no ula hanuo ma ira kaba mangana linge tana, aie no Watong tano mawe ma no pu bileng. Ma pai lale kiskis ta ira hala na lotu ing a turadi mon i gil. <sup>25</sup> Paile supi ter tike linge kaie a turadi nage tabar ie me kinong aie iat nong i tabar ira turadi bakut ma no lon, ma no manmanasung, ma ira kaba linge bakut. <sup>26</sup> Ma iga hatawat ira kaba huntunana bakut mekatika tike tunana be di na lon tano kudulena ula hanuo. Iga kubus ira pana bung ing di ira huntunana di na lon ine. Ma iga paang bileng ira katano tus ing di na kis kaia. <sup>27</sup> God ga gil hobi waing ira matanabar di nage silihe ie ma di nage nes tupas leh dak ie be di paaparasum hanana utana. Iesene paile tapa ta dait tiketike. <sup>28</sup> I tale be ni tange hobi kinong dait lon tana, dait hanana tana, ma a turadi dait tana. I haruat mon bileng ma ing ra numu ari ut na pit nianga di tange, ‘Dait bileng, a natine God dait.’ <sup>29</sup> Io kaie, be ing a natine God dait, pa dait nale lik be God aie hoke ra palimpuo na siliwa, gol, be a hot ing a turadi i gil ma ra nudi minanes. <sup>30</sup> Nalalie God pai gale lik be na gil ta linge ing iga nes karek ta tintalen na ba. Iesene kakarek um i tangtange hadades ta ira matanabar bakut ta ira matahu katano be di na lilik pukus. <sup>31</sup> I tangtange hobi kinong ite kubus ter tike bung be na gil tike takados na harkurai tano ula hanuo. Ma ina ter ikin ra pinapalim tano lumana no tunana nong ite tibe ter ie be na gil ie. Ma ne God te hatutuno ter ikin ta ira turadi bakut horek. Iga hatut ikino tunana sukun ra minat.”

<sup>32</sup> Ma be di ga hadade ira nianga utano tuntunut hut sukun ra minat, ari di ga pitingus. Iesene ari ta di, di ga tange, “Mem sip be mem na hadade habaling ira num nianga uta ikin ra linge.” <sup>33</sup> Io, Pol ga hana leh mekaia nalamin ta di.

<sup>34</sup> Iesene a bar turadi di ga kap usurane ira nianga tane Pol ma di ga nurnur. Tikenong ta di ne Daionisias, aie tikenong ta ikino Ariopagas. Ma naramon bileng ta di, iga mon tike haine a hinsana ne Damaris ma ari mes bileng.

## 18

*Be Pol ga harpir tua Korin, ira Iudeia di ga sungute ie iesene di ga pet puo be ira harkurai me Rom na karet ie.*

<sup>1</sup> Namur um Pol ga hana talur Aten ma iga hana u Korin. <sup>2</sup> Ma iga harsomane tike Iudeia a hinsana ne Akuila kaia. A so taman ie me Pontas, ma iga sigar hanawat ter mon me Itali tikai ma no nuno haine ne Pirisila kinong urah ne Kolodias, no tamat na king sakit gar na Rom, ga tule ise ter ira Iudeia ing di ga kiskis tusu Rom. Ma ne Pol ga hana ura nesnes dur. <sup>3</sup> Io, iga kis ma iga papalim tikai ma dur kinong iga tike ut na gil palpalih ma ra mol hoke dur. <sup>4</sup> Ma ta ira kaba Bung na Sinangeh igit hargor tano hala na lotu gar na Iudeia ma iga walwalar be na halewen ira Iudeia ma ira Grik be di na haut leh ing iga tangtange.

<sup>5</sup> Io, be Sailas ma ne Timoti dur ga hanawat me Masedonia, Pol ga balaan sene mon ura harpir. Iga manga hini-naawas ter ta ira Iudeia be Jisas aie no Mesaia. <sup>6</sup> Sene be ira Iudeia di ga sungute Pol ma di ga tange hgae ie. Io kaie, Pol gom paser leise ter ira kabus ta ira nuno mol ura hamanis be iga tibe hapenpen di. Ma iga tange, “Be God na hapadano mu, no burwana iat ike ho mu! Iou iat, iou pa nile kahe ra tirih uta mu. Tur leh um me kakarek iou ni hana ter ta di be pata be a Iudeia di.”

<sup>7</sup> Io, Pol ga hana talur um no hala na lotu gar na Iudeia ma iga hana ter tano hala nuno tike tunana, no hinsana ne Titius Iustus, tike ut na lotu tupas God. Ma no ngasiana git tur hutate ter ikino hala na lotu gar na Iudeia. <sup>8</sup> Kirispus, no lilie mekaia tano hala na lotu a nudi ira Iudeia, ma no nuno hatatamana bakut di ga nurnur tano Watong. Ma a haleng Korin di ga hadade no hininaawas ma di ga nurnur ma di ga kap baptais.

<sup>9-10</sup> Io, tike bung ra bung Pol ga nes tike ninanaas na tanuo ing no Watong ga tange tana be, “Waak um ugo ra bunurut baling. Nu iangianga iat. Waak u kiskis matien kinong be iou kis tikai ter ma ugo. Pata tikenong na tut na hinarubu ma ugo be na haragawai tam kinong a nugu

mon haleng na matanabar karek ta ikin ra taman.”<sup>11</sup> Io, Pol ga kis kaia tike tinohon ma subana ma iga hausur di tano nianga tane God.

<sup>12</sup> Be Galio ga tamat na lilie ter rasi Akaia, ira Iudeia di ga tur tikai ura sung-sungute Pol ma di ga lamus halala ie tano katano na gil harkurai. <sup>13</sup> Io, di ga tange, “Ikin ra tunana i halewen ira matanabar ura lolotu tupas God ta ira mangana ngas ing i lake ira harkurai me Rom.”

<sup>14</sup> Io, be Pol ga ura nianga, Galio ga tange ta ira Iudeia horek: “Be mu ira Iudeia mu nage kap hawat tike hartutung uta tike nirara tutuno, be a hansik ie be a tamat ie, io, igor takados be iou ni kis ma ni hadade mu. <sup>15</sup> Iesene ikin ra linge i kaser ra tiniri uta ira hinsang, a nianga mon, ma ira numu harkurai iat. Io kaie, mu iat, mu na hatakadosne ikin ra purpuruan. Iou paile sip be iou ni gil harkurai ta ira mangana linge ho ikin.” <sup>16</sup> Io, iga bat leise di tano katano na gil harkurai. <sup>17</sup> Io, di ga palim kawase leh Sostenis no lilie tano nudi hala na lotu, di gom ubu ie menalalie tano katano na gil harkurai. Iesene Galio pai gale hanuang leh kike.

*Pol ga tapukus utusu Entiok gom tur leh no nuno aitul a hinana.*

<sup>18</sup> Io, Pol ga kis ter baak um rasi Korin. Ma namur iga hana talur ira hinsaana tane Kraia kaia be na kawas tike mon u Siria. Ma ne Pirisila ma ne Akuila dur ga saate ie. Nalalie ta ing iga kawas leh tike mon rasi Senkiria, iga tange be da pung leise ter no hine uta tike harahora iga gil ie. <sup>19</sup> Io, duhat ga hanawat Epesas ma ne Pol ga hana talur Pirisila ma ne Akuila kaia. Ma aie iat ga lala tano hala na lotu gar na Iudeia ma iga wor tikai ma ira Iudeia. <sup>20</sup> Ma be di ga saring ie be na kis baak ma di, iga malok. <sup>21</sup> Sene be ing iga hana talur di iga sasalim be na tapukus baling be a sinisip tane God hobi. Io, iga hana leh um ra mon me Epesas. <sup>22</sup> Be iga hanawat Kaisaria iga hana ma iga nes leh baak ira matanabar na lotu, ma namur iga hanasur u Entiok.

<sup>23</sup> Namur tano nuno kinkinis tusu Entiok Pol ga hana leh mekaia ma iga hana hurbit tano katano Galesia ma Pirigia, ma iga hadades hanane ira ut na tinaram tano lotu.

*Ira dades na harpir tane Apolos ga manga harahut ira matanabar na lotu.*

<sup>24</sup> Be Pol ga gilgil hanane hokakarek, tike Iudeia a hinsana ne Apolos, a so taman ie me Aleksandaria, ga hanawat Epesas.

Aie tike ut na minanes ma iga manga madares pane ira nianga tane God ing di ga pakat. <sup>25</sup> Ma igate kap harausur ter tano ngas tano Watong ma igit mamahien ira nuno nianga. Iga nunure sene mon no pinapalim na baptais tane Jon iesene ira nuno harausur utane Jisas ga takados balik. <sup>26</sup> Iga hatahun nianga ma ra balaraan tuma naramon tano hala na lotu gar na Iudeia. Iesene be ne Pirisila ma ne Akuila dur ga hadade ie, dur ga lamus ie utuma ra nudur hala ma dur ga pales timaan no ngas tane God ter tana.

<sup>27</sup> Be Apolos ga sip be na hana u Akaia ira hatahinsaana naramon tane Kraia di ga haragat ie ma di ga tule tike pakpakat ukaia ta ira ut na tinaram tano lotu be di na bala leh ie. Be iga hanawat iga manga harahut di ing God gate tabar bia di ma ra nurnur. <sup>28</sup> Io, no nuno harharahut ter ta di ikin. Iga manga banus bat ira ho di ira Iudeia ma ra dades na nianga na hargor ra matmatahan na haruat. Ma iga gil hobi horek. Metuma naramon ira nianga tane God ing di ga pakat, Apolos ga hatutuno be Jisas aie no Mesaia.

## 19

*Pol ga papalim tusu Epesas, ma no dades tano lotu ga manga kuburuan.*

<sup>1-2</sup> Be Apolos kanaia ga kiskis Korin, Pol ga mur no ngas nalamin tano katano gom a hanawat Epesas. Ma iga harsomane ari ut na tinaram tano lotu kaia igom tiri di, “Mu ga hatur kawase no Halhaaliena Tanuo ing mu ga nurnur?”

Di ga balu ie be, “Pata, mem pai gale hadade ta dahine be a mon tike Halhaaliena Tanuo kanaia.”

<sup>3</sup> Io, Pol ga tiri di be, “Ma a baptais na so ikinong mu ga kap ie?”

Di ga balu ie, “No baptais tane Jon.”

<sup>4</sup> Ma ne Pol ga tange, “No baptais tane Jon a baptais na lilik pukus mon ie. Iga tange ta ira Israel be di na nurnur ta nong na hanawat namur tana, ma aie ikinong ne Jisas.” <sup>5</sup> Be di ga hadade ter hokike di ga kap baptais tano hinsana no Watong Jisas. <sup>6</sup> Ing Pol ga bul ira lumana ta di no Halhaaliena Tanuo ga hanasur ter ta di ma di ga ianga ma ra mes na nianga ma di ga ianga na tangetus bileng. <sup>7</sup> Ma a sangahul ma iruo di kike ra tunana.

<sup>8</sup> Ma ne Pol ga hana lala tano hala na lotu ta di ira Iudeia ma iga iangianga ma ra balaraan kaia haruat ma ra itul a teka. Iga hargor ma di ma iga walwalar ura hatutuno ter no kingdom tane God ta di. <sup>9</sup> Ma sene be ari ta di, di ga ul ba ma di



ga malok be di na nurnur. Ma di ga tange hagee no Ngas tano Watong ra matmataan na haruat. Io kaie, Pol gom hana talur di. Iga lamus leh ira ut na tinaram tano lotu, di gom git wowor tikai ta ira kaba bung tano hala na harausur tane Tiranus. <sup>10</sup> Di ga gilgil hobi gom haruat ma ra iruo tinohon, kaie a haleng matanabar sakit ing di ga kiskis tano katano Esia, ira Iudeia ma di ing pata be a Iudeia di, di ga hadade no nianga tano Watong.

<sup>11-12</sup> Ma ne God ga gil ra dades na linge na kinarup sakit naramon tano pinapalim tane Pol, kaie ira katano mol at mon bileng ing Pol ga sigire di git kapkap leh ura haalon ira ina minaset. Ma ira nudi minaset ga pataam, ma ira sana tanuo di ga sur leh ta kike ra turadi.

<sup>13</sup> Io, ari Iudeia be di ga hanana hurbit ura tultule hasur leise ira sana tanuo, di ga walar be di na kilam no hinsana no Watong Jisas ura hasur leise ira sana tanuo ta ira turadi. Di ga tangtange horek: "Tano hinsane Jisas nong Pol la harpir utana, iou tange tam be nu sur leh!" <sup>14</sup> Ma a liman ma iruo na natine Sewa, tikenong ta ira pris ta ira Iudeia, duhat ga gilgil hokakarek. <sup>15</sup> Tike bung um no sana tanuo ga balu duhat horek: "Jisas iou nunure ter ie, ma ne Pol iou palai tana, iesene mohot, nesi mohot?" <sup>16</sup> Io, no turadi nong no sana tanuo ga sasoh ter tana ga karwas ter ta duhat ma iga ubu hagee tutuno iat duhat, kaie duhat gom hilo tawaturia sur tano hala ma ra ina manmanuo duhat.

<sup>17</sup> Be ira Iudeia ma ira Grik mekaia Epesas di ga ser ikin ra linge, a but na bunurut ga kap di ma di ga manga urur tano hinsana no Watong Jisas. <sup>18</sup> Ma a haleng ta dong ing di ga nurnur, di ga hananawat di ga me hapuasne ira nudi sana tintalen ra matmataan na haruat. <sup>19</sup> Io, a haleng ing di ga ut na ser magirmagir baak, di ga kap hawat hulungan ira nudi pakpakat na gingilaan, di gom tun tike eh ra matmataan na haruat. Be di ga was haruatne ira mata di kike ra linge, iga haruat ma ra liman sangahul na arip na barbarat. <sup>20</sup> Io, no nianga tano Watong ga manga hana harbasie hobi ma iga tamtamat hanana ma ra dades.

<sup>21</sup> Namur ta ing kakarek ra linge gate hanawat ter, no Tanuo ga halilik Pol be ina hana tano katano Masedonia ma no katano Akaia ma inage hanawat Ierusalem. Ma ne Pol ga tange, "Be iou ni a huat leh kaia, iou ni kol iat bileng Rom." <sup>22</sup> Io, iga tule ra iruo ta ira nuno ut na harharahut, ne Timoti ma ne Erastas,

utusu Masedonia. Ma iga kis baak um kaia tano katano Esia.

*Tike tamat na purpuruan ga hanawat Epesas.*

<sup>23</sup> Taitus ikinong ra pana bung tike tamat na purpuruan ga hanawat utano Ngas tano Watong. <sup>24</sup> Ma iga mon tike ut na pakila linge ma ra siliwa, a hinsana ne Demitirius. Igit kapkap ra siliwa ma igom git gilgil ira not no malalar tano hala na lotu tane Atemas no nudi haine na tador. Ma no nuno pinapalim ga hatawat ter ra haleng na barbarat uta di ira mes na ut na pakila linge. <sup>25</sup> Iga tato hulungan leh di tikai ma ari mes na tunana ing ira nudi pinapalim ga pepet na haruat ma no nuno, ma iga tange horek: "Kaba turadi, mu nunure ter be dait palpalm leh ra haleng barbarat ta ikin ra nudait pinapalim. <sup>26</sup> Ma mu te nes ma mu te hadade ing ikin ra turadi Pol i gilgil. I tangtange be ira palimpuo ing a turadi i gil pata be a god tutuno kike. Kaie, ite lamus habota leh ra haleng turadi mekira Epesas ma ta ikin ra kudulena katano Esia. <sup>27</sup> I nanaas ter be no nudait pinapalim na kap sana hinsang. Ma pata be ikin sene mon. Pata. I nanaas ter bileng be da takmaluk tano but na hala na lotu tane Atemas no nudait tamat na haine na god. Ma utane Atemas iat nong dait la lolotu tupas ie ta ira katano bakut ta ikin ra katano Esia ma tano kudulena ula hanuo bileng, da bul hasur no tamat na minamar tana."

<sup>28</sup> Be di ga hadade hokakarek di ga manga ngalngalan sakit ma di ga hatahun kunup be, "Atemas nong mekira Epesas, a tamat sakit ie." <sup>29</sup> Pai gale halis ma no kudulena taman gate hung ma ra haraba. Ira matanabar di ga palim kawase leh ne Gaius ma ne Aristarkus, ira iruo tunana ing dur ga saate hawat Pol merasi Masedonia, di gom harselsel lala tano but na katano na atame. <sup>30</sup> Pol ga sip be na lala tupas ira matanabar ma sene be ira ut na tinaram tano lotu pa di gale bala ie. <sup>31</sup> Ari tamat na lilie bileng ta ikino katano, ira harwis tane Pol, di ga tula nianga ter tana ma di ga sarsaring ie ma ra marmaris be waak i lala ta ikino but na katano na atame.

<sup>32</sup> Ira matanabar kaia naramon di ga ngangao harbasie. Ari di ga kupkupuane tike mangana linge ma ari di ga kupkupuane ra mes. Ma a haleng ta di, pa di gale palai be urah tuno iat kaie di ga hanawat hulungan ter kaia. <sup>33</sup> Ira Iudeia di ga sunang ne Aleksanda utuma nalalie

ma ari matanabar di ga kakongana nianga ter tana ura pirpir ie ta ing na tange. Io, iga teh pam ira matanabar be di na kis kunkun ma inage hinawase hapalaine di ta ikin ra linge. <sup>34</sup> Iesene be di ga lik hapalaine leh be Aleksanda a Iudeia ie, di bakut di ga kakongane tikane be, “Atemas nong mekira Epesas, a tamat sakit ie!” Di ga gilgil hobi gom hana ra lawas na pana bung.

<sup>35</sup> Io, tike tamat na lilie ta ikino taman ga hamarur di ma igom tange, “Turadi mekira Epesas, ira matanabar bakut tano ula hanuo di nunure ter be no taman Epesas la balaure ter no hala na lotu tano tamat na haine na god Atemas ma no malalar ta nong ga puko sur metuma ra mawe! <sup>36</sup> Pata tikenong i haruat ura harus ise ikin ra tutuno! Io kaie, i tahut be mu na matien ma waak mu lik be mu na habir ura gilgil ta linge. <sup>37</sup> Karek ra turadi pa dile kuran leh tike linge ta ira hala na lotu ma pa dile pines hgae no nudait haine na god iesene mu te lamus hawat balik di ukira. <sup>38</sup> Io kaie, ing be ne Demitirius ma ira turana di bala ngungut ter ta tikenong, io, a mon ut na harkurai kanaia ura gil harkurai. Ma ina haruat be di na hapuasne ira nudi hartutung kaia. <sup>39</sup> Ing be ta linge baak bileng kanaia mu sip be mu na tange hawat, io, da hatakadosne kike naramon tike mes na kis hulungai nong i haruat ma ira nudait harkurai. <sup>40</sup> Iou tange hobi kinong kakarek um i nanaas be dait te ban ter ra kuas pane ikin ra purpuruan te hanawat katiak ing be da be lik be da tung dait utana. Be ing na ngan hobi, dait paile tale be dait na hinawas be urah kaie ikin ra sana kis hulungai i hanawat kinong pata ta burwana.” <sup>41</sup> Io, be iga tange ter hokakarek iga tule harbasiane um ira matanabar tano kis hulungai.

## 20

*Pol ga hana tano katano Masedonia ma no katano Gris.*

<sup>1</sup> Io, be no purpuruan gate pataam, Pol ga hartule uta ira ut na tinaram tano lotu. Ma be igate haragat ter di, iga lulu ter um ma di ma igom tur leh no nuno hinana utusu Masedonia. <sup>2</sup> Iga hanana ta ikino katano ma iga haragat hanane ira matanabar tuk gom hanawat um Gris. <sup>3</sup> Ma iga kis kaia aitul a teka. Ira Iudeia di ga harpingit ura hgae ie tano pana bung iga ura kap mon u Siria, kaie igom lik balik be na hana tapukus nalamina tano katano Masedonia. <sup>4</sup> Ma di kakarek ing di ga saate ie: Sopater no natine Pirus nong me Beria, ne Aristarkus ma ne Sekundus me

Tesalonaika, ne Gaius me Derbe, Timoti bileng, ma ne Tikikus ma ne Toropimus metuma tano katano Esia. <sup>5</sup> Ikin ra kaba turadi di ga lie leh, ma di ga kis kawase mir tua Toroas. <sup>6</sup> Iesene mir, mir ga taman tut leh ra mon me Pilipai namur tano Nian na Beret pai lale Laalet, ma ra liman na bung namur mir ga hanawat ter ta ikino mes na iabar tua Toroas. Ma mem ga kis ra liman ma iruo na bung kaia.

*Pol ga halon Iutikus tua Toroas.*

<sup>7</sup> Tano luaina bung tano wik mem ga hanawat tikai ura enen no beret tano lotu. Ma ne Pol ga ianga ta ira turadi tuk gom tingana bung kinong iga ura hinana tano bung namur. <sup>8</sup> Mem ga kis hulungan ter tuma nalu tano katano tike hala. Ma iga mon haleng lulungo kaia. <sup>9</sup> Tike marawan, a hinsana Iutikus, ga kis ter nalu tike matana kalangar ma iga sumsumela tutur kaia ma ne Pol kanaia iat ga hininat ra nianga. Be iga kubabo sakit um, iga puko sur metuma nalu sakit utusu napu ra pu ma di ga tatik leh um ie ma igate mat. <sup>10</sup> Io, Pol ga hanasur gom noh nalu tano marawan ma iga dit ie. Io, iga tange, “Waak mu burut. Ite lon!” <sup>11</sup> Io, Pol ga hanahut baling utuma nalu ra hala ma iga pidik beret ma iga ian. Ma namur be igate malane ter ie ma kanaia ga iangianga iga hana leh um. <sup>12</sup> Io, ma ira turadi di ga lamus leh um no marawan ma ra lilonie ie ma ikin ra linge ga manga hangoingoi di.

*Pol ga haianga ter um ira tena harbalaurai tano lotu Epesas.*

<sup>13</sup> Io, mem ga lie ukatika hono mon ma mem ga hana tana u Asos, be mem na kap basie Pol kaia. Iga tange be mem na gil hobi kinong iga ura hinana napu ukaia. <sup>14</sup> Ma be iga kot leh mem rasi Asos mem ga kap basie leh ie ma mem gom hana u Mitilini. <sup>15</sup> Tano mes na bung mem ga taman tut mekaia ma mem ga hanawat tike katano hutate tane Kios. Io, tano bung namur mem ga kutus u Samos ma tano bung namur mem ga hanawat Miletus. <sup>16</sup> Pol gate pingit ter be na hana sakit Epesas kinong iga malok be na madung kaia ra katano Esia kinong be iga harangaso be na hanawat Ierusalem. Ma be na tale ie iga sip be na hanawat nalalie tano Bung na Pentikos.

<sup>17</sup> Io, Pol ga hartule me Miletus uta ira tena harbalaurai tano lotu Epesas. <sup>18</sup> Ing di ga hanawat iga tange ta di, “Mu nunure ter ing iou ga lon hobi tano kudulena pana bung iou ga kiskis ma mu, tur leh tano luaina bung iou ga hanawat ta ikin ra katano Esia. <sup>19</sup> A tutuno be iou ga

harsomane ra dades na tirih ing ira Iudeia di git harpingit be di na hgae iou, iesene iou ga papalim tano Watong ma ra tamat na matien na bala ma ra lur na matagu. <sup>20</sup> Mu nunure ter be ing iou ga harpir ter ta mu, iou pai gale sie tike linge ing iga tale ura harahut mu. Iesene iou te hausur mu ra matmataan na haruat ma naramon ta ira hala bileng. <sup>21</sup> Iou te ianga dades ta ira Iudeia ma di ing pa dile Iudeia be di na lilik pukus ma di na taurus ter tane God ma di na nurnur tano nudait Watong Jisas.

<sup>22</sup> “Ma kakarek, no Halhaaliena Tanuo i halilik iou be iou ni hana utuma Ierusalem ma iou paile nunure be aso na hanawat ter tagu kaia. <sup>23</sup> Iou nunure sene ter mon be ta ira kaba taman bakut iou hana kaia, no Halhaaliena Tanuo la hakatom iou be a hala na harpadano ma ra hinaragawai ila kis kawase ter iou. <sup>24</sup> Ma sene be, utagu iat, iou lik be no nugu lon a linge bia ie. Iou palim ter ikin ra lilik waing nige manga mangason pane ikin ra pinapalim no Watong Jisas ga ter ie tagu, nige hapatam ie. Ma no pinapalim aie ura hininaawas utano tahut na hininaawas tano harmarsai tane God.

<sup>25</sup> “Nalalie iou ga harpir hanana ta mu utano kingdom tane God. Iesene kakarek iou nunure ter be pata tikenong ta mu na nes habaling um iou. <sup>26</sup> Io kaie, iou hinawase mu katiak be iou pa nile kahe ra tirih uta mu tiketike be ing God na hapadano tikenong ta mu. <sup>27</sup> Ma iou tange hobi kinong iou pai gale malok be ni hinawase mu tano kudulena sinisip tane God. <sup>28</sup> Mu harbalaurai iat ta mu ma mu balaure bileng ira matanabar bakut tane God. Di hoke ira sipsip ing di supi ter ra ut na harbalaurai ma no Halhaaliena Tanuo te bul mu be a tena harbalaurai tano lotu mu ura nesnes mur di. Io kaie, mu na ut na harbalaurai tano lotu tane God nong ga kul leh ie ma no minat tano Natine iat. <sup>29</sup> Iou nunure ter be menamurugu a sana turadi ing ira nudi tintalen i haruat ma ira ngangarwana pep raia di na hanawat nalamn ta mu ma di na hgae kakarek ra matanabar na sipsip. <sup>30</sup> Ma ari turadi baling iat mon ta mu, di na tur huat ma di na pukusane no tutuno ura lamlam leh ari ta kakarek ra ut na tinaram tano lotu be di na mur di. <sup>31</sup> Io, mu harbalaurai timaan! Mu na lik leh be iou pa gitle sasangeh ura hakatom mu ta ira kaba bung ra bung ma ra kasasa bileng. Ma iou git gilgil hobi tikai ma ra but na ngunngutaan ma ra tirih haruat ma ra itul a tinohon.

<sup>32</sup> “Io, ma kakarek um iou ter mu tano harbalaurai tane God ma tano harbalaurai bileng tano hininaawas tano nuno harmarsai nong i haruat ura hatur hadades mu. Ma ikin ra hininaawas i haruat bileng ura tamtabar mu ma ira haridan God i tagure ter uta di ing ite hasisingen di ura nuno tus. Mu na kap kike kinong mu kanaia nalamn ta di. <sup>33</sup> Pai gale sana no tingagu uta ira barbarat be ira mol gar tikenong. <sup>34</sup> Mu iat, mu nunure ter be iou ga papalim ma kakarek ra iruo lumagu uta ira nugu sunupi ma ira sunupi ta ira hinturagu. <sup>35</sup> Taitus ira kaba linge iou ga gil, iou ga hamanis ta mu be dait na harahut iat ira maris ma ira mangana dades na pinapalim hokakarek. Ma iou ga hamanis ta mu bileng be dait na lik leh ira nianga tano Watong Jisas iat ing iga tange horek: ‘No haridan na manga kis ta no nong i hartabar ma pata be ta no nong di tabar ie ma ta linge.’”

<sup>36</sup> Be igate tange ter kike Pol ga saga bukunkek ma iga tudu tikai ma di bakut gom sasaring. <sup>37</sup> Di bakut di ga suah ie, di gom rapa ie ma di ga mum ie. <sup>38</sup> Ma no linge di ga manga tapunuk tana, no nianga tane Pol be pa di nale nes habaling ie. Io, di ga saate um ie utusu tano mon.

## 21

### *Pol ga hana utuma Ierusalem.*

<sup>1</sup> Io, ma be mem gate hana talur ter um di, mem ga kawas tike mon, mem gom hana takados u Kos. Tano mes na bung mem ga hana u Rodes ma mekaia mem ga hanawat Patara. <sup>2</sup> Io, mem ga nes leh tike mon ma iga ura hinana u Ponisia, io, mem ga kawas tana ma mem ga hana leh. <sup>3</sup> Be ing mem gate hanawat harapuasa tane Saipras mem ga hana menamur tana u Siria. Mem ga sapa Tair be dage hasur leise ira kinakap tano mon kaia. <sup>4</sup> Ma be mem ga hana tupas ira ut na tinaram tano lotu kaia mem ga kisi ra liman ma iruo na bung tikai ma di. Taitus ira haphapuasne tano Halhaaliena Tanuo di ga hinawase Pol be waak i hanana utuma Ierusalem. <sup>5</sup> Ma iesene be ing no numem pana bung na kinkinis kaia gate haruat, mem ga hana leh ura hinana baling tano numem hinana. Ma ira ut na tinaram tano lotu bakut tikai ma ira nudi haine ma ira nati di, di ga hana tikai ma mem sukun no taman utusu na waseser ma mem bakut mem ga saga bukunkek ma mem ga sasaring kaia. <sup>6</sup> Io, mem ga lulu ter um, ma mem gom kawas

tano mon. Ma di, di ga tapukus ter um tano nudi taman.

<sup>7</sup> Io, mem ga hana baling leh tano numem hinana me Tair ma mem ga sapa Tolemas. Ma kaia, mem ga haatne leh ira hinsaa mem tane Kraiss ma mem ga kis tikai ma di tike bung. <sup>8</sup> Tano mes na bung mem ga hana talur di ma mem ga hanawat Kaisaria. Ma mem ga kis kaia tano hala tane Pilip no ut na harpir hanaw tahut na hininaawas. Ma aie tikenong ta ira liman ma iruo na turadi ing di ga gilamis di nalalie ura harahut tano lotu. <sup>9</sup> Ma iga mon ra ihet na laala na not no hinasik tana ing duhat git iangianga na tangetus.

<sup>10</sup> Be ing mem gate kisi ra bar bung kaia, tike tangetus a hinsana ne Agabas ga hanasur me Iudeia. <sup>11</sup> Iga hanawat ukaia ho mem ma iga kap leh no taltalin tane Pol. Io, iga hiis ira iruo lumana ma ira iruo kakine iat bileng ma ie ma igom tange horek: "No Halhaaliena Tanuo i tange be hokakarek kaie ira Iudeia metuma Ierusalem di na hiis no turadi a nuno ikin ra taltalin ma di na ter ie ta ira luma di ing pa dile Iudeia."

<sup>12</sup> Be ing mem ga hadade kakarek, mem ma ira turadi kaia, mem ga suah ter tane Pol be waak ie ra hinana utuma Ierusalem. <sup>13</sup> Io, iga babalu be, "Waak mu susuah ma waak mu hatapunuk iou! Iou taguro ter be da hiis iou ma iou taguro ter bileng ura minat kaia Ierusalem utano hinsana no Watong Jisas." <sup>14</sup> Ma ing mem ga tingigel puo ie, mem ga sangeh ma mem ga tange, "Aso ing no Watong i sip be na hanawat, io, i tahut be na ngan iat hobi."

<sup>15</sup> Namur um, mem ga tagure ira numem linge ma mem ga tur leh no numem hinana utuma Ierusalem. <sup>16</sup> Ma ari ut na tinaram tano lotu me Kaisaria di ga saate mem ma di ga lamus mem utuma tano hala tano turadi nong mem ga ura kinkinis ma ie, a hinsana ne Nason. Aie me Saipras ma menalalie iat aie tike ut na tinaram tano lotu.

*Pol ga harsomane ra purpuruan uta ira harkurai tane Moses tuma Ierusalem.*

<sup>17</sup> Ma be ing mem ga hanawat tuma Ierusalem ira hinsaa mem tane Kraiss kaia di ga laro pane leh mem. <sup>18</sup> Ma tano mes na bung Pol tikai ma mem bakut mem ga hana ura nesnes Jemes. Ma ira tena harbalaurai tano lotu di ga kis bakut ter. <sup>19</sup> Be ing Pol gate lulu ter ma di, iga hamatur um di ta ira linge bakut ing God ga gil naramon tano nuno pinapalim ter ta di ing pa dile Iudeia.

<sup>20</sup> Be ing di ga hadade hobi di ga pirlet God. Io, di ga tange tane Pol, "Tasi mem, u nunure be a haleng na arip na Iudeia di te nurnur ma di bakut di bala gaas ura murmur ira harkurai tane Moses. <sup>21</sup> Sene be di ga ser leh be u la hausur ira Iudeia bakut rusu ta ira katano ta di ing pa dile Iudeia be di ira Iudeia di na tahurus talur ira harkurai tane Moses. Ma di ga ser leh bileng be u la tangtange ta ira Iudeia be waak di kutkut ira palatamai di ira nudi not no bulu ma waak di ra murmur ira nudait tintalen. <sup>22</sup> Io, dait na gil um ra so? Di na nunure leh iat be u te hanawat. <sup>23</sup> Io kaie, nu gil ira linge be mem na tange tam. A mon aihet na turadi tikai ma mem ing duhat ga gil tike kunubus utuma hone God. <sup>24</sup> Nu lamus leh duhat ma nu lala tikai ma duhat tano gingilaan i haruat ta ira harkurai tane Moses be mohot nage langalanga sukun no tirih metuma naramon kike ra harkurai nong i kabit mohot. Ma nu kul sare duhat waing dage pung leise ira hi duhat. Io, di bakut di na nunure be pata ta tutuno ta ira nianga di te hadade utam, ma iesene be augo iat, kanaia u murmur ira harkurai tane Moses. <sup>25</sup> Ma mem te gil horek uta ira ut na nurnur ing pata be a Iudeia di. Mem te tula pakpakat ukaia ho di ma mem ga hinawase di be mem gate hanawat tikai ma tike lilik be pa di nale gil karek ra linge: waak di en ta nian ing di tun hartabar me ter ta ira palimpuo, waak di ra en de, waak di ra enen tike linge ing di lut bing, ma waak di ra gilgil no sana tintalen na ninohon tikai."

<sup>26</sup> Io, tano mes na bung Pol ga lamus leh kike ra tunana ma iga lala tikai ma duhat ta ikino gingilaan be aie ma duhat, duhat nage langalanga tano ninanaas tane God. Io, iga lala utuma tano hala na lotu tamat ura hininaawas palai be hunangesa duhat na hapatam ikino gingilaan nong na halangalanga duhat tano nuduhat kunubus. Ma iga ura hininaawas be tiketike ta duhat na gil no nuno hartabar ta garim bung.

*Ira Iudeia di ga walar ura ububu bing Pol tuma tano hala na lotu tamat.*

<sup>27-28</sup> Ma be ing kike ra liman ma iruo na bung ura halangalanga duhat ga ura patpataam, ari Iudeia metuma tano katano Esia di ga nes Pol tuma ra hala na lotu tamat. Io, di ga kas ira tinga di ira matanabar bakut kaia, di ga palim kawase Pol, ma di ga kakongane be, "Turadi me Israel, mu harahut mem! Ikinin no turadi nong ila hausur ira matanabar bakut ta

ira matahu katano be di na mikiane dait ra Iudeia ma ira nudait harkurai, ma ikin bileng ra hala na lotu tamat. Ma paile kike sene mon. Pata. Ite lamus halala bileng ari Grik utuma ta ikin ra hala na lotu tamat kaie ite hagae ikin ra halhaaliena katano.”<sup>29</sup> (Di ga tange hobi kinong tike bung nalalie di ga nes ter Toropimus me Epesas tikai ma ne Pol tuma tano taman ma di ga lik halala leh be Pol gate lamus halala ie utuma tano hala na lotu tamat.)

<sup>30</sup> Io, a haleng sakit ira matanabar tano taman di ga raurawaan ta ikin ma di ga hilo huat mekatika ta ira kaba katano bakut. Di ga palim kawase Pol ma di ga rahi hasur ie metuma tano hala na lotu tamat ma kaie iat mon di ga banus ira matanangas huat tano hala na lotu tamat.<sup>31</sup> Be ing di ga ura ububu bing ie, no nianga ga hana tupas no lilie ta ira umri me Rom be ira matanabar tano taman Ierusalem kanaia di ga gilgil tike tamat na purpuruan.<sup>32</sup> Ma kaie iat mon no lilie ga lamus leh ari umri tikai ma ari tamat na umri ma di ga hilo sur utusu ta ira matanabar. Be ira matanabar ing di ga hatawat no purpuruan di ga nes leh no lilie tikai ma ira nuno umri, di ga hatakumutne ra ububu Pol.

<sup>33</sup> No lilie ga hanawat ma iga palim kawase leh Pol ma iga ter ra dades na nianga be da hiis ie ma ta iruo dades na hinhiran sakit. Io, iga tiri be nesi kaie Pol ma be iga gil ra so.<sup>34</sup> Ari ta ira matanabar di ga tange tike linge ma ari di ga tange ra mes. Be pai gale tale be na nunure leh no tutuno kinong ira matanabar di ga haraba, iga ter ra dades na nianga ta ira nuno umri be di na lamus leh Pol utuma tano nudi baang iat.<sup>35</sup> Be ing Pol ga hanawat ter ta ira pinapaas hut utuma ta ikino katano, ira umri di ga kap ie nalu kinong urah ira matanabar di ga manga ngangar sakit.<sup>36</sup> Ma ira matanabar ing di ga murmur hanana, di ga kakongane hanana be, “Mu ubu bing ie!”

*Pol ga ianga tano tamat na matanabar utano pana bung be iga nurmur leh tane Jisas mekaia.*

<sup>37</sup> Be ing ira umri di ga ura kapkap halala Pol utuma tano nudi baang, Pol ga tiri no lilie be, “I tale be ni tange tike linge tam?”

Io, iga balu ie, “Ai! U ianga na Grik!<sup>38</sup> Io kaie, paile augo tok no Isip nong ga hatawat no hinarubu nalamin ta ira matanabar ma ne Rom a bar tinohon nalalie ing iga lamus ra ihet na arip na ut na harbing utuma tano katano bia.”

<sup>39</sup> Ma ne Pol ga tange be, “Iou tike Iudeia me Tasas ruma Silisia, a so taman iou tike taman nong no hinsana i lie. Maris, bala leh iou be ni ianga baak ta ira matanabar.”

<sup>40</sup> Io, no lilie ga haut, ma ne Pol ga tur tuma ta ira pinapaas hut ma iga teh pam uta ira matanabar be di na hatakumutna nianga. Ing di ga tur matien um Pol ga ianga ma no nianga gar na Iudeia horek.

## 22

<sup>1</sup> “Kaba tasigu ma hainigu, ma mu ira nongtamat, mu hadade um iou kakarek ma iou ni balu ira numu nianga.”

<sup>2-3</sup> Ma be di ga hadade be iga haianga di ma no nianga gar na Iudeia di ga manga tur matien. Io, Pol ga ianga um: “Iou tike Iudeia. Di ga kaho iou tusu Tasas ruma Silisia sene be iou ga tamat kira ta ikin ra taman Ierusalem. Iou ga tike bulu na harausur tane Gamaliel ma iou ga kap ra tamat na harausur ta ira harkurai ta ira hintubu dait ma iou ga gaas ura murmur God haruat ma nesi tikenong ta mu katiak.<sup>4</sup> Iou git haragawai ta ira turadi di murmur ikin ra harausur di kilam ie be ‘No Ngas’ ura ububu bing di. Iou git palpalim kawase ira tunana tikai ma ra haine ma iou git halala di ra hala na harpadano.<sup>5</sup> Ma no tamat ta ira pris ma ira kaunsil bakut di haruat be di na suro haut iou ta ikin. Ma iou ga kap bileng ra pakpakat mekira ta di utuma ta ira hintura di ira Iudeia ruma Damaskas. Ma iou ga hana ukaiia ura hihis leh kakarek ra matanabar ukira Ierusalem be di na kap harpadano.

<sup>6</sup> “Igate hutate ra tingana kasasa ing iou ga hananawat hutate Damaskas ma kaie iat mon tike tamat na lungung sakit metuma ra mawe ga murarang sare iou.<sup>7</sup> Ma iou ga pukto ter napu tano pu ma iou ga hadade tike ingana tikenong ga tange tagu, ‘Sol! Sol! Ura biha be u haragawai tagu?’

<sup>8</sup> “Ma iou ga tiri, ‘Nesi ugo, Watong?’

“Ma iga babalu be, ‘Aiou Jisas me Nasaret nong u haragawai tagu.’<sup>9</sup> Iou turadi ing di ga sasate hanane iou di ga nes no lungung ma iesene be pa di gale hadade kilam no ingana turadi nong ga iangianga tagu.

<sup>10</sup> “Iou ga tiri be, ‘Aso ing iou ni gil, Watong?’

“Ma no Watong ga tange, ‘Taman tut, ma nu hana u Damaskas. Ma da hinawase ugo kaia ta ira linge bakut ing God gate tibe ter tam be nu gil.’<sup>11</sup> Io, ira turadi ing iou ga hanana tikai ma di, di ga lamus

iou u Damaskas kinong be no dades na murarang tano lulungo gate hapulo iou.

<sup>12</sup> “Io, tike turadi a hinsana ne Ananias ga hanawat ura kokol iou. Iga tike turadi nong ga murmur timaan ira harkurai tane Moses, ma ira Iudeia bakut ing di ga kiskis kaia di ga manga ruru ie. <sup>13</sup> Iga tur hutate iou ma iga tange, ‘Tasigu Sol, nanaas baling!’ Ma kaie iat mon iou ga tale be ni nes ie. <sup>14</sup> Io, Ananias ga tange horek: ‘No God ta ira hintubu dait te gilamis ugo be nu nunure no nuno sinisip ma be nu nes no Takadoswana ma be nu hadade ira nianga mekatika ra hono. <sup>15</sup> Ma augo, nu hininaawas utana ter ta ira matanabar bakut ma ira linge u te nes ma u te hadade. <sup>16</sup> Io, aso iat baak um ing u kiskis kawase? Taman tut, ma nu kap baptais ma nu sasaring tupas ie ma inage gis leise ira num sana tintalen.’

<sup>17-18</sup> “Io, be ing iou ga tapukus u Ierusalem ma iou ga sasaring tuma tano tamat na hala na lotu iou ga nes tike ninaaas na tanuo ma iou ga nes no Watong ga iangianga. Iga tange tagu be, ‘Habir! Hana talur Ierusalem kakarek iat kinong pa di nale taram ugo ing u hininaawas utagu kira ta di.’

<sup>19</sup> “Ma iou ga balu ie, ‘Watong, di iat, di nunure be iou git sursur lala ta ira hala na lotu a numem ira Iudeia ura bulbul halala dong ing di nurnur tam ra hala na harpadano ma ura hadakdak di. <sup>20</sup> Ma ing di ga gulum bing no num turadi Stiwen nong ga hininaawas utano hinsam, iou ga tur ter kaia ma iou ga balaure ira mol ta dong ing di ga gululum bing ie, ma iou ga haut uta ikinong.’

<sup>21</sup> “Io, no Watong ga tange tagu, ‘Hana, iou ni tule ugo u tapa, ter ta di ing pa dile Iudeia.’”

*Ing be di ga ura hadakdak ie, Pol ga hapuasne be aie tike Rom.*

<sup>22</sup> Ira matanabar di ga hadade Pol tuk ter ta ing iga tange ikino subana nianga. Io, di ga kakongane nalu be, “Mu ubu bing ikinong ra mangana turadi! Paile tahut be na lon ta ikin ra ula hanuo!”

<sup>23-24</sup> Be ing di ga kupkup ma di ga kap leise ari ta ira nudi sigasige ma di ga isisa kabus utuma ra mahuo, no lilie ga ter ra dades na nianga be da kap halala Pol utuma ra baang ta di ira umri. Iga hartule be da hadakdak ie ma da tiri murmur ie waing da nunure leh be urah kaie ira matanabar di ga kupkup ter tana hokakarek. <sup>25</sup> Be ing di gate sel hatakadosne ira iruo lumana ma di gate

kubus ie ura hadakdak ie, Pol ga tange tano tamat na umri nong ga tur ter kaia be, “Hohaam, i takados tano numu harkurai be nu hadakdak tike Rom ma nong baik bileng pa dile gil tike ula harkurai utana be ite gil ra sasana?”

<sup>26</sup> Be ing no tamat na umri ga hadade hokakarek, iga hana utuma tano lilie ma iga tiri ie, “Ai! Aso ing u ra gilgil? Ikinen ra turadi aie tike Rom!”

<sup>27</sup> Io, no lilie ga hana utuma hone Pol ma iga tiri, “Ai! A Rom ugo be pata?”

Ma ne Pol ga balu ie, “A tutuno.” <sup>28</sup> Io, no lilie ga tange, “Iou ga kukul ma ra but na barbarat sakit be iou ni kap no kinilam be iou tike Rom.”

Pol ga balu ie, “Iesene iou pata. No tamagu ga kap no kinilam be aie tike Rom. Kaie di ga kaho bileng iou hobi.”

<sup>29</sup> Io kaie, dong ing di ga tur ter ura tirtiri mur ie, di ga hesuo leh kaie iat. Ma no lilie ga sam kahe no katna ing iga nunure leh be igate hiis ter Pol ma ra dades na hinhiran sakit ma aie tike Rom.

*Pol ga tur ra matmataaan ta ira kaunsil.*

<sup>30</sup> Tano mes na bung no lilie ga pales leise Pol kinong iga sip be na nunure leh no burwana tutuno be urah kaie ira Iudeia di gom tung Pol. Io, iga tato haruatne ira tamat na pris ma ira kaunsil gar na Iudeia. Io, iga lamus Pol ma iga hatur ie ra matmataaan ta di.

## 23

<sup>1</sup> Pol ga nes dit ira kaunsil ma iga tange, “Kaba tasigu, no nugu lilik i hatutuno be ira nugu tintalen i tahut tano matmataaan tane God tuk katiak.” <sup>2</sup> Io, be ing Ananias no tamat ta ira pris ga hadade hobi, iga tule dong ing di ga tur ter kaia be di na paser no hone Pol. <sup>3</sup> Ma ne Pol ga tange tana, “God na paser ugo, a ut na harababo. Augo hoke ra melmel na balo na hala iesene tuma naramon i bukas ma ra bilinge. U kis ter kaia ura gil harkurai tagu haruat ma ing ira harkurai tane Moses i tange, ma iesene be augo iat, u te lake ira harkurai ing u hartule be da paser iou!”

<sup>4</sup> Ma dong ing di ga tur hutate ter Pol di ga tange, “Nesi ugo kaie uge tange hagae no tamat ta ira pris tane God?”

<sup>5</sup> Io, Pol ga babalu be, “Kaba tasigu, iou paile palai be aie no tamat ta ira pris. Ing be iou nige palai ter be aie nesi, iou pai gorle ianga hobi kinong ira nianga tane God di ga pakat i tange be, ‘Waak mu tangtange hagae no lilie ta ira numu matanabar.’”

<sup>6</sup> Be Pol ga palai be ari ta di a Sadiusi ma ari Parisi, iga tange nalu tuma tano kis hulungai be, “Kaba tasigu, iou tike Parisi, a natine tike Parisi. Iou tur ter ra harkurai kira kinong iou kis na balaraan ter utano tuntunut hut baling ta ira minat.” <sup>7</sup> Be ing iga tange hokakarek tike but na hargor ga tahuat nalam in ta ira Parisi ma ira Sadiusi. Ma ira kaunsi di ga harpaleng. <sup>8</sup> (Ma no burwana horek. Ira Sadiusi di tange be pata ta tuntunut hut baling ta ira minat, ma pata bileng ta angelo be ta tanuo. Iesene be ira Parisi di tange be kike bakut i mon.)

<sup>9</sup> Io, ma no purpuruan ga hanawat tamat ma ari tena harausur ta ira harkurai tane Moses ing a Parisi di, di ga tur ma di ga ianga hargor ma ra dades be, “Mem paille nes leh ta sasana ta ikin ra turadi. Tike tanuo be tike angelo dak ite haianga ie.” <sup>10</sup> No hargor ga manga tamat sakit kaie no lilie ta ira umri gom burut be di nahula sapek hasiksik Pol. Iga ter ra dades na nianga ta ira umri be di na hanasur ma di na lamus leh Pol sukun di ma ra dades ma di na lamus ie utuma tano nudi baang.

<sup>11</sup> Io, ra bung um, no Watong ga tur hutate Pol ma iga tange be, “Nu balaraan! Nu hinawas iat bileng utagu rasi Rom hoke u te hinawas ter tagu kira Ierusalem.”

*Ira Iudeia di ga harpingit be di na ubu bing Pol.*

<sup>12</sup> Io, ra malane tano mes na bung ira Iudeia di ga harpingit ma di ga kukubus be pa di nale ian ma be pa di nale mamotuk be di te ubu bing ter Pol. <sup>13</sup> Ma iga sakit ra ihet sangahul na turadi ing di ga lala ta ikin ra kunubus. <sup>14</sup> Io, di ga hana utuma ta ira tamat na pris ma ira tamat ta ira huntunana ma di ga tange, “Mem te kukubus be mem pai nale ian tuk be mem te ubu bing ter Pol. <sup>15</sup> Io kaie, kakarek mu ma ira kaunsi mu na tula nianga tupas no lilie ta ira umri be di na lamus hawat Pol ukira ho mu. Ma mu na ngan hoke be mu sip be mu na silihe timaan leh ta tutuno na nianga mekaia ho ie ura gilgil no nuno harkurai. Ma mem, mem te taguro ter be mem na ubu bing ise ie katika ing ngas ing na hananawat ukira.”

<sup>16</sup> Ma iesene be ing no lawane Pol ga hadade ikin ra nudi harpingit iga hana utuma tano baang ta di ira umri ma iga hinawase Pol. <sup>17</sup> Io, Pol ga tato leh tikenong ta ira tamat na umri ma iga tange, “Lamus kin ra marawan utuma tano numu lilie. A nuno mon nianga kanaia be na hinawase ie.”

<sup>18</sup> Io, no tamat na umri ga lamus leh ie utuma tano lilie. No tamat na umri ga tange, “Pol nong di te hiis kawase ie i hartule utagu ma i saring iou be ni lamus ikin ra marawan ukira ho ugo kinong be a nuno mon nianga be na hinawase ugo ine.”

<sup>19</sup> Io, no lilie ga palim leh no lumana no marawan ma iga lamus hasisingen leh ie gom tiri ie be, “Aso ing u ura hinawase iou ine?”

<sup>20</sup> No marawan ga tange, “Ira Iudeia di te haut tikai ura sarsaring ugo be nu lamus Pol ter ta ira kaunsi maraan ma di na ngan hoke be di sip ie ura tirtiri mur ie ura ta tutuno na nianga utana. <sup>21</sup> Iesene, waak u tartaram di kinong i sakit ra ihet sangahul na turadi ing di na mun kahe ter ie. Ma di te kukubus ter be pa di nale ian ma pa di nale mamotuk ter be di te ubu bing ter ie. Di taguro ter kakarek ma di kiskis kawase ugo be nu haut leh no nudi sinsaring.”

<sup>22</sup> Io, no lilie ga hakatom no marawan be, “Waak u tangtange ta tikenong be u te hinawase ter iou ta ikin ra linge.” Ma igom tule leise ie.

*Di ga hamaren Pol u Kaisaria.*

<sup>23</sup> Io, iga tato leh airuo ta ira nuno tamat na umri ma iga tange, “Tagure karek ra matana ubane: ta iruo maar na ut na palim sele, ta liman ma iruo na sangahul na ut na kisi hos, ma ta iruo maar na ut na palim rumus. Tagure di ura hinana u Kaisaria ra liman ma ihet na pana bung katiak ra bung. <sup>24</sup> Ma tagure ta hos tane Pol waing da lamus timaan ter ie tano tamat na lilie ne Pelik.”

<sup>25</sup> Io, iga pakat tike pakpakat horek:

<sup>26</sup> “Iou Kolodias Lisias, ukatika hone Pelik no bilai na tamat na lilie:  
A harmarsai na kis tikai ma ugo.

<sup>27</sup> Ira Iudeia di ga palim kawase ikin ra turadi ma di ga ura ububu bing ie iesene be iou ga hanawat ma ira nugu matana ubane ma iou ga halon ie kinong be iou gate nunure leh be aie tike Rom.

<sup>28</sup> Ma iou sip be ni nunure be di ga tung ie urah, kaie iou ge lamus ter ie ta ira nudi kaunsi. <sup>29</sup> Iou nes horek be ira nudi nianga na hartutung i iangianga utano nudi harkurai mon. Iesene pata tike hartung i tirih haruat be na hiruo pane ie. Ma pata tari bileng i haruat be dage bul ie ra hala na harpadano urie. <sup>30</sup> Io, be ing iou ser leh nudi tike harpingit ura hgae ikin ra tunana, iou tule ie ukatika ho ugo kakarek iat. Ma

iou ter ra dades na nianga bileng ta ira ut na hartutung be di na ter ira nudi nianga ter tana katika ho ugo.”

<sup>31</sup> Io, ira matana ubane di ga mur nianga ma di ga lamus leh Pol tikai ma di ra bung u Antipatiris. <sup>32</sup> Ma tano mes na bung ira matana ubane menapu di ga waak leise ter Pol ta ira ut na kisi hos be di na hana tikai ma ie. Ma di um, di ga tapukus utuma tano nudi baang. <sup>33</sup> Be ing ira ut na kisi hos di ga hanawat Kaisaria, di ga ter no pakpakat tano tamat na lilie ma di ga ter leise Pol ukatika ra lumana. <sup>34-35</sup> Io, no tamat na lilie ga was no pakpakat ma iga tiri Pol be aie meha. Be ing iga nunure leh be Pol aie me Silisia iga tange, “Iou ni hadade ira num nianga be dong ing di tung ugo, di na hanawat.” Io, iga ter ra dades na nianga be da mano bat Pol tuma ra but na hala na harkurai tane Herot.

## 24

*Pol ga tur ra harkurai ra matmataan tane Pelik.*

<sup>1</sup> A liman na bung menamur Ananias no tamat ta ira pris ga hanasur u Kaisaria tikai ma ari tamat ta ira huntunana ma tike minanes na tunana ta ira harkurai, a hinsana ne Tertulus. Io, di ga kap ira nudi nianga na hartutung utane Pol ter tano tamat na lilie. <sup>2</sup> Be ing di ga tato halala Pol, Tertulus ga bul ira nuno nianga na hartutung ter tane Pelik horek: “Mem te lagirane ra lawas na kinkinis na malum naramon tano num harbalaurai. Ma no num minanes ite kap hawat ra haleng na kikios ura habilai no numem katano. <sup>3</sup> Taitus ira kaba katano bakut mem manga tanga tahut sakit, Watong Pelik, uta ing u te gil. <sup>4</sup> Iesene iou paile sip be ni manga hamalmalungo ugo. Io kaie, iou saring ugo be, maris, nu hadade karek ra numem kumkumina nianga.

<sup>5</sup> “Mem te nunure leh be ikin ra tunana aie tike gotgotwana ma ila hatawat purpuruan nalamina ta ira Iudeia ta ira matahu katano tano ula hanuo. Aie tike lilie tano ton me Nasaret. <sup>6</sup> Ma pata be ikinong sene mon. Pata. Iga walar iat bileng be na hgae no numem tamat na hala na lotu. Io kaie, mem gom palim kawase ie. [Mem ga ura kurkure ie haruat ma ira numem harkurai. <sup>7-8</sup> Ma iesene be Lisias no lilie ta ira umri ga hanawat tikai ma ra dades ma iga saret leh ie ta mem ma iga ter ra dades na nianga ta ira turadi na hartutung be di na hana tupas ugo.]” Ma augo iat nu

tiri murmur ie waing nuge nunure leh no tutuno ta kakarek ra hartutung mem gilgil ter tana.”

<sup>9</sup> Ma ira Iudeia di ga hartutung bileng hobi, be a tutuno kakarek ra linge.

<sup>10</sup> Be ing no tamat na lilie ga haut utana be na ianga, Pol ga tange, “Iou laro be iou ni ter ira nugu nianga na tutur bat iou ta kakarek ra hartutung kinong iou nunure be augo tike ut na gil harkurai ta ikin ra katano ra bar tinohon. <sup>11</sup> Paile sakit baik ra sangahul ma iruo na bung ing iou ga hana utuma Ierusalem ura lotu. Ma i malus ter tam be nu nunure leh be a tutuno ikin. <sup>12</sup> Ma ira turadi ing di tungtung iou, pa di gale nes iou be iou ga hargor ma tikenong tuma ra tamat na hala na lotu. Ma pa di gale nes bileng iou be iou ga hathatut purpuruan nalamina tike iabar tuma naramon ta ira nudi mes na hala na lotu ma be tuma tike mes na katano tano taman. <sup>13</sup> Ma pa dile haruat be di na hatutuno ter tam ira hartutung kakarek di gilgil ter tagu. <sup>14</sup> Ma iesene iou pa nile sie kinin. Iou la lolotu tupas no God ta ira hintubu mem naramon tano nugu kinkinis na nurnur ta ikin ra Ngas nong di tange be a harakale ie. Iou nurnur bileng ta ira harkurai bakut tane Moses ma ta ira pakpakat ta ira tangetus. <sup>15</sup> Ma iou kis na balaraan ter tane God hoke bileng di kakarek ra turadi. Ma no numem kinkinis na balaraan ikin, be God na hatut habaling ira ut na takados ma ira ut na sana sukun ra minat. <sup>16</sup> Io kaie, hatikai iou walwalar be ni balaure timaan ira nugu tintalen, no nugu lilik nahula tung iou ra matmataan tane God ma ira turadi.

<sup>17</sup> “Namur ta ing iou pai gale nes Ierusalem ra bar tinohon, iou ga hana um ukaia ura ter harharahut ta ira nugu matanabar ing di ga mon sunupi. Ma iou ga hana ura ter hartabar bileng tuma tano tamat na hala na lotu. <sup>18</sup> Ma iou ga gilgil kakarek ing di ga nes tupas iou kaia. Ma iou gate hapatam ira gingilaan haruat ta ira harkurai tane Moses be nige langalanga sukun no tirih metuma naramon ta kike ra harkurai nong i kabit iou. Ma pata ta tamat na matanabar di ga hanawat hulungan ter tagu ma iou pai gale lala bileng tike purpuruan. <sup>19</sup> Ma sene no burwana ike ta ari Iudeia metuma tano katano Esia ing di ga kis ter kaia. I gorte takados be di iat di na hanawat ukira tam ma di nage ter ira nudi hartutung ing be nudi mon ta linge ura paspase ter tagu. <sup>20</sup> Ma ing be pata, io, di kakarek di na tange

24:5 Apostolo 17:6    24:6 Apostolo 21:28-30    \* 24:7-8 Ira nianga nalamina tano hakilang [ ] paile kis ta ira haleng na tuarena pakpakat ing i bilai sakit.    24:15 Jon 5:28-29    24:18 Apostolo 21:12-28    24:21 Apostolo 23:6



ira sasana ing di ga nes leh tagu ing iou ga tur ter tano matmataa ta ira kaunsil. <sup>21</sup> Di tale be di na tange sene mon ikin ra linge iou ga kakongane ie ing iou ga tur ter ra nudi matmataa. Iou ga tange be, 'Iou te tur ter ra harkurai ra matmataa ta mu katiak kinong iou nurnur tano tuntunut hut baling ta ira minat.' "

<sup>22</sup> Sene be Pelik ga palai timaan dahine ter ta ira Kristian. Kaie igom tange ta ira Iudeia be di na kis kawase tike mes na bung. Iga tange horek: "Be ing Lisias no lilie ta ira umri na hanawat, io, iou ni bul no nugu ula harkurai be u rara ter be pata." <sup>23</sup> Io, iga ter ra dades na nianga tano tamat na umri nong ga harbalaurai ter tane Pol be na mano bat Pol. Iesene iga tange be waak i manga mano bat ie. Na bala ie be na tatahun dahine ma ina bala leh ira nuno harwis be di na nes mur ie ta ira nuno sunupi.

<sup>24</sup> Be ing a bar bung gate sakit, Pelik ga hanawat tikai ma no nuno haine na Iudeia, ne Darusila. Io, iga hartule utane Pol ma iga hadade ie ing iga iangianga utano mangana nurnur ta dong ing di nurnur tane Krai Jisas. <sup>25</sup> Be ing Pol ga iangianga uta ira tintalen takados ma tano tintalen be tiketike iat na kurkure timaan ie ma utano tamat na gil harkurai unamur, Pelik ga burut ma iga tange, "Ite haruat baak! I tale be nu hana um. Namur be ing a nugu mon pana bung, iou ni hartule utam." <sup>26</sup> Iesene iga sipsip bileng be Pol na hamane kumaan ie ma ta barbarat. Kaie igom git haartule hait utana ma igit wowor tikai ma ie.

<sup>27</sup> Be ing airuo tinohon gate sakit, Porkios Pestus ga kios Pelik. Iesene Pelik ga waak leise ter iat Pol ra hala na harpadano kinong iga sip be na hamane ira Iudeia.

## 25

*Pol ga tur ra harkurai ra matmataa tane Pestus.*

<sup>1</sup> Be aitul a bung gate sakit namur tano nuno hinanawat kaia tano katano, Pestus ga hana me Kaisaria utuma Ierusalem. <sup>2</sup> Ma ira tamat na pris ma ira lilie ta ira Iudeia di ga ter ira nudi nianga na hartutung ter tane Pol tana kaia. <sup>3</sup> Di ga manga saring Pestus be na harahut di horek, be na lamus Pol u Ierusalem kinong di gate pingit ter ura ububu bing ie na ngas. <sup>4</sup> Ma ne Pestus ga babalu, "Kanaia di mano bat ter Pol tusu Kaisaria ma iou iat iou ni hana tapukus ukaia namur dahine. <sup>5</sup> Io, be ing ikin ra tunana ite gil ta nirara,

mu na tule numu ta lilie u Kaisaria tikai ma iou ma di na tung ie kaia."

<sup>6</sup> Be ing Pestus gate kisi ra liman ma itul be sangahul na bung tikai ma di, iga hanasur um u Kaisaria. Ma tano mes na bung iga tato hulungan no kinkinis na gil harkurai ma igom hartule be Pol na me tur ra matmataa tana. <sup>7</sup> Be ing Pol ga tur huat, ira Iudeia ing di gate hanasur me Ierusalem di ga tur luhutane ie ma di gom paspase ter ra dades na nianga na hartutung ter tana. Iesene pa di gale haruat be di na hatutuno kakarek ra nudi nianga.

<sup>8</sup> Io, Pol ga ter um no nuno nianga na tutur bat ie ta ira hartutung horek: "Iou pai gale gil tike nirara ter ta ira Iudeia, be tano tamat na hala na lotu, ma be ukatika bileng hono tamat na king sakit gar na Rom."

<sup>9</sup> Ma iesene be Pestus ga sip be na hamane ira Iudeia, kaie igom tiri Pol be, "U kanan ter be nu hana u Ierusalem ma nige tiri murmur ugo ta kakarek ra hartutung kaia, be pata?"

<sup>10</sup> Ma ne Pol ga balu ie, "Iou tur ter kakarek tano gil harkurai gar na Rom. Io, i takados ter be iou ni tur harkurai kira. Iou pai gale gil ta nirara ter ta ira Iudeia ma augo iat u nunure timaan ter hobi.

<sup>11</sup> Iesene be ing iou gate gil tano tike nirara i haruat be ni hiruo pane ie, io, di na ubu bing iou, pata ta linge. Ma sene be ing pata ta tutuno ta ira nudi hartutung ter tagu, io, paille takados be tikenong na ter iou ukatika ta ira luma di. Iou hinat haruat ma ira harkurai be no tamat na king sakit gar na Rom na hadade iou!"

<sup>12</sup> Namur be Pestus gate ianga tikai ter ma ira nuno kaunsil, iga balu Pol horek: "U te hinat be no tamat na king sakit gar na Rom na hadade ugo. Io, iou ni tule ugo utusu hono tamat na king sakit iat!"

*Pestus ga hinawase Agripa utane Pol.*

<sup>13</sup> Io, a bar bung namur Agripa, aie tike king, ma ne Bernis dur hanane ga hanawat Kaisaria ura hahaatne leh Pestus tano nuno sigar kinkinis. <sup>14</sup> Ma dur ga ura kinkinis baak kaia, kaie Pestus gom huo ira linge utane Pol ter tano king. Iga tange tana be, "Nalalie ta ing Pelik ga hana leh iga waak ter tike turadi kira ra hala na harpadano. <sup>15</sup> Ma ing iou ga hana u Ierusalem ira tamat na pris ma ira tamat ta ira huntunana me Iudeia di ga tung ie ma di ga saring iou be iou ni tule bing ie. <sup>16</sup> Ma sene be iou ga hinawase di be pata be a numem tintalen ira Rom be mem na ter leise bia mon tike turadi ura hapadano

ie. Pata. Na huna tur harmamata baak ma dong ing di tung ie. Ma da ter bileng ra mahuo tana be na tur bat ie ta ira nudi hartutung. <sup>17</sup> Io, ing di ga hanawat tikai ma iou ukira, iou pai gale halis no harkurai. Pata. Iou ga tato hulungan no kis hulungai na gil harkurai tano mes na bung ma iou ga hartule be da lamus halala no turadi. <sup>18</sup> Sene be ing ira ut na hartutung ter tana di ga tut ma di ga ianga, pa di gale tung ie uta tike nirara ing iou ga lik be di na tung ie urie. <sup>19</sup> Pata. Di ga mon balik ari hargor ma ie pane no nudi huna lotu iat ma uta tike turadi nong gate mat, a hinsana ne Jisas, nong Pol ga tange be kanaia i lon. <sup>20</sup> Ma iou pai gale palai be ni tiri murmur uta ikin ra hargor hohaam, io kaie, iou gom tiri ie be iga kanan ura hinana u Ierusalem be dage tiri ie kaia ta kakarek ra hartutung be pata. <sup>21</sup> Ma iesene be Pol ga hinat be da waak ter ie ma no tamat na king sakit gar na Rom iat na gil no ula harkurai utana. Io, iou ga ter ra dades na nianga be da mano bat ie tuk ter be iou ni tule ie utusu hono tamat na king sakit gar na Rom.”

<sup>22</sup> Io, Agripa ga tange tane Pestus, “Iou sip be iou iat iou ni hadade ikin ra turadi.”

Ma ne Pestus ga balu ie, “Nu hadade ie maraan.”

*Pol ga huo no pir tano nuno nurnur ter tane Agripa.*

<sup>23</sup> Tano mes na bung Agripa ma ne Bernis dur ga hanawat tikai ma ra tamat na minamar ma dur ga lala tuma tano hala na nianga tikai ma ira tamat na lilie ma ira watong ta ikino taman. Io, Pestus ga hartule, di gom lamus halala Pol. <sup>24</sup> Io, Pestus ga tange, “Augo Agripa, no king, ma mu bakut kakarek ing mu kis hulungan ter, mu nes ikin ra turadi. Ira matanabar na Iudeia bakut ruma Ierusalem ma kira Kaisaria di te kakongane ira nudi sinsaring ter tagu utana be da ubu bing leise ie. <sup>25</sup> Iou pai gale nes leh tike linge be igate gil ie kaie inage hiruo pane ie. Iesene iga hinat be no tamat na king sakit rusu Rom be na hadade ie, kaie iou ge kure be ni tule ie u Rom. <sup>26</sup> Sene be iou paile palai be ni tange tuno hohaam uta ikin ra tunana ing ni pakat leise tike paas utusu Rom tano tamat na king sakit. Io kaie, iou te lamus ter ie tano num matmataan tus Agripa, king ugo, ma ta mu ira mes bileng, waing nige mon ta nianga ura pakpakat namur be dait te tiri murmur ter ie. <sup>27</sup> Ma iou tange hobi kinong iou lik be paile takados be da tule bia mon tikenong metuma naramon ra hala na harpadano

ma pata pa dile hapalaine timaan baak ira hartutung ter tana.”

## 26

<sup>1</sup> Io, Agripa ga tange tane Pol, “I tale be nu ianga um kakarek ura utam.”

Io, Pol ga teh pam ta di ma no lumana ma iga hatahun ira nuno nianga na tutur bat ira nudi hartutung horek: <sup>2</sup> “Augo Agripa, no king, iou tanga tahut ura tuntunur ra num matmataan katiak ura tangtange ira nugu nianga na tutur bat ira hartutung ta ira Iudeia. <sup>3</sup> Ma iou manga tanga tahut kinong augo iat u palai timaan ter ta ira numem tintalen ira Iudeia ma ta ira hargor i tahuat leh ta kike. Io kaie, iou sasaring marmaris tam be nu bala iou be ni ianga baak ma nu hadade iou.

<sup>4</sup> “Ira Iudeia bakut di nunure ira nugu tintalen mekatika leh ing e ga bana bulu huat. Di palai be tano nugu kudulena nilon iou ga kis tuma tano nugu katano ma tuma bileng Ierusalem. <sup>5</sup> Di te nunure iou ra lawas na pana ma be ing di sip, io, di haruat be di na suro haut be iou ga tike Parisi, no dadeswana iabar naramon tano numem lotu. <sup>6</sup> Ma iou tur ter ra harkurai kakarek utano burwana no nugu kinkinis na balaraan uta ing God ga kukubus ter urie ta ira hintubu mem. <sup>7</sup> Ikin no kunubus nong ira numem sangahul ma iruo na huntunana di kis na balaraan ter be di na kap ie be hatikai di lolotu tupas God. Io, king, tano burwana ta ikin ra kinkinis na balaraan kaie ira Iudeia di gom tung iou. <sup>8</sup> Iou manga karup be ari ta mu, mu lik be God paile tale ura hatut ira minat.

<sup>9</sup> “Iou bileng iou ga lik be i tahut be iou ni gil ra haleng na linge ura hagee no hinsane Jisas me Nasaret. <sup>10</sup> Ma hokike iat mon kaie iou ga gil tuma Ierusalem. Ira tamat na pris di ga ter ra dades tagu ura kililat bat a haleng na turadi tus tane God ma ing di ga ubu bing di iou ga haut bileng uta ikinong. <sup>11</sup> Haleng na pana iou git sursur lala ta ira hala na lotu numem ira Iudeia ura hapadano di ma iou git walwalar be iou ni sunang di be di na tange hagee ikino Jisas. Ma iga manga mis no tingagu ter ta di kaie iou gom git hanana ter bileng ta ira taman ing i kis tapa ura hinaragawai ta di.

<sup>12</sup> “Ma tike bung um ta kike ra nugu hinana iou ga hanana u Damaskas tikai ma ra dades ma ra hartule mekatika ta ira tamat na pris. <sup>13</sup> Io, king, hutate ra tingana kasasa tuma tano ngas iou ga nes tike lulungo metuma ra mawe. No lulungo tano kasasa pai gale haruat ma ie ma iga murarang sare iou tikai ma ira turadi ing di ga sasate hanane iou. <sup>14</sup> Mem

bakut mem ga puko ter tano pu ma iou ga hadade tike ingana turadi ga tange tagu tano nianga na Iudeia horek: 'Sol! Sol! Ura biha be u haragawai tagu? Augo iat u hangungut habaling iat ugo ing u isise ter no kakim tano linge i kaskalam.'

<sup>15</sup> "Io, iou ga tiri, 'Nesi ugo, Watong?'"

"Ma no Watong ga babalu, 'Iou Jisas nong u haragawai tagu. <sup>16</sup> Kaia, taman tut um ma nu tur. Iou te harapuaa tam ura timtibe ugo be nu gil ira nugu pinapalim ma be nu tike ut na hininaawas ta ira linge ing u te nes utagu ma ta ira linge iou ni hamanis tam. <sup>17-18</sup> Iou ni halangalanga ise ugo mekatika ta ira num matanabar iat ma mekatika ta ing pa dile Iudeia. Iou tultule ugo ter ta di ura paapos ira mata di ma ura lamlamus ise di mekatika ra kadado tupas no palai, ma mekatika tano dades tane Satan tupas God. Ma ina ngan hokakarek ta di waing God na lik luban leise ira nudi sana tintalen ma ina was halala di ter ta di ing God gate hasisingen leh di ura nuno kinong di ga nurnur tagu.'

<sup>19</sup> "Io kaie, king Agripa, iou pai gale ul ba tano ninanaas na tanuo metuma ra mawe. <sup>20</sup> Iou ga huna harpir ter ta di tuma Damaskas, io, mekaia utuma ta di ruma Jerusalem ma tano kudulena katano Iudeia ma ter ta di ing pa dile Iudeia bileng. Iou ga harpir ter ta di bakut be di na lilik pukus ma di na taurus tupas God ma be di na tatalen haruat ma ra tutuno na lilik pukus. <sup>21</sup> Ma ikinong no burwana kaie ira Iudeia di gom palim kawase iou tuma tano tamat na hala na lotu ma di gom walar be di na ubu hing iou. <sup>22</sup> Ma iesene be God te harahut iou tuk ter katiak, kaie iou ge tur ter kira ma iou hininaawas utane Jisas ter ta ira turadi bakut, ira watong tikai ma ira turadi bia bileng. Iou paille tangtange leh nugu ta nianga ing i mes ta ing ira tangetus ma ne Moses di ga tange be na hanawat. <sup>23</sup> Ma di ga hinawas be no Mesaia na mat ma aie nong na huna tut hut sukun ra minat, io kaie, aie mon nong na harpir ter ta ira Iudeia ma di ing pata be a Iudeia di utano palpalai nong na hanawat ter ta ira matanabar."

<sup>24</sup> Be Pol ga tange hobi Pestus ga ianga bat ie ta ira nuno nianga ma iga kakongane be, "Pol, u te ba kike! Ira haleng na harausur u te kap i hababa ugo."

<sup>25</sup> Ma ne Pol ga balu ie, "Watong Pestus, iou paille ba. Ira linge iou tangtange i tutuno ma paille taram be a nianga gar na ba. <sup>26</sup> Ma iou hamaan be ikinin i palai kinong Agripa, no king, i madares timaan ter ta kakarek ra linge. Ma i tale be ni haianga ie ma pa nile burut

kinong iou nunure ter be ite hatarama bakut kakarek ra linge iou iangianga urie. Ma ite hatarama kinong kakarek ra linge pai gale hanawat kumaan. <sup>27</sup> Augo Agripa, no king, u nurnur ta ira nianga ta ira tangetus? Iou nunure be u nurnur ta di."

<sup>28</sup> Io, Agripa, no king, ga tange tane Pol, "Ai! U lik be u haruat be nu sunang haiane leh iat mon iou nige tike Kristian?"

<sup>29</sup> Ma ne Pol ga balu ie, "Be nu ngan haiah hobi be nu manga halis, iou saring God be augo ma di bakut bileng kakarek ing di hadade iou katiak, be mu na hanawat ho iou, ma sene be karek sene mon ra dades na kunubus kaie iou malok be mu na mon bileng."

<sup>30</sup> Io, no king ga taman tut tikai ma no tamat na lilie ma ne Bernis ma di bileng ing di ga kis tikai ter ma duhat. <sup>31</sup> Di ga hana talur ikino katano ma ing di ga iangianga harbasie ta di, di ga tange, "Ikin ra turadi paille gil ta nirara i haruat be na hiruo pane, be da kilat bat ie urie."

<sup>32</sup> Ma ne Agripa ga tange tane Pestus, "Ikin ra turadi gor be langalanga mon be pai nagele hinat be no tamat na king sakit gar na Rom na hadade ie."

## 27

*Pol ga tur leh no nuno hinana utusu Rom.*

<sup>1</sup> Be ing di ga bul um no ula nianga be mem na hana u Itali, di ga ter Pol ma ira mes metuma naramon ra hala na harpadano ukatika tano lumana tike tamat na umri a hinsana ne Iulius. Ma tike tamat na umri ie tano matana ubane di kilam ie be, "A Matana Ubane tano tamat na king sakit gar na Rom." <sup>2</sup> Io, mem ga kawas tike mon me Adaramitium nong ga taguro ter ura hinana ter ta ira taman tano katano Esia ing ira mon git sapsapa ine. Io, mem ga tut leh um. Ma ne Aristarkus, tike turadi me Tesalonaika ruma Masedonia ga hana tikai ma mem.

<sup>3</sup> Io, mem ga sapa Saidon tano mes na bung ma ne Iulius ga marse Pol ma iga bala ie be na hana utuma ta ira nuno harwis waing di nage harahut ie ta ira nuno sunupi. <sup>4</sup> Io, mem ga hana baling ter u na tes mekaia ma mem ga hana barahit tano mugurlamin Saipras kinong mem ga hilo harso ma ra dades na dadeh. <sup>5</sup> Be ing mem gate balos ter no kasapa hutate Silisia ma ne Pampilia mem ga sapa Maira ruma Lisia. <sup>6</sup> Io, no tamat na umri ga nes leh tike mon me Aleksandaria kaie nong ga ura hinana u Itali ma iga hakawas mem tana. <sup>7</sup> A haleng na bung mem ga

matmatien hanana ma iga dades ta mem iesene mem ga petlaar ura hinanawat um haruat Nidas. Mem ga pepet puo be mem na hana hakakari hobi ga burwana tano dadeh. Io kaie, mem gom hana barahit balik tano mugurlamin Krit namur ta ing mem gate sakit ter no ngusngus Salmone. <sup>8</sup> Mem ga malalet mur no gagene tano tamapit na paananoh ma mem ga hanawat tike taman di kilam ie be Barahit na Matansinapa, hutate tano not no taman Lasia.

<sup>9</sup> Mem ga hasurum ra haleng na pana bung kaia ma no tes bileng um gom manga lagures kinong igate sakit no bung na hinahal gar na ludeia ma no labor gate hanawat um. Io kaie, Pol gom hakatom di hokarek: <sup>10</sup> “Kaba turadi, iou nes be no nudait hinana na sana. Be dait na hana no mon na manga sana tikai ma ira kinakaap ma dait bileng dait na hiruo.” <sup>11</sup> Ma sene be no tamat na umri pai gale song leh ira nianga tane Pol. Pata. Iga taram balik no ut na kap mon ma no turadi nong a nuno no mon. <sup>12</sup> Ma a haleng ta mem di ga sip be mem na hana iat mon kinong ikino matansinapa pai gale haruat be da nahe leise ter ira teka na labor kaia tana. Ma di ga sip be mem na walar be mem na hanawat Pinikis ma mem nage nahe leise ter no labor kaia. Ne Pinikis aie tike mes na matansinapa kaia Krit nong ila kis barahit ter tano labor.

*Tike tamat na labor ga raprapusane hanane no mon na tingan tes.*

<sup>13</sup> Be ing tike didip mekatika tano matailum ga hatahun ura pupuuh, di ga lik be di haruat um ura gilgil ing di ga sip. Io, di ga sel haut no haga ma mem ga mur gagene tano tamapit na paananoh tane Krit. <sup>14</sup> Pai gale halis ma tike dades na dadeh sakit ga hanawat, di kilam ie be ‘No Tunumat’, ma iga kakata sur mekatika hono mugurlamin. <sup>15</sup> Iga kakata huat ter tano mon ma mem pai gale haruat be mem na hilo harso ma ie. Io kaie, mem gom waak leise ter mem ma no mon, ma no dadeh gom pupuh hanane mem. <sup>16</sup> Be ing mem ga hana barahit tike not no mugurlamin di kilam ie be Kauda, mem ga malalet iat kaie mem gom petlaar be mem na kubus hadikdikit no waga nong mem ga selsel hanane ie menamur tano mon. <sup>17</sup> Be ing ira tunana di gate rahi haut ter ie di ga sel hino menapu tano mon at bileng waing pai nagele galogalo. Ma di ga burut be mem nahula kawas ta ira ula iono tusu Libia ma no mon nage sana. Io kaie, di gom haruh hasur no mol tano mon ma di ga waak leise ter no mon be

no dadeh na pupuh hanane ie. <sup>18</sup> No labor ga manga raprapusane hage mem kaie di gom hatahun ura isise hasur ira kinakaap tano mes na bung. <sup>19</sup> Ma tano aitul a bung di ga tatik leh ari gintatena no mon ing di la papalim me, di gom ise hasur. <sup>20</sup> Be ing a haleng na bung gate sakit ma no tes ma no mawe kanaia dur ga harpam ter ma no labor bileng kanaia ga wawaang, mem ga lik iat um be mem pai nale lon.

<sup>21</sup> Ira tunana pa di gale en ta nian ra lawas na pana. Io, Pol ga tur nalalie ta di ma iga tange, “Kaba turadi, mu gor taram iou ing iou ga harakatom be waak dait ra hinana leh me Krit. Be ing mu nage taram iou pa mu gorte hana tupas ikin ra tirih. <sup>22</sup> Sene be kakarek iou saring hadades mu be mu na balaraan ter iat kinong pata tikenong ta mu be na mat. Pata. No mon sene mon nong na sana. <sup>23-24</sup> Nabung ra bung tike angelo tano God nong a nuno iou ma nong iou lolotu tupas ie, i me tur hutate iou ma i tange, ‘Waak ra bunurut, Pol. Nu tur iat ra harkurai ra matmatahan tano tamat na king sakit rusu Rom. Ma ne God te haidane ugo be di bakut kakarek u hanana tikai ma di, pa di nale hiruo.’ <sup>25</sup> Io kaie, kaba turadi, mu balaraan ter kinong iou nuruan God be ira linge na hanawat hoke iat mon ite hinawase ter iou hobi. <sup>26</sup> Sene be, no mon na kis masapa iat tike mugurlamin.”

*No mon ga taparok tano ula mamor iesene pata tikenong ga hiruo.*

<sup>27</sup> No dadeh ga pupuh hanane iat baik mem tano tes Adaria tano sangahul ma ihet na bung ra bung. Ing iga hutate ra tingana bung ira ut na pinapalim tano mon di ga hamaan be mem ga ura hinanawat ter tike mugurlamin. <sup>28</sup> Di ga walar no tes be iga lamlamana haruat hohaam ma di ga nes leh be no tes ga ihet na sangahul na pakono sur. Di ga kis dahine te mon ma di ga walar habaling no lamlamana tano tes ma di ga nes leh be iga itul a sangahul na pakono. <sup>29</sup> Io, di ga haruh hasur ira ihet na haga mekatika tano murmur tano mon kinong di ga burut be no labor nahula rapusane ter mem ta ira huna hot. Io, di ga sasaring be na malane haiah. <sup>30</sup> Ira ut na pinapalim tano mon di ga walar be di na hilo sukun no mon, kaie di gom haruh hasur no waga utusu napu tano tes ma di ga ngan be di ga ura haaruh ari haga mekatika ra lilie tano mon. <sup>31</sup> Io, Pol ga tange tano tamat na umri ma ira matana ubane be, “Be kakarek ra turadi di na hana leh mekira tano mon, io, paile tale be mu na lon.” <sup>32</sup> Io kaie, ira matana ubane di ga kut rupert ira hino ing iga palim kawase ter

no waga ma di ga waak leise ie ma iga puko leh.

<sup>33</sup> Io, ra mala bungbung um Pol ga haragat di bakut be di na ian. Iga tange be, "Taitus kakarek ra sangahul ma ihet na bung mu te kis na bunurut be aso na hana tupas dait. Ma mu te kis bia, pa mu le enen ta linge. <sup>34</sup> Io, kakarek iou manga saring mu be mu na en ta nian. Mu supi ter ikin waing mu nage lon. Pata ta tikenong ta mu na hiruo." <sup>35</sup> Be igate tange ter kakarek iga kap leh ari beret ma iga tanga tahut tane God urie ra matmataan ta di bakut. Io, iga pidik ie ma iga hatahun ura nian. <sup>36</sup> Ing di ga nes ie hobi di bakut di ga balaraan baling ma di bileng di ga en ari nian. <sup>37</sup> Ma iga airuo maar ma liman ma iruo na sangahul ma liman ma tike mem ing mem ga hanana tano mon. <sup>38</sup> Be ing di gage ian hahos ter di ga ise hasur ira nian utuma tano tes ura hamaman no mon.

<sup>39</sup> Be ing iga malane um pa di gale nes kilam no taman iesene di ga nes tike matansinapa ma ra iono no waseser tana. Io, di ga lik be di na walar ura hasapa no mon kaia. <sup>40</sup> Di ga kut rupa ira hino talur ira haga ma di ga waak ter at tuma na tes ma kaie iat bileng di ga pales ira hino ing iga palim kawase ter no wasa nong ila kure ter no mon. Io, di ga saret haut no mol tano lilie tano mon ter tano dadeh ma di ga hilo tultul no waseser. <sup>41</sup> Iesene no mon ga kap toke tike ula mamor ma igom kis kora ma no lilie pai gale haruat be na magile. Kaie no murmur tana gom tamaparok ta ira paananoh ing iga rarapus ter tana.

<sup>42</sup> Io, ira matana ubane di ga harpingit be di na ubu bing dong ing di ga ura hinana lala ra hala na harpadano waing pa di nagele iaas utuma na waseser ma di nage hilo leh. <sup>43</sup> Iesene no tamat na umri ga sip be Pol na lon ter iat, kaie igom tigel di be waak di ra gilgil ikin ra nudi harpingit. Io, iga ter ra dades na nianga um be dong ing di ga haruat ura niaas, be di na huna karwas sur ma di nage sapa tuma na waseser. <sup>44</sup> Ma iga hartule be di bakut um ira mes, di na kap leh ari subana dahe ta ira sumsubana tano mon ura niaas me ukaia. Io, hokakarek kaie di bakut di gom a sapa timaan tuma na waseser.

## 28

*Pol ma ira turadi tano mon di ga sapa Malta.*

<sup>1</sup> Be ing mem gate sapa tahut ter, mem ga nunure leh be di ga kilam ikino mugurlamin be Malta. <sup>2</sup> Ira turadi mekaia di ga manga tahut ma mem. Di ga halo tike eh ma di ga suat leh mem bakut kinong iga

batbata ma iga maduhan no taman. <sup>3</sup> Io, Pol ga kap hulungan tike pok rangaranga ma ing iga bul ie utuma tano eh tike si ga hanasur ing a mamahien ga kap ie ma iga kakaret dit ter tano lumana. <sup>4</sup> Be ing ira turadi mekaia tano mugurlamin di ga nes no si ma iga tabataba ter tano lumana, di ga tange harbasiane ta di be, "I nanaas be ikin ra tunana aie a ut na ubu bing turadi. I tutuno be paille hiruo na tes, iesene no tador nong ila harkurai ma ra takados pai nale hook ie be na lon ter." <sup>5</sup> Iesene Pol ga samakane leise ter no si ter tano eh ma pai gale kap ta sasana tana. <sup>6</sup> Ira turadi di ga lik be na sus no lumana ma be na puko ter napu ma inage mat kaie iat. Iesene ing di ga nanahe ra lawas na pana ma di ga nes be pata ta sasana ga hanawat ter tana, di ga kios ira nudi lilik ma di ga tange be aie tike tador.

<sup>7</sup> Ma hutate kaia iga mon tike taman ma ra taman ie tane Pubilius, no lilie ta ikino mugurlamin. Iga suat leh mem ukatika tano nuno taman ma mem ga wasire tana ra itul a bung ma iga manga tahut ma mem. <sup>8</sup> Ma no tamane Pubilius ga noh ter ma ra minaset. Iga malahau ma iga sam bala haan bileng. Io, Pol ga lala utuma tana. Ma namur be igate sasaring ter iga bul ira lumana tana ma igom halon ie. <sup>9</sup> Be ing ikin ra linge ga hanawat, ira mes na ina minaset tano mugurlamin di ga hanawat ma ne Pol ga halangalanga di. <sup>10</sup> Di ga harahut timaan mem ma ra haleng na linge ma be ing mem ga taguro ura hinana leh ra mon, di ga tabar mem ma ira linge mem ga supi ter.

*Pol ga hanawat Rom.*

<sup>11</sup> Io, be ing mem gate kisi ra itul a teka kaia, mem ga kawas leh tike mon nong ga nahe leise ter no labur kaia tano mugurlamin. Aie tike mon me Aleksandaria ma kaia tano lilie di ga takas no malalar ta dur ira iruo kasang na tador, Kastor ma ne Poluk. <sup>12</sup> Mem ga sapa Sirakius ma mem ga kisi ra itul a bung kaia. <sup>13</sup> Io, mem ga hana mekaia ma mem ga hanawat Regium. Ma tano mes na bung no dadaip metua ra matailum ga hanawat, kaie mem gom hanawat Putili tano bung menamur tana. <sup>14</sup> Ma ing mem ga nes leh ari hatahinsaana naramon tane Krai kaia di ga bala leh mem be mem na kisi ta liman ma iruo na bung ma di. Io, hokakarek kaie mem gom hana um utuma Rom. <sup>15</sup> Ira hatahinsaana naramon tane Krai kaia di ga ser be kanaia mem ga hananawat, kaie ari di ga me hanawat ter muk tano taman no hinsana "No Katano na Kis Hulungan tane Apius." Ma ari di ga me hanawat

tano taman no hinsana “Aitul a Hala na Wasire.” Di ga hanawat ura kokot leh mem. Be ing Pol ga nes di, iga tanga tahut utuma hone God ma iga kap ra harharagat mekaia ho di. <sup>16</sup> Ma ing mem ga hanawat Rom di ga haut leh Pol be na kis sene iat tikai ma tike umri ura manmano bat ie.

*Pol ga hinawase ira Iudeia utano burwana kaie igom kis ra hala na harpadano.*

<sup>17</sup> Io, ma be ing aitul a bung gate sakit, Pol ga tato hulungan ira lilie ta ira Iudeia. Ing di ga hanawat hulungan, Pol ga tange ta di hokarek: “Kaba tasigu, iou pai gale gil tike sana ter ta ira nudait matanabar na Israel be ukatika bileng ta ira tintalen ta ira hintubu dait, iesene di ga hiis kawase balik iou tuma Ierusalem ma di ga ter iou ukatika ta ira luma di ira Rom. <sup>18</sup> Di ga tiri murmur iou be aso tuno iat ing iou ga gil ma di ga sip be di na halangalanga ise iou kinong di ga nes leh be pata ta burwana be ni hiruo pane. <sup>19</sup> Ma sene be ing ira Iudeia di ga malok be da halangalanga ise iou, io, ikin ra linge ga sunang iou kaie iou gom hinat utano tamat na king sakit gar na Rom be na hadade iou. Ma iou ga gil hobi sene be iga pata nugu ta hartutung ter ta ira nugu matanabar na Israel. <sup>20</sup> Ma iou te sasaring ura nesnes mu ma ura nianga tikai ma mu kinong iou ga sip be mu na palai tano burwana kaie di te hiis iou ma ikin ra dades na hinhiran. Ikinong dait ira Israel dait nanahe tana ma ra balaraan, ikinong no burwana.”

<sup>21</sup> Ma di ga balu ie, “Mem pai gale kap ta pakpakat metua Iudeia ura utam. Ma pata tikenong ta ira tasi dait ira Iudeia ite me hinawas saasa utam. <sup>22</sup> Iesene mem sip be mem na hadade ira num lilik kinong mem nunure be ira matanabar ta ira kaba katano di tangtange hgae ikin ra mangana lotu u te lala tana.”

<sup>23</sup> Io, di ga kubus ter tike bung be di na kis tikai baling ma ne Pol. Ma a haleng sakit di ga hanawat ta ikino bung ukaia hono taman Pol ga kiskis tana. Ma tur leh ra malane tuk ter ra matarahien Pol ga palpales no kingdom tane God ma iga hininaawas bileng utana. Iga walar be na hatutuno ter Jisas ta di be aie tuno nesi. Ma iga gil hobi mekatika ta ira harkurai tane Moses ma mekatika ta ira pakpakat ta ira tangetus. <sup>24</sup> Pol ga petlaar be na hatutuno ter Jisas ta ari ta di ma ira nuno nianga iesene ari mes di ga malok be di na nurnur. <sup>25</sup> Ira nudi lilik ga harpaleng, di gom hargor. Ma di ga tur leh um ra hinana leh namur be Pol gate ianga huat

ter ma ikin ra nianga. Iga tange be, “No Halhaaliena Tanuo ga tange no tutuno ta ira hintubu mu ing iga tange mekatika ra hone Aisaia no tangetus horek:

<sup>26</sup> ‘Hana tupas kakarek ra matanabar ma nu tange,

“Mu na hadade, sene pa mu nale hadade kilam.

Mu na nesnes, sene pa mu nale nes kilam.”

<sup>27</sup> Na ngan hobi kinong i dades ira tinga di kakarek ra matanabar.

Di malok be di na hadado,

ma di malok be di na nes.

Di nahula nes kilam ma ira mata di,

ma di nahula hadade kilam ma ira talinga di,

ma di nahula nunure kilam ta ira tinga di, ma di nage tahurus ma nige halon di.’

<sup>28</sup> “Io kaie, iou sip mu be mu na nunure be God te tule ikin ra nuno haralon ukatika ta di ing pata be a Iudeia di, ma di, di na hadade kilam ie!” <sup>29</sup> \*

<sup>30</sup> Ma haruat ma a iruo kudulena tinohon Pol ga kis kaia tano ngasiana ga kukule leh ie. Iga susuat leh di bakut ing di ga hananawat ura nesnes ie. <sup>31</sup> Ma iga harpir utano kingdom tane God ma iga hausur utano Watong Jisas Krais. Iga gilgil hobi ma ra balamasa ma pata tikenong ga hakahe ie.

**28:18** Apostolo 26:31    **28:19** Apostolo 25:11    **28:20** Apostolo 26:6-7    **28:22** Apostolo 24:14    \* **28:29** Ari tuarena pakpakat di bul halala buturkus 29 i tange horek: *Be ing igate tange leise ter kakarek, ira Iudeia di ga hana ma di ga manga hargor hana nalamina ta di.*

## No Pakpakat tane Pol tupas ira ROM

Tano nuno aitul a hinana Pol ga hana utusu tano katano Gris ma iga pakat ikin ra pakpakat tupas ira Kristian tusu Rom (nes Apostolo 20:2-3). No taman Rom aie no tamat na taman tano ula hanuo bakut ta ikinu pana bung ma ne Pol ga sip be na hana utusu ho di ura harahut di (nes Rom 1:11-15). Iesene iga ura hinana baak utusu Ierusalem waing inage ter ira hartabar ter ta ira Kristian kaia (15:25-28). Io kaie, igom tule ikin ra pakpakat tupas ira Kristian tusu Rom be di na nunure be na hana basie kaia ho di ing na hana utusu Spen (15:23-24). Pol pai gale nes baak ira Kristian kaia Rom, kaie igom sip bileng be na hinawase timaan di tano haralon tane God. Haleng ira Kristian kaia Rom pa dile Iudeia, ma sene a mon Iudeia nalam in ta di bileng. Ma ne Pol ga sip be na hinawas palai be no kunubus tane God ter ta ira Iudeia pai gale puko. Pata. God a takadoswana ie ma ite gil haruatne no nuno kunubus. **Ma ne God te hamanis be i takados hobi ing i kure be tikenong i takados ra matmataaan tana ing i nurnur tane Krai (1:16-17).** Ikinong no surno ta ikin ra pakpakat. Ma be God na kure be tikenong i takados, io, na halon ie. Pol ga hinawas be ira turadi bakut, ira Iudeia ma di ing pa dile Iudeia bileng, di ira ut na sana (1:18-3-20) ma pa dile tale tutuno iat ura murmur ira harkurai tane God waing God nage kure be di takados ra matmataaan tana. Pata. Iesene be tikenong na nurnur sene mon tane Jisas Krai, io, God na marse bia ie ma ina kure be i takados kinong Krai te kap leise ira nudait sana tintalen (3:21-26). Ma be God na halon dait hobi i hamanis be i takados bileng ma ite gil haruatne no nuno kunubus ing iga tange be na ter no haralon (3:21, 26). Ma sene pata tikenong paille tale be na mur ira bilai na tintalen ta ira harkurai tane Moses ura kapkap ikin ra haralon. Pata. Na nurnur sene mon tane Krai hoke Abraham bileng ga nurnur tane God (3:27-4:25). Io kaie, be God te kure be dait takados naramon tane Krai, pai nale ngalngaluan ma dait. Pata. A malum na kis ta dait ma ne God kinong Krai te hamaram dait ira ut na sana tikai ma ne God (5:1-11). Ma a tutuno be dait bakut ga kis ra minat kinong dait bakut ira ut na sana iesene no hartabar bia tane God i manga tamat sakit ta ira nudait

sana tintalen, kaie God ge ter no nilon hathatikai ta dait (5:12-21). Ma be God te halangalanga leise dait sukun no dades ta ira sana tintalen i tahut be pa dait nale tultule baling ta ira sasana iesene dait na tultule tane Krai ma ira tintalen takados (6:1-23). Ma a tutuno be ira turadi di ura gilgil ra sasana (7:7-25) iesene dait paille kis ra hena ira harkurai baling (7:1-6). Pata. Dait langalanga um ma dait lon ma no dades tano Halhaaliena Tanuo (8:1-39). Ma urah be ira Iudeia pa dile kap no haralon? Pata be no burwana be no kunubus tane God te puko. Pata. Iesene kinong pa dile nurnur (9:1-11:36). Io, ma be God te kure be dait takados i tahut be dait na mur ira takadoswana tintalen (12:1-15:13).

<sup>1</sup> Aiou Pol, tike ut na tinaram tano pinapalim Jisas Krai i ter ie tagu. Ma ne God gate tato leh iou be iou tike apostolo ma iga bul hasisingen iou ura harpir tano tahut na hininaawas tana. <sup>2</sup> Ma ikinong no tahut na hininaawas nong God ga kukubus ter utana menalalie ruma naramon ta ira halhaaliena pakpakat ta ira tangetus. <sup>3</sup> Ma ikin ra tahut na hininaawas i iangianga utano Natine. Ma tano ninanaas be iga hanawat turadi, a bulumenamur ie tane Dawit. <sup>4</sup> Iesene tano ninanaas tano nuno kinkinis tano Halhaaliena Tanuo, God ga bul um ie be aie no dades na Natine God ing God ga hatut ie sukun no minat. Ma aie um, ne Jisas Krai no nudait Watong. <sup>5</sup> Ma tano nugu kinkinis naramon tane Krai, God ga tabar bia iou ma no nuno harmarsai be iou nige tike apostolo. Iga tabar iou hobi waing nige lamus di ing pa dile Iudeia be di na taram ie hokakarek, be di na nurnur tana, waing da manga hatamat no hinsana. <sup>6</sup> Mu nalam in bileng ta di. Ma mu bileng, God te tato leh mu be mu gar tane Jisas Krai.

<sup>7</sup> Io, ma iou pakpakat tupas mu ira matanabar rusu Rom, mu ing God i manga sip mu ma ite tato leh mu be mu ira nuno gangamatien na matanabar tus. A harmarsai ma ra malum tupas mu metuma hone God no nudait Mama ma no Watong Jisas Krai.

*Pol ga manga sip be na harpir tusu Rom bileng.*

<sup>8</sup> Io, ma no luaina linge be tano nudait kinkinis naramon tane Jisas Krai iou tanga tahut tupas God uta mu bakut kinong no numu nurnur di gate hininaawas utana tano ula hanuo bakut. <sup>9</sup> Ma metuma naramon tutuno iat tagu iou la paapalim tane God ing iou harpir ma no tahut na hininaawas utano Natine. Ma ne God aie

nong i tale be na hinawas palai ta ikino linge i nunure be i tutuno, ma i horek, be iou paile sangeh ura kilkilam mu naramon ta ira nugu sinsaring ta ira pana bung bakut. <sup>10</sup> Iou la saasaring be iou nige petlaar be ni hana tupas mu ing be no Watong na sip hobi. Iga lawas na pana bung sakit iou ga sip hobi ma iou paile palai be na ngan um hohaam kakarek, iesene iou saasaring hait be na ngan hobi. <sup>11</sup> Iou manga sip be ni me nes mu waing nige tabar mu ma ira mangana hartabar ing i haruat ura harahut ira tanua mu waing mu nage tur dades. <sup>12</sup> Ma ing iou tangtange, i horek. Iou sip be iou ma mu, dait na harbalaran harbasi ta dait ma ta ira nudait nurnur. <sup>13</sup> Bar hinsaagu tane Kraisi, iou sip be mu na palai be iou ga pingit ra haleng na pana be ni me nes mu, iesene a mon tur harbat tuk ter katiak. Ma iou ga pingpingit hobi waing nige kap ra puspuno me nalamn ta mu hoke iou te kap ra puspuno me nalamn ta di ira mes ing pa dile Iudeia bileng. <sup>14</sup> No nugu binalaan iat be ni hana tupas dong ing di te manga lala ta ira tintalen ma ira mangana lilik ta di ira Grik. Ma hobi bileng ta di ing pa dile mur kike ra tintalen. No nugu binalaan ie bileng be ni hana ter ta ira ut na minanes ma di ing pa dile kap ra tamat na harausur. <sup>15</sup> Ma ikinong no burwana be iou manga kanan be ni harpir ma no tahut na hininaawas ter bileng ta mu kaia Rom.

*No tahut na hininaawas i hapuasne be ira tintalen tane God i takados ma be God na kure be tike ut na nurnur i takados bileng.*

<sup>16</sup> Iou paile hirhir utano tahut na hininaawas kinong no dades tane God i kis ter tana ura haalon di bakut ing di nurnur. Ira Iudeia di ga lie ma namur um i halon di ing pa dile Iudeia. <sup>17</sup> Ma ikinong i tutuno kinong no tahut na hininaawas i hapuasne be God i takados ma ina kure be tikenong bileng na takados. Ma ne God na kure be tikenong na takados tano tintalen na nurnur sene mon. Hoke no nianga tane God i tange be, *“No takadoswana turadi na lon tano nuno nurnur.”* \*

*God i hapuasne no nuno ngalngaluan ter ta di ira ut na sana, dong ing di nunure ter ie ma di malok leise ie.*

<sup>18</sup> I palai be na ngan hobi kinong no ngalngaluan tane God i hanawat puasa metuma ra mawe ma i kis ter ta ira sana tintalen ma ira tintalen na tur talur God ing ira turadi di gil, dong ing di ma ira nudi sasana, di sie ira linge i tutuno tane God. <sup>19</sup> I palai be di la gilgil hobi kinong ira linge i tale be di na nunure utane God, di palai ine. Kinong urah, God te hapalaine di ine. <sup>20</sup> Ma di palai ine kinong tur leh tano hakhakisi tano ula hanuo di te manga palai ta ira nuno tintalen ing paile tale be tikenong na nes, be a nuno mon dades ing pai nale pataam, ma be God at ie. Ma di palai utana hobi kinong di te nes um ira linge ing ite hakisi. Io kaie, pa dile tale be di na ianga bat ira nudi sana tintalen. <sup>21</sup> Hokakarek, a tutuno di ga nunure God iesene pa di gale pirllet ie be God ie ma pa di gale tanga tahut tana. Pata. Ira nudi lilik ga hanawat linge bia ma di ga ngan hora ngulo kinong ira nudi lon i kadado. <sup>22</sup> A tutuno di ga tange be di ira ut na minanes iesene di ga hanawat hora ngulo. <sup>23</sup> Di ga malok be di na lotu tupas no tamat na God nong paile tale be na mat. Di ga kios no nudi lotu, di gom lotu tupas ira palimpuo ing di ga gil hoke ra turadi i tale be di na mat, di gom lotu tupas ira mon bileng, ma ira wawaguei, ma ira mangana linge i kaskase.

<sup>24</sup> Ikinong no burwana be God ga waak leise um dong be di na gilgil ira bilingana tintalen haruat ma ira nudi sinisip metuma naramon tutuno iat ta di, kaie di gom murmur ira hirhiruana tintalen ta ira palatamai di. <sup>25</sup> Ma ne God ga gil hobi kinong di ga malok leise ira tutuno ing ite hapuasne utana ma di ga mur balik no hinarakale ura lotu tupas ma ura bulbul hasur di ta ira linge God ga hakisi, ma pata be God, aie nong da let ie hathatikai. A tutuno sakit.

<sup>26</sup> Io kaie, God ga waak leise um di be di na murmur ira hirhiruana sana sinisip. Hokakarek, ira haine di ga malok leise no tintalen haruat ta ing God ga hakisi ter di hobi ma di ga mur balik tike mes. <sup>27</sup> Ma i haruat bileng hobi ta ira tunana. Di ga malok leise no nudi kinkinis tikai ma ira haine haruat ma ing God ga hakisi ter di hobi, ma i ga manga mamahien ira nudi sana sinisip harbasi ta di. Ira tunana di ga mur ira hirhiruana tintalen harbasi ta

**1:10** Apostolo 19:21; Rom 15:23    **1:13** Apostolo 19:21    **1:16** Mak 8:38; 1 Korin 1:18-24; Apostolo 13:46    **1:17**

Rom 3:21-22; Hab 2:4    \* **1:17** I tale bileng be da pukusane ikin ra buturkus horek: *Ma ikinong i tutuno kinong no tahut na hininaawas i hapuasne be God i takados ma ina kure be tikenong bileng na takados. Kinong urah, God i gil haruatne ira nuno nianga, ma ina kure di hobi ing di nurnur. Hoke no nianga tane God i tange be, “No taktakadoswana turadi na lon tano nuno nurnur.”*    **1:19** Apostolo 14:15-17; 17:24-28    **1:20** Jop 12:7-9; Sam 19:1    **1:21** Epesas 4:17-18    **1:22** Jer 10:14; 1 Korin 1:20    **1:23** Lo 4:15-19; Sam 106:20    **1:27** WkP 18:22; 20:13; 1 Korin 6:9



di iat ma di ga hatur kawase no harpadano haruat iat ma ing di ga hana saasa ter ine.

<sup>28</sup> Ma pa di gale lik be a tamat na linge be di na nunure God be nesi ie, kaie God gom waak leise di be di na mur sene mon ira nudi lilik na ba ura gilgil kike ra tintalen ing di tale be pa di gorle gil. <sup>29-30</sup> Di te hung um ma ira mangana tintalen ing paile takados, ira sana, no tintalen na nes kalak linge, ma ira bilingana tintalen. Di hung ma no tintalen na harubu bingibing ma ra bala ngungut bileng, no tintalen na harhuli, no sinisip ura hgae ira mes, ma no tintalen na sipsip ira kinkinis gar na mes. Di pines hgae ma di tange hgae ira mes. Di malentakuane God ma di ira dades na ul pat. Di nes hanapu ira mes ma di ira ut na lataat. Di lik leh ari mangana sigar sasana ura gilgil. Di ul ba ta ira etna di ma ira tama di. <sup>31</sup> Pa dile palai tutuno iat ta ira bilbilai. Pa dile gil haruatne ing di tange. Pa dile sip iat ira hinsaa di ma pa dile marse ira turadi. <sup>32</sup> A tutuno, di manga nunure ter no takados na harkurai tane God ing i tange be dong ing di gil kakarek ra linge, i takados be di na mat. Iesene di gilgil haitne balik kakarek ra tintalen iat. Ma pata be ikinong sene mon. Pata. Di manga haut leh bileng dong ing di la gilgil hobi.

## 2

*Pata tikenong pai nale tale be na hilo pas no ula harkurai tane God, ma no nuno harkurai i takados.*

<sup>1</sup> Io kaie, augo nong u kure hgae tike mes, paile tale be nu ianga bat ta ira num sana tintalen kinong ira linge u te kure hgae tikenong ine, io, u kure hgae habaling ugo. Kinong urah, augo nong u harkurai hobi, u la gilgil bileng kakarek ra mangana tintalen iat. <sup>2</sup> Ma dait nunure be ing God i kure hgae dong ing di gil kakarek ra mangana tintalen, no nuno ula harkurai i takados. <sup>3</sup> Augo tike turadi mon nong u kure hgae di ma u gil balik kakarek ra mangana linge iat, u lik be i tale ugo be nu hilo pas no harkurai tane God? <sup>4</sup> Hohaam, u lik hanapu no nuno gingilaan ura gilgil ra tamat na bilbilai utam, ma be i manga bala malum tupas ugo ma be i halis ura kurkure ugo? Hohaam, paule nes kilam ter be no harmarsai tane God i lamus ugo ura lilik pukus?

<sup>5</sup> U manga ul ba ma u malok be nu lilik pukus, kaie uge bulbul tagure ra ngalngaluan ing na hana tupas ugo tano bung na ngalngaluan tane God ing no nuno takadoswana harkurai na hanawat puasa.

<sup>6</sup> Aie nong “*na balu pukus ira turadi bakut haruat ma ira nudi mangana gingilaan.*”

<sup>7</sup> Ari, di la gilgil haitne ira tahut na tintalen. Ma be ing di gilgil hobi i palai be di sisilih tano ngas ura kapkap ra minamar ma ra bilai na hinsang ma no kinkinis ing pata ta minat tana. God na balu pukus di ma no nilon hathatikai. <sup>8</sup> Ira mes, di nes kalak ira linge ura hatamat iat di. Di malok ise no tutuno ma di mur ira tintalen ing paile takados. God na balu pukus um di ma ra tamat na ngalngaluan. <sup>9</sup> A mon harangunngutaan ma ra tamat na tirih na hana tupas ira turadi bakut ing di gil ira sasana. Na ngan ter hobi ta di ing pa dile Iudeia ma sene be tutuno sakit ta di ira Iudeia. <sup>10</sup> Iesene a mon minamar ma ra tamat na kinkinis ma ra malum na hana tupas ira turadi bakut ing di gil ra tahut. Na ngan hobi ter ta di ing pa dile Iudeia ma sene be tutuno sakit ta ira Iudeia. <sup>11</sup> Ma ina ngan um hobi kinong God pai lala tutur sene ma tikenong ma ina hgae bia tike mes.

<sup>12</sup> Hokakarek, di bakut ing pa dile hatur kawase ira harkurai tane Moses ma di gil ra sasana, io, di na hiruo. Ing be pa dile hatur kawase kike ra harkurai, di na hiruo iat bileng. Ma di bakut um ing di te hatur kawase ira harkurai tane Moses ma di gil ra sasana, io, kike ra harkurai na kure hgae di. <sup>13</sup> Ikin i tutuno kinong di um ing di hadade te mon ira harkurai tane Moses, God pai nale kure be di takados ra matmataan tana. Pata. Dong ing di mur ira harkurai, di kaie ing God na kure be di takados. <sup>14</sup> Ikin i tutuno kinong di ing pa dile Iudeia pa dile hatur kawase ira harkurai tane Moses iesene ing di gil haruatne kike ra harkurai ma ira gingilaan i hanawat metuma naramon ta ira nudi nilon, io, di bul hawat ira nudi harkurai tus. Ma pata ta linge be pa dile hatur kawase ira harkurai tane Moses. <sup>15</sup> Di hamanis be a tutuno be ira hartule ing ira harkurai tane Moses i tange be da gil, kike ra hartule i kis ter naramon ta di hoke be di te pakat ter naramon ta ira kati di. I ngan hobi ing ira nudi lilik i hinawas palai ta ira mangana tintalen so di gil. Ari pana ira nudi lilik i tange hapalaine be di sana, ma ari pana be di gil ra bilai. <sup>16</sup> Ma ina ngan hobi horek ta ikinong ra bung ing God na kure ira lilik kumaan gar na turadi haruat ma no tahut na hininaawas iou harpir ma ie. Ma ite ter um ikin ra pinapalim na gil harkurai ter tano lumane Jisas Kraiss.

*Ira Iudeia di sasa butbut bia di hatur kawase ira harkurai tane Moses, iesene di*

*lake um kike ra harkurai.*

<sup>17</sup> Ma augo bileng, hohaam tam? U tange be a Iudeia ugo. U te so ter no num nurnur ta ira harkurai tane Moses ma u la sasa butbut ma no num harnunurai ma ne God. <sup>18</sup> Ira harkurai tane Moses te hausur ugo, kaie uge palai ter ta ing God i sip be nu gil ma ina tale ugo be nu nes kilam ira linge ing i manga bilai. <sup>19</sup> U nunure tutuno iat be u sel timaan ira pulo ma be a lulungo ugo ter ta dong ing di kis ra kadado. <sup>20</sup> U manga palai bileng be a ut na haratakados ugo ter ta di ing pa dile nunure no bilai ma no sasana, ma be a tena hausur ugo ter ta di ing paile matuko ira nudi lilik. Ma u lilik hobi kinong u hatur kawase ira harkurai tane Moses, ma kakarek ra harkurai ing i hapuasne no tutuno ma ira minanes. <sup>21</sup> Ma augo um, u hausur ira mes. Ura biha paule hausur habaling ugo? U la harpir be tikenong pai nale kukuman, iesene hohaam, augo, paule kukuman? <sup>22</sup> U la tangtange be tikenong pai nale noh tikai ma tikenong pata be no nuno, iesene hohaam, augo, paule gil hobi? U la manga malmalentakuane ira palimpuo, iesene hohaam, augo, paule kuman ira palimpuo ta ira nudi hala na lotu? <sup>23</sup> U la sasa butbut be u hatur kawase ira harkurai tane Moses. Iesene hohaam, augo, paule kap ter ra hirhir tane God ing u lake kike ra harkurai? <sup>24</sup> I palai be ikin i tutuno kinong i ngan hoke no nianga tane God di ga pakat ie i tange be, “*Di ing pa dile Iudeia di tange hagee God, i burwana ta mu ira Iudeia.*”

*No turadi nong gar tane God tutuno, aie nong no Tanuo i gil ie.*

<sup>25</sup> Io, i tutuno be no tintalen na kut palatamainari na harahut ugo ing be u taram ira harkurai tane Moses. Iesene be nu lake kike ra harkurai i hoke be pa di gale kut no palatamaim. <sup>26</sup> Ing be di ing pa di gale kut ira palatamai di, di mur ira hartule ta kike ra harkurai, a tutuno sakit be God na nes kilam di hoke be di te kut ira palatamai di. <sup>27</sup> Ma augo, u te hatur kawase leh ira harkurai di ga pakat hasur ma no tintalen na kut palatamainari. Iesene, ing be tikenong pa di gale kut no palatamaine tutuno, ing be i mur kike ra harkurai, io, na kure hagee balik ugo be a ut na laka harkurai ugo.

<sup>28</sup> Io kaie, no turadi paile Iudeia tutuno tano winawas na huntunana mon. Ma be di kut no palatamaine tutuno no turadi, ikinong paile hakilang um be gar tane God ie. <sup>29</sup> Pata. No turadi nong i Iudeia tutuno, aie nong a Iudeia ie metuma naramon

tuno tana. Ma no tintalen na kut palatamainari nong i hakilang be tikenong gar tane God ie, io, ikino hakilang i hanawat tutuno metuma tano katna. No Halhaalienu Tanuo i gil ie, ma paile hanawat ta ira harkurai tane Moses di ga pakat hasur. Ma ikinong ra mangana turadi pai nale kap no nuno pirpirlet mekaia ta ira matanabar. Pata. Na kap ie metuma hone God.

### 3

*Dait gil ra sasana iesene God i gil ra tutuno ma ira nuno kunubus pai nale kikios. Io kaie, no nuno harkurai i takados.*

<sup>1</sup> Ing be ikinong i tutuno, aso nong i hatahutne tikenong be a Iudeia ie? Ma no tintalen na kut palatamainari na harahut ie hohaam? <sup>2</sup> Ai! A tamat na harharahut ite tupas ugo be a Iudeia ugo. Ma no luaina linge i horek, be God ga ter ira nuno nianga ter ta di ira Iudeia be di nage mur haruatne. <sup>3</sup> Na ngan hohaam ing be ari ta di pai gale nurnur? Hohaam, ira nudi tabuna nurnur i tale be na gil pales ira kunubus tane God kaie God pai nagele gil haruatne ing iga tange? <sup>4</sup> Pata tutuno iat! Iesene a linge bia ing be i hanawat palai be ira turadi bakut di ira ut na harakale. Dait manga nes kilam ter be God la gilgil haruatne ing i tange. I hoke no nianga tane God di ga pakat ie i tange be, “*Na hanawat puasa be u takados ta ira num nianga,*

ma be nu tur ra hartung nu hamanis be ikino hartutung paile kata ter ugo.”

<sup>5</sup> Iesene be ira nudait sana tintalen i manga hamanis hapalaine be God i takados, io, dait na tange hohaam? Hohaam, i nanaas be God paile takados ing i ngalngaluan ma dait ma i hapadano dait? (Maris! Ing iou ianga hobi iou mur no mangana hargor gar na turadi mon.) <sup>6</sup> Pata tutuno iat! Ing be God pai gorle takados, na tale hohaam be na kure no ula hanuo? <sup>7</sup> Ma sene be tikenong na tange dak be, “*Di hapupuo ira takados na tintalen tane God ma ira nugu tintalen ing i tamapas leh tano tutuno. Ura biha God i nes kilam baik iou be iou tike ut na sana ma i kure hagee iou ing be ira nugu sana tintalen i manga hamanis hapalaine be God i kis tano tutuno, kaie i hatamat no minamar tana?”* <sup>8</sup> I ngan ter um hohaam be pa dale tange be, “*Kaia, dait na gil ira sasana, kaie no tahut nage hanawat?*” A tutuno, ari di te tange hagee iou ing di tange be iou ianga hobi. Di te sip leh iat ikinong ra harpadano ing na hana tupas di.

*Pata tikenong tutuno iat paile takados ra matmataan tane God.*

<sup>9</sup>Io, da tange um hohaam? Hohaam, dait ira Iudeia, dait te kap ra kinkinis i tahut ta di ing pa dile Iudeia? Paile ngan hobi tutuno iat. Kinong iou te hamanis ter be ira Iudeia ma di ira mes bileng, di bakut, di kis ra hena no dades ta ira sana tintalen.

<sup>10</sup>I hoke no nianga tane God di ga pakat ie i tange be,

“Pata tikenong paile takados. Pata tutuno iat tikenong.

<sup>11</sup>Pata tikenong paile palai ta ira tutuno tane God,

ma pata tikenong i sisilih utane God.

<sup>12</sup>Di bakut di te siel wiis leh, Di bakut, di te linge bia ter tane God. Pata tikenong paile gil no tahut.

Pata tutuno iat tikenong.

<sup>13</sup>Ira nudi nianga i mapus hoke tike mido di kitet ter ie.

Ira karame di i harhuli.

Ira palabulu di i male haruat ma no talbore i harkaret.

<sup>14</sup>Ira ho di i hung ma ra harangungut ma ra nianga na harhuli.

<sup>15</sup>Di habir mon ura harubu bingibing.

<sup>16</sup>Ma ta ira nudi hinana di hatawat sene mon no haragawai ma ra tirih.

<sup>17</sup>Pa dile nunure ura bulbul no malum.

<sup>18</sup>No bunurut ma no urur tupas God i panim ta di.”

<sup>19</sup>Ma dait nunure ter be aso ira harkurai tane God i tange, i tange hobi ter ta dong ing di kis ra hena kike ra harkurai. Urah, waing pata tikenong pai nale tale be na ianga bat ira nuno sasana, ma be inage hanawat palai tano matmataan tane God be no ula hanuo bakut ite lake ira harkurai. <sup>20</sup>Ma i palai um be ikin i tutuno kinong God pai nale kure be tikenong i takados ra matmataan tana be i gilgil haruatne ira harkurai mon. Pata. Kinong ira nuno harkurai iat i hapalaine be dait gil ra sasana.

*God i kure be tikenong i takados kinong i nurnur; ma pata be ta ira nuno gingilaan haruat ta ira harkurai tane Moses.*

<sup>21</sup>Iesene ma kakarek um God te hamanis be a takadoswana ie ma be ina kure bileng be tikenong i takados. Ma paile tahuat tano tintalen na mur harkurai tane Moses. Ma kike ra harkurai ma ira nianga ta ira tangetus i hinawas palai bileng uta ikin ra linge. <sup>22</sup>Tano nudi nurnur tane Jisas Krai, God i kure be di takados. Ma i kure hobi ta di bakut ing di nurnur kinong di

bakut di haruat sene mon. <sup>23</sup>Ma di haruat kinong di bakut di te gil ra sasana ma di te puko talur leh no kinkinis haruat ma ira minamar tane God. <sup>24</sup>Iesene di bakut, God i kure be di takados tano nuno harmarsai. A hartabar bia mon ikino linge i gil ter ta di. Ma iga tale be na gil hobi kinong Jisas Krai ga kul halangalanga di. <sup>25</sup>Ma ne God ga ter hawat ie hoke tike hartabar ura hangoingoi no nuno ngalngaluan. Ma ikin ra hartabar i papalim hobi ta dong ing di nurnur tano dena. Nalalie God ga hook baak ira sana tintalen di ga gil, kaie igom ter hawat ikin ra mangana hartabar ura hamanis be i takados. <sup>26</sup>Iga gil hobi ura hamanis ta ikin ra pana bung kakarek be a takadoswana ie waing inage tale ie be aie iat na takados ma be aie baling iat bileng nong na kure be di takados ing di nurnur tane Jisas Krai.

<sup>27</sup>Io kaie, i tale be da latlaat? Pata. Ma aso no burwana? Hohaam, ira nudait gingilaan i haruat ta ira harkurai? Pata. Iesene kinong dait nurnur. <sup>28</sup>Ma i tale be da tange hobi kinong dait nes kilam be God i kure be tikenong i takados kinong i nurnur, ma pata be i mur ira harkurai tane Moses. <sup>29-30</sup>Be pai gorle ngan hobi igor nanaas be God aie a God gar na Iudeia sene mon. Ikinong i tutuno? Hohaam, paile God ie gar ta di ira mes bileng? Maso! A God gar nudi ira mes bileng kinong tike kapawena God sene mon kanaia. Ma aie nong na kure be dong ing di ga kut ira palatamai di, be di takados kinong di nurnur. Ma aie bileng nong na kure be di ing pa di gale kut ira palatamai di, be di takados bileng ta ikino mangana kapawena nurnur sene mon. <sup>31</sup>Io kaie, ing be dait mur no tintalen na nurnur, i nanaas ter be dait te lilik be ira harkurai tane Moses a linge bia? Pata tutuno iat! Dait bul haut kike ra harkurai.

## 4

*Ma hobi bileng tane Abraham, God ga kure be i takados ra matmataan tana kinong iga nurnur.*

<sup>1</sup>Io, ma dait na tange um hohaam utane Abraham no hintubu dait ing a turadi ie hoke dait? Iga namiane tutuno hohaam uta kakarek ra linge? <sup>2</sup>Ing be i tutuno be God ga kure be Abraham i takados kinong i bilai ira nuno gingilaan, io, a mon burwana be Abraham na latlaat. Iesene God pai gale nes ie hobi. <sup>3</sup>Kinong urah, ira nianga tane God di ga pakat i tange horek:

*“Abraham ga nurnur tane God ma ne God ga was leh no nuno nurnur be Abraham i takados ra matmataa tana.”*

<sup>4</sup> Io, ma be tikenong i papalim, pa dale was leh no nuno kunkulaan be a hartabar bia ie. Pata. Di nes kilam ie be a puspuno haruat ma ira nuno pinapalim. <sup>5</sup> Iesene hohaam tano turadi nong paile papalim haruat ma ira harkurai ma sene i nurnur tane God nong ila kurkura be ira ut na sana di takados? Io, God na was leh no nuno nurnur be ikino turadi i takados ra matmataa tana. <sup>6</sup> Ma ne Dawit ga tange bileng ikin ra linge ing iga langianga utano haridan i hana tupas no turadi nong paile mur ira gingilaan haruat ma ira harkurai tane Moses iesene God i was leh ie be i takados. Iga tange hok:

<sup>7</sup> “No haridan na kis ta di ing ira nudi tintalen na laka harkurai God te lik luban leise,

ma ira nudi sasana ite kaser bat.

<sup>8</sup> No haridan na kis tano turadi nong ira nuno sasana no Watong pai nale was leh ukaia tana be na tur ra harkurai.”

<sup>9</sup> Hohaam um, dong ing di ga kut ira palatamai di, di sene mon di te hatur kawase ikin ra haridan, ma pata be di ing pa di gale kut ira palatamai di? Ma dait te tange be God ga was leh no nurnur tane Abraham be Abraham i takados ra matmataa tana. <sup>10</sup> Hunangesa God ga was halala leh ie hobi? Menalalie be menamur tano bung di ga kut no palatamaine? Pata be namur. Iesene, menalalie. <sup>11</sup> Iga kap ikino hakilang na kut palatamainari hoke tike binaro di bare bat be God te kure be i takados tano nuno nurnur tano pana bung iat baak ing pa di gale kut no palatamaine. Io kaie, no hintubu di aie ta di ing pa di gale kut ira palatamai di ma sene di nurnur ma ne God i was leh di be di takados ra matmataa tana. <sup>12</sup> Ma no hintubu di bileng aie ta dong ing di ga kut ira palatamai di iesene pata be ta ikin sene mon. Pata. No hintubu di aie ta dong ing di la murmur bileng ira pares na kakine no tintalen na nurnur tane Abraham, ikino nurnur nong Abraham ga hatur kawase ie ing pa di gale kut baak no palatamaine.

<sup>13</sup> Io, ma pata be tano gingilaan na mur harkurai be God ga kukubus ter tane Abraham ma ira nuno bulumenamur be Abraham na rumahal leh tano ula hanuo. Pata. Iga kukubus ter hobi kinong God ga kilam Abraham be i takados ra matmataa tana kinong iga nurnur. <sup>14</sup> Ma hobi bileng,

ing be dong ing di lon mur ira harkurai di gor rumahal hobi, io, igor hamanis be no tintalen na nurnur a linge bia ma no kunubus i pata puspuno. <sup>15</sup> Kinong urah, ira harkurai tane Moses i hatawat no ngalngaluan tane God. Iesene ing be pata ta harkurai kanaia, pata bileng ta tintalen na laka harkurai.

<sup>16</sup> Io kaie, dait kap no kunubus ta ira nudait nurnur waing no kunubus nage hartabar be mekaia tano harmarsai. I hanawat tano harmarsai waing inage hana tupas tutuno iat ira bulumenamur bakut tane Abraham ma pata tike linge pai nale tale be na tur bat ie. Pai nale hana tupas sene mon dong ing di hatur kawase ira harkurai tane Moses, iesene na hana tupas bileng dong ing di mur no mangana nurnur tane Abraham. Aie no hintubu dait bakut. <sup>17</sup> I hoke no nianga tane God di ga pakat ie i tange be, *“Iou gate bul ugo be no hintubu di ira haleng na huntunana.”* God nong Abraham ga nurnur tana ga nes kilam ie be no hintubu dait ie. Aie no God nong i ter nilon ta ira minat ma i tange ta ira linge ing kanaia baak be na hanawat um.

<sup>18</sup> Iga nanaas ter tane Abraham be no kunubus tane God pai nale hanawat tutuno, kaie pata ta burwana be tikenong na so no nuno lilik ma ina nanahe tana. Iesene Abraham balik ga so no nuno lilik hobi ma igom nurnur. Io kaie, Abraham gom no hintubu di ira haleng na huntunana hoke God gate tange tana be, *“Ira num bulumenamur bileng hobi.”* <sup>19</sup> Abraham ga nes kilam be no palatamaine ite manga malur um kinong igate haruat um ma tike maar ira nuno tinohon. Iga nes kilam Sara hobi bileng be ira nuno pana bung na kinakaho gate pataam um. Iesene no nuno nurnur pai gale puko ta dahine. <sup>20-21</sup> Abraham ga nes kilam habaling dur hobi iesene ing be iga lilik tano kunubus pai gale hana sukun no nuno nurnur, kaie pai gomle iruo ira nuno lilik utano kunubus. Pata. God ga hadades no nuno nurnur ing Abraham ga pirlat ie ma igom kanam bakut leh be God na petlaar be na gil haruat ta ing igate kukubus ter hobi. <sup>22</sup> Ma ikinong no burwana be *“God ga was leh no nurnur tane Abraham be Abraham i takados ra matmataa tana.”* <sup>23</sup> Ma ikin ra nianga, *“God ga was leh ie hobi,”* pa di gale pakat ie utana sene mon. Pata. <sup>24</sup> Di ga pakat ie uta dait bileng ing God na was leh dait be dait takados ra matmataa tana. God na gil

hobi ta dait ing dait nurnur tana, aie nong iga hatut Jisas no nudait Watong sukun ra minat. <sup>25</sup> Aie nong God ga ter ise ie be na mat uta ira nudait sasana ma aie bileng nong God ga hatut pukus ie utano nuno gingilaan na bul harkurai be dait takados ra matmataa tana.

## 5

*A malum i kis ta dait ma ne God kinong no Natine te hamaram dait tikai ma ne God ing dait baik ira ut na sana.*

<sup>1</sup> Io kaie, a malum i kis um ta dait ma ne God tano nudait kinkinis naramon tano nudait Watong Jisas Krai kinong tano nudait nurnur God te kure be dait takados ra matmataa tana. <sup>2</sup> Ma metuma naramon tane Krai dait te lala ta ikin ra kinkinis God te tabar bia dait ma ie ma no nuno harmarsai. Ma ne Krai te gil hobi kinong dait te nurnur tana. Dait la tur ter hobi ta ikin ra kinkinis na harmarsai ma dait laro ma ra gungunuama kinong dait kis nanahe ma ra nurnur be dait na hatur kawase ira haridan i hanawat metuma ra minamar tane God. <sup>3</sup> Ma pata be ikinin sene mon. Pata. Dait laro ma ra gungunuama bileng ta ira nudait ngunngutaan kinong dait nunure ter be no ngunngutaan i hatawat no tintalen na tur dades ra hena ira tirih. <sup>4</sup> Ma be dait tur dades hobi ta ira tirih, i hanawat palai be kike ra tirih te walar sot dait ma sene dait paile ngan hoke ira mangana turadi di puko. Ma be dait kakarek ra mangana turadi, io, i tale be dait na nanahe ma ra nurnur be dait na hatur kawase ira haridan. <sup>5</sup> Ma be dait nanahe ma ra nurnur hobi, io, pa dait nale kis ta ira hirhir kinong God te burange habukas ira tinga dait ma no nuno harmarsai ing iga tabar dait ma no Halhaaliena Tanuo.

<sup>6</sup> Hokakarek, tano pana bung i haruat tutuno iat tano sinisip tane God ing dait pai gale petlaar ura gilgil um ta linge, Krai ga mat uta dait, dait ing dait ga tur talur God. <sup>7</sup> A dades na ling be tikenong na mat uta tike ut na takados. Iesene i tutuno bileng be tikenong na iangor dak be na mat uta tike bilai na turadi hobi. <sup>8</sup> Iesene God i hamanis hapalaine be aie iat i sip dait hokakarek, be ing baik dait ga ut na sana ter Krai ga mat uta dait.

<sup>9</sup> A tutuno be tano de ne Krai, God te kure be dait takados ra matmataa tana. Ma be ikinong i tutuno, io, i manga tutuno be Krai na halon dait sukun no ngalngaluan tane God! <sup>10</sup> Hokakarek, dait gate manga malentakuane baik ne God,

iesene tano minat tano Natine, God ga hamaram dait tikai ma ie. Ma be ikinong i tutuno, io, i manga tutuno be tano nilon tano Natine, God na halon dait kinong dait te haramaram ter ma ie hobi! <sup>11</sup> Ma pata be ikinin sene mon. Pata. Dait laro ma ra gungunuama bileng tane God kinong no nudait Watong Jisas Krai te hamaram ter dait tikai ma ne God.

*Hoke ira turadi di ga mat mekaia tano sana tintalen tane Adam, di na lon mekaia tano takadoswana tintalen tane Krai.*

<sup>12</sup> Io kaie, tike linge i ngan ho ikin. Tike turadi mon ga halelem halala no sana tintalen ukira tano ula hanuo ma iga mat kinong iga gil no sasana. Ma ta ikinong mon ra mangana ngas no minat ga hana ter ta ira turadi bakut kinong di bakut di ga gil no sasana.

<sup>13</sup> (Io, a tutuno be no sana tintalen ga kis kira tano ula hanuo menalalie be ira harkurai tane Moses ga hanawat. Iesene paile tale be da kilam tikenong be i gil sasana ing be pa di gale bul harkurai baik. <sup>14</sup> Iesene no minat ga kure ira turadi mekaia hone Adam tuk ter tane Moses, di iat bileng ing pa di gale gil ra sasana haruat ma no tintalen na laka harkurai tane Adam. Ma ne Adam tike tutuno na malalar ta nong i ura hinanawat namur. <sup>15</sup> Iesene no hartabar bia tane God paile papalim haruat ma no tintalen na laka harkurai. A tutuno be di ira haleng di ga mat kinong ikino kapawena turadi sene mon iga lake no harkurai. Iesene no harmarsai tane God ma no hartabar nong no kapawena turadi Jisas Krai ga tabar bia di ma ie ma no nuno harmarsai, ikinong ga manga burung di ira haleng! <sup>16</sup> Hokakarek, ikin ra hartabar i mes tano puspunos nong i hanawat leh tano sana tintalen ta ikino kapawena turadi. Ma i horek, be no dades na harkurai tane God ga tahuat leh tano kapawena sana tintalen ma iga kure hage ira turadi. Iesene no hartabar balik ga tahuat leh mekaia ta ira haleng na sana tintalen, kaie, God na kure be tikenong i takados ra matmataa tana. <sup>17</sup> No minat ga tur leh be na kure ira turadi kinong ikino kapawena turadi sene mon ga lake no harkurai. Ma no burwana no minat ike ta ikino kapawena turadi sene mon. Iesene hohaam ta dong ing di te kap leh no harmarsai tane God nong i manga burung di ma ie? Di iat ing di te kap leh no hartabar tane God, ikino nuno tintalen ing i kure be tikenong i takados ra matmataa tana. Ing be i tutuno be no minat i kure ira turadi hobi, io, i manga tutuno sakit be

God na manga hatatik dong ing di kap no nilon. Ma no gingilaan ta ikino kapawena turadi mon Jisas Kraiss no burwana be God na gil hobi.)

<sup>18</sup>Io kaie, hoke no kapawena laka harkurai sene mon ga huei ma ne God gom kure hage um ira turadi bakt, io, hobi bileng no kapawena takadoswana gingilaan sene mon ga huei ma ne God gom kure um be ira turadi bakt di takados ra matmataan tana, kaie di nage lon. <sup>19</sup>Hokakarek, hoke God ga kure be di ira haleng a ut na sana di kinong ikino kapawena turadi sene mon pai gale taram nianga, io, hobi bileng, God na kure be di ira haleng di na takados ra matmataan tana kinong ikino kapawena turadi sene mon ga taram nianga.

<sup>20</sup>Io, ma ira harkurai tane Moses ga tur huat um waing inage palai be ira sana tintalen i manga tamat. Iesene be ira sana tintalen ga manga tamat hanana hobi, io, no harmarsai ga manga tamat sakit balik um. <sup>21</sup>Ma iga ngan hobi waing no harmarsai nage papalim hoke no sana tintalen ga papalim hobi. Ira minat di ga kis ra hena no dades tano sana tintalen. Hobi bileng, di ing God na kure be di takados ra matmataan tana, di na kis ra hena no dades tano harmarsai, ikino harmarsai nong na hatawat no nilon hathatikai ter ta dong ing di kap Jisas Kraiss no nudait Watong.

## 6

*Dait ga mat sukun ira dades tano sana tintalen ma dait lon um ma no sigar mangana nilon tane Kraiss.*

<sup>1</sup>Io kaie, dait na tange hohaam um? Hohaam, i tahut be dait na gil ira sasana waing no harmarsai nage manga tamat um? <sup>2</sup>Pata tutuno iat! Dait ga mat sukun ira dades tano sana tintalen. Hohaam um be dait na lon baling ra hena? <sup>3</sup>Na manga tahut be mu na palai be dait bakt ing dait te kap baptais naramon tane Jisas Kraiss, ikin i hamanis be dait ga mat tikai ma ie. <sup>4</sup>Hokakarek, i hoke be di ga bus dait tikai ma ie ter tano minat ing dait ga kap baptais. Ma i ngan hobi waing dait nage lon haruat ma ne Kraiss. No dades nong i manga bilai mekaia tane Mama ga hatut ie sukun ra minat. Hobi bileng ta dait, na tale dait be dait nage lon ma tike sigar mangana nilon.

<sup>5</sup>Ma dait nunure be na ngan hobi kinong be ing dait te harpatep tikai ma ie tano minat, io, tutuno sakit dait na harpatep tikai bileng ma ie tano nuno tuntunut hut

baling. <sup>6</sup>Ma ikin i palai kinong dait nunure be no nudait tuarena nilon ga mat tikai ma ie tano ula kabai waing no palpal ta dait nong i kis ra hena no sana tintalen nage pata nuno ta dades. Ma i ngan hobi ta dait waing dait pai nale tultule baling tano sana. <sup>7</sup>Ma i tale be dait na tatalen hobi kinong nesi tikenong te mat ite langalanga sukun um no dades tano sana tintalen.

<sup>8-9</sup>Iesene be ing i tutuno hobi be dait te mat tikai ma ne Kraiss, dait nurnur be dait na lon tikai ma ie kinong dait nunure be pai nale mat baling. Urah, kinong God gate hatut pukus ie sukun ra minat. Maso. Pai nale kis baling ra hena tano dades tano minat. <sup>10</sup>No minat paile tale be na kure ie kinong ite mat tike pana mon. Ma i haruat. Pai nale mat baling. Iesene no mangana nilon i lon kakarek, i lon utane God.

<sup>11</sup>Hobi bileng, i tahut be mu na nes kilam mu be mu ga mat sukun ira dades tano sana tintalen ma be mu lon tano numu kinkinis tane Jisas Kraiss ura utane God. <sup>12</sup>Io kaie, waak mu haut leh no sana tintalen be na kure ira palatamai mu, a mangana palatamainari ing na mat mon. Ing be mu na haut leh ie hobi, mu na taram ira nuno sana sinisip. <sup>13</sup>Waak mu terter habaling ira sumsubana ta ira palatamai mu ter tano sana tintalen be no sasana na papalim me ura gilgil ira tintalen ing paile takados. Iesene i tahut be mu na ter mu ter tane God balik, mu ing mu te lon um sukun ra minat. Ma mu na ter ira katano ta ira palatamai mu ter tana be na papalim me ura gilgil ira tintalen takados. <sup>14</sup>Ma i tale be mu na lon hobi kinong no sana tintalen pai nale gau leh mu ma no nuno dades. Kinong urah, pa mu le kis ra hena ira harkurai, iesene mu kis ra hena tano hartabar na harmarsai.

*Nalalie dait ga tultule ter tano sana tintalen iesene kakarek um dait ira tultule gar ta ira tintalen takados.*

<sup>15</sup>Io kaie, da tange hohaam um? Hohaam, i tahut be dait na gil ira sasana kinong dait paile kis ter ra hena ira harkurai ma sene ra hena ra harmarsai? Pata tutuno iat! <sup>16</sup>Na manga tahut be mu na nunure be ing mu ter leise mu ta tikenong ura tartaram ie hoke ira nuno tultule, io, a tutuno be mu te tultule um ta ikino turadi nong mu tartaram ie. Ma i ngan hobi be ing mu ira tultule tano sana tintalen nong i halellem mu ter tano minat. Ma i ngan hobi bileng be ing mu ira tultule tano tintalen na taram nianga nong i halellem mu ter tane God nong na kure be mu

takados ra matmataan tana. <sup>17</sup> Ma be dait nes be i ngan hohaam ta mu, dait tanga tahut tane God. A tutuno be nalalie mu git tultule ter tano sana tintalen. Iesene mu ga taram no harausur ma ira numu kudulena nilon bakut iat, ikino harausur nong God ga bul hawat ie be mu na kis ra hena. <sup>18</sup> God te halangalanga leise mu sukun no dades tano sana tintalen ma mu te tultule um ta ira tintalen takados.

<sup>19</sup> Ing iou tange hobi iou hamanis tike hapupuo ta ira nudait mangana kinkinis kira napu kinong i malus be mu na mur ira sasana. A tutuno be nalalie mu git terter ira katano ta ira palatamai mu ira tultule um gar ta ira bilingana tintalen ma ira sana tintalen ing i tamtamat hanana. Hobi bileng, kakarek i tahut be mu na ter kike ra katano ura tultule um gar ta ira tintalen takados, kaie mu nage halhaalien sukun ira sasana. <sup>20</sup> Kaia, mu na gil hobi kinong i palai be tano pana bung be mu ga tultule tano sana tintalen, pata ta linge pai gale halewen mu be mu na mur ira takados na tintalen. <sup>21</sup> A mangana puspuno so um ing mu te kap leh ta kike ra mangana gingilaan mu ga kahe hirhir pane? Pata um tari kinong kike ra linge i bul ter mu tano minat. <sup>22</sup> Iesene kakarek um God te halangalanga sukun mu tano dades tano sana tintalen ma mu te tultule um gar tane God. Io kaie, ira puspuno um mu kap, i lamus ter mu tano kinkinis i halhaalien sukun ira sasana, kaie mu kap no lon hathatikai. <sup>23</sup> Kinong urah, no kunkulaan tano sana tintalen, aie no minat. Iesene no hartabar tane God nong i tabar bia dait ma ie, aie no nilon hathatikai ing i kis tane Jisas Kraiss no nudait Watong.

## 7

*Dait te mat tikai ma ne Kraiss, kaie dait langalanga sukun ra hena ira harkurai tane Moses.*

<sup>1</sup> Bar hinsaagu tane Kraiss, mu na palai tutuno iat ta ing iou ura tangtange kinong mu bakut mu nunure ter ira harkurai, be ira harkurai i kaser sene mon baak tikenong be i lon ter. <sup>2</sup> Hokakarek, no harkurai i kure ter be tike tinolen na haine i kukubus tikai ter ma no nuno tunana ing baak no tunana i lon ter. Iesene be no nuno tunana i mat, no haine te langalanga sukun no harkurai na tinolen hobi. <sup>3</sup> Io kaie, ing be no haine i tole tike mes na tunana ing baak no nuno luaina tunana i lon ter, io, da tange be no haine te gil sasana ma tike mes na tunana paile nuno ie. Iesene be no nuno tunana ite mat, no

haine te langalanga sukun ikino harkurai, ma pa dale tange be ite gil sasana ma tike mes paile nuno ie. A linge bia be ite tole tike mes na tunana.

<sup>4</sup> Ma hobi bileng ta mu bar hinsaagu. Tano ninaas ta ira harkurai tane Moses, mu te mat sukun um ra hena kakarek ra harkurai kinong mu naramon tano palatamaine Kraiss. Io kaie, mu ira turadi gar ta tike mes. Mu kukubus ter ta ikino nong God ga hatut haut ie sukun ra minat ma mu kukubus ter hobi waing mu nage huei hawat no puspuno utane God. <sup>5</sup> Hokakarek, ing no sana palpalm naramon ta dait ga kure dait be dait na murmur ie, ira sana sinisip ing ira harkurai tane Moses ga hatatik, di ga papalim naramon ta ira palatamai dait, io kaie, dait gom huei ra puspuno haruat tano minat. <sup>6</sup> Iesene kakarek um dait te langalanga sukun ra hena ira harkurai tane Moses kinong dait te mat talur kike ing iga hiis kawase dait. Io kaie, no nudait gingilaan na tultule i kis naramon tike sigar mangana ngas nong i kis ra hena no Halhaaliena Tanuo. Pa dait le kis na tultule baling um naramon tano tuarena ngas na tartaram ira kaba not no harkurai bakut.

*No harakides tano sana tintalen naramon ta dait.*

<sup>7</sup> Io kaie, dait na tange hohaam um? Ira harkurai tane Moses i sana? Pata tutuno iat! Aiou pai gorle nunure balik no sasana ing be ira harkurai pai gorle hamanis ter tagu. Kinong urah, iou paile tale be iou ni nes kilam no tintalen na nes kalak ira linge gar na mes ing be no harkurai pai gorle tange be, “*Waak u nes kalak ira linge gar na mes.*” <sup>8</sup> Iesene, no sana tintalen ga nes kilam no harkurai be no harkurai te papos no ngas tano sasana be na papalim. Io kaie, no sana tintalen ga hatawat ira humangana nesnes kalak ira linge gar na mes naramon tagu. Ma i ngan hobi kinong no sana tintalen paile tale be na papalim ing be pata ta harkurai. <sup>9</sup> Tike pana bung baak iga nanaas be iou ga lon ter ing iou pai gale nunure ter ira harkurai tane Moses. Iesene be ira harkurai ga hanawat palai tagu, no sana tintalen ga tur huat ma no dades ma iou ga mat um. <sup>10</sup> Ma kike ra harkurai ing God ga sip be na ter no nilon, io, iga ter no minat balik tagu. <sup>11</sup> Kinong urah, no sana tintalen ga nes kilam ira harkurai be ira harkurai te papos no ngas tano sasana, kaie igom hakale iou, ma mekaia tano dades ta ira harkurai iga ubu bing iou. <sup>12</sup> Io kaie um, ira harkurai i halhaalien tano sasana. Ma ira bar notnot

na hartule bileng i halhaalien hobi ma i takados ma i bilai.

<sup>13</sup> Hohaam, kike ing i bilai ga hatawat no minat ter tagu? Pata tutuno iat! Iesene no sana tintalen balik nong ga hatawat ie ter tagu hobi. Ma no sana tintalen ga papapalim ma kike ra bilai na harkurai ura hatawat no minat ter tagu waing inage manga palai be ikino mangana tintalen i sana iat. Ma iga ngan hobi waing nige hapupuo ira harkurai ma no sana tintalen ma be nige nes kilam be ikino mangana tintalen i manga sana tutuno iat.

<sup>14</sup> Ma dait nunure be ira harkurai tane Moses i hanawat metuma hone God iesene iou tike turadi mekira napu mon. I hoke be di te suhurane leise iou hoke tike maris na tultule be ni kis ra kunubus tano sana tintalen. <sup>15</sup> Hokakarek, iou paile palai tano burwana be iou gil ira linge ing iou la gilgil. Ma iou paile palai kinong ira linge iou sip be ni gil, iou pai lale gilgil haruatne, iesene ira linge balik ing iou malentakuane, iou gil. <sup>16</sup> Ma be iou gil ikino linge iat ing iou paile sip be ni gil, io, iou suro haut be ira harkurai i tahut. <sup>17</sup> Io kaie, pata be iou tuno ing iou gil kakarek ra tintalen. Pata. No sana tintalen nong ila kis ter naramon tagu, aie iat nong i gil hobi. <sup>18</sup> Ikin i tutuno kinong iou nunure be pata ta tahut paile lon ter tagu. Paile lon ter tano sana palpal tagu. Ma ikin i palai kinong iou sip be ni gil no tahut ma sene iou paile petlaar be ni gil hobi. <sup>19</sup> Ikino linge ing iou gil, a mes na linge ie tano tahut na linge ing iou sip be ni gil. Iesene iou la gilgil ikino sana iat ing iou paile sip be ni gil. <sup>20</sup> Io kaie um, ing be iou gil no linge ing iou paile sip be ni gil, i hamanis be pata be iou tutuno um ikinong i gilgil no linge. Pata. No sana tintalen nong ila kis ter naramon tagu, aie ikinong i gilgil no linge.

<sup>21</sup> Io kaie, iou nes leh ikin ra tutuno be tano pana bung be iou sip be ni gil no tahut, no sana tintalen i kis tikai ma iou. <sup>22</sup> I hokakarek. Tuma naramon tutuno iat tagu iou manga laro be ni gil haruatne ira harkurai tane God. <sup>23</sup> Iesene iou te silihe leh tike mes na harkurai nong i gilgil pinapalim tuma naramon ta ira katano tano palatamaigu, nong ila haruburubu ma no mangana harkurai iou mur ma no nugu lilik. Ma i hiis kawase iou ra hena no dades ta ira sana tintalen ing i harkurai ter ta ira katano tano tamaigu. <sup>24</sup> Maris! No nugu nilon te manga harubaaal um! Nesi um na halangalanga leise iou sukun ra hena ikin ra palatamaigu nong i kis ter tano minat? <sup>25</sup> Iou tanga tahut tupas God

be no harharahut i hanawat mekaia hone Jisas Krai no nudait Watong!

Io kaie, i ngan um horek tagu, be iou, iou tutuno iat, iou tike tultule ma no nugu lilik ter ra hena ta ira harkurai tane God. Iesene tano sana palpal naramon tagu iou tike tultule ra hena no dades ta ira sana tintalen i harkurai ter tagu.

## 8

*No Halhaalienu Tanuo i halemlem dait sukun no sana palpal naramon ta dait ma i ter no nilon ter ta dait.*

<sup>1</sup> Io kaie um, God pai nale kure hagee dong ing di naramon tane Jisas Krai. <sup>2</sup> Kinong urah, no Halhaalienu Tanuo nong i ter ra nilon ter tagu naramon tane Jisas Krai i kure ter iou, ige halangalanga iou hobi sukun no nugu kinkinis ra hena no dades ta ira sana tintalen ing i harkurai ter tagu ma i halangalanga iou sukun bileng no nugu kinkinis tano minat. <sup>3</sup> Hokakarek, God ga tule no Natine tus ukira be ina nanaas haruat hoke ira sana turadi be na gil ra pinapalim tupas ira sana tintalen. Ing be ga gil hobi iga gil harkurai ura hagee ira sana tintalen ing i kis ta ira sana turadi. Ikino linge ing ira harkurai tane Moses pai gale petlaar be na gil kinong ira sana palpal ta ira turadi i kap leise no dades ta kike ra harkurai. <sup>4</sup> Ma ne God ga gil hobi waing dait ing dait paile lon mur ira sinisip ta ira nudait sana palpal ma sene dait lon mur ira sinisip tano Halhaalienu Tanuo, io, dait nage gil haruatne ira hartule ta ira harkurai tane Moses. <sup>5</sup> Dong ing di gil haruatne ira sinisip tano nudait sana palpal, no sana palpal i lie ira nudi lilik. Iesene dong ing di gil haruatne ira sinisip tano Halhaalienu Tanuo, no Tanuo i lie ira nudi lilik. <sup>6</sup> Ing be no sana palpal i lie no lilik ta tikenong, ina halemlem ter ie tano minat. Iesene be no Halhaalienu Tanuo i lie no lilik ta tikenong, ina halemlem ie ter tano nilon ma no malum. <sup>7</sup> Ma i ngan hobi kinong urah, no turadi nong i sana, no nuno mangana lilik i manga malentakuane God. Tike mangana turadi hobi paile hanapu ie ta ira harkurai tane God. A tutuno, pai nale petlaar iat be na gil hobi. <sup>8</sup> Di ing no sana palpal i lie di, pa dile petlaar be di na halaro God.

<sup>9</sup> Iesene paile ngan hobi balik ta mu. No sana palpal paile lie mu. Pata. No Halhaalienu Tanuo i lie mu kinong no Tanuo tane God i kis ter naramon ta mu. (Io, ma be nesi ta tikenong paile hatur kawase no Tanuo tane Krai, paile gar tane Krai ie.) <sup>10</sup> Ma be Krai i kis ter naramon



tam hobi, no tanuam i lon ter kinong God te kure be u takados ra matmataan tana. Ma a tutuno be u te gil ira sana tintalen ma no palatamaim i kis ter tano minat, iesene u lon ter iat. <sup>11</sup> Ma be no Tanuo ta ikino nong ga hatut pukus Jisas sukun ra minat i kis ter naramon ta mu, io, aie nong ga hatut Kraiss talur no minat ma ina ter lon bileng ta ira palatamai mu ing na mat. Ma ina gil hobi ma no Tanuana nong i kis ter naramon ta mu.

<sup>12</sup> Io kaie, bar hinsaagu tane Kraiss, no nudait binalaan iat be dait na haut leh no Tanuo be na lie dait, ma pata be dait na lon haruat ma ira nudait sana palpal. <sup>13-14</sup> Kinong urah, ing be mu lon haruat ma no numu sana palpal, a tutuno sakit, mu na mat. Iesene be ing mu la gilgil bing ira gingilaan ta ira sana palatamai mu ma no harharahut tano Halhaalienna Tanuo, io, mu na lon kinong di ing no Tanuo tane God i lie di, a natine God di. <sup>15</sup> A tutuno ikinong kinong pa mu gale kap tike mangana tanuo nong te hiis kawase habaling mu ma ra bunurut. Pata. Mu te kap no Tanuo nong i halon hapatangen dait ura natine. Ma no Tanuo i harharuatne dait be dait nage sasaring ma ra balaraan be, "Mama, nugu Mama!" <sup>16</sup> Ma no Halhaalienna Tanuo iat i hinawas tutuno ter ta ira tanua dait be dait ira natine God. <sup>17</sup> Ma be dait ira natine, io tutuno bileng be dait ira mahal na turadi ing na rumahal namur. Dait ira mahal na turadi gar tane God ma dait na rumahal tikai ma ne Kraiss kinong dait la kapkap tikai ma ie ira nuno harangungut waing dait nage lala tikai bileng ma ie tano minamar tana.

*No Halhaalienna Tanuo i harharuatne dait be dait na nanahe ma ra nurnur uta ira haridan namur.*

<sup>18</sup> Iou nes kilam be ira nudait harangungut utano pana bung kakarek i manga hansik sakit ing be da hapupuo ie ma no minamar ing na hanawat puasa ta dait. <sup>19</sup> Ma ikin i palai kinong no hakhakisi bakut i kis kawase ma ra tamat na namnamas utano pana bung be God na hapuasne ira natine. <sup>20-21</sup> Ma no hakhakisi bakut i nanahe hobi kinong God te kure ter be no hakhakisi pai nale kap no kinkinis nong i haruat ma no mangana kinkinis God ga kukubus ter utana. Paile ngan hobi kinong no hakhakisi iat ga sip be na ngan hobi. Pata. I ngan hobi kinong ikino nong ga kure ter be na ngan iat hobi iga sip be na ngan hobi. Iesene iga gil hobi tano hakhakisi tano ula hanuo

bileng be na nanahe ma ra nurnur be na langalanga sukun ira nuno kunubus ing a mon marmarato ine, ma be na manga langalanga timaan tikai ma ira natine God.

<sup>22</sup> Io, ma dait nunure um be ira hakhakisi bakut di te kilkingane ra but na tirih tuk ter katiak hoke tike hintienen a bulu i papaas ie. <sup>23</sup> Ma pata be ira hakhakisi sene mon. Dait ing dait te kap no Halhaalienna Tanuo hoke no luaina hartabar nong i hatutuno be dait na kap ira mes na haridan namur, dait ngan hobi bileng. Dait kilingane ra but na tirih naramon ta ira tinga dait ing dait kiskis kawase no pana bung be God na halon hapatangen tutuno dait ura natine ma be na halangalanga ira palatamai dait hobi. <sup>24</sup> Ma dait kilingane ra tirih hobi kinong be God ga halon dait iga ter no mangana haralon ter ta dait be dait na nanahe ma ra nurnur ta ira linge dait na kap namur. Iesene be ing dait nanahe ma ra nurnur ta ira linge dait nes kakarek, io, dait paile nanahe tutuno ma ra nurnur. Kinong urah, pata tikenong paile nanahe ma ra nurnur uta ira linge ite hatur kawase um. <sup>25</sup> Iesene dait nanahe ma ra nurnur uta ira linge dait paile hatur kawase baik, kaie dait nanahe ma ra bala malum.

<sup>26</sup> Hobi bileng, no Halhaalienna Tanuo i harahut dait uta ikino linge nong dait paile petlaar ura utana. Dait paile nunure be aso ing dait na sasaring utana iesene no Tanuo i sasaring uta dait. Ing i sasaring i kilingane ra but na tirih ma i hapuasne hobi ing paile tale be da hapupuo ma ra nianga. <sup>27</sup> Ma ne God nong ila siisilih ta ira linge naramon ta ira kati dait i nunure ter no lilik tano Tanuo kinong no Tanuo la sasaring haruat ma no sinisip iat tane God uta dait ira matanabar tus tane God.

<sup>28</sup> Ma dait nunure be God la paapalim ta ira linge bakut ura hatawat no bilai uta dong ing di sip God, di iat ing ite tato leh di haruat ma no nuno lilik ite kubus ter. <sup>29</sup> Ma ikin i palai kinong di ing God ga huna bul no nuno lilik uta di ura nunure di, io, di iat bileng God ga kukubus ter menalalie be di na kikios ing nage haruat hoke no Natine. Ma iga kukubus ter hobi waing no Natine nage kap no luaina kinkinis ta di ira haleng na tesne. <sup>30</sup> Ma di ing God ga kukubus ter menalalie hobi ta di, io, iga tato leh bileng di. Ma di ing iga tato leh di, iga kure bileng be di takados ra matmataan tana. Ma di ing iga kure uta di hobi, iga hamar um di ma no tamat na minamar.

*God i manga tur ma dait, ma no nuno harmarsai paille tale be na hana talur dait.*

<sup>31</sup> Io, dait na tange um hohaam uta kike? Ing be God i tur uta dait, io, nesi um i tale be na tur ura hgae dait? <sup>32</sup> Nes! Pai gale hook ter no Natine tus. Pata. Iga ter leise ie be na mat uta dait bakut. Aie nong i ter no Natine ter ta dait hobi, hohaam, pai nale tabar bia dait ma ira linge bakut bileng? A tutuno sakit be ina gil hobi! <sup>33</sup> Nesi um i tale be na tung di ing God te gilamis di? Pata tikenong. God aie nong i kure be tikenong i takados ra matataan tana. <sup>34</sup> Nesi um i tale be na kure hgae dait? Pata tikenong. Jisas Krai aie nong ga mat. Iesene no tamat na linge balik be God ga hatut pukus ie. Ma aie nong i kis tano tamat na kinkinis tano kata na lumane God ma ila iangianga uta dait kaia. <sup>35</sup> Ma nesi um i tale be na harbasiane dait sukun no harmarsai tane Krai? I tale be no purpuruan na gil hobi, be a harangungutaan be a hinaragawai be a tamat na sam taburungan? Ing be pata sigasige be ira hiniruo i hutate ta dait be da kut bing dait, i tale be kakarek ra linge na harbasiane dait hobi? <sup>36</sup> I hoke no nianga tane God di ga pakat ie i tange be, "I hutate be mem na hiruo ura minat pane haitne ugo God.

Di nes kilam mem be mem hoke ra sipsip mon ing di ura kutkut bing."

<sup>37</sup> Iesene pai nale ngan hobi. Ing kike ra linge so be dait kilingane, dait manga lie sakit balik kinong dait kis ter ta ikino nong ga ter no nuno harmarsai ter ta dait. <sup>38</sup> Ma i tale be ni tange hobi kinong iou nunure tutuno iat be pata tike linge pai nale tale be na harbasiane dait sukun no nuno harmarsai. Ikin ra nilon ma no minat bileng dur pai nale tale. Hobi bileng ta ira angelo be ira dades na sana tanuo, ma ta ira linge kakarek ma ing bileng namur ma ta ira mes na dades na lilie bileng. <sup>39</sup> Pata tikenong tuma nalu be rusu napu ma be ta mangana linge so mekaia tano hakhakisi bakut pai nale tale be na harbasiane dait sukun no harmarsai tane God nong i tabar dait ma ie tano nudait kinkinis naramon tane Jisas Krai no nudait Watong.

## 9

*No hargilamis tane God i tahuat leh mekaia tano nuno sinisip iat waing inage hamanis no nuno tamat na harmarsai.*

<sup>1</sup> Iou tange ra tutuno hoke i haruat be tikenong naramon tane Krai na tange

hobi. Iou paille harakale. Ma no tin-gagu nong i kis ra hena tano Halhaaliena Tanuo i suro haut be ikin ra nianga i tutuno. <sup>2</sup> Ma i horek, be iou kilingane ra tamat na tapunuk naramon tutuno iat tagu ma ikino but na tirih pai nale pataam. <sup>3-4</sup> Hokakarek, iou gor kanan be ni tur ra hena tano tamat na harpadano tane God ma be God gor kutus leise iou sukun Krai ing be ikin gor harahut ira hinsaagu, di ira Israel no nugu huntunana tus. Di iat ing God ga halon hapatangen di waing be di na natine. Di iat ing God ga kukubus be ina hatutuno ira nuno nianga ter ta di. Nudi ira minamar tane God ma di iat di ga hatur kawase ira harkurai. Nudi no tintalen na lotu tupas God ma di ing God ga hinawase di uta ira linge ina gil uta di. <sup>5</sup> Di ira bulumenamur ta ira tamat me Israel. Ma be Krai ga hanawat, iga hanawat mekaia tano nudi huntunana, Krai iat nong i nalu ta ira linge bakut ma aie God nong da let hathatikane ie. A tutuno sakit.

<sup>6</sup> Ing iou te tange hobi, iou paille tange be ira nianga tane God te puko. Pata. Kinong urah, pata be di bakut ira bulumenamur tane Israel ing di ira Israel tutuno. <sup>7</sup> Ma pa dile bulumenamur tutuno bakut dong ing di ira bulumenamur tane Abraham. Pata. No nianga tane God di ga pakat ie i tange balik be, "*Dong ing di mekaia tane Aisak sene mon, da nes kilam di be ira num bulumenamur di.*" <sup>8</sup> Ma ira linge iou te tangtange i horek. Dong ing di kaho di tano dades bia mon ta ira turadi, pata be a natine God di. Pata. Di sene mon ing di hanawat mekaia tano kunubus, da nes kilam di be di ira bulumenamur tane Abraham. <sup>9</sup> Ma ikin i palai kinong God ga kukubus horek: "*Tano pana bung iou te kukubus ter tam, iou ni tapukus ma ne Sara na kap tike bulu na tunana.*"

<sup>10</sup> Ma pata be ikinong sene mon. Rebeka ga kaho airuo kasang mekaia tike tunana sene mon, ma aie ne Aisak no hintubuo di ira Israel tutuno. <sup>11-12</sup> Pa di gale kaho baak dur, ma pa dur gale gil baak ta linge i tahut be i sana. Iesene God ga tange tane Rebeka be, "*No luaina bulu na kap ra kinkinis na tutule balik ra hena tano bulu nong di kaho ie namur.*" God gate bul ter no nuno lilik be na gilamis tikenong hobi, kaie igom tange hobi waing no nuno lilik na hanawat tutuno. Iesene pai gale sip be no nuno lilik na hanawat tutuno ta ira nudur gingilaan. Pata. God ga sip be no nuno lilik na hanawat tutuno mekaia ho ie iat nong i tato hobi. <sup>13</sup> Ikin ra linge i hanawat hobi hoke no nianga tane God di

ga pakat ie i tange be,  
 “Takop nong iou te sip ie iesene Esau nong  
 iou te malok leise ie.”

<sup>14</sup>Io, dait na tange um hohaam ta ikin ra  
 linge? I nanaas be God paile takados? Pata  
 tutuno iat! <sup>15</sup>Ikinong i palai kinong God i  
 tange ter tane Moses be,  
 “Lou ni marse nong iou sip be ni marse ie.  
 Ma iou ni ter no tingagu ta di ing iou sip  
 be ni ter no tingagu ta di.”

<sup>16</sup>Io kaie, no gingilaan na gigilamis tane  
 God paile tur leh tano baso ta ira turadi  
 ma paile tahuat leh ta ing di sip bileng.  
 Pata. Mekaia hone God nong i ter ra  
 harmarsai. <sup>17</sup>Ma hobi bileng, da was ta ira  
 Halhaaliena Pakpakat be no nianga tane  
 God ga hana tupas no king ta ira Isip horek  
 be, “*Aiou te ter ikin ra tamat na kinkinis  
 na lilie tam kinong iou sip be ni papalim  
 tam ura hamanis no nugu dades ma be no  
 hinsagu na tamat hanana tano ula hanuo  
 bakut.*”

<sup>18</sup>Io kaie, God i marse nong i sip be na  
 marse ma i hadades ira tinga di ing i sip  
 be na hadades di hobi.

<sup>19</sup>Io, be ing i ngan hobi i tale be tikenong  
 na tange tagu be, “Urah kaie God i kilam  
 baak be a mon sasana ta dait? Tutuno  
 sakit, be God i sip be na gil tike linge, pata  
 tikenong paile tale be na samakane leise.”

<sup>20</sup>Iesene nesi um ugo ra turadi mon nu  
 balu pukus God? Tike gingop nong di gil  
 ie ma ra pu pai nale tiri nong ga gil ie be,  
 “Ura biha u te gil iou horek?” <sup>21</sup>Hohaam,  
 paile takados be no ut na pakila gingop be  
 na papalim ma tike hunghung na pukaie  
 sene mon ma ina gil tike gingop uta ira  
 bilai na pinapalim ma tike mes na gingop  
 balik uta ira mes na mangana pinapalim  
 bia mon?

<sup>22</sup>I tale hohaam be tikenong na ngu-  
 rungur? God ga sip be na hamanis no  
 nuno ngalngaluan ma be na hapuasne no  
 nuno dades. Io kaie, iga manga bala  
 malum tupas dong ing di kis na tinaguro  
 ter ura hiniruo saasa. <sup>23</sup>Ma ne God ga  
 gil hobi waing inage hamanis hapalaine no  
 nuno tamat na minamar ter ta dong ing di  
 taguro ter ura kapkap no nuno harmarsai,  
 di iat ing God ga huna tagure di be di na  
 kap no nuno bilbilai. <sup>24</sup>Ma nesi um di ing  
 God ga marse di hobi? Dait iat ing iga tato  
 leh dait. Ma pai gale tato leh dait mekaia  
 ta ira Iudeia sene mon, iesene mekaia ta di  
 ira mes bileng. <sup>25</sup>I hoke di ga pakat ie tano  
 pakpakat tane Hoseia ing God ga tange be,  
 “*Tou ni kilam di ing pata be a nugu  
 matanabar di be a nugu matanabar  
 um di.*”

Ma iou ni kilam nong iou pai gale sip ie be  
 aie nong iou sip um ie.

<sup>26</sup>Ma ta ira katano ing iou ga tange ta di  
 be, ‘Paile nugu matanabar mu’,  
 io, da kilam di be a natine no lilona God  
 di.”

<sup>27</sup>Ma ne Aisaia ga ianga na tangetus gom  
 kakongane uta ira Israel be,  
 “*A tutuno be no winawas ta ira Israel i  
 haruat ma ira iono rusu na waseser,  
 iesene a bar nong sene mon um ing God  
 na halon leh di.*”

<sup>28</sup>Kinong urah, no Watong na habir ura  
 terter no nuno kudulena harpadano  
 ter tano ula hanuo.”

<sup>29</sup>I hoke Aisaia gate huna tange hanalalie  
 ter be,

“*Ing be no Watong no Tamat na Umri  
 pai gorle hook ter tari ta ira nudait  
 bulumenamur,*

io, i gorte hanawat hobi ta dait hoke iga  
 hanawat ta di ira Sodom,  
 ma dait gor ngan bileng hoke ira Gomora.”

*God pai gale kure be Israel i takados  
 kinong di ga murmur ira harkurai tane  
 Moses ma ira nudi gingilaan sene mon, ma  
 pa di gale nurnur:*

<sup>30</sup>Kaie, dait na tange um hohaam? Dait  
 nes be di ing pa dile Iudeia pa di gale walar  
 ura murmur no ngas ta ing God nage kure  
 be di takados ra matmataan tana. Iesene  
 God te kure be tari ta di, di takados kinong  
 di te nurnur. <sup>31</sup>Ma ira Israel balik,  
 di ga murmur ira harkurai ing i hamanis be  
 i hohaam be God na kure be tikenong i  
 takados ra matmataan tana. Iesene pa  
 di gale tale be di na mur haruat kike ra  
 harkurai. <sup>32</sup>Urah? Kinong pa di gale mur  
 kike ra harkurai ma ra nurnur iesene di ga  
 lon hoke be ira nudi gingilaan na haruat  
 mon. Di ga tuke di tano hot na tukatuke.  
<sup>33</sup>I hoke no nianga tane God di ga pakat ie  
 i tange be,

“*Nes baak! Iou te bul ter tike bilai na hot  
 kaia Saion.*”

Ma ikin ra hot ing i noh ter, ira turadi di  
 tuke di tana.

Di kap tuhar di tana.

Iesene nesi tikenong i nurnur tana pai nale  
 kis ra hirhir.”

## 10

<sup>1</sup>Bar hinsaagu tane Krai, iou manga  
 sip be God na halon ira Israel ma iou  
 saasaring hobi. <sup>2</sup>Ma iou gil hobi kinong  
 i tale iou be ni hinawas palai ma ra tutuno  
 be di manga gaas ura murmur God. Iesene  
 no nudi bala gaas paile tut huat ta ira

minanes. <sup>3</sup> Hokakarek, di ga walar be di na gil no nudi ngas iat be God na kure be di takados ra matmataan tana. Ma di ga walar hobi kinong pa di gale nunure be i hohaam be God na kure be tikenong i takados ra matmataan tana. Io kaie, pa di gale hanapu di tano ngas ing God i mur ura kurkure be tikenong i takados. <sup>4</sup> Ma hokakarek, Kraiss aie no haphapatam ta ira harkurai tane Moses. Io kaie, i tale be God na kure be di bakut ing di nurnur, di takados ra matmataan tana.

*Iga manga tale be Israel na nurnur tano hininaawas tane God iesene pa di gale bala leh ie, ma di ing pa dile Israel balik di ga nurnur tana.*

<sup>5</sup> Ing hobi bileng, Moses ga pakpakat uta ikino linge be i hohaam be God na kure be tikenong i takados ra matmataan tana ing be i taram ira harkurai tane Moses. Iga pakat be, “No turadi nong i gil haruatne kakarek ra harkurai na lon ta kakarek ra harkurai.” <sup>6</sup> Iesene be God i kure be tikenong i takados ra matmataan tana kinong ite nurnur um, io, ikinong i haruat tano nianga tane God di ga pakat ie ing i tange be, “*Waak u lilik tano tingam be, ‘Nesi na hanahut utuma ra mawe?’*” Ing be u lilik hobi i hoke be u te tange be dait supi ter be tikenong na lamus hasur Kraiss metuma nalu. <sup>7</sup> “*Ma waak u lilik tano tingam bileng be, ‘Nesi na hanasur utusu napu?’*” Ing be u lilik hobi i hoke be u te tange be dait supi ter be tikenong na lamus haut Kraiss metusu ra minat. <sup>8</sup> Iesene be God na kure be tikenong i takados tano nuno nurnur, io, ikinong i haruat ma no nianga tane God ing i tange be, “*No hininaawas tane God ike hutate ugo. I kis ter kaia tano hoom ma ike naramon tano katim.*” Ma ikin iat no hininaawas ing mem la harpir ma ie, ikino hininaawas ing i tange be dait na nurnur. <sup>9</sup> Ma i tutuno be no hininaawas ike hutate ugo kinong be ing nu ianga palai ma no hoom be Jisas aie no Watong ma be nu nurnur ma no katim be God ga hatut haut ie sukun ra minat, io, God na halon ugo. <sup>10</sup> Hokakarek, no katim, aie nong u nurnur ma ie, kaie God ge kure be nu takados ra matmataan tana. Ma no hoom, aie nong u ianga palai ma ie, kaie God ge halon ugo. <sup>11</sup> Ma i palai be ikin i tutuno kinong di ga pakat be, “*Nesi tikenong i nurnur tana pai nale kis ra hirhir.*” <sup>12</sup> Ma i ngan hobi ta di bakut kinong pata ta mesmes ta di ira Iudeia ma di ing pa dile Iudeia. Ikino Watong iat aie no Watong ta ira turadi bakut nong na

manga haidane burung di bakut ing di tato tana be na halon di. <sup>13</sup> I hoke no nianga tane God di ga pakat ie i tange be, “*Di bakut ing di na tato iou, no Watong, be ni halon di, iou ni gil haruatne.*”

<sup>14</sup> Io kaie, di tale hohaam be di na tato ie be na halon di ing pa dile nurnur tana? Ma di na nurnur tana hohaam be ing pa dile hadade ie? Ma di na hadade ie hohaam ing be pata tari ura harpir? <sup>15</sup> Ma di na harpir hohaam ing be pa dile tule di? I hoke no nianga tane God di ga pakat ie i tange be, “*I manga maririsuan no hinanawat ta dong ing di kap hawat ra tahut na hininaawas ta ira bilai na linge!*”

<sup>16</sup> Iesene pata be di bakut ira Israel di ga bala leh no tahut na hininaawas. Ma ikin i palai kinong Aisaia ga tange be, “*No Watong, nesi um te nurnur tano numem hininaawas?*” <sup>17</sup> Io kaie um, no nurnur i tahuat leh ing di hadade no hininaawas, ma di hadade no hininaawas ing di hadade no harpir tane Kraiss. <sup>18</sup> Iesene i tale be ni tiri be, a tutuno, i nanaas be pa di gale hadade, naka? Pata. A tutuno sakit di ga hadade ie. I hoke no nianga tane God di ga pakat ie i tange be,

“*Ira inga di te hana harbasie tano ula hanuo bakut.*

*Ira nudi nianga te hana harsakit ter ta ira ngusno ta ira tamtaman.*”

<sup>19</sup> Iesene iou tange be a tutuno sakit Israel ga palai. Hoke Moses ga huo ira nianga God ga tange horek:

“*Iou ni papalim ma di ing pata be tike huntunana tutuno ma iou ni hasungsung mu hobi be mu na lilik saasa ta di ma mu na kalak no nudi mangana kinkinis.*

*Iou ni hangalngaluan mu ing iou gil ira nugu gingilaan tupas no huntunana ing pata ta palpalai ta di.*”

<sup>20</sup> Io, ne Aisaia ga bala mase be iga hinawas ta ira nianga God ga tange horek:

“*Di ing pa di gale sisilih utagu, di ga nes leh iou.*

*Ma iou ga hamanis hapalaine iou ta di ing pa di gale tiri utagu.*”

<sup>21</sup> Iesene uta ira Israel balik,

“*Taitus ira bungbung bakut iou la sasangaho ter ta mu ira ul ba, mu ira matanabar na tabuna taram nianga.*”

## 11

*A bar nong baak ira Israel di nurnur kinong God te gilamis di tano nuno harmarsai.*

<sup>1</sup> Io kaie um, iou tiri be, hohaam, i nanaas be God ga malok ise ira nuno matanabar? Pata tutuno iat! Iou iat, iou tike Israel. Iou tike bulumenamur tane Abraham ma iou tano huntunana tane Beniamin. <sup>2-3</sup> God pai gale malok leise ira nuno matanabar ing igate huna bul no nuno lilik uta di ura nunure um di. Hohaam, pa mu le nunure ikino katano utane Elaija naramon ta ira Halhaaliena Pakpakat? Iga bala ngungut ter ta ira Israel, kaie igom tange tane God be, “*No Watong, di te ubu bing ira num tangetus ma di te dure hasur bileng ira num hator na hartabar. Iou sene um tikenong karek ma di sisilih tagu kakarek be di na ubu bing iou bileng.*” <sup>4</sup> Io, ma no Watong ga balu ie hohaam? Iga tange be, “*Aiou te bul leise ter ura nugu a liman ma iruo na arip na turadi ing pa dile saga bukunkek ter tane Baal no sana tanuo.*” <sup>5</sup> I hobi bileng katiak. A bar nong i kis sene mon baik haruat ma ing God te gilamis di ma no nuno harmarsai. <sup>6</sup> Ma be ite gilamis di hobi tano nuno harmarsai nong ite tabar bia di ma ie, io, i palai be no nuno hargigilamis paile tahuat leh ta ira nudi gingilaan. Ma sene ing be igorte gilamis di ta ira nudi gingilaan, io, no nuno harmarsai pai gorle ngan be a hartabar bia ie.

<sup>7</sup> Io kaie, i palai be ikino mangana kinkinis ing Israel ga manga sisilih pane ie, pa di gale hatur kawase ie. Iesene di ing God ga gilamis di, di ga kap leh ie. Ma di ira mes na Israel, God ga hadades ira tinga di kaie pai gomle tale be di na kap leh ie. <sup>8</sup> I hoke be no nianga tane God di ga pakat ie i tange be,

“God ga hababa ira nudi lilik.

Iga harawarawa ira mata di be pa di nale nesnes kilam.

Ma hobi bileng ta ira talinga di be pa di nale hadade kilam.

Ma ite gil hobi ta di tuk ter ta ikin iat ra bung.”

<sup>9</sup> Ma ne Dawit i tange be,

“Ira linge gor halaro di hoke ira nian tano ula hator i halaro tikenong, io, iou sasaring be nu papalim ma kike ra linge ura hakuni balik di ma ura lulut leh di.

Iou sasaring be kike ra linge na gun-gunuama na hapuko di ma be nu papalim ma kike ra linge ura balbalu pukus di.

<sup>10</sup> Iou sasaring be ira mata di na kadado waing pa di nagele nanaas palai.

Ma iou sasaring bileng be di na rurungo hathatikai.”

*Di ing pa dile Israel di te kap no mahuo ta ira Israel tano haralon tane God.*

<sup>11</sup> Io kaie um, iou tiri be, hohaam, ira Israel di ga manga puko saasa? Pata tutuno iat! Di ga gil sasana, ma ikinong no burwana be no haralon balik gom hana ter ta di ing pa dile Israel. Ma ite hana ter hobi waing ira Israel di nage nes kalak no kinkinis ta di ira mes. <sup>12</sup> Iesene ing be no nudi sasana i hatawat ra tamat na haridan ter tano ula hanuo ma be no nudi punuko i hatawat ra tamat na haridan ter ta di ing pa dile Israel, io, a tamat na haridan sakit bileng na hanawat ing di ira Israel di na lala bakut ter tano nudi bilai na kinkinis tus.

<sup>13-14</sup> Ing iou iangianga bileng hobi iou iangianga ta mu iat, mu ing pa mu le Israel. I palai be iou tike apostolo ta mu ing pa mu le Israel. Ma ikinong no burwana be iou hatamat no nugu pinapalim kinong iou sip be nige silihe tike mangana ngas be nige hamangaah di ura nesnes kalak no numu mangana kinkinis hobi, kaie nige halon tari ta di. <sup>15</sup> Ma ing God ga malok ise di, ikin i hatawat no haramaraam ma ne God tikai ma ira haleng ta di tano ula hanuo. Be ikin i tutuno hobi, io, a mangana linge so na hanawat ing God na bala leh di? Na ngan hoke be ira minat di na kap no nilon!

<sup>16</sup> Io, ma be ing nu ter no luaina subana beret tane God, io, a nuno bileng no kudulena hunghung bakut. Hobi bileng, be ing nu ter no bolno tike dahe tane God, a nuno bileng ira singarna bakut. <sup>17</sup> Ma ite ngan ta mu hoke di la gilgil ira ina olip. Di te waret leise ari singarna ma di te hapatep mu ter balik tano ina olip tuno tikai ma di ira mes na singarna ing di tur baak tana. A tutuno be mu tano mangana ina olip pa di gale so ie, iesene di te hapatep ter iat mu hobi. Ma kakarek um mu lon ter tano tirine no ina dahe ing i hanawat mekaia tano bilai na bolno. <sup>18</sup> Io kaie, waak u nes hanapu di ira singarna ing di te waret leise. Be u lilik hobi, nu lilik timaan kakarek, pata be augo u hakasong no bolno, iesene no bolno i hakasong ugo. <sup>19</sup> Ing be ite ngan hobi ta mu, tikenong ta mu na tange be, “Di te waret leise kike ra singarna waing dage hapatep leh iou.” <sup>20</sup> Ikinong i tutuno. Iesene di te waret ise di kinong pa di gale nurnur. Hobi bileng, no numu nurnur aie nong i hatur mu. Io kaie, waak mu hatamat habaling mu, iesene mu na burburut. <sup>21</sup> Kinong urah, ing be God pai gale hook ira singarna no olip tutuno, pai nale hook bileng mu ira mes.

<sup>22</sup> Io kaie um, mu na lilik timaan be God i gil ra but na tahtahut ma i ter ra dades na harpadano bileng. Iga manga hapadano dong ing di ga puko iesene ite gil ra but na tahtahut ter ta mu. Iesene na ngan sene mon hobi ta mu ing be mu la kiskis ter naramon ta ikino nuno harmarsai. Ma ing be pa mu nale gilgil hobi, mu bileng, nahula waret leise mu. <sup>23</sup> Ma di bileng, ing be pa di lale murmur no tintalen na tabuna nurnur, io, God na hapatep habaling di kinong i tale iat be na hapatep habaling leh di. <sup>24</sup> Ma i palai be ikinong i tutuno kinong di te waret ise ugo tano num ina olip tus nong pa di gale so ie. Ma di ga hapatep ugo ukaia ter tano ina olip ing di ga so ie nong paile num tus ie. Ma i dades be tikenong na gil hobi. Io kaie, na manga malus be da hapatep habaling leh ira singarna tutuno ukaia tano nudi ina dahe tus!

*God na halon no huntunana tane Israel.*

<sup>25</sup> Bar hinsaagu tane Krai, iou malok be mu na lik hatamat mu, kaie iou sip be ni hapalaine mu uta ikin ra linge nong ga susuhai ter nalalie ma ne God te hapuasne um, ma i horek, be ta ri haleng sakit ta ira Israel, God te hadades ira tinga di kaie pa di gomle nurnur, ma sene pata be di bakut. Ma ina ngan hobi ter ta di tuk ter be no kudulena winawas bakut ta di ing pa dile Israel na lala um. <sup>26</sup> Io kaie, hokakarek God na halon no huntunana tane Israel. I hoke be no nianga tane God di ga pakat ie i tange be,

“No Ut na Haralon na hanawat metuma Saion,  
ma ina kap leise no tintalen na tutur talur God sukun no huntunana tane Iakop.

<sup>27</sup> Ma no nugu kunubus tikai ma di i horek: ta ikino pana bung iou ni kap leise ira nudi sana tintalen.”

<sup>28</sup> Ing be da nes no hinana tano tahut na hininaawas, da nes kilam be di ira Israel di te kap no kinkinis na maientak talur God ura hatahutne mu. Iesene be da nes no hargigilamis tane God, da nes kilam be God i manga sip di kinong di te tahuat leh ta kike ra tamat na hintubu di. <sup>29</sup> Ma ikin i palai kinong God pai nale kap pukus ira nuno hartabar, ma di ing i tato leh di, pai nale harus leise habaling di. <sup>30</sup> Hokakarek, mu bileng, tike pana bung, mu ga tabuna taram nianga tane God. Iesene kakarek um mu te hatur kawase no harmarsai kinong di ga tabuna taram nianga. <sup>31</sup> Hobi bileng ta di, kakarek di te hanawat tabuna taram nianga waing di bileng di nage

hatur kawase no harmarsai, ikinong ra harmarsai ing na hana ter ta di kakarek kinong God te marse mu. <sup>32</sup> Hokakarek, God te hiis ter ira turadi bakut uta ira nudi tintalen na tabuna taram nianga, waing inage marse um di bakut.

*No lilik ma no tintalen tane God i manga tamat sakit.*

<sup>33</sup> Ai! I tamat sakit ira bilai na linge tane God!

I manga kikil no nuno minanes ma i manga melem sakit ura gilgil no nuno pinapalim!

Pata tikenong i tale be na palai be God i bul no nuno lilik hobi urah!

Paile tale be tikenong na silihe ira nuno ngas!

<sup>34</sup> Nesi um tikenong te nunure ter no lilik tano Watong?

Ma i tale be tikenong na ter ra nianga na harharahut tana? Pata.

<sup>35</sup> Nesi um te bul ter ra ngasa tane God be God nage balu pukus ie?

<sup>36</sup> Pata tikenong paile gil hobi tana kinong ira linge bakut ga tahuat leh tana ma aie nong i hatur hadades ira linge bakut ma aie no haphapatam ta ira linge bakut.

Da pirlt ie hathatikai. Amen.

## 12

*I tahuat be dait na mur ira bilai na tintalen kinong God te marse dait.*

<sup>1</sup> Io kaie um, bar hinsaagu tane Krai, iou ura haragat mu ing dait te nes no harmarsai tane God hobi. Iou haragat mu be mu na ter habaling mu ter tana hoke tike hartabar ura nuno tus, a lilona ie tutuno, a gangamatienwana ie, ma a mangana hartabar i halaro ne God. Io, mu na lotu tupas ie hobi kinong mu te palai ta ira linge ing God te gil tupas mu. <sup>2</sup> Waak mu haut leh habaling ikin ra mangana ula hanuo be na gil mu be mu na lon haruat ta ira nuno gingilaan. Iesene mu na hasigarna ira numu mangana lilik, waing ira numu nilon nage kikios hanana. Ing be mu na gil hobi mu na walar ma mu na nes kilam ira gingilaan ing i haruat tano sinisip tane God ma i horek: ira bilai na gingilaan, ira tintalen i takados harsakit, ma ira tintalen i halaro ie.

<sup>3</sup> Hokakarek, haruat ma no nugu pina-palim ing God ga tabar iou ma ie mekaia tano nuno harmarsai, iou tange ta mu tiketike be waak mu lik hatamat mu. Mu na lilik uta mu haruat ta ing i takados ta mu. Mu na nes kilam habaling mu

ma ra palpalai na lilik. Mu na nes no numu nurnur nong God te tabar mu bakut tiketike ma ie hoke tike punpuo ura hapupuo habaling mu tana. <sup>4</sup> Ma hokakarek, dait nes be a haleng na katano ta ira palatamai dait. Ma kike ra katano bakut paile gil tike kapawena pinapalim sene mon. <sup>5</sup> Ma i hobi bileng ta dait naramon tane Kraiss. Dait ira haleng dait naramon tano kapawena palatamaine. Ma dait bakut ira katano, dait harpatep harbasie ta dait. <sup>6</sup> Ma dait bakut, i mes harbasie ira nudait hartabar haruat ta ing God te palau dait ma no nuno harmarsai. Io kaie, ing be tikenong te kap no hartabar na nianga na tangetus, i tahut be na papalim ma ie haruat tutuno iat ma no nuno nurnur. <sup>7</sup> Ing be a nuno no hartabar na harharahut, i tahut be na ter ra harharahut. Ing be a nuno no hartabar na tena harausur, i tahut be na hausur. <sup>8</sup> Ing be a nuno no hartabar na harbalaraan, i tahut be na habalaraan ira turadi. Ing be a nuno no hartabar ura banbanot sunupi, i tahut be na manga langalanga ura hartabar. Ing be a nuno no hartabar ura lilie ira turadi, i tahut be na ter ra tamat na baso ura lilie di hobi. Ing be a nuno no hartabar na ter harmarsai, i tahut be na gil hobi ma ra gungunuama.

<sup>9</sup> I tahut be ira numu harmarsai tupas ira mes, na tutuno na harmarsai. Mu na manga malentakuane ira sana ma mu na palim dit ira tahut. <sup>10</sup> Mu na sip harbasiane mu hoke be mu tike hatatamana mon. I tahut be tikenong na lik hatamat no mes be i tamat tana. <sup>11</sup> Waak mu bul hanapu no mamahien ura gilgil ira tahut. Mu na haut leh no Halhaalinea Tanuo be na haiaan mu. Mu na papalim tupas no Watong ma mu na taram timaan ie. <sup>12</sup> Mu te nanahe ma ra nurnur ta ira haridan ing na hana tupas mu, kaie i tahut be mu na laro. Mu na tur dades ra hena ira tirih. Waak be mu liklik luban ura sinsaring hait. <sup>13</sup> Mu na banot ira sunupi ta ira matanabar tane God. Mu na dades ura balbala leh ira wasire ta ira numu hala.

<sup>14</sup> Mu na saring God be na haidane dong ing di haragawai ta mu. A tutuno, mu na sasaring be na haidane di ma pata be na hagee di. <sup>15</sup> Ing be tikenong i laro, mu na laro tikai ma ie. Ing be tikenong i suah ma ra tapunuk, mu na suah tikai ma ie hobi bileng. <sup>16</sup> Mu na mur tike lilik mon uta ira turadi nalamina ta mu. Waak mu nes hanapu ira mes, iesene mu na kanan ura tiktikai ma ira maris. Waak mu lik

hatamat habaling mu.

<sup>17</sup> Ing be tikenong te gil ta sasana tam, waak u balu pukus ie ma ra sana. Mu na harbalaurai timaan be mu nage gil ira linge ing ira turadi bakut di na nes kilam be i takados. <sup>18</sup> Mu na manga walwalar timaan be mu na lon ma ra malum tikai ma ira turadi bakut, ing be i tale mu, haruat ma no mangana kinkinis mu te hatur kawase ie. <sup>19</sup> Bar harwis, waak mu balu pukus ira turadi uta ira nudi sasana ter ta mu. Iesene mu na ter mahuo tane God be no nuno ngalngaluan na papalim tana. Mu na gil hobi haruat ma ing di ga pakat be no Watong ga tange horek: *“Atou nong iou ni balu pukus ira matanabar uta ira nudi sasana. Iou ni hapadano di haruat ma ira nudi gingilaan.”* <sup>20</sup> Ma di ga pakat bileng ie be,

“Ing be no turadi nong i malentakuane ugo i taburungan, io, tabar ie.

Ing be i sip maru, io, hamamo ie.

Ma be nu gil hobi, na malahuan baling iat tano nuno tintalen.”

<sup>21</sup> Waak u bala leh no sasana be na hagee ugo. Iesene mu na paas hasur no sasana ma ira numu bilai na tintalen.

## 13

*Dait na hanapu dait ra hena ira ut na gil harkurai.*

<sup>1</sup> I tahut be ira turadi bakut tiketike na hanapu di ra hena ta ira tamat na lilie ing di gil harkurai, kinong paile tale be tikenong na kap ra kinkinis na gil harkurai ing be God paile bul ie hobi. Di ira ut na gil harkurai ing di tur ter, God te bul um di hobi. <sup>2</sup> Io kaie, be ing tikenong i ul ba ta ira ut na gil harkurai, i hoke tikenong i ul ba ta ira harkurai God te bul ter. Ma dong ing di ul ba hobi, di na halelem ter iat no harpadano ter ta di. <sup>3</sup> Hokakarek, ira tamat na lilie pa di nale haburut dong ing di gil ra tahut, iesene di na haburut dong ing di na gil no sasana. Hohaam, u sip be nu langalanga ter ura bunurut ta ira lilie? Kaia, nu gil um ira tahut ma no lilie nage let ugo. <sup>4</sup> Hokakarek, no lilie a tultule gar tane God ie ura gilgil ra tahut tam. Iesene be nu gil ra sasana, io, nu burut, kinong a tutuno sakit i palim ter no tamat na dades ura harpadano. A tultule gar tane God ie ma i papalim utane God ura hapadano di ira ut na sana. <sup>5</sup> Io kaie, a num binalaan be nu hanapu ugo ra hena ta ira ut na bul harkurai, di nahula hapadano ugo. Ma sene pata be ikinong sene mon. I tahut

be nu hanapu ugo bileng ta di kinong u nunure ter be i takados.

<sup>6</sup>Ma no burwana be mu kul takis i horek, be di ira ut na gil harkurai di ira ut na pinapalim tane God ma di manga nanget ura balbalaure ma ura kurkure nu. <sup>7</sup>Mu na balu pukus ira numu ngasa bakut. Di ing i tale be nu kul takis ta di, nu ter ira num takis ta di. Di ing i tale be nu burut ta di, nu burte di. Di ing i tale be nu urur ta di, nu ru di.

*Dait na ter ra harmarsai kinong no bung na haralon i hutate.*

<sup>8</sup>Waak mu ina ngasa ter ta tikenong iesene no mangana ngasa sene mon nong na kis ter aie nong ura terter harmarsai harbasie ta mu. Kinong urah, aie nong i marse no mes na turadi ite gil haruatne ira harkurai tane Moses. <sup>9</sup>A mon hartule ta ira harkurai tane Moses horek: *“Waak u noh tikai ma tikenong paile num ie. Waak u harubu bingibing bia. Waak u kukuman. Waak u nes kalak ira linge gar na mes.”* Ma be ari mangana hartule so baak kanaia, no harkurai nong i kaser di i horek, be *“Nu marse tikenong hoke u marse habaling iat ugo.”* <sup>10</sup>No tintalen na harmarsai paile tale be na gil ta sasana ter ta tikenong. Ma ikinong no burwana be no tintalen na ter harmarsai ila gilgil haruatne ira harkurai tane Moses.

<sup>11</sup>I tahut be mu na gil hobi kinong mu palai ter tano mangana pana bung kakarek. No pana bung te sakit um be nu tangahun, kinong katiak no bung na haralon ite hutate ta ing dait ga nurnur. <sup>12</sup>No kadado te hutate be na panim leh ma i hutate um be na madares. Io kaie, i tahut be dait na kap leise ira tintalen na kadado ma be dait na sige leh ira linge na hinarubu gar na madares. <sup>13</sup>Dait na tatalen takados hoke di kis ta ira madares. Waak dait manga mamu ma mur ra tintalen na ul ba. Waak dait noh tikai ma di ing paile nudait ma pa dait nale gil ira tintalen na hilawa. Waak dait gil ra tintalen na tur harpaleng ma pa dait nale mur no tintalen na nes kalak linge gar na mes. <sup>14</sup>Iesene i tahut be mu na sigasige ma no Watong Jisas Krai ma waak mu lilik be mu na banot hohaam ira sinisip tano sana palpal naramon ta mu.

## 14

*Nu gil ira num gingilaan haruat ma ing u nurnur be i tahut be nu gil, ma waak u*

*hapuko no hinsaam tane Krai ta ira num gingilaan hobi.*

<sup>1</sup>Io, ma i tahut be mu na bala leh no turadi nong paile manga kap no lilik na balaraan ma i lilik iriruo baak uta ira linge i tale be tikenong na gil. Mu na bala leh ie hobi ma pa mu nale lilik na mikmikiane ie uta ira nuno mangana kilkilinganai tus. <sup>2</sup>Tikenong i nurnur be i tale be na en ira humangana nian bakut. Tike mes balik ing paile matuko no nuno nurnur i lik be i tale be na en ira pana luluho sene mon ma pata be na en uret bileng. <sup>3</sup>No turadi nong ila enen ira linge bakut, waak be na nes hanapu nong pai lale enen kakarek hobi. Ma no turadi nong pai lale enen kakarek ra linge hobi, pai nale kure no mes be ite lake harkurai, kinong God te bala leh ie. <sup>4</sup>Nesi um ugo ing i tale ugo be nu kure hgae no tultule gar tike mes? No nuno tamat iat nong na kure be i tur timaan ter be ite puko. Ma ina tur timaan ter iat kinong no Watong i petlaar be na gil ie nage tur ter hobi.

<sup>5</sup>Ma tike turadi um i lik be ari bung i manga halhaalien ta ira mes na bung. Tike mes balik i lik be ira kaba bungbung bakut i haruat sene mon. Io, i tahut um be tiketike ta dur na nurnur timaan ter iat be, *“I takados tagu be ni gil hokakarek.”* <sup>6</sup>Aie nong i nes kilam be tike bung i halhaalien ta tike mes, i lilik hobi utano Watong. Ma aie nong ila enen ira humangana nian bakut i gilgil hobi utano Watong. Ma ikin i palai kinong i tanga tahut tane God ta ing ila enen. Ma aie nong i hatabune ira uret, i gil hobi utano Watong bileng ma i tanga tahut bileng tana. <sup>7</sup>I palai be ikinong i tutuno kinong pata tikenong ta dait be i lon utana sene iat, ma pata tikenong ta dait na mat utana sene iat bileng. <sup>8</sup>Ing be dait lon, dait na lon utano Watong. Ma be dait na mat bileng, dait na mat utano Watong. Io kaie um, be dait lon be dait na mat, dait tano Watong dait.

<sup>9</sup>Ma ne Krai ga mat gom lon baling uta ikin ra burwana iat waing inage Watong uta ira minat ma dong ing di lon ter bileng. <sup>10</sup>Iesene augo um, ura biha be u kure hgae no hinsaam tane Krai be ite lake ira harkurai? Ma urah be augo balik, nu nes hanapu no hinsaam? Waak u gil hobi kinong dait bakut dait na tur ra harkurai ra matmataan tane God. <sup>11</sup>Ikin i palai kinong no nianga tane God di ga pakat ie i tange be,

**13:6** Matiu 22:21    **13:8** Matiu 22:39-40; Jemes 2:8    **13:9** Kbk 20:13-15,17; Lo 5:17-19,21    **13:10** 1 Korin 13:4-7    **13:11** Epesas 5:14; 1 Tesolonaika 5:6-7    **13:12** 1 Jon 2:8    **13:13** Luk 21:34; Epesas 5:18    **13:14** Epesas 5:11    **14:1** Rom 15:7    **14:2** Stt 9:3-4    **14:3** Kolose 2:16    **14:4** Matiu 7:1; Jemes 4:11-12    **14:5** Galesia 4:10-11    **14:8** Galesia 2:20    **14:10** 2 Korin 5:10    **14:11** Ais 45:23; Pilipai 2:10-11



“No Watong i tange horek: Ing be i tutuno be iou lon ter, io, i tutuno bileng be ira turadi bakut na saga bukunkek ra matmataan tagu, ma di bakut di na hinawas palai be iou God.”

<sup>12</sup> Io kaie um, dait bakut dait na tur ra matmataan tane God ma dait na walar ura binabalu uta ira nudait mangana gingilaan.

<sup>13</sup> Io kaie, waak dait kure hgae harbasiane dait. Iesene na tahut be mu na bul timaan ira numu lilik be pa mu nale bul ta linge na tukatuke be ira hinsaa mu tane Krai na tuke di ine. <sup>14</sup> Tano nugu tuntunur naramon tane Krai iou palai timaan ma iou manga nurnur be ira humangana nian bakut i tahut ra matmataan tane God be tikenong na en. Iesene be tikenong i nurnur be paile takados be na en tike mangana nian, io, a tutuno be paile takados ta ikino turadi be na en ie. <sup>15</sup> Hokakarek, be ing ira am mangana nian i gil no hinsaam be na puko saasa, io, paule murmur ira tintalen na harmarsai um. Waak u en ira linge ing na hgae no hinsaam nong Krai ga mat utana bileng. <sup>16</sup> Io kaie, waak mu gil ira linge ing mu nes be i tahut ing be ira mes na tange hgae mu ine. <sup>17</sup> Kinong urah, no surno tano kingdom tane God pata be no tintalen na nian ma ra minamo. Iesene no surno um, ira tintalen takados ma ra malum ma ra gungunuama ing i tahuat leh tano Halhaaliena Tanuo. <sup>18</sup> Ma kakarek ra tintalen no surno kinong ing be tikenong i tultule tupas Krai ma i taram ie bileng hobi, i halaro God ma i gil ira mangana gingilaan ing ira turadi di nes kilam be i takados ra nudi matmataan.

<sup>19</sup> Io kaie um, na tahut be dait na ter ira nudait baso bakut ura gilgil ira linge ing na hatawat ra malum nalamin ta dait ma ina hatur hadades timaan dait harbasie. <sup>20</sup> Waak u hgae no pinapalim tane God uta ira am nian. A tutuno, ira kaba nian bakut i tahut be da en, iesene i rara be tikenong na en ta linge so ing na hapuko no hinsaana tane Krai. <sup>21</sup> Ing be nu hapuko no hinsaam ta ing nu en uret be nu mama wain be nu gil ta mangana mes na linge bileng, io, i manga tahut be pa nule gil hobi.

<sup>22</sup> Iesene um, ta ira so u nurnur be i bilai tam ta kakarek ra linge, i tahut be nu waak te mon nalamin ta mur ma ne God. No haridan na kis tano turadi nong paile kilingane be ite gil sasana ta kike ra linge ite nurnur be i bilai be na gil. <sup>23</sup> Iesene be

tikenong i lilik iriruo ta tike linge i en, io, God na kure be ite gil sasana ing i en ie, kinong urah, no nuno gingilaan pai gale tur leh mekaia tano nuno nurnur. Hobi, ira linge paile tur leh tano nurnur um, a sana tintalen ie.

## 15

<sup>1</sup> Ma dait ing ite palai ira nudait lilik hobi, i tahut be dait na bala malum ma di ing paile manga matuko ira nudi lilik. Dait na hook ter ira nudi tintalen ing i hatirih ira nudait nilon. Waak dait halaro habaling iat dait. <sup>2</sup> I tahut be dait bakut tiketike dait na gil ira mangana gingilaan ing ira mes di na laro urie. Ma dait na gil hobi ura hatahutne di, waing dait nage hadades ira nudi nilon. <sup>3</sup> Hokakarek, Krai iat bileng pai gale halaro habaling iat ie, iesene iga gil haruat ta ing di ga pakat be, “God, ira nianga saasa ing di te tange ter tam ite puko ter tagu.” <sup>4</sup> Ma i tale be ni tange hobi kinong ira pakpakat bakut ing di ga pakat nalalie di ga pakat ura hausur dait, waing dait nage tur dades ra hena ira tirih ma dait nage kap ra harbalaran mekaia ta ira Halhaaliena Pakpakat, kaie dait nage nanahe ma ra nurnur ta ira haridan ing na hanawat ta dait.

<sup>5</sup> Ma iou sasaring be God nong i habalaran dait ma i gil dait be dait na haruat ura tuntunur dades ra hena ira tirih, be na gil mu be mu nage mur tike kapawena mangana lilik sene mon harbasie ta mu ing mu murmur hanane Krai. <sup>6</sup> Iou sasaring be God na gil hobi be mu nage hatamat God ma tike lilik ma tike kapawena inga mu mon, aie no Tamane Jisas Krai no nudait Watong.

<sup>7</sup> Io kaie um, mu na bala leh harbasiane mu hoke Krai gate bala leh mu waing mu nage ter pirpirlit utuma hone God. <sup>8-9</sup> Hokakarek, iou tange ta mu be Krai ga hanawat tultule ura harahut ira Iudeia waing inage hamanis be God i gil haruatne ira nuno nianga. Iga hanawat ura hatutuno ira kunubus ing God gate gil ter ma ira hintubu di ma waing dong ing pa dile Iudeia bileng, di nage hatamat God utano nuno harmarsai. I hoke ira nianga tane God di ga pakat i tange be,

“Io kaie, ing iou kis nalamin ta di ing pa dile Iudeia iou ni pirlit ugo.

Iou ni inginge ura letlet no hinsam.”

<sup>10</sup> Ma no nianga di ga pakat ie i tange bileng be,

“Mu ing pa mu le Iudeia, mu na laro tikai ma ira nuno matanabar tus.”

<sup>11</sup> Di ga pakat bileng be,  
 “Mu bakut ing pa mu le Iudeia, i tahut be  
 mu na pirllet no Watong.

Mu ira huntunana bakut, mu na inge na  
 pirlpirllet tupas ie.”

<sup>12</sup> Ma ne Aisaia bileng i tange be,  
 “No but na bulumenamur tane Iesi na  
 hanawat.

Na tut huat inage harkurai ta ira huntunana bakut.

Aie no burwana be di ing pa dile Iudeia,  
 di nage nanahe ma ra nurnur ta ira  
 haridan ing na hana ter ta di.”

<sup>13</sup> Iou sasaring tupas God nong i gil mu  
 be mu nage haruat ura nanahe ma ra  
 nurnur ta ira haridan. Iou saring ie be  
 na habukas mu ma ra gungunuama ma  
 ra malum bileng waing mu ing mu hatur  
 kawase no dades tano Halhaaliena Tanuo,  
 mu nage manga hung ma ra nanahe ma ra  
 nurnur ta kike ra haridan ing na hana ter  
 ta mu.

*Pol ga latlaat utano nuno pinapalim  
 kaia nalamin ta di ing pa di gale hadade  
 baik no tahut na hininaawas.*

<sup>14</sup> Bar hinsaagu tane Krai, iou manga  
 nurnur tutuno iat be mu hung ma ira  
 bilbilai ma ira minanes, ma be mu tale be  
 mu na pir harbasiane mu. <sup>15-16</sup> Iesene iou  
 te pakpakat ma ra tamat na harabalaraan  
 dahine uta ari linge ukaia ho mu, hoke  
 be ni halilik mu. Ma iou te pakat hobi  
 kinong God te tabar iou ma no nuno  
 harmarsai be nige tike ut na pinapalim  
 tane Jisas Krai nalamin ta di ing pa dile  
 Iudeia. Ma ing iou la paapalim hobi iou gil  
 no halhaaliena pinapalim na harpir tano  
 tahut na hininaawas tane God waing God  
 nage bala leh di ing pa dile Iudeia hoke  
 tike hartabar tupas ie ing no Halhaaliena  
 Tanuo te bul hasisingen talur ira sasana  
 ura utane God iat.

<sup>17</sup> Io kaie, iou te nes be no nugu kinkinis  
 naramon tane Jisas Krai, aie no burwana  
 be nige latlaat uta ira nugu pinapalim  
 utane God. <sup>18-19</sup> Hokakarek, iou paille  
 iangor be ni ianga uta ira linge, iesene  
 tikenong sene mon. Iou ni ianga uta ira  
 linge Krai te gil tano nugu pinapalim  
 nalamin ta di ing pa dile Iudeia ing di  
 ga hadade ira nugu nianga ma di ga nes  
 ira nugu gingilaan, a dades na gingilaan,  
 ira gingilaan na kinarup, ma ira hakilang  
 iou ga gil ma no dades tano Halhaaliena  
 Tanuo. Iou ni ianga sene mon uta ikino  
 linge Krai te gil ing ite lie hawat di be  
 di na mur God hobi. Io kaie, tur leh

mekaia Ierusalem iou gom hana wiis ter  
 tano katano Iirikam ma iou te hapatam no  
 nugu pinapalim ta kakarek ra ari katano  
 ura harpir ma no tahut na hininaawas  
 utane Krai. <sup>20</sup> Hobi, iou la sipsip be ni  
 harpir ma no tahut na hininaawas kaia ta  
 di ing pa dile nunure baik Krai, waing  
 iou pa nigele pasum ira nugu pinapalim  
 ma ira pinapalim na lotu ing ira mes di  
 gate huna hatahun ter. <sup>21</sup> Iesene iou sip be  
 ni gil haruat ma no nianga tane God di ga  
 pakat ie be,

“Di ing pa di gale hinawase di utana, di na  
 nanaas,

ma di ing pa di gale hadade, di na palai.”

*Pol ga pingit be na hana ukaia Rom.*

<sup>22</sup> Io, ma kakarek ra linge kaie ila hakahe  
 iou be pa gitle taltale be ni hanawat ter  
 ta mu. <sup>23-24</sup> Iesene kakarek um pata ta  
 mahuo ura nugu pinapalim ta kakarek ra  
 katano, ma a haleng na tinohon iou git  
 manga sipsip be ni me nes mu, io kaie  
 iou te bul no nugu lilik be ni gil haruatne  
 ura hinana ukaia Spen. Iou sip be ni me  
 tur basie kaia ho mu ma nage harahut  
 iou tano nugu hinana ing be iou te kis  
 ter baik dahine ma mu, ma kaia nalamin  
 ta mu, mu te halaro iou. <sup>25</sup> Io, kakarek  
 um iou ura hinana balik utama Ierusalem  
 ura harahut ira matanabar tus tane God  
 kaia. <sup>26</sup> Hokakarek, di ira Masedonia ma  
 ira Akaia di ga laro ura bulbul hulungan  
 no nudi hartabar na barbarat ura harahut  
 di ira matanabar tus tane God ing di maris  
 kaia. <sup>27</sup> A tutuno, di ga laro ura gilgil hobi  
 iesene di ina ngasa ter ta di ira Iudeia  
 bileng. Kinong urah, ing be mekaia ta  
 ira Iudeia di te kap no pinalau ta di ta  
 ira haridan haruat ta ira tanua di, io, a  
 nudi ngasa balik ura balbalu pukus di ira  
 Iudeia ma ira haridan haruat ta ira linge  
 mekira tano ula hanuo. <sup>28</sup> Ma be iou te  
 hapatam um ikin ra pinapalim ma be iou  
 te hatutuno ikin ra hunuei idi ter ta ira  
 Iudeia, io, iou ni hana basie ukaia ho mu,  
 ma namur um utusu Spen. <sup>29</sup> Ma iou  
 nunure ing be ni hanawat ukaia ho mu,  
 iou ni hanawat ma ra tamat na haridan  
 tane Krai.

<sup>30</sup> Bar hinsaagu tane Krai, dait kis ra  
 hena tano nudait Watong Jisas Krai, ma  
 no Halhaaliena Tanuo te tabar dait ma  
 no tintalen na ter harmarsai, io kaie iou  
 haragat mu be mu na tur tikai ma iou ta  
 ira nugu tirih ma ira numu sinsaring tupas  
 God utagu. <sup>31</sup> I tahut be mu na sasaring be  
 God na halangalanga iou sukun di tuma

Iudeia ing pa dile nurnur. Mu na sasaring bileng be ira matanabar tus tane God tuma Ierusalem di na laro ura balbala leh no nugu harharahut kaia. <sup>32</sup> Iou sip be mu na sasaring be na ngan hobi waing ing be no Watong i sip hobi, iou nige petlaar be ni hana tupas mu ma ra gungunuama ma be nige sangeh tikai ma mu ma nige kap ra sigar na dades mekaia ho mu tano nugu nilon. <sup>33</sup> Io, ma iou sasaring um be God nong la terter ra malum na kis tikai ma mu bakut. Amen.

## 16

*Pol ga haatne leh ira turadi tusu Rom.*

<sup>1</sup> Io, utane Pibi no haini dait naramon tane Krai, tike ut na harharahut ie ta di ira matanabar na lotu kaia Senkiria, iou hinawase mu be a bilai na haine ie. <sup>2</sup> Iou saring mu be mu na bala leh ie kinong aie bileng tano Watong ie. Mu na bala leh ie tano ngas i takados be ira gamgamatien na matanabar tus tane God di na mur hobi ing di bala leh tikenong. Iou saring mu be mu na taho ie ta ira nuno mangana sunupi mekaia ho mu kinong ite manga harahut ra haleng ra matanabar, ma iou bileng tikenong ta di.

<sup>3-4</sup> Mu na haatne leh Pirisila ma ne Akuila, dur ing dur papalim tikai ma iou ura utane Jisas Krai. Dur ga ter leise ira nudur nilon ura harahut iou iesene be dur ga palai ter be dur gor mat dak. Iou kilingane ra tahut uta dur, ma pata be iou sene mon, di bileng ira matanabar na lotu ta ira tamtaman gar ta di ing pa dile Iudeia.

<sup>5</sup> Mu na haatne bileng ira matanabar na lotu ing di la hananawat hulungan kaia tano nudur hala.

Mu na haatne leh bileng no nugu bilai na harwis Epainetus nong ga huna lilik pukus ter tane Krai kaia ta di tano katano Asia.

<sup>6</sup> Mu na haatne leh Maria nong ga manga papalim dades uta mu.

<sup>7</sup> Mu na haatne leh bileng Andaronikus ma ne Iunias ira iruo hinsaagu, dur ing dur ga kis tikai ma iou tano hala na harpadano. Ma ta dong ing di tule di ura hinana ma no tahut na hininaawas, ira matanabar di manga ru dur. Ma dur ga kis naramon tane Krai nalalie tagu.

<sup>8</sup> Mu na haatne leh Ampiliatus no nugu bilai na harwis tano nudait kinkinis naramon tano Watong.

<sup>9</sup> Mu na haatne leh bileng Urbanus nong la paapalim tikai ma dait utane Krai,

ma mu na gil hobi bileng ter tano nugu bilai na harwis Sitakis.

<sup>10</sup> Mu na haatne leh Apeles, aie nong ira ngunnugataan te kabit ie ma ite hamanis hapalaine be i mur timaan Krai.

Mu na haatne leh dong ing di tano hatatamana tane Aristobulus.

<sup>11</sup> Mu na haatne leh Herodion no hinsaagu.

Mu na haatne leh di tano hatatamana tane Narsisus ing di kis tano Watong.

<sup>12</sup> Mu na haatne leh Tiripina ma ne Tiriposa, kike ira iruo haine ing dur papalim dades tano Watong.

Mu na haatne leh bileng no nugu bilai na harwis Persis, aie tike mes na haine bileng nong te manga papalim dades tano Watong.

<sup>13</sup> Mu na haatne leh Rupus nong no Watong te gilamis ie. Mu na gil hobi bileng tano etnana nong iga ngan be a etnagu bileng ie.

<sup>14</sup> Mu na haatne leh Asinkiritus ma ne Pelegon ma ne Hermes ma ne Patrobas ma ne Hermas ma ira hinsaa dait bileng naramon tane Krai.

<sup>15</sup> Mu na haatne leh bileng Pilologus ma ne Iulia ma ne Nereus ma no hainine ma ne Olimpasi ma ira matanabar bakut tane God ing di kis tikai ma di.

<sup>16</sup> Mu na haatne harbasiane mu ma mu na gagawane harbasiane mu ma ra tahut na tintalen.

Ma ira matanabar na lotu bakut tane Krai ta ira tamtaman, di haatne um mu.

*A nianga na harakatom be dait na harbalaurai timaan ta dong ing di ura lamlamus habota dait.*

<sup>17</sup> Bar hinsaagu tane Krai, iou haragat mu be mu na harbalaurai timaan ta dong ing di la gilgil ra harpaleng ma ing di bul tukatuke ta ira numu nilon, ira mangana tintalen ing i mes harsakit tano hausur mu te kap usurane leh. Mu na hana pas di. <sup>18</sup> Hokakarek, ira mangana turadi hobi pa dile tuttule tano nudait Watong Krai ma pa dile taram ie. Iesene di taram ira sinisip tus ta ira tinga di. Di manga melem ura so nianga ma di let habota mon ira turadi. Ma ing di gil hobi di hakale lamus ira lilik ta di ira malus na turadi. <sup>19</sup> Ma iou tange hobi kinong ira turadi bakut di te ser leh no numu tintalen na taram nianga. Io kaie, iou laro pane mu. Iesene iou sip be mu na minanes uta ira linge i tahut ma mu na gamgamatien talur ira sasana. <sup>20</sup> Ma i

hutate be God nong la terter ra malum na paas bisang Satan ra hena ira kaki mu.

A harmarsai mekaia tano nudait Watong Jisas na kis tikai ma mu.

<sup>21</sup> Timoti nong i papalim tikai ma iou i haatne leh mu, ma hobi bileng ira hinsaagu, ne Lusias ma ne Ieson ma ne Sosipater.

<sup>22</sup> Iou Tertius \* iou te pakat hasur ikin ra pakpakat, ma tano nugu kinkinis naramon tano Watong iou haatne leh mu bileng.

<sup>23</sup> Gaius i haatne leh mu bileng. Aie nong te bala leh iou tano nuno hala ma ite bala leh bileng ira matanabar na lotu be di na kis hulungan kira tano ngasiana.

Erastus nong i harbalaurai ta ira barbarat ta ikin ra tamana i haatne leh mu, ma hobi bileng Kuartus no tasi dait tane Krai. <sup>24</sup> †

*Pol ga pirllet God kinong igate hapuasne um ira linge ing igabo mun menalalie waing ira huntunana di nage nurnur.*

<sup>25-26</sup> Io, ma iou pirllet ie nong i tale be na hatur hadades mu haruat tano nugu tahut na hininaawas, no harpir utane Jisas Krai. Ikino harpir aie no hininaawas God te hapuasne um. Karek ra linge na susuhai igabo kis mun ter ta ira haleng na tinohon sakit ing ite pataam, iesene kakarek um God te hamanis hapalaine ie. Ma ne God nong pai nale mat ite hapalaine dait uta ikin haruat ma no nuno sinisip ing igate kubus ter ma hoke ira tangetus di gate pakat ter. Ma ne God te gil hobi waing ira huntunana tano ula hanuo bakut di nage taram ie hokakarek, be di na nurnur. <sup>27</sup> Io, ma tano nugu kinkinis tane Jisas Krai iou pirllet God hobi, aie sene mon nong i minanes. A pirllet tupas ie ta ira bung namur ma pai nale pataam. Amen.

---

**16:21** Apostolo 16:1-2; 19:22; 20:4      \* **16:22** Tertius ga pakat hasur kakarek ra nianga Pol ga tange.      **16:23** Apostolo 19:9; 1 Korin 1:14      † **16:24** Ari tuarena pakpakat di halala buturkus 24 i tange be, “No harmarsai tano nudait Watong Jisas Krai na kis tikai ma mu. Amen.”      **16:25-26** Epesas 1:9; 3:5,9; Kolose 1:26; Rom 1:5

## No Luaina Pakpakat tane Pol tupas ira KORIN

Pol ga so no lotu tusu Korin tano nuno airuo na hinana ma no tahut na hini-naawas (nes Apostolo 18:1-18). No taman Korin a tamat na taman ie tano pana bung Pol ga hana ukaia ma a haleng na turadi kaia di ga mur ira bilingana tintalen ma di ga manga lotu tupas ira palim puo tikai ma ira sana gingilaan na hilawa. Io, tano nuno aitul a hinana Pol ga kiskis tusu Epesas (Apostolo 19:22) gom ser leh ari purpuruan tano lotu tusu Korin (1 Korin 1:11). Pol ga hadade uta di ira sigar Kristian rusu Korin be iga manga dades be ari na hilo sukun ira nudi sana tintalen menalalie. A tutuno be no Halhaaliena Tanuo ga manga tabar timaan ira Kristian kaia Korin ma ira haleng na bilai na hartabar iesene pa di gale lon timaan ma kike ra hartabar. Di ga lik be di manga minanes (1:18-2:16) ma di ga manga hatamat di (4:6-21). Tike tunana ga noh tikai ma no haine tano Tamana (5:1-8) ma di ga lamus harbasiane di be di na tur ra harkurai (6:1-11). Ma a mon harpaleng nalamn tano lotu bileng (1:10-17; 3:1-23). Ma ari mes na turadi di ga hanawat merasi Korin, di gom a tiri Pol uta ari linge di ira Kristian kaia Korin pa di gale manga palai ine (7:1; 8:1; 12:1; 16:1). Io kaie, Pol ga pakat ikin ra pakpakat be na hakatom di ta ira nudi sana tintalen ma ura balbalu timaan ira nudi tiniri. Iga hinawase di utano tintalen na tinolen (7:1-40) ma be tikenong pai nale hapuko no hinsaana naramon tane Kraiss ma ira tintalen i lik be i tahut be na gil ma sene no hinsaana i lik be i sana (8:1-11:1). Iga hinawase di be di na lotu hohaam ma ira nudi hartabar tano Halhaaliena Tanuo (11:2-14:40) ma be no tuntunut hut sukun ra minat tike tamat na surno tano tahut na hininaawas (15:1-58).

<sup>1-2</sup> Aiou Pol nong God ga tato leh haruat ma no nuno sinisip be iou tike apostolo tane Kraiss Jisas. Ma mir ma no tasi dait Sostenes, mir tule kin ra nianga tupas mu ira matanabar na lotu tane God ing mu kis kaia Korin, mu ing God te bul hasisingen mu be mu nage halhaalien naramon tane Kraiss Jisas, mu ing ite tato leh mu be mu ira nuno matanabar tus tikai ma di bakut ta ira tamtaman ing di lotu tupas no nudait Watong Jisas Kraiss, aie no nudi Watong ma no nudait bileng.

<sup>3</sup> A harmarsai ma ra malum tupas mu mekaia hone God no nudait Mama ma no Watong Jisas Kraiss.

*Pol ga tanga tahut tupas God uta ira Korin kinong God gate manga haidane di ma ira kaba hartabar.*

<sup>4</sup> Iou la tangtanga tahut hait tane God uta mu kinong ite tabar bia mu naramon tane Kraiss Jisas ma no nuno harmarsai. <sup>5</sup> Iou tanga tahut tana kinong ite manga haidane mu ma ira kaba hartabar bakut, ta ira kaba mangana nianga ma ta ira kaba mangana minanes bakut. <sup>6</sup> Hokakarek God ga hatutuno no hininaawas utane Kraiss nalamn ta mu. <sup>7</sup> Io kaie, pata tike hartabar be i panim kaia nalamn ta mu ing mu kiskis kawase ma ra tamat na namnamas tano harapuasa tano nudait Watong Jisas Kraiss. <sup>8</sup> Ma ina hatur hadades bileng mu tuk ter tano haphapatam be pa dale nes leh ta sasana ta mu ta ikino bung tano nudait Watong Jisas Kraiss. <sup>9</sup> Ma ne God na gil haruatne ira linge ga kukubus be na gil. Aie nong ga tato leh mu be mu na kap ra kinkinis tikai ma no Natine Jisas Kraiss no nudait Watong.

*Pol ga tigel be pai nale mon harpaleng nalamn ta di naramon tano lotu.*

<sup>10</sup> Bar hinsaagu tane Kraiss, iou saring mu tano hinsane Jisas Kraiss no nudait Watong be mu bakut, mu na haut tikai harbasie ta mu ma ina pata ta harpaleng kaia bileng ta mu. Ma iou saring mu be mu na tur tikai ma tike kapawena lilik mon. <sup>11</sup> Bar hinsaagu tane Kraiss, ari mekaia tano iabar tane Kloidi te hinawase iou be a mon hargor kaia nalamn ta mu. <sup>12</sup> Ma i hokarek, be mu tiketike mu la tangtange ari linge i mes harbasie. Tikenong la tangtange be, "Aiou la murmur Pol." Tike mes i tange be, "Aiou la murmur Apolos." Ma tike mes bileng i tange be, "Aiou la murmur Pita." Ma tike mes balik be, "Aiou la murmur Kraiss." <sup>13</sup> Mu lik be Kraiss ta di sene mon tari? Di ga tut Pol tano ula kabai uta mu? Ma di ga baptais mu naramon tano hinsane Pol? <sup>14</sup> Iou tanga tahut tane God be iou pai gale baptais tari ta mu iesene Kirispus ma ne Gaius sene mon. <sup>15</sup> Io kaie, paile tale tikenong be na tange be ite kap baptais naramon tano hinsagu. <sup>16</sup> Io, ma iou lik leh bileng no hatatamana tane Sepanas ing iou ga baptais di. Ma mekaia um iou paile lik leh um tikenong be iou ga baptais. <sup>17</sup> Kinong urah, Kraiss pai gale tule iou be ni baptais. Pata. Iga tule iou be ni harpir utano tahut na hininaawas. Ma sene pata be ni harpir

ma ra minminanes ma ra keskes na nianga gar na turadi mon, be no kabai tane Krai nahula ngan be a linge bia mon ie.

*No ula hanuo i nes hanapu no kabai tane Krai iesene aie balik nong i hamanis no minanes ma no dades tane God.*

<sup>18</sup> Iou tange hobi kinong dong ing di hanana tano ngas na hiniruo, di nes no nianga utano kabai be a ba na lilik mon ie. Iesene dait ing dait kis ter tano nuno haralon, dait nes kilam no nianga tano kabai be aie no dades tane God. <sup>19</sup> I hokarek di ga pakat ing God ga tange, "Iou ni gil hage ira minminanes ta ira ut na minanes,

ma iou ni waak leise ira minminanes ta ira ut na minminanes."

<sup>20</sup> Ma ham um ira minanes na lilik ta ira ut na minminanes? A ham um ira minanes ta ira tena harausur ta ira harkurai? Ma ham bileng no keskes ta di ira ut na so nianga? Tutuno sakit God te hamanis be ira minminanes tano ula hanuo a ba na lilik mon. <sup>21</sup> Tano nuno minminanes, God pai gale haut leh ira ut na minminanes tano ula hanuo be di na nunure ie. Di ga nes kilam no tahut na hininaawas be a ba na lilik ie. Io kaie, God ga sip be na papalim ma ikino hininaawas ura haalon dong ing di nurnur. <sup>22</sup> Ira Iudeia di la sipsip be di na nes ira dades na hakilang ura hamanis be tike linge i tutuno. Ma ira Grik di la sisilih ta ira minminanes. <sup>23</sup> Iesene mem ing mem harpir utano Mesaia nong di ga tut ter ie tano ula kabai. Taitus ira Iudeia a linge na tukatuke ta di kinong di malok tana. Taitus ira Grik di lik be a ba na lilik mon ikin ra linge. <sup>24</sup> Iesene di ing God te tato leh di, di ira Iudeia ma di ira Grik bileng, di nes kilam Krai be aie nong i hamanis no dades tane God ma no minanes tane God. <sup>25</sup> Kinong urah, no pinapalim tane God ing di nes be i hamanis ra ba na lilik, i hamanis balik ra minminanes i tamat ta ira minminanes ta ira turadi. Ma no nuno pinapalim ing di nes be i tabales, i hamanis balik ra baso i tamat ta ira baso ta ira turadi.

<sup>26</sup> Kaba hinsaagu tane Krai, mu na lilik be a mangana turadi so mu ta ikino pana bung ing God ga tato leh mu. Paile haleng ta mu ing ira turadi di ga nes kilam be a lillie be a ut na minminanes be a ut na baso mu. <sup>27</sup> Iesene ura hahirhir ira ut na minminanes, God ga gilamis leh ira linge ing no ula hanuo i nes be i hamanis ra ba na lilik. Ma ura hahirhir ira ut na

baso, God ga gilamis leh bileng ira linge ing no ula hanuo i nes be pata dades tana. <sup>28</sup> Iga gilamis ira linge ing no ula hanuo i nes hanapu ma i mikiane be a linge bia, ura gilgil hage ira linge di lik be i tamat. <sup>29</sup> God ga gilamis kakarek ra linge hobi waing pata tikenong pai nagele sasa butbut ra matmataa tana. <sup>30</sup> Iesene tano gingilaan tane God iat mu kis naramon tane Krai ma aie nong God te bul ie be no nudait minminanes. Ma aie no nudait minminanes hokakarek kinong naramon tane Krai God te harkurai be dait takados ma ite bul hasisingen dait be dait nage halhaalien ma ite kul halangalanga leh dait bileng. <sup>31</sup> Io kaie, hoke di ga pakat tano nianga tane God, "Nesi nong i ura latlaat, i tahut be na let no Watong."

## 2

<sup>1</sup> Bar hinsaagu tane Krai, ing iou ga hana tupas mu ma iou ga harpir utano hininaawas tane God, iou pai gale hanawat hoke tike keskes na ut na nianga na minminanes. <sup>2</sup> Iou ga harpir hobi kinong ing iou ga kis nalamn ta mu iou ga bul no nugu lilik be pa nile lilik ta tike mes na linge, iesene Jisas Krai ma no nuno minat tano ula kabai sene mon. <sup>3</sup> Pata ta baso tagu ing iou ga kis nalamn ta mu. Iou ga hanawat ma ra tamat na urur ma ra dinader. <sup>4</sup> Ing iou ga harpir ma iou hinawas palai ta ira pipilaina ta ira nugu nianga, io, iou pai gale halewen mu ma ra nianga na minminanes. Pata. No nugu hininaawas ga hamanis no dades tano Halhaaliena Tanuo. <sup>5</sup> Ma iou ga harpir hobi waing ira numu nurnur pai nale suator ta ira minminanes gar na turadi mon iesene na suator tano dades tane God.

*No Halhaaliena Tanuo nong i ter ra minanes ta ira turadi uta ira linge tane God.*

<sup>6</sup> Iesene mem iangianga balik ma ra mangana minanes nalamn ta di ing i matuko ira tanua di tupas God. Ma sene mem paile iangianga ta ira minminanes u katiak. Ma pata bileng ta ira minanes ta ira lillie kakarek ing di ura patptaam.

<sup>7</sup> Iesene mem la harpir ma ra minanes tane God nong ga susuhai nalalie ta ira turadi ma sene ite hanawat puasa kakarek. Ma ne God ga kukubus ter menalalie tano hathatahun ta ira linge bakut be ikino minanes na manga hatahutne dait. <sup>8</sup> Pata ta tikenong ta di ira lillie tano ula hanuo kakarek pai gale nunure ikino minanes. Pata. Ing be di gor nunure ter, pa di gorle

tut no tamat na Watong ter tano ula kabai.  
 9 I hokakarek no nianga tane God di ga pakat ie i tange,

“Ira linge tane God ing pata tikenong paile nes ma paile hadade ma paile nunure,

io, kakarek ra linge iat God te tagure uta dong ing di sip ie.”

<sup>10</sup> Ma pa di gale nunure kinong God te hapuasne ter ie ta dait ma no Tanuana.

No Tanuo tane God i sisilih ta ira linge bakut. Tutuno sakit, i sisilih bileng ta ira linge tuma naramon tutuno iat tane God. <sup>11</sup> Ma ikin i palai kinong no tanuana tikenong, aie sene mon i tale be na manga nunure timaan ikino turadi. Ira mes na turadi pa dile tale. Hobi bileng, pata ta tike turadi i manga nunure timaan God, iesene no Tanuo tane God sene mon. <sup>12</sup> Pa dait le kap no mangana lilik tano ula hanuo. Pata. Dait te kap no Tanuo metuma hone God waing dait nage nunure ter be aso ing God te tabar bia dait me. <sup>13</sup> Ma kakarek ra linge ing mem la iangianga urie. Mem paile ianga ma ra mangana nianga ing mem te harausur ine ta ira minanes gar na turadi. Pata. Mem ianga ma ra mangana nianga ing no Tanuo ite hausur mem ine. Mem palpales ira pipilaina ta ira linge tano Tanuo. Ma mem gil hobi ma ra mangana nianga ing mem te kap mekaia hono Tanuo. <sup>14</sup> Nesi nong paile hatur kawase no Halhaaliena Tanuo paile bala leh ira linge ing i hanawat mekaia hono Tanuo tane God. Kinong urah, i lik be di a linge na ba. Ma paile tale be na palai ine kinong tikenong na nunure kilam kakarek ra linge ma no harharahut tano Tanuo. <sup>15</sup> Iesene nesi nong i hatur kawase no Halhaaliena Tanuo i tale be na nunure kilam ira linge bakut. Tike mes na turadi balik paile tale be na kure no tintalen ta ikino turadi be i tahut be i sana. <sup>16</sup> I horek no nianga tane God di ga pakat ie i tange, “Nesi gate tale be na nunure no lilik tano Watong?

Ma nesi i tale be na hausur ie?”

Iesene dait, dait hatur kawase no mangana lilik tane Kraiss.

### 3

*Waak dait tur harpaleng kinong dait bakut gar tane Kraiss.*

<sup>1</sup> Ma pai gale tale iou be ni haianga mu hoke ira turadi ing di hatur kawase no Halhaaliena Tanuo. Pata. Iou ga nes be i tahut be ni haianga mu hoke ira turadi ing di mur ira tintalen mekira napu. Mu ga

ngan hoke ira bana ta ira numu kinkinis naramon tane Kraiss. <sup>2-3</sup> Iou ga tabar mu ma ra tirina sus, pata be a dades na nian, kinong pa mu le taguro pane. Tutuno sakit, pa mu le taguro kakarek kinong mu murmur baak ira tintalen mekira napu. Ing mu harngangar harbasie ma mu nes kalak ira kinkinis gar na mes, i hamanis be mu baak mekira napu ma mu lolon hoke ira turadi ta ikin ra ula hanuo mon. <sup>4</sup> Kinong ing tikenong i tange be, “Iou mur Pol” ma tike mes balik be, “Iou mur Apolos,” io, i hamanis be mu ira turadi tano ula hanuo mon.

<sup>5</sup> Nesi um ikino Apolos? Ma nesi bileng ikino Pol? Airuo tultule mon dur ing mu ga nurnur ta ira nudur nianga. Mir bakut tikitike mir gil haruatne hoke no Watong te ter ta mir be mir na gil. <sup>6</sup> Iou ga soso ma ne Apolos ga kapkapal. Iesene God ga hakuburuan. <sup>7</sup> Io kaie, nong i soso ma nong i kapkapal, dur bakut a linge bia mon dur. Iesene nong i tamat, aie God nong i hakuburuan. <sup>8</sup> Nong i soso ma nong i kapkapal dur haruat mon. God na ter ra kunkulaan ta dur tikitike, haruat ma ira nudur pinapalim. <sup>9</sup> Mir papalim tika, mir ira iruo turadi tane God. Mu no lalong tane God. Mu no hala ing God ga gil ie.

<sup>10</sup> Iou ga hatur ira kasong hoke tike keskes na ut na gil hala, haruat ma ing God ga ter tagu be ni gil hobi. Tike mes i pasum ira pinapalim ta kike ra kasong. Iesene i tahut be ira turadi bakut, tikitike, di na balaure be di na pasum habibihane ira pinapalim ta kike ra kasong. <sup>11</sup> Kinong urah, paile tale tikenong be na hatur leh tike mes na kasong ta kike ite kis ter. Ma kike ra kasong, ne Jisas Kraiss iat mon. <sup>12</sup> Ari di na pasum ira pinapalim ma ra gol be ra siliwa be ira bilai na maririsuan na hot. Ari mes di na pasum ira pinapalim ma ra dahe mon be a tingari be a pagala bia. <sup>13</sup> Ira mangana pinapalim so tikitike te gil na hanawat palai kinong ikino tamat na bung na hanawat ma ira hapalaine. A mon eh na hapalaine ira mangana pinapalim. Ma no eh iat na tun walar kike ra pinapalim ura hamanis be i tahut be i sana. <sup>14</sup> Ing be ira pinapalim a nuno ta tikenong pai nale do, ina kap ra bilai na kunkulaan. <sup>15</sup> Ing be no eh i tun hage ira pinapalim a nuno ta tikenong, pai nale hatur kawase ta linge. Aie balik na lala tano haralon, iesene na ngan hoke be di res leh ie sukun ra kalamena eh.

<sup>16</sup> Hohaam, pa mu le nunure be mu no halhaaliena hala tane God ma be no Tanuo

tane God la kis ter ta mu? <sup>17</sup> Ing be nesi tikenong i hgae no halhaaliena hala tane God, God bileng na hgae ie, kinong no nuno hala, a nuno tus ie ma i tur sisingen talur ira sasana. Ma mu iat, mu ikino hala.

<sup>18</sup> Waak mu lamus habota ira numu lilik. Ing be tikenong ta mu i lik be a ut na minanes ie hoke no ula hanuo i nes kilam tikenong be a minaneswana ie, io, i tahut be na ba mon waing inge minanes tutuno.

<sup>19</sup> Kinong urah, aso ing no ula hanuo i nes kilam be a linge na minanes, a ba na linge mon ie tano ninaas tane God. Hoke no nianga tane God di ga pakat ie i tange, “*God i hakuni ira ut na minanes ta ira nudi keskes na lilik iat.*” <sup>20</sup> Ma ira nianga tane God i tange bileng be, “*No Watong i nunure ter ira lilik ta ira ut na minanes be a linge bia mon ie.*” <sup>21</sup> Io kaie, waak be tikenong na sa butbut uta ira linge a turadi mon i tale be na gil kinong a numu ira linge bakut. <sup>22</sup> Pol, Apolos, Pita, ikin ra ula hanuo, a nilon, a minat, ira linge kakarek ma ing bileng namur, kike ra linge bakut a numu. <sup>23</sup> A gar tane Krai mu, ma ne Krai a gar tane God ie.

## 4

*Pol ga hakatom ira Korin be di na ru ira apostolo.*

<sup>1</sup> Io kaie, i tahut be ira turadi na nes kilam mehet be mehet mon aitul a tultule tane Krai ma be mehet ira itul a turadi ing God te bul ter no nuno pinapalim ta mehet be mehet na balaure timaan ira nuno linge ing iga susuhai nalalie ma kakarek ite hanawat puasa. <sup>2</sup> Ma kike ra mangana tultule hobi, tike linge i tamat, be di na gil haruatne hono sinisip tano nudi tamat i nuruan di hobi. <sup>3</sup> A linge bia mon tagu be mu na nes murmur ira nugu tintalen be i tahut be i sana. Ma pata be tike tamat na linge tagu be ira turadi mon di na nes murmur iou haruat ma ira nudi mangana harkurai. Ma iou iat iou paille kure habaling iou be iou bilai be iou sana. <sup>4</sup> Iou paille lik leh be iou te gil tike sasana, ma sene ikino mangana lilik paille hatutuno be iou takados harsakit. Pata. No Watong iat nong i nes murmur iou be iou tahut be iou sana. <sup>5</sup> Io kaie, waak mu kurkure ta tikenong kinong no pana bung na harkurai paille hanawat baik. Waak mu harkurai hobi menalalie tano hinanawat tano Watong. Aie nong na hamadares ing i kis kumaan tano kadado ma ina hapuasne ira lilik ma ira sinisip ing i kis naramon ta

ira turadi. Ma ta ikino pana bung um ira matanabar tiketike di na hatur kawase ira nudi pирpirlet metuma hone God iat.

<sup>6</sup> Bar hinsaagu tane Krai, iou tange kakarek ra linge bakut uta mir ma ne Apolos ura harahut mu waing mu na kap harausar ta mir waing mu nahula lake ira nianga tane God di ga pakat. Iou sip be mu na lon hobi waing pa mu nale let tikenong ma mu na hanapu no mes. <sup>7</sup> Nesi te hatamat mu? Hohaam, God paille tabar mu ma ira linge kike mu hatur kawase? Ma ing be God ga ter kike ra linge ta mu, ura biha mu sa butbut hoke be mu iat mu ga hatawat kike ra linge?

<sup>8</sup> Karek um mu te hatur kawase ira linge haruat ma ira numu sinisip! Ma mu te tinane um ra tamat na bunbulaan! Mu te watong um, ma mem, pata. \* I gorte tahut be mu te watong tutuno, mem bileng, mem nage watong tikai ma mu. <sup>9</sup> I gorte tahut hobi kinong i nanaas ter be God te bul mem ra apostolo hoke ira hiruo ing ira umri di hamanis hanane. Mem hoke di ra hiruo ing di te kure be di na mat ma di murmur hanane ira umri ukaiia tano nudi minat. I hoke be ira turadi tano ula hanuo bakut ma ira angelo bileng, di itame mem hobi. <sup>10</sup> Taitus ira numu ninaas, mem ira ba ura utane Krai iesene mu ira ut na minanes naramon tane Krai! Mu lik be a malmalungana mem ma a ut na baso mu! Di ru mu ma sene di nes hanapu mem. <sup>11</sup> Mem la tamtaburungan ma mem la marmaruk. A pulutua mem. Di la manga hgae mem ma pata ta ngasia mem. Ila ngan ter hobi menalalie tuk kakarek. <sup>12</sup> Mem la paapalim dades ma ira iruo luma mem iat. Ing di tange hgae mem, mem la haidane di. Ing di haragawai ta mem, mem paille suar ngangar. <sup>13</sup> Ing di tange ra sana nianga uta mem, mem balu ma ra tahut na nianga. Mem hoke ira sana kurkuran tano ula hanuo bakut ma ira bilingana puputo tuk ter kakarek.

<sup>14</sup> Ma iou paille pakat kakarek ra nianga ura hahirhir mu. Pata. Iesene ura hakatom mu hoke ira natigu ing iou manga sip mu. <sup>15</sup> I tutuno be a haleng sakit ira numu ut na harbalaurai tano numu kinkinis tane Krai. Iesene pata ta haleng na tama mu. Kinong urah, tano numu kinkinis naramon tane Krai iou ga ngan hoke no tama mu ing iou ga ter no tahut na hininaawas ter ta mu. <sup>16</sup> Io kaie, iou haragat mu be mu na mur ira nugu tintalen. <sup>17</sup> No burwana ikinong iou ge

3:19 Jop 5:13 3:20 Sam 94:11 4:2 Luk 12:42

4:5 1 Korin 3:8

4:6 Rom 12:3

4:7 Rom 12:6

\* 4:8 Pol ga hasakit mon kinong ira Korin di ga lik be di manga bilai ma di ga nes hanapu Pol. 4:11 2 Korin 11:23-27 4:12 Apostolo 18:3; 2 Tesalonaika 3:8; Matiu 5:44 4:15 Galesia 4:19 4:16 Pilipai 3:17 4:17 Apostolo 19:22



tule ne Timoti ukaia ho mu. Aie no natigu naramon tane Krai ma iou manga sip ie ma a tutuno na turadi ie tano Watong. Na halilik leh mu tano nugu mangana nilon naramon tane Krai, ikino mangana nilon nong i haruat ma ira harausur iou la terter ta ira matanabar na lotu ta ira matahu katano.

<sup>18</sup> Io, ma tari ta mu, mu te hatamat habaling mu kinong mu lik be pa nile hanawat ukaia ho mu. <sup>19</sup> Iesene iou ni hanawat haiah ukira ho mu ing be no Watong i sip hobi. Ma iou ni nunure leh ira dades ta kakarek ra ut na latlaat, ma pata be ira nudi nianga sene mon. <sup>20</sup> Kinong urah, no kingdom tane God paile nianga mon. A dades iat. <sup>21</sup> Mu sip hohaam? Iou ni hanawat ukaia ho mu ma tike dangdangat be ma ra harmarsai tikai ma ra tintalen na matien na turadi?

## 5

*I tahut be ira matanabar na lotu di na tule ise ira sana turadi me nalamn ta di.*

<sup>1</sup> Di hinawas hanana uta mu be a mon tintalen na hilawa kanaia nalamn ta mu. Ma i manga sana. Ira tabuna nurnur pa di lale gilgil hobi. Di tange be tike tunana ila nohnoh tikai ma no haine tano tamana. <sup>2</sup> Ma mu ira ut na latlaat! I gorte tahut be mu gor manga tapunuk. I tahut be mu gor tule leise no turadi nong ga gil hobi me nalamn ta mu. <sup>3</sup> A tutuno be no palatamaigu paile kis tikai ter ma mu kakarek. Iesene no tanuagu i kis tikai ter ma mu. Ma hoke be iou kis tutuno tikai ter ma mu, iou te kure tano hinsane Jisas no nudait Watong be no turadi nong i gil hobi i gil ra sasana. <sup>4-5</sup> Ing no tanuagu i kis tikai ter ma mu ma no dades tano Watong Jisas i kis tikai ter ma dait, io, tano nugu lilik iou te kure be mu na ter leise ikin ra turadi tano lumane Satan kaie ira tintalen tano palatamaine inage panim leh. Ma mu na gil hobi tana waing no tanuana nage lala tano haralon tano bung tano Watong.

<sup>6</sup> Ma paile tahut be mu na latlaat. Hohaam, pa mu le nunure be a pet na is na halalet tike kudulena beret? <sup>7</sup> Mu na kap leise ira tuarena is na sana tintalen waing mu nage bilai hoke tike sigar beret ing pata ta is tana. Tutuno sakit, mu iat hoke ira sigar beret. Ma mu na gil hobi kinong di te ubu bing Krai hoke no nudait not no sipsip na hartabar utano Nian na Sinakit. <sup>8</sup> Io kaie, i tahut be dait na murmur ira mangana tintalen i haruat ma ikino Nian. Waak dait mur ie ma ira matahu sana

tintalen hoke be a tuarena is. Pata. Dait na mur ie ma ra tutuno ma ra gangamatien na tintalen hoke ra beret ing pata ta is tana.

<sup>9</sup> Ma iou ga pakpakat ukaia ho mu be pa mu nale manga lon tikai ma ira turadi ing di mur ra tintalen na hilawa.

<sup>10</sup> Tutuno sakit, iou paile iangianga uta ira matanabar ta ikin ra ula hanuo ing di ira hilawa, be ira ut na nes kalak linge, be ira ut na hararuo, be ira ut na lotu tupas ira palimpuo. Ing be no pipilaina tano nugu nianga gorte ngan hobi, igor tahut be mu gor hana sukun no ula hanuo.

<sup>11</sup> Iesene pata. No pipilaina tutuno tano nugu pakpakat be waak mu manga lon tikai ma tikenong ing i tange be a hinsaa mu ie tane Krai ma sene be a hilawa ie, be a ut na nes kalak linge ie, be a ut na lotu tupas ira palimpuo, be a ut na tanga hgae ri ie, be a ut na minamo ie, be a ut na hararuo ie. Waak mu ian bileng tikai ma tike turadi hobi.

<sup>12-13</sup> Paile takados be ni kure ira turadi ing pa dile gar ta ira matanabar tane Krai. God na kure di. Iesene i tahut be mu na kure ira turadi ing di nalamn ta mu ira matanabar tane Krai. I hoke no nianga tane God di ga pakat ie i tange, *“Mu na tule leise no sana turadi me nalamn ta mu.”*

## 6

*Waak be tikenong gar tane God i ter no hinsaana tane Krai ter ta ira tabuna nurnur be di na kure hatakadosne no nudur hargor:*

<sup>1</sup> Ing be tikenong i hargor ma no hinsaana tane Krai, hohaam, na hana tupas ira ut na gil harkurai ing pa dile nunure God ura hatakadosne no linge? Waak tutuno iat be na gil hobi! Na hana tupas ira matanabar tus tane God be di na kure. <sup>2</sup> Hohaam, pa mu le nunure be ira matanabar tus tane God di na kure no ula hanuo? Ma be i tutuno be mu na kure no ula hanuo, hohaam, paile tale mu be mu na kure ira not no linge? <sup>3</sup> Pa mu le nunure be dait na kure ira angelo? Be i tutuno hobi, dait na manga tale be dait na kure ira linge ta ikin ra nilon. <sup>4</sup> Ing be a mon mangana purpuruan hobi nalamn ta mu, waak mu hana tupas di ing pa dile kis tikai ma mu ura kurkure hatakadosne ira linge. <sup>5</sup> Iou tange hobi ura hahirhir mu. Hohaam, i tutuno be pata ta ut na minanes ta mu nong na tale be na kure hatakadosne ira purpuruan nalamn ta mu ira hatatesne tane Krai? <sup>6</sup> Iesene ari di la terter ira tasi

di naramon tane Kraiss ter ra harkurai. Ma di bala leh ira tabuna nurnur ura kurkure hatakadosne ira linge.

<sup>7</sup> Ma be mu la hanana tupas ira ut na gil harkurai ura hatakadosne ira hargor nalamin ta mu, i hamanis be mu te manga puko um. Iesene i tahut be mu na bala leh balik tikenong be na gil ra sasana ta mu. Ma i tahut bileng be mu na haut leh tikenong be na karit leh ira numu linge.

<sup>8</sup> Iesene mu iat, mu la karkarit ma mu la gilgil sasana. Ma mu la gilgil kike ta ira tasi mu naramon tane Kraiss. <sup>9-10</sup> Hohaam, pa mu le nunure be ira ut na sasana pa di nale hatur kawase no kingdom tane God? Waak mu lamus hakale ira numu lilik. Ira mangana turadi ing pa di nale hatur kawase no kingdom tane God, di hokarek: ira hilawa, ira ut na lotu tupas ira palimpuo, dong ing di noh tikai ma tikenong gar na mes, di ira tunana ing di noh tikai baling ma tike tunana ma ira haine ing di gil bileng hobi, ira isomo, ira ut na nes kalak linge, ira ut na minamo, ira ut na tanga hage ri, ma ira ut na hararuo. <sup>11</sup> Ma ari ta mu hobi nalalie. Iesene no Tanuo tano nudait God iga kapal leise ira numu sasana ma iga bul hasisingen mu ura nunu tus ma iga kure be mu takados ra matataan tana. Ma iga gil hobi ter ta mu tano hinsane Jisas Kraiss no Watong.

*Waak dait mur ira tintalen na hilawa kinong ira palatamai dait a katano tano palatamaine Kraiss.*

<sup>12</sup> Ma tikenong na tange be, “Aso ing iou sip be ni gil, i takados be ni gil.” Maso. Iesene ira linge bakut paile tale be na hatahutne ugo. I tale be ni tange bileng, “Aso ing iou sip be ni gil, i takados be ni gil.” Iesene iou malok be ni kis ra hena ra harkurai ta tike linge. <sup>13</sup> Tike mes balik na tange be, “Ira tinga dait ura nian, ma ira nian uta ira tinga dait.” Maso. Ma ne God na hapatam dur bakut. Iesene be paile tutuno be ira palatamai dait ura tintalen na hilawa. Pata. Ira palatamai dait ura tano Watong, ma no Watong i manga ngarau uta ira palatamai dait. <sup>14</sup> God ga hatut no Watong sukun ra minat ma no nunu dades. Ma ina hatut bileng dait hobi ma ikino dades. <sup>15</sup> Hohaam, pa mu le nunure be ira palatamai mu a katano tano palatamaine no Watong? Ing be i tutuno hobi, mu lik be i takados be ni kap ira katano tano palatamaine Kraiss, ma ni pasum ma no palatamaine no hilawa? Pata tutuno iat! <sup>16</sup> Hohaam,

pa mu le palai be ing tikenong i pasum no palatamaine ma tike hilawa, i hoke be dur tike kapawena mon ta ira palatamai dur? Ikin i palai kinong i hoke no nianga tane God di ga pakat ie i tange, “Dur na tike kapawena mon ta ira palatamai dur.” <sup>17</sup> Iesene be nesi tikenong i pasum habaling ie tano Watong, dur tikenong mon tano Tanuo.

<sup>18</sup> Mu na hilo sukun ira tintalen na hilawa. Ira mes na sana tintalen ing tike turadi na gil paile kis tano palatamaine no turadi. Iesene nong i mur ra tintalen na hilawa i hage no palatamaine iat ma ikino sana tintalen. <sup>19</sup> Hohaam, pa mu le nunure be ira palatamai mu a hala tano Halhaaliena Tanuo, ma i kis naramon ta mu, ma mu te kap ie metuma hone God? Ma pa mu le nunure bileng be paile numu iat mu? <sup>20</sup> Pata. God ga kul halangalanga leh mu ma ra kunkulaan. Io kaie, i tahut be mu na let God ma ira palatamai mu.

## 7

*Ira harakatom tano tintalen na tinolen.*

<sup>1</sup> Io, ni ter um ra binabalu uta ira linge mu ga pakpakat urie. Mu tange be paile tahut be tikenong na sigire tike haine. <sup>2</sup> Iesene ari ta mu di murmur ira tintalen na hilawa, io kaie, i tahut be tike tunana na kis tikai ma no nunu haine iat, ma tike haine ma no nunu tunana iat. <sup>3</sup> No tunana na ter no palatamaine tano nunu haine, haruat ma no sinisip tano nunu haine, ma no haine bileng hobi tano nunu tunana. <sup>4</sup> No haine paile kure no palatamaine iat. Pata. No nunu tunana i kure ie. Ma no tunana paile kure no palatamaine iat. Pata. No nunu haine i kure ie. <sup>5</sup> Waak be tikenong na mus bat no palatamaine tano laalena kinong tano laalena iat ie. Ing be mur haut tikai i tale be mur na kis harbasie ta dahine ura sinsaring. Iesene i tahut be mur na hanawat tikai baling, kinong ing be mur paile balaure timaan ira numur sinisip, i tale be Satan na walar mur hobi. <sup>6</sup> Iou paile ter ra dades na nianga ta mur be mur na kis harbasie. Pata. Iou bala ter mon mur be mur na gil hobi. <sup>7</sup> Ma iou sip um be ira turadi bakut di gor haruat ho iou. Iesene a mon hartabar metuma hone God tupas ira turadi tike tike. Tikenong i hatur kawase tike hartabar ura tinolen ma tikenong tike mes na mangana hartabar be na kis na laala.

<sup>8</sup> Ma ta ira laala ma ira makoso iou ura tangtange horek, be i tahut be di na kis na

laala ter mon ho iou. <sup>9</sup> Iesene di ing pa dile tale be di na kure hadades ira nudi sinisip, i bilai be di na tola. Kinong urah, i bilai be na tola ma pai nale manga mamahien no nuno sinisip utano ninohon tikai.

<sup>10</sup> Ma iou ura terter kin ra harkurai tupas ira tinolen. Ma sene, pata be iou mon, no Watong iat. Ma i horek. No haine pai nale hana sukun no nuno tunana. <sup>11</sup> Iesene be ing i gil hobi, na kis na laala hatikai ter iat. Ma be i malok be na kis na laala, na tapukus ter tano nuno tunana. Ma no tunana pai nale hilo talur no nuno haine.

<sup>12</sup> Ma ta mu ira mes bileng iou ura tangtange ikin ta mu. Ikin, a nugu nianga iat ie, paile tano Watong ie. Ma i horek. Ing be tike tasi dait tane Krai te tole tike haine nong paile nurnur tane Krai ma ikino haine i kanan ter be dur na kis tikai, io, waak i ise no nuno haine. <sup>13</sup> Ma ing be tike haini dait tane Krai te tole tike tunana nong paile nurnur tane Krai ma ikino tunana i kanan ter be dur na kis tikai, io, waak i ise no nuno tunana. <sup>14</sup> Kinong urah, no tunana nong paile nurnur ite kap ra gamgamatien na kinkinis naramon tano kinkinis na tinolen ma no nuno haine. Ma hobi bileng tano haine nong paile nurnur. Ite kap ra gamgamatien na kinkinis naramon tano kinkinis na tinolen ma no nuno tunana. Ma be paile tutuno hobi, God pai gorle tale be na bala leh ira nati mu. Iesene pata. Di gamgamatien hobi bileng.

<sup>15</sup> Iesene be nong paile nurnur tane Krai i hana talur no laalena, io, i tale be da bala leise ie. Ma be i ngan hobi, io, pata tike harkurai i hagut no tasi dait be no haini dait tane Krai be na kis ter tano nuno tinolen. Iesene God te tato leh dait be dait na kis ma ra malum. <sup>16</sup> Hokakarek, augo ra haine, u nunure hohaam be paile tale ugo be nu halon no num tunana? Ma ugo ra tunana bileng, u nunure hohaam be paile tale ugo be nu halon no num haine?

<sup>17</sup> Iou haut leh mu be mu na gil hobi iesene i tahut be tiketike ta mu na kis ter tano mangana kinkinis na nilon nong no Watong te bul ter tana. Tano pana bung be God ga tato leh mu, mu bakut tiketike, mu ga kis ter ta ira numu mangana kinkinis hobi. Io, waak mu walar um be mu na kios ira numu mangana kinkinis kakarek. Ma iou ter ikin ra harkurai ta ira matanabar na lotu ta ira tamtaman bakut. <sup>18</sup> Ing be God ga tato leh tike tunana nong di gate kut ter no palatamaine, io, waak i walar be na ngan hoke tikenong pa dile kut baak ie. Ma ing be God ga tato leh tike tunana nong pa dile kut baak ie, waak i haut leh

be da kut ie. <sup>19</sup> No tintalen na kutkur ira palatamainari, a linge bia mon. Ma be pa dile kut bileng tikenong, a linge bia bileng ikinong. Iesene no tamat na linge, be dait na mur ira kaba harkurai tane God. <sup>20</sup> Mu bakut tiketike, mu ga kis ter ta ira numu mangana kinkinis na nilon tano pana bung be God ga tato leh mu. Io, waak mu walar um be mu na kios ira numu mangana kinkinis kakarek. <sup>21</sup> Be ugo tike tultule tano pana bung be God ga tato leh ugo, waak u ngaangel utana. (Ma sene ing be i tale ugo be nu langalanga sukun no num kinkinis na tultule, io, i tahut be nu gil hobi.) <sup>22</sup> Ma iou tange hobi kinong be tikenong, a tultule ie tano pana bung be no Watong ga tato leh ie, io, naramon tano Watong i ngan hoke tikenong i langalanga sukun ra kinkinis na tultule. Hobi bileng ta nong pai gale tultule tano pana bung be God ga tato leh ie. Karek i ngan hoke tike tultule tane Krai. <sup>23</sup> God ga kul halangalanga leh mu ma tike but na kunkulaan. Io kaie, waak mu tultule gar na turadi. <sup>24</sup> Bar hinsaagu tane Krai, mu bakut tiketike, mu ga kis ter ta ira numu mangana kinkinis na nilon tano pana bung be God ga tato leh mu. Io, waak mu walar um be mu na kios ira numu mangana kinkinis kakarek. Mu na kis ter hobi tikai ma ne God.

<sup>25</sup> Ma iou ura nianga kakarek uta di ira laala ing pa dile tola baak. Iou paile hatur kawase tike harkurai mekaia hono Watong uta ikin. Iesene ni bul no nugu lilik mon. Ma no Watong te marse iou be iou tike mangana turadi nong i tale mu be mu na so ira numu nurnur tana. <sup>26</sup> Iou palai tano purpuruan i hanawat ter nalamin ta mu. Io kaie, iou lik be i tahut be mu na kis ter iat haruat ta ira numu mangana kinkinis tiketike. <sup>27</sup> Hohaam, di te ter bat tike haine ura num? Waak u walar be nu kutus no numur kunubus. U nunure ter be pa dile ter bat ter tikenong ura num? Waak u sisilih be nu tola. <sup>28</sup> Iesene, be nu tola, paule gil tike sasana. Ma be tike laala na haine na tola, paile gil tike sasana bileng. Iesene be tikenong na tola, na kap ra tirih ta ikin ra lon. Ma iou te ianga hobi kinong iou ura tutur bat ira tirih ta ira numu lon.

<sup>29</sup> Bar hinsaagu tane Krai, iou sip be mu na palai ta tike linge horek, be no pana bung ite kumkum. Ma haburuana leh kakarek, ing di te tola, di na lon hoke be pa di gale tola baak. <sup>30</sup> Dong ing di susuah, di na ngan hoke be pa dile tapunuk. Dong ing di laro, di na ngan hoke be pa dile laro. Dong ing di te kukul, di na ngan hoke be

pa dile tinane kike ra linge. <sup>31</sup> Ma dong ing di la paapalim ma ira linge ta ikin ra ula hanuo, di na ngan hoke be pa dile manga mur kakarek ra linge. Kinong urah, no manganan tano ula hanuo i ura panpanim leh.

<sup>32</sup> Iesene iou sip be pa mu nale ngaangel. Nong paile tola i ngaangel uta ira linge tano Watong waing inage halaro no Watong. <sup>33</sup> Ma sene nong i tola ter i ngaangel uta ira linge tano ula hanuo, waing inage halaro no nuno haine. <sup>34</sup> Io kaie, ira nuno sinisip i harpaleng. Ma ira bulahine ing pa dile tola baik, ma ira mes na laala na haine bileng, di ngaangel uta ira linge tano Watong, waing di nage gamgamatien tano palatamai di ma ira tanua di bileng. Iesene no haine nong i tola ter i ngaangel uta ira linge tano ula hanuo, waing inage halaro no nuno tunana. <sup>35</sup> Ma iou tange kakarek ra linge ura hatahutne mu. Iou paile sip be ni tigel mu. Pata. Iou ura hatawat ira tintalen i haruat ta ira numu matahu mangana kinkinis. Ma iou sip be mu na mur timaan no Watong ma pa mu nale tamapas leh ta dahine.

<sup>36</sup> Ma iou ura nianga uta tike tunana ing be di te ter bat tike haine ura nuno. Ing be no tunana i lik be i hague no haine kinong paile sip be na tole ie, ma be i mamahien no nuno lilik ura kinkinis tikai ma ie, ma be i lik be i tahut be dur na tola, io, i tahut be na gil hoke i sip. Paile gil ra sasana. Dur na hartola. <sup>37</sup> Iesene no tunana nong ite lik hadades tano nuno lilik be pai nale tola, ma pata tike mes ite hagut ie hobi, ma sene ite kure no nuno sinisip iat ma ite bul hawat no nuno lilik iat be pai nale tola, io, ikin ra tunana i gil ra tahut bileng. <sup>38</sup> Io kaie, nong i tole no haine i gil ra tahut, ma sene nong paile tole ie i gil no linge i manga tahut.

<sup>39</sup> Tike haine paile tale be na hana sukun no nuno tunana be no tunana i lon ter baik. Iesene be no nuno tunana ite mat, no haine i langalanga ter be na tole nesi tikenong ing i sip, ma sene ikino tunana tano Watong ie. <sup>40</sup> Iesene tano nugu lilik, iou lik be na manga laro ing be na kis na laala ter. Ma iou lik bileng be iou hatur kawase ter no Tanuo tane God.

## 8

*Tikenong pai nale en ta nian ing be ikino tintalen na hapuko no hinsaana tane Krai.*

<sup>1</sup> Ma iou ura nianga uta ira nian na hartabar tupas ira palimpuo. I tutuno be dait bakut, dait te kap minminanes hoke mu la tangtange. No tintalen na ut na

minanes i gil tikenong be na lik hanapu ira mes. Iesene no tintalen na ut na harmarsai i gil tikenong be na harahut ira mes. <sup>2</sup> Ing be tikenong i lik be i nunure ari linge, paile kap ra minminanes tutuno. <sup>3</sup> Iesene nesi tikenong i sip God, God i nunure ie.

<sup>4</sup> Hokakarek, iou ni ianga tano tintalen na enen ira nian di te hartabar ter ta ira palimpuo. Dait nunure be ira palimpuo a hapupuo mon ma pata tike linge tuno tana. Dait nunure be tike God sene mon kanaia. <sup>5</sup> I tutuno be ari linge di kilam be a god tuma ra mawe ma kira napu bileng. Ma tutuno be di hapupuo ra haleng na mangana god hobi ma ira watong bileng. <sup>6</sup> Iesene ta dait, tike God sene mon, ma aie no Mama nong no burwana ta ira linge bakut. Ma dait lon ura utana. Ma ta dait, tike Watong sene mon, ma aie ne Jisas Krai nong ga hakisi ira linge bakut, dait ge lon tana.

<sup>7</sup> Iesene, ira turadi bakut balik pa dile nunure ikin. Ari di git manga murmur no tintalen na lotu tupas ira palimpuo, ma be di en ira mangana nian hobi kakarek, di en ie hoke a hartabar ie ter ta ira palimpuo. Ira nudi lilik paile palai be aso no tahut ma no sana, kaie di ge habilinge ira nudi nilon ing di ian. <sup>8</sup> Iesene ira nian paile tale be na lamus ter dait tupas God. Ing be pa dait nale ian hobi, ikin pai nale hague dait. Ma be dait ian, ikin pai nale hatahutne dait.

<sup>9</sup> I tutuno be mu langalanga um ura nian haruat ma ira numu sinisip. Iesene mu na harbalaurai be no numu mangana tintalen hobi pai nale ngan hoke ra linge be di ing paile palai ira nudi lilik be aso no tahut ma no sasana, be di na tuke di ine. <sup>10</sup> Iou tange hobi kinong be tikenong no nuno lilik paile palai hobi, be i nes ugo be u te kap ikin ra minanes ma u kis tuma naramon tano hala na lotu ta ira palimpuo ma u ian kaia, io, be i nes ugo be u gil hobi, no num tintalen hobi na habalaraan ie be ina ian ta kike ra nian di te hartabar ter ta ira palimpuo. <sup>11</sup> Hokakarek, nong paile palai no nuno lilik na mur no num minanes, kaie ina hiruo saasa. Ma aie no hinsaam nong Krai ga mat ura utana. <sup>12</sup> Ma ing mu gil ra sasana ter ta ira hinsaa mu tane Krai hobi, ma mu hague ira nudi lilik ing paile palai tano tahut ma no sasana, io, mu gil ra sasana ter tane Krai. <sup>13</sup> Io kaie, ing be ira nian i burwana be no hinsaagu tane Krai na puko, io, pa nile en ta uret baling, nahula hapuko no hinsaagu.

## 9

*I gorte takados be Pol na kap ta harharahut tano nuno pinapalim tano tahut na hininaawas, ma sene pai gale gil hobi waing nahula tur bat tikenong ura nurnur tane Kraiss.*

<sup>1</sup> Hohaam, iou paile langalanga um be ni mur ira nugu sinisip? Ma iou paile tike apostolo? Ma iou pai gale nes Jisas no nudait Watong? Hohaam, pata be mu no puspusno ira nugu pinapalim tupas no Watong? <sup>2</sup> Ing be ari mes di lik be iou paile apostolo, iesene tutuno sakit, mu nes kilam iou be iou tike apostolo. Kinong urah, no numu kinkinis naramon tano Watong i hinawas tutuno be iou tike apostolo.

<sup>3-4</sup> Uta dong ing di bul hanapu iou, ira nugu nianga ura tutur bat iou i horek: hohaam, ing mem papalim nalamin ta mu, paile takados be mem na kap nian ma ra minamo kaia ho mu? <sup>5</sup> Di ira mes na apostolo ma ira tesne no Watong ma ne Pita bileng, di la tiktikai hanana ma ira nudi haine ing di nurnur. Hohaam, paile takados be mem bileng, mem na gil hobi? <sup>6</sup> Ma hohaam, i tahut be mir sene mon ma ne Barnabas, mir na papalim uta ira numir nilon iat?

<sup>7</sup> Nesi na papalim hoke tike umri ma aie iat na kul habaling ira linge i supi ter? Nesi i so tike lalong ma pai nale en ta nian tana? Ma nesi i balaure tike huna me ma pai nale mame ta tirina sus mekaia? <sup>8</sup> Hohaam, iou tange hobi kinong ira mangana nilon ta ira turadi mon i ngan hokike? Pata. Ira harkurai tane Moses i tange hobi bileng. <sup>9</sup> Naramon ta ira harkurai di ga pakat be, *“Waak mu palakus no bulumakau ing i papaas papok ira pat na wit.”* Mu lik be God i manga lilik uta ira bulumakau mon? <sup>10</sup> A tutuno sakit, i tange ikin uta dait. Maso, di ga pakat ie uta dait. Nong i tatol ma i bul tanakurua, i nurnur be ana kike ra nian, kaie i tahut be na papalim hobi. <sup>11</sup> Mem ga papalim nalamin ta mu hoke ira ut na gil lalong waing mu nage kubur timaan ta ira linge gar tane God. Io kaie, mu lik be i sana be mu na tabar mem ma ari linge tano ula hanuo? <sup>12</sup> Ing be i takados be ira mes na kap ikin ra harharahut mekaia ho mu, tutuno sakit, i takados be mem bileng, mem na kap bileng hobi.

Iga takados be mem na gil hobi iesene mem pai gale gil. Pata. Mem ga kanan be mem na harsomane ira haleng na tirih waing mem nahula halis dahine no hinana tano tahut na hininaawas tane Kraiss. <sup>13</sup> Mu

manga palai be dong ing di papalim naramon tike hala na lotu, di la kapkap ira adin nian mekaia. Maso. Di la paapalim kaia ra hator na hartabar ma di la kapkap ira pinalau ta di kaia. <sup>14</sup> Ma hoke iat mon bileng, no Watong te tange uta dong ing di la harpir ma no tahut na hininaawas, be di na kap no nudi kunkulaan metuma naramon ta ikino pinapalim.

<sup>15</sup> I gorte takados be mu na gil hobi tagu iesene iou pai gale saring mu be mu na gil. Ma iou paile pakat kakarek tupas mu kinong be iou sip be mu na gil hobi tagu. Pata. Ing be mu ura harahut iou hobi, na bilai be ni mat baak waing pa mu nale tale, kinong iou malok be tikenong na tur bat iou tano nugu latlaat tano ngas iou mur ie tano nugu pinapalim na harpir. <sup>16</sup> Paile takados be ni latlaat ing be ni harpir mon ma no tahut na hininaawas kinong no Watong i sunang iou be ni harpir hobi. Maris tagu! Na manga sana tagu be iou pa nile harpir ma no tahut na hininaawas. <sup>17</sup> Ing be iou harpir kinong iou iat iou sip be ni gil hobi, io, i tale be ni kap ra kunkulaan. Iesene, be God te hagut iou be ni papalim hobi, io, i nanaas be iou gil haruatne mon no nuno hartule tupas iou. <sup>18</sup> Io, aso um ira nugu kunkulaan? I horek, be ni harpir bia mon ma no tahut na hininaawas, ma pata ta kunkulaan. Hokakarek, iou paile saring mu be mu na harahut iou hoke i takados be mu na gil tagu tano nugu pinapalim tano tahut na hininaawas. Ma ikinong iat mon no nugu kunkulaan.

<sup>19</sup> I tutuno be iou paile kis ra hena ra harkurai a nuno ta tikenong. Iesene iou ga kanan be ni tultule ta ira turadi bakut waing nige petlaar be ni lamus ta haleng ukaia hone Kraiss. <sup>20</sup> Ing iou ga kis nalamin ta ira Iudeia iou git lolon hoke ira Iudeia, be nige lamus di. Iou paile kis ra hena ira harkurai tane Moses, iesene ing iou ga kis nalamin ta dong ing di la kis ter ra hena kike ra harkurai, io, iou git lolon hoke tikenong i kis ra hena ira harkurai tane Moses be nige lamus di bileng. <sup>21</sup> Ing iou ga kis nalamin ta di ing pa dile hatur kawase ira harkurai tane Moses, iou git lolon hoke tikenong paile hatur kawase kike ra harkurai, be nige lamus di. Iesene paile tutuno be iou paile hatur kawase ira harkurai tane God. Pata. Iou kis ra hena ra harkurai tane Kraiss. <sup>22</sup> Ing iou ga kis nalamin ta di ing paile manga palai ira nudi lilik tano tahut ma no sana, io, iou git lolon hoke tikenong ta di be nige lamus di

**9:1** Apostolo 22:17-18; 26:16; 1 Korin 15:8-9    **9:2** 2 Korin 3:2-3    **9:3-4** Luk 10:8    **9:9** Lo 25:4; 1 Timoti 5:18  
**9:10** 2 Timoti 2:6    **9:11** Rom 15:27    **9:12** Apostolo 20:34; 2 Korin 11:9    **9:13** Lo 18:1-3    **9:14** Matiu 10:10; Luk 10:7; Galesia 6:6    **9:16** Jer 20:9    **9:20** Apostolo 21:20-26    **9:22** 2 Korin 11:29

bileng. Ing iou kis nalamina ta ira mangana turadi so, iou la lolon haruat ma di. Iou la murmur ira humangana ngas bakut hobi, be nige petlaar be ni halon tari. <sup>23</sup> Io, ma iou la gilgil um kakarek bakut hobi utano hinana tano tahut na hininaawas, waing nige kap no pinalau ta ira haridan ta ikino tahut na hininaawas.

<sup>24</sup> Hohaam, pa mu le palai uta ira ut na hinilo ing di la hililo harkiasias? Di bakut di la hililo, ma tikenong sene mon na kap no bilai na linge di tabar nong i lie ma ie. Io, i tahut be mu na hilo timaan um waing mu nage lie. <sup>25</sup> Ma di bakut ing di lala ta ira mangana pinaus hobi, pa dile mur ira nudi sinisip ma sene di la walwalar ma ra but na baso be di nage manga tahut ta kakarek ra pinaus. Ma di gil um hobi ura kapkap no linge di tabar nong i lie ma ie, a balaparik nong na mahiawa ma ina pataam. Iesene dait gil hobi ura kapkap no linge nong na kis hathatikai. <sup>26</sup> Io kaie, iou paille hilo hurhurbit. Pata. Iou la hililo takados. Ma iou pai lale harubu hoke tikenong i tubul mahuo bia. <sup>27</sup> Pata. Iou kure hadades no palatamaigu be na mur timaan ira nugu sinisip, be di nahula kap leise iou ma pa nigele lie um tano harkiasias. Maso. Di nahula kap leise iou namur ta ing iou te pir ter ira mes.

## 10

*Ira linge ga hana tupas ira hintubu di ira Israel hoke ra hapupuo ta dait ura hakatom dait.*

<sup>1</sup> Bar hinsaagu tane Krais, iou sip be mu na palai be ira hintubu dait, di bakut di ga hanana menapu tano bahuto ma di bakut di ga hana kutus nalamina tano Tes Dardaraan. <sup>2</sup> Di bakut di ga kap baptais mekaia hono bahuto ma tano tes, i hinawas palai be di ira matanabar tane Moses. <sup>3</sup> Di bakut di ga en tike kapawena nian mon, a mangana nian mekaia hone God. <sup>4</sup> Ma di bakut di ga mame tike kapawena minamo mon, a mangana minamo mekaia hone God. Ikin i palai kinong di git mamu tano hot kis, a mangana hot mekaia hone God. Ma ikino hot kis, ne Krais mon ie. <sup>5</sup> Iesene God pai gale laro balik uta ari haleng sakit ta di. Ma ikin i palai kinong ira nudi turungan ga noh hurhurbit tano katano bia. <sup>6</sup> Ma kakarek ra linge ga hana tupas di hoke ra hapupuo ta dait ura hakatom dait be dait nahula sip ira sana linge hoke di ga gil. <sup>7</sup> Ma waak mu lotu tupas ira palimpuo

hoke ari ta di, di ga gil. Hoke di ga pakat tano nianga tane God, "Ira matanabar di ga kis napu ura nian ma ura minamo, ma di ga taman tut um ura gilgil ra sana pinaus ma ira haine." <sup>8</sup> Waak dait mur ra tintalen na hilawa hoke ari ta di, di ga gil. Io, ma tike bung mon, airuo sangahul ma itul na arip ta di ga mat. <sup>9</sup> Waak dait walwalar no Watong hoke ari ta di, di ga gil, ma ira si gom karet bing di. <sup>10</sup> Ma waak dait ngurungur hoke ari ta di, di ga gil, ma no angelo na haragawai gom haliare di.

<sup>11</sup> Karek ra linge ga hana tupas di hoke ra hapupuo na harakatom ta dait. Ma di ga pakat kakarek ura pirpir dait, dait ing no haphapatam ta ira pana bung ite hana tupas um dait. <sup>12</sup> Io kaie, ing u lik be u tur dades ter, nu harbalaurai timaan be nuhula puko. <sup>13</sup> Ira mangana harwalar ing i hana tupas mu, i haruat mon ma ing i hana tupas ira turadi bakut. God na gil haruatne ira nuno nianga, kaie i tale be dait na so ira nudait nurnur tana. Pai nale bala ter tike harwalar be na tupas mu ing pa mu le petlaar be mu na tur dades ine. Pata. Ma ing be tike harwalar na hanawat ter ta mu, God na tagure no ngas be mu nage hana pas ie waing mu nage tale be mu na tur dades ra hena no harwalar.

*Paille tale be tikenong na lala tano nian tano Watong, ma nong gar na tador bileng.*

<sup>14</sup> Io kaie, ira bilai na harwis, i tahut be mu na hilo pas no tintalen na lotu tupas ira palimpuo. <sup>15</sup> Iou iangianga tupas mu ing i bilai ter ira numu minminanes, be mu na nunure kilam ira nugu nianga be i tahut be paille tahut. <sup>16</sup> A tutuno sakit, ing dait mamu ta ikino gingop nong dait tanga tahut tupas God utana, io, i ngan hoke be dait lala tano gingilaan tano de ne Krais. A tutuno bileng, ing dait pidik no beret ma dait en ie, dait lala tano gingilaan tano palatamaine Krais. <sup>17</sup> Tike kapawena beret mon, kaie dait ira haleng dait tike kapawena palatamai dait mon kinong dait bakut dait ian tikai ta ikinong tike kapawena beret.

<sup>18</sup> Mu na lik leh ira matanabar na Israel. A tutuno sakit, dong ing di en ira uret ing di hartabar me, io, di lala tano gingilaan ta ikino hator na hartabar. <sup>19</sup> Ing be iou tange hobi mu lik be iou tange be a hartabar tupas tike palimpuo a tamat na linge ie, ma be tike palimpuo iat a dades na linge bileng ie? <sup>20</sup> Pata, a linge bia mon. Iesene iou tange be di ing pa dile nurnur, di tamtabar

ira tador, ma pata be God. Ma iou paile sip be mu na lala ta ira gingilaan ta ira tador. <sup>21</sup> Paile tale be mu na mamano tano gingop tano Watong ma tano gingop gar na tador bileng. Ma paile tale be mu na ian tano teol na nian tano Watong ma tano teol gar na tador bileng. <sup>22</sup> Ing be dait gil hobi dait na hatatik no ngalngaluan tano Watong kinong i sip be dait na lotu tupas sene mon ie. Hohaam, dait manga dades tana, kaie dait ge gil hobi?

*Dait langalanga ter ura murmur ira nudait sinisip, iesene waak dait hatirih no lilik a nuno tike mes.*

<sup>23</sup> Di tange be, "Aso ing dait sip be dait na gil, i takados be dait na gil." Maso. Iesene ira linge bakut paile tale be na hatahutne mu. Di tange be aso ing di sip be di na gil, i takados be di na gil. Iesene ira linge bakut paile tale be na harahut. <sup>24</sup> Waak tikenong i gilgil ira linge ing na harahut ie. Na gilgil ira linge ing na harahut ira mes.

<sup>25-26</sup> I tahut be mu na en ta so ing di suhurane tano katano di la suhsuhurane ira uret kaia. Waak mu hatirih ira numu lilik be i takados be mu na en be pata, kinong "*tano Watong no ula hanuo ma ira linge bakut ila kis ter tana.*"

<sup>27</sup> Ing be tikenong paile nurnur i pike mu ura nian kala ra nuno hala, ma mu sip be mu na hana, io, i tahut be mu na en ta so ing i palau mu me. Waak be mu hatirih no numu lilik be mu na ian be pata. <sup>28</sup> Iesene be tikenong i tange ta mu be, "Di te hartabar tupas ira palimpuo ma kakarek ra uret," io, waak mu ra enen. I tahut be mu na lilik uta nong i tange hobi ta mu. Ma waak mu en bileng kinong paile tahut be mu na hatirih no lilik ta tikenong. <sup>29</sup> Iou paile ianga uta ira numu lilik. Pata. Iou ianga utano lilik gar ta no mes. Io kaie, ura biha no lilik ta tike mes na kure iou ta ira linge i tale be ni gil ma ing paile tahut be ni gil? <sup>30</sup> Ing be iou tanga tahut tupas God uta ira linge iou en, ura biha di tange hague iou uta kike ra linge iou te tanga tahut urie? <sup>31</sup> Io kaie, ing be mu na ian be mu na mamano, ma ta so ing mu na gil, i tahut be mu na gil ie ura hatamat God. <sup>32</sup> Waak mu ra hatirih ira nilon ta di ira Iudeia ma di ing pa dile Iudeia, ma ira matanabar na lotu tane God bileng. <sup>33</sup> I tahut be mu na lon hoke iou lon hobi. Iou mur no mangana nilon be ira matanabar bakut di na kalak ira nugu tintalen bakut. Iou paile lilik uta ira linge na hatahutne iou iat, iesene be ing

na hatahutne ira matanabar bakut, waing di nage hatur kawase no haralon.

## 11

<sup>1</sup> Mu na mur ira nugu tintalen hoke iou la murmur Kraais.

*Ira takadoswana tintalen ta ira tunana ma ira haine ing di sasaring ma di ianga na tangetus.*

<sup>2</sup> Io, ma iou pirlet mu kinong mu la liklik kawase iou ta ira linge bakut ma mu palim dit ira harausur ing iou ga ter hakari ukaia ho mu.

<sup>3</sup> Ma iou sip be mu na madares be Kraais no ulu di ira tunana, i pipilaina be no nudi lilie. Ma no tunana no uluno no haine, i pipilaina bileng be no nuno lilie. Ma hobi bileng God no ulune Kraais. <sup>4</sup> Be ta tike tunana i sasaring be i ianga na tangetus ma i pulus ter no uluno, i bul hanapu no nuno lilie. <sup>5</sup> Ma be tike haine i sasaring be i ianga na tangetus ma paile pulus no uluno, i bul hanapu no nuno lilie. I haruat ma tike haine di te gar leise ira hine. <sup>6</sup> Ma ing be tike haine pai nale pulus no uluno hobi, i tahut be da gar leise ira hine. Ing be a linge na hirhir be da kut hakumkum ira hine be da gar leise, io, na tahut be no haine na pulus no uluno.

<sup>7</sup> Waak tike tunana i pulus no uluno kinong aie no hapupuo tane God ma i hamanis no minamar tane God. Iesene tike haine i hamanis no minamar gar na tunana. <sup>8</sup> Ikin i palai kinong no tunana pai gale tahuat leh tano haine. Pata. No haine ga tahuat tano tunana. <sup>9</sup> Hobi bileng, God pai gale gil no tunana utano haine. Pata. Iga gil no haine utano tunana. <sup>10</sup> Io kaie, i tahut be tike haine na mon tike hakilang tano uluno ura hamanis be i kis ter ra harkurai. Ma ira angelo tike burwana bileng be tike haine na mon tike hakilang hobi.

<sup>11</sup> A tutuno, iesene tano nudi kinkinis tano Watong, no haine paile tale be na tange be paile supi ter no tunana ma no tunana bileng paile tale be na tange be paile supi ter no haine. <sup>12</sup> Kinong urah, hoke no haine ga tahuat leh tano tunana, ma ira tunana, a haine i kaho di bileng. Iesene ira linge bakut di tahuat leh tane God. <sup>13</sup> Mu iat mu na lilik ta ikin be i takados ing be tike haine na sasaring tupas God ma paile pulus no uluno. <sup>14</sup> Ira nudait ninanaas ta ira turadi i hamanis be a linge na hirhir be i lawas no hine tike tunana. <sup>15</sup> Iesene i hamanis bileng be ing

i lawas no hine tike haine, no minamar tana ikinong, kinong God te ter no lawas na hine tana hoke tike kaskaser. <sup>16</sup> Ing be nesi tikenong i ngurungur uta ikin, pata numem ta tike mes na mangana tintalen. Ma di ira matanabar na lotu tane God ta ira tamtaman pa dile mur bileng tike mes na tintalen.

*Ing dait ura enen no nian tano Watong, i tahut be dait na lilik timaan uta ira nudait tintalen ing dait gil harbasiane ta dait be dait nahula kap ra harpadano.*

<sup>17</sup> Io, ma ta kakarek ra linge iou ura hausur mu ine, pa nile let mu kinong ta ira numu kis hulungai pa mu le gil ira bilai. Pata. Mu gil ira tintalen na haragawai. <sup>18</sup> Ma no luaina linge iou ura tangtange ie, aie horek, be iou te ser leh be ing mu la hananawat hulungan ura lotu, a mon harpaleng la kis ter nalamn ta mu. Ma a haleng na linge iou te hadade iou lik be i tutuno. <sup>19</sup> (Tutuno sakit, a mon tuntunur na harpaleng na hanawat nalamn ta mu ura hamanis be nesi ta mu ing God i nes kilam be i tahut.) <sup>20</sup> Ma ing mu hanawat hulungan ta ira numu kis hulungai, pata be no nian tano Watong ikinong ing mu ian tana. <sup>21</sup> Kinong urah, ing mu iaiaan, tiketike iat i dades be na huna en ira ana nian ma pai nale kis kawase ira mes. Tikenong kanaia i taburungan ter baak ma tike mes te talau um ma no minamo. <sup>22</sup> Hohaam, pata ta ngasia mu be mu na ian ma mu na mamokaia? Mu sip be mu na lik hanapu no kis hulungai ta ira matanabar na lotu tane God? Ma mu sip be mu na hahirhir di ira maris? Iou ni tange hohaam ta mu? I takados be ni let mu uta ikin ra tintalen? Pata tutuno iat, pa nile let mu.

<sup>23-24</sup> Iou tange be pa nile let mu hobi kinong no harausur iou ga ter ta mu iou ga kap leh tano Watong ma i horek, be tano bung iat di ga harus ise no Watong Jisas, ga tatik leh no beret, igom tanga tahut urie, iga pidik ie, ma iga tange be, "Ikin ra gingop na wain i haruat mano degu nong na hatutuno no sigar kunubus metuma hone God. Ma ing mu na mame ie, mu na gil hobi ura liklik kawase iou." <sup>25</sup> Hoke iat mon bileng, menamur tano nian, iga tatik leh no gingop na wain ma iga tange be, "Ikin ra gingop na wain i haruat mano degu nong na hatutuno no sigar kunubus metuma hone God. Ma ing mu na mame ie, mu na gil hobi ura liklik kawase iou." <sup>26</sup> Hokakarek, ta ira pana bakut ing mu na en ikin ra beret ma mu na mame ira wain ta ikin ra gingop, mu na hininaawas utano minat tano Watong tuk ter be na hanawat.

<sup>27</sup> Io kaie, nesi tikenong i en no beret tano Watong ma i mame ira nuno wain

tano gingop ma paile mur ira tintalen i takados ta kakarek ra nian ma ra minamo, io, i hoke be ite gil hague no tamaine ma no dena no Watong. <sup>28</sup> Iesene i tahut be tiketike na lilik ta ira nuno tintalen hobi be i bilai be pata, menalalie ing be na en no beret ma ina mamokaia tano gingop na wain. <sup>29</sup> Kinong urah, nesi tikenong i ian ma i mamokaia ma paile lilik be a mangana linge so no palatamaine Krai, na kap ra harpadano ing i ian ma i mamokaia hobi. <sup>30</sup> Ma ikinong no burwana be a haleng nalamn ta mu di maset ma pata um a nudi ta dades, ma ari bileng di te mat. <sup>31</sup> Iesene be dait gor huna lilik ta ira nudait tintalen, dait pai gorle kap ra harpadano. <sup>32</sup> Ing no Watong i hapadano dait ira nuno harpadano i hausur dait waing God pai nale kure hague dait tikai ma no ula hanuo.

<sup>33</sup> Io kaie, bar hinsaagu tane Krai, ing mu hanawat hulungan ura nian hobi, i tahut be mu na kis kawase harbasiane mu. <sup>34</sup> Ing be tikenong i taburungan, i tahut be na ian kaia ra ngasiana waing mu nahula kap ra harpadano ing mu hanawat hulungan.

Io, ma ing ni hanawat um, iou ni hatakadosne kike ra mes na linge nalamn ta mu.

## 12

*No kapawena Halhaaliena Tanuo i ter ira matahu hartabar.*

<sup>1</sup> Io, bar hinsaagu tane Krai, iou sip be mu na palai uta ira hartabar mekaia hono Halhaaliena Tanuo. <sup>2</sup> Mu nunure be tano pana bung pa mu gale nurnur baak, di git lamlamus harara mu ta ira humangana ngas ura lolotu tupas ira palimpou ing pa dile tale be di na ianga. <sup>3</sup> Io kaie, iou hapalaine ta mu be no Halhaaliena Tanuo pai nale gil tikenong be na manga tange hague Jisas. Ma tikenong paile tale be na tange, "Jisas, aie no Watong," ing be no Halhaaliena Tanuo paile lie ie be na tange hobi.

<sup>4</sup> Ma ari humangana hartabar kanaia iesene tike kapawena Halhaaliena Tanuo mon. <sup>5</sup> Ari matahu pinapalm na harharahut iesene tike kapawena Watong mon. <sup>6</sup> Ari matahu dades ura gilgil ira linge, iesene tike kapawena God mon nong ila gilgil bakut kike ra linge nalamn ta ira turadi bakut.

<sup>7</sup> Ma ne God la hamanis ta di tiketike be no Halhaaliena Tanuo i gil ira nuno gingilaan nalamn ta di ura harahut di bakut. <sup>8</sup> No Tanuo i tabar tikenong ma ra hininaawas na minanes. Ma ikinu Tanuo



iat bileng i tabar tike mes ma ra hini-naawas na harapalai. <sup>9</sup> Ma ikino Tanuo iat bileng i ter no nurnur ta tike mes. Ma ikino kapawena Tanuo i tabar tike mes ma ira mangana hartabar ura halangalanga ira minaset. <sup>10</sup> Na tabar tike mes ma ira dades ura gilgil ira tamat na gingilaan na kinarup. Taitus tike mes na ter ra nianga gar na tangetus. Ma ta tike mes na ter ra hartabar na nesnes kilam nianga ing na nunure be ikino nianga i hanawat mekaia hono Halhaaliena Tanuo be pata. Ma ta tike mes na ter ra hartabar na nianga ma ira mes na mangana nianga. Ma ta tike mes na ter ra hartabar na pinapales uta kike ra mangana nianga. <sup>11</sup> Iesene tike kapawena Halhaaliena Tanuo mon i gilgil kakarek ra linge bakut. Ma ila palpalau harbasiane tiketike hoke i sip be na palau di hobi.

*Dait ira katkatano tano palatamaine Krai.*

<sup>12</sup> No palatamaine no turadi tike kapawena linge mon, iesene a haleng na katkatano balik tana. I tutuno be i haleng ira nuno katano iesene kike ra sumsubana di gil tike palatamaine mon. Ma i hobi bileng tane Krai. <sup>13</sup> Ma hokakarek dait ga kap ra baptais tano Tanuo waing dait nage kis naramon ta tike palatamaine ta takenong mon. Pata ta linge be dait a Iudeia be a Grik be a tultule be dait paille tultule. God ga hamamo dait ma tike kapawena Tanuo mon be dait na mamotana.

<sup>14</sup> Pata be tike katano sene mon tano palatamaine no turadi. A haleng na katkatano di kis tana. <sup>15</sup> Ing be no kakine na tange be, "Iou pata be a lumana, kaie iou paille katano tano palatamaine," io, ikinong paille tike burwana be da nes ie be aie pata be tike katano tano palatamaine. <sup>16</sup> Ma ing be no talingana na tange be, "Iou pata be no matana, kaie iou paille katano tano palatamaine," io, ikinong pata be tike burwana be da nes ie be aie paille tike katano tano palatamaine bileng. <sup>17</sup> Ing be no kudulena palatamaine no turadi gor tike matana sene mon, igor la hadado hohaam? Ma be no kudulena palatamaine gor talingana sene mon, igor la huhurane ira linge hohaam? <sup>18</sup> Iesene God te bul timaan balik ira katkatano bakut tano palatamainari hoke i sip be na gil hobi tana. <sup>19</sup> Ing be kike ra katkatano di gor tike kudulena katano mon, paille tale be di na gil no palatamaine. <sup>20</sup> Iesene i tutuno balik be haleng sakit ira katkatano ma sene tike kapawena palatamaine mon.

<sup>21</sup> Ma paille tale be no matana na tange tano lumana be, "Iou paille supi ter ugo," ma be no uluno na tange bileng tano kakine hobi. <sup>22</sup> Iesene kike ra katkatano tano palatamaine ing di lik be paille dades, no palatamainari i manga supi ter balik. <sup>23</sup> Ma ira katkatano ing dait nes be paille manga bilai, kakarek balik dait manga ru. Ma ira hirhiruana katano, dait halaulawa bat. <sup>24</sup> Iesene ira katano i bilai be da nes, dait paille manga nagarane. Ma ne God te bul tikane ira katkatano tano palatamainari ma ite ter ra tamat na kinkinis na urur ta ira katano ing dait lik be dait pai nale manga ru. <sup>25</sup> Ma ite gil hobi waing nahula mon kinkinis na harpaleng nalamon tano palatamainari ma sene be ira katkatano di na ter tike kapawena mangana harharahut harbasie ta di bakut. <sup>26</sup> Ma be tike katano i kap ra ngunngutaan, di ira katkatano bakut di kap bileng ikinong ra ngunngutaan. Ma be di hatamat tike katano, ira katkatano bakut di laro tikai ma ie.

<sup>27</sup> Ma mu um, mu no palatamaine Krai. Ma mu bakut tiketike mu ira katkatano harbasie tana. <sup>28</sup> Ma tuma naramon ta ira matanabar na lotu God te bul timaan ter ira katkatano. Io, no luaina, no kinkinis na apostolo, no airuo, no kinkinis na ut na tangetus, ma no aitul tana, no kinkinis na tena harausur. Ma namur ta kakarek ite tibe be ari di na gil ra tamat na gingilaan na kinarup ma be tari di na kap ira mangana hartabar ura halangalanga ira minaset. I tibe bileng be ari ura harharahut, ma ari ura hatakadosne ira pinapalim ta ira matanabar ma ra bilai na minminanes, ma ari ura nianga ta ira mes na mangana nianga. <sup>29</sup> Hohaam, di bakut di ira apostolo? Di bakut di ira tangetus? Di bakut di ira tena harausur? Di bakut di gil ira tamat na gingilaan na kinarup? <sup>30</sup> Di bakut di hatur kawase ira mangana hartabar ura halangalanga ira minaset? Di bakut di ianga ma ira mes na mangana nianga? Di bakut di pales kike ra mangana nianga? Pata! <sup>31</sup> Iesene i tahut be mu na manga sip be mu na kap ira hartabar ing di manga tamat.

Ma iou ni hamanis um ta mu tike ngas nong i bilai sakit.

## 13

*Ira hartabar na tanuo ing dait hatur kawase, a linge bia bakut ing be dait paille harmarsai.*

<sup>1</sup> Ing be iou iangianga ma ira mes na mangana nianga ta ira turadi ma ta ira

angelo bileng, ma sene be iou paile harmarsai, io, iou haruat ma tike lalit i haraba bia, be ho tike hik i taram bia. <sup>2</sup> Ing be iou hatur kawase no hartabar na nianga gar na tangetus ma iou tale be ni palai ta ira linge bakut i susuhai ma i manga tamat no nugu minanes, ma iou hatur kawase a mangana nurnur i tale be na hakari ira uladiah, iesene be iou paile harmarsai, a linge bia mon iou. <sup>3</sup> Ing be iou ter bakut leise ira nugu bunbulaan ter ta ira maris, ma be iou bala leh ira turadi be di na tun no palatamaigu, iesene be iou paile harmarsai, pai nale hatahutne iou ta dahine.

<sup>4</sup> No tintalen na harmarsai, a bala malum ma i gil ira tahut. Paile nes kalak ira kinkinis gar na mes, paile sa butbut, ma paile hatamat habaling ie. <sup>5</sup> Paile mur ra pusukana tintalen, paile lilik uta ira linge ing na hatahutne sene mon ie, paile ngalngaluan haiah, ma paile lik kawase ira sasana di gil ter tana. <sup>6</sup> No tintalen na harmarsai paile laro ta ira sasana iesene i laro pane ira tutuno. <sup>7</sup> Pai nale basomah. Ila nurnur hathatikai, ila dades ter no nuno lilik uta ira linge na hanawat baak, ma ila tur dades hathatikai ra hena ira tirih.

<sup>8</sup> No tintalen na harmarsai pai nale puko. Iesene be a mon hartabar na nianga na tangetus, na panim leh. Be a hartabar na nianga ta ira mes na mangana nianga, na pataam. Ma be a hartabar na hininaawas harapalai, na panim leh bileng. <sup>9</sup> Ikin i palai kinong dait nunure ari katano mon ta ira linge bakut ma dait ianga na tangetus uta ari linge sene mon bileng. <sup>10</sup> Iesene be no haphapatam na hanawat, kakarek ra linge ing di papalim ma ra katano mon, di na panim leh. <sup>11</sup> Ing iou ga bulu siksik iou ga iangianga hoke ira not no bulu, ma iou ga lilik hoke ra not no bulu ma iou ga minanes pane ira linge hoke ra not no bulu. Ing be iou te turadi um iou bul leise ira tintalen na bana u namurugu. <sup>12</sup> Karek dait nanaas hoke tike tirtirewa i nanaas boboh. Iesene namur dait na harnasnaas. Ma kakarek iou nunure a dahine mon. Ma namur iou ni nunure ira linge bakut hoke God la nunure timaan ter iou.

<sup>13</sup> Io, ma kakarek ra itul a linge duhat la kis ter: a nurnur, a dades na lilik uta ira linge be na hanawat baak, ma a harmarsai. Iesene no harmarsai i tamat sakit ta duhat bakut.

## 14

*Ing be tikenong i ianga na tangetus*

*nalamin ta ira matanabar na lotu, ma ira turadi pa dile tale be di na hadade kilam ira nuno nianga, io, paile harahut di.*

<sup>1</sup> Mu na murmur no tintalen na harmarsai. Ma i tahut bileng be mu na sip ira hartabar mekaia hono Halhaaliena Tanuo. Iesene i tahut be mu na manga sip no hartabar na nianga na tangetus. <sup>2</sup> Iou tange hobi kinong be ta nong i ianga ma no hartabar na mes na mangana nianga, paile iangianga ter ta ira turadi. Pata. I iangianga tupas God. Pata tikenong paile hadade kilam. Iesene ma no dades tano Halhaaliena Tanuo i tange ira linge i susuhai. <sup>3</sup> Iesene nong i ianga na tangetus i iangianga ter ta ira turadi ura hadades di ma ura haragat di ma ura habalaraan di. <sup>4</sup> Nong i ianga ma no hartabar na mes na mangana nianga i hadades habaling ie. Iesene nong i ianga na tangetus i hadades di ira matanabar na lotu. <sup>5</sup> Iou sip be igor tale mu be mu bakut mu na iangianga ma no hartabar na mes na mangana nianga. Iesene iou manga sip be igor tale be mu na ianga na tangetus. Nong i ianga na tangetus i tamat ta dur ma nong i ianga ma ra mes na mangana nianga. Iesene be nong i ianga ma ra mes na mangana nianga na pales no nuno nianga waing inage hadades ira matanabar na lotu, io, dur haruat ma nong i ianga na tangetus.

<sup>6</sup> Io, bar hinsaagu tane Kraiss, be ni hana tupas mu ma ni me ianga ma ra mes na mangana nianga iou gil ra tahut hohaam ta mu ing be iou paile hapuasne ira linge i susuhai be iou paile ter ra hininaawas harapalai be iou paile ianga na tangetus ma be iou paile ter ra harausur? <sup>7</sup> Ma hobi bileng ta ira linge ing pata ta nilon ta di ma a mon inga di hoke ra tulaal be a harp. I tale hohaam be tikenong na hadade kilam ira inga dur ing be dur paile mur timaan no kaungana tike ninge? <sup>8</sup> Ma ing be no hik paile tato timaan, nesi um na hanawat ura hinarubut? <sup>9</sup> Hobi bileng ta mu. Ing be pa mu le ianga ma ra mangana nianga i tale be da hadade kilam, i tale hohaam be tikenong na palai be aso ing mu tangtange? Na hoke be mu haianga mahuo. <sup>10</sup> I nanaas be a haleng sakit ira matahu nianga tano ula hanuo. Ma di bakut, di la hapuasne ira lilik ta ira turadi. <sup>11</sup> Iesene be iou paile hadade kilam no nianga tikenong i tangtange ie, iou ni nunure kilam be a mes ie, ma ina nunure kilam iou be a mes iou. <sup>12</sup> Ma hobi bileng nalamin ta mu. Mu manga sip be mu na hatur kawase ira hartabar tano Halhaaliena Tanuo. Io kaie, i tahut be mu na walar be mu na

hatur kawase ira mangana hartabar ing na manga hadades ira matanabar na lotu.

<sup>13</sup> Ma ikinong no burwana be ing nesi tikenong i iangianga ma ra mes na nianga i tahut be na sasaring utano hartabar be inage tale ie be na pales bileng no nuno nianga. <sup>14</sup> Iou tange hobi kinong be ing iou sasaring ma ra mes na nianga, no tanuagu i sasaring ma sene no nugu lilik paile gil tike linge. <sup>15</sup> Io, ni biha um? Iou ni sasaring ma no tanuagu iesene i tahut be ni palai ma no nugu lilik bileng uta ira linge iou sasaring urie. Iou ni inge ma no tanuagu iesene i tahut be ni palai ma no nugu lilik bileng uta ira linge iou inge urie. <sup>16</sup> Ma sene be u tanga tahut utuma hone God ma no tanuam sene mon, i tale hohaam balik be tikenong ta di ing pa dile palai na tanga 'Amen' tano num sinsaring? Pai nale tale ie kinong paile nunure be aso ing u tangtange. <sup>17</sup> A tutuno be no num sinsaring i tahut iesene paile hadades no mes na turadi.

<sup>18</sup> Iou tanga tahut tupas God be ta dait bakut iou no turadi nong e la manga iangianga ma ra mes na mangana nianga. <sup>19</sup> Iesene nalamina ta ira matanabar na lotu iou sip be ni tange ra liman na katano nianga ing i tale be da hadade kilam, ma waak um be iou tange ra sangahul na arip na katano nianga ma ra mes na mangana nianga.

<sup>20</sup> Bar hinsaagu tane Kraisa, waak mu lililik hoke ira not no bulu. Taitus ira sana tintalen i tahut be mu na tatalen hoke ra bana iesene ta ira numu lilik mu na ngan hoke ira tamat na turadi. <sup>21</sup> Ira harkurai tane God ing di ga pakat i tange be no Watong i tange horek:

"Iou ni haianga ikin ra matanabar ma ra nianga gar na mes na turadi.

Iou ni haianga di ma ira ho di ira turadi me tapa.

A linge bia be ni haianga di hobi, pa di nale taram iou."

<sup>22</sup> Hokakarek, no hartabar na nianga ta ira mes na mangana nianga a hakilang ie ter ta di ing pa dile nurnur, ma pata be a hakilang ie tupas dong ing di nurnur ter. Iesene no hartabar na nianga na tangetus a hakilang ie ter ta dong ing di nurnur, ma pata be a hakilang ie tupas di ing pa dile nurnur. <sup>23</sup> Io kaie, be ira matanabar na lotu bakut di hanawat hulungan ma ira turadi bakut di ianga ma ra mes na mangana nianga ma be ari ing pa dile manga palai ta ira numu gingilaan be ari tabuna nurnur di na lala, tutuno sakit di na tange be mu iangianga hoke

ra ba. <sup>24</sup> Iesene be tike tabuna nurnur, be tikenong nong paile manga palai ta ira numu mangana gingilaan i lala ma ira turadi bakut di iangianga na tangetus, io, na hadade di bakut ma ina palai be a ut na sana ie ma di bakut di na nunure kilam ie be a mangana turadi so ie. <sup>25</sup> Ma ira linge i manga susuhai tuma naramon tano tingana na hanawat palai. Io kaie, na tudu napu ma ina lotu tupas God ma ina tange be, "Tutuno sakit, God i kis nalamina ta mu!"

*Ing ira matanabar na lotu di hanawat hulungan, waak di ianga harburungburung. Di na mur tike bilai na harmur na nianga.*

<sup>26</sup> Io, ma dait na biha um ta kakarek iou te tange? Ing be mu na hanawat hulungan, i tahut be tikenong na ter tike ninge, tike mes na ter ra harausur, tike mes na ter ra nianga ura hapuasne ira linge i susuhai, tike mes na ianga ma ra mes na mangana nianga, ma tike mes na pales no nianga. Taitus ira linge bakut ing mu na gil, i tahut be mu na gil ura hadades ira matanabar na lotu. <sup>27</sup> Ing be mu ura nianga ma ra mes na mangana nianga, i tale be airuo be aitul duhat na ianga. Iesene pai nale lake be aitul. Ma duhat na ianga tiketike, tikenong na lie ma tike mes na mur. Ma tike tamat na linge, be duhat sip be duhat na ianga, i tahut be tikenong na pales ira nuduhat nianga. <sup>28</sup> Ma be pata tari ura palpales ira nianga, i tahut be nong i ura nianga na kis matien nalamina ta ira matanabar na lotu ma ina haianga God tuma naramon tano tingana iat. <sup>29</sup> Ma i tahut be airuo be aitul duhat na ianga na tangetus, ma ira mes di na nes kilam ira nuduhat nianga be i tutuno be pata. <sup>30</sup> Ma be God i ter ra nianga puasa ta tikenong ing i kis ter, io, no turadi nong i huna ianga na hapatam no nuno nianga. <sup>31</sup> I tahut be mu na gil hobi kinong i tale mu bakut be mu na ianga na tangetus, tikenong na lie ma tikenong na mur leh ie. Ma mu na ianga na tangetus hobi waing ira turadi bakut di na kap ra harausur ma ra nianga na harharagat. <sup>32</sup> Ma dong ing di ianga na tangetus di haruat be di na kure timaan no nudi hartabar na nianga na tangetus. <sup>33</sup> Ma i tale be di na gil hobi kinong God paile tike mangana god nong i ter ra haraba bia. Pata. I ter ra malum. Ma ila gilgil hobi nalamina ta ira nuno matanabar na lotu ta ira tamtaman bakut.

<sup>34</sup> Be ira matanabar na lotu di hanawat hulungan i tahut be ira haine di na kis

matien kinong paile takados be di na ianga. Iesene i tahut be di na bul hanapu habaling di hoke no harkurai tane Moses i tange. <sup>35</sup> Be di sip be di na palai uta tike linge, i tahut be di na tiri ira nudi tunana kaia ta ira ngasia di, kinong a linge na hirhir be tike haine na ianga kaia nalaman tano kis hulungai ta ira matanabar na lotu.

<sup>36</sup> Hohaam, no nianga tane God ga hanawat mekaia ho mu? Be mu lik be ikino nianga ga hana tupas mu sene mon?

<sup>37</sup> Ing be nesi tikenong i lik be aie tike ut na tangetus be aie tike turadi tano Halhaaliena Tanuo, i tahut be na nes kilam be kakarek ra linge iou pakpakat tupas mu, a harkurai tano Watong ie. <sup>38</sup> Iesene ing be tikenong paile nes kilam ikin hobi, pa dale lik leh ie.

<sup>39</sup> Io kaie, bar hinsaagu tane Kraiss, i tahut be mu na manga sip be mu na ianga na tangetus, ma waak mu tigel tikenong be na ianga ma ra mes na mangana nianga. <sup>40</sup> Iesene i tahut be mu na mur tike takadoswana ngas ma ra bilai na harmur ta ira linge bakut mu gil.

## 15

*No minat ma no tuntunut hut tane Kraiss no surno tano tahut na hininaawas.*

<sup>1</sup> Io, bar hinsaagu tane Kraiss iou sip be ni halilik mu tano tahut na hininaawas iou ga harpir ter ta mu ma ie. Ma ikino tahut na hininaawas iat nong mu ga kap usurane ma mu te tur ter tana. <sup>2</sup> Ma ta ikin ra tahut na hininaawas God i halon mu ing be mu palim dit ira nianga iou ga pir ter ta mu. Ing be pata, mu te nurnur bia.

<sup>3-5</sup> Hokakarek, ikino nong di ga ter ie tagu, iou ter bileng ie ta mu. Ma ikinong i manga tamat sakit, be Kraiss ga mat uta ira nudait sana tintalen hoke no nianga tane God di ga pakat ie i tange hobi, ma be di ga halala ie tano midu, ma be God ga hatut habaling ie tano aitul a bung hoke no nianga tane God di ga pakat ie i tange hobi bileng, ma be iga harapuasa ter tane Pita ma namur ta ira sangahul ma iruo na apostolo. <sup>6</sup> Namur ta kikek iga harapuasa ter ta ira hinsaa dait tane Kraiss, ira nudi winawas i lake ra liman na maar. A haleng sakit ta di, di lon baak katiak ma sene be ari di te mat. <sup>7</sup> Io, namur bileng iga harapuasa ter tane Jemes, ma namur um ta di bakut ira apostolo.

<sup>8</sup> Ma namur ta di bakut iga harapuasa ter tagu, iou hoke tike hana bulu di ga kaho kaboh. <sup>9</sup> Ma i tale be ni tange hobi kinong iou no hansiksik ta ira kaba apostolo ma

paile haruat tutuno iat be da kilam iou be tike apostolo kinong iou ga haragawai ta ira matanabar na lotu tane God. <sup>10</sup> Ma sene God ga tabar bia mon iou ma no nuno harmarsai, kaie a mangana turadi iat mon iou hobi. Ma no nuno harmarsai pai gale tupas bia iou. Pata. Iou ga manga papalim dades ta di bakut, iesene pata be iou, no harmarsai nong God ga tabar bia mon iou ma ie ga papalim hobi. <sup>11</sup> Io kaie, be iou be di, mem bakut mem la harpir ma ikin ra hininaawas iat. Ma ikino nong mu ga nurnur tana.

*No tuntunut hut tane Kraiss i hamanis be ira minat bileng, di na tut hut baling.*

<sup>12</sup> Iesene ing be mem la harpir be God ga hatut habaling Kraiss sukun ra minat, i tale hohaam be ari ta mu di na tange be pata ta tuntunut hut baling? <sup>13</sup> Be ing i tutuno be pata ta tuntunut hut baling sukun ra minat, io, Kraiss bileng um pai gale tut hut baling. <sup>14</sup> Ma ing be God pai gale hatut habaling Kraiss, ira numem harpir um a linge bia mon ma ira numu nurnur ite linge bia bileng. <sup>15</sup> Ma be i tutuno hobi be pata ta tuntunut hut baling ta ira minat, tike linge i tamat bileng ta ikinong, ma i horek, be ite tur palai be mem te harakale utane God kinong mem te hinawas be God ga hatut Kraiss sukun ra minat. Iesene ing be pai nale hatut habaling ira minat, io, a tutuno be pai gale hatut Kraiss. <sup>16</sup> Ikin i palai kinong be ing ira minat pai nale tut hut baling, io, Kraiss bileng pai gale tut hut baling. <sup>17</sup> Ma ing be God pai gale hatut habaling Kraiss, ira numu nurnur a linge bia. Ma mu kis ter iat baak ta ira numu sana tintalen. <sup>18</sup> Ma be i tutuno hobi, dong ing di te mat naramon tano nudi kinkinis tane Kraiss, di te hiruo um. <sup>19</sup> Ing be dait te nanahe ma ra nurnur tane Kraiss uta ikin ra nilon kira napu sene mon, io, a maris dait ta ira turadi bakut.

<sup>20</sup> Iesene i tutuno iat be God ga hatut habaling Kraiss sukun ra minat ma be Kraiss no luaina nong i hatutuno be di ira mes na minat di na tut hut baling. <sup>21</sup> Ma i palai hobi kinong no tintalen na minat ga hanawat, i burwana tike turadi mon, kaie no tuntunut hut sukun ra minat i hanawat bileng tike turadi mon. <sup>22</sup> Hokakarek, ira turadi bakut tano nudi kinkinis tane Adam, di mat. Hobi bileng di bakut tano nudi kinkinis tane Kraiss, di na lon huat baling. <sup>23</sup> Iesene tiketike na lon huat baling haruat tano nuno pana bung iat. Kraiss no luaina ta di bakut. Namur, be Kraiss na hanawat, di ira nuno, di na lon

huat. <sup>24</sup> Namur um no haphapatam na hanawat ma ta ikino pana bung Kraiss na ter ira linge tano nuno kingdom ter tane God no Tamana. Ma ne Kraiss na gil hobi ing ite paas hasur di bakut ing di te kap ra kinkinis na harkurai, di ira ut na harbalaurai, ma di ira mes na dades na lilie bileng. <sup>25</sup> Na ngan hobi kinong a tutuno sakit Kraiss na kap no nuno kinkinis na harkurai tuk ter be na bul hanapu ira nuno ebar menapu ta ira lapara kakine. <sup>26</sup> Ma no haphapatam ta ira nuno ebar ing di na hiruo hobi, no tintalen na minat. <sup>27</sup> Ma i palai be na ngan hobi kinong hoke no nianga tane God di ga pakat ie i tange be, *"Ite bul hasur ira linge bakut menapu ta ira lapara kakine."* Ma be i tange be ira linge bakut ite bul menapu ta ira lapara kakine, i palai be no pipilaina paile kaser bileng God, aie iat nong ga bul ira linge bakut menapu tane Kraiss. <sup>28</sup> Ma be God te gil kakarek ra linge bakut, namur um no Natine na kis ra hena ikino nong ga bul ira linge bakut menapu tana. Ma ina ngan hobi waing God nage harkurai ta ira linge bakut.

<sup>29</sup> Ma be i tutuno be pata ta tuntunut hut baling, dong ing di kap ira baptais uta di ira minat, di na biha um? Ing be God pai nale hatut habaling iat um ira minat, ura biha ira matanabar di na kap baptais uta di ira minat? <sup>30</sup> Ma mem bileng, ura biha be mem na kanan be mem na harsomane haitne ira harubaal? <sup>31</sup> Bar hinsaagu tane Kraiss, i hutate be ni hiruo ta ira kaba bungbung bakut. Iou sasalim be i tutuno. Be ing i tutuno be iou latlaat uta mu naramon tane Kraiss Jisas no nudait Watong, iou sasalim be i tutuno bileng be i hutate be ni hiruo hobi. <sup>32</sup> Ing be iou mur ra mangana lilik ta ira turadi mon mekira tano ula hanuo ma iou ga harubu ma dong ing di hoke ira dades na raai kira Epesas, i hatahutne iou hohaam? Ing be God pai nale hatut ira minat, *"i tahut be dait na ian ma dait na mamu kinong maraan dait na mat."* <sup>33</sup> Waak be tikenong na lamus harara mu. Hoke di tange, "Ing be mu na harwis ma ira ut na sana, di na hgae ira numu tahut na tintalen." <sup>34</sup> Mu na kap habaling ra palai na lilik hoke i takados be mu na gil hobi. Waak um mu gilgil ira sana. Iou tange hobi kinong ari ta mu pa dile nunure tutuno iat God. Ma iou tange hobi bileng ura hahirhir mu.

*Ira palatamai dait na tut hut baling hohaam?*

<sup>35</sup> Iesene tikenong na tiri be, "I tale hohaam be ira minat di na tut hut baling? A mangana tamai di hohaam ing di na tut hut baling me?" <sup>36</sup> U ianga hoke ra ba! Be u bus tike pat na dahe tano pu ma be paile mat baak pai nale kubur hut. <sup>37</sup> Ma be u la bubus, u bus no pat na dahe mon, hoke tike pat na wit be tike mes na linge. Paule bus no mangana tamaine nong na tahuat namur. <sup>38</sup> Iesene God i ter tana no mangana tamaine i sip be na ter ie tana. Ma i ter tike mangana tamaine ta ira mangana patna tiketike. <sup>39</sup> Ira tamainari bakut paile tike mangaan mon. Tike mangana tamai di ira turadi, a mes na mangana tamai di ira wawagui, a mes iat ira mon ma a mes iat ira aen. <sup>40</sup> Ira linge tuma ra mawe a mon tamai di ma ing mekira ra pu a mon tamai di bileng. Iesene tike mangana minamar ta ira tamai di ira linge tuma ra mawe ma tike mes na mangana minamar ta ira tamai di ira linge mekira ra pu. <sup>41</sup> Tike mangana minamar tano kasasa, tike mes tano teka, ma a mes ta ira tiding. Ma ira minamar ta ira tiding i mes harbasie tiketike.

<sup>42</sup> Na ngan hobi bileng tano tuntunut hut baling ta ira minat. No tamaine nong di bus ie na marato. Iesene be na tut hut baling, paile tale be na marato. <sup>43</sup> Ing di bus ie a linge na mikmikiane. Ma ing i tut hut, a mon minamar tana. Ing di bus ie a tabaleswana ie. Ma ing i tut hut, a mon dades tana. <sup>44</sup> Ing di bus ie a mangana tamainari mekira napu. Ma ing i tut hut, a mangana tamainari tano Halhaalienna Tanuo. Ma ing be a mon mangana tamainari mekira napu, io, a mon mangana tamainari bileng tano Halhaalienna Tanuo. <sup>45</sup> Hokakarek, di ga pakat tano nianga tane God be, "No luaina turadi Adam, God ga hakisi be a lilona ie mekira napu." No mes na Adam, no haphapatam, nong i ter ra nilon ma no Tanuo. <sup>46</sup> Nong tano Tanuo paile huna hanawat, iesene be nong mekira napu, ma namur um, nong tano Tanuo. <sup>47</sup> No luaina turadi di ga gil ie ma ra kabus, kaie a gar na pu ie. No iruo na turadi metuma tano mawe ie. <sup>48</sup> Di ing tano pu, di haruat ma ikinong tano pu. Ma di ing tano mawe, di haruat ma ikinong metuma tano mawe. <sup>49</sup> Dait te tatalen hoke ikinong tano pu, kaie i tahut be dait na tatalen bileng hoke ikinong metuma tano mawe.

<sup>50</sup> Ma no ngas utano linge iou tangtange ta mu, aie horek, be ikin ra mangana tamai dait a uret ma ra de i kis tana paile tale

be na salo tano kingdom tane God. Hobi bileng, nong na marato pai nale salo tano katano be pata ta marato na linge kaia. <sup>51-52</sup> Mu hadado haak! Iou hinawase mu ta tike linge nong ga susahai menalalie ma ite hanawat palai kakarek, be dait bakut pa dait nale mat iesene tano haphapatam ta ira pana bung ing no tatur na ianga dait na kikios haiah sakit hoke tikenong i hapula mata. No tatur na ianga hobi ma ne God na hatut ira minat ma paile tale be di na marato um. Ma dait, dait na kikios. <sup>53</sup> Na ngan hobi kinong God te kure be nong ila marmarato na kikios ma pai nale tale um be na marato, ma nong i tale be na mat na kikios ma pai nale tale um be na mat. <sup>54</sup> Ma tano pana bung be nong i marmarato na kikios ter ta nong paile tale be na marato ma no minat na kikios ter ta nong paile tale be na mat, io, no nianga tane God di ga pakat ie na hanawat tutuno horek be, “*God ga hage hababane no tintalen na minat ing iga paas hasur ie.*” <sup>55</sup> “Awei ra minat, i ham um no num baso ura papaas hasur ira num ebar?”

Ma i ham um no num dares ura harding?” <sup>56</sup> No harding tano minat, ira sana tintalen. Ma be di bul ra harkurai, io, kike ra harkurai i ter ra dares ta ira sana tintalen. <sup>57</sup> Iesene dait na tanga tahut tupas God. Tano nudait Watong Jisas Kraiss, God te ter ra baso ta dait be na tale dait ura papaas hasur ikin ra nudait ebar.

<sup>58</sup> Io kaie, bar bilai na hinsaagu tane Kraiss, i tahut be mu na tur dares ma waak ta tike linge i hamagile mu. Mu na ter hakudulena haitne mu tano pinapalim tano Watong kinong mu nunure be pa mu le papalim bia tupas no Watong.

## 16

*Di na bul hulungan ira nudi barbarat hohaam, uta di ira matanabar na lotu ruma Ierusalem.*

<sup>1</sup> Io, ma iou ura nianga utano numu bulbul hulungan ira barbarat uta ira matanabar tus tane God. Mu na gil hoke iou ga tange ta ira matanabar na lotu rusa Galesia be di na gil. <sup>2</sup> Ira Sade tiketike mu na bulbul leise ta barbarat haruat ma ira numu kalkalat, mu nahula supi be mu na bul hulungan tano pana bung be ni hanawat. <sup>3</sup> Ma be iou te hana tupas mu iou ni pakat ta hininaawas palai ma iou ni ter ta ira turadi ing mu na gilamis. Ma iou ni tule di tikai ma ira pakpakat be di na kap no numu hartabar utama Ierusalem.

<sup>4</sup> Ma ing be i takados ter mon be iou ni hana bileng, io, di na tikai ma iou.

*Pol ga hinawas palai utano nuno sinisip be na hana tupas ira Korin, ma uta ira hinana tane Timoti ma ne Apolos bileng.*

<sup>5</sup> Ma be iou te hana sakit no katano Masedonia iou ni hana tupas mu. Ma iou tange hobi kinong a tutuno be iou ni hana utusu Masedonia. <sup>6</sup> Ma iou lik be i tale dak be ni kis halis dahine kaia ho mu, be iou ni kis hasakitne leise no tinohon na labur kaia. Io kaie, mu nage harahut iou tano nugu hinana be ing iou hanana uha. <sup>7</sup> Iou paile kanan be ni nes mu kakarek ma ni kis basie te mon ma ni hana harsakit. Pata. Iou manga sip be ni kis lawas baak ma mu ing be no Watong na bala ter iou. <sup>8-9</sup> Iesene iou ni kiskis kira Epesas tuk ter tano bung na Pentikos kinong a mon mahuo i taguro pane iou utano pinapalim a mon puspuno tana, ma a haleng kira di ura tutur bat iou.

<sup>10</sup> Ma be Timoti na hana tupas mu, iou sip be mu na bala leh ie be pai nale burte tike linge ing i kis nalamin ta mu. Kinong urah, aie bileng ila puspusak no pinapalim tano Watong ho iou. <sup>11</sup> Io kaie, waak ta tikenong i nes hanapu ie. Mu na tur tule ie ma ra malum waing inage baling ukira ho iou. Ma iou tange hobi kinong iou kiskis kawase ie tikai ma ira tasi dait.

<sup>12</sup> Io, ma iou ura nianga utano tasi dait Apolos. Iou ga manga haragat ie be na tikai ma ira tasi dait tupas mu. Iga malok tutuno iat be na hana kakarek iesene na hana namur ing be a mon mahuo utana.

*Pol ga haragat ira Korin be di na tur dares ma di na bul hanapu di ta ira bilai na ut na pinapalim.*

<sup>13</sup> I tahut be mu na harbalaurai ma mu na tur dares ta ira linge mu nurnur ine. Mu na balaraan ma mu na baso. <sup>14</sup> Ma mu na gil ira linge bakut ma ra harmarsai.

<sup>15-16</sup> Mu nunure ter be no hatatamana tane Sepanas, di ira luaina ta dong ing di ga lilik pukus tusu Akaia. Ma di te ter habaling di ura harahut ira matanabar tus tane God. Ma iou haragat mu, bar hinsaagu tane Kraiss, be mu na bul hanapu mu ta ira mangana turadi hobi ma ta ira turadi bakut ing di tur tikai ta ikin ra pinapalim ma di lala tana ma ra baso. <sup>17</sup> Iou laro utano hinanawat tane Sepanas ma ne Fortunatus ma ne Akaikus. Paile tale be mu bakut ma na hanawat ukira ho iou iesene i nanaas be duhat kakarek duhat te kap no numu mahuo ura nesnes iou. <sup>18</sup> Duhat te hanunuhuan no nugu

nilon ma ira numu bileng. Io kaie, i tahut be mu na nes kilam ira mangana turadi hobi be i takados be da urur ta di.

*Pol ga haatne ira Korin.*

<sup>19</sup> Ira matanabar na lotu ta ira tamtaman kira Esia, di haatne leh mu. Akulla ma ne Pirisila, dur tange ra bilai na haratne ta mu naramon tano nudait kinkinis tano Watong. Ma hobi bileng ira matanabar na lotu ing di la kiskis hulungan tano ngasia dur. <sup>20</sup> Ma ira hinsaa dait tane Krai kira, di haatne leh bileng mu. Mu na haatne harbasiane mu ma mu na gagawane harbasiane mu ma ra tahut na tintalen.

<sup>21</sup> Aiou Pol, iou pakat ikin ra haratne ma no lumagu iat.

<sup>22</sup> Nesi tikenong paile sip no Watong, God na hgae tutuno iat ie. Watong, nu hilo!

<sup>23</sup> No harmarsai tano Watong Jisas na kis tikai ma mu.

<sup>24</sup> Iou ter no nugu harmarsai ta mu bakut naramon tane Krai Jisas. Tutuno sakit.

## No Airuo na Pakpakat tane Pol tupas ira KORIN

Taitus ikin ra pakpakat dait nes no tingane Pol be iga manga marse ma iga manga ngaangel uta ira Kristian tusu Korin. Ari turadi di ga sip be di na kap ra kinkinis na lilie tano lotu kaia Korin ma di ga bul hanapu Pol. Di ga tange be Pol paille tike apostolo tutuno kaie paille hatur kawase no dades be na kure timaan no lotu kaia Korin. Io, ma ari Kristian di ga mur ikino mangana lilik, di gom bul hatamat di ma di ga nes hanapu Pol. Io, Pol ga kiskis tusu Esia ma iga manga tapunuk ma iga manga sip be di na lilik pukus, kaie igom tule Taitus utusu Korin ma tike pakpakat ura hakatom di ta ira nudi sana tintalen. Iesene Pol ga manga lilik baak uta ira Korin gom mur no hinana tane Taitus kinong iga ura harsomane Taitus ing iga tapukus be na nunure be ira Korin di gate lilik pukus be pata. Pol pai gale nes leh ie tusu Toroas kaie igom hana utusu Masedonia (nes 2 Korin 2:12-13). Ma ne Pol ga manga iangianga utano nuno pinapalim na harpir ma be no tahut na hininaawas i manga bilai ta ira harkurai tane Moses (2:14-6:21) kinong pai gale sip be di na hilo sukun no nuno nianga di gate kap usurane ie. Iga hasakit ta dong ing di ga bul hatamat di igom hamanis be aie iat ite kap ira harubaal, iesene kike ra harubaal ing i hamanis be aie tike bilai na turadi tane Kraiss (4:1-18; 6:1-10). Io, Pol ga manga sip be di na lilik pukus (5:20-7:4) ma ing Pol ga harsomane Taitus tusu Masedonia (7:5-6) ma ne Taitus ga hinawase Pol tano bilai na lilik pukus ta ira Korin, ikinong iga manga halaro Pol (7:6-16). Io, iga hinawase di be di na tagure timaan no nudi hartabar uta ira Kristian tusu Ierusalem (8:1-9:15) ma iga ter ra dades na harakatom ta dong ing di ga bul hanapu Pol be di na lilik pukus bileng, be Pol nahula manga hapadano di ing na hana tupas di tusu Korin (10:1-13:10).

<sup>1</sup> Aiou Pol tike apostolo tane Kraiss Jisas haruat ma no sinisip tane God, ma ne Timoti no tasi dait tane Kraiss, mir tule karek ra nianga tupas mu ira matanabar na lotu tane God kaia Korin ma mu bakut ira matanabar tane God ta ira balbalin taman Akaia.

<sup>2</sup> A harmarsai ma ra malum tupas mu mekaia hono Tama dait ma no Watong Jisas Kraiss.

*God la habalaraan dait nalamn ta ira nudait kaba harubaal.*

<sup>3</sup> A pirpirlet utama tupas God. Aie no God ma a Tamana no nudait Watong Jisas Kraiss. Aie no Tama dait nong ila terter ra harmarsai ma aie no God nong ila terter ira harabalaraan bakut. <sup>4</sup> Aie nong la habalaraan dait nalamn ta ira dades na harubaal bakut ing i ubal dait, waing dait nage tale be dait na habalaraan di ira mes ing di kis nalamn ta ira mangana harubaal so ing i ubal di. Ma dait na habalaraan di ma no harabalaraan nong God ga tabar dait me. <sup>5</sup> Hoke be ira ngungnutaan tane Kraiss i sel burung ira nudait nilon, hobi bileng ira harabalaraan mekaia hone Kraiss i sel burung dait. <sup>6</sup> Ing be a mon harubaal i ubal mem,\* i ngan hobi ura habalaraan mu ma ura haalon mu. Ing be di habalaraan mem, i ngan hobi ura habalaraan mu. Ma ikino harabalaraan nong God i ter ie ta mu ing mu tur dades ra hena kike ra ngungnutaan i haruat ma ing mem kilingane bileng. <sup>7</sup> Mem nurmur be ira linge na hanawat timaan ter ta mu. Ma mem tur dades ta ikino mangana lilik kinong mem nunure be mu te kap ira pinalau ta mu ta ira numem harabalaraan hoke mu te kilingane harahut bileng mem ta ira numem ngungnutaan.

<sup>8</sup> Bar hinsaagu tane Kraiss, mem sip be mu na palai tano harubaal ing mem ga kilingane tusu Esia. No but na tirih nong ga hanawat ter ta mem, mem pai gale tale be mem na pusak, kaie mem ga lik be, "Maris, paille haruat be dait na lon um."

<sup>9</sup> Mem ga kilingane ikin ra harubaal hoke be tike ut na gil harkurai te bul um no ula harkurai be mem na mat. Iesene i ngan hobi be mem pai nagele tur tano numem dades iat iesene mem na tur tano dades tane God nong i hatut ira minat. <sup>10</sup> Aie nong ga halangalanga ise mem sukun tike tamat na sana hiniruo hobi, ma ina halangalanga leise mem bileng. Ma mem te so no numem lilik tana be i tutuno be na halangalanga ise habaling mem namur. <sup>11</sup> Ma ne God na gil hobi ing mu na papalim tikai ma mem ura harahut mem ma ira numu sinsaring. Ma be mu na saasaring hobi, God na balu ira sinsaring ta ira haleng ma ina harahut mem ma no nuno harmarsai. Io kaie, a haleng di na tanga tahut tupas ie uta mem.

**1:3** Rom 15:5    **1:5** Sam 34:19    \* **1:6** Ing Pol i tange 'mem' ta ikin ra pakpakat i nanaas be i iangianga uta di ira ut na pinapalim tano lotu ing di tikai ma ie, dong ing di taran timaan no nuno harausur.    **1:8** Apostolo 19:23;

**1:10** 2 Timoti 4:18



*Pol ga hinawas palai tano burwana ing pai gale hana tupas di.*

<sup>12</sup> Io, ma no numem nianga na latlaat i horek, be naramon tutuno iat tagu iou kilingane be mem paile harababo ta dahine ma mem te mur ira mangana tintalen metuma hone God i takados harsakit ing mem te lon nalamn tano ula hanuo. Ma tutuno sakit mem ga gil hobi ing mem ga lon nalamn ta mu. Mem pai gale lon hobi haruat ma ira gumut na lilik mekira tano ula hanuo mon. Pata. Mem ga lon hobi haruat ma no harmarsai tane God. <sup>13-14</sup> Hokakarek, mem pakpakat tupas mu ira linge sene mon ing i tale be mu na was ma mu na palai ine. Hoke mu ga palai dahine uta mem, io, iou manga sip be mu na palai harsakit be mem no numu burwana ura latlaat hoke mem bileng, mem nage latlaat uta mu ta ikino bung tano Watong Jisas.

<sup>15</sup> Iou ga manga palai be mu lilik hobi uta mem, kaie iou gom bul no nugu lilik be ni huna kol mu waing mu nage kap ra harharahut airuo pana. <sup>16</sup> Horek, iou ga lik be ni kol mu nalamn tano nugu hinana utuma Masedonia ma tano nugu taptapukus baling me Masedonia. Ma iou ga lik be mu nage harahut iou tano nugu hinana utusu Iudeia. <sup>17</sup> Ma be iou ga lik um be ni hana hobi, mu lik be iou tike ut na lilik iriruo? Pata. Hohaam, mu lik be ing iou bul no nugu lilik, iou lilik utagu sene mon hoke ra turadi mekira ra ula hanuo, kaie iou nige tange pakur be "I tutuno" ma "Paile tutuno" bileng? <sup>18</sup> Mu nunure tutuno iat be God la gilgil haruatne ing ila tangtange, kaie i tahut be mu na nunure be mem ngan hobi bileng ing mem ga ter no numem hininaawas tupas mu, be mem pai gale tange be "I tutuno," ma "Paile tutuno." <sup>19</sup> Ikin i palai kinong dait paile nes naramon tane Krai Jisas no Natine God nong mehet ma ne Timoti ma ne Sailas mehet ga harprip nalamn ta mu, be naramon tana ira linge i tutuno ma paile tutuno bileng. Pata. Ira linge i tutuno sene mon tana. <sup>20</sup> Ikin i palai kinong ira kunubus tane God baktu di hanawat tutuno naramon tane Krai. Io kaie, tano nudait kinkinis naramon tane Krai dait hatutuno ira nudait sinsaring ing dait tange "Amen" tupas God. Ma ikin ra tintalen i hatatik no hinsane God. <sup>21</sup> Ma nong i hatutuno mem tikai ma mu tano nudait kinkinis naramon tane Krai, aie ne God. Ma aie nong ga gilamis hasisingen dait. <sup>22</sup> Aie bileng nong ga bare bat dait be ura nuno ma iga bul no Halhaalienna Tanuo

naramon tutuno iat ta ira kati dait hoke tike kunubus ura hatutuno be na ter ira mes na haridan ta dait namur.

<sup>23</sup> Iou kilam God be aie na suro haut be iou pai gale sip be ni hapadano mu, ma ikinong no burwana be iou pai gale hana tupas mu kaie Korin. <sup>24</sup> Ing iou tange hobi paile nanaas be mem ura kurkure ira numu mangana lilik ta ira linge mu nurnur ine. Pata, kinong mu tur dades ta ira linge mu nurnur ine. Iesene mem papalim tikai ma mu be mu na kap ra gungunuama.

## 2

<sup>1</sup> Hokakarek, iou ga bul no nugu lilik be pa nile baling ukaia ho mu ma ni me gil hatapunuk mu. <sup>2</sup> Ma iou ga lilik hobi kinong ing be iou gor gil hatapunuk mu, nesi um gor kis ter ura halaro iou? Pata tari. Mu sene mon ing iou gorte gil hatapunuk mu. <sup>3</sup> Ma iou ga pakat no mangana nianga hobi ing iou ga tule ukaia ho mu kinong be ni hana tupas mu, iou paile sip be ira turadi ing i tale be di na me halaro iou, di na me gil hatapunuk balik iou. Ma iou manga palai ta ira numu tintalen be mu na laro bileng ing be iou laro. <sup>4</sup> Hokakarek, iou ga pakpakat tupas mu nalamn ta ira but na harubaal ma ira tamat na tiri naramon tano tingagu. Ma iou ga pakat ie ma ra haleng na lur na matagu. Iou pai gale pakpakat hobi be nige gil hatapunuk mu iesene be ni hapalaine mu be iou manga sip hababane mu.

*Di na lik luban leise ira sasana ta nong di ga hapadano ie waing Satan nahula hakale lamus hgae di.*

<sup>5</sup> Be tikenong ite gil hawat ra tapunuk, paile manga tutuno be ite gil hatapunuk iou. Pata. Ite gil hatapunuk mu, iesene paile manga tamat mon. Paile tutuno be ni tange be ite manga gil hatapunuk mu. <sup>6</sup> I haruat mon ikin ra hapadano ing ira haleng ta mu, mu te hapupusak ter ie tana. <sup>7</sup> Iesene kakarek balik i tahut be mu na lik luban leise ira nuno sasana ma mu na habalaraan ie, kinong no tamat na tapunuk nahula hgae ie. <sup>8</sup> Io kaie, iou haragat mu be mu na hamanis habaling be i tutuno be mu sip ie. <sup>9</sup> Ma no burwana be iou ga pakpakat ukaia ho mu, be nige nes be ing mu na tur dades tano harwalat ma be mu nage taram nianga ta ira kaba linge baktu. <sup>10</sup> Ma be mu lik luban leise ira sasana ta tikenong, iou bileng, iou lik luban leise bileng ira nuno sasana. Ma a mangana sasana hobibiha iou te lik luban

leise, iou te lik luban leise ie ra matmataan tane KraiS uta mu. Iesene i tale sene mon be ni gil hobi ing be i tutuno be a mon sasana kanaia ura liklik luban leise. <sup>11</sup> Ma iou te gil hobi be Satan nahula lamus hakale hageae dait. Dait palai um ta ira nuno keskes na lilik ing ila gilgil.

*Pol pai gale tale be na papalim tano tahut na hininaawas kinong i ngaangel utane Taitus.*

<sup>12</sup> Io, ma be iou ga hana utusu Toroas ura harpir tano tahut na hininaawas tane KraiS, iou ga nes be no Watong gate ter mahuo tagu be ni papalim kaia. <sup>13</sup> Iesene iou ga manga ngaangel kinong iou pai gale tale be ni silihe no tasigu Taitus kaia, kaie iou gom hana talur di kaia, iou gom hana um utusu Masedonia.

*Pol ga papalim hohaam ura hininaawas utano sigar kunubus tane KraiS.*

<sup>14</sup> Iesene mem tanga tahut tane God nong ila lamlamus mem ura hamanis be KraiS te lie tano nuno hinarubu hoke tike tamat na umri na lamus haselsel hanane ira nuno hiruo hobi. Ma hoke no dadaip na puh harbasiane tike hunhuraan kala mimisien, io, God te tule harbasiane mem be ira turadi ta ira katano bakut di nage nunure ie. <sup>15</sup> Hokakarek, mem hoke no bilai na hunhuraan mekaia hone KraiS tupas God ing i hanana harbasie nalamin ta di ing God i halon di ma ing di kanaia di hiriruo. <sup>16</sup> Tano ninanaas ta ari, mem hoke a hunhuraan na minat. Ma ta di ira mes, mem a hunhuraan na nilon. Ma i manga dades sakit be nesi tikenong na pusak tike mangana pinapalim hobi. <sup>17</sup> Iesene mem paille ngan hoke di ira haleng ing di kios hageae no nianga tane God ma di papalim ma ie ura kapkap barbarat. Pata. Tano numem kinkinis naramon tane KraiS ma ra matmataan tane God ma hoke ira turadi God te tule, mem la tangtange ira linge ing mem nunure ter be i tutuno.

### 3

<sup>1</sup> Ing iou tange hobi i nanaas be tike pana baling mem tange be mem ira bilai? Hohaam, mem supi ter be mem na kap ta pakpakat na hininaawas palai mekaia ho mu tupas ira mes be di na palai be a bilai na turadi mem? Be mem supi ter be ari mes di na ter tike mangana pakpakat hobi ter ta mu waing mu nage nes be a tahut na turadi mem? Pata. <sup>2</sup> Mu iat, mu ira numem pakpakat ing mem te kap. Ma di te pakat ter ta ira tinga mem. Ma ira matanabar

bakut di te was ma di palai ine. <sup>3</sup> Mu la hamanis be mu iat tike pakpakat mekaia hone KraiS, ma a puspusno ira numem pinapalim. Pa di gale pakat ma ra linge na pakpakat mekira napu hoke ra kong. Pata. Di ga pakat ma no Tanuana no lilona God. Pa di gale pakat ta ira pala hot na pakpakat, iesene di ga pakat ta ira tinga na turadi.

<sup>4</sup> Mem tange hobi kinong tano numem kinkinis naramon tane KraiS ma ra matmataan tane God mem manga palai be kakarek ra linge i tutuno. <sup>5</sup> Iesene pata tike burwana tuma naramon ta ira numem nilon i lamus ira numem lilik be mem na lik be mem haruat ura gilgil ikin ra pinapalim. Iesene mem petlaar ira linge naramon tano harharahut mekaia hone God. <sup>6</sup> Aie nong ga harahut mem be mem nage petlaar be mem ira tuttule tano sigar kunubus. Ikin ra kunubus, pa di gale gil ie ma ra mangana harkurai di ga pakat. Pata. Di ga gil ie ma no Halhaaliena Tanuo, kinong ira harkurai di ga pakat ila terter turadi ter tano minat iesene no Tanuo ila terter ra nilon.

*No minamar tano sigar kunubus i manga tamat tano minamar nong ga kis ta ira harkurai tane Moses.*

<sup>7-8</sup> Ing God ga ter ira harkurai, iga kut ira pakpakat ter ta ira pala hot. Ma iga ter kike ra harkurai tikai ma no minamar tana. A tutuno be no murarang ta ikino minamar tano matmataan tane Moses ga ura patpataam, iesene ira Israel pa di gale tale be di na nes dit ie. Ma be kike ra harkurai na terter turadi ter tano minat i hanawat tikai ma ra minamar, io, i tutuno be no pinapalim tano Halhaaliena Tanuo ite hanawat ma ra tamat na minamar. <sup>9</sup> Ing be a mon minamar i kis ta ira harkurai tane Moses ing iga papalim ura terter turadi ter tano minat, io, a tamat na minamar i kis tano tahut na hininaawas nong i papalim ura terter no takadoswana kinkinis ta ira turadi. <sup>10</sup> A mon minamar ga kis ta kike ra harkurai iesene no minamar tano kunubus kakarek i tamat sakit ta ikinong menalalie. Io kaie, be da hapupuo dur kakarek, i hoke be pata um ta minamar ta ikinong menalalie. <sup>11</sup> A tutuno. Ma be kike ra harkurai ing di ura panpanim leh ga hanawat ma ra minamar, a tamat na minamar i kis ta ikino nong na kis hatikai.

<sup>12</sup> Io kaie, mem manga balaraan kinong mem te hatur kawase ikino bilai na

kunubus nong pai nale pataam. <sup>13</sup> Ma mem paile haruat ma ne Moses nong git pulpulus bat no matmataa tana be ira Israel di nahula nes be no murarang i ura patpataam. <sup>14</sup> Iesene ira nudi lilik ga tabanus. Ma i tabanus hobi kinong ikino mangana kaskaser iat ila pulus ter ira nudi lilik tuk ter katiak ing di was ira nianga tano tuarena kunubus. I kis ter hobi kinong no Watong i kap leise ie ta di sene mon ing di kis naramon tane Krai. <sup>15</sup> Ma tuk ter katiak ing di was ira harkurai tane Moses, a kaskaser i pulus ter ira nudi lilik. <sup>16</sup> Iesene ing iat be tike turadi i taurus tupas no Watong, no Watong i kap leise no kaskaser. <sup>17</sup> Ma no Watong, aie no Halhaaliena Tanuo. Ma ing no Tanuana no Watong i kis ter kaia, ira turadi di langalanga sukun ira harkurai tane Moses. <sup>18</sup> Ma dait bakut ing pata ta kaskaser ta ira matmataa ta dait, i hoke be dait nanaas ta tike tirtirewa ma dait nes no minamar tano Watong. Ma dait la kikios haruat ma ikino hapupuo dait nes ie horek: ira minamar ta dait ila tatahuat hanana. Ma ira minamar ta dait i hanawat mekaia hono Watong, nong aie no Tanuo.

#### 4

*Dait hoke ira gingop ing i malus be na taparok, waing na palai be no dades i hanawat metuma hone God sene mon.*

<sup>1</sup> Ma tano harmarsai tane God, ite ter ikin ra pinapalim ta mem be mem na gil ie. Io kaie, mem paile malmalungo talur no pinapalim. <sup>2</sup> Pata. Iesene mem te hana talur ira tintalen ing di gil sie ma ra hirhir. Mem paile lamus hakale tikenong. Hobi bileng, mem paile kios hgae ira nianga tane God. Pata. Iesene mem hamanis ira tutuno. Ma ta ikin ra tintalen mem hamanis mem ta ira lilik ta ira turadi be di nage nes kilam mem be mem bilai. Ma mem gil hobi ra matmataa tane God. <sup>3</sup> Ma be i tutuno be a mangana kaskaser i pulus ter no numem tahut na hininaawas, i susahi hobi ta dong ing di hiriruo. <sup>4</sup> No tamat na tador ta ikin ra ula hanuo ite hakadado ira lilik ta di ing pa dile nurnur, waing pa di nale petlaar ura nesnes no madares tano tahut na hininaawas tano minamar tane Krai, aie no hapupuo tane God. <sup>5</sup> Ma iou tange hobi kinong mem paile harpir baling uta mem iat. Pata. Mem harpir utane Jisas Krai be aie no Watong ma be mem, mem ira numu tultule ura utane Jisas. <sup>6</sup> God nong ga tange be, “I

tahut be a lulungo na murarang mekaia tano kadado,” aie iat mon ikino nong ga murarang ter ta ira tinga dait waing dait nage palai, dait nage nunure no minamar tane God nong i murarang ra matmataa tane Krai.

<sup>7</sup> Iesene dait ing dait hatur kawase ikin hoke tike bilai na bunbulaan, dait haruat hoke ira gingop di gil ma ra pu ma i malus be na taparok waing nage hanawat palai be ikin ra tamat na dades dait hatur kawase i hanawat metuma hone God ma pata be mekira ho dait. <sup>8</sup> Ira humangana harubaa i manga ubal mem ma sene paile hapatam mem. Mem la ngaangel ma sene mem paile malaho. <sup>9</sup> Haleng na pana di haragawai ta mem iesene mem pai lale tur sene ter. Di la manga hgae mem ma sene pa dile haliare mem. <sup>10</sup> Ing di la gilgil hobi ta mem i hoke be mem la kilkilangane no harubu bingibing nong di ga gil hobi tane Jisas naramon ta ira palatamai mem. Ma i ngan hobi ta mem waing no nilon tane Jisas nage hanawat palai bileng ta ira palatamai mem. <sup>11</sup> Hokakarek, di la hgae mem hutate ra minat, mem ing mem lon baik. Ma ne Jisas no burwana be di la gilgil hobi ter ta mem. Ma i ngan hobi ta mem waing no nilon tane Jisas nage hanawat palai bileng ta ikin ra palatamai mem nong na mat. <sup>12</sup> Io kaie, mem ge la ura minat, iesene mu la hatur kawase no nilon.

<sup>13-14</sup> Iesene mem ngan hoke no nianga tane God di ga pakat ie i tange be, “*Aiou ga nurnur; kaie iou gom ianga.*” Ma ta ikin ra mangana nurnur bileng, mem nurnur, kaie mem ge ianga kinong mem nunure be aie nong ga hatut no Watong Jisas sukun ra minat, aie bileng na hatut mem tikai ma ne Jisas ma ina bul hawat mem tikai ma mu ra matmataa tana. <sup>15</sup> Ma kakarek ra linge bakut uta mu. Ma ing no harmarsai tane God i hanana harbasie tupas ra haleng, a haleng ta di, di na tanga tahut utuma nalu, kaie di na hatamat God hobi.

<sup>16</sup> Io kaie, mem paile malmalungo talur no pinapalim. A tutuno be ira tamai mem ite tutuarena hanana, iesene naramon tutuno iat ta mem i singsigarna hanana ta ira kaba bungbung. <sup>17</sup> Hokakarek, ira numem mamana harubaa ing i ubal mem ra kumkumina pana bung mon, i hatawat ter ta mem ira tirtirihuana minamar ing i kis hathatikai. Ma kakarek ra minamar paile tale be da hapupuo um ma kakarek ra not no harubaa. <sup>18</sup> Ma i ngan tutuno

hobi ing dait paile nes ira linge ing i kis palai, ma sene dait nes dit ira linge pa dile nes. Kinong urah, ira linge ing i kis palai pai nale kis lawas, iesene ira linge pa dile nes na kis hathatikai.

## 5

*Ing dait lon kira napu dait sip ira palatamai dait ing dait na sige tano tuntut hut.*

<sup>1</sup> Io, ma ira palatamai dait mekira napu hoke ra palpalih dait lolon naramon tana. Ma be di dure ie, dait na kap ira hala mekaia hone God, ira mangana hala ing na kis hathatikai tuma ra mawe ma a mangana hala ing pa dile gil ma ira luma dait ira turadi. <sup>2</sup> Ma tutuno sakit, ing dait lolon baak ta kakarek ra palpalih, dait kis na marmaris kinong dait sip be dait na kakaser ma ira nudait hala metuma ra mawe. <sup>3</sup> Ma dait sip be dait na sigasige hobi kinong be ing dait na bul ie, dait pai nagele tawaturia. <sup>4</sup> Hokakarek, ing dait lolon baak ta kakarek ra palpalih dait kis na marmaris ma ra tamat na tirih kinong dait paile sip be da kap leise ira kinasi dait. Pata. Dait sip be dait na sigasige waing ikin ra palatamai dait nong na mat na kikios ma inage lon. <sup>5</sup> Ma ne God mon nong ga tagure dait uta ikin ra linge ma aie nong ite ter no Halhaaliena Tanuo ter ta dait hoke tike kunubus ura hatutuno be na ter ira mes na haridan ta dait namur.

<sup>6</sup> Io kaie, dait na balaraan hatikai. Ma dait nunure be ing dait lon baak ta kakarek ra palatamai dait hoke ira ngasia dait, io, dait kis tapa ter baak tano Watong. <sup>7</sup> (Iou tange hobi kinong dait lon ma ra nurmur, ma pata be ta ira linge dait la nesnes.) <sup>8</sup> Dait nunure hobi, kaie iou tange be dait balaraan ter ma dait sip balik be dait na hana talur kakarek ra palatamai dait ma dait nage hanawat ter tano nudait taman tikai ma no Watong. <sup>9</sup> Io kaie, no nudait tamat na sinisip i horek, be dait na halaro no Watong. Pata ta linge be dait kis kira ta ira palatamai dait be dait kis tapa tuma nalu. <sup>10</sup> Dait na lilik hobi kinong tutuno sakit dait bakut dait na tur ter tano kinkinis na harkurai tane Krai, waing tiketike ta dait na kap ra binabalu haruat ma ira nuno gingilaan ing iga gilgil ing iga lon baak tano palatamaine. A tutuno, ina kap ra binabalu ta ira nuno gingilaan, be ira nuno gingilaan i tahut be i sana.

*No tahut na hininaawas i tange be dait nage haramaraam ma ne God naramon tane Krai.*

<sup>11</sup> Mem nunure ma mem kilingane no bunurut tupas no Watong, kaie mem walar be mem na sel leh ira turadi. I palai ter tane God be a mangana turadi so mem ma iou manga sip be i palai ter hobi bileng ta ira numu lilik. <sup>12</sup> Mem paile walar be mem na tange habaling ta mu be a bilai mem. Pata. Taitus kakarek ra nianga mem ter mahuo ta mu be mu nage laro uta mem waing mu nage tale be mu na balu timaan dong ing di laro pane ira linge di nes mon ma pata be ira tintalen ruma naramon tikenong. <sup>13</sup> Ing be mem ira ba, mem ba ura utane God. Ing be i palai ira numem lilik, mem palai uta mu. <sup>14</sup> No harmarsai tane Krai ila sunsunang mem be mem na ngan hobi. Ma i tale be na sunang mem hobi kinong mem nunure tutuno iat be tikenong ga mat gom kap no mahuo ta di bakut, kaie di bakut di gom mat. <sup>15</sup> No nuno minat ga kap no mahuo ta di bakut waing dong ing di lon baak pa di nale lon uta di iat, iesene di nage lon uta nong ga mat ma iga tut hut baling ura kapkap leh no nudi mahuo.

<sup>16</sup> Io kaie, kakarek um pa dait nale nes kilam ira turadi ma ra mangana lilik mekira napu. A tutuno, nalalie dait ga nes kilam Krai hobi, iesene kakarek um dait paile tale be dait na gil habaling hobi. <sup>17</sup> Io kaie bileng, be ing tikenong i kis naramon tane Krai, aie tike sigar turadi. Ira tuarena linge ite panim leh. Nes baak, ira sigar linge ite hanawat um! <sup>18</sup> Karek ra linge bakut metuma hone God nong ga hamaram dait tikai ma ie naramon tane Krai ma iga ter ta mem no pinapalim na haramaraam. <sup>19</sup> Ma no pinapalim na haramaraam i hokarek, be God ga hamaram no ula hanuo tikai ma ie naramon tane Krai. Hokakarek, pai gale was leh ira nudi sasana ter ta di. Ma ite ter leise ter no harpir utano haramaraam ter ta mem. <sup>20</sup> Io kaie, mem ira turturkiles utane Krai ing ite tule mem, ma i hoke be tano numem hininaawas God iat i sarsaring mu ta ira ho mem. Tano mahuo tane Krai, mem manga saring mu be mu na haramaraam ma ne God. <sup>21</sup> Ma ne Krai nong pai gale nunure ira sana tintalen, God ga gil ie be aie kike ra sasana uta dait waing dait nage kap no takadoswana kinkinis tane God naramon tane Krai.

## 6

*Taitus ira mangana kinkinis so Pol i hatur kawase tano nuno pinapalim na*

*apostolo, iga hapuasne be a bilai na turadi ie.*

<sup>1</sup> Ma ing mem papalim tikai ma ne God, mem haragat bileng mu ing mu gate hatur kawase no harmarsai tane God, be pa mu nale hasurum bia ikino harmarsai ma pata ta puspusno. <sup>2</sup> Hokakarek, God i tange be, “Be no pana bung ga hanawat be ni bala leh ugo,

iou ga taram ugo.  
Ma be no bung ga hanawat be ni halon ugo,

iou ga harahut ugo.”  
Mu nes baik! Ikin um no pana bung be God na bala leh mu. Karek um no bung be na halon mu.

<sup>3</sup> Mem malok be mem na gil tike linge be tikenong na tuke ie tana, tikenong nahula nes habulbul no numem pinapalim. <sup>4</sup> Pata. Hoke ira tultule tane God, mem hapuasne mem ta ira numem gingilaan bakut be a bilai mem. Ma mem hapuasne mem hobi ing mem tur dades ra hena ira tirih, ing ira harubaal i ubal mem, ma nalam in ta ira ngunngutaan ma ira purpuruan. <sup>5</sup> Hobi bileng, di te lawat mem, di te hiis kawase mem ra hala na harpadano, ma a haleng di ga tur talur mem. Mem ga papalim dades, ari bung mem pai gale kubabo, ma mem ga taburungan. <sup>6</sup> Ma mem hapuasne mem hobi bileng ta ira gamgamatien na tintalen, ta ira palai na lilik, tano tintalen na tabuna ngalngaluan malus, ta ira tahut na gingilaan tupas ira mes, tano Halhaaliena Tanuo, ma ta ira tintalen na harmarsai tutuno. <sup>7</sup> Ma hobi bileng ta ira numem hininaawas uta ira linge i tutuno ma ta ira numem pinapalim ma no dades tane God. No rumus na tintalen takados ta ira kata na luma mem ma ira behbehat na takadoswana gingilaan ta ira kesa na luma mem. <sup>8</sup> Di te hatamat mem ma di te nes hanapu bileng mem. Di te pirlet mem ma di te tange hague bileng mem. Mem tutuno harsakit iesene be di tange “Ut na harababo” ta mem. <sup>9</sup> Di nunure timaan mem iesene di nes mem hoke ira mes. Mem la ura minat ter iesene, mu nes baik, mem lon ter mon. Di ga hapadano mem iesene pa di gale ubu bing mem. <sup>10</sup> Mem la taptapunuk ma sene mem laro hait bileng. Mem tatalen hoke ra maris iesene mem hawatong ra haleng. I hoke be mem paille tinane ta tike linge iesene mem hatur kawase ira linge bakut.

<sup>11</sup> Mu ira Korin, mem paille hirhir. Pata. Mem te manga ianga palai ta mu. Mem te gil hapuasne ira linge bakut ta ira numem kudulena nilon ter ta mu. <sup>12</sup> Paille tutuno

be mem te kap leise mu ta ira kati mem. Iesene pa mu le hamanis be mu sip mem. <sup>13</sup> Iou haianga mu hoke ra natigu be dait na hardain timaan. Hoke iou te gil ta mu, mu bileng, mu na hapuasne ira linge bakut ta ira numu kudulena nilon ter tangu.

*Waak be ira ut na nurnur di na manga patep ta di ira tabuna nurnur.*

<sup>14</sup> Waak be mu manga harwis ma di ing pa dile nurnur. Hohaam, i tale be no tintalen takados ma no tintalen na ul ba dur na kis tikai? Ma no madares ma no kadado, dur na tur tikai ho bibiha? <sup>15</sup> Ma i tale be Krai ma ne Satan, dur na tike bala? Ma ira ut na nurnur ma di ira tabuna nurnur, hohaam, tikenong mon ira pinalau ta di? <sup>16</sup> Ma ira palimpuo ma no hala tane God, di na haut tikai hohaam? Ma dait iat, dait no hala tano lilona God. Hoke God ga tange,

“Iou ni kis tikai ma di ma ni lon nalam in ta di.

Ma ina ngan be iou no nudi God ma di ira nugu matanabar.”

<sup>17</sup> Io kaie, no Watong i tange be,

“Mu na sur sukun di ma mu na kis sisingen ta di.

Waak mu hutate ira linge iou te hatabune mu ine,

ma iou ni bala leh mu.

<sup>18</sup> Ma ina ngan be iou no Tama mu

ma mu ira natigu tunana ma haine.”

No Watong, no Dadeswana i tange hobi.

## 7

<sup>1</sup> Ira bilai na harwis, dait hatur kawase kakarek ra kunubus, kaie i tahut be dait na hagangamatien habaling dait ta ira linge i habilingane ira palatamai dait ma ira tanua dait. Dait na manga ru God kaie i tahut be dait na halhaalien harsakit sukun ira sana.

*Pol ga manga laro ing Taitus i hinawase ie uta ira Korin.*

<sup>2</sup> Mem sip be mem tike palpal na kati mu. Mem pai gale harongane ta tikenong. Mem pai gale hague ta tikenong. Mem pai gale hararuo tikenong. <sup>3</sup> Iou paille tange kakarek ra nianga be ura tangtange hague mu. Pata. Iou te tange ter be mu tur ter ta ira kati mem. Mem taguro be mem na lon be mem na mat tikai ma mu. <sup>4</sup> Iou te manga so no nugu lilik ter ta mu. Ing iou iangianga uta mu iou la manga pirpirlet mu. Iou te kilingane ra tamat na harabalaran. Ma nalam in ta ira harubaal no nugu gungunua ma tabureng hoke tike pup na taho.

<sup>5</sup> Kinong urah, ing mem ga hanawat ukira Masedonia mem paille kap sinangeh ta ira haleng na humangana harubaal i kabit mem. A mon hargor tikai ma ira mes ma a mon bunurut ta ira tinga mem. <sup>6</sup> Iesene God nong la habalaraan dong ing i tirih ira tinga di, iga habalaraan mem ma no hinanawat tane Taitus. <sup>7</sup> Ma pata be tano nuno hinanawat sene mon, iesene be uta ira harbalaraan bileng Taitus ga kap mekaia ho mu. Iga hinawase mem be mu manga sip be mu na nes iou, be i tamat no numu tapunuk, ma be i mamahien ira numu lilik utagu. Io kaie, no nugu gungunuama i manga tamat hanana.

<sup>8</sup> Tutuno be no nugu pakpakat ga hata-punuk mu, iesene iou paille marmaris be iou ga pakat ie. A tutuno, nalalie iou ga marmaris be iou ga pakat ie iesene kakarek iou nes be pa mu le kilingane halawaasne ira tapunuk utano nugu pak-pakat. <sup>9</sup> Ma kakarek um iou laro. Ma iou paille laro be iou ga hatapunuk mu iesene be no numu tapunuk ga lamus mu ter tano lilik pukus. Ma no numu tapunuk hobi ga haruat ma no sinisip tane God, kaie pa mem gomle hague mu ta dahine. <sup>10</sup> A mangana tapunuk haruat tano sinisip tane God i hatawat no lilik pukus nong i harlamus tupas no haralon. Ma tikenong pai nale marmaris be i ngan hobi tana. Iesene no tapunuk mekira ra ula hanuo i hatawat ra minat. <sup>11</sup> Mu nes baik, be aso ing ikin ra tapunuk nong i haruat ma no sinisip tane God te hatawat naramon ta ira numu nilon. Karek pa mu le lik be a linge na hinasakit ikino sana tintalen, iesene be a dades na linge ie. Mu manga mamahien ura hamanis be pa mu le tur tano sasana, mu ngalngaluan utano sasana, ma mu burut um. Karek mu manga sip be mu na nes iou ma i mamahien ira tinga mu utagu. Mu ga tur na pinarie ter, mu gom hapadano nong ga gil no sasana. Taitus ira numu tintalen mu te hamanis be pa mu le gil tike sasana ta ikin ra linge. <sup>12</sup> A tutuno be iou ga pakpakat tupas mu. Iesene iou pai gale pakat ie uta nong i gil no sasana, ma pata bileng be utano turadi nong ikino mes i harara. Pata. Iou ga pakat ie be mu nage palai ra matmataan tane God be i manga mamahien ira numu lilik ura tuntunur tikai ma mem. <sup>13</sup> Ma ikinong no burwana be mem te balaraan ma ra gungunuama um.

A tutuno be mem te balaraan iesene iga manga tamat sakit ira numem gungunuama ing mem ga nes no tamat na gungunuama tane Taitus kinong mu bakut,

mu ga hasigarna no nuno nilon. <sup>14</sup> Ing mir ga wor ma ie, iou ga pirlet mu, ma pa mu le hahirhir iou. Ma hoke mem ga tangtange ira tutuno tupas mu, hobi bileng, ing mem ga pirlet mu ra matmataan tane Taitus, kakarek ra nianga ite hanawat tutuno bileng. <sup>15</sup> No sinisip tane Taitus ter ta mu i tamat sakit ing i lik leh ira numu tinaram ma be mu ga bala leh ie ma ra bunurut ma ra dinader. <sup>16</sup> Iou laro um be i tale be ni so no nugu lilik ter ta mu uta ira linge bakut.

## 8

*Pol ga haragat ira Korin be di na tagure ter no nudi hartabar na barbarat tupas di ira Iudeia.*

<sup>1</sup> Io, bar hinsaagu tane Kraiss, mem ura hapalaine mu utano harmarsai nong God te tabar ira matanabar na lotu ta ira tam-taman kira Masedonia ma ie. <sup>2</sup> A tutuno be a tamat na harubaal ga manga kabit di iesene di ga hung ma ra gungunuama kaie di gom manga lasen sakit ura hartabar, ma a linge bia be a maris di. <sup>3</sup> Iou hinawas palai be di ga hartabar haruat ta ing i tale be di na gil hobi, ma sene be di ga hartabar tamat balik ta ing di ga haruat be di gor ter. <sup>4</sup> Tano nudi sinisip iat di ga manga saring mem be mem na bala leh di be di bileng di nage lala ta ikin ra pinapalim na harharahut tupas ira matanabar tus tane God tusu Iudeia. Di ga nes kilam be a linge ura halaro di be di na lala ta ikin ra pinapalim. <sup>5</sup> Ma pa di gale gil hoke mem ga lik ter hobi. Pata. Di ga huna ter balik ira nudi nilon ter tano Watong ma namur um ta mem kinong God ga sip be di na gil hobi. <sup>6</sup> Io kaie, mem ga halilik Taitus be na tur tikai ma mu ura hadukduk ikin ra gingilaan na harmarsai, kinong aie nong ga haburuana leh ie menalalie. <sup>7</sup> A tutuno mu manga hung ma ira linge bakut. Mu hatur kawase ra tamat na nurnur, ra gingilaan na hininaawas, ma ira minminanes. I manga mamahien ira tinga mu ura harharahut ma i tamat ira numu sinisip tupas mem. Hoke mu tatalen ter hobi, i tahut be mu na manga lasen bileng ta ikin ra pinapalim na harmarsai.

<sup>8</sup> Iou paille ter ra dades na harkurai ta mu ing iou tange hobi. Pata. Iou sip be ni hapupuo no numu harmarsai ma di ira mes ing di manga mamahien ter hobi, waing nige nunure be no numu harmarsai i tutuno be pata. <sup>9</sup> Mu nunure ter no harmarsai tano nudait Watong Jisas Kraiss. Iga hatur kawase ra kinkinis na watong iesene iga kap leh no kinkinis na maris uta mu waing mu nage kap leh no kinkinis

na watong metuma naramon tano nuno kinkinis na maris.

<sup>10-11</sup> I nanaas ter tano nugu lilik be i tahut ta mu be kakarek um mu na hapatam ikin ra pinapalim nong mu gate haburuana ter tano tinohon ite pataam. A tutuno be mu ira luaina ura haburuana ikin ra hartabar, iesene mu ira luaina bileng ura sipsip be mu na gil hobi. Iga manga mamahien ira numu sinisip be mu na gil ie. Ma hobi bileng, i tahut be mu na hapatam ie haruat ma ing i tale be mu na gil. <sup>12</sup> Hokakarek, be ing tikenong i kanan ter ura hartabar, God na bala leh no nuno hartabar haruat ta ing i tale be no turadi na ter. God pai nale lilik uta ira linge no turadi paile tale be na ter.

<sup>13</sup> Iou paile sip be ni gil hamaman ira nilon ta di ira mes, ma mu na kap leh ira tirih. Pata. Iou sip be mu bakut, ira numu mangana kinkinis na haruat. <sup>14-15</sup> Taitus ikin ra pana bung ira numu tamat na bunbulaan na banot ira nudi sunupi waing ira nudi bunbulaan balik, be ing na hanawat tamat, na banot ira numu sunupi. Ing dait na ngan hobi, na haruat ira nudait kinkinis, hoke no nianga tane God di ga pakat ie i tange,

“Tikenong ga kap ra haleng, no nuno kinakap pai gale sakit no nuno sunupi, ma aie nong ga kap ra dahine, pai gale mon sunupi.”

*Pol ga tule Taitus ma duhat utusu Korin be duhat na harahut tano bilai na harbalaurai tano nudi hartabar.*

<sup>16</sup> Ma iou tanga tahut tupas God nong ite hamamahien no tingane Taitus uta mu hoke i mamahien no tingagu bileng hobi. <sup>17</sup> A tutuno be Taitus ga haut leh no numem sinsaring tupas ie, iesene i mamahien no tingana bileng uta mu, kaie ige sip be na hana tupas mu. Na hana ter ta mu kinong aie iat i sip hobi. <sup>18</sup> Ma mem ura tultule tikane ie ma ikino tasi dait nong tano nuno pinapalim tano tahut na hininaawas ite kap ra tamat na hinsang nalamina ta ira matanabar na lotu ta ira tamtaman bakut. <sup>19</sup> Ma pata be ikinong sene mon. Ira matanabar na lotu ta ari tamtaman di ga tibe ie be na hana tikai ma mem ing mem kapkap hanane ikin ra hartabar na harmarsai. Mem balbalaure ikin ra hartabar waing da let no Watong iat, ma be mem nage hamanis no mamahien ta ira tinga mem ura terter ra harharahut. <sup>20</sup> Mem balaura timaan ie be nahula tale tikenong be na tange hagae mem tano numem mangana harbalaurai ta ikin ra tamat na hartabar. <sup>21</sup> Mem

sip be mem na gil tike mangana ngas ing i takados. Ma pata be i takados tano ninanaas tano Watong sene mon. Mem sip be na takados bileng ra matmataa ta ira matanabar.

<sup>22</sup> Ma mem tule no tasi dait tikai ma dur. Mem gate walar haitne ie ta ira mangana linge ma mem te nes kilam no mamahien tano nuno nilon ura harharahut. Iesene kakarek um i manga mamahien no tingana ura harharahut kinong ite so no nuno lilik ter ta mu. <sup>23</sup> Taitus um, aie no nugu harwis nong i tur tikai ma iou tano pinapalim ing mir gil nalamina ta mu. Kike ira iruo tasi dait um, dur airuo tultule ta ira matanabar na lotu ta ari taman. Ma no nudur pinapalim i hatawat ra latlaat tupas Krai. <sup>24</sup> Io kaie, i tahut be mu na hamanis no tutuno tano numu harmarsai ukaia ter ta duhat. Ma mu na hamanis ta duhat bileng no burwana mem ge pirlet mu. I tahut be mu na ngan hobi waing ira matanabar na lotu ta ira tamtaman di nage palai timaan ta mu.

## 9

*Pol ga haragat ira Korin be di na manga lasen ura terter no tamat na hartabar.*

<sup>1-2</sup> Ma iou paile supi ter be ni pakpak ter ta mu uta ikin ra pinapalim na harharahut tupas ira matanabar tus tane God tusu Iudeia, kinong iou nunure no mamahien ta ira tinga mu ura terter ra harharahut. Taitus ira nugu nianga ma ira Masedonia iou la letlet mu ta ikin ra linge. Tur leh iat tano tinohon te sakit, iou git hininawase di be mu tusu Akaia, mu taguro ter ura hartabar. Ma no mamahien tano numu lon hobi ite haragat ra haleng ta di be di na papalim bileng. <sup>3</sup> Iesene iou ura tultule kakarek ra itul a tasi dait ura hamanis be no numem tintalen ura letlet mu uta ikin ra linge, paile nianga bia mon ie. Ma iou tule duhat bileng be mu nage taguro ter hoke iou ga tange. <sup>4</sup> Hokakarek, be ing tari me Masedonia di na hanawat tikai ma iou ma be di na nes be pa mu le taguro, mem na hirhir be mem te so no numem lilik ter ta mu. Iesene tutuno sakit, mu na manga hirhir balik um! <sup>5</sup> Io kaie, iou lik be mu supi ter be iou ni tule ira itul a tasi dait be duhat na huna kol hanalalie mu ma be duhat na huna tagure hanalalie no numu tamat na hartabar nong mu gate huna kukubus ter utana. Io kaie, na taguro ter no numu tamat na hartabar ma pa mu nagele supi be mu na ter ie ma ra bala ngungut.

<sup>6</sup>Ma i tahut be mu na lilik ta ikin be nesi tikenong i soso ra dahine, na kil ra dahine. Ma nesi tikenong i soso ra haleng, na kil ra haleng. <sup>7</sup>Tiketike iat na ter ing ite lik metuma naramon tano nuno nilon be na ter. Waak be na ter ma ra bala ngungut ma be tari na sunang ie, kinong God i sip nong i hartabar ma ra larolaro. <sup>8-9</sup>Ma ne God i tale be na manga tabar mu ma no nuno tamat na harmarsai ta ira haleng na mangana linge waing mu nage manga haruat ta ira kaba linge bakut ta ira kaba bungbung. Ma ina tabar mu hobi waing mu nage manga huei ta ira kaba bilai na gingilaan bakut hoke no nianga tane God di ga pakat ie i tange be,

“Ikin ra turadi ila terter ra haleng na hartabar ter ta ira maris hoke tikenong i manga soso.

No nuno takados na kinkinis na hanana hathatikai.”

<sup>10</sup>Ma nong ila terter ira pat na dahe ter ta ira ut na sinso ma ira nian ura enen, aie bileng na ter ma ina hapuar ira numu pat na dahe ura sinso ma ina hatamat ira puspusno ira numu taktakadoswana lon.

<sup>11</sup>Ma ina hawatong mu ta ira kaba linge waing mu nage manga tamtabar haitne ira mes. Ma ira turadi di na tanga tahut tupas God ta ira numu hartabar di kap mekira ho mem. <sup>12</sup>Hokakarek, a tutuno be ikin ra pinapalim na harharahut ing mu gil i banot ira sunupi ta ira matanabar tus tane God. Iesene pata be ikinong sene mon. Hoke tike pup na taho i tabureng ter ta ira haleng, kaie di tangtanga tahut tupas God. <sup>13</sup>Ikin ra pinapalim na harharahut nong mu gil ie, na hamanis hapalaine be a mangana turadi so mu, kaie ira haleng di nage pirllet God. Di na pirllet God kinong mu taram ira linge i haruat ma no tahut na hininaawas tane Krai, ikino tahut na hininaawas nong mu la tangtange be mu murmur ie. Ma di na pirllet God bileng kinong mu manga lasen ura terter ra tamat na hartabar ter ta di ma ta ira mes bileng. <sup>14</sup>Di na sangahe leh mu ter ta ira kati di ma di na sasaring uta mu kinong God te tabar mu ma ra harmarsai i manga sakit. <sup>15</sup>Da tanga tahut tupas God tano nuno hartabar nong i manga bilai ta ing paile tale be dait na ianga utana.

## 10

*Pol ga balu dong ing di ga bul hanapu ie.*

<sup>1-2</sup>Iou Pol, ing di tange be a matien na turadi iou ing iou kis tikai ma mu ma sene di tange bileng be a ut na paspasai iou

ing iou kis tapa, iou ura sarsaring mu tike linge. Hoke tike matien na turadi i hanapu habaling ie hoke Krai ga tatalen hobi, iou ura sarsaring mu be pa mu nale sunang iou be ni tatalen hoke tike ut na paspasai ing iou ni hanawat. A tutuno iou nunure ter be i manga tale iou be ni paspasai nalamin ta mu ma i nanaas be iou ni manga balaraan hobi uta di ari ing di lik be mem la tatalen ter hoke no ula hanuo i lon hobi. Iesene iou saring mu be pa mu nale sunang iou be ni me gil hobi. <sup>3</sup>A tutuno mem la lon ter ta ikin ra ula hanuo iesene mem pai lale harubu hoke no ula hanuo ila gilgil hobi. <sup>4</sup>Ira linge na hinarubu ing mem la harubu me, paile haruat ma ira linge di la harubu mekira tano ula hanuo. Ira numem linge na hinarubu a mon dades ine metuma hone God ura durdure hagae no balo di balo bat mem ma ie. <sup>5</sup>Mem la durdure hagae ira mangana lilik na latlaat ing i ura tutur bat ira turadi be di nahula nunure God. Mem la hihis kawase ira numem lilik bakut, waing kike ra lilik nage taram Krai. <sup>6</sup>Ma mem taguro ter ura hapadano ira tintalen na takmaluk bakut. Iesene mem na kis kawase mu tuk ter be mu na hamanis be mu taram ta ira linge bakut.

<sup>7</sup>Mu nes bia mon iou. Pa mu le nes kilam tutuno iou. Ing be tikenong i nunure ter be aie tane Krai, i tahut be na manga lilik baling be mem bileng mem gar tane Krai ho ie. <sup>8</sup>Hobi bileng, be ing iou manga latlaat dahine tano tamat na kinkinis God ga ter ie ta mem ura hadades timaan mu, ma pata be mem na hagae mu, io, iou pa nile hirhir ta ikin. <sup>9</sup>Waak mu lik be iou ura haburut mu ma ira nugu pakpakat tupas mu. <sup>10</sup>(Iou tange hobi kinong di tange be, “Ira nuno pakpakat i tirih ma i dades iesene be dait nes ie, a maluruana ie, ma ira nuno nianga a linge bia mon.”) <sup>11</sup>I tahut be tike mangana turadi hobi na lilik timaan be aso ing mem tange ta ira numem pakpakat ing mem kis tapa ta mu, io, mem na gil hobi bileng be mem kis tikai ma mu.

<sup>12</sup>Mem paile iangor be mem na hapupuo mem ma tari ing di tange be di bilai. Paile tale be mem na tange be mem haruat ma di. Ing di hapupuo di ma di baling ma di nes kilam habaling di ma ira nudi nilon iat, pata ta minanes ta di. <sup>13</sup>Iesene uta mem, ira numem latlaat paile lake no pangpaang tano pinapalim nong God te kubus ter ta mem. Pata. Mem na latlaat sene mon uta ira linge ruma nalamin tano numem pangpaang. Ma mu bileng ruma naramon



ta ikino pangpaang. <sup>14</sup> Hokakarek, mem paile lake ira numem pangpaang tano pinapalim. Ing be mem pai gorle hana tupas mu nalalie, mem gor lake um ira numem pangpaang kakarek. Iesene pata, kinong mem ira luaina ura hinana ma no tahut na hininaawas tane Krai tuk kira ho mu. <sup>15</sup> Ma mem paile let habaling mem uta ira pinapalim gar na mes, kaie mem paile lake ira numem punpoo. Mem kis nanahe ma ra nurnur be mu na patpatuan timaan ta ira linge mu nurnur ine, kaie ira numem pinapalim nalamim ta mu nage tamat hanana. <sup>16</sup> Ma mem kis nanahe ma ra nurnur be na ngan hobi waing mem nage petlaar ura harpir ma no tahut na hininaawas ta ira katano rua menamur ta mu. Mem sip be mem na gil hobi kinong mem paile sip be mem na let habaling mem uta ira pinapalim ing ira mes di gil naramon ta ira nudi katano. <sup>17</sup> Iesene, “*nesi nong i ura latlaat, i tahut be na let no Watong.*” <sup>18</sup> Dait na gil hobi kinong no Watong pai nale nes kilam tikenong be i bilai ing be ikino turadi mon na tange habaling utana be i bilai. Pata. Iesene ikino turadi nong no Watong i tange be i bilai, io, ikino turadi i bilai.

## 11

*Pol ga hakatom ira matanabar uta kike ira ut na harakale ing pa dile apostolo tutuno.*

<sup>1-2</sup> Iou sip be mu na hook mon iou ing iou tatalen dahine hoke ra ba. Tutuno, iou sip be mu na gil hobi, kinong hoke God i ngalngaluan bat mu be pa mu nale gar ta tike mes ma sene be mu ira nuno sene iat mon, iou ngalngaluan bat bileng mu hobi. Iou te ter bat mu ura nuno tike tunana mon, ma aie ne Krai iat, waing nige ter leise mu tana hoke tike gamgamatien na laala na haine. <sup>3</sup> Iesene iou burut be mu na tamapas leh talur no numu tintalen na murmur Krai ma ra tutuno ma ra gamgamatien na tinga mu. Iou burut be ira numu lilik na tamapas leh hobi hoke ne Iwa nong no si ga habota ie ma no nuno keskes na minanes. <sup>4</sup> Iou tange hobi kinong be ta tikenong i gate hana tupas mu ma iga pir mu ma tike Jisas nong i mes tano Jisas ing mem ga pir mu utana, iou nunure be mu ga manga kanan mon ura balbala leh tike mangana turadi hobi. Hokakarek bileng, mu la kapkap tike mangana kinkinis i mes tano kinkinis mu te hatur kawase ie tano Halhaaliena Tanuo. Hobi bileng mu la larlaro be mu na kap tike mes na

hininaawas tano tahut na hininaawas mu te kap usurane ie. <sup>5</sup> Iesene tano nugu lilik, no nugu kinkinis na apostolo paile kis napu ta dahine ta dong ing di kilam be ira kaba tamat na apostolo. <sup>6</sup> I tutuno dak be iou paile manga keskes ura nianga, iesene iou hatur kawase ra minminanes. Ma ta ira mangana linge iou ga gil i manga hamanis hapalaine mu be i tutuno hobi.

<sup>7</sup> Iou pai gale saring mu be mu na kul iou ma ta tike linge ing iou ga harpir ma no tahut na hininaawas tane God ter ta mu. Pata. Iou ga bul hanapu habaling iou be mu nage kap ra tamat na kinkinis. Hohaam, iou ga gil sasana ing be iou ga gil hobi? <sup>8</sup> Ing iou ga papalim nalamim ta mu, ira matanabar na lotu ta ari mes na taman ga kul iou. I hoke be iou ga kukuman mekaia ho di ura hatahutne mu. <sup>9</sup> Ma ing iou ga kis nalamim ta mu ma iou ga supi tike linge iou pai gale hatirih ta tikenong ta mu kinong ira tasigu ing di ga hanawat mekira Masedonia di ga banot ira nugu sunupi. Hobi, iou pai gale hapupusak mu ma ra tirih nalalie ma pa nile gil hobi namur bileng. <sup>10</sup> Ing be i tutuno be ira tutuno tane Krai i kis ter tagu, io, i tutuno bileng be pata tikenong na tale be na tigel iou tano nugu latlaat ta ikino nugu tintalen hobi kira tano katano Akaia. <sup>11</sup> Hohaam, iou tange hobi kinong iou paile sip mu? Pata. God i nunure ter be iou sip mu.

<sup>12</sup> Ari di latlaat be di haruat ma mem. Ma di sip be mu na nes kilam di be di haruat hobi. Iesene be no ngas iou la murmur ie kakarek, iou ni gilgil iat hobi waing pa nile ter ra mahuo ta di be mu nage nes kilam di be mem haruat. <sup>13</sup> Kike ra mangana turadi pa dile apostolo tutuno. Di harakale ma ira nudi pinapalim ma di harababo mon be di ira apostolo tane Krai. <sup>14</sup> Ma waak dait karup be di ngan hobi. Satan iat bileng ila harababo be aie tike angelo tano madares. <sup>15</sup> Io kaie, paile tike tamat na linge na kinarup be ira nuno tultule di harababo be di ira tultule tano tintalen takados. Namur um di na kap ira puspunos haruat ma ira nudi gingilaan.

*Pol ga latlaat uta ira nuno tirih.*

<sup>16</sup> Iou tange habaling be waak tikenong i lik be iou tike ba. Iesene be ing mu lik be iou tike ba, i tahut be mu na bala leh iou hoke be mu na bala leh tike ba, kaie nige latlaat dahine. <sup>17</sup> Ing iou latlaat hobi uta ira linge iou nunure ter be i tutuno, iou paile iangianga haruat ma ing no Watong te tule iou be ni ianga hobi, iesene iou iangianga hoke tike ba. <sup>18</sup> Haleng di

latlaat haruat mano tintalan na latlaat tano ula hanuo, kaie iou bileng iou ni latlaat. <sup>19</sup> Kinong urah, mu laro be mu na bala leh ira ba be di na haianga mu kinong mu lik be mu manga minanes. <sup>20</sup> I tale be ni tange hobi kinong mu la balbala leh nesi tikenong ing i kure hadades mu ma be i en hapabono mu ma be i harauro mu ma be i hatamat habaling ie ma be i paser ira punare mu. <sup>21</sup> Maris, iou hirhir ing iou hinawas palai be ira numem dades pai gale haruat be mem na gil hobi ta mu! \*

Ing be nesi tikenong i iangor be na latlaat uta tike linge, iou bileng iou iangor be ni latlaat hobi. Ai! Iou iangianga hoke tike ba be ni tange hobi. <sup>22</sup> A Hibru di? Iou bileng hobi. Di tano huntunana Israel? Iou bileng. Be a tubune Abraham di? Iou bileng. <sup>23</sup> Hohaam, di ira tultule tane Krai? Maris, iou nunure be no linge iou ura tangtange ie na taram hoke ra nianga a nuno tike tamat na ba, iesene i tutuno be tano nugu kinkinis na tultule iou lie ta di bakut. Iou lie ta di ta ira dades na pinapalim. Ira pana ing iou ga kis ta ira hala na harpadano i haleng ta di. Haleng sakit ira pana di ga ubu iou ma haleng na pana iou git hutate be ni mat. <sup>24</sup> A liman na pana ira Iudeia di ga dangat iou. Ma ira pana tiketike ing di ga dangat iou, iga aitul a sangahul ma liman ma ihet na pana. <sup>25</sup> Aitul a pana di ga lawat iou ma ra kalawa. Tike pana di ga gulum iou. Aitul a pana iou ga hiruo ma ra mon tusu na tes. Tike kudulena bung na kasasa ma ra bung bileng iou rusu ra tingana kasapa. <sup>26</sup> Iou te murmur haitne ira lawas na ngas. Igit hutate be ni hiruo ta ira taho ma ta ira luma di ira holmatau ma di bileng tano nugu huntunana Israel ma di bileng ing pa dile Israel. Igit hutate be ni hiruo kaia ta ira tamat na taman ma kaia bileng ra katano bia. Iou ga ura hiniruo tusu na tes ma ta ira luma dong ing di harakale be a tasigu di naramon tane Krai. <sup>27</sup> Iou te manga papalim ma iou te kilingane ira dades na tirih. Haleng na pana iou git matawas, iou pa gitle kumkubabo. Iou hanunure ter no kinkinis na taburungan ma no minaruk bileng. Haleng na pana iou git lon ma pata nian. Iou te kilingane ra maduhan ma pata bileng ta harkios. <sup>28</sup> Ari mes na linge bileng i tale be ni hinawase mu ine, iesene tike linge ta ira kaba bungbung, iou la kililingane ra tirih uta di bakut ira matanabar na lotu ta ira tamtaman ing iou manga lilik uta

di. <sup>29</sup> Ing be tikenong paile manga dades tano nuno nilon, i hoke be iou kap tike mangana kinkinis hobi bileng. Ing be di lamus harara tikenong tano sasana, i manga hatirih no nugu nilon.

<sup>30</sup> Mu te sunang iou be ni latlaat, kaie iou ni latlaat utano nugu kinkinis nong pata nugu ta dades tana. <sup>31</sup> God no Tamana no Watong Jisas, nong no haridan na kis hathatikai tane, i nunure ter be iou paile harakale. <sup>32</sup> Tusu Damaskas no ut na harbalaurai nong i napu tano king Aretas ga hartule be di na balaure bat ira matanangas huat tano taman ura palpalim kawase iou. <sup>33</sup> Iesene di ga haruh hasur iou ma tike kalot metuma ra matana kalangar tano tamat na balo tano taman. Io kaie, iou gong hilo pas ie.

## 12

*Ing di nes hasur dait kaia, dait kap ra dades metuma hono Watong.*

<sup>1</sup> Mu te hasungsung be ni latlaat hobi. Ma iou ni ianga baak ta ira ninanaas na tanuo metuma hono Watong ma ira linge ite hapuasne, iesene be ira nianga na latlaat ta kakarek ra ninanaas pai nale harahut. <sup>2</sup> Iou nunure tike turadi gar tane Krai nong God ga kap haut leh ie utuma tano aitul a ula mawe tano sangahul ma ihet na tinohon ite pataam. Be no turadi ga hanahut ma no palatamaine be no tanuana ga hana sukun no palatamaine, iou paile nunure, iesene God i nunure ter. <sup>3-4</sup> A tutuno, iou nunure be God ga kap haut leh ikin ra turadi utuma tano bilai na katano sakit. Iesene iou paile nunure be iga hana ma no palatamaine be no tanuana ga hana sukun no palatamaine. God i nunure ter. Ma no turadi ga hadade ira linge ing paile tale be tikenong na ianga urie. A mon hartigel be pai nale hinawas uta kakarek ra linge. <sup>5</sup> Iou ni latlaat uta tike mangana turadi ho ikin ma sene pa nile latlaat iat utagu. Iesene i tutuno be ni latlaat balik be pata nugu ta dades. <sup>6</sup> Iesene ing be iou nige ura latlaat, iou pai gorle ngan hora ba, kinong iou gor tange ra tutuno. Iesene iou malok be ni latlaat, tikenong nahula manga lik hatamat iou ma pai nale nes kilam iou haruat ma ira linge iou gil be iou tange.

<sup>7</sup> Iesene God ga ter tagu tike linge ura hgae iou, hoke be aie tike tukulo i dingding no palatamaigu. Ma aie no tultule tane Satan nong God ga bala ter ie tagu be na ter no harngungutaan. Ma ne God ga ter

**11:21** Pilipai 3:5 \* **11:21** Pol ga hasakit mon, kinong i nanaas be ira Korin di ga sip be ira nudi tena harausur na gil ra sasana ta di. Pol ga tange be pai gale kanan be na hgae di. **11:23** Apostolo 16:23 **11:24** Lo 25:3  
**11:25** Apostolo 16:22; 14:19 **11:26** Apostolo 9:23; 14:5 **11:32** Apostolo 9:23-25 **12:7** Jop 2:6

ie tagu ura hananget iou be pa nigele lik hatamat habaling iou uta kakarek ra tamat na linge sakit God ga hapuasne ter tagu. <sup>8</sup> Aitul a pana iou ga saring no Watong be na kap leise ikin ra linge sukun iou. <sup>9</sup> Ma sene iga tange tagu be, "No nugu harmarsai i haruat ura utam. Tikenong i dades harsakit ing be pata a nuno ta dades." Io kaie, iou manga laro be ni latlaat balik be pata nugu ta dades, waing no dades tane Kraiis nage kis tagu. <sup>10</sup> Ma ikinong no burwana be iou laro be pata nugu ta dades, ma iou laro bileng ing di tange hagee iou ma be ira kaba tirih i kabit iou, ma ta ira kaba purpuruan ma ta ira kaba hinaragawai di gil tagu. Ma iou laro be ni kilingane kakarek ra ngunngutaan ura utane Kraiis. Kinong urah, ta ira pana bung be pata nugu ta dades, iou kap ra dades.

*Pol ga manga ngaangel uta di ira Korin.*

<sup>11</sup> Iou te tatalen hoke tike ba, ma sene mu ga sunang iou be ni gil hobi. Iesene igor tahut be mu gor pirlet iou kinong no nugu kinkinis na apostolo paile kis napu ta dahine ta dong ing di kilam be ira kaba tamat na apostolo. Ma a linge bia be iou tike turadi bia mon. <sup>12</sup> Ing iou ga tur dades ra hena ira tamat na tirih iou ga gil ira tamat na gingilaan na kinarup ma ira dades na hakilang. Ma kakarek ra linge ing i hatutuno be tikenong aie tike apostolo. <sup>13</sup> Iou ga bul hanapu mu hohaam ta ira mes na matanabar na lotu ta ira tamtaman? Pata, iesene i tutuno balik be iou pai gale hapupusak mu ma ra tirih. Maris, mu na lik luban leise ikin ra sasana iou ga gil ta mu! \*

<sup>14</sup> Karek um iou taguro ura kokol mu tano aitul a pana ma iou pa nile hapupusak mu ma ra tirih kinong iou paile ura hanawan mu uta ira numu linge. Pata. Iou ura hanawan tus mu. Ikin gor palai ta mu kinong ira not no bulu pa di lale tamtabar ira tama di. Ira tama di la tamtabar ira nati di. <sup>15</sup> Hobi, iou manga laro be ni ter ise bakut ira nugu linge ma no nugu kudulena nilon bileng uta mu. Ing iou manga sip mu hobi, hohaam, na hapuko balik ira numu sinisip ter tagu? <sup>16</sup> Ma ari ta mu, mu tange be, "A tutuno, pai gale hapupusak dait ma ra tirih iesene a keskes na turadi ie ma iga hakuni dait ma ira kaba hinarakale." <sup>17</sup> Hohaam, ira turadi ing iou ga tule ter ta mu, di ga ngan hoke ira gotgotwana turadi ma di ga hasurum ira numu linge? Pata. <sup>18</sup> Iou ga halilik Taitus be na hana

ukaia ho mu ma iou ga tule no tasi dait tikai ma ie. Hohaam, Taitus ga ngan hoke tike gotgotwana nalaman ta mu? Pata. Mu nunure ter be mir ga tur tikai mon tano numir kudulena lilik ma ira numir tintalen tike mangan mon.

<sup>19</sup> Ing mu waswas kakarek ra nianga mu lik dak be mem tur ra harkurai ra matmataan ta mu ura tutur bat ira sana nianga tupas mem. Iesene be pata. Ing mem ianga hobi, mem tur ra matmataan tane God ma tano numem kinkinis naramon tane Kraiis. Bar bilai na harwis, ira linge bakut ing mem gil, mem gil ura hadades mu. <sup>20</sup> Iou burut be ni me nes mu be pa mu nale haruat ma ing iou sip be ni nes mu hobi. Ma iou burut bileng be mu na nes iou be iou paile haruat ma ing mu sip ter hobi. Iou burut be a mon harngangar nalaman ta mu, ma a mon bala ngungut, ira harpaleng, no tintalen na pinpines hagee tikenong, ma pata ta bilai na tinaram. Iou burut be ari di nes kalak ira tamat na mahuo na lilie ma ari di malamala tamat. <sup>21</sup> Iou burut be no nugu God na bul hanapu iou ra matmataan ta mu ing iou ni hana tupas habaling mu. Iou burut be ni me nes ra haleng ta mu ing mu ga gil ra sana tintalen nalalie ma pa mu le lilik pukus ta ira bilingana tintalen, no tintalen na ninohon tikai ma tikenong gar na mes, ma ira tintalen na hilawa. Iou burut be ni me nes mu hobi ma iou ni tapunuk ma ni suah pane mu.

## 13

*Pol ga ianga na harakatom be na manga hapadano dong ing di kis baik tano sasana.*

<sup>1</sup> Karek um no aitul a pana ni me kol mu. Iou ni gil hobi haruat ma ing ira nianga tane God di ga pakat i tange be, "Da kap airuo be aitul a hininaawas palai ura hatutuno no linge." <sup>2</sup> Tano nugu airuo na harkol iou gate ter ra harakatom tupas mu. Ma kakarek iou kis tapa ta mu iou ura hakatom habaling mu horek: ing ni tapukus ukaia ho mu pa ni me hook dong ing di ga gil ra sana tintalen nalalie, ma pa nile hook bileng di ira mes. <sup>3</sup> Ma iou ni ngan hobi kinong mu sip be ni hatutuno be Kraiis mon nong i haianga mu mekira naramon tagu. Paile tabales ing i papalim kaia nalaman ta mu. Pata. I dades nalaman ta mu. <sup>4</sup> A tutuno, di ga tut ie tano ula kabai ing pata a nuno ta dades. Iesene i lon tano dades tane God. Hobi bileng,

**12:9** Piliapai 4:11-13    **12:11** 2 Korin 11:5    **12:12** Rom 15:19    **12:13** 2 Korin 11:9    \* **12:13** Pol ga hasakit mon kinong i nanaas be ira Korin di ga sip be ira nudi tena harausur na hatirih ira nudi nilon. Iesene Pol pai gale gil tike sasana hobi ta di.    **12:18** 2 Korin 8:6,16-18    **12:21** 2 Korin 13:2    **13:1** Matiu 18:16; 1 Timoti 5:19

**13:4** Piliapai 2:7-8

naramon tane Krai pata numem ta dades. Iesene mem lon tikai ma ie kinong mem hatur kawase no dades tane God. Ma mem na hatur kawase ikino dades ing mem na me papalim ta mu.

<sup>5</sup> I tahut be mu na nes mur habaling mu ura nunure be mu kis ter ta ira linge dait nurnur ine. Kaia, mu walar mu. Hohaam, pa mu le nes kilam be Krai Jisas i kis naramon ta mu? Iesene be mu puko balik tano numu walawalar i hamanis be Krai paile kis naramon ta mu. <sup>6</sup> Ma iou nurnur ter be mu na nes kilam be mem, mem paile puko tano walwalar. <sup>7</sup> Mem sasaring tupas God be pa mu nale gil ta sasana. Mem paile sasaring hobi ura hamanis be mem te tur dades tano walawalar. Pata. Mem sasaring hobi waing mu nage gil ing i takados, ma a linge bia be i nanaas ter be mem te puko. <sup>8</sup> Iesene mem paile tale be mem na gil ta linge ura suksukuane no tutuno. Pata. Mem tur utano tutuno. <sup>9</sup> Mem laro ing mu dades iesene pata numem ta dades. Ma mem sasaring utuma nalu be mu na hanawat takados baling. <sup>10</sup> Ma ikin no burwana be iou pakpakat kakarek ra linge ing iou kis tapa baak ta mu, kinong ing iou ni hana tupas mu iou malok be ni ter ra dades na harpadano ter ta mu haruat ma no nugu kinkinis na gil harkurai. No Watong ga ter ikino kinkinis na harkurai tagu be nige hadades mu, ma pata be ura gilgil hgae mu.

<sup>11</sup> Bar hinsaagu tane Krai, iou ura hapatam um no nugu pakpakat. I tahut be mu na gil hatakadosne habaling mu ma mu na bala leh ira nugu nianga na harharagat. Mu na tur tikai mon ma tike kudulena lilik ma mu na kis ma ra malum. Ma no God nong ila terter ra harmarsai ma ra malum na kis tikai ma mu.

<sup>12</sup> Mu na haatne harbasiane leh mu ma mu na gagawane harbasiane mu ma ra tahut na tintalen.

<sup>13</sup> Ma ira matanabar tus tane God bakut di haatne leh mu bileng.

<sup>14</sup> Iou sasaring be no Watong Jisas Krai na marse mu bakut, ma be God na sip mu bakut, ma be mu na tiktikai ma no Halhaaliena Tanuo.

## No Pakpakat tane Pol tupas ira GALESIA

Pol gate so ira lotu tano katano Galesia (ari di lik be tano nuno luaina hinana ma ari di lik be tano nuno airuo na hinana). Ma kike ra matanabar na Galesia pa dile Iudeia. Pa di gale murmur ira harkurai tane Moses. Pata. Di ga nurnur sene mon tane Jisas ma ne God ga halon di. Iesene namur dahine, be Pol gate hana leh, ari tena harausur harabota di ga hana tupas ira Galesia ma di ga hinawase di be paile tale be tikenong na kap no nilon hathatikai ing be i nurnur tane Jisas sene mon. I supi ter bileng be na mur ira harkurai tane Moses, ma tike tamat na harkurai no tintalen na kut palatamaina turadi ura hamanis be aie tikenong ta ira matanabar tane God. Ma be Pol ga ser leh ikin ra harausur iga manga ngalngaluan ma iga karup bileng be ira Galesia di na kanan ura hadade ikin ra harausur ing i mes harsakit tano tahut na hininaawas tutuno ing di ga kap usurane ie mekatika hone Pol (nes Galesia 1:6-9). Pol ga ura hamanis ta di be ikino tahut na hininaawas sene mon i tale be na halon di. Pol ga hamanis be no nuno hinarpir i tutuno kinong God iat ga tibe ie be aie tike apostolo ma iga ter ikino hininaawas tana (1:11-2:10). Ma no surno tano tahut na hininaawas, ma no surno ta ikin ra pakpakat bileng i horek, be **God na kure be tikenong i takados ra matmatahan tana ing be i nurnur sene mon tane Krais, ma pata be i murmur ira bilai na tintalen ta ira harkurai tane Moses (2:16-21)**. Pol ga hamanis be pata tikenong paile tale be na mur ira harkurai tane Moses, kaie God i sip be dait na nurnur sene mon hoke Abraham ga nurnur waing God na kure be dait takados ma be dait na langalanga sukun kike ra dades na harkurai (3:1-4:31). Ma sene paile tahut be dait ing dait paile kis ra hena ira harkurai be dait na gil ira sasana (5:1-15). Pata. Tano nudait nurnur dait langalanga um ura murmur ira tahut na tintalen hoke no Halhaalienu Tanuo na lamus dait be dait na lon hobi (5:16-26).

<sup>1</sup> Aiou Pol tike apostolo. Ma ari turadi mon pa dile tibe iou be iou tike apostolo, ma tike turadi paile tule iou bileng hobi. Iesene iou te kap no kinkinis na apostolo mekatika hone Jisas Krais ma ne God no Tama dait nong ga hatut ie sukun ra minat.

<sup>2</sup> Io, iou tikai ma ira hinsaagu tane Krais ing di kis tikai ma iou, mem pakat ikin ukaia ho mu ira matanabar na lotu ta ira tamtaman tusu tano katano Galesia. <sup>3</sup> Iou sasaring be God no Tama dait ma no Watong Jisas Krais na ter ra harmarsai ma ra malum ta mu. <sup>4</sup> Io, Krais ga ter leise no nuno nilon ura kapkap leise ira nudait sasana be na halon dait sukun ira sana tintalen ta ikin ra pana bung, haruat tano sinisip tane Mama no nudait God. <sup>5</sup> Io, tutuno sakit, dait na pirllet God hathatikai.

*Tike tahut na hininaawas sene mon kanaia.*

<sup>6</sup> Maris! No tingagu i manga karup be habir at mon ma mu hanana talur ikino nong ga tato mu. Ma iga tato mu hohaam? Iga tabar bia mon mu ma ne Krais. Ai! Habir mon ma mu sisiel ta tike mes na hininaawas di tange be no tahut na hininaawas. <sup>7</sup> Iesene pata be tike mes na hininaawas aie no tahut na hininaawas tutuno. Ma iou tange mon hobi kinong ari di gilgil hangangao mu ma di sip be di na pukusane hagae no tahut na hininaawas utane Krais. <sup>8</sup> Ing be mem iat be tike angelo iat metuma ra mawe nage harpir ta mu ma tike mes na hininaawas ta nong mem ga harpir ma ie, io, iou saring God be na hagae tutuno iat balik ie. <sup>9</sup> Hoke mem ga tange nalalie, kakarek iou tange habaling horek: ing be nesi tikenong i harpir ta mu ma tike mes na hininaawas ta nong mu ga bala leh, io, iou saring God be na hagae tutuno iat ie.

<sup>10</sup> Mu lik hohaam? Ing be iou tange hobi i nanaas be iou sip be ira turadi di na haut leh iou? Pata tutuno iat! Sene be iou sip be God na haut leh iou. Hohaam, i nanaas be iou ura halaro ira turadi? Pata. Ing be iou gor walwalar baak ura halaro ira turadi, io, pai gorle tale be iou tike tultule tane Krais.

*God iat ga tibe Pol be na apostolo, ma pata be tike turadi ga tibe ie.*

<sup>11</sup> Ira hinsaagu tane Krais, iou sip be mu na palai be no tahut na hininaawas nong iou ga pirpir mu ma ie paile hanawat mekaia tike turadi. <sup>12</sup> Pata ta turadi ga hinawase iou be iga hausur iou utana. Iesene Jisas Krais ga hapuasne ie tagu.

<sup>13</sup> Io, mu gate hadade ter utano nugu mangana nilon nalalie ing iou ga kis ter ta ira mangana nurnur ta mem ira Iudeia. Iou git manga haragawai ta ira matanabar tano lotu tane God ma iou git walwalar be ni hagae ie. <sup>14</sup> Iou ga manga ineine ta di ra haleng ta ira nugu harwis ura

murmur timaan ira tintalen ta mem ira Iudeia. Ma iou ga taram ira harausur ta ira hintubugu ma ira but na gungunuama ma ra tamat na baso. <sup>15-16</sup> Iesene God ga gilamis leh iou tano nuno harmarsai nalalie tano pana bung di ga kaho iou ma iga tato iou ura nuno. Ma iga sip be na hapuasne no Natine tuma naramon tagu waing nige harpir nalamn ta di ing pa dile Iudeia. Ma ing be God ga gil hobi iou pai gale kap ta harpir ta tike turadi uta ikin ra hininaawas. <sup>17</sup> Ma iou pai gale hana bileng utuma Ierusalem ta dong ing di ga kap no kinkinis na apostolo nalalie tagu. Iesene iou ga haiah utusu Arebia ma iou ga tapukus baling utuma Damaskas.

<sup>18</sup> Io, aitul a tinohon ga sakit ma iou ga hana utuma Ierusalem ura numir har-nunurai ma ne Pita. Ma iou ga kis tikai ma ie ra sangahul ma liman na bung. <sup>19</sup> Sene be iou pai gale nes tikenong ta di ira mes na apostolo, Jemes sene mon, no tasine no Watong. <sup>20</sup> Io, iou sasalim ra matmataaan tane God uta ira linge iou pakpakat ukaia ho mu be pata be a harakale. <sup>21</sup> Io, namur iou ga hana utusu ta ira iruo katano Siria ma ne Silisia. <sup>22</sup> Ma ira lotu tane Krai tusu tano katano Iudeia pa di gale nunure iou. Pata. Pa di gale tale be di na nes kilam bileng no matmataaan tagu. <sup>23</sup> Iesene di git seser mon ikin ra hininaawas nong ga tange horek: "Aie nong ga haragawai baak ta dait, kakarek i harpir utano tahut na hininaawas nong dait nurur tana. Ma nalalie iga walar be na hgae ikin ra hininaawas." <sup>24</sup> Ma di ga pирpirlet um God ura utagu.

## 2

*Ira mes na apostolo di ga bala leh Pol be aie tike apostolo ma pa di gale pukusane tike linge tano nuno hininaawas.*

<sup>1</sup> Ma a sangahul ma ihet na tinohon namur iou ga tapukus baling utuma Ierusalem, mir ma ne Barnabas. Ma iou ga lamus bileng Taitus. <sup>2</sup> Ma iou ga hana kinong God ga harapuaa tagu be ni hana. Ma iou ma ira lilie ing di ga lik hatamat di, mem sene mon mem ga kis hulungan ma iou ga hinawas palai ta di utano tahut na hininaawas nong iou harpir ma ie nalamn ta di ing pa dile Iudeia. Ma iou ga lilik barbarahon kinong iou pai gale sip be no nugu pinapalim menalalie ma ta ikino pana bung bileng na linge bia. <sup>3</sup> Ma a tutuno be Taitus nong mir ga tikai huat, pata be a Iudeia ie, iesene pa di gale haragut be da kut no palatamaine. <sup>4</sup> Ma

ikin ra linge ga hanawat kinong ari turadi ing di ga harababo be di gar tane Krai, di ga lala mur mem ura nesnes timaan leh mem be mem gar tane Krai Jisas, mem langalanga sukun hohaam kike ra mangana harkurai. Io, di ga sip be di na hapupusak mem ma ta tirih ta kike ra harkurai tane Moses. <sup>5</sup> Iesene mem pai gale haut leh ta dahine ta ira nudi lilik waing no tutuno tano tahut na hininaawas pai nale panim sukun mu.

<sup>6</sup> Ma hohaam ta kike ra lilie ing di ga lik hatamat di? (Io, be a mangana kinkinis so di ga kap ter nalalie, pai gale habulbul iou. God pai nale hatamat tikenong ing be ira turadi mon di lik hatamat ie. Pata.) Io, kike ra lilie ing di ga lik hatamat di, di ga haut leh no nugu hininaawas. Pa di gale sip be di na pukusane no nugu nianga ta dahine. <sup>7</sup> Pata. Iesene di ga nes kilam be God ga ter no pinapalim tagu ura harpir ma no tahut na hininaawas nalamn ta di ing pa dile Iudeia hoke iga ter no pinapalim tane Pita ura harpir nalamn ta ira Iudeia. <sup>8</sup> Ma ikin ga palai kinong God nong ga papalim naramon tano gingilaan na apostolo tane Pita nalamn ta ira Iudeia ga papalim bileng naramon tano nugu gingilaan na apostolo nalamn ta di ing pa dile Iudeia. <sup>9</sup> Ma ne Jemes, Pita, ma ne Jon duhat ing di ga lik hatamat duhat be duhat palim ter no lotu, io, duhat ga nes kilam be God gate haidane iou ma ikin ra pinapalim. Io kaie, duhat ga lulu ma mir ma ne Barnabas ura hamanis be mem na papalim tikai. Io, duhat ga haut be mir na hana ter ta di ing pa dile Iudeia, ma be duhat na hana ter ta ira Iudeia. <sup>10</sup> Duhat ga saring mir be mir na gil tike linge sene mon. Duhat ga saring mir be mir na lilik ura harahut ira maris. Ma ikinong iat no linge nong gate hanawat tamat tagu, kaie iou gom gilgil.

*Pol ga sungute Pita ing Pita ga gil sasana.*

<sup>11</sup> Iesene ing be Pita ga hanawat utusu Entiok iou ga tur mamate ie ma iou ga sungute ie ura tutur bat ikino linge iga gil kinong iga gil tike sasana. <sup>12</sup> Io, iga gil horek: nalalie ta ing ari turadi metuma hone Jemes ga hanawat, Pita git iaiaan tikai ma di ing pa dile Iudeia. Iesene ing be di ga hanawat, Pita ga tur haburuana be na hana sisingen leh ta di ing pa dile Iudeia kinong iga burte di metuma hone Jemes ing di tur dades tano gingilaan na kut palatamainari. <sup>13</sup> Ma ira mes na Iudeia tane Krai di ga harababo tikai ma ne Pita ing di ga hana leh bileng sukun di ing

pa dile Iudeia. Ma ikino sasana ga sel harara Barnabas iat bileng, kaie igom gil hobi. <sup>14</sup> Iesene ing be iou ga nes be pa di gale murmur hatakadosne no tutuno tano tahut na hininaawas, io, iou ga tange tane Pita ra matmataa na ira haruat be, “Augo tike Iudeia ma sene paule lon haruat ma ira Iudeia. Pata. U lon haruat ma di ing pa dile Iudeia. Io kaie, paile takados be u hagut di ing pa dile Iudeia be di na lon haruat ma ira Iudeia.

*Ira Iudeia ma di ing pa dile Iudeia, di bakut, God na kure be di takados ing be di nurnur tane Krais.*

<sup>15</sup> “Dait ira Iudeia, dait ira bulumenamur ta ira Iudeia. Pa dait le gar tike mes na huntunana ing dait ira Iudeia dait la kilkilam di be ira ut na sana. <sup>16</sup> Iesene dait iat ira Iudeia, dait nunure be God pai nale kure be tikenong i takados ra matmataa tana ing be i murmur ira harkurai tane Moses. Pata. Na harkurai utana be i takados ing be i nurnur tane Krais Jisas. Io kaie, dait iat, dait te nurnur ter tane Krais Jisas waing God nage kure be dait takados ra matmataa tana. Ma ina kure ter hobi kinong ite nes no nudait nurnur ma pata be ite nes ira nudait gingilaan haruat ma ira harkurai tane Moses. Io kaie, dait te nurnur ter um tane Krais Jisas kinong dait nunure be God pai nale kure tikenong be i takados ing be i murmur ira harkurai tane Moses. <sup>17</sup> Io, dait sip um be God na kure be dait takados kinong dait naramon tane Krais. Be dait naramon tane Krais hobi, iesene i hanawat palai be dait sana bileng hoke di kike ing pa dile Iudeia, da tange hohaam? Da tange be Krais i lamus dait ura gilgil ira sana tintalen? Pata! Pata tutuno iat! <sup>18</sup> Ing be iou te ter tihigu tano mangana lilik be ira harkurai tane Moses di nage tale ura kurkure be iou takados, ma namur iou mur habaling di, io, iou hatutuno be iou tike ut na laka harkurai. <sup>19</sup> Ira harkurai tane Moses ga kure iou be ni mat. Io kaie, iou gom mat tano dades ta kike ra harkurai waing nige lon ura utane God. Iou te mat tikai ma ne Krais tano ula kabai. <sup>20</sup> Ma pata be iou um nong i lon. Pata. Krais i lon tagu. Ma no mangana nilon tano palatamaigu kakarek iou lon ma ra nurnur tano Natine God nong ga sip iou ma igom ter leise no nuno nilon utagu. <sup>21</sup> Ing be God gor tale be na kure be tikenong i takados ing be i murmur ira harkurai tane Moses, i nanaas ter be Krais ga mat bia mon. Iesene kakarek ra nugu nianga paile ngan hobi, kaie iou paile harus ise no harmarsai tane God. Pata. Iou

tange be dait supi ter be na tabar bia mon dait ma no nuno harmarsai.”

### 3

*God pai nale kure be dait takados ing be dait mur ira nuno harkurai, iesene ing be dait nurnur tane Krais.*

<sup>1</sup> Ai! I hoke be tikenong te gil pinegil ta mu ira Galesia kaie mu ge manga ba! No hininaawas utano minat tane Jisas Krais tano ula kabai ga hanawat palai ra matmataa ta mu. <sup>2</sup> Iou sip be ni nunure leh tike linge sene mon ta mu ma i horek. Hohaam, mu ga hatur kawase no Halhaaliena Tanuo kinong mu ga murmur ira harkurai tane Moses be kinong mu ga nurnur ta ing mu ga hadade? <sup>3</sup> Iou manga karup be mu manga ba hobi! No Tanuo ga hatahun ira numu sigar nilon. Hohaam balik be mu walwalur ura hatahutne hababane ira numu nilon ma ira numu baso iat? <sup>4</sup> Hohaam, ira haridan ing di ga hana tupas mu, di ga hana tupas bia mon mu? Pata. Iou lik be pa mu le lik be a linge bia mon di. <sup>5</sup> Hohaam, God la tamtabar mu ma no dades tano Tanuo ma ila gilgil ira dades na gingilaan na kinarup nalamina ta mu kinong mu murmur ira harkurai tane Moses? Pata. Sene be kinong mu ga hadade no tahut na hininaawas ma mu nurnur tana. <sup>6</sup> Hoke bileng Abraham. Ira pakpakat tane God i tange be “*Abraham ga nurnur tane God ma ne God ga was leh no nuno nurnur be Abraham i takados ra matmataa tana.*”

<sup>7</sup> Io kaie, i tahut be mu na palai be dong ing di hatur kawase ra nurnur, a bulumenamur tutuno tane Abraham di. <sup>8</sup> Ira nianga tane God di ga pakat ga huna tange be God na harkurai utata di ing pa dile Iudeia be di takados ra matmataa tana kinong di na nurnur. Io kaie, kike ra pakpakat ga huna harpitu utano tahut na hininaawas ter tane Abraham horek: “*Metuma naramon tano num huntunana iou ni haidane ira huntunana bakut tano ula hanuo.*” <sup>9</sup> Io kaie, i palai um, be dong ing di nurnur, God na haidane di tikai ma ne Abraham no ut na nurnur.

<sup>10</sup> Di bakut ing di la noh mur ter ira harkurai tane Moses be God na kure be di takados, io, di kis ter ra hena no tamat na harpadano tane God, kinong ira nuno nianga di ga pakat ie i tange horek: “*Di bakut ing pa di la murmur ira harkurai bakut ta ikin ra pakpakat, io, di na kis ter ra hena no tamat na harpadano tane God.*” <sup>11</sup> Ma i manga palai um be God pai nale kure be tikenong i takados be ing

i murmur ira harkurai tane Moses. Ma ikin i palai kinong ira nianga tane God di ga pakat i tange bileng horek: “*Nesi tikenong ing i nurmur, kaie God i kure be i takados ra matataan tana, io, ikinong sene mon na lon.*”<sup>12</sup> Io, no tintalen na mur harkurai dur paile haruat ta dahine ma no tintalen na nurnur. Pata. Kinong urah, “*Nesi tikenong i sip be na lon tano tintalen na mur harkurai, io, i supi ter be na gil hatikane kike ra harkurai tane Moses.*”

<sup>13</sup> Iesene ma ra but na kunkulaan Kraiss ga kul halangalanga dait sukun no tamat na harpadano nong ira harkurai ga ter ta dait. Ma iga tale be na halangalanga dait hobi kinong iga pusak no nudait harpadano, hoke ira nianga tane God di ga pakat i tange horek: “*Be tikenong di hataba ie ra ula dahe, i kis ter ra hena no tamat na harpadano tane God.*”<sup>14</sup> Ma ne Kraiss Jisas ga gil hobi be inage tabar di ing pa dile Iudeia ma no haridan God ga ter tane Abraham, be dait bakut ing dait nurnur dait na hatur kawase no Halhaaliena Tanuo nong God ga kukubus ter ta dait.

*Ira harkurai tane Moses pa dile tale ura kapkap leise no kunubus God ga huna gil ie ma ne Abraham.*

<sup>15</sup> Ira hinsaagu tane Kraiss, iou ni tange tike nianga harharuat nong ila nganngan hobi ta ira kaba bungbung. Ing be airuo dur haut tike linge ma dur gil tike kunubus, pata tikenong i tale be na pales ie.<sup>16</sup> Hobi bileng ta ira kunubus tane God. God ga kukubus ter tane Abraham ma tano nuno bulumenamur. Io, ira nianga tane God di ga pakat paile tange be God ga kukubus ter “*ta ira nuno bulumenamur,*” be haleng. Pata. I tange be God ga kukubus ter “*tano nuno bulumenamur,*” be tikenong mon, ma aie Kraiss.<sup>17</sup> No pipilaina tutuno tano nugu nianga i horek. God ga gil no luaina kunubus tikai ma ne Abraham. Ma aihet na maar ma aitul a sangahul na tinohon menamur, God ga ter ira harkurai tane Moses. Io kaie, kike ra harkurai paile tale be na kap leise ikino kunubus God ga huna gil. Pata. No luaina kunubus i tur dades ter.<sup>18</sup> Io, ma da tange hohaam utano haridan God ga tange be na tabar ira nuno matanabar me? Ing be ikino haridan i hanawat metuma naramon ta ira harkurai tane Moses, io, i palai be paile tale ura hinanawat metuma naramon ta ikino luaina kunubus. Iesene paile tutuno. God te tabar bia mon Abraham ma ikino haridan metuma naramon ta ikino kunubus.

<sup>19</sup> Io kaie, urah ira harkurai tane Moses di ga hanawat? No luaina kunubus gate kike ter iesene God ga ter bileng kike ra harkurai ura hamanis be a mangana tintalen so i sana. Ing be pata ta harkurai pa dait nale nunure be a mangana tintalen so i lake harkurai, kaie i sana. Ma kike ra harkurai di ga dades tuk ter tano hinanawat tano bulumenamur tane Abraham, ikino bulumenamur nong God ga gil no kunubus ma ie. Ma ira angelo di ga ter leise kike ra harkurai tane God ter ta tikenong nalamin, ma aie balik ga ter ta ira matanabar.<sup>20</sup> Ma tike turadi nalamin paile tur ura harahut sene tike palpal. Iesene God aie tikenong sene mon.

*God ga ter ira harkurai ura lamlamus dait ukaia hone Kraiss.*

<sup>21</sup> Io, ing be da tange hobi, hohaam, i nanaas be ira harkurai tane Moses di harus ise ira linge God te kukubus ter ta dait? Pata tutuno iat! Io, ing be God ga ter ira harkurai ing i tale ura haralon, tutuno sakit, God gor kure be di takados ing di mur kike ra harkurai.<sup>22</sup> Iesene ira nianga tane God di ga pakat i tange be ira sana tintalen te hiis kawase no ula hanuo bakut ma i kis ter hobi. Urah? Waing God na tabar dong ing di nurnur ma ira linge igate kukubus ter ta di. Ma ina tabar di hobi kinong di nurnur iat tane Jisas Kraiss.

<sup>23</sup> Nalalie ta ing ikin ra tintalen ura nurnur ga hanawat, ira harkurai tane Moses di ga hiis kawase dait. Ma kike ra harkurai ga hiis kawase dait tuk ter tano pana bung be ikin ra tintalen na nurnur ga hanawat puasa.<sup>24</sup> Io kaie, ira harkurai di ga kure kawase dait ura lamlamus dait tupas Kraiss waing God nage kure be dait takados ing be dait nurnur tane Kraiss.<sup>25</sup> Ma no pana bung ura nurnur te hanawat um, kaie ira harkurai pa di nale kure kawase habaling dait.

*Pa dait le tultule baling. Dait ira natine God.*

<sup>26-27</sup> Io, mu bakut ing mu nurnur, mu ira natine God kinong mu bakut ing di gate baptais mu tane Kraiss mu te hanawat tikenong ma ie, i hoke be mu te sigasige ma ne Kraiss.<sup>28</sup> Ira Iudeia ma di ing pa dile Iudeia, di haruat mon. Ira tultule ma di ing pa dile tultule, di haruat bileng mon. Ma i ngan hobi bileng ta ira tunana ma ira haine. Urah, kinong mu bakut mu tikenong mon naramon tane Kraiss Jisas.<sup>29</sup> Ma ing be mu gar tane Kraiss, io, mu ira bulumenamur tane Abraham ma mu

3:13 Rom 8:3; Lo 21:23    3:16 Stt 12:9    3:17 Kbk 12:40    3:18 Rom 4:14    3:19 Rom 5:20; Apostolo 7:38

3:21 Rom 8:2-4    3:23 Galesia 4:3    3:24 Rom 10:4    3:26-27 Jon 1:12    3:26-27 Rom 6:3    3:28 Rom

10:12    3:29 Rom 4:13



na hatur kawase ira linge haruat ma no kunubus tane God.

#### 4

<sup>1</sup> Ma iou ni ianga bileng uta tike bulu nong na hatur kawase ira linge bakut tano Tamana namur. A tutuno ing a bulu baak ie ira linge bakut a nuno, iesene paile mes ta tike tultule. <sup>2</sup> Ing be a bulu baak ie ari turadi di la balbalaure ie ma di la kurkure ie tuk ter tano pana bung be no Tamana gate kukubus ter be pa di nale gil habaling hobi. <sup>3</sup> Ma hoke bileng dait. Be dait ga not no bulu ta ira nudait lilik utane God, ira not no linge dait ga nunure uta ikin ra ula hanuo ma dait ga mur, di ga hiis kawase dait. <sup>4-5</sup> Iesene be no pana bung ga hanawat haruat ma no lilik tane God, io, iga tule no Natine, tike haine ga kaho ie. Ma iga tamat menapu ta ira harkurai tane Moses be na kul halangalanga dong ing di ga kis menapu ta kike ra harkurai. Ma iga gil hobi be Mama na halon hapatangen dait be a natine. <sup>6</sup> Io, i tutuno be mu ira natine God. Io kaie, God te tule no Tanuana no Natine utuma ra tinga dait ma i tato huat be, "Mama, nugu Mama!" <sup>7</sup> Io kaie, pa mu le ira tultule baling um. Pata. Mu ira natine. Ma ne God na tabar mu ma ira linge i haruat be ira natine na hatur kawase kinong mu ira natine iat.

<sup>8</sup> Nalalie ing be mu pai gale nunure God, ira mangana tanuo ing pa dile God tutuno di ga hiis kawase mu. <sup>9</sup> Iesene kakarek mu nunure God, be i tahut dak be ni tange be God i nunure mu. Io kaie, ura biha be mu ura taptapukus baling ter ta kike ra malmalungana tanuo? Mu sip be di na hiis kawase habaling mu? <sup>10</sup> Maris, i nanaas be di te hiis kawase habaling mu kinong i palai be mu la murmur timaan di ira harkurai ta ira mangana tamat na bung, ira sigar teka, ira tinohon na nian, ma ira mes na mangana tinohon bileng. <sup>11</sup> Iou burburut uta mu kinong i nanaas dak be iou te hasurum ira nugu dades uta mu.

*No tingane Pol ga manga ngaangel uta di ira Galesia.*

<sup>12</sup> Ira hinsaagu tane Krai, iou manga saring mu be mu na langalanga sukun ira harkurai ho iou kinong iou ga ngan hoke mu nalalie. Ma pa mu gale gil tike sasana tagu. <sup>13</sup> Ma mu palai ter be iou ga huna harpir ma no tahut na hininaawas ta mu kinong iou ga maset. <sup>14</sup> Ma a tutuno be no nugu minaset ga hatirih mu, iesene pa mu gale malentakuane iou ma pa mu gale harus ise iou. Pata. Mu ga bala leh iou hoke be iou tike angelo tane God, be hoke

be iou Jisas Krai iat. <sup>15</sup> Mu ga manga laro! Ira numu gungunuama kanaia ha? Iou tange ra tutuno be mu gor luar leise ira kaluara mata mu ma mu nage ter tagu ing be mu gor tale. <sup>16</sup> Hohaam, i nanaas be iou te hanawat hoke no numu ebar kinong iou ga hinawase mu uta ira tutuno God te hapuasne?

<sup>17</sup> Di ira mes di walar ura lamlamus mu ter ta di ma ra tamat na baso. Iesene ing be di gilgil hobi, a sana tintalen di gil. Di sip be di na tur bat mu ura murmur mem waing mu na baso mur di. <sup>18</sup> Ma i tahut be ari na lamus mu ma ra baso ing be di sip be di na harahut tutuno mu. Ma ing be iou paile kis tikai ma mu ma ari di sip be di na harahut mu hobi, io, i tahut bileng. <sup>19</sup> Ira natigu, tike pana baling iou hoke tike haine i ura kinakaho. Iou kap ra tamat na ngungutaan uta mu tuk ter be no tintalen tane Krai na tahuat naramon ta mu. <sup>20</sup> Iou manga sip be iou gor tale be ni kis tikai ma mu kakarek ma iou pa nigele supi ura nianga dades ta mu hobi. Iesene iou ngangao kinong iou ni gil bihane ie inage tahut?

*Ira natine Sara ma ira natine Hagar.*

<sup>21</sup> Mu ing mu sip be mu na kis menapu no dades ta ira harkurai tane Moses, iou ura tirtiri mu tike linge. Mu palai uta ira linge ira harkurai tane Moses di tange, be pata? Iou lik be pata. <sup>22</sup> Iou tange hobi kinong ira pakpakat di hinawas be airuo ira natine Abraham. Tikenong tano haine na tultule ma tikenong tano haine nong i langalanga sukun ira tirih gar na tultule. <sup>23</sup> Di ga kaho no natine no haine na tultule hoke ira haine di la kakaho hobi. Iesene di ga kaho no natine no haine nong i langalanga kinong God ga kukubus ter hobi.

<sup>24</sup> Io, i tale be da kap tike mangana pip-ilaina metuma naramon ta ikin. Karek ira iruo haine dur haruat ma airuo kunubus. Tike kunubus metuma ra uladih Sinai ma ira natine ira tultule. Ma ikin ra kunubus aie ne Hagar. <sup>25</sup> Io, ikin ra Hagar nong i haruat ma no kunubus metuma tano uladih Sinai tusu Arebia, aie bileng i haruat ma no taman Ierusalem katiak. Urah, kinong Ierusalem ma ira natine di ira tultule bileng. <sup>26</sup> Iesene no Ierusalem tuma nalu i langalanga sukun ira tirih gar na tultule. Ma aie no etna dait. <sup>27</sup> Ma no nianga tane God ing di ga pakat ie i hatutuno ikin be i tange horek tane Sara, "Augo ra hintu, nu laro!"

Paule kilingane ra ngunngutaan na kinakaho iesene i tahut be nu kakongane ma ra gungunuama.

Urah, i tutuno be no num tunana te hana talur ugo,

iesene ira natim di na haleng balik tano haine nong no nuno tunana i kis ter baak ma ie.”

<sup>28</sup> Io, mu ira hinsaagu tane Kraiss, mu hoke ne Aisak. Mu ira natine God kinong God ga kukubus ter hobi. <sup>29</sup> Taitus ikino pana bung no bulu nong Hagar ga kaho ie hoke ira haine di la kakaho hobi, io, ikino bulu ga haragawai ta nong Sara ga kaho ie ma ra harharahut tano Halhaalienna Tanuo. Ma i ngan bileng hobi katiak. <sup>30</sup> Iesene ira nianga tane God di ga pakat i hamanis be pai nale ngan hobi hatikai. I tange horek: “*Nu tule leise no haine na tultule tikai ma no natine. Urah, kinong no natine tano haine na tultule pai nale kap ta linge tano nudur Mama. Pata. No natine sene no haine nong i langalanga sukun ira tirih gar na tultule na kap.*” <sup>31</sup> Io kaie, ira hinsaagu tane Kraiss i palai be dait paile natine no haine na tultule. Pata. Dait ira natine no haine nong i langalanga sukun ira tirih gar na tultule.

## 5

*Dait langalanga sukun ira harkurai tane Moses.*

<sup>1</sup> Kraiss ga halangalanga dait sukun ira harkurai tane Moses waing dait na langalanga talur ra dades ta kike ra harkurai. Io kaie, mu na tur dades kaia ma waak mu bala leh kike ra harkurai be na hiis kawase habaling mu.

<sup>2</sup> Mu na hadado baak! Iou Pol, iou hinawase mu be ing mu na bala ter tari ura kutkut ira palatamai mu haruat ma ira harkurai tane Moses, io, Kraiss pai nale tale be na kure be mu takados ra matmataa tana. <sup>3</sup> Iou hakatom habaling mu tiketike ing mu bala ter di be di na kut ira palatamai mu. Ing be mu na gil hobi mu na manga supi bileng be mu na mur ira harkurai bakut tane Moses. <sup>4</sup> Mu ing mu walwalar be mu na mur ira harkurai tane Moses waing God na kure be mu takados ra matmataa tana, io, mu te kutus leh mu talur Kraiss. Mu te puko talur leh ira mangana matanabar ing God i tabar bia mon di ma no nuno harmarsai. <sup>5</sup> Iesene mem kis nanahe ma ra nurnur utano haridan God na tabar mem ma ie. Ma ina gil hobi kinong ite kure be mem takados ra matmataa tana. Ma tano Halhaalienna Tanuo mem kiskis kawase kike ra haridan

ma ra nurnur. <sup>6</sup> I tale be ni tange hobi kinong ing be dait kis ter tane Kraiss, io, a linge bia mon be da kut ira palatamai dait be pa da kut. Tike linge sene mon i tamat. Ma i horek: dait nurnur tane Kraiss ma ikin i palai kinong dait harmarsai harbasie ta dait.

<sup>7</sup> Ira numu nilon ga hanana timaan. Nesi ga habatbat mu kaie pa mu gom taram ira tutuno ing God te hapuasne ta dait? <sup>8</sup> Ikinong ra mangana harlewen pai gale hanawat metuma ho nong ga tato mu. <sup>9</sup> I tutuno hoke da tange, “A da pet na is mon i haruat ura halalet no kudulena katano beret.” <sup>10</sup> Iesene iou nurnur ter ta mu kinong dait kis ter tane Kraiss. Iou nurnur be pa mu nale kap tike mes na lilik ma be God na hapadano nesi ta tikenong i hangangao mu hobi. <sup>11</sup> Ma hohaam utagu, bar hinsaagu tane Kraiss? Be i tutuno be iou harpir baak be da kut ira palatamai di tari, io, ura biha di haragawai baak tagu? Ing be gor tutuno hobi, no nugu hinarpir utano kabai tane Kraiss pai nale taram saasa ta ira nudi hinadado. <sup>12</sup> Ma hohaam ta dong ing di harpir be da kut ira palatamai di tari ma di hgae ira numu nurnur hobi? Ing be di lik be no tintalen na kut palatamai di i harahut di, io, waak di kut leise mon ta dahine ta di. Pata. Na tahut be di na manga kut hgae habaling iat di!

<sup>13</sup> Io, mu ira hinsaagu tane Kraiss, God ga tato mu waing mu nage langalanga sukun ira harkurai tane Moses. Iesene waak mu lik be mu langalanga sukun kike ra harkurai kaie i tale mu be mu na gil haruatne ira sana palpal naramon ta mu. Pata. Iesene na tahut be mu na tultule ma ra tintalen na harmarsai harbasie ta mu. <sup>14</sup> Ma i tale be ni tange hobi kinong dait na gil haruatne ira harkurai tane Moses bakut ing be dait na taram ikin ra harkurai. Ma ikin ra harkurai i tange horek: “*Nu marse tikenong hoke u marse habaling iat ugo.*” <sup>15</sup> Iesene ing be mu harngangar ma harubu harbasie ta mu, mu na harbalaaurai timaan, mu nahula haliare habaling mu.

*Ira tintalen tano sana palpal i mes harbasie ta ira puspuno tano Halhaalienna Tanuo.*

<sup>16</sup> Io, no surno ta ira nugu nianga horek: mu na hanana ma no Halhaalienna Tanuo ma pa mu na gil haruatne ira sinisip tano sana palpal naramon ta mu. <sup>17</sup> Na ngan hobi kinong ira sinisip tano sana palpal i mes harbasie ta ira sinisip tano Halhaalienna Tanuo. Ma no Tanuo na sip

ira linge i mes harbasie ta ing no sana palpal i sip. Dur la harubu harbasie ta dur kaie pa mu le tale be mu na gil haruat ma ira numu bilai na sinisip. <sup>18</sup> Iesene be ing no Tanuo i lie ta mu, no dades ta ira harkurai tane Moses pai nale kure mu.

<sup>19-21</sup> Io, ira tintalen tano sana palpal di palai ma di horek: a tintalen na ninohon tikai ma tikenong gar na mes, ira bilingana tintalen, ira tintalen na hilawa, a tintalen na lotu tupas ira god harabota, a tintalen na gil pinegil, a tintalen na malmalentak, ira hargor, a bala ngungut uta ira bilai na linge tike mes i hatur kawase, ira ngalngaluan, a tintalen na gumut, a tintalen na hargor, a tintalen na kis harpaleng, a tintalen na nes kalak linge gar na mes, a tintalen na minamo ma ra ul ba, ma ari mes na mangana tintalen bileng hobi. Iou hakatom mu hoke iou ga gil nalalie, be nesi tikenong la gilgil hobi, pai nale salo tano kingdom tane God.

<sup>22-23</sup> Iesene ira puspuno no Halhaalienu Tanuo i horek: a sinisip ukaia ta ira mes, a gungunuama, a malum, a bala mat, a harmarsai, ira bilai na tintalen, a tutuno na tintalen, a tintalen na matien na turadi, ma a tintalen na harbalaurai tano nuno sipsip. Pata ta tike harkurai na tur bat kike ra tintalen hobi. <sup>24</sup> Dong ing di gar tane Krai Jisas, no sana palpal naramon ta di tikai ma ira nuno namnamas, di te tut ter ie ra ula kabai. <sup>25</sup> No Tanuo ga halon dait, kaie i tahut be dait na murmur no Tanuo. <sup>26</sup> Waak dait hatamat habaling dait. Waak dait hangalngaluan harbasiane dait. Ma waak dait bala ngungut harbasie ta dait uta ira bilai na linge tikenong i hatur kawase.

## 6

*Dait na harahut harbasiane dait ma ira nudait tirih.*

<sup>1</sup> Ira hinsaagu tane Krai, ing be mu nunure leh be tikenong te gil tike sasana, io, mu ing mu manga murmur no Tanuo, i tahut be mu na harahut ie be na bilai baling. Iesene mu na gil hobi hoke ira matien na turadi. Ma mu na balaure habaling mu, mu nahula puko ta ira harwalar. <sup>2</sup> Ma mu na pusak harbasiane ira numu mangana tirih hobi. Ing be mu na gil hobi, mu na gil haruatne no harkurai tane Krai. <sup>3</sup> Io, ing be tikenong i lik be aie iat um, ma sene be pata mon, i hakale habaling iat ie. <sup>4</sup> Ma tiketike na nes mur ira nuno tintalen iat be i bilai be i sana. Ing be na gil hobi na tale be ina laro ta ira nuno bilai na tintalen. Waak be i manga lilik ta

ira mangana gingilaan ta ira mes. <sup>5</sup> Urah, kinong tiketike na pusak ira tirih iat ta ira nuno tintalen.

*Dait na gil ira bilai na tintalen ura kapkap ira bilai na kunkulaan.*

<sup>6</sup> Nesi tikenong da hausur ie uta ira nianga tane God, na tahut be na ter ira bilai na harharahut ta ikino nong i hausur ie.

<sup>7</sup> Waak mu hakale habaling mu. Paile tale be da hasakit tane God. Urah, kinong aso ing tikenong i so, i kil habaling iat. <sup>8</sup> Nesi tikenong i saaso tano nuno nilon haruat ma ira sinisip tano sana palpal naramon tana, io, na kil habaling ira linge na minat mekaia hono sana palpal. Iesene nesi tikenong i saaso tano nuno nilon haruat ma ira sinisip tano Halhaalienu Tanuo, io, na kil habaling ira linge na nilon hathatikai mekaia hono Tanuo. <sup>9</sup> Io, waak dait malmalungo ura gilgil ira tahut kinong ing be pa dait nale malmalungo sukun kike ra tahut na tintalen, a pana bung kanaia ing dait na kil ira puspuno no nudait mangason. <sup>10</sup> Io kaie, kakarek iat baik ing i tale dait ura gilgil ira bilai, i tahut be dait na gilgil hobi ta ira turadi bakut. Sene be na manga tahut sakit be dait na gil ira bilai naramon ta ira kaba ut na nurnur.

*No kabai tane Krai aie sene mon no tamat na linge.*

<sup>11</sup> Io, mu na nes ira tamat na pakpakat iou pakpakat kakarek ma no lumagu iat. <sup>12</sup> Di ira tena mur harkurai tane Moses, di ura sunsunang mu be mu na mur no tintalen na kut palatamai mu, waing ira Iudeia di nage pirlat di utano nudi pinapalim nalamin ta mu, be kike ra Iudeia di nahula haragawai ta di pane no nudi nurnur tane Krai sene mon. <sup>13</sup> Di iat ing di murmur no harkurai ura kut palatamainari, pa di lale murmur ari mes na harkurai tane Moses. Iesene di sip be mu na haut leh tari be da kut ira palatamai mu waing di nage latlaat uta ira palatamai mu. <sup>14</sup> Tutuno sakit, iou paile sip be ni latlaat hobi. Iesene iou sip be ni let sene mon no kabai tano nudait Watong Jisas Krai. Kaia ra ula kabai iou ga mat talur ira tintalen tano ula hanuo ma kike ra tintalen di ga mat talur iou. <sup>15</sup> Ma be da kut ira palatamai dait be pa dile kut, a linge bia mon. Iesene no linge tamat be dait a sigar na hakhakisi tane God. <sup>16</sup> Ma dong ing di na hanana haruat ta ikinong ra nugu nianga, io, iou saring God be na ter

ra malum ma ra harmarsai ta di ma tano Israel tane God.

<sup>17</sup> Io, waak um tikenong be na hapurpu-ruan habaling iou kinong ira hora manuo tano palatamaigu di hamanis be iou gar tane Jisas.

<sup>18</sup> Ira hinsaagu tane Kraiss, iou sasaring be no harmarsai tano nudait Watong Jisas Kraiss na kis tikai ma ira tanua mu. Amen.

## No Pakpakat tane Pol tupas ira EPESAS

Ikin ra pakpakat tane Pol i hinawas palai ta ira humangana haridan naramon tane Kraiis tupas dait (nes Epesas 1:3-14). Naramon tane Kraiis, God te gilamis dait (1:4), ite halon hapatangen dait (1:5), ite kul halangalanga dait (1:7), ite lik luban leise ira nudait sana tintalen (1:7), ma ite bare bat dait ma no Halhaaliena Tanuo (1:13) ura hamanis be dait na rumahal ta ira bilai na haridan (1:11; 1:14). Ma ne God ga halon dait hobi be na pirpirlet na hana tupas ie (1:6, 12, 14). Io kaie, Pol ga sasaring be dait ra Kristian dait na nunure timaan ikin ra mangana haralon tane God (1:15-23). Menalalie dait ga kis ra hena ira nudait sana tintalen ma sene God ga marse dait (2:1-7) ma nesi tikenong i nurnur tane Kraiis, God na tabar bia mon ie ma no nilon tutuno, ma pata tikenong paille tale be na gil tike linge be na kap ikino haralon tane God (2:8-10). Menalalie, dait ing dait paille Iudeia, dait ga tapa tane God, ma sene naramon tane Kraiis ite hiis pakur ira Iudeia ma dait ing dait paille Iudeia ma dait tike sigar kapawena turadi kakarek (2:11-3:13). Ikinong a tamat na linge sakit ma iga kis mun ta ira haleng na tinohon (3:3-6) ma ne Pol ga sasaring be dait nage tale ura nunure kilam ikin ra bilai na harmarsai tane Kraiis (3:14-21). Ma be God te halon dait hobi i tahut be dait na tatalen haruat tano nudait sigar nilon (4:1-6:20). Dait na nes kilam be dait tike kapawena palatamai ne Kraiis (4:1-16) ma dait na sige no nudait sigar nilon (4:17-32). Dait na lon tano madares (5:1-21) ma dait na gil ira bilbilai ta ira laale dait, ira nati dait, ira makai ta dait, ira nudait mama, ma ta ira nudait watong ma ira tultule (5:22-6:9). Ma ura hapatam no nuno nianga, Pol ga tange hadades be dait na sige ira bilai na linge na hinarubu metuma hone God hoke tike umri be dait nage harubu timaan ma ira mangana sana tanuo ma dait nage turdades sukun ira sasana (6:10-20). I nanaas be no surno ta ikin ra pakpakat i horek, be **dait ira Kristian dait na lon haruat ma no bilai na haralon God te tabar dait ma ie naramon tane Kraiis.**

<sup>1</sup> Aiou Pol tike apostolo tane Kraiis Jisas haruat tano sinisip tane God. Ma iou pakat kakarek tupas mu ira matanabar tus tane

God kaia Epesas, mu ira ut na nurnur tano numu kinkinis tane Kraiis Jisas.

<sup>2</sup> A harmarsai ma ra malum tupas mu metuma hone God no nudait Mama ma no nudait Watong Jisas Kraiis.

*Tano nudait kinkinis naramon tane Kraiis, God te tabar dait ma ra haleng na mangana bilai na haridan.*

<sup>3</sup> A pirpirlet utuma tupas God. Aie no God ma no Mama tano nudait Watong Jisas Kraiis nong gate haidane dait tuma ra mawe ma ira linge bakut i haruat ura harahut ira tanua dait tano nudait kinkinis naramon tane Kraiis Jisas. <sup>4</sup> Ma hobi bileng, iga gilamis dait tano nudait kinkinis naramon tane Kraiis menalalie iat tano hakhakisi tano ula hanuo waing pa dale tale be da kilam tike sasana ta dait ma sene dait na halhaalien sukun ira sasana ra matmataan tana. <sup>5-6</sup> God ga manga sip dait, kaie igom kukubus ter menalalie be na halon hapatangen dait ura natine tano nudait kinkinis naramon tane Kraiis. Kinong urah, iga sip ma iga laro bileng be na gil hobi waing dait nage pirlet no nuno maririsuan na harmarsai nong ga tabar bia mon dait ma ie tano nudait kinkinis naramon ta ikino turadi nong God la manga sip ter ie. <sup>7-8</sup> Dait kis naramon tane Kraiis, kaie igom kul halangalanga dait ma no dena ing God ga lik luban leise ira nudait sana tintalen. Ma ing iga gil hobi ter ta dait iga gil haruat ma no nuno harmarsai nong i tamat sakit, ikino harmarsai nong God ga manga tabar dait ma ie ma ra tamat na minminanes tikai ma ra nesnes kilam ta ira linge bakut. <sup>9</sup> Ira linge God ga laro be na gil, iga bul no nuno lilik be na gil tus naramon tano nilon tane Kraiis. Hokakarek, iga hapalaine dait ta ira linge ing i sip be na gil ing iga susuhai menalalie. <sup>10</sup> Ma ina papalim haruat ma ikino lilik tano pana bung tus ta kakarek ra linge be ira linge bakut tuma ra mawe ma mekira tano ula hanuo bileng di nage hanawat hulungan manapu tane Kraiis. <sup>11</sup> God la gilgil ira linge bakut haruat ma no nuno lilik i hanawat metuma naramon tano nuno sinisip. Hokakarek, tano nudait kinkinis naramon tane Kraiis, God ga gilamis leh dait ura nuno matanabar tus kinong iga kukubus ter iat menalalie hobi haruat ma no nuno lilik. <sup>12</sup> Ma iga gil hobi waing dait ing dait te nanahe ter ma ra nurnur ta ira linge naramon tane Kraiis, dait ra burwana be a pirpirlet na tupas no minamar tane God. <sup>13</sup> Ma mu kis naramon tane Kraiis bileng kinong mu

## 2

te hadade no hininaawas utano tutuno, no tahut na hininaawas nong i kap hawat no numu haralon. Ma ing mu ga nurnur, God ga bare bat mu ma no Halhaalienna Tanuo ura nuno tus, ikino Tanuo ing God ga kukubus ter ta dait utana. <sup>14</sup> Iga tabar dait ma no Halhaalienna Tanuo ura terter bat no pinalau ta dait ing dait na kap namur. Hokakarek, no Tanuo i suro haut be God na tinane tutuno dait ira nuno tus iat, dait ing God gate kul halangalanga dait.

*Pol ga sasaring be dait nage nunure timaan God ma ira nuno bilai na haridan tupas dait.*

<sup>15-16</sup> Ma ikinong no burwana be iou la saasaring uta mu. Iou ga ser leh ira numu nurnur tano Watong Jisas ma ira numu harmarsai uta ira matanabar tus tane God. Kaie, tuk ter kakarek iou paile sangeh ura tangtanga tahut tupas God uta mu ing iou la kilkilam mu naramon ta ira nugu sinsaring. <sup>17</sup> Iou la sarsaring haitne no God tano nudait Watong Jisas Krai, aie no nudait tamat na Mama, be na tabar mu ma ra minminanes ma ina hapuasne ira tutuno utana ter ta mu, waing mu nage manga nunure timaan ie kakarek ta ing mu ga nunure ie nalalie. <sup>18-20</sup> Iou sasaring bileng be na hamadares ira tinga mu, mu nage nunure ira linge ing i tahuat tano nuno tinato tupas mu ing mu nanahe ma ra nurnur urie, ma be mu nage nunure no tamat na maririsuan na pinalau ta mu ing mu ira nuno matanabar tus, mu na hatur kawase ie metuma ho ie, ma be mu nage kilingane bileng no nuno tamat na baso sakit nong ila paapalim nalam in ta dait ira ut na nurnur ma ie. Ikino baso i haruat ma no nuno tamat na dades nong God ga papalim ma ie ing iga hatut habaling Krai sukun ra minat ma iga ter ra kinkinis tana tano kata na lumana tuma ra mawe. <sup>21</sup> Ma no nuno kinkinis hobi i manga tamat sakit ta dong ing di te kap ra kinkinis na harkurai ma di ira ut na harbalaurai ma di ira mes na dades na lilie bileng. Ma no hinsana i manga tamat sakit bileng ta ira hinsang bakut kakarek ma ta ikino mes na pana bung nong na hanawat namur. <sup>22-23</sup> Ma ne God ga bul hanapu ira linge bakut menapu ta ira lapara kakine Krai. Aie no tamat na lilie ta ira linge bakut ma ne God ga ter ie hobi ter ta ira matanabar na lotu, di no palatamaine ing Krai i hakudulena di, aie nong la hakudulena tutuno ira linge bakut.

*Dait gate mat ter ing dait ga gil ira sana tintalen iesene God ga halon dait ma iga hatut dait tikai ma ne Krai.*

<sup>1</sup> Ma mu, mu gate mat ter ing mu ga gil ira nirara ma ira sana tintalen. <sup>2</sup> Menalalie mu ga lolon mur kike ra sana tintalen ing mu git murmur ira tintalen ta ikin ra ula hanuo ma mu git tartaram nong la kurkure ter ma ila balbalaure no mahuo tuma nalu. Ma aie nong la balaure ter no mangana lilik nong i kis ter kakarek naramon ta ira ut na takmaluk. <sup>3</sup> Ma dait bakut, dait ga lon nalam in ta di ira ut na sasana nalalie. Dait git gilgil haruatne ira namnamas tano sana palpal naramon ta dait. Dait git murmur kike ra sana sinisip ma ra lilik. Hoke di ira mes, dait pai gale tale be dait na papas tano ngalngaluan tane God. <sup>4</sup> Iesene no harmarsai tane God i manga tamat sakit tupas dait ma ne God ga manga sip dait. <sup>5</sup> Dait gate mat ta ira nudait sasana, ma sene balik God ga halon dait tikai ma ne Krai. Kinong urah, iga marse dait igom sip dait. God ga halon mu ma no nuno harmarsai nong ga tabar bia mon mu ma ie. <sup>6</sup> Ma tano nudait kinkinis naramon tane Krai, God ga hatut habaling mu tikai ma ne Krai ma iga ter ra kinkinis ter ta mu tikai ma ie tuma ra mawe. <sup>7</sup> Iga gil hobi waing ira tahtahut ing iga gil ter ta dait tano nudait kinkinis naramon tane Krai nage hamanis ta ira bungbung namur be no nuno harmarsai i manga tamat sakit. <sup>8</sup> Ma ikin i palai kinong tano numu nurnur God te halon mu ma no nuno harmarsai nong ga tabar bia mon mu ma ie. Paile burwana iat ta mu. A hartabar tane God ie. <sup>9</sup> Ma paile burwana ta ira numu gingilaan waing tikenong pai nale tale be na sa butbut. <sup>10</sup> Hokakarek, dait ira gingilaan tane God. Ma tano nudait kinkinis naramon tane Krai, God ga hakisi dait be dait na gil ira tahut na gingilaan, kike ra gingilaan ing God ga huna tagure be dait na lon haruat me.

*Ira Iudeia ma di ing pa dile Iudeia, di tike kapawena huntunana mon naramon tane Krai.*

<sup>11</sup> Hokakarek, mu ing pa mu le Iudeia, mu hadade. Ira Iudeia ing di kut ira palatamai di, di kilam mu be “a tabuna kut palatamainari mu.” (Ikino tintalen ira turadi mon di gil ma ira luma di.) Io, mu um, i tahut be mu na lik leh no mangana kinkinis mu ga kis hobi menalalie. <sup>12</sup> Mu

**1:14** 2 Korin 1:22 **1:17** Kolose 1:9 **1:18-20** Sam 110:1; 2 Korin 13:4; Kolose 2:12; 1:16; 2:10 **1:22-23** Sam 8:6 **1:22-23** Epesas 4:10,15; Rom 12:5; Kolose 1:18 **2:1** Kolose 1:21; 2:13 **2:2** Kolose 3:7; Taitus 3:3 **2:3** Kolose 3:6 **2:4** Rom 6:13 **2:6** Kolose 2:12 **2:9** 1 Korin 1:29-31; 2 Timoti 1:9 **2:10** Taitus 2:14 **2:12** Kolose 1:21; Rom 9:4

na lik leh be ta ikino pana bung nalalie, mu ga kis sisingen talur Krai. Pa di gale sip ura waswas halala mu tano huntunana Israel. Pata ta pinalau ta mu ta ira kunubus God ga kubus ter. Pata tike linge be mu nage nanahe ma ra nurnur urie kira tano ula hanuo ma pa mu gale nunure ta dahine tane God ing mu ga lon kira napu. <sup>13</sup> Esene kakarek tano numu kinkinis naramon tane Krai, mu ing ira numu mangana nilon ga tapa nalalie, God te kap hutate um mu ma no de ne Krai. <sup>14-15</sup> I ngan hobi kinong Krai iat no nudait malum. Aie iat nong ga gil pakur ira iruo huntunana, ira Iudeia ma ing padile Iudeia, be na kapawena mon. Iga waak leise ira harkurai tane Moses, kike ira tirihuana hartule ing iga hatawat ra bala ngungut nalamun ta dur. Ing ga gil hobi iga dure hasur no balo nong ga harbasiane kike ra iruo huntunana. Ma iga gil hobi waing metuma naramon tana iat nage hatawat tike sigar huntunana ta kike ra iruo. Ma be iga gil hobi, iga hatawat ra malum. <sup>16</sup> Iga bul dur tano kapawena palatamaine mon, ma tano ula kabai iga sip be na hamaram dur bakut hobi tikai ma ne God. Ma ta ikino nuno minat iga hapatam no nudur bala ngungut bileng. <sup>17</sup> Iga hanawat ma iga harpir ma no tahut na hininaawas nong i ter ra malum. Iga harpir hobi ter ta mu ing mu ga tapa tane God ma ta dong ing di ga hutate tana. <sup>18</sup> Krai ga tale be na gil hobi kinong aie nong ga papos no ngas be dait bakut ira iruo huntunana, dait nage hana tupas no nudait Mama kinong dait kis naramon tano kapawena Tanuo mon.

<sup>19</sup> Io kaie, pa mu le mes na turadi baling um kakarek. Pata. Mu hatahinsaana ma ira matanabar tus tane God ma mu tano nuno hatatamana. <sup>20</sup> Mu hoke tike hala God i hatur nalu ta ira kasong. Ma ira kasong, di ira apostolo ma ira tangetus. Ma ne Krai Jisas iat, aie no tamat na kasong nong i sukul hatatik no hala bakut. <sup>21</sup> Ma no hala bakut i harpasum timaan naramon tane Krai, kaie i tahuat hoke tike halhaaliena hala utano Watong. <sup>22</sup> Ma tano nudait kinkinis naramon tane Krai, God la bulbul pakur dait ing ila paapalim ma dait ura gilgil tike hala nong aie iat na kis naramon tana. Ma ina kis tana hohaam? No Tanuana iat na kis naramon tana.

### 3

*Pol ga papalim nalamun ta di ing pa dile Iudeia, be di bileng tikai ma ira Iudeia,*

*di nage hatur kawase ira haridan God ga kukubus ter urie.*

<sup>1</sup> Io kaie um, iou ura sinsaring uta mu, iou Pol nong di te hiis kawase iou utano nugu pinapalim tane Krai Jisas ma uta mu ing pa mu le Iudeia.

<sup>2</sup> Ai, a tutuno sakit mu te hadade be God te ter ikin ra pinapalim tagu be ni tabar mu ma no nuno harmarsai, naka? <sup>3</sup> Hokakarek, God ga hapuasne ter tagu no linge nong ga susuhai nalalie be ni palai utana, hoke iou te pakat ira da nianga kira ukatika ho mu. <sup>4</sup> Ma ing mu na was ing iou te pakat, na tale be mu na nes kilam be iou palai tano linge nong ga susuhai nalalie ma ite hanawat puasa um naramon tane Krai. <sup>5</sup> God pai gale hapalaine ira turadi menalalie uta ikin ra linge iesene kakarek um no Halhaaliena Tanuo te hapuasne ie ter ta ira nuno halhaaliena apostolo ma ira tangetus. <sup>6</sup> Ma no linge nong ga susuhai ma ite hanawat puasa um, aie horek. Di ing pa dile Iudeia, di na hatur kawase no pinalau ta di haruat ma ira Iudeia bileng ing be di tarum no tahut na hininaawas. Ma di ira katano bileng tikai ma ira Iudeia tano kapawena palatamaine. Hobi bileng, di tikai ma ira Iudeia, di bakut di na kap ira haridan God ga kukubus ter ta di urie naramon tane Krai Jisas.

<sup>7</sup> Ma ne God ga tabar bia mon iou ma no nuno harmarsai nong ga papalim naramon tagu ma ie, haruat ma no nuno dades, be iou tike tutule ta ikin ra tahut na hininaawas. <sup>8-9</sup> Iou no hansiksik sakit ta ira matanabar bakut tane God iesene God ga tabar bia mon iou ma ikin ra bilai na pinapalim be ni harpir nalamun ta di ing pa dile Iudeia uta ira bilai na linge tane Krai ing i kalkalala be da hapupuo, ma be ni hapalaine bileng ira turadi bakut be God i gilgil hohaam ta ira linge i sip be na gil ing iga kis mun ta ira tintinohon menalalie kaia ho ie nong ga hakisi ira linge bakut. <sup>10</sup> Ma ne God ga ter ikin ra pinapalim tagu be ira lilie ma ira mangana ut na harkurai tuma ra mawe di na nes ira matanabar na lotu, di nage palai kakarek ta ira humangana minminanes tane God. <sup>11</sup> Menalalie ta ira linge bakut God ga bul no nuno lilik be di na palai hobi tano nuno minminanes ma ite gil haruatue um ikino nuno lilik tane Krai Jisas no nudait Watong. <sup>12</sup> Ma no nudait nurnur tane Krai te papos no ngas tupas God, ma tano nudait kinkinis naramon tane Krai dait la hanana ra matmatahan tane God ma ra gaas

ma ra balaraan. <sup>13</sup> Io kaie, iou saring mu be ira numu lilik pai nale malmalungo uta ira mangana ngunngutaan i kabit iou uta mu kinong kakarek ra ngunngutaan di te ter no maririsuan na kinkinis ter ta mu.

*A sinsaring be God na hadades dait ma be dait nage nunure kilam no bilai na harmarsai tane Krai.*

<sup>14-15</sup> Io, ma kike ra linge iou te tange no burwana ing iou saga bukunkek ra matmataan tane Mama, nong ga hatawat ira huntunana bakut tuma ra mawe ma kira napu ra pu. <sup>16-18</sup> Iou saring God be tano nuno tamat na minamar sakit na hadades ruma naramon tutuno iat ta mu ma no baso tano Tanuana, waing tano numu nurnur Krai nage lon ta ira kati mu, waing ira numu harmarsai nage tur dades ter hoke tike dahe i hasur bolno. Io kaie, iou sasaring be mu tikai ma ira matanabar tane God bakut, mu nage tale be mu na nunure kilam no taptapagas ma no laulawas ma no nalnal ma no napnapu tano harmarsai tane Krai be i huat ha. <sup>19</sup> Hokakarek iou sasaring be mu nage kilingane no harmarsai tane Krai nong i tur lake ira mangana harmarsai bakut ing ira matanabar di na tale be di na nunure kilam. Ma iou sasaring hobi waing mu nage hung haruat ma ira bilai na linge ing God la hung ter me.

<sup>20-21</sup> Ma ne God nong i tale be na manga gil lake ta ing dait saring ma dait lik, haruat ma no nuno dades nong ila paa-palim naramon ta dait, io, a pipirlet tupas ie mekaia ta ira matanabar na lotu ma mekaia hone Krai Jisas ta ira bungbung bakut namur ma pai nale pataam. Amen.

#### 4

*Dait ira katkatano tano palatamai ne Krai ma sene dait kapawena mon.*

<sup>1</sup> Io kaie, iou nong di te hiis kawase iou utano nugu pinapalim tano Watong, iou haragat mu be mu na mur no mangana nilon i haruat ma no tinato nong God ga tato mu ma ie. <sup>2</sup> I tahut be mu na lon hoke ira matien na turadi ma be mu na manga bul hanapu habaling mu. Mu na bala malum ma mu na hatahutne ira mes ma ra harmarsai ing di gil harara ta mu. <sup>3</sup> Mu na manga walar be mu na palim hadades no numu tintalen na tuntunur tikai ing mu hatur kawase ie mekaia tano Halhaalienna Tanuo. Ma mu na tur tikai hobi hohaam? Mu na kis ma ra malum ta mu harbasi, ikino malum nong i hiis pakur mu be mu na kapawena

mon. <sup>4</sup> Tikenong mon no palatamaine ma tike Tanuo mon. Hobi bileng, ing God ga tato mu, iga tato mu be mu na nanahe ma ra nurnur pane tike kapawena linge mon. <sup>5</sup> Tike Watong, tike mangana tintalen na nurnur, ma tike tintalen na baptais mon. <sup>6</sup> Tike God mon ma aie sene mon no Mama ta dait bakut. Aie i tamat ta dait bakut, i papalim nalamon ta dait bakut, ma ikanaia naramon ta dait bakut.

<sup>7</sup> Iesene Krai ga tabar bia dait bakut tiketike ma ira hartabar haruat ma ira mangana hartabar ing iat iga hartabar me. <sup>8</sup> Ikinong i haruat ma no nianga tane God di ga pakat ie i tange be, “Ing iga hanahut utuma nalu, iga lamus ira haleng na hiruo ing di ga kis ter ta ira nudi kunubus, ma iga ter ra hartabar ter ta ira turadi.”

<sup>9</sup> Ma be no pakpakat i tange be “Iga hanahut,” io, i pipilaina horek be iga hanasur bileng ukira napu tano ula hanuo. <sup>10</sup> Ma aie nong ga hanasur, aie iat mon ikinong ga hanahut utuma nalu igom manga sakit no ula mawe. Ma iga gil hobi be na kis ta ira humangana linge bakut. <sup>11-13</sup> Ma aie iat nong ga ter ira apostolo, ira tange-tus, ira ut na harpir, ira ut na harbalaurai ma ira tena harausur ura tangtagure ira matanabar tus tane God be di nage gil ira pinapalim na harharahut waing dait no palatamai ne Krai, dait nage tahuat dades, tuk ter be dait bakut dait na tikenong mon ta ira linge dait nurnur ine ma tano nudait minminanes utano Nati ne God, ma be dait nage tur dades timaan bileng ma be ira nudait tintalen na haruat ta ira bilai na tintalen sakit tane Krai.

<sup>14</sup> Io kaie, dait paile bana baling be ira paananoh na ise hurbitane dait. Hobi bileng, ira ut na hasakit pa di nale tale be di na lamus hurbitane dait ma ira nudi harausur hoke ira dadaip i pupuh hurbitane ira linge. Pa di nale petlaar ura lamlamus hakale dait ma ira nudi keskes na hartuam ter ta ira sasana. <sup>15</sup> Iesene pa dait nale gil hobi. Dait na ter ra harmarsai ta ira turadi ma dait na tange ira tutuno ter ta di. Ma ing dait na tatalen hobi dait na tur dades haruat ma no ulu dait, aie ne Krai. <sup>16</sup> Ra hena ira nuno harharahut ira singarna bakut tano palatamaine, di harpasum tikai. Ma ira lalos na harpasum di palim dit tikane hobi no palatamaine be pai nale talapus. Ma be ira katkatano bakut tano palatamaine di gil ira nudi pinapalim tus tiketike, io, no kudulena palatamaine na tahuat dades tano tintalen na harmarsai.



*Waak dait mur ira nudait tuarena sana tintalen, iesene dait na sige no sigar nilon.*

<sup>17</sup> Hoke iou te tange ter, metuma naramon tano nugu kinkinis tano Watong iou manga hakatom mu be pa mu nale lolon haruat baling ma ira tabuna nurnur ing a tatahunwana ira nudi lilik. <sup>18</sup> A kadaduwana ira nudi lilik ma di kis sisingen talur no nilon tane God kinong pata ta palai ta di. Ma pa dile palai kinong i dades ira tinga di. <sup>19</sup> Pa dile tale be di na nes kilam ira tahut ma ira sasana, kaie di te ter habaling di ter ta ira tintalen na hilawa ura gilgil haitne ira mangana bilingana tintalen, ma di sunang terter ter um ura gilgil haitne. <sup>20</sup> Iesene mu balik, ing mu ga harausur utane Kraiss, pa mu gale harausur ta ira tintalen hobi. <sup>21</sup> A tutuno sakit mu ga hadade utane Kraiss ma mu te kap ra harausur utana haruat ma ira tutuno tane God i kis tane Jisas, naka? <sup>22</sup> Mu ga kap ra harausur uta ira numu mangana nilon ing mu git lolon hobi menalalie. Mu ga harausur be mu na kap leise no tuarena nilon nong i ura marmarsang ta ira nuno sana sinisip ing ila lamlamus habota ie. <sup>23-24</sup> Ma mu ga harausur bileng be ira numu lilik na sigarna, ma be mu na sige no sigar nilon nong God ga hakisi be na tatalen hoke aie iat ta ira takadoswana ma ira halhaaliena tintalen haruat ma ira tutuno tane God.

<sup>25</sup> Io kaie, mu na kap leise no tintalen na harakale ma mu bakut tiketike mu na tange ra tutuno harbasie ta mu ira hatahinsaana naramon tane Kraiss, kinong dait bakut dait ira katkatano tano kapawena palatamaine. <sup>26</sup> *Ing be mu ngalngaluan, waak mu gil ta nirara.* Waak um be no kasasa i suguh ma ira numu ngalngaluan baak kanaia. <sup>27</sup> Ma waak mu ter mahuo ter tane Satan be na gil tike linge. <sup>28</sup> Ma nong git kukuman, waak be i kukuman baling. Iesene i tahut be na papalim ma ira lumana tus ura gilgil ira pinapalim a mon puspuno, waing nage tale be na tabar di ing a nudi mon sunupi. <sup>29</sup> Waak be tike katano sana nianga na puko sur ta ira ho mu. Iesene i tahut be mu na tange sene mon ira mangana nianga ing i haruat be na harahut ira mes ta ira nudi sunupi, waing mu nage hatahutne dong ing di hadade. <sup>30</sup> Ma waak mu hatapunuk no Halhaaliena Tanuo tane God, no Tanuo nong ga bare bat mu ura utane God, a hakilang ie tuk ter ta ikino bung be God na

halangalanga leise mu. <sup>31</sup> Mu na kap leise ira bala ngungut bakut ma ira mangana ngalngaluan ma ira dades na harngangar. Waak mu mur no tintalen na kamohor malus. Waak mu tange hage tikenong ma mu na kap leise ira mangana sinisip ura hangungut ira mes. <sup>32</sup> Ma mu na gil ra tahut tikai ma ra harmarsai harbasie ta mu. Mu na lik luban leise ira numu sasana harbasie ta mu hoke ta ira pinapalim tane Kraiss, God ga lik luban leise ira numu.

## 5

*Dait na lon hoke ira not no madares.*

<sup>1</sup> Io kaie, mu na tatalen hoke God kinong mu ira natine ing i manga sip mu. <sup>2</sup> Mu na lon ma ra tintalen na harmarsai hoke iat mon Kraiss ga marse dait ma iga ter leise no nuno nilon uta dait hoke tike hartabar ing i huhur kala mimisien tupas God. <sup>3</sup> Mu na harbalaurai timaan be pata ta tikenong pai nale tale be na tange be mu hutate tano tintalen na hilawa be ira bilingana tintalen hobi, ma be pa mu le nes kalak bileng ira linge gar na mes. Waak be mu mur kakarek ra mangana tintalen kinong ira halhaaliena turadi tus tane God pa dile tatalen hobi. <sup>4</sup> Ma waak mu pipines. Waak mu tange ira nianga na ba mon hobi, be ira bilingana hinasakit ta kike ra linge. Paile haruat be mu ira mangana turadi hokike mu na ianga hobi. Iesene i tahut balik be mu na tanga tahut tupas God. <sup>5</sup> Mu nage palai um be pata tikenong i mur ra tintalen na hilawa be ira mangana bilingana tintalen pai nale lala tano kingdom tane Kraiss ma ne God. Hobi bileng ta tikenong ila nesnes kalak ira linge gar na mes (tike mangana turadi hobi i haruat ma tikenong i lotu tupas ira palimpuo). Aie bileng pai nale lala. <sup>6</sup> Waak mu bala leh tikenong be na hakale lamus mu ma ira pabono nianga. Karek ra mangana tintalen no burwana be no ngalngaluan tane God na puko burung di ira ut na harpam. <sup>7</sup> Io kaie, waak mu harwis ma di.

<sup>8</sup> Mu git kiskis tano kadado iesene kakarek um tano numu kinkinis naramon tano Watong, mu kis tano madares. I tahut be mu na lon hoke ira not no madares. <sup>9</sup> (Ma no puspuno ta dong ing di kis tano madares aie horek, be ira tahut na tintalen bakut, ma ira tintalen takados, ma ira tintalen haruat ta ira tutuno God te hapuasne.) <sup>10</sup> Ma i tahut be mu na silihe

4:17 1 Pita 1:14; Rom 1:21    4:22 Rom 8:13; Kolose 3:9    4:23-24 Rom 12:2    4:23-24 Stt 1:26; Kolose 3:10  
 4:25 Kolose 3:8-9; Sek 8:16    4:26 Sam 4:4; Jemes 1:19-20    4:29 Kolose 4:6    4:30 Ais 63:10; 1 Tesolonaika  
 5:19; Epesas 1:13-14    4:31 Kolose 3:8    4:32 Matiu 6:14; 18:22-35; Kolose 3:12-13    5:1 Matiu 5:48    5:2  
 Hibrui 10:10; KBK 29:18    5:5 1 Korin 6:9-10; Kolose 3:5    5:6 Kolose 2:4,8; Rom 1:18    5:8 Epesas 2:13; Kolose  
 1:13; 1 Pita 2:9; Jon 12:36

be a mangana tintalen hohaam ing God i laro urie. <sup>11</sup> Mu na tapa talur ira tintalen na kadado ing pata ta puspusno. Iesene mu na bul hamadares balik kakarek ra tintalen. <sup>12</sup> Kinong urah, i hahirhir dait be dait ianga mon uta kakarek ra linge ing ira ut na takmaluk di gil sie. <sup>13</sup> Ma be no lulungo i murarang ter ta tike linge, i hanawat palai be a mangana linge so ie. <sup>14</sup> Hokakarek, be no madares i hapalaine tike linge, ikino linge na ngan hoke no lulungo. Ma ikinong no burwana kaie di gom tange be, “Augo nong u kumkubabo, nu tangahun, ma nu tut hut sukun ra minat, ma ne Krai na murarang sare ugo.”

<sup>15</sup> Io kaie, mu na harbalaurai timaan be mu na lon hohaam. Waak mu lon hoke di ing pa dile palai ta ira bilai na tintalen. Pata. Mu na lon hoke dong ing di minanes ta ira tahut. <sup>16</sup> I tahut be mu na gil ira bilai ta ira pana bung be i tale mu be mu na gil hobi, kinong kakarek ra bung di sana. <sup>17</sup> Hokakarek, waak mu tatalen hoke ra ngulo. I tahut be mu na palai be aso ing no Watong i sip be mu na gil. <sup>18</sup> Waak be mu meet ma ra dades na taho. Ikin ra tintalen i hatawat ra haleng na sasana. Iesene i tahut be mu na hung ma no Halhaaliene Tanuo. <sup>19</sup> Mu na ianga harbasi ma ira nianga ta ira mangana halhaaliene ninge. Mu na inge tupas no Watong ma mu na pit garaan ie metuma naramon ta ira tinga mu. <sup>20</sup> Ma tano hinsana no nudait Watong Jisas Krai, mu na tanga tahut hait tupas God no nudait Mama uta ira linge bakut.

<sup>21</sup> Ma i tahut be mu na hanapu harbasiene habaling mu kinong mu manga ru Krai.

*No tunana na manga marse no nuno haine, ma no haine na manga urur tano nuno tunana.*

<sup>22</sup> Mu ira haine, mu na hanapu habaling mu ra hena ira numu tunana, ma be mu gil hobi, mu te gil bileng tano Watong. <sup>23</sup> I tahut be mu na gil hobi kinong no tunana i tamat ta dur ma no nuno haine hoke Krai bileng i tamat ta ira matanabar na lotu ma aie iat nong ga halon di, di no palatamaine. <sup>24</sup> Ma hoke ira matanabar na lotu di hanapu habaling di tane Krai, na tahut be ira haine di na hanapu habaling di ra hena ira nudi tunana uta ira linge bakut.

<sup>25-26</sup> Mu ira tunana, mu na manga marse ira numu haine hoke Krai ga manga

marse ira matanabar na lotu ma iga ter habaling iat ie uta di be na hagangamatien di ing i kapal di ma ra taho ma no nianga waing di nage halhaalien. <sup>27</sup> Ma ne Krai ga gil hobi be di na manga melmel na turadi ma pata ta rungrugut be ta mangana bilinge be ta tike mes na sasana ta di, ma ina lamus leh di ukaia ho ie. I sip be di na manga gangamatien ma di na bilai harsakit ta ira nudi nilon. <sup>28</sup> Hobi bileng, i tahut be ira tunana di na manga marse ira nudi haine hoke di marse habaling iat ira palatamai di. Ma nesi nong i marse no nuno haine, i marse habaling iat ie. <sup>29</sup> Ma i palai be ikinong i tutuno kinong pata tikenong pai lale malmalentakuane habaling no palatamaine, iesene ila balbal-aure timaan ie ma ila tamtabar timaan ie ma ra nian. Ma ne Krai la gilgil bileng hobi ta ira matanabar na lotu. <sup>30</sup> Kinong urah, dait ira katano tano palatamaine. <sup>31</sup> “Hokakarek, no tunana nage hana sukun no nuno mama ma no nuno makai, ma dur na kis tikai ma no nuno haine. Ma dur na tikenong mon.” <sup>32</sup> A tamat na linge ikin nong ga susuhai ma ite hanawat puasa um. Ma sene iou, ing iou tange hobi, iou iangianga utane Krai ma ira matanabar na lotu. <sup>33</sup> Iesene ikin ra nianga i tutuno bileng uta mu. I manga tahut be ira tunana tiketike na manga marse no nuno haine hoke i marse habaling iat ie, ma be no haine na manga urur tano nuno tunana.

## 6

*Ira bulu ma ira hinasik, di na taram ira nudi mama ma ira makai ta di.*

<sup>1</sup> Mu ira bulu ma ira hinasik, mu na taram ta ira numu mama ma ira makai ta mu. Ikin ra tintalen i haruat ma no numu kinkinis tano Watong ma i takados bileng.

<sup>2</sup> “Ru no num mama ma no num makai.” Ikin hartule ta ira harkurai tane Moses, aie no luaina hartule ing God ga bul tike kunubus ter tana be nu kap ta bilai ing be nu mur ikino hartule. <sup>3</sup> Ma ikino hartule i tange be nu urur hobi “waing nage tahut utam ma ina lawas no num nilon kira na pu.”

<sup>4</sup> Mu ira nudi mama ira bulu ma ira hinasik, waak mu hangalngaluan ira nati mu. Iesene ing mu halon di i tahut be mu na pir di ma mu na hausur timaan di hoke no Watong i sip be mu na gil hobi.

*Ira tultule di na taram ira nudi tamat ma ra but na urur; ma ira tamat, di na*

*balaure ira nudi tultule ma ra tahut na tintalen.*

<sup>5</sup> Ma mu ira maris na tultule, mu na taram ta ira numu tamat mekira napu ma ra but na urur sakit ma ra tutuno tuma naramon ta ira tinga mu hoke mu gor taram tane Krai. <sup>6</sup> Waak mu taram ta di tano pana bung sene mon di ngok ter ta mu be di nage laro. Pata. Mu na taram ta di hoke mu ira tultule tane Krai. Ma ing mu gil hobi metuma naramon ta ira tinga mu, mu na gil haruatne no sinisip tane God. <sup>7</sup> Ma ina tahut be na mamahien ira numu lilik uta ira numu pinapalim na tultule, hoke be mu papalim tupas no Watong, ma pata be ira turadi mon. <sup>8</sup> I tahut be mu na papalim hobi kinong mu nunure ter be no Watong na kul ira turadi tiketike, be a tultule ie be paile tultule, haruat ma ira bilai na tintalen ing i gil.

<sup>9</sup> Ma mu ira tamat, mu na gil bileng hobi ta ira numu tultule. Waak mu mang di. Mu nunure be no nudi Tamat, aie nong a numu Tamat bileng ie, ma ila kis ter tuma ra mawe ma ila kurkure ira matanabar bakut ma tike takadoswana harkurai sene mon. Pai nale hatahutne tikenong ma ina hagai bia tike mes.

*Dait na sige bakut ira linge na hinarubu metuma hone God.*

<sup>10</sup> Io, ma ura hapatam ira nugu nianga, iou tange be mu na kap dades metuma naramon tano numu kinkinis tano Watong ma mekaia hono nuno but na baso. <sup>11</sup> Mu na sige bakut ira linge na hinarubu metuma hone God waing mu nage petlaar ura tutur bat ira hartuam tane Satan. <sup>12</sup> Mu na sige kakarek ra mangana linge na hinarubu hobi kinong dait pai lale harubu ma ira turadi mon. Pata. Dait la harubu ma ira lilie ma ira ut na harkurai ma ira ut na dades ta ikinin ra kadado na ula hanuo. Dait la harubu hobi ma ira sana tanuo metuma ra mawe. <sup>13</sup> Io kaie, mu na sige bakut ira linge na hinarubu metuma hone God ma be no sana bung i hana tupas mu, mu nage petlaar be mu na harubu timaan. Ma ing be mu te manga taguro um hobi, mu na tur dikdikik ter. <sup>14-15</sup> Mu na tur dikdikik horek. Mu na taltalin ma no tutuno. Mu na sige ira tintalen takados hoke tike umri na sige tike dades na sigasige ura balbalaure no bangbangono. Ma mu na sige ira pala lamas na tinaguro ta ira kaki mu, a mangana tinaguro i hanawat mekaia tano

tahut na hininaawas utano malum. <sup>16</sup> Ma pata be kike ra linge sene mon. Mu na kap bileng ira behbebat na nurnur ing na tale be mu na papalim me ura bingbing ira lulungo na rumus tano laplapot tano Ut na Sana. <sup>17</sup> Mu na kuhe no numu haralon ma mu na palim leh ira nianga tane God hoke ira sele na hinarubu tano Halhaaliena Tanuo. <sup>18</sup> Ma mu na sasaring hait ma ira mangana sinsaring ma no harharahut tano Halhaaliena Tanuo. Mu na lik leh kakarek ra linge be mu na tur na tinaguro ma pa mu nale sangeh, ma sene mu na sasaring uta di ira matanabar bakut tane God.

<sup>19</sup> Ma mu na sasaring bileng utagu be tano pana bung iou ura nianga, God na ter ra nianga tagu be ni ianga ma ra balaraan ura hapalaine ira turadi ta ira linge ing iga susuhai nalalie ma kakarek ite hanawat puasa tano tahut na hininaawas. <sup>20</sup> Ma iou kis kira ta ira kunubus kinong iou tike turturkiles ta ikino tahut na hininaawas. Mu na sasaring be ni ianga ma ra balaraan utano tahut na hininaawas hoke i tahut be ni ianga hobi.

<sup>21</sup> Io, ma ne Tikikus no bilai na tasi dait nong i papalim timaan tano nuno pinapalim na tultule tupas no Watong, aie um na hinawase mu ta ira linge bakut waing mu nage palai be no nugu kinkinis i ngan ter hohaam. <sup>22</sup> No burwana ikin iou nige tule ie ukaia ho mu be mu nage nunure be iou lon hohaam ma be inage haragat mu.

<sup>23</sup> Iou sasaring be God no nudait Mama tikai ma no Watong Jisas Krai na ter ra malum tupas mu ta ira hatahinsaana naramon tane Krai. Ma iou sasaring be na hadades ira numu nurnur ma ira numu harmarsai harbasie. <sup>24</sup> A harmarsai metuma nalu tupas di bakut ing di sip no nudait Watong Jisas Krai ma ra mangana sinisip ing pai nale pataam.

**6:5** Kolose 3:22-23; Taitus 2:9-10; 1 Pita 2:18    **6:8** 2 Korin 5:10; Kolose 3:24-25    **6:9** Kolose 4:1; Rom 2:11  
**6:11** Rom 13:12; 2 Korin 10:4    **6:12** 1 Pita 5:8-9    **6:14-15** Ais 11:5; 59:17; 1 Tesolonaika 5:8    **6:14-15** Rom 10:15  
**6:17** Hibu 4:12    **6:18** Luk 18:1; Kolose 4:2; 1 Tesolonaika 5:17    **6:19** Kolose 4:3-4; 2 Tesalonaika 3:1  
**6:20** 2 Korin 5:20; Pilemon 9    **6:21** Apostolo 20:4; Kolose 4:7-8; 2 Timoti 4:12

## No Pakpakat tane Pol tupas ira PILIPAI

Be Pol ga hana utusu Masedonia ura harpir ma no tahut na hininaawas, ga hana tano taman Pilipai (nes Apostolo 16:9-40) gom so no lotu kaia, igom hana leh baling. Ari tinohon namur di ga palim kawase Pol tusu tike mes na taman, di gom bul ie naramon tano hala na harpadano. Ira haleng na ut na minanes di lik be rusu Rom (Apostolo 28:14-31). Kaia naramon tano hala na harpadano Pol ga pakat ikin ra pakpakat ura tangtanga tahut ta di ira Pilipai kinong di gate tule ra hartabar ter tana ura harahut ie (Pilipai 1:5; 4:10-19). Iga hinawase bileng di be i ngan hohaam ma ie kaia ra hala na harpadano. Ma ari turadi di ga ura hatirih no nilon tane Pol iesene Pol pai gale manga lilik ta di. Pata. Iga laro mon be no tahut na hininaawas ga hanana harbasi (1:12-26). Ma no tintalen na gungunuama tike tamat na linge ta ikin ra pakpakat (1:4; 1:18; 2:2; 2:17-18; 2:28-29; 3:1; 4:1; 4:4). Io, Pol ga haragat ira Kristian tusu Pilipai be di na tur dades tikai ma ra balaraan tano tahut na hininaawas ma be pa di nale burte dong ing di ga ura hagee di (1:27-30). Ikinong no surno ta ikin ra pakpakat bakut. Iga saring bileng ira Pilipai be di na matien na turadi hoke Krai nong God ie, iesene ga hanawat turadi ma hoke tike tultule uta dait (2:1-11). Iga hinawase bileng di be na tule ira iruo bilai na turadi, Timoti ma ne Eparaditus tupas di (2:19-30). Ma iga hakatom di ta ira tena harausur harabota ing di ga tange be tikenong i tale be na mur ira bilai na gingilaan na turadi mon be na takados ra matmataan tane God. Iesene Pol ga tange be dait na nurur mon tane Krai waing dait nage takados (3:1-21).

<sup>1</sup> Iou Pol, mir ma ne Timoti, mir ira iruo ut na tinaram tano pinapalim tane Krai Jisas. Ma mir tule karek ra nianga tupas mu ira matanabar tus tane God ing mu kis naramon tane Krai Jisas kaia Pilipai. Ma mir tule karek ra nianga bileng tupas ira iruo mangana tamat tano lotu, mu ira tena harbalaurai ma mu ira ut na harharahut. <sup>2</sup> A harmarsai ma ra malum ta mu metuma hone God no Tama dait ma mekaia hone Jisas Krai no Watong.

*Pol ga sasaring ta ira Pilipai kinong di tur tikai ma ie ma be di na tahuat hanana ta ira bililai.*

<sup>3</sup> Aiou tanga tahut tupas God uta ira pana bung bakut ing mu ga lik leh iou mu gom ter ra harharahut tupas iou. <sup>4</sup> Taitus ira bung iou la saasaring ta mu, iou la saasaring ma ra gungunuama kinong mu te tur tikai ma iou tur leh mekaia tano luaina bung tuk ter katiak ta ikin ra pinapalim tano tahut na hininaawas. <sup>5-6</sup> Ma iou la saasaring ma ra gungunuama hobi bileng kinong iou nunure tutuno iat be aie nong ga haburuana no bilai na gingilaan naramon ta mu na papalim hanana hobi tuk ter be na hapatam ie naramon ta mu tano bung tane Krai Jisas.

<sup>7</sup> Hokakarek, i tahut tagu be ni kilin-gane ikin ra mangana kilkilanganai hobi uta mu kinong mu kis ter naramon tano katigu. God te tabar bia mon mu ma ra harharahut be mu nage tale ura tutur tikai ma iou ta ira kaba linge so i hana tupas iou. Be iou kis ter kira ra hala na harpadano, be iou tur bat ira hartutung ter tano tahut na hininaawas, be iou hatutuno ikino hininaawas, io, mu kakaap tikai ma iou. Ma ikinong no burwana be iou ge manga sip mu hobi. <sup>8</sup> I tale be God na suro haut ta ing no tingagu i manga mur mu haruat ma no harmarsai tane Jisas Krai tupas mu.

<sup>9</sup> Ma iou sasaring be no numu harmarsai na tamtamat hanana ma be no numu minanes ura nunure kilam ira tahut ma ira sana na kure timaan ikino harmarsai. <sup>10</sup> Iou sasaring be mu nage ngan hobi mu nage nes kilam ira linge i manga bilai sakit ma mu nahula puko ta ira linge i sana, ma be mu na tahut harsakit ura tangtagure mu utano bung tane Krai. <sup>11</sup> Ma iou sasaring bileng be ira numu nilon na hung ma ra puspusno no tintalen takados ing i hanawat metuma naramon tano numu kinkinis tikai ma ne Jisas Krai, ma be ta ira hunuei ta mu da pirllet ma da hatamat God.

*No nilon tane Pol pai gale tamat tano nuno lilik, iesene be no tahut na hininaawas na hanana kakari.*

<sup>12</sup> Ira bar hinsaagu tane Krai, iou sip be mu na palai be ira linge ing ite hanawat tagu ite harahut balik no tahut na hininaawas ura hinana harbasi. <sup>13</sup> Io kaie, ira umri tano tamat na lilie sakit kira, ma ira mes na turadi bileng, di nunure be iou karek ra hala na harpadano kinong iou la murmur Krai. <sup>14</sup> Ma no nugu kinkinis kira ra hala na harpadano, ite haragat haleng sakit ta ira hinsaa dait tano nudi kinkinis naramon tano Watong. Io, kakarek, di te

manga balaraan ura harpir mano nianga tane God, ma pata ta bunurut i kis ta di.

<sup>15</sup> I tutuno be ari di harpir tane Krai kinong di lilik saasa tano nugu kinkinis na lilie ma di la bala ngungut ter tagu. Iesene ta ira mes, di harpir metuma naramon ta ira bilai na tinga di. <sup>16</sup> Ma di kakarek ra turadi, di gilgil hobi ma ra harmarsai kinong di nunure be God te tibe iou be ni tutur bat ira hartutung tano tahut na hininaawas. <sup>17</sup> Ma sene di ira mes ing di harpir tane Krai, di harababo mon. Di nes kalak ira mahuo na kinkinis na tamat. Di lik be i tale di be di na hatut purpuruan ter tagu ing iou kis ter ta ikin ra hala na harpadano. <sup>18</sup> Iesene pata ta linge. Be di na harpir ma ra harababo na lilik be tutuno na lilik, ikin paile tamat na linge. Iesene no linge i tamat, horek, be da mur ira ngas bakut ura hinarpir utane Krai. Io kaie, iou laro um.

<sup>19</sup> Io, ma iou ni laro hanana kinong iou nunure be ira linge ite hanawat ter tagu na gil iou be ni langalanga um ta ira numu sinsaring ma tano harharahut mekaia tano Tanuo tane Jisas Krai. <sup>20</sup> Ma iou ni langalanga um hobi haruat ma no nugu tamat na sinisip be nihula gil tike linge ing na hahirhir iou. Ma iou manga lik be i tutuno, be pa nile gil hobi. Iesene iou sip be ni hung ma ra balaraan waing kakarek no nugu kudulena nilon na hatamat Krai hoke iou la gilgil hait hobi. Ing be ni lon be ni mat, iou sip mon be ni hatamat Krai. <sup>21</sup> Ma hokakarek, tano nugu lilik, be ni lon, Krai no surno tano nugu nilon. Ma be ni mat, ikinong na manga bilai tagu. <sup>22</sup> Ma be ing iou lolon baak ta ikin ra palatamaigu iou nunure be na mon puspunos tano nugu pinapalim. Iou paile nunure be ni gilamis garum ta dur, kaie paile tale be ni hinawas palai ta ikin. <sup>23</sup> No nugu sinisip i harbasie ta dur. Iou sip be ni hana talur ikin ra nilon utuma hone Krai kinong ikino nong i manga tahut sakit. <sup>24</sup> Iesene i manga tahut uta mu be ni kis ter baak ta ikin ra lon. <sup>25</sup> Ma kinong iou manga palai be no nugu nilon na harahut mu hobi, iou ge nunure be ni lon ter baak ma ni kis tikai ma mu be mu na tahut hanana ta ira numu nurnur ma be mu na kap ra gungunuama ta ira linge mu nurnur ine. <sup>26</sup> Iou ni lon baak waing mu na manga pirllet Krai Jisas tano nugu hinanawat baling tupas mu.

*Dait na tur daades tikai tano tahut na hininaawas ma ra balaraan.*

**1:19** 2 Korin 1:11    **1:21** Galesia 2:20    **1:23** 2 Korin 5:8    **1:27** Epesas 4:1; 1 Tesolonaika 2:12    **1:29**  
Apostolo 16:19-40    **2:3** Galesia 5:26    **2:4** 1 Korin 10:24    **2:6** Jon 1:1-2; 17:5    **2:7** 2 Korin 8:9; Jon 1:14  
**2:8** Hibru 5:8; 12:2

<sup>27</sup> Ma no tamat na linge aie horek, be mu na tatalen hoke no tahut na hininaawas tane Krai i tange hobi. Mu na tatalen hobi waing nige hadade ta linge uta mu. Be i tale iou be ni hanawat tupas mu be pata, io, iou sip be ni hadade be mu tur daades ma tike kapawena lilik ma be mu walwal ar ma ra baso hoke tike kapawena turadi uta ira linge dait nurnur ine metuma naramon tano tahut na hininaawas. <sup>28</sup> Ma iou sip be ni hadade bileng be pata a numu ta da bunurut uta dong ing di sungute mu. Karek ra linge i hamanis hapalaine uta di be God na haliare di ma sene be na halon mu. <sup>29</sup> Karek ra linge na kabit mu hobi kinong God te tabar mu ma ra bilai na kinkinis ura utane Krai ma horek, be mu na nurnur tana, sene be pata be ikinong sene mon. Pata. Mu na kilingane bileng um ra ngungutaan utana. <sup>30</sup> Ma i palai be mu te kap ra ngungutaan hobi kinong mu te lala bileng tano hinarubu tikai ma ira harubaal nong mu ga nes be ga kabit iou nalalie. Ma hoke mu te hadade, ikinong ra hinarubu iat iou tur ter naramon baak tana kakarek.

## 2

*Dait na hasiksik dait hoke Krai ga gil hobi.*

<sup>1</sup> Io, ma no numu kinkinis naramon tane Krai ila habalaraan mu. No nuno harmarsai i hangoi goi mu. Mu la tiktikai ma no Halhaaliena Tanuo. Mu gil ra tahut ma mu harmarsai harbasie. <sup>2</sup> Karek ra linge i tutuno. Io kaie, i tahut be na tikenong mon ira numu lilik ma ina tike mangana harmarsai mon mu na hamanis ta mu harbasie. I tahut bileng be na tike tinga mu harbasie ma be na tike kapawena sinisip uta ira tintalen mu sip be mu na mur. Ing be mu na gil hobi, iou ni manga laro sakit. <sup>3</sup> Waak mu gil ta linge ura hatahutne habaling mu sene, ma ira mes um pata. Waak mu hatamat bia habaling mu. Iesene i tahut be mu bakut tiketike, mu na matien na turadi, mu nage lik be ira mes di tamat iat ta mu. <sup>4</sup> Mu bakut tiketike, pa mu nale nagarane ira numu linge sene mon, iesene ira linge gar na mes bileng.

<sup>5</sup> I tahut be ira numu mangana lilik na haruat ma no lilik tane Krai Jisas, ma i horek. <sup>6</sup> Nesi tutuno iat Krai Jisas? I palai be God iat ie. A tutuno, iesene ing Krai ga nes kilam be i haruat ma ne God, pai gale lik be na papalik ma no nuno kinkinis na tamat ura hatahutne habaling ie. <sup>7</sup> Pata. Iga waak leise no nuno tamat na kinkinis

ma iga kap no tintalen hoke tike tultule, di gom kaho ie hoke ra turadi. <sup>8</sup> Be di ga nes kilam ie be a turadi ie, iga hasiksik habaling ie ma iga taram God tuk ter tano nuno minat, a mangana minat tuma tike ula kabai iat. <sup>9</sup> Io kaie, God ga manga hatamat ie ma iga ter no hinsang tana nong i lie ta ira hinsang bakut. <sup>10-11</sup> Iga gil hobi be di bakut tuma ra mawe, ma kira na pu, ma menapu bileng tano pu, di na saga bukunkek ura urur tano hinsane Jisas ma be ira karama di bakut na hinawas palai be Jisas Kraiis a Watong ie. Ma ing di na gil hobi di na hatamat God no Tama dait.

*Dait na bilai harsakit.*

<sup>12</sup> Io kaie, ira nugu bilai na harwis, hoke mu git murmur no tintalen na taram nianga ing iou ga kis tikai ter ma mu, iou manga sip be mu na taram nianga hobi kakarek ing iou kis ter tapa ta mu. Iou sip be mu na walwalar ma ra baso ma ra tamat na urur ma ra dinader be mu na lon haruat ma no haralon mu te hatur kawase. <sup>13</sup> Mu na lon hobi kinong nong i papalim ma ra baso naramon ta mu, aie ne God. I papalim naramon ta mu be mu na kanan ma mu na petlaar ura gilgil haruat no nuno bilai na sinisip.

<sup>14-15</sup> I tahut be ta ira linge mu gil, waak mu ngurungur be hargor waing mu nage bilai harsakit ma tikenong pai nale tale be na kilam ter tike sasana ta mu. I tahut be mu ira natine God ing pata ta sasana ta mu ing mu lon ter nalam in ta dong ing di hallie ira tutuno ma i pusuko ira nudi tintalen talur ira takadoswana. Mu na lulungo nalam in ta di hoke ira tidung tuma ra mawe. <sup>16</sup> I tale be mu na tatalen hobi ing mu na tur dades tano nianga na nilon. Mu na gilgil hobi waing nige latlaat tano bung tane Kraiis be iou pai gale hilo harkiasias bia ma iou pai gale papalim bia. <sup>17</sup> Iesene be ing a dades na linge sakit i hana tupas iou, io, iou ni laro mon. Ira numu nurnur i haruat ma ra hartabar na tuntuan mu gil tupas God. Ma ing be di burange ter ira degu hoke tike hartabar na wain tuma nalu tano numu hartabar, io, iou ni laro tikai ma mu. <sup>18</sup> Io, mu bileng, i tahut be mu na laro ma mu na laro tikai ma iou.

*Timoti ma Epararoditus, airuo bilai na tultule dur.*

<sup>19</sup> Ing be no Watong i sip hobi, iou sip be ni tule haiane Timoti ukaia ho mu, waing iou bileng nige kilingane ra gungunuama be ni hadade ira hininaawas uta mu. <sup>20</sup> Iou ni tule ie kinong pata bileng um ta

tikenong hutate tagu ing i tike ira numir lilik uta mu. Ma aie sene mon bileng ing mu la kis ter tano katna. <sup>21</sup> Ira mes bakut di mamai mur ira nudi sinisip iat, ma pata be uta ira linge tane Jisas Kraiis. <sup>22</sup> Ma mu nunure ter be Timoti te hamanis ta mu be a bilai na turadi ie. Ite papalim tikai ma iou hoke tike bulu ma no Tamana ing mir ga papalim hoke ira tultule tano tahut na hininaawas. <sup>23</sup> Io kaie, iou sip be ni tule ie ukaia ho mu ing iat mon be iou palai be a mangana linge so na hana tupas no nugu nilon. <sup>24</sup> Naramon tano nugu nurnur tano Watong iou nunure ter be pai nale halis ma iou bileng, ni hanawat.

<sup>25</sup> Iesene iou lik be i manga tahut be ni tule Epararoditus no tasigu tane Kraiis ukaia ho mu. Aie nong ite papalim tikai ma iou. Ma ite pusak bileng ira tirih tikai ma iou naramon ta ikin ra hinarubu. Ma aie bileng no numu tultule nong mu ga tule ie ura harahut iou. <sup>26</sup> I tahut be ni tule ie kinong i manga marmaris ma i sip be na nes mu. Ma i tahut bileng be ni tule ie kinong iga manga tirih no nuno lilik uta mu ing iga ser leh be mu ga hadade be iga maset. <sup>27</sup> A tutuno sakit be iga maset ma iga ura minat. Iesene God ga marse ie. Ma pata be aie sene. Iga marse bileng iou, be nihula kilingane tike tamat na tapunuk sakit. <sup>28</sup> Io kaie, i manga mamahien no tingagu be ni tule ie waing mu nage laro baling be mu na nes ie, ma be no nugu tapunuk nage napu hanana. <sup>29-30</sup> I tahut be mu na bala leh ie ma ra gungunuama hoke tike tasi mu naramon tano Watong. Mu na ru ira mangana turadi ho ie kinong iga hutate be na mat utano pinapalim tane Kraiis. A tutuno, pai gale manga lilik utano nuno nilon be na hiruo. Pata. Ing pa mu gale petlaar be mu na harahut iou, iga sip mon be na kap no numu mahuo ura tahtaho iou.

### 3

*Dait pai nale nurnur ta ira gingilaan ta ira turadi mon be dait nage takados. Dait na nurnur tane Kraiis.*

<sup>1</sup> Io, ma tike linge bileng bar hinsaagu tane Kraiis. I tahut be mu na laro tano numu kinkinis tano Watong. Paile tirih tagu be ni pakat habaling kakarek ra linge tupas mu. Pata. Karek ra linge na hakatom bileng mu. <sup>2</sup> Mu na balaure bat mu ta ira ut na gil sana ing di haruat hoke ra bilingana pep ma di la kutkut hagee ira palatamai na turadi. <sup>3</sup> Iou tange hobi kinong dait iat, dait ira matanabar tutuno

tane God hoke no tintalen na kungkutaan ta ira palatamainari git hakilang uta di nalalie. Dait ira nuno matanabar ing dait lotu tupas God naramon tano nudait kinkinis tano Tanuana. Dait iat ing dait let Krajs Jisas ma dait paile nurnur be a mon harharahut ta ira tintalen ma ira mangana kinkinis na nilon ta ira turadi mon. <sup>4</sup> A tutuno be pata ta harharahut i tahuat leh ta ira tintalen ma ira mangana kinkinis ta ira turadi, iesene iou balik, iou gor tale be ni lik be ira gingilaan ma ira mangana kinkinis ta ira turadi mon i tale be na ter ra harharahut. Ing be nesi tikenong i lik be i tale be na so no nuno lilik ta ira nuno gingilaan ma tano nuno mangana kinkinis ura hatahutne habaling ie, io, igor manga tale tutuno iat iou be ni lik be ira nugu gingilaan ma no nugu mangana kinkinis na nilon na hatahutne iou. <sup>5</sup> Kinong urah, di ga kut no palatamaigu tano liman ma itul na bung. Ma iou tike turadi na Israel tano huno tane Benjamin. Iou ga mur ira tintalen ta ira Israel sene mon. A Parisi iou, kaie iou gom manga mur timaan ira harkurai tane Moses. <sup>6</sup> Iga manga mamahien no nugu sinisip ura murmur timaan God, kaie iou gom haragawai ta ira matanabar na lotu tane Krajs. Tano ninanaas uta ira harkurai tane Moses iou ga takados harsakit, pai gale tale tikenong be na kilam ter tike nirara tagu.

<sup>7</sup> Kike ra mangana linge ing iou ga lik nalalie be na hatahutne iou, io kakarek balik, iou nes kilam be a linge na haragawai kinong i ura tutur bat iou be pa nile kap Krajs. <sup>8-9</sup> Ma pata be kike ra linge sene mon. Iou nes kilam be ira gingilaan bakut a linge na haragawai kinong i ura tutur bat iou be nihula nunure Krajs Jisas no nugu Watong. Io, ma ura nunure Krajs, ikinong no linge nong i manga tahut sakit. Ma iou te waak leise ira linge bakut ura utane Krajs. Iou nes kilam kike ra linge be a mapus na kurkuran kinong iou sip be ni kap Krajs ma be ni hatur kawase tike mangana kinkinis naramon tana. Hokakarek, iou iat pata nugu ta takadoswana kinkinis ing ira harkurai tane Moses i tale be na ter tagu ing iou mur kike ra harkurai. Iesene iou takados kinong iou nurnur tane Krajs. Ikin ra takadoswana kinkinis i hanawat metuma hone God ing tikenong i nurnur. <sup>10</sup> Iou sip be ni nunure Krajs ma be ni kilingane no dades tano nuno tuntunut hut sukun ra minat. Iou sip bileng be ni tur tikai ma ie ta ira nuno ngunngutaan ma be ni haruat ma ie tano nuno minat. <sup>11</sup> Iou

ura kapkap ikin ra kinkinis naramon tane Krajs kinong iou manga sip be ni tut hut sukun ra minat.

*Dait na hilo tus ukaia tano bilai na haphapatam.*

<sup>12</sup> Iou paile tange be iou te pet haruatne be iou te bilai harsakit. Pata. Iesene iou basbaso ura kapkap ikin ra kinkinis nong Krajs ga kap iou be ni hatur kawase ie. <sup>13</sup> Ira bar hinsaagu tane Krajs, ing iou nes habaling iou, iou paile lik be iou te hatur kawase baak ikin ra kinkinis. Iesene tike linge iou gil ma i horek: iou paile lik leh ira linge iou te sakit. Pata. Iou manga baso be ni tupas no linge menalalie tagu. <sup>14</sup> Hokakarek, iou paile sangeh iesene iou manga baso tuk ter tano haphapatam tano hilo harkiaskias waing nige kap no bilai na hartabar. Tano nugu kinkinis naramon tane Krajs Jisas, God ga tato iou hobi be ni kap ikino hartabar tuma nalu.

<sup>15</sup> Io kaie, dait bakut ing dait te dades ta ira linge tane Krajs, dait na kap ikin ra mangana lilik. Ma be i mes ira numu lilik uta tike linge, io, God na hamadares ie ta mu. <sup>16</sup> Ma tike tamat na linge aie horek, be dait na lon mur ikino ngas nong dait murmur ie tuk ter kakarek.

*No nudait huntunana i kis tuma ra mawe, dait nage lon haruat hobi.*

<sup>17</sup> Bar hinsaagu tane Krajs, mu na tur tikai ura murmur ira nugu mangana tintalen. Mu na nes timaan leh ta dong ing di lon haruat ma no mangana nilon mem ga hamanis ter ta mu. <sup>18</sup> Kinong urah, a haleng, ira nudi tintalen i hamanis be di malentakuane no kabai tane Krajs. Hoke iou ga hinawas nalalie ma kakarek baling, iou hinawase mu ma ra lur na matagu. <sup>19</sup> Ma no haphapatam ta di, no hiniruo. No sinisip ta ira palatamai di no nudi watong. Di bul haut ira tintalen ing gor tahut be di na hirhir tana. Ma di la lilik sene mon ta ira linge mekira ra ula hanuo. <sup>20</sup> Iesene dait iat, a huntunana tutuno i kis tuma ra mawe. Ma dait nanahe ma ra tamat na namnamas utano nudait ut na Haralon, no Watong Jisas Krajs, be na hanasur mekaia. <sup>21</sup> Aie nong na kios ira maluruana palatamai dait ing i tale be na mat, waing na haruat ma no mangana palatamaine nong i hung ma ra bilai na minamar tana. Ma ina gil hobi ma ikino dades nong ila paapalim ma ie ura bulbul ira linge bakut ra hena no nuno harkurai.

## 4

*Ira harharagat tano gungunuama, ira nudait sinsaring, ma uta ira bilai na lilik.*

<sup>1</sup> Io kaie, bar bilai na hinsaagu tane Krai, mu na tur dades hobi hokakarek naramon tano Watong. Iou tange hobi ta mu ing iou manga sip mu. Ma iou manga marmaris be ni nes mu. Mu ira bilai na harwis, mu halaro iou ma ira numu nilon i hatatik iou.

<sup>2</sup> Ma iou manga saring Sintike ma ne Euodia be dur na tike tinga dur, haruat ma no nudur kinkinis naramon tano Watong. <sup>3</sup> Tutuno sakit. Ma iou sip be ni saring ugo bileng tike linge kinong ugo tike tutuno na turadi ma u ga tutur tikai ma iou. Iou saring ugo be nu harahut dur kakarek ra iroo haine kinong dur ga papalim dades tikai ma iou utano tahut na hininaawas, hoke bileng Klemen ma di bakut bileng ira mes ing di ga papalim tikai ma iou. Ira hinsa di bakut di te pakat halala tano pakpakat na nilon.

<sup>4</sup> I tahut be mu na laro hait tano numu kinkinis naramon tano Watong. Ma iou te tange leise ter ma iou ni tange habaling, be mu na laro. <sup>5</sup> Mu na hamanis ta di ra matanabar bakut, be a matmatien na turadi mu. No Watong te hutate um. <sup>6</sup> Waak mu ngaangel uta tike linge. Iesene ta ira kaba linge bakut mu na sasaring ma ra sinsaring na tangtanga tahut. Mu na ter ira numu kaba sunupi ukaia tane God hobi. <sup>7</sup> Io, ma no malum tane God ing i manga nalu sakit ta ira nudait minminanes na nes mur timaan um ira numu lilik ma ira numu kudulena nilon bakut bileng.

<sup>8</sup> Bar hinsaagu tane Krai, tike mes na linge bileng. Mu na lilik uta ira linge i bilai ma i tale be da let. Hokakarek, mu na lilik uta ira linge i tutuno, ira linge da ru, ira linge i takados, ira linge i gangamatien, ira linge i manga tahut, ma ira linge a mon minamar tana. <sup>9</sup> Mu na gilgil haitne kakarek ra linge ing mu ga harausur ma mu ga kap usurane leh mekira ho iou. Mu na gilgil kakarek ra linge ing mu ga hadade ma mu ga nes leh tano nugu nilon. Io, ma ne God nong i ter no malum na kis tikai ma mu.

*Pol ga tanga tahut ta ira Pilipai uta ira nudi hartabar tupas ie.*

<sup>10</sup> Tano nugu kinkinis naramon tano Watong iou manga laro kinong mu te lilik baling utagu. Iou nunure be mu ga lilik hait utagu iesene pata ta mahuo ura numu be mu na hamanis ie tagu. <sup>11</sup> Iou paille tange hobi kinong iou mon sunupi. Pata.

Iou te harausur be pa nile ngaangel uta tike linge so ing i hana tupas iou. <sup>12</sup> Iou te nunure no sunupi ma iou te nunure bileng ing i haleng ira nugu linge. Iou te lala tano tintalen na kinkinis matien ing iou pa nige ngaangel uta tike linge i hana tupas iou. Pata ta linge be iou taburungan be iou hahos. Pata ta linge bileng be paille haruat ira linge iou tinane be i manga haruat. <sup>13</sup> I haruat ira nugu dades ta kakarek ra mangana kinkinis bakut kinong iou kis ta nong i ter dades tagu.

<sup>14</sup> I tutuno, iesene i tahut be mu te lala tikai ma iou ta ira nugu tirih. <sup>15</sup> Mu bileng ira matanabar na Pilipai, mu palai ta ira numu harharahut ta ira luaina bung ing mu ga lala leh tano tahut na hininaawas. Mu nunure be pata tike lotu bileng ga harahut iou ing iou ga hana sukun no katano Masedonia. Pata. Mu sene mon. <sup>16</sup> Be iou ga kis tusu Tesalonaika ma iou ga mon sunupi, mu ga tule ra harharahut tupas iou. Ma pata be tike pana sene mon. <sup>17</sup> Iou paille tange hobi kinong be iou sisilih ta ira numu hartabar. Pata. Iou sisilih ta ira puspusno ing mu na kap halala leh ta ira numu nilon. <sup>18</sup> Iou ura hapalaine mu be iou te kap ira linge bakut ing mu ga tabar iou me. Ma i manga haruat sakit. Eparoditus ite kap hawat ira numu hartabar tupas iou ma kakarek ra linge i manga banot ira nugu sunupi. Karek ra numu hartabar i hoke ra hartabar kala mimisien tupas God, a mangana hartabar ing God na bala leh ma ra gungunuama. <sup>19</sup> Io, ma no nugu God na banot ira numu kaba sunupi haruat ma ira nuno haleng na tahut na linge. Ma ina gil hobi ter ta mu naramon tano numu kinkinis tane Krai Jisas.

<sup>20</sup> Da hatamat hatikane God no Tama dait. Tutuno sakit.

<sup>21</sup> Mu na haatne ira matanabar tane God ing di kis tane Krai Jisas. Ira hinsaa dait naramon tane Krai ing di tikai ma iou, di haatne leh mu bileng. <sup>22</sup> Ira matanabar tane God bakut kira di haatne leh mu. Ma tutuno sakit, hobi bileng ta dong ing di papalim tano tamat na lilie sakit kira.

<sup>23</sup> No harmarsai tano nudait Watong Jisas Krai na kis tikai ma mu. Amen.



## No Pakpakat tane Pol tupas ira KOLOSE

I nanaas be Pol ga kis ra hala na harpadano tusu Rom ing iga pakat ikin ra pakpakat tupas di ira Kolose tano katano Esia (nes Apostolo 28:16-21). Iga pakat ira iruo pakpakat tupas Pilemon ma ira Epesas ta ikino pana bung bileng. Pol pai gale so no lotu tusu Kolose. I nanaas be Epaparas ga hadade no tahut na hini-naawas tane Pol tusu Epesas, igom hana utusu Kolose ma iga harpir kaia (Kolose 1:7-8 ma Apostolo 19:10). Pol ga pakat ikin ra pakpakat ura hakatom di ira Kolose ta ira tena harausur harabota. Di ga harakale uta ari haleng na mangana linge. Di ga bul hatamat ari mangana bung (Kolose 2:16) ma ira angelo (2:18). Di ga sip be ira turadi na kis ra hena ira harkurai (2:21) ma no tintalen na kut palatamaina turadi (2:11). Di ga hatamat ira nudi mangana lilik be aie no mangana minanes i lamus dait tano nilon (2:4; 2:8; 2:18). Iesene Pol ga mango bul hatamat Krai be aie sene mon i haruat be na halon ira turadi. Krai no malalar tane God (1:15). Krai ga hakisi ira linge bakut (1:16). Krai i balaure ira linge bakut (1:17). Krai no luaina ura tuntunur hut sukun ra minat (1:18). Krai i haruat harsakit ma ne God (1:19; 2:9). Krai na kap pukus ira linge bakut ukai hone God (1:20-22). Io kaie, **Krai i tamat ta ira linge bakut ma i manga haruat ura haalon dait**, ma ikinong no surno ta ikin ra pakpakat.

<sup>1-2</sup> Aiou Pol tike apostolo tane Krai Jisas haruat tano sinisip tane God, ma ne Timoti no tasi dait naramon tane Krai, mir tule karek ra nianga tupas mu ira matanabar tus tane God kaia Kolose, mu ira ut na nurnur tano numu kinkinis tane Krai.

A harmarsai ma ra malum tupas mu metuma hone God no nudait Mama.

*Pol ga tanga tahut uta ira nurnur ma ira harmarsai ta ira Kolose, ma iga sasaring be di na nunure timaan God.*

<sup>3</sup> Mir la tangtanga tahut tane God no Mama tano nudait Watong Jisas Krai ing mir la sasaring uta mu. <sup>4-6</sup> Mir tanga tahut hobi tana kinong mir te hadade uta ira numu nurnur tane Krai Jisas ma uta ira numu harmarsai tupas di bakut ira matanabar tane God. Ma mu la harmarsai ma nurnur hobi kinong mu kis na nanahe

ta ira haridan i kis taguro ter uta mu tuma ra mawe. Ma mu gate hadade ter kike ra haridan ing no nianga tutuno ga hana tupas mu, aie no tahut na hininaawas. Ikin ra tahut na hininaawas ila huhuei ma ila hanana hakakari tano ula hanuo bakut, hoke igate tatalen hobi kaia nalamina ta mu tur leh tano luaina bung mu ga hadade ie ma mu ga palai ta ira tutuno tano harmarsai tane God. <sup>7</sup> Ma no numem bilai na harwis Epaparas nong i tur tikai ma mem tano pinapalim ma a bilai na ut na pinapalim ie tane Krai uta mu, aie nong ga hausur mu uta ikin. <sup>8</sup> Aie nong ga hinawase mir utano numu tintalen na harmarsai nong no Halhaaliena Tanuo te tabar mu ma ie.

<sup>9</sup> Karek ra linge no burwana be mir paille sangeh ma ra sinsaring uta mu tur leh tano bung mir ga ser leh no hininaawas uta mu. Mir la sarsaring God be na tabar mu ma ra tamat na minanes ta ira linge i haruat ma ira numu nilon na tanuo be mu nage hung ma ra minminanes utano nuno sinisip. <sup>10-12</sup> Ma mir sasaring bileng hobi be mu nage lon hoke i sip be mu na lon hobi ma be ta ira linge bakut ing mu la gilgil mu nage halaro ie horek: na mon puspuno ta ira numu bilai na gingilaan bakut, mu na tatahuat hanana ta ira numu minanes utana, mu na kap ira dades bakut haruat ma no nuno tamat na baso sakit be mu nage tur dades ma mu na bala malum ta ira tirih, ma be mu na tanga tahut tano nudait Mama ma ra gungunuama nong ite harahut mu be mu nage petlaar be mu na kap no pinalau ta mu tikai ma ira matanabar tus tane God ing di kis ter tano madares. <sup>13</sup> Ma aie nong ga halon dait sukun no nudait kinkinis ra hena no harkurai tano kadado ma iga hamaren dait ter ra hena no bilai na harkurai tano Natine nong i manga sip ie. <sup>14</sup> Ma no Natine iat nong ga kul halangalanga dait ing iga lik luban leise ira nudait sana tintalen.

*Krai i tamat ta ira linge bakut ma ite hamaram tikane dait ma ne God.*

<sup>15</sup> Ma aie no malalar tane God nong pa di lale nesnes ie. Aie hoke no luaina bulu kinong no nuno kinkinis i tamat sakit ta ira linge bakut ing God ga hakisi. <sup>16</sup> Ma no nuno kinkinis i manga tamat hobi kinong God ga hakisi ira linge bakut ma no lumane Krai, ira linge tuma ra mawe ma kira tano pu, ira linge da nes ma ing pa di lale nesnes, ma ira mangana tanuo hokakarek: ira lilie ma dong ing di

manga dades ma dong ing di la harkurai. Di bakut kakarek, God ga hakisi di ma no lumane Krai ma ura hatamat Krai. <sup>17</sup> Krai iat ga kis menalalie ta ira linge bakut ma di bakut di kis timaan ter ra hena no nuno harbalaurai. <sup>18</sup> Aie no ulno tano lotu, ma di ra matanabar na lotu, di no palatamaine. Aie no burwana ta ira nudi nilon kinong aie no luaina ura tuntunut hut sukun ra minat, ma iga huna tut hut hobi waing inage tamat sakit ta ira linge bakut. <sup>19</sup> Krai i ngan hobi kinong God ga laro be Krai na hung ma ira bilai na linge bakut ing God la hung ter me. <sup>20</sup> Ma tano pinapalim tano Natine, God ga sip be na kap pukus ira linge bakut baling ukaia ho ie. Iga bul ra malum ma no de ne Krai tuma ra ula kabai, kaie igom kap pukus habaling ira linge bakut, ira linge kira tano pu ma tuma bileng ra mawe.

<sup>21</sup> Nalalie mu ga kis sisingen talur God. Mu ga malentakuane ie ma mu git gilgil ira sana tintalen. <sup>22</sup> Iesene kakarek God te hamaram leh mu ukaia ho ie ma no minat tano palatamaine Krai waing inage hatur mu ra matmatahan tana ma mu na gangamatien ma pata um ta bilinge be ta sasana ta mu. <sup>23</sup> Ma i tale be mu na tur ter hobi ing be mu na manga tur dikdikit ter tano numu nurnur tano tahut na hininaawas ma ing be pa mu nale kari talur no numu nanahe ma ra nurnur uta ira linge mu ga hadade tano tahut na hininaawas. Ma ikin ra tahut na hininaawas iat nong di ga harpir ma ie tupas ira matanabar kira ra ula hanuo. Ma iou Pol, iou tike tultule ta ikino tahut na hininaawas.

*Pol ga manga papalim dades uta di ira matanabar na lotu.*

<sup>24</sup> Ma iou laro kakarek uta ira ngungutaan i ubal iou ta mu. Ma iou puspusak kakarek ra ngungutaan tano palatamaigu ura hapatam ira ngungutaan tane Krai ing i kis ter baik. Ma iou la puspusak hobi utano palatamaine, mu ira matanabar na lotu. <sup>25</sup> Iou te kap no pinapalim na harharahut uta mu ira matanabar na lotu kinong God ga ter no nuno pinapalim tagu be ni gil ie haruat ma no nuno lilik ma be ni gil hobi ura hatahutne mu. Iga ter ie tagu be ni hadukduk timaan no nugu pinapalim na harpir ma no nuno nianga. <sup>26</sup> Ma ikin ra nianga nong ga susuhai ta ira turadi ta ira tintinohon menalalie ma sene ite hapuasne um ta ira nuno matanabar tus

kakarek. <sup>27</sup> God ga sip be na hapalaine di be ikino linge nong ga susuhai na manga haidane timaan di ing pa dile Iudeia. Ma no surno ta ikino linge nong ga susuhai, aie horek, be Krai i kis ter ta mu, kaie mu nage nanahe ma ra nurnur be mu na lala tano tamat na minamar tana. <sup>28</sup> Ma mem la harpir utane Krai ta ira mangana turadi bakut. Mem hausur di ma mem hakatom di ma ra tamat na minminanes sakit waing di bakut di nage bilai harsakit tano nudi kinkinis naramon tane Krai ing mem lamus ter di ra matmatahan tane God. <sup>29</sup> Ma ikinong no burwana be iou papalim dades. Iou manga baso haruat ma no nuno tamat na dades ing ila manga harahut iou ma ie be ni gil hobi.

## 2

<sup>1</sup> Ma iou sip be mu na palai be iou manga papalim dades uta mu ma uta di bileng rusu Laudisia ma uta di bakut bileng ing pa dile nes baik iou. <sup>2</sup> Iou papalim dades hobi be ni haragat ira tinga di ma be di na tikenong mon tano nudi harmarsai harbasi waing di nage hung ma ira tamat na minminanes bakut, kaie di nage nunure ikino tutuno nong God ga sie, ma aie ne Krai iat. <sup>3</sup> Ma ira mangana minminanes ma ira minanes bakut i kis mun ter tane Krai hoke tike bilai na bunbulaan. <sup>4</sup> Iou tange kakarek ra linge ta mu be pata ta tikenong nahula hakalak ma no nuno keskes na nianga ma ina lamus hakale leh mu. <sup>5</sup> A tutuno be no palatamaigu paille kis tikai ter ma mu kakarek. Iesene no tanuagu i kis tikai ter ma mu iou laro ing iou nunure kilam be i takados ira numu tintalen ma be ira numu nurnur i tur dades ter tane Krai.

*Tano nudait kinkinis ta Krai, dait langalanga sukun ira harkurai gar na turadi mon.*

<sup>6</sup> Io kaie, hoke mu te hatur kawase Krai Jisas be aie no Watong, i tahut be mu na lolon haruat ma no numu kinkinis tana. <sup>7</sup> Mu na tur dikdikit ter tano numu kinkinis tane Krai ma mu na hadades ira numu nilon naramon tana. Mu na tur dades ter ta ira linge mu te nurnur ine hoke di ga hausur ter mu hobi. Ma mu na manga hung sakit ma no tintalen na tanga tahut tupas God.

<sup>8</sup> Mu na harbalaurai timaan ta tikenong nahula hakale lamus mu ter tano nuno pabono lilik, nage hiis kawase mu. Kike ra mangana lilik i tahuat ta ira harausur ta

ira turadi mon. I tahuat ta ira minminanes mon mekira napu ma pata be tane Krai.

<sup>9</sup> Mu na harbalaurai timaan hokike kinong ira bilai na linge bakut ing God la hung ter me i kis ter tane Krai nong ga hanawat turadi. <sup>10</sup> Ma ne God te hakudulena mu tano numu kinkinis tane Krai, aie nong i tamat sakit ta ira tanuo ing di la harkurai ter, ma ira mes na lilie bileng. <sup>11</sup> Tano numu kinkinis tane Krai i ngan hoke be Krai ga mur no tintalen na kutkut leise tike katano ta ira palatamai mu. Iesene pata be hoke ira turadi mon di la gilga ma ira luma di. Pata. Krai iat ga kap leise no sana katano ta ira numu nilon. <sup>12</sup> Ma ne God ga bus mu tikai ma ie ing di ga baptais mu. Ma tano numu nurnur tano dades tane God nong ga hatut Krai sukun ra minat, God ga hatut pakur mu ma ie. <sup>13-14</sup> Nalalie mu gate mat ter ing mu ga gil ira sana tintalen ma ing ikino sana katano ga kis ter baak ta ira numu nilon. Iesene God ga halon pakur mu ma ne Krai. Iga lik luban leise ira nudait sana tintalen horek, ing iga suge leise no pakpakat nong i tahuat leh ta ira harkurai, ikino pakpakat nong i tange hamanis be a mon nirara kanaia ta dait ing i haruat be dait na hiruo urie kinong dait paile mur kike ra harkurai, ma ira harkurai iat di ga ura hague dait. Iga kap leise no dades ta ikin ra pakpakat ing iga tut ter no pakpakat ter tano ula kabai. <sup>15</sup> Ing God gate kap leise ira baso ta ira tanuo ing di la harkurai ter ma ira mes na lilie bileng, iga bul hamanis ra matmatahan na haruat be pata um a nudi ta dades igom paas hasur di ma no pinapalim tano ula kabai ma hoke tike tamat na umri ga lamus haselsel hanane di hoke ira nuno hiruo.

<sup>16</sup> Waak mu haut leh tikenong be na kure mu uta so ing i bilai be mu na en be mu na mame. Ma hobi bileng ta ira tamat na bung na lotu, be a sigar teka, be no Bung na Sinangeh. <sup>17</sup> Di bakut kike ra tintalen di haruat ma ra hapupuo mon uta ira linge ing iga ura hinanawat. Iesene ira linge tutuno urie, dait nes leh tane Krai. <sup>18</sup> Ma dong ing di harababo be di manga sip be a matien na turadi di, ma di lotu tupas ira angelo, ma di manga hininaawas uta ira nudi mangana ninanaas na tanuo, io, waak mu bala leh di be di na kure mu uta so i bilai ing mu sip be mu na gil. Ira nudi sana lilik mon i hatamat habaling di ma pata ta burwana be di na gil hobi. <sup>19</sup> Ira mangana turadi hobi di te

tamakutus leh talur Krai, aie no ulno ta dait no palatamaine. Aie nong ila balaure timaan ter no kudulena palatamaine be no tamaine na kap ra dades ma ina harpasum timaan ma no harharahut ta ira lalos na harpasum, ma be ina tahuat hoke God i sip be na tahuat hobi.

<sup>20-21</sup> Mu te mat tikai ma ne Krai ma mu langalanga sukun no mangana minminanes mekira napu. Io kaie, ura biha mu lolon hoke be tano ula hanuo baak mu? Ura biha mu la bulbul habaling mu ra hena ira harkurai? Kike ra harkurai i tange be, "Waak mu palim! Waak mu namiane! Waak mu sigire!" <sup>22</sup> Di bakut kakarek ra linge, di na panim leh ing dait papalim me be dait en be dait gil so bileng me. Waak mu mur kakarek ra mangana harkurai kinong i tahuat ta ira hartule ma ira harausur ta ira turadi mon. <sup>23</sup> A tutuno, ari di lik be a mon minminanes ta di ing be di mur kakarek ra harkurai ing i tange be i tahut be tikenong na mamahien no tingana ura pakila lotu, be na bul hanapu habaling ie, be na kure hadades no palatamaine. Iesene be pata. Karek ra tintalen paile harahut ta dahine ura tutur bat ira sana sinisip.

### 3

*Dait na kap leise ira tuarena sana tintalen ma dait na sige ira tahut na sigar tintalen.*

<sup>1</sup> Io kaie, i tahut be ira kati mu na mur ira linge metuma nalu kaia hone Krai ing i kis ter kaia tano tamat na kinkinis tano kata na lumane God, kinong God te hatut pakur mu ma ne Krai. <sup>2</sup> Mu na hatur ira numu lilik ta ira linge metuma nalu, ma pata be ta ira linge mekira tano ula hanuo. <sup>3</sup> Kinong urah, mu gate mat, ma ira numu mangana nilon kakarek i kis mun tikai ma ne Krai ra matmatahan tane God. <sup>4</sup> Ma be Krai nong no burwana tano numu nilon na hanawat puasa, io, ta ikino pana bung mu bileng, mu na hanawat puasa tikai ma ie ma ra tamat na minamar.

<sup>5</sup> Io kaie, i tahut be mu na bing leise ira numu mangana tintalen gar ta ikin ra ula hanuo. Mu na bing leise ira tintalen na hilawa ma ira bilingana tintalen hobi ma kike ra mangana namnamas bileng. Hobi bileng, mu na bing leise ira sana sinisip ma no tintalen na nes kalak linge gar na mes. Ma ikino tintalen i haruat ma no tintalen na lotu tupas ira palimpuo. <sup>6</sup> Karek ra mangana tintalen no burwana be no

ngalngaluan tane God na puko burung di ira mangana turadi hobi. <sup>7</sup> Mu bileng, mu git tatalen hobi ta ira numu ngas na nilon ing mu ga lon hobi nalalie. <sup>8</sup> Iesene be kakarek i tahut be mu na kap leise karek ra tintalen bakut sukun mu. Mu na kap leise ira mangana ngalngaluan ma no sinisip ura hangungut ira mes. Waak mu tange hgae tikenong, ma mu na bul leise ira nianga na harhuli sukun ira ho mu. <sup>9-10</sup> Waak mu hakale harbasiane mu kinong mu te kap leise ira numu tuarena nilon tikai ma kike ra tuarena tintalen, ma mu te sige no sigar nilon nong God ila hasigarna ie hoke tike malalar tane God iat nong ga hakisi ikino nilon. Ma ila hasigarna ie hobi waing mu nage nunure timaan ie. <sup>11</sup> Ma ta ikin ra sigar nilon, ira Iudeia ma di ing pa dile Iudeia, di haruat mon. Dong ing di ga kut leise ira palatamai di, ma di ing pa di gale kut leise, di haruat bileng. Ma i ngan hobi bileng ta ira tultule ma di ing pa dile tultule. Ma be da nes hasur ugo be augo me tapa ma a mes ugo, be da tange be a ba hurungo ugo, pata ta linge. No tamat na linge, Kraiss sene mon, ma be i kis ta dait bakut.

<sup>12</sup> Mu ira turadi ing God gate gilamis mu, ma mu ira halhaalienu turadi ing God i sip mu. Io kaie, i tahut be mu na sige no tintalen na bala marmaris uta ira tirih i ubal ira mes, ma no tintalen na gilgil ra tahut ta ira mes bileng. Mu na bul hanapu habaling mu ma mu na lon hoke ira matien na turadi. Ma mu na tabuna ngalngaluan malus. <sup>13</sup> Mu na bala malum ma ira mes ing di gil hgae mu. Mu na lik luban leise harbasiane ta mu ira linge mu kilingane be di hgae mu me. Hoke no Watong ga lik luban leise ira numu sasana, mu bileng mu na gil hobi. <sup>14</sup> Ma no tintalen na harmarsai um, mu na sige ie me nalu ta kakarek ra tintalen bakut. No tintalen na harmarsai, aie nong i hiis tikane di bakut be di na kapawena tutuno iat tano nudi tuntunur tikai.

<sup>15</sup> I tahut be no malum tane Kraiss na kure ira numu nilon. Hokakarek, God ga tato mu tano numu kinkinis na tuntunur tikai be mu na kis ma ra malum harbasie ta mu. Ma mu na tangtanga tahut tupas ie. <sup>16</sup> I bilai be no hininaawas utane Kraiss na manga kis dades ta ira tinga mu. Hobi kaie, mu nage hausur ma mu na pir harbasiane mu ma ira minminanes bakut ma ira mangana halhaalienu ninge bileng.

Ma ing be mu na inge hobi, mu na kilam tahut tupas God metuma naramon ta ira tinga mu. <sup>17</sup> Ma ra so ing mu tange ma ra so ing mu gil, mu na tatalen hoke i takados be nong i mur no Watong Jisas na tatalen hobi. Ma ing mu lolon hobi, i tahut be tano numu kinkinis tane Kraiss, mu na tanga tahut tupas God no nudait Mama.

*Ira hatatamana di na tatalen hohaam.*

<sup>18</sup> Mu ira haine, mu na hanapu habaling mu ra hena ira numu tunana kinong ikin tike takados na tintalen haruat ma no numu kinkinis naramon tano Watong.

<sup>19</sup> Mu ira tunana, mu na manga marse ira numu haine ma waak mu bala ngungut ter ta di.

<sup>20</sup> Mu ira bulu ma ira hinasik, mu na taram ira numu mama ma ira numu makai ta ira mangana linge bakut kinong ikin ra tintalen i halaro no Watong.

<sup>21</sup> Mu ira mama ta ira bulu ma ira hinasik, waak mu la tangtange hgae ira nati mu, di nahula malamales ta mu.

*Ira tultule ma ira nudi tamat di na tatalen hohaam.*

<sup>22</sup> Mu ira maris na tultule, mu na taram ta ira numu tamat mekira napu ta ira linge bakut. Waak mu taram ta di tano pana bung sene mon di ngok ter ta mu be di nage laro. Pata. Mu na taram ta di ma ra tutuno na tinga mu tano numu tamat na urur tupas no Watong. <sup>23</sup> Ma ta so ing mu gil, mu na gil ie ma no numu dades bakut hoke be mu gilgil ie tupas no Watong, ma pata be tupas ira turadi mon. <sup>24</sup> Ma i tahut be mu na gil hobi kinong mu nunure be mu na hatur kawase ikino numu pinalau metuma hono Watong hoke ra puspuno no numu mangason. Io, ne Kraiss um no Watong nong mu papalim utana. <sup>25</sup> Nesi tikenong ing i gil ra sasana na kap ra kungkulan haruat ma no nuno sasana. God na ter ra takados na kungkulan. Pai nale hatahutne tikenong ma ina hgae bia tike mes.

## 4

<sup>1</sup> Ma mu ira tamat, mu na ter ta ira numu tultule ing i takados ma i tahut. Mu nunure ter be numu bileng tike Tamat i ruma ra mawe.

*Pol ga hapalaine di be di na sasaring hohaam ma be di na wowor tikai hohaam ma ira tabuna nurnur.*

**3:8** Epesas 4:25-29; 5:4    **3:9-10** Epesas 4:22,25    **3:9-10** Epesas 4:24    **3:11** Galesia 3:28    **3:12** 1 Pita 2:9    **3:13** Epesas 4:2,32    **3:14** Rom 13:8-10    **3:15** Pilipai 4:7; 1 Korin 12:27; Epesas 4:4    **3:16** Epesas 5:19  
**3:17** 1 Korin 10:31; Epesas 5:20    **3:18** Epesas 5:22    **3:19** Epesas 5:25    **3:20** Epesas 6:1    **3:21** Epesas 6:4  
**3:22** Epesas 6:5-8    **3:25** Rom 2:11    **4:1** Epesas 6:9    **4:2** Epesas 6:18; Pilipai 4:6    **4:3** Rom 15:30; Epesas 6:19

<sup>2</sup> Io, ma mu na nanget ma ra sinsaring. Ma be mu na sasaring, i tahut be ira numu lilik na taguro timaan ma mu na tangtanga tahut tupas God. <sup>3</sup> Mu na sasaring uta mem bileng, be God na papos no matanangas ta ira numem harpir waing mem nage hininaawas utano linge nong ga susuhai naramon tane Krai. No burwana uta ikino tahut na hininaawas kakarek, iou te kis tano hala na harpadano. <sup>4</sup> Mu na sasaring be iou ni petlaar be ni hapalaine timaan ie hoke i tahut be ni gil hobi.

<sup>5</sup> Mu na minanes pane ira numu tintalen tupas di ing pa dile nurnur. Mu na gil ira bilai hokakarek ta ira pana bung be i tale mu be mu na gil hobi. <sup>6</sup> I tahut be ira numu winor tikai ma di na hung ma ra nianga ing i bilai ma i namnamien waing mu nage palai be mu na balu di tiketike hohaam.

*Pol ma ira nuno harwis, di ga haatne leh ira turadi ura hapatam ikin ra pak-pakat.*

<sup>7</sup> Io, ma no bilai na tasi dait Tikikus na hinawase mu ta ira linge bakut ura utagu. I tur tikai ma iou tano pinapalim tano Watong ma a bilai na ut na pinapalim ie. <sup>8</sup> No burwana tutuno be iou ura tultule ie ukaia ho mu, be inage hinawase hapalaine mu be no numem nilon i ngan hohaam ma be inage haragat ira tinga mu. <sup>9</sup> Dur na tikai huat ma ne Onesimus no bilai na tasi dait. A tutuno na turadi ie ma aie iat tikenong ta mu mekaia. Dur na hinawase mu ta ira mangana linge bakut i hanawat ta mem kira.

<sup>10</sup> Aristarkus nong i kis tikai ma iou kira ra hala na harpadano, i haatne leh mu. Hobi bileng ne Mak, no tasine Banabas. (Mu te hadade ra hininaawas utana ma ing be ina hanawat ukira ho mu, mu na bala leh ie.) <sup>11</sup> Jisas nong di kilam bileng ie be Iustus i haatne bileng mu. Duhat sene mon kike ing a Iudeia duhat nalamin ta dong ing di tur tikai ma iou tano pinapalim utano kingdom tane God. Ma duhat te manga habalaraan um iou. <sup>12</sup> Epararas nong aie bileng tikenong ta mu ma a tultule ie tane Krai Jisas, i haatne bileng mu. Ila saasaring hait uta mu ma ra tamat na dades be mu na tur dades ma mu na manga palai ta ira sinisip tane God. <sup>13</sup> I papalim dades uta mu ma uta di bileng kaia Laudisia ma Hirapolis. Ma i tale be ni tange hobi ta mu kinong iou nunure ter be i tutuno. <sup>14</sup> Luk no ut na harulai, no numem bilai na harwis, dur ma ne Demas, dur haatne bileng mu. <sup>15</sup> Mu na ter no nugu haratne ta ira hinsaa dait naramon

tane Krai kaia Laudisia. Ma tupas bileng ne Nimpa ma ira matanabar ing di kis hulungan ura lotu kaia ra nuno hala.

<sup>16</sup> Ing be di te was ter ikin ra pakpakat ra matmataan ta mu, i tahut be mu na nes be da was bileng ie ta ira matanabar na lotu kaia Laudisia. Ma mu na lik leh bileng be mu na was no pakpakat mekaia Laudisia.

<sup>17</sup> Mu na tange tane Arkipus be, "Nu balaurai timaan be nuge gil haruatne no pinapalim u ga hatur kawase ie tano num kinkinis naramon tano Watong." <sup>18</sup> Iou Pol, iou pakat ikin ra harharatne ma no lumagu iat. I tahut be mu na lik leh iou kira ra hala na harpadano. A harmarsai tupas mu.

4:5 Epesas 5:15-16    4:6 Epesas 4:29; 1 Pita 3:15    4:7 Epesas 6:21    4:8 Epesas 6:22    4:9 Pilemon 10-12    4:10 Apostolo 12:12; 15:37-39; 13:13    4:12 Kolose 1:7; 2 Timoti 4:10-11; Pilemon 23-24    4:17 Pilemon

2    4:18 1 Korin 16:21

## No Luaina Pakpakat tane Pol tupas ira TESALONAIIKA

Pol ga so no lotu tusu Tesalonaika tano katano Masedonia. Pol ga manga sip ira Tesalonaika ma ing mur ira tahut na tintalen sene mon ing iga lon nalamin ta di (nes 1 Tes. 2:1-12). Iesene a tamat na hinaragawai ga hana tupas no lotu kaia ma ira Kristian di ga hagut Pol be na hilo leh, i nahula hiruo (Apostolo 17:1-10). Io, Pol ga hana utua Beria ma namur utua Aten. Ma iga tule Timoti mekaia Aten utusu Tesalonaika (1 Tes. 3:1-5) kinong iga manga ngaangel uta ira Kristian rusu Tesalonaika nalamin ta ira harubaal (2:13-3:10). Namur um Pol ga hana utua Korin ma be Timoti ga tapukus igom hinawase Pol tano nurnur ma no harmarsai ta ira Tesalonaika (3:6), io, Pol ga tule ikin ra pakpakat tupas di ura haragat di ma ura hausur di ta ira bilai na tintalen (4:1-12; 5:12-22). Pol ga hausur bileng di tano taptapukus tane Krai ma no tuntunut hut sukun ra minat ta ira Kristian kinong Pol ga hana sukun haiane di ma pa di gale palai harsakit ta kakarek ra linge (1:9; 4:13-5:11). Karek ira linge tano haphapatam ta ira pana bung a tamat na linge ta ira iruo pakpakat tane Pol tupas ira Tesalonaika (nes bileng 2 Tes. 2:1-12).

<sup>1</sup> Aiou Pol tikai ma ne Sailas ma ne Timoti, mehet tule karek ra nianga tupas mu ira matanabar na lotu kaia Tesalonaika, ing mu gar tane God no Tama dait ma tano Watong Jisas Krai.

A harmarsai ma ra malum na kis ta mu.

*Pol ga tanga tahut tupas God uta ira nudi nurnur ira Tesalonaika.*

<sup>2-3</sup> Mehet la tangtanga tahut tane God uta mu bakut ing mehet kilkilam mu naramon ta ira numehet sinsaring, kinong mehet la liklik leh ira numu gingilaan ra matmataan tano nudait God, no Tama dait. Mehet lik leh ira numu pinapalim ing i tahuat ta ira numu nurnur. Ma mehet lik leh ira numu dades na pinapalim ing i hanawat metuma naramon ta ira numu harmarsai. Mehet lik leh bileng ira numu nanahe ma ra nurnur tano nudait Watong Jisas Krai, kaie mu ge la tutur dades ta ira numu ngungutaan. <sup>4</sup> Io, mu ira hatahinsaana naramon tane Krai ing God i manga sip mu, mehet tanga tahut tupas God hobi kinong mehet nunure be

ite gilamis mu. <sup>5</sup> Ma mehet nunure hobi kinong ira numehet hinarpir ma no tahut na hininaawas pai gale hana tupas mu ma ra nianga mon. Pata. Iga hana tupas mu tikai ma ra dades ma tikai ma no Halhaaliena Tanuo. Ma mu ga nes be mehet ga manga nurnur be ira numehet harpir i tutuno. Mu nurnur be ikin i tutuno kinong mu nunure mehet, be a mangana turadi hohaam mehet ing mehet ga lon nalamin ta mu. Iga palai ta mu be mehet ga lon uta mu. <sup>6</sup> Ma mu ga mur timaan ira numehet nilon ma no Watong bileng horek: nalamin ta ira but na ngungutaan mu ga bala leh no hininaawas ma ra gungunuama, ikin gungunuama nong no Halhaaliena Tanuo ga ter ie ta mu. <sup>7</sup> Io kaie, mu ga hanawat hoke tike bilai na hapupuo nong ira ut na nurnur rusu Masedonia ma Akaia di nage mur. <sup>8-10</sup> Ma mehet palai ta ikin kinong no hininaawas utano Watong paile hanana mekaia ho mu utusu Masedonia ma Akaia sene mon. Pata. No hininaawas uta ira numu nurnur tane God te hana ta ira katano bakut. Io kaie, mehet paile supi ter be mehet na tange habaling tike linge kinong di iat ta kike ra katano di la hininaawas utano pana bung be mehet ga hana ukaia ho mu ma mu ga bala leh mehet. Di hininaawas be mu ga tahurus sukun ira palimpuo hohaam, mu gom hana tupas God ura tartaram no God tutuno, no lilona, ma ura kiskis kawase no Natine metuma ra mawe nong iga hatut ie sukun ra minat. Ma no Natine, ne Jisas, nong na halangalanga dait sukun ra ngalngaluan nong God na ter ie namur.

## 2

*Pol ga halilik ira Tesalonaika utano nuno mangana nilon nalamin ta di.*

<sup>1</sup> Io, ira hinsaa mehet tane Krai, mu nunure be no numehet hinana ukaia ho mu pai gale linge bia. A mon puspusno. <sup>2</sup> Mu nunure be di gate huna hangungut mehet tusu Pilipai, ma pa di gale hirhir ta dahine ura gilgil hobi. Ma ing mehet ga hana tupas mu God ga habalaraan mehet ura tangtange no nuno tahut na hininaawas ta mu. Ma iga habalaraan mehet hobi nalamin ta dong ing di ga manga sungute mehet. <sup>3</sup> Ma mehet ga balaraan hobi ing mehet ga haragat mu ura nurnur kinong ira numehet harharagat pai gale tahuat metuma naramon ta ira sana lilik. Mehet pai gale sip ura lamlamus hakale mu ta ira linge paile tutuno ma ta ira sana tintalen. Pata. Ma ing mehet ga harpir

mehet pai gale walar ura hinasakit ta mu be mu na nurnur. <sup>4</sup> Iesene mehet harpir ma no tahut na hininaawas haruat tano sinisip tane God. Ma i tale be mehet na harpir hobi kinong God te nes kilam mehet be mehet haruat ura hinarpir ma no tahut na hininaawas, kaie igom ter ie ta mehet. Ma ing be mehet harpir, mehet paille walar ura halaro ira turadi. Pata. Mehet walar ura halaro God nong ila nesnes naramon ta ira tinga mehet. <sup>5</sup> Io, mu nunure be mehet pai gale pirlot mu uta tike linga ma mehet pai gale hanawat ho ira ut na siliha barbarat ing di sie ira nudi sana sinisip. God i tale be na suro haut kakarek uta mehet. <sup>6</sup> Ma mehet pai gale sip bileng be mu be ari mes na turadi na pirlot mehet. Iesene igor tale mehet be mehet na tange hadades ta mu be mu na taram. Ma igor tale be mehet na gil hobi kinong mehet ira apostolo tane Krai. <sup>7</sup> Iesene mehet ga matien na turadi nalamin ta mu, hoke tike makai ila balbalaure timaan ira natine. <sup>8</sup> Io, mehet ga so ira kati mehet ta mu hobi, kaie mehet ga laro ura tamtabar mu ma no tahut na hininaawas. Iesene pata be ikinong sene mon. Pata. Mehet ga laro bileng ura tamtabar mu ma ira numehet nilon kinong mehet ga manga sip mu. <sup>9</sup> Ira hinsaa mehet, mehet nunure be mu lik leh ira numehet gingilalan nalamin ta mu be mehet ga pipir mu ma no tahut na hininaawas tane God. Ira kaba bungbung, ra kasasa be ra bung, mehet git manga papalim uta ira amehet nian ma pane bileng ira numehet mes na sunupi. Ma mehet git kilkingane ra ngunungut ta kike ra pinapalim waing mehet pai nale kap ter ra tirih ta tikenong.

<sup>10</sup> I tale mu be mu na suro haut ira numehet mangana nilon nalamin ta mu ira ut na nurnur. Ma ne God bileng i tale be na suro haut hobi. Mehet git murmur ira gangamatien na tintalen, mehet git gilgil ira takados, ma pai gale tale tikenong ura kilkilam mehet be mehet ga gil tike sasana. <sup>11-12</sup> Ma mu nunure be mehet ga harahut mu hoke ira tama nari ila harahut ira nati di. Mehet git habalaraan ma haragat mu be mu na lon haruat tano sinisip tane God nong ila taato mu utama tano nuno kingdom ma tano minamar tana.

*Pol ga tanga tahut tupas God uta ira Tesalonaika kinong di ga bala leh no nianga tane God.*

<sup>13</sup> Ma mehet la tangtanga tahut bileng tane God kinong be mu ga hatur kawase

ira nianga tane God ing mu ga hadade leh ta mehet, mu ga bala leh ie. Pa mu gale lik be a nianga gar na turadi mon. Pata. Mu ga bala leh ie hoke ra nianga tane God. Ma tutuno sakit, a nianga tane God ikinong, nong i papalim naramon ta mu ira ut na nurnur. <sup>14</sup> Ira hinsaa mehet, i palai be no nianga tane God i papalim hobi naramon ta mu kinong ira mangana ngunngutaan ga hana tupas mu i haruat ma ing iga hana tupas ira matanabar tane Krai. Jisas ing di lotu tupas God ta ira nudi hala na lotu tuma Iudeia. Ira turadi tano numu katano di ga haragawai ta mu hoke ira Iudeia di ga haragawai ta ira matanabar na lotu tuma Iudeia. <sup>15-16</sup> Ma kike ra Iudeia di ga ubu bing no Watong Jisas ma ira tangetus, ma di ga tula isisai bileng ta mehet. Di walwalar ura tutur bat mehet be mehet pai nale tange no tahut na hininaawas ta di ing pa dile Iudeia ma di nahula kap no nilon. Ma ing di walar ura tutur bat mehet hobi pa dile halaro God. Pata. Di malentakuane ira turadi bakut. Ma ing be di gil hobi di te gil haruatne ira humangana sana tintalen ing di la hung ter me. Iesene no ngalngaluan tane God te manga hana tupas um di.

*Be Pol ga manga ngaangel uta ira nurnur ta ira Tesalonaika iga tule Timoti ukaia ho di.*

<sup>17</sup> Io, ma bar hinsaa mehet, ing di ga sunang mehet ura hinana sukun mu mehet ga manga supi mu ing be mehet te hana talur mu a bar bung mon nalalie. Tutuno, mehet ga hana sukun mu, iesene ira numehet lilik i kis ter ta mu. Io, mehet ga manga walar iat be mehet na nes habaling mu. <sup>18</sup> Mehet ga sip be mehet na tapukus baling ukatika ho mu. Ma iou, Pol, iou ga walar ari pana be ni tapukus ukaia. Iesene Satan ga tur bat mehet. <sup>19</sup> Io, mehet ga ura taptapukus ukaia kinong be Jisas no nudait Watong na hanawat ma dait na tur ra matmataan tana, io, mu iat, mu no burwana be mehet na balaraan, be mehet na kap ra gungunuama, ma be mehet na latlaa. <sup>20</sup> Tutuno sakit, mu no minamar ta mehet ma no numehet gungunuama.

### 3

<sup>1</sup> Io kaie, be mehet ga manga ngaangel uta mu ma sene pai gale tale be mehet na nes mu, io, mir ga lik be i tahut be mir na kis baling baak kaia Aten. <sup>2-3</sup> Ma mir ga tule Timoti, no tasi dait nong i papalim tikai ma mir utano tahut na hininaawas tane Krai. Ma mir ga tule ie

be na habalaraan mu ma be na haragat mu ta ira numu nurnur, be tikenong ta mu nahula manga ngaangel uta kakarek ra harangungutaan. Mu iat, mu palai be karek ra harubaal tupas dait mekaia hono sinisip tane God. <sup>4</sup> Ma mu palai ta ikin kinong be mehet ga kis tikai ter ma mu, mehet git huna hininawase mu be dait na hana ter ta kike ra harangungutaan. Karek mu te nunure be ite hanawat um. <sup>5</sup> Io kaie, be iou ga manga ngaangel uta mu ma sene pai gale tale be ni nes mu, io, iou ga tule Timoti ukaiia ho mu be nige palai uta ira numu nurnur. Ma iou ga tule ie kinong iou ga burut be no ut na harwalar gorte walar dak mu ma ira numehet pinapalim nage linge bia.

*Pol ga balaraan ing iga hadade be ira Tesalonaika di ga tur dades ta ira nudi nurnur.*

<sup>6</sup> Io, kakarek mon Timoti te tapukus ukira ho mir. Ma ite kap hawat ra bilai na hininaawas uta ira numu nurnur ma ira numu harmarsai. Ma i hinawase bileng mir be mu la liklik leh ira bilai na linge uta mehet, ma be mu manga sip be mu na nes mehet hoke mehet bileng ukatika ho mu. <sup>7</sup> Io kaie, bar hinsaa mehet tane Kraiss, ing be mir ga hadade uta ira numu nurnur, ikino nianga ga habalaraan mir uta mu nalamina ta ira numehet humangana tirih ma ra harangungutaan. <sup>8</sup> Io kaie, kakarek mehet lon timaan kinong mu tur dades tano Watong. <sup>9</sup> Io, be mehet tanga tahut tane God uta mu, pai nale haruat tutuno iat tano gungunuama mehet kilingane uta mu ra matmataan tane God. <sup>10</sup> Ira kaba bungbung, ra kasasa ma ra bung, mehet la saasaring tutuno be mehet na nes habaling mu, ma be mehet nage harahut mu ta ira numu not no sunupi ta ira numu nurnur.

*Pol ga sasaring be God na hadades ira Tesalonaika ta ira bilai na tintalen.*

<sup>11</sup> Io, ma mehet sasaring be God no Tama dait ma ne Jisas no nudait Watong na tagure ter no numehet ngas ukaiia ho mu. <sup>12</sup> Ma mehet sasaring be no Watong na manga hatawat ira numu harmarsai harbasie ta mu ira ut na nurnur ma ta ira mes bileng. Mehet sasaring be ira numu harmarsai na manga tamat hoke ira numehet ukaiia ho mu. <sup>13</sup> Ma mehet sasaring hobi waing God na hatumarang mu be tikenong pai nale tale be na kilam mu be mu te gil ra sasana ma sene be mu na gamgamatien ra matmataan tane God no Tama dait tano pana bung be Jisas no

nudait Watong na hanawat tikai ma ira nuno kaba halhaaliena.

## 4

*Da lon ura halaro God.*

<sup>1</sup> Bar hinsaa mehet tane Kraiss, ura hapatam ira nianga mehet ura tangtange horek ta mu: mehet ga hausur mu be mu na lon hohaam ura halaro God. Ma tutuno, mu la lolon hobi. Ma sene mehet saring mu ma mehet haragat mu tano hinsane Jisas no nudait Watong be mu na tahuat harsakit ta ira numu bilai na nilon. <sup>2</sup> Ma ina tahut be mu na lon hobi kinong mu palai ter ta ira dades na nianga mehet ga ter ta mu tano ra hinsana no Watong Jisas. <sup>3</sup> God i sip be mu na halhaalien talur ira sasana ter ta ira gamgamatien. Io, i sip be mu na tur pas no sana tintalen na ninohon tikai. <sup>4</sup> I sip be tikitike na palai hohaam ura balbalaure timaan no palatamaine iat haruat ta ira gamgamatien na tintalen ma ira tintalen i takados ta ira ninaas ta ira turadi. <sup>5</sup> Ma i sip bileng be pa mu nale mur ira sana namnamas hoke di ira tabuna nurnur ing pa dile nunure God di la gilgil. <sup>6</sup> Ma waak tikenong i noh tikai ma tike haine gar na mes ma ina gil ra sasana tano tesne hobi. Waak i hakale leh no tesne hobi kinong no Watong nong na balu pukus ma ra harpadano ta kakarek ra mangana linge, kaie hobi mehet gom huna hakatom hadades mu. <sup>7</sup> Na tahut be mu na lon hobi kinong God paile tato dait ura gilgil ira bilingana tintalen, iesene be dait na halhaalien talur ira sasana ter ta ira gamgamatien. <sup>8</sup> Io kaie, nesi tikenong i malok ise ikin ra nianga, paile malok ise tike turadi. Pata. I malok leise God nong i ter no nuno Halhaaliena Tanuo ta mu.

<sup>9</sup> Ma mehet paile supi ter be mehet na pakpakat ter ta mu be mu na harmarsai harbasie ter nalamina ta mu ira hatahinsaana tane Kraiss kinong God i hausur mu iat be mu na harmarsai harbasie ta mu. <sup>10</sup> Tutuno sakit mu la gilgil hobi harbasie ta mu ira hatahinsaana kaia Masedonia. Iesene bar hinsaa mehet, mehet haragat mu be mu na tahuat hakakari ta ira numu harmarsai. <sup>11</sup> Ma mehet haragat bileng mu be mu na lon haruat ta ira dades na nianga mehet ga ter ta mu horek: mu na bul hadades ira numu lilik be pa mu nale hamalamales tikenong ma be pa mu nale hanuang leh ira pinapalim gar na mes. Na tahut be mu na papalim tus leh ma ra luma mu. <sup>12</sup> Mu na gilgil hobi waing di ing pa dile nurnur di na ru mu ma be mu pai



nagele lon mur tikenong be na banot ira numu sunupi.

*No watong na tapukus hohaam.*

<sup>13</sup>Io, bar hinsaa mehet tane Kraiss, mehet sip be mu na palai uta dong ing di te mat, kaie mu nahula tapunuk hoke di ira mes ing pa dile kis kawase no nilon namur ma ra nurnur. <sup>14</sup>Dait nurnur be Jisas ga mat ma iga tut hut baling. Io kaie, God na lamus tikane ma ne Jisas dong ing di te mat ma ra nurnur tana. <sup>15</sup>Karek mehet hausur mu ine, a harausur tano Watong, ma i horek: dait ing dait lon baak ing no Watong na hanawat, io, pa dait nale lie ta dong ing di te mat. <sup>16</sup>Io, da hadade ra tamat na kunup ma no ingana no tamat ta ira angelo ma no tinaram tano tahir tane God, ma no Watong iat na hanasur metuma ra mawe. Dong ing di te mat ma ra nurnur tane Kraiss di na huna tut hut. <sup>17</sup>Io, dait um ing dait lon baak, God na kap haut dait tikai ma di naramon ra bahuto ura harsomane no Watong tuma ra mahuo. Kaie, dait nage kis hatikai ma no Watong. <sup>18</sup>Io kaie, mu na habalaraan harbasiane mu ma kakarek ra nianga.

## 5

*Da taguro timaan utano hinanawat tano Watong.*

<sup>1-2</sup>Io, bar hinsaa mehet tane Kraiss, pa mu le supi ter be mehet na pakat ta nianga ukaia ho mu utano pana bung ing kakarek ra linge na hanawat kinong mu iat mu nunure timaan ter be no pana bung tano Watong na hanawat hoke no hinanawat ta tike ut na kukuman ra bung. <sup>3</sup>Ira matanabar di na tange be, "Dait pai nale burte ta tike linge. A malum i kis ter ta dait." Io, ta ikino pana bung iat a but na haragawai na hana tupas di hoke ira harpaas na bulu ing be tike haine i ura kinakaho. Ma pata ta nong pai nale hilo. <sup>4</sup>Ma mu ira hinsaa mehet, ikin ra na bung pai nale hakarup mu hoke tike ut na kukuman kinong pa mu le nati na kadado. <sup>5</sup>Pata. Mu bakut, mu lon tano palai ra kasasa. Pa dait le lon tano kadado ra bung. <sup>6</sup>Io kaie, waak dait kubabo hoke di tari. Na tahut be dait na matawas ma dait na taguro ma ra palai na lilik hoke di ing pa dile mamo. <sup>7</sup>Dong ing di kubabo, di la kumkubabo ra bung. Ma ira ut na minamo, di la maamo ra bung. <sup>8-10</sup>Iesene dait, dait ira turadi gar na madares. Io kaie, waak dait haruat hoke ira ut na minamo. Dait na taguro

timaan. Hoke ira umri, dait na sige no nudait nurnur ma no nudait harmarsai harbasie hoke tike sigasige na pala riam. Ma hoke ira umri bileng, dait na kuhe no nudait nurnur kawase no haralon kinong God paille bul no nuno lilik be no nuno ngalngaluan na hana tupas dait. Pata. I sip be na halon dait tano nudait Watong Jisas Kraiss nong ga mat uta dait. Ma iga mat uta dait waing dait na lon tikai ma ie. Pata ta linge be dait lon ter be dait te mat. Dait na lon tikai ma ie. <sup>11</sup>Io kaie, mu na habalaraan ma haragat harbasiane mu hoke mu la gilgil.

*Da mur ira bilai na tintalen.*

<sup>12</sup>Io, bar hinsaa mehet tane Kraiss, mehet saring mu be mu na urur ta dong ing di manga papalim nalamin ta mu. Di balaure mu ta ira numu nilon tano Watong. Ma di pir mu bileng. <sup>13</sup>Na tahut be mu na manga lik hatamat di ma be mu na marse di uta ira pinapalim di gil. Mu na harabalaan harbasie.

<sup>14</sup>Bar hinsaa mehet, mehet haragat mu be mu na hakatom ira malmalungana, ma mu na habalaraan di ira ut na nginarau, ma mu na harahut di ing pa dile tur dades, ma be pa mu nale manga haiah ura hapadano tikenong. <sup>15</sup>Mu na harbalaurai timaan be waak mu balu ra sasana ma ra sasana baling. Iesene mu na walar hatikane ura gilgil ra tahut harbasie ta mu ma di ira mes bileng.

<sup>16</sup>I tahut be mu na laro hathatikai. <sup>17</sup>Mu na sasaring hait. <sup>18</sup>Mu na tanga tahut utuma hone God ta ira linge bakut. Urah, kinong God i sip be mu ing mu kis ter tane Kraiss, mu na lon hobi.

<sup>19</sup>Waak mu tur bat no pinapalim tano Halhaalienu Tanuo. <sup>20</sup>Waak mu malok leise ira nianga gar na tangetus. <sup>21</sup>Iesene, i tahut be mu na walar kilam ira linge bakut. Mu na palim kawase ira bilai. <sup>22</sup>Mu na tur talur ira mangana sasana bakut.

<sup>23</sup>Mehet sasaring be God iat nong i ter ra malum ta dait, na bul hasisingen ira numu nilon bakut be na halhaalien talur ira sasana ter ta ira gamgamtien. Ma mehet sasaring bileng be ina balaure ira tanua mu, ira tinga mu, ma ira palatamai mu waing pata tikenong na tale ura kilkilam mu be a mon sasana ta mu tano pana bung be no nudait Watong Jisas Kraiss na hanawat. <sup>24</sup>God nong i tato mu na gil kakarek kinong ila gilgil haruatne ira nuno nianga.

<sup>25</sup> Bar hinsaa mehet, na tahut be mu na sasaring uta mehet. <sup>26</sup> Mu na haatne leh ira hinsaa dait tane Kraiss ma mu na gagawane leh di ma ra tahut na tintalen.

<sup>27</sup> Iou tange hadades ta mu tano hinsana ra Watong be mu na was ikin ra pakpakat ter ta ira hinsaa dait bakut.

<sup>28</sup> No harmarsai tano nudait Watong Jisas Kraiss na kis ta mu.

## No Airuo na Pakpakat tane Pol tupas ira TESALONAIIKA

Pol ga pakat ikin ra pakpakat namur dahine tano nuno luaina pakpakat tupas di ira Tesalonaika (nes no ula nianga tane 1 Tesalonaika). Pa di gale manga palai baak tano taptapukus tano Watong. Ari di ga lik be Kraiss gate tapukus ter. Iesene Pol ga hinawase di be no turadi nong na manga ul ba tane God na huna hanawat ma ira sana tintalen na manga tamat sakit (2 Tes. 2:1-12). (Ira haleng na ut na minanes di lik be ikin ra ul ba aie no raaiia tane Ninanaas 13:1-10 ma no ut na sana tane Matiu 24:15). Pol ga habalaraan bileng di nalamn ta ira nudi harubaal (2 Tes 1:4-10) ma iga haragat di be di na mur ira takadoswana tintalen (2:13-3:15).

<sup>1</sup> Aiou Pol tikai ma ne Sailas ma ne Timoti, mehet tule karek ra nianga tupas mu ira matanabar na lotu kaia Tesalonaika, ing mu gar tane God no nudait Mama ma tano Watong Jisas Kraiss.

<sup>2</sup> A harmarsai ma ra malum na kis ta mu metuma hone God no nudait Mama ma no Watong Jisas Kraiss.

*No harkurai tane God i takados ma ina balu pukus ira turadi haruat ma ira nudi mangana nilon.*

<sup>3</sup> Bar hinsaa mehet tane Kraiss, na takados be mehet na tanga tahut hathatikai tane God uta mu. Ma ina takados kinong ira numu nurnur i tatahuat naba ma ira numu harmarsai harbasie i tamtamat hanana. <sup>4</sup> Io kaie mehet letlet mu nalamn ta ira matanabar na lotu tane God ta ira tamtaman. Mehet let mu kinong mu turdades ma mu nurnur hanana nalamn ta ira hinragawai ma ira ngunngutaan mu kilingane.

<sup>5</sup> Ma kike i hamanis hapalaine be no harkurai tane God i takados. Io kaie, God na nes kilam mu be mu haruat ura sinalo tano nuno kingdom nong mu kilingane ra ngunngutaan utana. <sup>6</sup> Io, God i takados ma ina gil horek: ina balu pukus ira hinragawai ta dong ing di haragawai ta mu. <sup>7</sup> Ma ina hasangeh mu talur ira numu ngunngutaan. Ma ina hasangeh mehet bileng. Ma ina gil hobi tano pana bung be no Watong Jisas na harapuasa metuma ra mawe nalamn tano lulungo na eh tikai ma ira nuno dades na angelo. <sup>8</sup> Ma di

ing pa dile nunure God ma di ing pa dile taram no tahut na hininaawas tano nudait Watong Jisas, Jisas na hapadano di ma no nudi kunkulaan. <sup>9</sup> Ma no nudi kunkulaan i horek: God na hagae hatikane di. Di na kis sisingen ra matataan tano Watong ma tano minamar tano nuno dades. <sup>10</sup> Ma ina ngan hobi ta di ta ikino pana bung be no Watong na hanawat ma ina kap ra tamat na hinsang nalamn ta ira nuno halhaaliena ma ina hatur kawase ra urur mekaia nalamn ta ira ut na nurnur. Ma mu bileng, mu na tikai ma di kinong mu ga nurnur ta ira numehet nianga mehet ga hininawase mu urie be i tutuno.

<sup>11</sup> Io kaie, mehet la saasaring hait uta mu. Mehet sasaring be God na nes kilam mu be mu haruat tano mangana nilon God ga tato mu utana. Mehet sasaring bileng be na harahut mu ma no nuno dades be mu nage gil ira bilai bakut ing i hanawat metuma naramon ta ira numu nurnur ma ing i haruat ma ira numu sinisip. <sup>12</sup> Mehet sasaring hobi waing dage pirlet no hinsana no nudait Watong Jisas uta ira numu nilon, ma waing dage pirlet mu utano nuno nilon. Ma mehet sasaring be kakarek ra pipirlet na hanawat haruat tano harmarsai tano nudait God ma no Watong Jisas Kraiss.

## 2

*No tamat na ul pat tane God na hanawat nalalie tano hinanawat tano Watong.*

<sup>1-2</sup> Karek iou ura nianga utano hinanawat tano nudait Watong Jisas Kraiss ma utano nudait hinanawat hulungan ukaia ho ie. Io, mehet saring mu ira hinsaa mehet tane Kraiss be waak mu burut be ngaangel haiah ta ing mu te hadade utano pana bung tano Watong be ite hanawat um. Pata, paile hanawat baak. Ing be mehet ga ianga na tangetus mu lik be mehet ga tange be no pana bung tano Watong te hanawat um? Pata. Mu te kap dak ikino pipilaina metuma naramon tano numehet harpir be tike pakpakat mekaia ho mehet tupas mu? Pata, paile tutuno. <sup>3</sup> Mu na balaure timaan mu, tikenong nahula lamus hakale mu ma tike linge paile tutuno. Na tahut be mu na palai be ikino pana bung tano Watong pai nale hanawat baak tuk ter tano pana bung be a haleng di na mikiane God ma nong i ul pat tane God na harapuasa. Ma ikinong, aie no turadi nong na manga hiruo saasa. <sup>4</sup> Ikino turadi na sungute ira mangana linge ira

turadi di lik be a god ma ira linge di lotu tupas. Ma ina hatamat habaling ie ta kike ra linge bakut. Io kaie, ina lala tano tamat na hala na lotu tane God ma ina tange be aie iat i God.

<sup>5</sup> Pa mu le lik leh ing iou ga tange ta mu? Ing iou ga kis tikai ma mu iou git hininawase mu ta kakarek ra linge bakut. <sup>6</sup> Ma mu palai tano nong i tur bat ter no hinanawat kakarek ta ikino ut na ul pat tane God. Ma i tur bat ie waing ikino turadi na harapuasa tano pana bung iat nong God gate kubus ter ie. <sup>7-8</sup> Ma no tintalen ura ul ba tane God ite papalim katiak ma sene paile manga hanawat palai baik. Ma ikino nong i tutur bat ikino ut na ul pat tane God kakarek na gilgil hobi tuk ter be God na hakari leise ie, kaie um no ut na ul pat na harapuasa. Ma sene tano pana bung be no Watong Jisas na hanawat, ina puh bing no ul pat tane God ma no dadaip na hono. Maso, no nuno tamat na hinanawat na haliare ie. <sup>9</sup> Ma ikino ul pat tane God na hanawat ma no tamat na dades tane Satan ma ina gil ira tamat na gingilaan na kinarup ma ira mangana linge ura hangalabo ira turadi. Ma di na lik be kakarek ra mangana gingilaan metuma nalu. <sup>10</sup> Ma ira nuno sana gingilaan na hakale lamus dong ing di hanana ura hiniruo. Ma di na hiruo kinong pa di nale kanan be di na sip ira tutuno God ga hapuasne. Io kaie, God pai nale halon di. <sup>11</sup> Ma ne God na nes be di na gilgil hobi, kaie ina hanguanguo ira nudi lilik be di nage nurnur ta ira hinarakale. <sup>12</sup> Ma ne God na gil hobi waing inage kure hage di ing pa dile nurnur ta ira tutuno i hapuasne ma sene di manga sip be di na gil ira sasana.

*Pol ga tanga tahut ukaia hone God ta ira haridan tupas ira Tesalonaika.*

<sup>13</sup> Io, i bilai be mehet na tanga tahut hait tupas God uta mu ira hinsaa mehet tane Kraiss, mu ing no Watong i sip mu. Ma mehet na tanga tahut kinong God gate gilamis mu nalalie tano hatahun ta ira linge waing mu nage hatur kawase no haralon. No Tanuo ga bul hasisingen mu be mu ira halhaaliena gar tane God, ma mu te nurnur ta ira tutuno tane God, kaie mu te hatur kawase ikino haralon. <sup>14</sup> Ma ne God ga sip be na gil hobi ta mu, kaie igom tato mu naramon ta ira numehet harpir ma no tahut na hininaawas waing nage hamar dait tikai ma no nudait Watong Jisas Kraiss. <sup>15</sup> Io kaie, bar hinsaa mehet, i tahut be mu na tur dades ma mu na murmur kike ra

tutuno ing mehet ga hausur mu hobi ta ira numehet harpir ma no numehet pakpakat tupas mu.

*Da gil ma da tange ira bilai.*

<sup>16</sup> Mehet sasaring tupas God no nudait Mama ma no nudait Watong Jisas Kraiss nong ga sip dait. Ma metuma naramon tano nuno harmarsai iga ter bileng ta dait no harbalaran nong pai nale pataam. Iga ter no nuno harmarsai ta dait, kaie dait nanahe ma ra nurnur uta ira bilai na linge ing na tabar dait me. <sup>17</sup> Io, mehet sasaring um be ina haragat mu ma ina hadades ira numu nilon ura gilgil ira tahut na pinapalim ma ura tangtange ira bilai na nianga.

### 3

*Pol ga haragat di ura sinsaring uta duhat.*

<sup>1</sup> Bar hinsaa mehet tane Kraiss, ura hapatam ira nianga mehet ura tangtange horek ta mu: mu na sasaring uta mehet be no hininaawas tano Watong nage hana hoke iga hana nalamin ta mu. Io, mu na sasaring be inage hana harbasie haiah ma be ira turadi di na ru ie. <sup>2</sup> Ma mu na sasaring bileng be God nage halangalanga sukun mehet ta ira mangana sana turadi kinong ira turadi bakut, pata nudi ta nurnur. <sup>3</sup> Ma sene be no Watong na gil haruatne ira nuno nianga, kaie inage hadades mu ma ina balaure bat mu tano Ut na Sana. <sup>4</sup> Mu kis ter tano Watong kaie mehet balaraan ter ta mu be mu la gilgil haruatne ira numehet dades na nianga ma be mu na gilgil haitne hobi ta ira kaba bungbung. <sup>5</sup> Ma mehet sasaring be no Watong na hapalaine ira numu lilik be mu na nes kilam be God i manga sip mu hobi. Ma mehet sasaring bileng be na harahut mu ura tuntunur dades haruat ma no tuntunur dades tane Kraiss.

*Pol ga hakatom ari be pa di nale lon haruat ma ira malmalungana turadi.*

<sup>6</sup> Bar hinsaa mehet tane Kraiss, mehet ter ra dades na nianga ta mu tano hinsana no nudait Watong Jisas Kraiss horek: mu na hana talur ira malmalungana hinsaa dait. Pa dile mur ira numehet kaba harausur ing mehet ga ter ta di. <sup>7</sup> Io, ma mu iat mu nunure be i takados be mu na lon hoke mehet ga lon nalamin ta mu hobi. Mehet pai gale malmalungo kaia nalamin ta mu. <sup>8</sup> Mehet pai gale en bia mon ra nian ta tikenong. Pata. Mehet ga kul iat ira amehet nian. Ira kaba

bungbung, ra kasasa be ra bung, mehet git manga papalim uta ira numehet sunupi ma mehet git kilingane ra ngunungut ta kike ra pinapalim waing mehet pai nale kap ter ra tirih ta tikenong. <sup>9</sup> Ma mu lik be mehet ga lon hobi kinong paille takados ta mehet be mehet kap ta nian mekaia ho mu? Pata. Igor takados ta mehet be mehet na gil hobi iesene mehet pai gale gil kinong mehet ga sip be mehet na hamanis ra bilai na hapupuo naramon ta ira numehet nilon be mu na mur ie. <sup>10</sup> Io, ma ing be mehet ga kis tikai ter ma mu, mehet git tangtange hadades ta mu horek: “Ing be tikenong pai nale papalim, waak i iaiaan.”

<sup>11</sup> Ma mehet tange hobi kinong mehet te hadade be a mon malmalungana turadi nalamin ta mu ing pa di lale paapalim, iesene di la hamalamales ira mes ta ira nudi pinapalim. <sup>12</sup> Io, ta kakarek ra mangana turadi mehet tange hadades ma mehet haragat di tano hinsana no Watong Jisas Krai be di na kis timaan ma di na papalim ura adi iat. <sup>13</sup> Iesene mu ira hinsaa mehet, waak mu malmalungo ura gilgil ira tahut ter ta ira mes.

<sup>14</sup> Ma ing be tikenong pai nale taram kakarek ra numehet nianga ta ikin ra pakpakat, io, mu na nes kilam timaan ie. Pa mu nale manga lon tikai ma ie waing inage kilingane ra hirhir. <sup>15</sup> Ma sene waak mu sungute ie hoke tikenong be mu malentakuane ie. Pata. Mu na hakatom ie kinong a hinsaa mu ie naramon tane Krai.

*Pol ga hatahun ura pakpakat ma no lumana iat ma iga haatne leh ira turadi.*

<sup>16</sup> Io, ma mehet sasaring be no Watong iat, aie no burwana tano malum, be na ter ie ta mu ta ira kaba bungbung ma ta ira numu kaba ngas bileng. Ma mehet sasaring be no Watong na kis tikai ma mu bakut.

<sup>17</sup> Io, kakarek um, iou Pol, iou pakat ma no lumagu tus iat ikin ra hauhawatna katano ta ikin ra pakpakat tupas mu be ni haatne mu. Ma iou hakilang ira nugu kaba pakpakat bakut hobi. Ma ira nugu mangana pakpakat i nanaas hokakarek.

<sup>18</sup> No harmarsai tano nudait Watong Jisas Krai na kis ta mu bakut.

## No Luaina Pakpakat tane Pol tupas TIMOTI

I palai be Pol ga kis ra hala na harpadano tusu Rom (nes Apostolo 28). Pa dale nunure timaan iesene i nanaas be namur di ga halangalanga leise Pol ma ne Pol ga hatahun no nuno aihet na hinana ura hinarpir ma no tahut na hininaawas. Dait nunure be Pol ga ura hinana tano katano Spen (nes Rom 15:24, 28). Kaie igom hana dak utusu Spen ma iga tapukus utusu tano mugurlamin Krit ing iga waak kapis Taitus kaia ura balbalaure no lotu (Taitus 1:5). Io, i nanaas be namur Pol ga hana utusu Miletus (2 Tim. 4:20) ma Epesas (1 Tim. 1:3) tano katano Esia. Iga waak ter Timoti kaia Epesas be na balaure no lotu, igom hana leh utusu Masedonia (1 Tim. 1:3), ma mekaia Masedonia Pol ga pakat no nuno luaina pakpakat tupas Timoti tusu Epesas ma no nuno pakpakat tupas Taitus tua Krit, ma namur un iga hana u Nikopolis rusu tike tes (Taitus 3:12). Io, iga hana leh baling, igom hana utusu Rom. Tusu Rom di ga hiis kawase habaling Pol ma metuma naramon tano hala na harpadano Pol ga pakat no nuno airuo na pakpakat tupas Timoti (2 Tim. 1:16; 2:9). Namur dahine i nanaas be di ga ubu bing Pol (2 Tim. 4:6-8) ra tinohon 67 dak.

Io, ma ing Timoti a marawan mon ie ga tiktikai ma ne Pol tano nuno airuo na hinana utusu Masedonia ma Gris (Apostolo 16:1-4; 17:14-15; 18:5) ma tano nuno aitul a hinana utusu Epesas (Apostolo 19:22) ma Masedonia ma Gris baling (Apostolo 20:1-6). Timoti ga kis tikai ma ne Pol tusu Rom bileng tano luaina pana di ga bul Pol tano hala na harpadano (Pilipai 1:1; Kolose 1:1; Pilemon 1). A bilai na ut na pinapalim ie tano tahut na hininaawas ma ne Pol ga pakat ikin ra pakpakat tupas ie ura habalaraan Timoti utano nuno harbalaurai tano lotu rusu Epesas. Pol ga hakatom Timoti uta ira tena harausur harabota (1 Tim. 1:3-7; 4:1-8; 6:3-5; 6:20-21). Iga hausur ie be na balaure no lotu hohaam ma be ira matanabar na lotu di na tatalen hohaam (2:1-15; 5:1-16; 6:6-10; 6:17-19) ma be a mangana lilie so na kure ma ina harahut no lotu (3:1-13; 5:17-25). Pol ga manga haragat Timoti be na turdades tano nuno pinapalim na harbalaurai (1:18-19; 4:6; 4:10-16; 6:11-14). Ikin ra pakpakat a bilai na harausur ie uta dait katiak, be no lotu na ngan hohaam ma

be ira lilie tano lotu di na harbalaurai hohaam.

*Pol ga haatne leh Timoti, no natine tutuno tane Kraais.*

<sup>1</sup> Aiou Pol tike apostolo tane Kraais Jisas haruat ma no hartule tane God no nudait ut na haralon ma ne Kraais Jisas, aie no burwana ta kike dait kis nanahe ma ra nurnur ine. <sup>2</sup> Ma iou pakat karek ra nianga ukaia ho ugo Timoti, no natigu tutuno naramon tano nudait nurnur tane Kraais.

Io, a harmarsai ma ra malum metuma hone God no Tama dait ma ne Kraais Jisas no nudait Watong ukatika ho ugo.

*Tigel ira tena harausur harabota.*

<sup>3</sup> Iou sip be nu kis baik kaia Epesas hoke iou ga haragat ugo be iou ga ura hinana u Masedonia. Ari turadi kaia di hausur ma ra mes na mangana harausur harabota. Ma iou sip be nu kis kaia be nuge tigel di. <sup>4</sup> Ma nu tange hadades bileng hobi ta di be waak di nangnanget ma ira pirwase harabota ma ira winawas na harmur ta ira hintubu di. Kike ra mangana linge hobi i hatawat ira hargor harabota mon. Ma paile harahut dait ura gilgil haruatne no sinisip tane God ing dait gil ma ra nurnur. <sup>5</sup> Iou tange kin ra dades na nianga hobi waing dait nage harmarsai harbasie. Ma ikin ra tintalen na harmarsai ila hananawat metuma naramon ta ira gangamatien na tinga dait ma tano nurnur tutuno. Ma ikin ra harmarsai i tatahuat bileng ing be dait mur ing dait nunure ter be i tahut. <sup>6</sup> Ma i tahut be ni tange hobi kinong ari di te tamapas leh talur kakarek ra tintalen ma di te tahurus ter ta ira winor bia. <sup>7</sup> Di sip be di na tena harausur ta ira harkurai tane Moses. Iesene pa dile nunure be aso ing di tangtange. Ma ira linge di tange be di nunure tutuno, pata, pa dile palai urie.

<sup>8</sup> Io, dait nunure be ira harkurai tane Moses di bilai ing be dait papalim me haruat ma no nudi mangana pinapalim. <sup>9</sup> Iesene dait nunure bileng be ira harkurai paile kis uta di ira ut na takados. Pata. I kis uta ira holmatau, ira ul ba, ira ut na sana, ma uta dong ing di tur talur God. I kis bileng uta dong ing di mur ira bilingana tintalen kira napu, ma uta dong ing di ubu bing ira tama di ma ira etna di, ma uta ira ut na harubu bingbing bia. <sup>10</sup> Ma i kis uta dong ing di hilawa, ma uta ira tunana ing di noh tikai baling ma ira tunana, ma hobi bileng ira haine. Ma i kis bileng uta ira ut na harakale, dong ing di kuman turadi, dong ing di hinawas

harakale ta ira pana bung na harkurai, ma uta dong ing di na gil ra mes na mangana linge so i mes tano harausur i tutuno. <sup>11</sup> Ikino harausur i haruat tano tahut na hininaawas nong i hanawat metuma hone God nong no haridan i kis tana. Ma i hininaawas utano minamar tana. Ma ikino tahut na hininaawas iat nong God ga ter ie tagu be ni harpir ma ie.

*Pol ga tanga tahut tane Kraiss utano nuno tamat na harmarsai.*

<sup>12-13</sup> Iou tanga tahut tane Kraiss Jisas no nudait Watong nong ga ter ikin ra baso tagu be ni papalim ma ie. Iou tanga tahut tana kinong iga nes kilam iou be a turadi iou nong gor gil haruatne ira nuno sinisip. Io kaie, iga ter ikin ra pinapalim na tutule tagu sukmaal be nalalie iou ga tange hage ie ma iou ga tike dades na ut na hinaragawai. Iesene iou pai gale palai ta ing iou ga gilgil kinong iou pai gale nurnur baak. Io kaie, God ga marse iou. <sup>14</sup> Ma no harmarsai metuma hono nudait Watong ukira ho iou ga manga tamat sakit. Ma iga hana tupas iou tikai ma no tintalen na nurnur ma no tintalen na harmarsai harbasie kinong iou tane Kraiss.

<sup>15</sup> Io, iou ni tange tike nianga nong i tutuno sakit. Ma i tale be da manga so no nudait nurnur tana. Ma i horek: Kraiss Jisas ga hanawat ukira ra ula hanuo ura haalon ira ut na sana! Ma iou ing iou manga sana ta di bakut. <sup>16</sup> Ma ikinong iat no burwana be iga marse iou. Ma iga halon iou waing Kraiss Jisas na tale be na hamanis be na manga kis kawase ira tena sana ura lilik pukus. Ma iou ga sana ta di bakut, kaie iou tike hapupuo ta dong ing di na nurnur tana ura hatur kawase no nilon hathatikai. <sup>17</sup> Da pirlat hatikane no kapawena God nong pai nale mat ma pa di lale nesnes ie. No nuno tamat na kinkinis na harkurai i tur hatikai. Da hatamat hatikane no hinsana.

*Da harubu tano bilai na hinarubu.*

<sup>18</sup> Timoti, no natigu, ikin ra dades na nianga iou ter tam be nu ter ta ira mes. Ma be iou gil hobi iou gil haruatne ira nianga ira tangetus di ga huna tange utano num pinapalim be nu gil baak ie. Nu mur ira nudi nianga be nuge harubu tano tahut na hinarubu. <sup>19</sup> Ma be nu harubu hobi nu nurnur hatikai ta ira tutuno God te hapuasne, ma nu murmur ira tintalen ing u nunure ter be i tahut. Ma ari di ga malok be di na gil hobi, kaie ira nudi nurnur ta kakarek ra tutuno i sana hoke tike mon i

taparok ra ula mat. <sup>20</sup> Ma ne Haimenias ma ne Aleksanda dur te gil bileng hobi. Io, iou te ter leise dur tano lumane Satan be dur na harausur be dur pai nale tange hage God.

## 2

*Dait na sasaring uta ira turadi bakut kinong God i sip be na halon di bakut.*

<sup>1</sup> Io, no luaina linge tano nugu nianga i horek. Iou haragat dait be dait na sasaring tupas God uta ira turadi bakut, ma be dait na tanga tahut tana uta di. <sup>2</sup> I tahut be dait na sasaring uta ira king, ma di ira mes ing di kap ra kinkinis na harkurai. Dait na sasaring hokakarek waing dait nage kap ra kinkinis na malum ma pa dale haragawai ta dait ing dait lon mur God ta ira takados na tintalen. <sup>3-4</sup> Io, ing be dait na sasaring hobi na tahut, ma ina halaro ne God no nudait ut na haralon, nong i sip be na halon ira turadi bakut, ma be di bakut di na nunure ira tutuno ite hapuasne. <sup>5-6</sup> Ma i tale be ni tange hobi kinong tike kapawena God mon, ma tikenong sene mon nong i lamus ira turadi ukaia hone God. Ma aie ne Kraiss Jisas, a turadi ie, nong ga ter habaling ie ura kulkul halangalanga ira turadi bakut. Ma tano pana bung haruat tano sinisip tane God, Kraiss ga gil hobi, kaie igom suro haut be God i sip be na halon ira turadi bakut. <sup>7</sup> Ikinong no burwana be God ga tibe iou be ni apostolo ma ni ut na harpir ta di ing pa dile Iudeia. Ma iou ga hana be ni hausur di be di na nurnur ta ira tutuno God te hapuasne. Iou tange ra tutuno! Iou paile harakale!

<sup>8</sup> Io, uta ira sinsaring um, iou sip be ira tunana ta ira katano bakut di na sasaring. Ma be di na tatik ira gamgamatien na luma di, na tahut be di na gil hobi ma pata ta ngalngalan be ta hargor.

*I tahut be ira haine di na lon haruat ma no mangana kinkinis God te ter ie ta di.*

<sup>9</sup> Ma hobi bileng ira haine. Iou sip be ira haine di na sigasige hoke ira mes na turadi bia. Waak di manga hamar ira hi di. Ma waak di hamar habaling di ma ra gol be ma ra tulur a kalagi, be ira sigasige i tabi matana. <sup>10</sup> Iesene iou sip be di na hamar habaling di ma ira bilai na tintalen haruat ma ira mangana haine ing di tange be di lotu tupas God. <sup>11</sup> Ma be ira haine di na kap ra harausur, io, i tahut be di na kis matien ma di na hanapu habaling di. <sup>12</sup> Iou paile haut be tike haine na hausur be

na kure tike tunana. Na kis matien mon.  
<sup>13</sup> Urah, kinong God ga huna hakisi Adam, ma namur, ne Iwa. <sup>14</sup> Ma pata be Adam nong Satan ga habota ie. Pata. Satan ga hakale no haine, kaie no haine gom lake no harkurai tane God. <sup>15</sup> Ma sene God na halon ira haine ing be di gil horek: di na kakaho, ma di na nurnur hatikai tikai ma ra harmarsai harbasie, a gamgamatien na tinga di, ma ra tintalen takados.

### 3

*A mangana turadi so ira tena harbalaurai ta ira lotu?*

<sup>1</sup> Io, iou ni tange habaling tike nianga nong i tutuno sakit. Ma i tale be da manga so no nudait nurnur tana. Ma i horek: ing be nesi tikenong i sip be na kap no kinkinis na tena harbalaurai ta ira lotu, io, i sip ra bilai na pinapalim. <sup>2</sup> Na tahut be tike tena harbalaurai ta ira lotu na tike mangana turadi horek: pata tikenong na tale be na kilam ie be ite gil ira sasana, tikenong mon no nuno haine, na palai no nuno lilik, na balaure timaan ira nuno namnamas, ira mes di na ru ie, a ut na balbala leh ira turadi, na petlaar ura hausur ira turadi, <sup>3</sup> pai nale ut na minamo, pai nale ut na ngalngaluan ma sene be na matien na turadi, pai nale ut na harngangar ma pai nale kalak ira barbarat. <sup>4</sup> Na balaure timaan no nuno hatatamana. Na balaure ira natine be di na taram timaan ie, ma be na gil hobi, na gil tike ngas be i tale be da ru ie. <sup>5</sup> Ing be tikenong paile nunure ura balbalaure no nuno hatatamana, na balaure bibihane ira matanabar na lotu tane God? <sup>6</sup> Ma paile bilai be i sigar lilik pukus mon, nahula hatamat habaling ie ma no harkurai nong ga karet Satan na karet bileng ie. <sup>7</sup> Ma tike mangana turadi ie be di ing pa dile mekaia tano lotu, di na ru ie ma di nahula kilam ie be ite gil ra sasana ma ina taba tano kun tane Satan.

*A mangana turadi so ira mangana lilie ing da kilam di be a ut na harharahut na lotu?*

<sup>8</sup> Ma hobi bileng ta ira ut na harharahut na lotu. A mangana turadi di i tale be da urur ta di. Pa dile mangana turadi be airuo ra karame di. Pa di nale ut na minamo. Pa di nale ut na kalak barbarat. <sup>9</sup> Di na tur dades ta kike God te hapuasne be dait nurnur. Ma be di tur dades hobi di na murmur ira tintalen ing di nunure ter be i tahut. <sup>10</sup> Da huna walar di ma be pata ta linge i tur bat di, da haut be di na papalim na harharahut. <sup>11</sup> Ma hobi bileng

ta ira haine ing di harahut. A mangana turadi di i tale be da urur ta di. Pa di nale pinpines hgae ta tikenong, na palai ira nudi lilik, di na tutuno ta ira linge bakut. <sup>12</sup> Ma ira ut na harharahut, na tikenong mon ira nudi haine. Di na balaure timaan ira nati di tikai ma di bakut ta ira nudi hala. <sup>13</sup> Na tahut be di na gil timaan hobi no pinapalim na harharahut kinong da ru di, ma kike ra mangana pinapalim na hadades ira nudi nurnur tane Krai Jisas.

*No burwana ta ikin ra pakpakat be dait ira matanabar na lotu, dait na mur God ho haam.*

<sup>14</sup> A tutuno iou pakat karek ra linge ukaia ho ugo iesene iou sip be pa nile halis ura hinana ukaia. <sup>15</sup> Iesene be ing tike linge i tur bat iou kaie pa nige hanawat haiah, io, iou pakat kakarek ra linge be nuge palai ta ira mangana tintalen i bilai be no hatatamana tane God na mur. Ma ikino hatatamana aie ira matanabar na lotu tano lilona God. Ma di haruat ma ra kasong nong i hadades ira tutuno God i hapuasne. <sup>16</sup> Ma i manga palai be kakarek ra tutuno i manga tamat sakit. Karek ra tutuno ga susuhai nalalie ma sene ite hanawat puasa. Ma i lamus dait be dait na murmur God. No surno ta kakarek ra tutuno i horek:

Be iga hanawat puasa, a turadi ie,  
 ma no Tanuo ga hamanis be a takadoswana ie.

Ira angelo di ga nes ie,  
 ma ta ira huntunana di ga harpir utana.  
 No ula hanuo di ga nurnur tana,  
 ma utuma tano minamar nalu God ga kap haut ie.

### 4

*Ira sana tanuo ma ira ut na harababo di na lamus harara tari ta ira harausur harabota.*

<sup>1</sup> No Tanuo i hinawas palai be tano haphapatam ta ira pana bung ari di na tur talur kike ra tutuno dait nurnur ine. Di na mur ira tanuo harakale ma ira harausur ta ira sana tanuo. <sup>2</sup> Karek ra harausur na hanawat mekaia ta ira ut na harababo. I hoke be di ga tun ira nudi lilik ma ra mamahien, kaie pa dile palai be aso i sana ma aso i bilai. <sup>3</sup> Di hausur ira matanabar be pa di nale hartola ma be pa di nale en ari mangana nian. Iesene God ga hakisi kakarek ra nian waing dait ira ut na nurnur ing dait nunure ira tutuno God te hapuasne, dait nage huna tanga tahut urie ma namur um dait nage en. <sup>4</sup> I tale be ni



tange hobi kinong ira linge God ga hakisi i bilai. Dait pai nale malok leise tike linge. I tale be dait na bala leh ira linge bakut ing be dait tanga tahut utuma nalu urie. <sup>5</sup> Ma i tale be da gil hobi kinong no nianga tane God ma no tintalen na sinsaring dur hinawas palai be karek ra linge di gar tane God, kaie di ge gamgamatien.

*I tahut be Timoti na balaure timaan habaling ie ma ina lie timaan ira matanabar na lotu.*

<sup>6</sup> Ing be nu tulus hamanis kakarek ra linge ta ira hinsaam tane Kraiss, io, ugo tike tahut na tultule tane Kraiss Jisas. U te nurnur ta ira tutuno God te hapuasne ma u te murmur ira bilai na harausur. Io kaie, nu haut leh kakarek ra tutuno ma kakarek ra harausur be inage hapatpatuan ugo. <sup>7</sup> Waak u hutate ta ira sana pirwase ing pai nale hatahutne ugo. Iesene hadades ugo ta ira linge tane God waing karek ra linge na harahut ugo ura murmur timaan God. <sup>8</sup> Be tikenong i hamaman no palatamaine ura hinilo timaan, ina harahut ie ta dahine mon. Iesene be dait murmur God, ikin ra tintalen na harahut dait ta ira linge bakut kinong ina harahut dait tano nilon katiak ma tano nilon bileng nong na hanawat namur. <sup>9</sup> Ma kakarek iou tange i tutuno sakit. Ma i tale be da manga so no nudait nurnur tana. <sup>10</sup> Io kaie, dait manga baso kinong dait kis nanahe ma ra nurnur tano nudait lilona God. Aie no ut na Haralon ta ira turadi bakut, iesene tutuno sakit be na halon ira ut na nurnur.

<sup>11</sup> Nu hausur ira matanabar ta karek ra linge ma nu tange hadades ta di be di na taram. <sup>12</sup> Pa nule haut leh tikenong be na nes habulbul ugo kinong a marawan mon ugo. Iesene nu hamanis habaling ugo ta ira ut na nurnur hoke tike bilai na turadi ing di na sip ura murmur. Nu hamanis habaling ugo hobi ma ira num nianga ma ira num tintalen. Ma hobi bileng ma no num harmarsai, no num nurnur, ma ira num gamgamatien na tintalen. <sup>13</sup> Nu balaan ura waswas ira pakpakat tane God ra matmataan gar na haruat. Nu balaan bileng ura harpir ma ura hausur ira matanabar tuk ter be ni hanawat. <sup>14</sup> Waak u lik habulbul no hartabar nong ga hanawat ter tam mekaia ra nianga ta ira tangetus tano pana bung ing ira tena harbalaurai tano lotu di ga bul ira luma di tam. Kaia, nu papalim ma ie. <sup>15</sup> Nu ter no num kudulena nilon bakut ta kakarek ra linge waing ira matanabar bakut di na nes be u tatahuat timaan. <sup>16</sup> Nu balaure timaan habaling ugo. Ma nu

balaure timaan bileng no num harausur. Nu gil haitne kakarek ra linge. Ing be nu gil hobi nu halon habaling ugo ma di bileng ing di hadade ugo.

## 5

*Timoti na pir ira matanabar na lotu hoke be di ira hinsaana.*

<sup>1</sup> Waak u ngaluane tike nongtamat ta tike sasana. Iesene pir mon ie hoke be a tamam ie, ma ira marawan hoke be a tasim di. <sup>2</sup> Nu pir ira hatong hoke no etnam. Ma ira poona haine ma ira bulahine nu pir di ma ra gamgamatien na tintalen hoke ira hainim.

*Ira makoso tutuno sene mon no lotu na balaure.*

<sup>3</sup> Nu ru ira makoso na haine ing di makoso tutuno. <sup>4</sup> Iesene be tike makoso a mon natine be a mon tubuno, io, i tahut be kike ra tubuno ma ira natine di na huna gil baak ira nudi bilai na tintalen nalamin ta ira nudi hatatamana iat. I tahut be di na balu ra harharahut ta ira tama di ma ira etna di hobi. Ma di na gil hobi kinong ikin ra mangana tintalen na halaro God. <sup>5</sup> No makoso tutuno nong aie sene, pata tikenong ura balbalaure ie, io, ikino makoso te kis nanahe ma ra nurnur tane God ma i sasaring hatikai ta ira kaba bungbung, ra kasasa ma ra bung bileng be God na harahut ie ta ira nuno sunupi. <sup>6</sup> Ma sene be tike makoso i sip be na halaro mon no palatamaine, io, a tutuno be i lon ter baak iesene ite mat. <sup>7</sup> Io, nu tange hadades ter karek ra linge bileng ta ira matanabar na lotu be di na taram, kaie tikenong pai nale tale be na kilam di be a mon sasana ta di. <sup>8</sup> Ma sene be tikenong pai nale balaure no nuno hatatamana iat ma ira hinsaana bileng, io, ite hana talur ira tutuno tane God nong dait nurnur ine. Ma i manga sana ta di ing pa dile nurnur.

<sup>9-10</sup> I tahut be da bul halala tike makoso ta di ira kaba makoso tutuno ing be a mangana makoso horek: be a liman ma tike na sangahul na tinohon ira nuno ma be ite sakit bileng, be tike mon no nuno tunana, be ira matanabar di nunure be ite gil ira bilai na harharahut, be igate halon bulu, be ite bala leh ira wasire, be ite gis kaki di ira matanabar tane God, be ite harahut dong ing di mon tirih, ma be ite gil bakut ira haleng na mangana bilai na harharahut.

<sup>11</sup> Iesene waak u bul halala ira makoso ing paille tamat ira nudi tinohon baak. Urah, kinong ing be di na kilingane ira mangana sinisip ta ira palatamai idi, pa di

nale manga lilik utane Kraiss, ma di na sip be di na tola baling. <sup>12</sup> Ma be di gil hobi di tur ra harkurai kinong di te kutus ira nudi luaina kukubus tane Kraiss. <sup>13</sup> Ma pata be ikinong sene mon. Ing di harkol harbasie ta ira hala, di hasurum bia ira nudi pana bung. Ma no linge i sana ta ikinong be di harpines ma di gogooto ura tangtange ira sana nianga uta ira linge gar na mes. <sup>14</sup> Io kaie, ta ira makoso ing paile tamat ira nudi tinohon, io, iou sip be di na tola baling, be di na hapuar bulu, be di na gil timaan hala, ma be pa di nale ter mahuo ta ira nudait ebar ura tangtange hgae dait. <sup>15</sup> Io, iou tange hobi kinong ari te tamapas leh ter tane Satan. <sup>16</sup> Be tike ut na nurnur na haine i balaura makoso, io, i tahut be na gilgil hobi ta di. Paile tahut be no lotu na pusak no tirih na harbalaurai ta tike mangana makoso hobi. No lotu na harahut dong ing di makoso tutuno.

*Da kul ma da kure ma da tibe ira tena harbalaurai ta ira lotu hohaam.*

<sup>17</sup> Ira tena harbalaurai tano lotu ing di manga harahut timaan no lotu ma no nudi kinkinis na lilie, io, da hatamat no nudi kunkulaan. Ma ikin i manga tutuno ta dong ing di manga nanget ura harpir ma ura hausur ira matanabar. <sup>18</sup> Ma ikin i palai kinong ira pakpakat tane God i tange be, “*Waak u hiis no hono no bulumakau ing be i papasuane leise ira pala wit.*” Ma tike nianga i tange, “*I takados be da kul ing i papalim.*”

<sup>19</sup> Iesene be airuo be aitul duhat na kilam tike tena harbalaurai tano lotu be ite gil ta sasana, ma duhat na haut tikai, io, nu haut leh no nuduhat nianga. Ma ing be tikenong mon i kilam tike tena harbalaurai tano lotu be ite gil ta sasana, waak u haut leh no nuno nianga. <sup>20</sup> Ma di ira tena harbalaurai um ing di gil ra sasana, nu bor di ra matmataan ta di bakut waing di ira mes bileng di nage burut. <sup>21</sup> Ra matmataan tane God ma ne Kraiss Jisas tikai ma ira angelo ing igate gilamis di, iou ter ikin ra tamat na dades na nianga tam horek: nu palim hadikdikik karek ra nianga ma nu mur tike ngas sene mon ta ira mangana turadi bakut. Waak u kure hgae tari ma nu tur ma tari.

<sup>22</sup> Waak u raurawaan ura bul lumam ta tike turadi be na hanawat tike lilie. Nuhula ter burwana maraas leh ta ira nuno sasana. Ma sene be augo, nu gamgamatien. <sup>23</sup> Pa nule mama taho sene mon iesene nu kap ta da wain ura harahut no

tingam ma ira num minaset. <sup>24</sup> Ira sana tintalen tari i manga kis palai. Ma tano pana bung be dong ing di te gil kike ra sasana di na tur ra harkurai, io, ira nudi sana tintalen te huna harapuaasa kaia ra harkurai. Ma sene ira sasana ta ira mes balik na hanawat palai namur. <sup>25</sup> Io, i hobi bileng ta ira bilai na tintalen. Ira bilai na tintalen i kis palai. Ma ira bilai na tintalen ing pa dile kis palai paile tale be kike ra bilai na tintalen na susuahi.

## 6

*Ira ut na nurnur ing di ira maris na tultule, di na manga papalim timaan ta ira nudi tamat.*

<sup>1</sup> I tahut be di ra maris na tultule di na manga ru timaan ira nudi tamat waing tari pai nale tange hgae no hinsane God ma no nudait harausur. <sup>2</sup> Ma hobi bileng ta ira maris na tultule ing ira nudi tamat di te ut na nurnur. Waak kike ra tultule na lik be, “*No nugu tamat, a tasigu tane Kraiss mon,*” kaie na lik hamaman ie. Iesene na tahut be na lik horek: “*No nugu tamat, a ut na nurnur bileng ie nong iou ni ter no nugu harmarsai tana.*” Io kaie, ina manga papalim balik tana.

*Ira tena harausur harabota di na hatawat ra haleng na mangana sasana ma di na manga hangungut habaling di.*

Nu hausur ma nu pir ira matanabar ta kakarek ra linge. <sup>3-5</sup> Ing be tikenong na hausur ma tike mes na mangana harausur nong paile haruat ma ira bilai na tutuno na nianga tano nudait Watong Jisas Kraiss, ma be paile haruat bileng ma ira harausur ta ira tintalen ura murmur timaan God, io, ikino turadi i hatamat habaling ie ma paile nunure ta linge. Iesene i sip be na hargor uta ira nianga bia mon. Ma ikin pai nale harahut. Na haragawai mon. Ma ikin ra mangana hargor na hatawat ra lilik saasa, ra bala ngungut, ra tanga hgae tikenong, ra sana lilik na hartutung, ma ra hargor hait nalamin ta ira turadi ing di harus ise ter ira tutuno tane God ma i ba ira nudi lilik. Karek ra mangana turadi di lik be no tintalen na murmur God na harahut di ura kapkap barbarat.

<sup>6</sup> Iesene i tutuno balik be no tintalen na murmur God na harahut dait ing be dait bala malum ura kapkap ta haleng linge tano ula hanuo. <sup>7</sup> Io, ing di ga kaho dait, dait pai gale kap ta linge ukira tano ula hanuo. Ma be dait na hana talur ikin ra ula hanuo pa dait nale kap bileng tike

linge. <sup>8</sup> Iesene be a mon nian ma a mon sigasige ta dait, dait na lik be i haruat. <sup>9</sup> Ma sene be dong ing di sip be di na watong tano barbarat, di na puko ter ta ira harwalar. Di na taba ta ira mangana sinisip ta ira ul ba ing na hage di. Ma kike ra sinisip na manga hage tutuno iat di. <sup>10</sup> Iou tange hobi kinong no sinisip uta barbarat, aie tike burwana ta haleng na mangana sasana. Ma ari di te so no nudi sinisip ter kaia, kaie di te hana tapa leh ta ira tutuno dait nurnur ine ma di te hangungut habaling di ma ra tamat na harangungutaan.

*I tahut be Timoti na mur ira bilai na tintalen ma ina balaure timaan no dades na nianga tano lotu.*

<sup>11</sup> Ma sene be augo, augo tike turadi tane God. Nu hilo sukun kike ra linge. Ma nu manga mur no taktakadoswana tintalen, no tintalen ura murmur timaan God, no tintalen na nurnur, no tintalen na harmarsai harbasie, no tintalen na tuntunur dades ta ira harwalar, ma no tintalen na matmatien. <sup>12</sup> Nu harubu tano tahut na hinarubu haruat ma ira tutuno dait nurnur ine. Nu sangahe leh ikino nilon hathatikai nong God gate tato ugo be nu hatur kawase ie. Ma iga tato leh ugo tano pana bung u ga tange no num bilai na hininaawas palai tano num nurnur ra matmataa ta ira haleng. <sup>13-14</sup> Iou sunang ugo ra matmataa tane God nong i ter lon ta ira linge bakut, ma ra matmataa tane Krai Jisas nong ga ter no bilai na hininaawas palai ter tane Pontias Pailat, be nu balaure no nianga u te hatur kawase ie. Nu balaure ie be tikenong pai nale habilinge ie ma be tikenong pai nale tange hage ie. Ma nu gil hobi tuk ter be no nudait Watong Jisas Krai na hanawat puasa. <sup>15</sup> Ma ina hanawat tano pana bung iat be God i sip be na hanawat tana. Aie no kapawena Ut na Harkurai nong no haridan i kis tana. Aie no Tamat na King ta ira king bakut ma aie no Tamat na Watong ta ira watong bakut. <sup>16</sup> Aie sene mon nong pai nale mat. Ma i kis tano tamat na lulungo nong paille tale be tikenong na hana hutate tana. Pata tikenong pai lalle nesnes baak ie ma paille tale be na nes bileng ie. Aie, da ru ie, ma ina kis na harkurai hathatikai.

*Ira watong di na harahut ira matanabar, kaie di nage tagure ira nudi tamat na bunbulaan tuma nalu.*

<sup>17</sup> Nu ianga dades ta dong ing di te hatur kawase ra kinkinis na watong ta ikin ra ula hanuo be pa di nale sabutbut ma be pa di

nale so no nudi nurnur ta ira barbarat be na hatahutne di. Paille tale be tikenong na so no nuno nurnur ta ira barbarat kinong pai nale kis lawas. Iesene i tahut be di na kis kawase ira tahut na linge metuma hone God ma ra nurnur. Aie nong i manga tabar timaan dait ma ira bilai na linge ura halaro dait. <sup>18</sup> Nu haragat di be di na gil ira bilai na tintalen ma be di na watong ta ira nudi pinapalim na harharahut ma di na taguro ura hartabar harbasie. <sup>19</sup> Ing be di gil hobi di na tagure nudi ta tamat na bunbulaan unamur. Ma kakarek ra mangana bunbulaan na tur dades. Na tahut be di na gil hobi waing di nage hatur kawase no nilon nong a nilon tutuno ie.

*I tahut be Timoti na tur talur ira sana nianga harabota.*

<sup>20</sup> Timoti, ing God ga ter tam be nu manga palim holane, nu balaure timaan. Nu tur talur ira nianga bia ta ikin ra ula hanuo. Ma ira nianga di ise ura sungungute no harausur tutuno, nu tur talur bileng ie. Karek ra mangana nianga di tange be a nianga ta ira ut na minanes, sene be paille tutuno. <sup>21</sup> Ari di te tange be di hatur kawase karek ra mangana nianga, kaie di te tamapas leh ta ira tutuno dait nurnur ine.

A harmarsai na kis ta mu.

## No Airuo na Pakpakat tane Pol tupas TIMOTI

Pol ga kis baling ra hala na harpadano tusu Rom (nes no ula nianga ta 1 Timoti). Pol ga nunure be ite hutate be da ubu bing ie (2 Tim. 4:6-8) ma iga manga lilik ta tike linge sene mon, be Timoti ma ira Kristian **di na balaure timaan no tahut na hininaawas, be di ira sana tena harausur harabota di nahula kios ise ie** (1:12-14; 2:2; 2:14-3:17). Ikinong no surno ta ikin ra pakpakat. Iga haragat bileng Timoti be na taguro ura harpir ma no tahut na hininaawas (4:2) ma be na taguro be na tur dades ta ira harubaal (1:8; 2:5; 4:5). A bilai na harausur ikin ta ira lilie tano lotu katiak be di na harpir timaan ma balaure timaan no tahut na hininaawas tutuno.

<sup>1</sup> Aiou Pol, tike apostolo tane Krai Jisas haruat tano sinisip tane God. Ma iou tike apostolo hobi kinong God ga ter no kunubus utano nilon i kis tane Krai Jisas. <sup>2</sup> Ma iou pakat karek ra nianga tupas ugo Timoti, no natigu nong iou manga sip ter ie. A harmarsai ma ra malum ukaia ho ugo metuma hone God no Tama dait ma ne Krai Jisas no nudait Watong.

*Pol ga habalaraan Timoti be na balaure timaan no tahut na hininaawas ma be na taguro ura puspusak ra hinarngungut utana bileng.*

<sup>3</sup> Iou tanga tahut tane God nong iou papalim tana. Ma ing be iou papalim tana hobi, iou la murmur ira linge iou nunure ter be i tahut, hoke ira hintubugu di ga gil bileng. Iou, iou tanga tahut tana ing iou la liklik leh ugo ta ira nugu sinsaring, ra malane ma ra bung bileng. <sup>4</sup> Ma iou sasaring hobi kinong iou lik leh ira lur na matam, kaie iou ge manga sip be ni nes ugo be ni kap ra but na gungunuama. <sup>5</sup> Iou, iou tanga tahut um tane God kinong iou la liklik leh no num nurnur tutuno nong ga huna kis tane Lois, no tubum, ma tane Iunis, no etnam. Ma iou manga palai be i kis bileng tam. <sup>6</sup> Io kaie, iou halilik ugo be nu puh halulungo no hartabar ing God ga ter ie tam ing iou ga bul ira lumagu tam. <sup>7</sup> Iou sip be nu gil hobi kinong God paile tabar der ma ra bunurut. Pata. Ite tabar der ma ra dades, ma ra harmarsai harbasie, ma ra tintalen be tikenong na balaure timaan ira nuno sinisip.

<sup>8-9</sup> Io kaie, waak u hirhir ura hininaawas utano nudait Watong, ma waak u hirhir utagu ing di te hiis kawase iou ura utane Krai. Iesene nu taguro be nu pusak kin ra hinarngungut tikai ma iou utano tahut na hininaawas. Ma ina tale be nu gil hobi ma ra dades tane God nong ga halon dait ma iga tato dait be dait nage gamgamatien. Ma pai gale tato dait haruat ma ira nudait tintalen iesene haruat ma no nuno sinisip ma no nuno harmarsai. Ma ne God ga tabar bia mon dait ma ikin ra harmarsai tane Krai nalalie tano hatahun ta ira linge bakut. <sup>10</sup> Ma sene kakarek um, God te hapuasne ikin ra harmarsai tano hinanawat tane Jisas Krai, no nudait ut na Haralon nong ga hapatam no dades tano minat. Ma naramon tano tahut na hininaawas Krai te hapuasne bileng be dait na lon ma pa dait nale mat. <sup>11</sup> Ma iou, i gate tibe iou be iou tike ut na hinarpir, ma a apostolo, ma a tena harausur ta ikin ra tahut na hininaawas. <sup>12</sup> Io kaie, ikinong no burwana be iou kap kakarek ra hinarngungut. Iesene iou paile hirhir kinong iou nunure nong iou nurnur tana. Ma iou manga palai be na petlaar ura balbalaure timaan ikino linge nong iga ter ie tagu be ni manga holane ie. Ma ina balaure hobi tuk ter ta ikino bung namur. <sup>13</sup> Nu palim dit kike ra bilai na tutuno na nianga ing iou ga hausur ugo ine. Waak u kios ie ta dahine. Ma nu kis ter tano nurnur ma tano tintalen na harmarsai harbasie ing dait hatur kawase naramon tane Krai. <sup>14</sup> Nu balaure timaan no bilai na linge nong God ga ter ie tam be nu manga holane ie. Ma nu balaure ie hobi ma no dades tano Halhaaliena Tanuo nong ila kis ter ta dait. <sup>15</sup> Io, u palai be di bakut kaia tano katano Esia, di ga hana talur iou. Ma nalamin ta di ne Pigelus ma ne Hermogenes. <sup>16</sup> Iou sasaring be no Watong na marse no hatatamana tane Onesiporus kinong iga halaro haitne iou ma pai gale hirhir uta ira nugu dades na kunubus di ga hiis iou me. <sup>17</sup> Iesene be ing iga hanawat ukira Rom iga manga sisilih utagu tuk ter be iga nes tupas iou. <sup>18</sup> Iou sasaring be no Watong na marse ie ta ikino bung namur! U manga palai ta ira mangana harharahut iga ter tagu kaia Epesas.

## 2

<sup>1</sup> Ma augo, natigu, nu dades ma no harmarsai nong dait hatur kawase naramon tane Krai Jisas. <sup>2</sup> Ma kike ra nianga u ga hadade leh tagu ra matmataa ta ira

haleng, io, nu ter kike ra nianga ta ari turadi be di na manga holane ie. Ma sene nu ter ie ta ira mangana turadi horek: na tale ugo be nu so no num nurnur ta di ma ina tale di be di na hausur bileng tari mes. <sup>3</sup> Nu taguro be augo bileng nu pusak ra hinarnungut hoke tikenong i harubu ura utane Krai Jisas. <sup>4</sup> Pata tike umri pai nale manga harnanget ma ira mangana binalaan ta di ira mes ing pa dile harubu. Pata. I sip mon be na halaro no nuno tamat na umri. <sup>5</sup> Ma be tikenong i lala tano hinilo harkiasias, ma ing be paile taram ira harkurai tana, pa dale tange be i lie. <sup>6</sup> Ma i takados be no ut na gil lalong nong i papalim dades na huna hatur kawase ira puspuso. <sup>7</sup> Nu lilik timaan ta kakarek iou tangtange kinong no Watong na hapalaine ugo ta kakarek bakut.

<sup>8</sup> Nu lik kawase no bulumenamur tane Dawit, ne Jisas Krai, nong God ga hatut habaling ie sukun ra minat. Ikinong no tahut na hininaawas nong iou harpir ma ie. <sup>9</sup> Ma ikinong no burwana be iou kap ra hinarnungut. Ma pata be ikin ra tirih sene mon. Di te kubus kawase bileng iou ra hala na harpadano hoke tike holmatau. Iesene ira nianga tane God, pa dile kubus kawase. <sup>10</sup> Io kaie, iou tur dades ta ira tirih bakut uta di ing God gate gilamis di, waing di bileng di nage hatur kawase no haralon nong i kis tane Krai Jisas ma be di na kap bileng no minamar hathatikai. <sup>11</sup> Io, iou ni tange tike nianga nong i tutuno sakit. Ma i horek:

Be dait te mat tikai ma ie,

dait na lon tikai bileng ma ie.

<sup>12</sup> Be dait tur dades ta ira tirih,

dait na harkurai tikai bileng ma ie.

Be dait na harus ise ie,

aie bileng na harus ise dait.

<sup>13</sup> Be dait paile tutuno,

aie i tutuno hathatikai,

kinong paile tale be na gil ing i mes tano magirana.

*Tike bilai na ut na pinapalim tane God na papalim hohaam?*

<sup>14</sup> Nu halilik haitne kakarek ra linge ta di. Ma nu manga hakatom di ra matmataan tane God be pa di nale hargor panaa nianga mon. Ikino mangana hargor pai nale harahut iesene na hague mon dong ing di hadade ie. <sup>15</sup> Nu manga papalim timaan be God na tange be a bilai na ut na pinapalim ugo, tike mangana ut na pinapalim nong pai nale haruat be na

hirhir tano nuno pinapalim ma ina ter ra takados na harausur tano tutuno na nianga tane God ta ira matanabar. <sup>16</sup> Nu tur talur ira nianga bia ta ikin ra ula hanuo kinong na manga hatapa balik ira matanabar sukun God. <sup>17</sup> Ma ira nudi nianga na ngangaah hoke ra manuo. Ma nalamin ta di ne Himeneus ma ne Piletus. <sup>18</sup> Dur te tamapas leh sukun ira tutuno God te hapuasne. Dur tange be no tuntunut hut sukun ra minat ite hanawat. Kaie, dur haliare ira nurnur ta ari ta di. <sup>19</sup> Iesene no dades na kasong balik nong God te bul ie pai nale mangmagile. Ma a pakpakat tana horek: "No Watong i nunure di ira nuno." Ma no mes i tange, "Ma nong i tange be tano Watong ie, i tahut be ina tur talur ira sana tintalen."

<sup>20</sup> Io, naramon tike tamat na hala a haleng na mangana dis. Tari di gil ma ra gol be siliwa. Ma ari mes di gil ma ra dahe be a pu mon. Ari uta ira bilai na pinapalim ma ari uta ira bilingana pinapalim. <sup>21</sup> Io kaie, ing be tikenong na hagangamatién habaling ie talur kike ra bilinge, na haruat ma tike gangamatién na linge nong i tale be no Watong tano hala na papalim ma ie. Ma ina papalim ma ie ta ira bilai na mangana pinapalim kinong no linge i taguro ter uta ira bilai na pinapalim bakut. <sup>22</sup> Nu hilo sukun ira sana sinisip ta ira marawan. Ma nu mur ra tintalen takados, nurnur, harmarsai, ma ra malum tikai ma dong ing di hana tapas no Watong ma ira gangamatién na tinga di. <sup>23</sup> Nu tur talur ira mangana hargor ing i haruat ma ra ba na lilik, kinong u nunure be kike ra mangana hargor di la hatawat ra harngangar. <sup>24</sup> Ma i tahut be no tultule tano Watong pai nale harngangar ma sene na gil ira bilai ta ira turadi bakut. Ma i tahut be na tale ura hausur ira turadi ma ina bala malum ing be tikenong na gil ra sana tana. <sup>25</sup> Ma ta dong ing di sungute ie, na tahut be na hausur di hoke tike matién na turadi, ma ne God dak na haut leh di be di na lilik pukus, kaie di nage nunure ira tutuno tane God. <sup>26</sup> Ma ira nudi lilik na palai um ma di na tale ura hinilo talur no kun tane Satan nong gate palim kawase di ura gilgil haruatne ing i sip.

### 3

*Ira ut na sana di na hatawat ra purpuruan tano haphapatam ta ira pana bung. Da tur talur di.*

<sup>1</sup> Na tahut be nu palai be ari dades na purpuruan na hanawat tano haphapatam ta ira pana bung. <sup>2</sup> Ira matanabar di na sip habaling iat di ma di na sip barbarat. Di na hatamat habaling di ma di na sabutbut. Di na tange hgae ira turadi ma pa di nale taram ira tama di ma ira etna di. Pa di nale tanga tahut ta ira harharahut ma di na tur talur ira sinisip tane God. <sup>3</sup> Pa di nale harmarsai harbasie ma ing be di ngalngaluan pa di nale harbalaan baling. Di na pines hgae ira turadi ma pai nale tale di be di na tur bat ira nudi sana sinisip. Di na manga hgae ira turadi ma di na malentakwane ira bilai. <sup>4</sup> Di na gil ira sana hinasakit ta ira nudi harwis. Di ira ut na pet bia ma di ngan na tahut. Di na sip be di na mur no ngas ura kapkap gungunuama ma sene pa di nale sip God. <sup>5</sup> Di harababo be di mur God iesene di malok leise no nuno dades be na lala ta ira nudi nilon. Nu tur talur kakarek ra mangana turadi. <sup>6</sup> Ari ta di, di la silsilihe ra ngas be di na lala ta ira hala ta ira matanabar. Ma di la lamlamus hakale ira mangana haine ing pa dile palai ta ira tutuno God te hapuasne. Karek ra mangana haine, ira nudi sana tintalen i kubus kawase di ma ira nudi mangana sana sinisip i sunang di be di na mur. <sup>7</sup> Di ira haine di la sipsip be di na harausur ta ira tutuno tane God ma sene paile tale di be di na nes kilam kike ra tutuno. <sup>8</sup> Ma kike ra turadi di sungute kike ra tutuno hoke Ianes ma ne Iambeser dur ga sungute Moses. Ma kike ra mangana turadi, i sana harsakit ira nudi lilik ma paile tutuno ira nudi nurnur. <sup>9</sup> Iesene pai nale tahuat timaan ira nudi pinapalim kinong ira turadi bakut di na nes kilam ira nudi pinapalim be a ba na pinapalim mon hoke di ga nes kilam ira pinapalim tane Ianes ma ne Iambeser.

*Pol ga tange hadades tane Timoti be na palim dit no tutuno na nianga tane God ma ira papalim timaan ma ie.*

<sup>10</sup> Ma sene augo, u nunure timaan ira nugu harausur, ira nugu tintalen, no burwana ta ira nugu lilik, no nugu nurnur, no nugu tintalen na tabuna ngalngaluan malus, ma no nugu harmarsai. U nunure ter be iou ga tur dades ta ira tirih. <sup>11</sup> Ma u palai ta ira hinaragawai ma ta ira hinarnngungut ing iga hana tupas iou. Ma u nunure ter be di ga manga haragawai tagu tusu Entiok ma Aikoniam ma Listara. Iesene no Watong ga halon leh iou sukun kike ra hinaragawai bakut! <sup>12</sup> Ma i tutuno be di bakut ing di sip be di na mur

timaan God naramon tano nudi kinkinis tane Kraiss, da haragawai ta di. <sup>13</sup> Iesene ira ut na sana ma ira ut na harababo, ira nudi sana na manga sasana sakit namur. Di na hakale lamus tari turadi ma ari mes di na gil hobi bileng ta di. <sup>14</sup> Ma sene augo, nu gilgil iat ira linge ing u gate harausur ine ma ing u nunure be i tutuno. Ma nu gilgil hobi kinong u palai be nesi dong ing di ga hausur ugo hobi. <sup>15</sup> Ma u palai bileng be tur leh ing u ga not no bulu leh, u ga nunure ira Halhaaliena Pakpakat ing di petlaar be di na haminanes ugo tano haralon nong dait na hatur kawase ing dait nurnur tane Kraiss Jisas. <sup>16</sup> God no burwana ta ira nuno Pakpakat bakut. Ma i tale be da papalim ma kike ra Pakpakat bakut ira hausur ma matanabar ma ura pirpir tikenong ing i gil ra sasana. Ma kike bakut di haruat bileng be da hatakadosne tikenong me, be da hausur ira turadi me uta ira tintalen takadok. <sup>17</sup> Ma ira Pakpakat tane God di bilai hobi waing tike turadi tane God na manga taguro timaan ura gilgil ira tahut na pinapalim bakut.

#### 4

<sup>1-2</sup> Ra matmataan tane God ma tane Kraiss Jisas nong na kure dong ing di lon ter baak ma dong ing di gate mat, iou ter ikin ra tamat na dades na nianga tam. Kraiss Jisas no Tamat na Lillie na hanawat ura harkurai, io kaie, iou ter ikin ra dades na nianga tam ma i horek: nu harpir ma no nianga tane God. Ma nu taguro timaan be nu harpir hobi ta ira pana bung bakut, be di sip be di na hadade be pata. Nu hausur di ma ra bala malum. Ma ing nu harausur hobi nu lamus ira nudi lilik ta ira tutuno tane God, nu pir di ta ira nudi sasana, ma nu haragat di. <sup>3</sup> Urah, kinong tike pana bung na hanawat be ira matanabar pa di nale sip be di na hadade ira harausur tutuno. Pata. Di na sip be di na murmur ira nudi sinisip iat. Io kaie, di na lamus hulungan ira tena harausur ing na hausur di ta ira mangana linge kike ra matanabar di manga sip be di na hadade. <sup>4</sup> Di na malok be di na hadade ira tutuno tane God ma di na tamapas ter ta ira pirwase harabota. <sup>5</sup> Iesene augo, nu balaure timaan ugo ta ira linge bakut. Nu pusak ira hinarnngungut, nu harpir ma no tahut na hininaaawas, ma nu gil haruatne ira pinapalim ing tike tultule tane God na gil.

<sup>6</sup> Iou tange hobi kinong ite hutate be ni hana talur ikin ra ula hanuo. I manga hutate um hoke be di te burange ter ira

degu. Ma ira degu na ngan hoke ra hartabar na wain tupas God. <sup>7</sup> Iou te harubu tano tahut na hinarubu haruat ma ira tutuno dait nurnur ine. Iou te hapatam no harkiaskias. Iou te gil haruat ira tutuno dait nurnur ine. <sup>8</sup> Io, no balaparik uta dong ing di lie ta ira harkiaskias i taguro ter utagu. Ma no Watong, no takadoswana ut na harkurai, na tabar iou ma ie tano tamat na bung namur kinong i takados no nugu nilon. Ma pata be iou sene mon. Na tabar bileng dong ing di manga sip no nuno hinanawat.

*Pol ga hapalaine Timoti uta ira nuno sunupi ma uta ira linge gate hana tupas ie.*

<sup>9-10</sup> Nu manga walar ma ra baso be nu hanawat haiah ukira ho iou kinong Demas ga sip ira linge tano ula hanuo katiak ma iga hana sukun iou utusu Tesalonaika. Keresen te hana u Galesia ma ne Taitus te hana u Dalmesia. <sup>11</sup> Luk sene mon um karek ho iou. Nu lamus bileng Mak ing nu hanawat kinong i tale be na harahut iou tano nugu pinapalim. <sup>12</sup> Iou te tule Tikikus u Epesas. <sup>13</sup> Ing nu hanawat ukira nu kap bileng no nugu sigasige nong iou ga waak kapis ie tusu Toroas hone Karpus. Nu kap bileng ira pakpakat. Ma nu balaure timaan be pa nule luban ira pakpakat ing a tabi matana.

<sup>14</sup> Aleksanda no ut na pinapalim na gil linge ma ra baras ga manga hgae iou. No Watong na balu ter tana haruat ma ira nuno gingilaan. <sup>15</sup> Ma augo bileng, nu balaure ugo iat tana kinong iga manga sungute no nudait harausur.

<sup>16</sup> No luaina pana be iou ga tur ra harkurai ura tutur bat ira hartutung tupas iou, io, pata tikenong pai gale tur harahut iou. Di bakut di ga hana sukun iou. Iou saring no Watong be na lik luban leise ing di gil hobi. <sup>17</sup> Iesene no Watong ga tur tika ma iou gom hadades iou, kaie iou gom petlaar be ni harpir ma no tahut na hininaawas bakut ter tano hinadado ta di ing pa dile Iudeia. Ma no Watong ga halon iou sukun ra harkurai na hiniruo. <sup>18</sup> No Watong na halangalanga iou sukun ira sasana bakut ma ina lamus timaan iou utuma ra mawe tano nuno kingdom. Da pirllet ie hathatikai. Tutuno Sakit.

<sup>19</sup> Nu haatne leh Pisisila ma ne Akuila ma no hatatamana tane Onesiporus. <sup>20</sup> Erastas i kis ter Korin ma iou ga hana talur Toropimus kaia Miletus kinong iga maset. <sup>21</sup> Nu manga walar ma ra baso be nu hanawat kira nalalie tano pana bung na haret. Ubulus, Pudén, Linus, Kolodia, ma

di bakut bileng ira hatahinsaana naramon tane Kraisi di haatne leh ugo. <sup>22</sup> No Watong na kis tika ma no tanuam ma no nuno harmarsai na kis ta mu bakut.

## No Pakpakat tane Pol tupas TAITUS

Pol ga waak ter Taitus tano mugurlamin Krit be na balaure no lotu kaia (nes no ula nianga tane 1 Timoti). Di ira matanabar mekaia Krit di ga manga sana, kaie Pol ga manga iangianga ta ira bilai na tintalen ing i tahut be ira matanabar na lotu ma ira lillie tano lotu di na mur (Taitus 2:2-13; 3:1-3). Be da was Taitus 1:6-9 ma 1 Timoti 3:1-12 da nunure be a mangana turadi hohaam i tale be na balaure ira matanabar na lotu. Pol ga hakatom Taitus be na tibe hapenpen di ira sana tena harausur harabota (1:5; 1:10-16; 2:1; 2:7-8; 2:15; 3:9-11). I tahut be ira lillie tano lotu katiak bileng na nunure timaan 1 Timoti, 2 Timoti, ma Taitus be di na tale ura balbalaure timaan ira matanabar na lotu.

<sup>1</sup> Aiou Pol tike tultule tane God ma a apostolo tane Jisas Krai, iou pakat karek ra nianga. Ma ne God ga tibe iou hobi be ni harahut ira nurnur ta ira matanabar ing God gate gilamis leh di ma be di na minanes pane ira tutuno ing God te hapuasne. Ma kakarek ra tutuno ing na lamus di ura murmur God. <sup>2</sup> Ma no burwana be dait nurnur ma dait minanes pane ira tutuno tane God kinong dait kis kawase no nilon hathatikai. God ga kukubus ter menalalie sakit be na ter ikin ra nilon ta dait. Ma ne God paile harakale. <sup>3</sup> Iesene tano pana bung haruat ma no nuno sinisip, God ga hapuasne no nuno nianga uta ikin ra nilon. Ma iga ter no pinapalim na harpir tagu be ni harpir ma ikin ra nianga. God no nudait ut na Haralon, aie nong ga tange hadades tagu be iou ni harpir hobi.

<sup>4</sup> Io, iou pakat karek ra nianga ukaia ho ugo, Taitus, no natigu tutuno tano nurnur der bakut der te hatur kawase ie.

A harmarsai ma ra malam tupas ugo metuma hone God no Tama dait ma ne Jisas Krai no nudait ut na Haralon.

*Taitus na tibe ira tena harbalaurai ta ira lotu kinong a haleng ira sana tena harausur.*

<sup>5</sup> Ma iou ga waak kapis ugo kaia Krit waing nu hatakadosne ira linge pai gale takados baik, ma be nu tibe ira tena harbalaurai ta ira lotu ta ira tamtaman hoke iou ga tange ter tam be nu gil hobi.

<sup>6</sup> Na tahut be tike tena harbalaurai ta

ira lotu na tike mangana turadi horek: na manga bilai ira nuno tintalen be pata tikenong na tale be na kilam ie be ite gil ira sasana, tikenong mon no nuno haine, ira natine a ut na nurnur di ma ira matanabar pa di nale tale be di na tange be ira natine, a ut na ul ba di. <sup>7</sup> Ira tena harbalaurai ta ira lotu di balaure ira pinapalim tane God. Io kaie, i tahut be ira tintalen ta tike tena harbalaurai ta ira lotu na manga bilai hobi be tikenong pai nale tale be na kilam ie be ite gil tike sasana. Pai nale tahut be tike tena harbalaurai na tike mangana turadi nong na hatamat habaling ie, be na tena ngangahien haiah, be na tike ut na minamo, be na ut na ngalngaluan, be na ut na kalak barbarat. <sup>8</sup> Iesene na tahut be na tike ut na balbala leh ira turadi, be na sip ira bilai, be na balaure timaan ira nuno namnamas be na takados ma ina gamgamatien, ma be na kure hadades ira nuno sinisip. <sup>9</sup> Ma ina tahut be tike tena harbalaurai ta ira lotu na palim dit kike ra nianga i tale be da so ira nudait nurnur ine. Ma kike ra nianga ing i haruat ma no nudait harausur. Ma ina palim dit kike ra nianga waing inage tale be na haragat ira matanabar ma ra bilai na tutuno na nianga ma be na tale ura pirpir dong ing di sungute kike ra nianga.

<sup>10</sup> Na tahut be ira tena harbalaurai ta ira lotu di ira mangana turadi hobi kinong a haleng ira ul ba ing di ianga bia ma di hakale lamus ira matanabar. Ma tutuno sakit ira Iudeia kaia nalamin ta di, di manga gil hobi. <sup>11</sup> Mu na tigel di be pa di nale ianga kinong di hagae ira hatatamana ma ira nudi harausur ing paile bilai be di na harausur ine. Iesene di gil hobi uta barbarat ma a sana tintalen ikinong. <sup>12</sup> Ma tikenong nalamin ta di iat, a tangetus ie, iga tange be, "Ira so taman na Krit, a ut na harakale di. Di haruat ma ra sana raia. A malmalungana ma a kas nian di." <sup>13</sup> Ikin ra hininaawas i tutuno. Io kaie, nu pir hadades di ta ira nudi sasana waing di nage nurnur ta ira tutuno na harausur. <sup>14</sup> Ma nu pir bileng di hobi be pa di nale taram ira pirwase harabota ta ira Iudeia ma be pa di nale mur ira harkurai ta ira turadi ing di tamapas talur ira tutuno tane God. <sup>15</sup> Dong ing di gamgamatien, di nes kilam ira linge be i gamgamatien. Iesene di ira bilingana tabuna nurnur, pa di nale nes kilam tike linge be i gamgamatien. Io, paile palai ira nudi lilik, ma paile tale di ura nesnes kilam no tahut ma no sasana. <sup>16</sup> Di tange be di nunure God ma sene ira

1:2 Kolose 1:27

1:4 2 Korin 8:23; Galesia 2:3; 2 Timoti 4:10; Rom 1:7

1:6 1 Timoti 3:2-7; 2 Timoti 2:24-26

1:10 1 Timoti 4:7

1:11 1 Pita 5:2; 2 Timoti 3:5-6

1:13 2 Timoti 4:2

1:14 1 Timoti 4:7

1:16 1 Jon 1:6;



nudi gingilaan i harus leise di. Di ira ut na takmaluk ma a mangana turadi ing da mikmikiane di. Ma pa dile haruat be di na gil tike bilai na pinapalim.

## 2

*Ira mangana turadi di na mur ira bilai na tintalen i haruat tano harausur tutuno.*

<sup>1</sup> Ma sene augo, nu tange ira linge i haruat ma ira bilai na tutuno na harausur. <sup>2</sup> Na tahut be ira nongtamat di na mur ira palai na lilik, be di ira mangana turadi i tale be da urur ta di, ma be di na balaure timaan ira nudi sinisip. Ma ina tahut be di na nurnur hatikai ta ira tutuno na harausur, be ira nudi harmarsai harbasi na tutuno, ma be di na manga tur dades ta ira tirih.

<sup>3</sup> Ma hobi iat mon bileng uta ira hatong. Na tahut be ira nudi tintalen na hamanis be di urur tane God. Pa di nale pines hgae tikenong ma pa di nale mame haitne ra wain. Iesene di na hausur ira mes ta ira bilai na tintalen. <sup>4</sup> Di na gil hobi be di na tale ura haragat ira bulahine be di na manga sip tutuno ira laale di ma ira nati di. <sup>5</sup> Ma di na haragat kike ra bulahine bileng be di na balaure timaan ira nudi sinisip be na gamgamatien ira nudi tintalen, be di na tahut na ut na pinapalim kaia ra nudi hala, be di na marse ira turadi ma be di na hanapu di ta ira laale di. Na tahut be di na gil hobi be tikenong pai nale tange hgae ira nianga tane God.

<sup>6</sup> Ma hobi iat mon bileng uta ira marawan. Nu haragat di be di na balaure timaan ira nudi sinisip uta ira linge bakut.

<sup>7</sup> Ma augo, nu hamanis ira num bilai na tintalen ta di be di na sip ura murmur. Ma ing be nu hausur ira turadi nu mur tike mangana ngas be na tale di be di na urur tam ma be di na nes kilam ugo be augo bileng, u nurnur ta ira num nianga. <sup>8</sup> Ma nu hausur di ma ira bilai na tutuno na nianga be tikenong pai nale tale be na tange be a mon nirara ta ikinong ra harausur. Ma nu harausur hobi be di ira num ebar di na hirhir kinong pai nale tale di ura tangtange hgae dait.

<sup>9-10</sup> Ma ira maris na tultule, nu haragat bileng di be di na taram ira nudi tamat uta ira linge bakut. Ma nu haragat di be di na halaro ira nudi tamat ma be pa di nale balu nianga ma be pa di nale kuman tike hana linge. Iesene i bilai be di na hamanis habaling di be a mangana tutuno na turadi di. Di na gil hobi waing no harausur utane

God no nudait ut na Haralon na manga maririsuan sakit.

<sup>11</sup> Iou tange hobi kinong no harmarsai tane God te hanawat puasa. Ma metuma naramon ta ikino harmarsai no nuno pinapalim na haralon ite hana tupas ira turadi bakut. <sup>12</sup> Ma no nuno harmarsai i hausur dait be dait na hana talur ira tintalen pata be tane God ma ira mangana sinisip ta ikin ra ula hanuo. Ma ina hausur bileng dait be dait na balaure timaan ira nudait sinisip, be dait na lon takados, ma be dait na mur ira tintalen tane God katiak ta ikin ra pana bung. <sup>13</sup> Ma dait na gilgil hobi ing dait kiskis kawase no harapuaasa tane Krai Jisas, aie no nudait tamat na God ma no nudait ut na Haralon. Ma no nuno harapuaasa na hanawat ma ra tamat na minamar ma ina manga bilai sakit. Ikino nong dait kiskis kawase ie ma ra nurnur. <sup>14</sup> Ma ne Krai Jisas aie nong ga ter habaling iat ie uta dait be na kul halangalanga dait sukun ira tintalen i sungute ira sinisip tane God, ma be na hagangamatien dait ura nuno iat. Ma a mangana turadi so dait? Dait manga sip be dait na gil ira bilai na tintalen.

<sup>15</sup> Karek ra linge mon ing nu hausur ira turadi urie. Nu haragat di ma nu pir di uta ira nudi sasana. Ma nu gil hobi hoke tikenong te kap ra tamat na kinkinis na lilie. Waak tikenong i nes habulbul ugo.

## 3

*I tahut be da gil ra bilai kinong nalalie dait ira ut na sana iesene God te halon dait.*

<sup>1-2</sup> Nu halilik ira turadi be di na lon horek: di na taram ma di na hanapu di ta ira lilie ma ira ut na gil harkurai, di na taguro ura gilgil ira bilai na tintalen, pa di nale tange hgae tikenong, pa di nale harngangar, di na harwis timaan ma ira turadi, ma di na matien na turadi ta ira matanabar bakut.

<sup>3</sup> I tahut be dait na lon hobi kinong dait baak bileng dait ga tatalen hora ngulo ma dait ga ut na harpian. Dait bileng, di ga lamus hakale dait ma dait ga tultule ta ira nudait sana sinisip ma ira gungunuambia. Ma dait ga hasurum ira nudait nilon ta ira sana tintalen horek: dait git sipsip ura hgae ira mes, dait git lilik saasa ta ira linge ga na mes ma dait git malalentakuane harbasiiane dait. <sup>4-5</sup> Iesene be iga harapuaasa ter be God no nudait ut na Haralon ga ura gilgil ra tahut ta dait ma iga manga sip dait, io, iga halon

dait. Ma pai gale halon dait kinong dait ga gil ira takados na tintalen. Pata. Iga halon dait kinong iga marse dait. Ma iga halon dait ma no Halhaalienna Tanuo nong ga kapal dait kaie igom kaho hasigarna dait ma igom ter ra sigar nilon ta dait. <sup>6</sup> Ma ikinong, no Halhaalienna Tanuo nong God ga manga burange bus dait ma ie naramon tane Jisas Krais no nudait ut na Haralon. <sup>7</sup> Ma iga gil hobi waing dait nage hatur kawase no nilon hathatikai nong dait nanahe ma ra nurnur utana. Ma dait na hatur kawase ikino nilon kinong tuma naramon tano nuno harmarsai nong ga tabar bia dait ma ie, ite kure be dait takados ra matmataan tana. <sup>8</sup> Ma kakarek ra nianga i tutuno sakit.

Io, iou sip be nu tange hadades kakarek ra linge be dong ing di te nurnur tane God di na manga nanget ura gilgil ira bilai na tintalen. Karek ra linge di tahut ma di na hatahutne ira turadi bakut. <sup>9</sup> Iesene nu tur talur ira ba na hargor. Ma waak u manga ianga uta ira haleng na hintubu nari menalalie sakit. Ma nu hana sukun ira mangana harngangar uta ira harkurai tane Moses. Urah, kinong kakarek ra mangana tintalen pai nale harahut ira turadi. Pata. Pa di nale hatahutne tike linge. <sup>10-11</sup> Ing be tikenong na lala ma ina paleng ira matanabar, io, nu hakatom ie airuo pana. Ma ing be pai nale taram, nu tur talur ie kinong u nunure be tike mangana turadi hobi ite tamapas leh ta ira bilbilai ma ila gilgil ira sasana. Ikino turadi i nunure be i gil ra sasana ma sene i gilgil iat.

*Pol ga hapatam no nuno pakpakat ma ari sinsaring tupas Taitus.*

<sup>12</sup> Iou ni tule Artemas be Tikikus tupas ugo, ma ing nesi tikenong ta dur na hana tupas ugo, nu walar ma ra baso be nu hanawat ukira ho iou tusu Nikopolis kinong iou te bul no nugu lilik be iou ni me kis kaia tano pana bung na haret. <sup>13</sup> Ma be Apolos ma ne Senas no ut na minanes ta ira harkurai na hana tupas ugo, nu manga walar be nu harahut dur ta ira linge dur na supi tano nudur hinana. <sup>14</sup> Na tahut be ira nuder matanabar di na harausur ura gilgil ira bilai na pinapalim na harmarsai ura banbanot ira tamat na sunupi gar na mes. Paile tahut be ira nudi nilon na pata ta puspuno.

<sup>15</sup> Di bakut karek ho iou di haatne ugo. Ma dong ing di marse mem haruat ta ira tutuno dait nurnur ine, io, nu hinawase di be mem haatne di.

No harmarsai tane God na kis ta mu bakut.

## No Pakpakat tane Paul tupas PILEMON

I nanaas be Pol ga kis tano hala na harpadano tusu Rom ing iga pakat ikin ra pakpakat tupas Pilemon, aie tike tunana kaia tano taman Kolose. (I nanaas be Pol ga pakat no pakpakat tupas ira Kolose ta ikino pana bung iat bileng.) Ma tike tultule tane Pilemon, no hinsana ne Onesimus. Ma i nanaas be Onesimus gate kuman leh ari linge tano nuno watong Pilemon, igom hilo leh tapa sakit utusu Rom. Ma tusu Rom, Onesimus ga hadade no tahut na hininaawas Pol ga harpir ma ie, igom nurnur tane Krai ma igom ter ra harharahut tane Pol kaia ra nuno kunubus. Io, ira harkurai ta ira Rom ga tange be ing tike tultule na hilo sukun no nuno watong i tale be da ubu bing ie. Iesene Pol ga tule pukus Onesimus ma ikin ra pakpakat tupas Pilemon, igom saring Pilemon be na lik luban leise no nirara tane Onesimus ma ina bala leh ie hoke tike tesne naramon tane Krai. Ma i nanaas be Pilemon pai gale tale be na malok leise ira nianga tane Pol, kinong urah Pilemon ga mon tike tamat na ngasa mekaia hone Pol kinong Pol gate hinawase Pilemon utane Krai, kaie Pilemon gate kap no nilon (nes Pilemon 19).

<sup>1</sup> Aiou Pol nong di te hiis kawase iou ura utane Krai Jisas. Ma mir ma ne Timoti no tasi dait naramon tane Krai, mir tule ikin ra nianga tupas ugo Pilemon, augo no numir bilai na harwis nong u papalim tikai ma mir. <sup>2</sup> Ma ukaia ta ira matanabar na lotu bileng ing di la kiskis hulungan kaia tano num hala. Ma ukaia bileng hono haini dait Apia. Ma tupas bileng Arkipus nong i pusak ira tirih tikai ma mir naramon ta ikin ra hinarubu. <sup>3</sup> A harmarsai ma ra malum tupas mu metuma hone God no Tama dait ma no Watong Jisas Krai.

*Pol ga sasaring be Pilemon na ter ra harharahut kaie na kilingane ira haridan tane Krai.*

<sup>4-5</sup> Tasigu Pilemon, ing iou la saasaring iou la liklik leh ugo ma iou la tangtanga tahut tupas God ura utam kinong iou te ser leh ra hininaawas utano num harmarsai ter ta ira matanabar bakut tane God ma no hininaawas utano num nurnur tano Watong Jisas. <sup>6</sup> Iou nunure be augo tike turadi ing u la terter ra harharahut ing i lake ira sunupi tike turadi. Ma iou sasaring be no num tintalen na harharahut

hobi na lamus ugo be nu nunure ma nu kilingane timaan ira haridan bakut ing u hatur kawase naramon tano num kinkinis tane Krai. <sup>7</sup> Tasigu, no num harmarsai ite manga halaro ma i habalaraan iou kinong u te hanunuhuan ira kudulena nilon ta ira matanabar tus tane God.

*Pol ga saring Pilemon be na bala leh Onesimus hoke tike tesne naramon tane Krai.*

<sup>8</sup> Tano nugu kinkinis tane Krai iou balaraan ter ma i tale iou be ni hagut ugo ura gilgil ira linge i tahut be ni gil. <sup>9</sup> Iesene iou ni saring mon ugo tike linge utano num harmarsai. A tutuno be iou Pol iat, tike turturkiles tane Krai Jisas, ma kakarek iou tikenong di te hiis kawase iou ura utana, iesene iou saring mon ugo. <sup>10</sup> Iou saring ugo ura utane Onesimus, no natigu naramon tane Krai, aie nong ite kap ra kinkinis horek be a natigu ie ing iou kis kira tano hala na harpadano. <sup>11</sup> Nalalie pai gale gil ta tahut na pinapalim ukaia ho ugo. Iesene kakarek i papalim timaan kira ho iou ma ina tahut bileng kaia ho ugo.

<sup>12</sup> Iou tule ie ukatika ho ugo. I hoke be iou ter no katigu iat tupas ugo. <sup>13</sup> Iou te sip be ni palim kawase mon ie ura kapkap no num mahuo ura harahut iou ing iou kis kira tano hala na harpadano utano tahut na hininaawas. <sup>14</sup> Iesene iou paile sip be ni sunang ugo ura harahut iou. Pata. Iou sip be nu ter ra harahut ing u kanan ter be nu gil hobi. Io kaie, pa nile gil ta tike linge ing paule haut ine. <sup>15</sup> I tutuno be iga hana sukun baak ugo. Iesene ikin ra linge i hanawat dak waing nuge hatur kawase hatikane um ie. <sup>16</sup> Pa nule hatur kawase habaling ie hoke tike tultule mon. Pata. Nu hatur kawase ie hoke be a bilai na tasim ie naramon tane Krai, ma ikinong i manga tahut ta tike tultule mon. Iou sip ie hoke no tasigu, iesene tutuno sakit augo bileng, nu manga sip ie hobi, kinong a num tultule ie ma a tasim bileng ie naramon tano Watong.

<sup>17</sup> Ma ing be u nes kilam iou be der la harwis tutuno, io, iou saring ugo be nu bala leh ie hoke u gor bala leh iou. <sup>18</sup> Ing be iga gil tike nirara tam, be nuno ta ngasa mekatika ho ugo, io, iou ni balu pukus ter tam. <sup>19</sup> Iou Pol, iou pakat ikin ra nianga ma ra lumagu iat, be iou ni balu ter tam. Iesene pa nile manga ianga be paule balu baak no num ngasa mekira ho iou, ma ikinong, no num kudulena nilon iat. <sup>20</sup> A tutuno sakit tasigu. Iou sip be nu harahut iou hobi ta dahine naramon tano nugu kinkinis tano Watong. Nu hanunuhuan

no nugu nilon naramon tane Krai. <sup>21</sup> Iou pakpakat tupas ugo kinong iou nunure ter be nu taram iou ma be ira num gingilaan na manga tamat um ta ing iou saring.

<sup>22</sup> Ma tike linge bileng. Nu tagure tike hala na wasire ura utagu kinong iou lik be God na balu ira numu sinsaring ma ina halangalanga ise iou tupas mu.

<sup>23</sup> Epararas nong i kis tikai ma iou kira ra hala na harpadano utane Krai Jisas i haatne ugu. <sup>24</sup> Dong ing di tur tikai ma iou tano pinapalim, Mak, Aristarkus, Demas, ma ne Luk, di haatne bileng ugu.

<sup>25</sup> No harmarsai tano Watong Jisas Krai na kis tikai ma mu.

## No Pakpakat tupas ira Hibru

Pa dait le nunure be nesi tuno ga pakat ikin ra pakpakat. Ari di lik be Pol, ari mes be Banabas be Apolos be tike mes na turadi. Iesene i manga palai be ikin ra pakpakat ga hana tupas di ira Iudeia (ing di kilam bileng di be ira 'Hibru') ing di gate nurnur tane Krai. Ari tabuna nurnur di ga haragawai ta ira Kristian na Hibru, kaie ari ta kike di ga ura taptapukus ter ta ira harkurai tane Moses ma ta ira nudi tintalen na lotu ta ira Iudeia. Io, ikin ra pakpakat i manga hakatom di be waak di tapukus sukun Krai hobi, God nahula kure di hoke iga kure ira hintubu di ira Israel menalalie sakit. Ikin ra pakpakat i hininaawas be Krai iat i tale be na halon di kinong a Natine God ie, kaie i manga tamat ta ira tangetus ma ira angelo ma ne Moses bileng (nes Hibru 1:1-3:6). Ma no nuno minat ura lamlamus turadi tupas God i manga bilai ta ira tintalen na lotu ta di ira pris gar na Iudeia. Kinong urah, Krai te gil tike sigar kunubus nong ite kios ise no tuarena kunubus (8:6-13) ing a mon hartabar na wawaguei ine. Kike ra hartabar na wawaguei tupas God pai gale tale be na suge leise ira sana tintalen ta ira turadi. Iesene no minat tane Krai i tale. Ma ne Krai la kis ter hathatikai hoke no bilai na pris (7:1-10:18). Io kaie, i tahut be dait ira Kristian dait na hana tupas God ma ra balaraan naramon tane Krai (10:19-22) ma dait na tur dades ta ira nudait nurnur (10:22-39) hoke di ira ut na nurnur menalalie (11:1-40). A liman na dades na harakatom be tikenong pai nale hilo sukun Krai (2:1-4; 3:7-4:13; 5:11-6:20; 10:26-31; 12:18-29). Kinong urah, **Krais sene mon i tale be na halon dait**, ma ikinong no surno ta ikin ra pakpakat.

*Jisas i tamat ta di ira angelo kinong a Natine God ie.*

<sup>1</sup> Nalalie God ga ianga ta ira hintubu dait metuma naramon ta ira nianga ta ira tangetus. Ma iga gil hobi a haleng na pana ma naramon ta haleng na mangana ngas. <sup>2</sup> Iesene kakarek um ra hauhawatna pana bung ma metuma naramon tano Natine ite ianga ta dait. Ma no Natine aie nong God ga tibe ter ie be na tinane ira linge bakut. Ma kaia tano lumana no Natine, God ga hakisi no mawe ma no ula hanuo bakut. <sup>3</sup> Ma i hamanis no minamar tane

God. Ma i haruat tutuno iat tane God. Ila puspusak ma ila balbalaure no mawe ma no ula hanuo bakut ma no dades tano nuno nianga. Ma ing be igate gil no pinapalim na hagamgamatien ri sukun ira sana tintalen, iga kap no tamat na kinkinis. Ma ikino kinkinis i kis ter tano kata na lumana Nong i Manga Tamat Sakit tuma nalu. <sup>4</sup> Iga kap no tamat na kinkinis hokakarek ta ira angelo. Ma i takados be na kap ie hobi kinong no hinsang no Natine ga hatur kawase, i tamat ta ira kaba angelo. <sup>5</sup> Ma ikin i palai kinong God pai gale tange ta tike angelo be,

“Augo no Natigu.

Katiak iou te hanawat be no num Mama.” Pata. Pai gale tange hobi ta ira angelo mon. Ma iga tange habaling be,

“Iou no nuno Mama um.

Ma aie no Natigu balik um.”

<sup>6</sup> Ma tano pana bung be God i kap hawat no Natine ukira tano ula hanuo, ikino Natine nong i kap no luaina kinkinis, God i tange habaling be,

“Na tahut be ira angelo tane God bakut di na lotu tupas no Natigu.”

<sup>7</sup> Ma kaia uta di ira angelo God ga tange horek:

“God i gil ira nuno angelo hoke ra dadaip. Ma i gil ira nuno tultule hoke ra kalamena eh.”

<sup>8</sup> Ma sene tano Natine balik i tange be,

“No num kinkinis na harkurai na hana hathatikai ma pai nale pataam.

Ma nu kure ira num matanabar ma ra taktakados.

<sup>9</sup> U sip ira takados na tintalen ma u malentakwane ira sasana.

Io kaie, God, no num God, te bul ra wel tuma nalu tam ura gilgilamis ugo.

Hokakarek nu kap ra tamat na kinkinis ma a tamat na gungunuama ta di ira num harwis.”

<sup>10</sup> Ma ne God ga tange habaling be,

“Augo no Watong. Mekaia tano haburuana u ga hakisi no ula hanuo.

Ma u ga gil no mawe ma ira lumam tus.

<sup>11</sup> No mawe ma no ula hanuo dur na buner iesene u kis ter iat.

Dur na tutuarena hoke ra mol.

<sup>12</sup> Nu puli dur hoke ra sigasige.

Ma nu kios dur hoke ira turadi di la harkios ma ira nudi mol.

Ma sene be augo, pau lale kikios.

Ma no num nilon pai nale pataam.”

<sup>13</sup> Ma ne God pai gale tange ta tike angelo be,

“Nu kap no tamat na kinkinis kira tano kata na lumagu,

tuk iou ni bul hanapu ira num hiruo, hoke tike linge na bul kakim.”

<sup>14</sup> Io, aso tuno di ira angelo? Di ira tanuo na tultule. Ma ne God la tultule ise di uta dong ing di na kap no haralon.

## 2

*Dait nahula tatahun ta ikin ra tamat na haralon tane God.*

<sup>1</sup> Io kaie, na tahut be dait na manga lilik timaan ta ira nianga dait te hadade. Dait nahula sel leh talur ie. <sup>2</sup> Dait nunure be no hininaawas mekaia ta ira angelo ga tur dades ma pai gale tale be da kap leise ie. Ma ira pana bakut be tikenong ga lake ie ma iga takmaluk tana, iga kap ra harpadano haruat tano nuno sana tintalen. <sup>3</sup> Ing be ikinin i tutuno, na ngan hohaam be dait lilik tatahun ta ikin ra tamat na haralon tane God? Tutuno sakit, pa dait nale tale be dait na hilo sukun no harpadano nong na hana tupas dait. No Watong ga huna hinawas palai ta ikin ra haralon. Namur dong ing di ga hadade ie, di ga suro haut ie ter ta dait. <sup>4</sup> Ma ne God ga suro haut leh bileng ie ing be iga gil horek: iga hamanis ira kaba hakilang ing iga hangalabo ira matanabar. Ma iga gil ira matahu dades na gingilaan na kinarup. Ma iga palau ira turadi ma ira hartabar tano Halhaaliena Tanuo haruat ma no nuno sinisip.

*Jisas ga hanawat hoke tike turadi be inage tale ura haalon ira turadi.*

<sup>5</sup> Io, ma ne God pai gale bul no nuno lilik be ira angelo di na kure no ula hanuo nong na hanawat namur. Pata. Ma ikino sigar ula hanuo nong dait lilik utana kakarek. <sup>6</sup> Ma naramon tano nianga tane God di ga pakat ie be tikenong ga tange horek:

“Aso tuno ira turadi kaie u lilik uta mem? A linge bia mon mem.

Ura biha u balaure mem ira turadi?”

<sup>7</sup> U te bul hasur mem ira turadi menapu ta ira angelo be mem na kis baak hobi ta da not no pana bung.

U te hakukuho mem ma ira minamar ma ra tamat na urur.

<sup>8</sup> Ma u te bul ira linge bakut napu ta mem.” Ira nianga tane God ing di ga pakat i tange be God ga bul ira linge bakut napu ta ira turadi. Kaie i palai be i kaser ira linge bakut. Pata tike linge pai nale kis pas leh ta ira harkurai ta ira turadi. Iesene ta ikin ra pana bung dait paile nes kilam be ira linge bakut i kis napu ta ira turadi.

<sup>9</sup> Iesene dait nes kilam tikenong, ma aie ne

Jisas. A dahine mon God ga bul hanapu ie ta ira angelo waing inage mat uta ira turadi bakut. Ma iga mat hobi kinong God ga marse bia mon ira turadi. Iesene kakarek um, dait nes be God te bul haut ie ma ite hatamat ie kinong ga kilingane ra ngunungut tano minat. <sup>10</sup> Io, ma ne God aie nong ga hakisi ira linge bakut ma iga gil di ura nuno iat. Ma iga sip be na lamus ira haleng na natine utuma nalu be na hatamat di. Kaie i takados be God ga bala ter Jisas be na kilingane ikino mangana ngunngutaan waing Jisas nage tale tutuno iat be na pit no ngas be di nage kap no haralon. <sup>11</sup> Io, ma ne Jisas nong i bul hasisingen di be di na halhaalien sukun ira sasana tupas God, ma dong ing di halhaalien hobi, di mon tike huno ma ne Jisas. Io kaie, Jisas paile hirhir be na kilam di be a hinsaana. <sup>12</sup> I palai hobi kinong i tange tane God be,

“Iou ni hinawase ira hinsaagu utam.

Ma ing be mem kis hulungan iou ni pirlet ugo ma ra ninge.”

<sup>13</sup> Ma i tange habaling be,

“Aiou ni so no nugu nurnur tane God.”

Ma i tange bileng be,

“Nes baak! Mem karek ma ira not no bulu ing God te ter di tagu.”

<sup>14</sup> Ma kakarek ra matanabar i kilam di be a not no bulu di, di ira turadi mon. A mon palatamai di ma a mon de di. Io kaie, Jisas ga hanawat hoke di be na mat. Ma iga mat waing inage kap leise no dades tane Satan nong ga tale ura lamlamus ira turadi ter tano minat. <sup>15</sup> Ira turadi di git burburut be di na mat. Ma ikin ra bunurut ga hiis kawase di ira kaba bungbung bakut. Iesene Jisas ga mat be na halangalanga leise di. <sup>16</sup> Tutuno sakit, Jisas pai lale harahut ira angelo. Pata. Ila terter ra harharahut ta ira natine Abraham. <sup>17</sup> Io kaie, tike ngas mon i tale be Jisas na mur ura gilgil haruatne no nuno sinisip. Jisas ga sip be na kap no kinkinis na tike tamat na pris. Iga sip be na hanawat hoke tike mangana tamat na lamlamus turadi tupas God nong i tale be na marse ira turadi ma nong i tale be na manga gil timaan ira nuno mangana pinapalim tupas God. Iga sip be na hanawat hobi be inage ter tike hartabar uta ira nudi sana tintalen ura hamane no ngalngaluan tane God. Iga sip be na gil hobi, kaie no ngas nong iga mur ie, aie horek: iga hanawat hoke tike turadi mon, haruat tutuno iat ma ira hinsaana. <sup>18</sup> Ma i tale be na harahut di ing ira harwalar i hana tupas

1:14 Sam 34:7; 91:11 2:2 Galesia 3:19 2:3 Hibru 10:29; 12:25 2:4 Mak 16:20; 1 Korin 12:4,11 2:6

Sam 8:4-6 2:9 Pilipai 2:8-9 2:11 Matiu 25:40 2:12 Sam 22:22 2:13 Ais 8:17,18 2:14 1 Jon 3:8;

Ninanaas 12:10

di, kinong urah metuma naramon ta ira nuno ngungutaan ira harwalar ga hana tupas bileng ie hobi.

### 3

*Jisas i tamat ta dur ma ne Moses kinong a Nati ne God ie.*

<sup>1</sup> Mu ira halhaaliena hinsaagu ing God te tato leh bileng mu, kakarek ira linge iou te tange i tutuno. Io kaie, na tahut be mu na lilik utane Jisas be nesi ie. Aie nong God ga tule ie ukira ma ra hininaawas hoke tike apostolo. Ma aie no tamat na pris. Ma dait nurnur tana uta kakarek ra linge. <sup>2</sup> God ga tibe ter ie be na gil hobi. Ma ne Jisas ga gil haruatne tutuno iat no sinisip tane God, hoke Moses bileng ga gil ing iga balaure no huntunana gar tane God. <sup>3</sup> Ma ing be tikenong i hatawat tike huntunana, no urur da ter tana i tamat tano urur da ter ta ikino huntunana iat. Hokakarek bileng no urur da ter tane Jisas i tamat tano urur da ter tane Moses. <sup>4</sup> Tutuno be ira huntunana bakut, tiketike na turadi la hatawat di. Iesene God, aie nong ite hatawat ira linge bakut. <sup>5</sup> Moses tike tutule naramon tano huntunana gar tane God. Ma iga papalim timaan haruat tutuno iat tano sinisip tane God. Iga hinawase ira turadi ta ing God na tange namur. <sup>6</sup> Kraiss bileng hobi. Iga papalim timaan bileng haruat tutuno iat tano sinisip tane God. Iesene Kraiss no Natine God naramon tano huntunana gar tane God. Ma i balaure ikino huntunana. Ma dait ira hinsaana tano nuno huntunana ing be dait na tur dades ta ira nudait nurnur ma ing be dait na manga kis nanahe ma ra tamat na nurnur kike ra linge dait sa butbut urie ing God na tabar dait namur.

*Dait nahula ul ba hoke ira Iudeia di ga ul ba tuma ra katano bia. Dait na nurnur, kaie dait nage salo tano sinangeh tane God.*

<sup>7</sup> Io kaie, na tahut be mu na taram ing no Halhaaliena Tanuo i tange, ma i horek: “Be mu hadade no ingane God katiak,

<sup>8</sup> waak mu hadades ira tinga mu hoke ira hintubu mu di ga hadades ira tinga di ta kike ra pana bung di ga ul ba tagu.

Taitus kike ra pana bung di ga walar iou tuma ra katano bia.

<sup>9</sup> Di ga manga walar iou kaia.

Ma di ga nes ira nugu gingilaan tupas di ta ira ihet na sangahul na tinohon.

<sup>10</sup> Io kaie, iou ga ngalngaluan ter ta kike ra matanabar.

Ma iou ga tange be, ‘Ira tinga di la hanana talur iou.

Ma pa dile palai tano mangana ngas iou sip be di na mur.’

<sup>11</sup> Iou ga ngalngaluan hobi iou gom hasasalim be,

‘Pa di nale salo tano nugu sinangeh.’”

<sup>12</sup> Bar hinsaagu tane Kraiss, mu na harbalaurai timaan be tikenong nalamim ta mu nahula kap ra sana mangana lilik be pai nale nurnur. Ing be tikenong na ngan hobi na tamapas leh sukun no lilona God.

<sup>13</sup> No nianga tane God di ga pakat ie ga tange be a mahuo kanaia ta ikino pana bung be di na taram. Ma iga kilam ikino pana bung be, “*Katiak*.” Ma ikino “*Katiak*” i kaser ikin ra pana bung bileng. Io kaie, na tahut be mu na haragat harbasiane mu ta ira kaba bungbung, be ira sana tintalen nahula habota lamus tikenong nalamim ta mu ma ina ut na ul ba. <sup>14</sup> Mu na haragat harbasiane mu hobi kinong dait tikai ma ne Kraiss. Tano pana bung be dait ga sigar nurnur tane Kraiss, dait ga tur dades ta ira nudait nurnur. Ma ina hanawat palai be dait tiktikai hanana ma ne Kraiss ing dait tur dades hobi tuk ter be dait na mat. <sup>15</sup> Ing dait tur dades ter hobi i haruat ma ira nianga tane God ing i tange horek:

“Be mu hadade no ingane God katiak, waak mu hadades ira tinga mu hoke ira hintubu mu di ga hadades ira tinga di ta kike ra pana bung di ga ul ba tagu.”

<sup>16</sup> Io, ma nesi dong ing di ga hadade ma di ga ul ba tane God? Tutuno sakit, be di iat ing Moses ga lamus hasur di metua Isip.

<sup>17</sup> Ma ne God ga ngalngaluan ter ta nesi ta ira ihet na sangahul na tinohon? Tutuno sakit, di mon ing di ga gil ira sasana ma di ga mat kaia ra katano bia. <sup>18</sup> Ma ne God ga hasasalim uta nesi, be pa di nale salo tano nuno sinangeh? Iga hasasalim hobi uta di iat ing di ga takmaluk tana. <sup>19</sup> Io kaie, dait palai be pai gale tale di be di na salo kinong pa di gale nurnur.

### 4

<sup>1</sup> Io kaie, na tahut be dait na manga harbalaurai timaan. God te kukubus ter be na ter ikin ra sinangeh ta dait. Ma no kunubus i kis ter iat hobi. Kaie, na tahut be dait na manga harbalaurai timaan be God nahula nes tupas tikenong nalamim ta mu be paile tale ura sinalo tano nuno sinangeh. <sup>2</sup> Dait na harbalaurai timaan hobi kinong di ga harpir nalamim ta dait ma no tahut na hininaawas hoke di ga gil bileng ta di ira hintubu dait. Iesene ikino

nianga pai gale harahut di kinong di ga hadade mon ma pa di gale nurnur ine. <sup>3</sup> Ma sene dait ing dait te nurnur, dait te salo ta ikino sinangeh hoke God gate tange ter horek:

“Aiou ga ngalngaluan hobi iou gom hasasalim be,

‘Pa di nale salo tano nugu sinangeh.’”

Iga tange hobi iesene ira nuno pinapalim gate pataam um mekaia tano hakhakisi tano ula hanuo. <sup>4</sup> Io, ma naramon ta tike katano tano nianga tane God di ga pakat ie, i tange be, “*Tano liman ma iruo na bung God ga sangeh sukun ira nuno pinapalim.*” <sup>5</sup> Ma hobi bileng tike mes na katano. I tange be, “*Pa di nale salo tano nugu sinangeh.*” <sup>6</sup> Dong ing di ga huna hadade ikino tahut na hininaawas,

pa di gale salo tano sinangeh kinong di ga takmaluk tane God. Iesene i palai be ari mes di na salo tana. <sup>7</sup> Ikin i hanawat palai hobi kinong God ga kubus habaling tike pana bung ura sinalo. Ma iga kilam ie be “*Katiak*” tuma naramon ta ira pakpakat tane Dawit. Ma iga kilam ie hobi namur sakit ta ikino pana bung ing iga haianga ira hintubu dait. Ma hoke iat mon dait te huna was ter, Dawit ga tange horek:

“Be mu hadade no ingane God katiak, waak mu hadades ira tinga mu.”

<sup>8</sup> Be ing Iosua gor ter ra sinangeh ta kike ra hintubu dait, God pai gorle kilam habaling tike mes na pana bung namur ura sinalo tano sinangeh. <sup>9</sup> Io kaie, a mon sinangeh kanaia uta ira matanabar tane God hoke no sinangeh tane God tano liman ma iruo na bung. <sup>10</sup> Io, ma nesi tikenong i salo tano sinangeh tane God, na sangeh bileng ta ira nuno pinapalim iat hoke God ga sangeh ta ira nuno pinapalim. <sup>11</sup> Io kaie, na tahut be dait na walar ma ra baso be dait na salo ta ikino sinangeh, be tikenong nahula mur no nudi tintalen na takmaluk ma inage puko. <sup>12</sup> Ma ina tahut be dait na walar hobi kinong no nianga tane God i lilona ma i papalim. Ma i hoke tike sele. Tike sele na hinarubu nong i iaiaan ta ira iruo palpal bakut i tale be na manga mamaang bas tikenong ma ina kutus ira harpasum na sur ma ina paleng ira sur bileng. Iesene no nianga tane God i manga iaiaan ta ikino mangana sele hobi ma i tale be na manga mamaang bas sakit utuma naramon tano burwana no nilon ta tikenong ma kaia tano tanuana bileng. Ma i petlaar be na kure ira mangana lilik ma ira mangana sinisip ta ira tinga dait. <sup>13</sup> Pata tike linge ta ira linge God te hakisi i tale be na mun

ra matmataan tane God. Ira linge bakut di tamapales ma di kis palai ra matmataan tana. Ma aie nong dait na hana tupas ie, ma ina kure dait.

*Jisas, aie no tamat na pris.*

<sup>14</sup> Io, ma a nudait mon tike tamat na pris. Ite hana lala hut utuma ra mawe. Ma aie ne Jisas, no Natine God. Io kaie, na tahut be dait na tur dades ta ira linge dait te hinawas be dait nurnur ter ine. <sup>15</sup> Dait na tur dades hobi kinong no nudait tamat na pris i tale tutuno iat be na kilingane ira nudait tirih ing ila hamalusne dait ura punuko. Ma i tale be na kilingane ira nudait tirih hobi kinong ira mangana harwalur ga hana tupas ie i haruat ma ira kaba harwalur ila hanana tupas dait. Iesene aie iat pai gale puko ta tike sana tintalen. <sup>16</sup> Io kaie, na tahut be dait na hana tupas God ma ra balaraan. Ma aie nong ila terter ra harmarsai ta dait. Dait na hana tupas ie hobi waing inage marse dait ma inage harahut bia mon dait tano pana bung be dait supi ter ikino harharahut.

## 5

<sup>1</sup> Ma ira tamat na pris um, God i gilamis di tiketike mekaia nalamina ta ira turadi mon. Ma i tibe di be di na hana tupas ie uta ira matanabar horek: di na tun hartabar tupas ie ura kapkap leise ira sana tintalen ta ira matanabar. <sup>2</sup> Ma tike tamat na pris hobi i tale be na harahut ira matanabar ing pa dile palai tano tahut ma no sasana ma di tamapas leh. Ma i tale be na harahut di hoke tike matien na turadi kinong aie bileng, i malus tana be na puko ta ira sasana. <sup>3</sup> Io kaie, pai nale tun ira hartabar tupas God ura kapkap leise ira sana ta ira matanabar sene mon. Pata. I supi ter be na tun ira hartabar uta ira nuno sasana bileng. <sup>4</sup> Ma paille tale be tikenong na bul bia leh mon ie ta ikin ra tamat na pinapalim na pris. Pata. Na kap ikin ra mangana pinapalim ing God na tato ie hoke iga tato ne Aron bileng hobi. <sup>5</sup> Ma ne Kraisi bileng pai gale bul no nuno lilik iat be na kap ikin ra tamat na pinapalim na pris. Pata. God ga tange horek tana, “Augo no Natigu.

Katiak iou te hanawat be no num Mama.”

<sup>6</sup> Ma i tange hobi bileng tike mes na katano horek:

“No num pinapalim na pris na tur hatikai, haruat tano pinapalim na pris ing Melkisedek ga gilgil.”



<sup>7</sup> Ma ing Jisas ga lon ter kira tano ula hanuo iga gil ra sinsaring ma ra tamat na sunuah tupas God nong ga tale be na harahut ie be pai nale hana ter tano minat. Iga bul hanapu ie tano sinisip tane God, kaie God gom taram ie. <sup>8</sup> A tutuno be a Natine God ie, iesene iga harausur balik ura tartaram God naramon ta ira nuno kaba ngunngutaan. <sup>9</sup> Kaie, be God gate tagure tutuno iat Jisas ura lamlamus turadi tupas ie, Jisas gom kap no kinkinis na haralon hathatikai ter ta dong ing di taram ie. <sup>10</sup> Ma i tale be na halon ira turadi hobi kinong God ga tibe ie be na hanawat tike tamat na pris, haruat ma no pinapalim na pris ing Melkisedek ga gil.

*Dait nahula tamapas leh sukun God.*

<sup>11</sup> Aiou sip be ni tange ta haleng na linge baik ta kakarek. Iesene i dades tagu ura hapalaine ta mu kinong ira numu lilik paile tapapos ura hinadado. <sup>12</sup> Baik sakit um mu ga nurnur, kaie inage haruat ta mu be mu na hausur ira mes. Iesene mu supi ter iat baik tari turadi ura hausur mu ta ira nianga tane God mu ga huna harausur ine. Pa mu le haruat ura kapkap ira dades na nian. Pata. Mu susus iat baik. <sup>13</sup> Ma ing be tikenong i susus baik, a not no bulu ie, kaie paile namiane no takados na harausur. <sup>14</sup> Iesene ira dades na nian i haruat ta dong ing di te patpatuan kinong di te harausur ra lawas na pana bung ura nesnes kilam ira tahut ma ira sasana.

## 6

<sup>1</sup> Io kaie um, i tahut be dait na hana hakakari ter ta ira tamat na harausur i haruat ta ira patpatuan na turadi. Dait na waak ter um ira linge dait ga huna harausur ine. Kike ra mangana linge no burwana no harausur mon ing tikenong na huna kap. Iesene waak dait taptapukus baling tano burwana no nudait harausur. Hokakarek, pa dait nale iangianga baling be i tahut be tikenong na lilik pukus ta ira tintalen i lamus ie ter tano minat. Ma waak dait ianga baling tano nudait nurnur tupas God. <sup>2</sup> Pa dait nale harausur baling ta ira baptais ma ira mangana salsalap ura gangamatien. Ma pa dait nale ianga baling bileng tano tintalen na bul lumanari ter ta ira turadi. Ma hobi bileng, pa dait nale ianga baling tano tuntunut hut sukun ra minat ma no pana bung na gil harkurai nong pai nale pataam. Karek ira luaina linge. <sup>3</sup> Iesene i tahut be dait na hana hakakari. Ma dait na gil hobi ing be God na bala leise dait. <sup>4</sup> Na tahut be dait na hana ter ta ira mes na linge kinong paile tale be

da lamus pukus di ura lilik pukus ing di te tamapas leh sukun God. Ma iou ianga ta ira mangana turadi horek: tike pana menalalie di gate palai ter. Ma di gate nam ter no hartabar metuma ra mawe. Di gate kakaap tano Halhaaliene Tanuo. <sup>5</sup> Ma di gate nam ter ira bilbilai tano nianga tane God. Ma di gate kilingane a mon bilai na dades ta ikino pana bung ing na hanawat namur. <sup>6</sup> Di ga ngan hobi iesene di ga tamapas leh sukun God! Paile tale be da lamus pukus habaling di kinong i hoke be di tut habaling no Nati ne God ter tano ula kabai ma di gil hahirhir ie ra palai.

<sup>7</sup> Aiou ni tange tike nianga harharuat ura hapalaine mu be paile tale be da lamus pukus ira matanabar hobi be di na lilik pukus. Ma i horek. No pu nong a haleng na bata i pukaan ie ma i hakubur ra nian ing na harahut di ira ut na pinapalim tano pu, God la haidane ikino pu. <sup>8</sup> Iesene no pu nong i hatawat ira sana pito mon paile harahut ta tike linge. Pata. I manga hutate be God na hapadano ie ma namur na tun hage um ie.

<sup>9</sup> Iou tange hobi ta mu ira nugu bilai na harwis iesene iou lik be iou nunure timaan mu be mu la gilgil ira bilai na linge balik, kike ra mangana linge i haruat ta ira matanabar ing God te halon di. <sup>10</sup> God pai lale gilgil ira tintalen ing paile takados. Pata. Na lik kawase ira numu tahut na pinapalim. Ing mu ga harahut ira nuno matanabar tus ma ing mu terter kakarek, kakarek i hamanis be mu sip God. Io, na lik kawase bileng um kakarek ra pinapalim. <sup>11</sup> Mu la manga basbaso ura pinapalim hobi. Iou sip be mu na baso hobi tuk ter tano haphapatam ta ira numu nilon waing mu nage hatur kawase tutuno iat ira linge mu kiskis kawase ma ra nurnur metuma nalu. <sup>12</sup> Ma iou paile sip be mu na malmalungo. Pata. Na tahut be mu na mur ira nudi mangana nilon ing di ga nurnur ma di ga kis matien, ma kakarek ra mangana turadi di hatur kawase ira linge God te kukubus ter ta di urie.

*No kunubus tane God na tur dades hatikai.*

<sup>13</sup> Ma ing God ga kukubus ter tane Abraham, iga hasasalim ura hadades no nuno kunubus. Iga hasasalim baling tano hinsana iat kinong pata ta tikenong i tamat tana. <sup>14</sup> Iga tange be, "*Tutuno sakit iou ni haidane ugo ma ni hatawat haleng na bulumenamur tam.*" <sup>15</sup> Io, ma ne Abraham ga manga kis matien pane ira linge God ga kukubus ter tana urie, kaie igom hatur kawase. <sup>16</sup> Ing tikenong na hasasalim na

kilam no hinsana tikenong i tamat tana. Ma ikin ra sinsalim hobi na hatutuno no nuno nianga, kaie ira hargor na pataam. <sup>17</sup> Hobi bileng, God ga sip be na hapalaine timaan di ing iga kukubus ter ta di be di na nunure be no nuno lilik pai nale kikios. Io kaie, iga hadades no nuno kunubus ma tike sinsalim. <sup>18</sup> Ma kakarek um ra airuo linge paile tale be dur na kikios. Ma be God i kukubus be i hasasalim pai nale harakale. God ga gil hokakarek ter ta dait ing dait ga hilo tupas ie ura nilon. Ma iga gil hobi waing dait nage manga balaraan ura nanahe ter um ma ra nurnur uta ira linge God te tagure ter uta dait. <sup>19</sup> Ing dait nanahe ma ra nurnur hobi i haruat ma tike haga na waga i palim dit ira nudait nilon. Io kaie, pa dait nale magile. Dait na tur dades. Ma no nudait nanahe ma ra nurnur i lala tano tamat na hala na lotu tuma ra mawe ter tano halhaaliena katano menamur tano mol ila balo bat ter ie. <sup>20</sup> Ma ne Jisas ite huna lala kaia uta dait ing iga kap ra kinkinis na tamat na pris hathatikai, haruat ma no pinapalim na pris ing Melkisedek ga gil.

## 7

*Melkisedek ga tamat ta ira pris ing di tano huntunana tane Lewi ma i lon hathatikai.*

<sup>1</sup> Io, ma ikin ra Melkisedek, aie no king tusu Salem. Ma a pris tane God nong i manga tamat sakit. Io, Abraham ga taptapukus baling mekaia tano romo ing iga paas hasur ira ihet na king kaia. Melkisedek ga harsomane ie igom haidane ie. <sup>2</sup> Ma ne Abraham ga tabar ne Melkisedek ma tikenong ta ira sangsangahul na minsik bakut ing igate kap leh. Io, ma no luaina pipilaina tano hinsa ne Melkisedek aie horek: “No Takados na king.” Ma iesene be iga king me Salem, kaie no pipilaina tano hinsana aie horek bileng: “No King na Malum.”\* <sup>3</sup> Pa di gale tange ta linge utano nuno mama ma no nuno makai, ma hobi bileng ira hintubuno. Pata bileng ta hininaawas tano hatahun be no hapatam tano nuno nilon. Kaie i ngan hoke no Nati ne God hobi. Ite kap no kinkinis ura lamlamus turadi tupas God hathatikai.

<sup>4</sup> Mu na nes baak! A tamat na turadi sakit ie. No hintubu dait balik um Abraham ga ter tikenong ta ira sangsangahul na minsik tana ing iga kap leh kaia tano romo. <sup>5</sup> Io, ira harkurai tane Moses i harkurai ter ta ira bulumenamur tane

Lewi ing di kap ra kinkinis na pris, be di na kap tikenong ta ira sangsangahul na minsik mekaia ho ira matanabar. Ma kike ra matanabar um ira hinsaa di. Ma tutuno be kike ra hinsaa di, di ira bulumenamur bileng tane Abraham, iesene di kap tikenong ta ira nudi sangsangahul na minsik. <sup>6</sup> Melkisedek paile bulumenamur tane Lewi ie, iesene iga kap leh tikenong ta ira sangsangahul na minsik tane Abraham ma iga haidane Abraham. Ma ne Abraham um ikino turadi nong ga hatur kawase ira kunubus tane God. <sup>7</sup> Ma i manga palai be nong i gil no haridan i tamat ta dur ma nong i haidane ie. <sup>8</sup> Io, kike ira pris, di git kapkap leh tikenong ta ira sangsangahul na minsik ta ira matanabar. Ma di ira pris, di git matnat. Ma ne Melkisedek ga kap leh bileng tikenong ta ira sangsangahul ta ira minsik. Iesene i lon hathatikai hoke no nianga tane God di ga pakat ie i tange. <sup>9</sup> I ngan hoke be Lewi ga ter tikenong ta ira sangsangahul na minsik ter tane Melkisedek ta ikino bung ing Abraham ga tabar Melkisedek hobi. Iesene ira bulumenamur um tane Lewi ing di la kapkap leh tikenong ta ira sangsangahul mekaia ho ira matanabar. <sup>10</sup> Ma i tale be da tange be Lewi ga tabar Melkisedek hobi kinong ing Melkisedek ga harsomane Abraham pa di gale kaho baak Lewi. Pata. I hoke be Lewi ikanai baak naramon tano hintubuno ne Abraham.

*Jisas i kap no kinkinis na pris haruat ma ne Melkisedek.*

<sup>11</sup> No pinapalim na pris nong di tano huntunana tane Lewi di ga gil, ikino pinapalim aie no surno ta ira harkurai tane Moses ing God ga ter ta ira matanabar Israel. Ma hohaam um ta di ira pris ing di tano huntunana tane Lewi? Ing be di gor petlaar ura hatahutne hababane ira matanabar, dait pai gorle supi ter habaling tike mes na mangana pris, tikenong haruat ma ne Melkisedek. Iesene dait supi ter ie kinong di mekaia hone Aron pai gale haruat um. <sup>12</sup> Ma be da kios ise ira turadi ing di tale be di na kap no kinkinis na pris, da supi bileng be da kios ise ira harkurai. <sup>13</sup> No nianga tane God di ga pakat ie i iangianga utano nudait Watong ing i tange kakarek ra linge. Iesene aie metuma naramon tike mes na huntunana. Ma pata tikenong tano nuno huntunana pai gale kap ikino kinkinis na pris. <sup>14</sup> I manga palai um be a bulumenamur tane luda ie. Ma ing Moses ga iangianga uta di ira pris, pai gale tange tike linge utano huntunana tane luda.

6:18 Nam 23:19    6:19 WkP 16:2-3    7:1 Stt 14:17-20

7:5 Nam 18:21

7:14 Ais 11:1; Matiu 2:6; Ninanaas 5:5

\* 7:2 No pipilaina tano nianga ‘Salem’ be ‘a malum’

<sup>15</sup> Io, ma kakarek ra nugu nianga i hanawat palai tutuno kinong tike mes na pris te hanawat um. Ma aie nong dur haruat ma ne Melkisedek. <sup>16</sup> Ma pai gale kap ikin ra kinkinis na pris kinong a bulumenamur ie ta tike mangana huntunana. Pata. Iga kap ikin ra kinkinis kinong i lon hathatikai. <sup>17</sup> Ma ikin i palai kinong no nianga tane God di ga pakat ie i tange be, “No num pinapalim na pris na tur hatikai, haruat tano pinapalim na pris ing Melkisedek ga gilgil.”

<sup>18</sup> Ma di ga waak leise ira luaina harkurai kinong kike ra harkurai pai gale dades ma pai gale petlaar be na harahut. <sup>19</sup> Ikin i palai kinong kike ra harkurai paile petlaar ura hatahutne hababane ira matanabar. Ma pai gale tale be tikenong na nanahe ma ra nurnur pane kike ra harkurai. Io kaie, God ga ter tike mes na kunubus ta dait nong i tale be dait na nanahe ma ra nurnur pane ie. I bilai ta kike ra harkurai kinong i lamus dait hutate God. <sup>20</sup> Ma ikin ra kunubus i bilai bileng ta kike ra harkurai kinong God ga hadades no nuno nianga ma no nuno sinsalim. God pai gale sasalim ing ira mes di ga kap ira nudi kinkinis na pris. <sup>21</sup> Iesene Jisas ga kap no nuno kinkinis na pris ing God ga hasasalim horek: “No Watong te hasasalim, ma pai nale kios no nuno lilik. Augo tike pris hathatikai.”

<sup>22</sup> Io kaie, Jisas aie nong i hatutuno ikin ra kunubus nong i bilai ta ira harkurai tane Moses.

<sup>23</sup> Io, ma a haleng di ira pris kinong di git matmat, kaie pai gale tale di be di na tur hatikai hoke ira pris. <sup>24</sup> Iesene Jisas i tur hathatikai hoke tike pris kinong i lon hatikai. <sup>25</sup> Io kaie, i petlaar hatikane be na halon tutuno iat di ira turadi ing di hana tupas God naramon tano nuno pinapalim. Ma i tale be na halon di hobi kinong i lon hathatikai waing inage saring God uta di.

<sup>26</sup> Io kaie, Jisas, aie tike tamat na pris nong i banot tutuno ira nudait sunupi. A halhaaliene ie ma pata nuno ta nirara be ta bilinge. God te bul hasisingen ie sukun ira ut na sana. Ma ite bul haut ie tuma ra mawe. <sup>27</sup> Paile haruat ma ira mes na pris. Paile supi ter be na tun ira hartabar tupas God ta ira kaba bungbung uta ira nuno sasana baling iat, ma namur um uta ira sasana nudi ira matanabar. Pata. Iga ter ra hartabar tupas God tike pana mon ing iga ter habaling ie. Ma ikino hartabar i tur hathatikai. <sup>28</sup> Ma ira harkurai tane Moses um i tibe ira turadi ing pa dile manga haruat ta ikin ra pinapalim, be di na kap

no kinkinis na tamat na pris. Iesene God ga tibe no Natine ma ra sinsalim be na kap ikino kinkinis. Ma ikin ra sinsalim ga hanawat menamur ta ira harkurai tane Moses, igom tibe no Natine nong God ga tagure timaan ie be na haruat hatikai uta ikino pinapalim.

## 8

*Jisas aie no pris naramon tano sigar kunubus nong i bilai tano luaina kunubus.*

<sup>1</sup> No tamat na linge ta kakarek ra nianga iou tangtange aie horek: a nudait tike mangana pris nong igabe kap no tamat na kinkinis. Ma ikino kinkinis i kis ter tano kata na lumana Nong i Manga Tamat Sakit nong ila kis ter tano nuno kinkinis na harkurai tuma ra mawe. <sup>2</sup> Io, ma ila gilgil no nuno pinapalim na pris kaia tano katano ura lotu tuma ra mawe. Ma ikinong no hala na lotu tutuno ing God la kis ter kaia. No Watong iat ga hatur ikino hala, pata be ira turadi.

<sup>3</sup> Io, ma ira harkurai tane Moses ga tibe di bakut ira tamat na pris be di na ter hartabar tupas ie. Io kaie, no nudait pris, aie bileng i manga supi ter be na ter ta mangana hartabar tupas God. <sup>4</sup> Ing be i gorte kis kira ra ula hanuo paile tale be na kap no kinkinis na pris, kinong ari iat kanaia ing di la hartabar tupas God haruat ma ira harkurai tane Moses. <sup>5</sup> Di gil ira nudi pinapalim naramon tike katano ura lotu nong a hapupuo mon ie utano katano tutuno ura lotu tuma ra mawe. Iga ngan bileng hobi tano pana bung tane Moses. Ing Moses ga ura gilgil no hala na lotu di ga ura gilgil ie ma ra mol, God ga tange tana be, “*Nu harbalaurai timaan be nu gil ira linge haruat tutuno iat ing iou ga hamanis tam tuma ra uladih.*” <sup>6</sup> Iesene no pinapalim na pris nong Jisas te hatur kawase ie kakarek i bilai ta ira nudi ing di ga papalim menalalie, hoke bileng no kunubus Jisas ga gil nalamen tane God ma ira nuno matanabar ura lamalam di tupas ie i bilai tano kunubus nong menalalie. Ma no kunubus tane Jisas i bilai tano luaina kunubus kinong ira linge God ga tange be na gil naramon ta ikino kunubus tane Jisas i bilai ta ira linge ing ira harkurai tane Moses ga tange be na gil tano luaina kunubus.

<sup>7</sup> Be ing no luaina kunubus gor papalim timaan, God pai gorle lik be na kios ise ie ma no sigarna. <sup>8</sup> Iesene i palai be pai gale papalim timaan kinong God ga nes be ira

matanabar di sana baak, kaie igom tange horek:

“Nes baak! Iou no Watong, iou tange be a pana bung i ura hinanawat ing iou ni gil ra sigar kunubus ma dur ira iruo huntunana Israel ma ne Iuda.

<sup>9</sup> Ikin ra sigar kunubus pai nale haruat ma no kunubus iou ga gil ie tikai ma ira hintubu di tano pana bung iou ga lamus di,

iou gom lie sur ta di metua Isip.

Iou no Watong, iou tange be pa nile gil no sigar kunubus haruat ma no luaina kinong pa di gale taram no nugu luaina kunubus.

Io kaie, iou gom hana talur di.

<sup>10</sup> Iou no Watong, iou tange be no mangana kunubus iou ni gil ie ma no huntunana Israel ta tike pana bung namur, aie horek:

Iou ni bul ira nugu harkurai ta ira nudi lilik.

Ma kike ra harkurai iou ni pakat kawase ta ira tinga di.

Taitus ikino pana bung namur iou um no nudi God, ma a nugu matanabar um di.

<sup>11</sup> Tikenong pai nale hausur no tahunana be no hinsaana horek be,

‘Na tahut be nu nunure no Watong.’

Pata. Kinong urah, di bakut di na nunure iou,

mekaia leh ta ira maris tutuno iat tuk ter ta ira tamat na watong.

<sup>12</sup> Di na nunure iou kinong iou ni suge leise ira nudi sasana ma ra harmarsai.

Maso! Pa nile lik leh um ira nudi nirara.”

<sup>13</sup> Io, ing God ga kilam no kunubus tane Jisas be no sigarna, i palai be iga nes kilam no luaina kunubus be a tuarena ie, kaie da waak leise ie. Ma be tike linge i tuarena ma da waak leise ie, i palai be hutate ma ina panim leh.

## 9

*Di ga lotu hohaam naramon tano mangana hala na lotu kira tano ula hanuo.*

<sup>1</sup> Io, tano luaina kunubus a mon harkurai ura kurkure be ira matanabar di na lotu tupas God hohaam. Ma tike katano bileng kira tano ula hanuo be da lotu tupas ie kaia. <sup>2</sup> Di ga hatur tike hala na lotu di ga gil ie ma ra mol. Tano luaina katano ta ikino hala, tike kinkinis na lulungo tikai ma no hator na bul beret ma ira beret i halhaalien ura hartabar tupas God. Ma di ga kilam ikinong ra katano be no Halhaaliena Katano. <sup>3</sup> Ma namur tano

airuo na balo na mol tike katano. Ma di ga kilam ie be no Halhaaliena Katano Sakit.

<sup>4</sup> Ma naramon tano no hator di ga gil ie ma ra gol nong di la tuntun ira kabus i huhur kala mimisien tana. Ma kaia bileng no linge na bulbul no kunubus tane God nong di ga gil ie ma ra gol. Ma ari linge tuma naramon tano linge na bulbul no kunubus tane God. Tikenong, no gingop di ga gil ie ma ra gol, ma a mana kanaia naramon tano gingop. Ma no buko tane Aron nong ga kuburuan ga kis kaia naramon bileng tikai ma ira iruo pala hot God gate pakat ira harkurai tano kunubus kaia. <sup>5</sup> Ma metuma nalu tano binanus tano linge na bulbul no kunubus tane God, airuo tamat na mangana angelo ing dur la kiskis tikai ma ne God hathatikai. Ma dur ga tur burung ikino binanus ing God la kapkap leise ira sana tintalen kaia ma no nuno harmarsai. Io, ma sene be paile tale be ni manga ianga uta kakarek ra mangana linge kakarek.

<sup>6</sup> Di ga bul timaan kike ra linge hobi naramon. Ma ira pris di git laala ta ikino luaina katano ura gilgil ira nudi pinapalim.

<sup>7</sup> Iesene no tamat na pris sene mon na lala tano katano nong i kis menamur ta ikino luaina katano. Ma iga tale be na lala kaia tike bung mon tike kudulena tinohon. Ma pai gitle laala ing be paile kap ta de. Ma igit hartabar tupas God ma kike ra de uta ira nuno sasana iat ma uta di ira matanabar bileng ing di ga gil ira sasana ing pa di gale palai urie.

<sup>8</sup> Metuma naramon ta kakarek ra linge no Halhaaliena Tanuo i hamanis be no ngas ura hinana lala tano Halhaaliena Katano Sakit paile tapapos baak ing be ikino luaina katano tano hala na lotu i kis ter baak. <sup>9</sup> Ma kike ra linge a hapupuo uta ikin ra pana bung katiak. Kike ra linge i hamanis be kike ra hartabar di ga tun tupas God pai gale tale be na hatahutne hababane tuma naramon ta ira matanabar ing di ga kap hawat kike ra hartabar. Pata. Di ga kilingane be a mon sasana baak naramon ta di. <sup>10</sup> Dong ing di ga kap hawat kike ra hartabar di ga murmur ira mangana harkurai uta ira nian ma ira minamo mon ma ira humangana salsalap ura gamgamatien. Kike ra harkurai i haruat ta ira palatamai dait mon. Ma iga tur dades ter tuk tano pana bung mon be ira linge i hanawat sigarna.

*No de ne Kraiss i haruat ura hatutuno no sigar kunubus.*

<sup>11</sup> Io, ma sene be ing Krai ga hanawat ma iga kap no nuno kinkinisi na pris, iga hatawat ira bilai na linge ing di kis ter kakarek. Iga hana lala tano mangana hala na lotu nong i bilai ma i tamat na nong menalalie. Ma ikin ra hala na lotu, ira turadi pa di gale gil ie. Io kaie, i palai be paile tike linge ie mekira ta ikin ra ula hanuo. <sup>12</sup> Krai pai gale kap hawat ra de na me be a de na bulumakau ura hinana lala tano Halhaaliena Katano Sakit. Pata. Iga kap hawat no dena iat ura hinana lala kaia kinong igate kul halangalanga leise dait. Iga lala tike pana sene mon. Ma ikino hinana lala i haruat. Pai nale lala baling um. <sup>13</sup> Di git sapsapur ira turadi ma ira de na me ma ira de na tumatena bulumakau. Ma di git tuntun tike mangana pes na bulumakau ma di git hul hurusane ira tahuna eh tana tikai ma ra taho ma di git sapsapur ira matanabar bileng me. Di git sapsapur dong ing di ga gil ra sasana kaie di ga kis sisingen tane God naramon ta ira nudi bilinge. Ing di ga sapsapur di hobi di ga hagangamatien di tupas God. Iesene pa di gale hagangamatien di utuma naramon tutuno iat. <sup>14</sup> Ikin i tutuno, kaie i tutuno sakit be no de ne Krai na hagangamatien tutuno iat dait. Io kaie, dait kilingane be kike ra sana tintalen ing di lamus ter dait tano minat, di te panim leh. Krai ga tale be na hagangamatien tutuno iat dait kinong iga ter no nuno nilon tupas God hoke tike hartabar ma pata ta sasana tana. Ma iga papalim hobi ma no dades tano Halhaaliena Tanuo. Iga hagangamatien dait hobi waing dait nage taram tano lilona God.

<sup>15</sup> Krai iat ikinong ga gil no sigar kunubus nalamini tane God ma ira nuno matanabar waing di ing God gate tato di, di na hatur kawase ira haridan ing God ga tange be na ter ta di. Ma kike ra haridan na kis hathatikai. Ma ne Krai i tale be na gil ikin ra sigar kunubus kinong no nuno minat a kunkulaan ie ura halangalanga leise di sukun ira nudi sasana di ga gil ra hena no luaina kunubus.

<sup>16</sup> Ing be tike kunubus ura rumahal i kis ter, paile tale be tikenong na rumahal ta ira minsik haruat ma ie ing be pai nale huna hinawas palai be no turadi nong ga gil ikino kunubus ite mat. <sup>17</sup> Paile tale be na rumahal nalalie tano turadi paile mat baik kinong tike kunubus ura rumahal pai nale tutuno tuk ter be no turadi ite mat. Pai nale tutuno ing no turadi nong ga gil ie i lon ter baik. <sup>18</sup> No luaina kunubus a mangana kunubus bileng ie

hobi, kaie pa di gale hatutuno bia mon ie. Pata. Di ga hatutuno ie ma ra de bileng horek. <sup>19</sup> Moses ga hinawase ira matanabar uta ira harkurai igom kap ra dena ira tumatena bulumakau ma ira me ma iga hul hurusane tikane ma ra taho. Io, iga kubus ra dardarana hina sipsip tike mangana sila dahe di kilam ie be hisop, igom hasuguh ie ta ira de ma iga sapur ira pakpakat ta ira harkurai ma ira matanabar bileng. <sup>20</sup> Ma ne Moses ga tange ta di ira matanabar be, "*Kakarek ra de i hatutuno no kunubus nong God te tange be mu na taram ie.*" <sup>21</sup> Hoke iat mon bileng Moses ga sapur no hala na lotu di ga gil ie ma ra mol. Ma iga sapur bileng ira linge di ga papalim me kaia ura lotu. <sup>22</sup> Ma no surno ta kakarek ra nianga, aie horek: ira harkurai tane Moses i tange be da hagangamatien ra haleng na linge ma ra de, i hoke be hutate be ira linge bakut. Io, ma ing be pata ta minat, pata ta liklik luban leise ira sana tintalen.

<sup>23</sup> Io kaie, di ga supi be di na hagangamatien hobi kike ra linge. Iesene kike ra linge a hapupuo mon tano katano tutuno ura lotu tuma ra mawe. Ma ira dena kike ra wawagui di ga kut bing paile haruat ura hagangamatien ikino katano tuma ra mawe. Pata. Ikino katano i supi ter tike mangana hartabar nong i bilai ta kike ra hartabar di ga kut bing. <sup>24</sup> Ma ikin i palai kinong Krai ga lala tuma ra mawe iat. Pai gale lala tike katano ura lotu ing ira turadi di ga gil. Pata. Ikino katano a hapupuo mon tano katano tutuno ura lotu tuma ra mawe. Io, iga lala tuma iat ra mawe be na tur ra matmataan tane God kakarek uta dait. <sup>25</sup> Ma pai gale lala bileng tuma ra mawe be na ter no nuno nilon hoke tike hartabar tupas God ra haleng na pana. Krai pai gale gil haruat ma no tamat na pris ta di ira Iudeia. Pata. Ikino tamat na pris git laala utuma naramon tano Halhaaliena Katano Sakit, tike bung mon ta ira tintinohon. Iesene ikinong git laala ma ra dena wawagui, pata be a dena iat. <sup>26</sup> Ing be Krai gor gil hobi gor supi be na mat ra haleng na pana mekutua leh tano hakhakisi tano ula hanuo. Iesene pai gale gil hobi. Pata. Igate hanawat kakarek um tano haphapatam ta ira pana bung be na ter no nuno nilon hoke tike hartabar tupas God ura kapkap leise ira sana tintalen. Iga hanawat tike pana mon. Ma i haruat. Paile supi be na hanawat hobi baling. <sup>27</sup> Io, ma ne God te tibe ter ta ira turadi be di bakut di na mat tike pana mon. Namur um, di na tur ra harkurai.

<sup>28</sup> Krai bileng ga ngan hobi. Iga mat tike pana mon hoke tike hartabar tupas God ura puspusak ra harpadano ta ira sana tintalen ta di ra haleng. Iesene tano nuno airuo na hinanawat pai nale pusak um ira harpadano hobi. Pata. Na hanawat be na halon dong ing di la kiskis kawase ie.

## 10

*No kapawena hartabar tane Krai i tur dades hathatikai.*

<sup>1</sup> Ira harkurai tane Moses a hapupuo mon ta ira bilai na linge ing na hanawat. Pata be kike ra linge tutuno. Ma haruat ta ira harkurai tane Moses di la tuntun haitne ta ira tintinohon ira hartabar tupas God. Io kaie, kike ra mangana hartabar hobi ta ira harkurai tane Moses paile tale be na gil hatahutne hababane ira matanabar ing di hana hutate God ura lolotu tupas ie. <sup>2</sup> Ing be kike ra hartabar gor tale ura hagamgamatien hababane kike ra matanabar sukun ira nudi sasana, pa di gorle kilingane be a mon nirara baak kanaia ho di ma di nage hatakumutne ura hartabar. <sup>3</sup> Iesene kike ra hartabar i halilik di ta ira tintinohon tiketike be ira nudi sasana baak kanaia. <sup>4</sup> I halilik di hobi kinong ira dena tumatena bulumakau ma ira dena me paile haruat ura kapkap leise ira sasana.

<sup>5</sup> Io kaie, ing Krai ga hanawat ukira ra ula hanuo, iga tange tane God be, "Pau gale sip be da tun ira hartabar tupas ugo.

Iesene u gate tagure no palatamaigu.

<sup>6</sup> Ira hartabar be da tun ira kudulena wawaguei bakut, ma ira mes na mangana hartabar di ga tun uta ira sana tintalen, pau gale laro urie.

<sup>7</sup> Io, ma iou ga tange be, "Nugu God, aiou karek, ura gilgil haruatne no num sinisip.

Di ga pakat hokakarek utagu kaia ta ira num pakpakat."

<sup>8</sup> Io, iga huna tange be, "Pau gale sip be da tun ira hartabar tupas ugo. Ma pau gale sip ira hartabar be da tun ira kudulena wawaguei bakut be ira mes na mangana hartabar di ga tun uta ira sana tintalen. Ma pau gale laro bileng uta kakarek ra hartabar." A tutuno be di ga tun kike ra hartabar haruat ma ira harkurai tane Moses, iesene Krai ga tange iat hobi.

<sup>9</sup> Io, namur um iga tange be, "Nugu God, iou um karek, ura gilgil haruatne no num sinisip." Io kaie i palai be God ga kap leise ira luaina hartabar be na bul kios

di ma no hartabar tane Krai. <sup>10</sup> Jisas Krai ga gil haruatne no sinisip tane God, kaie dait bakut dait ge gamgamatien sukun ira nudait sasana tano hartabar Krai ga gil ie ma no palatamaine iat. Iga ter no palatamaine tike pana mon ma i haruat. Pai nale ter habaling um ie.

<sup>11</sup> Ira pris ta di ira Iudeia, di la tur ter tano nudi pinapalim na lotu ta ira kaba bungbung. Di la tuntun haitne kike ra mangana hartabar iat tupas God. Ma kike ra hartabar pai nale tale tutuno iat be na kap leise ira sasana. <sup>12</sup> Iesene Krai balik ga ter tike kapawena hartabar mon uta ira sasana. Ma no nuno hartabar i tur dades hathatikai. Iga gil hobi igom a kis tano tamat na kinkinis ra kata na lumane God. <sup>13</sup> Ma ila kiskis nanahe kaia tuk ter be *God na bul ira nuno hiruo napu hoke tike linge na bul kakine.* <sup>14</sup> Ma ila kiskis kaia kinong iga gil hatahutne hababane di ma no nuno kapawena hartabar mon. Iga gil hobi ta di ing i bul hasisingen di be di na halhaalien sukun ira nudi sasana. Ma di na bilai harsakit hobi hathatikai.

<sup>15</sup> Io, ma no Halhaaliena Tanuo bileng i suro haut ikin ter ta dait. I huna tange be, <sup>16</sup> "Aiou no Watong, iou tange be no mangana kunubus iou ni gil ie ma di ta tike pana bung namur, aie horek: Iou ni bul ira nugu harkurai ta ira tinga di. Ma kike ra harkurai iou ni pakat kawase ta ira nudi lilik."

<sup>17</sup> Namur um i tange be,

"Aiou pa nile lik leh ira nudi sana tintalen ma ira nudi ul ba tagu."

<sup>18</sup> Io kaie, pa dale supi habaling tike hartabar ura kapkap leise ira sana tintalen kinong God te lik luban leise kakarek ra sasana.

*Dait na tur dades ta ira nudait nurnur nalamin ta ira ngunngutaan.*

<sup>19</sup> Io kaie, bar hinsaagu tane Krai, dait balaraan ura hinana lala tano Halhaaliena Katano Sakit tano de ne Jisas tano nuno minat. <sup>20</sup> No nuno minat ga papos tike sigar ngas ura nilala ta ikino Halhaaliena Katano Sakit. I hoke be dait te lala harsakit tano balo na mol naramon tano katano na lotu. Ma sene ikino balo na mol, aie no palatamaine Jisas no lilona ngas. <sup>21</sup> Ma tike mes na linge bileng. A nudait tike tamat na pris nong i papalim utano huntunana tane God. <sup>22</sup> Karek ra linge te hanawat um, kaie i tahut be dait na hana hutate God ma ra tutuno na tinga dait. Waak dait burut. Dait na hana hutate tana ma ra nurnur. Pa dait nale

kingane be ira nudait sasana baak kanaia kinong ite sapur ira tinga dait ura gisgis ise kike ra sasana. Dait na hana hutate tana hoke ira gamgamatien na matanabar di te susu tano madareswana taho. <sup>23</sup> Na tahut be dait na tur dades ta ira linge dait te hinawas be dait nurnur ter ine. Waak dait tur galogalo ta ira linge dait nanaha ma ra nurnur urie, kinong God na gil haruatne ira nuno nianga ga kukubus ter ta dait. <sup>24</sup> Na tahut be dait na lilik timaan be dait na haragat harbasiane dait hohaam ura hamanis ira nudait harmarsai ma ura gilgil ira bilai na harharahut. <sup>25</sup> Waak dait hatakumutne no nudait tintalen ura kinkinis hulungan. Ari di malmalungo ura kis hulungan iesene waak dait gil hobi. Dait na haragat harbasiane dait. Ma dait na manga baso ura gilgil hobi kinong dait nes kilam be no pana bung tano Watong ite ura hinanawat um.

<sup>26</sup> I tahut be dait na lon hobi kinong pata baling um tike mangana hartabar ura kapkap leise ira sasana ing be dait te palai um ta ira tutuno God te hapuasne ta dait, ma sene dait bul ira nudait sinisip ura gilgil haitne ira sasana. <sup>27</sup> Dait na kis kawase ie ma ra ramramin ta ikinong ra harkurai nong na hanawat. Taitus ikino harkurai, no but na eh na tun hagee ira ebar tane God. <sup>28</sup> Be airuo be aitul a turadi duhat ga tung tikenong be i piam ira harkurai tane Moses, di ga ubu bing ie, ma pa di gale marse ie. <sup>29</sup> Ing be iga ngan hobi ta di ing di ga kis tano hena harkurai tane Moses, a tamat na harpadano sakit na karet tikenong bileng nong i malentakuane no Nati ne God ma i tange hagee no Halhaaliena Tanuo nong i ter harmarsai, ma i lik be a bilingana linge mon no de utano kunubus nong ga bul hasisingen ie be inage halhaalien sukun ira nuno sasana. <sup>30</sup> I palai be na ngan hobi kinong dait nunure ter God nong ga tange be, "*Aiou nong ni balu ira matanabar uta ira nudi sasana. Iou ni hapadano di haruat ma ira nudi gingilaan.*" Ma iga tange habaling be, "*Aiou no Watong, iou ni kure ira nugu matanabar.*" <sup>31</sup> Ing be tikenong na kis hobi tano lumana no lilona God, na ramramin sakit kinong na hiruo saasa.

<sup>32</sup> I tahut be mu na lik leh ira pana bung menalalie be God gate hapalaine ter mu. Taitus ikino pana bung mu ga tur dades naramon ta ira tamat na ngunngutaan ing iga manga ubal mu. <sup>33</sup> Ari pana di ga tange hagee mu ma di ga haragawai ta mu ra

matmataan gar na haruat. Ma ari mes na pana mu ga tur tikai ma dong ing di ga haragawai ta di hobi. <sup>34</sup> Mu ga marse di, mu gom harahut dong ing di ga halala di tano hala na harpadano. Ma ing ari di ga res leh ira numu linge, mu ga waak ter di ma ra gungunuama kinong mu ga nunure be mu tinane ira linge i bilai ta kike ra linge di ga res leh ma ina kis hatikai.

<sup>35</sup> Io kaie, waak mu hamalim leise no numu tuntunur na balaraan kinong God na hawatong mu ing mu tur na balaraan hobi. <sup>36</sup> Na tahut be mu na tur dades be mu na tale ura murmur no sinisip tane God, kaie mu nage hatur kawase ing iga kukubus ter ta mu urie. <sup>37</sup> A tutuno. Dahine um,

"Ma nong i ura hinanawat, na hanawat. Pai nale halis.

<sup>38</sup> Iesene no nugu ut na takados na lon tano nuno nurnur.

Ma ing be na hesuo pas iou, iou pa nile laro utana."

<sup>39</sup> Iesene dait paile hokike ra mangana matanabar ing di hesuo pas God ma di hiruo saasa. Pata. Dait ira mangana matanabar ing dait nurnur, kaie dait na lon.

## 11

*Di ira ut na nurnur di ga lon hohaam.*

<sup>1</sup> A mangana linge so no nurnur? Aie horek. Ing tikenong i nurnur, i nunure tutuno ter be na hatur kawase ira linge i nanahe urie. Ma ikino turadi i manga palai ter bileng be kakarek ra linge i tutuno ma sene be paile nes baak. <sup>2</sup> Ira turadi menalalie di ga nurnur hobi, kaie God gom hinawas palai be a bilai di. <sup>3</sup> Dait nurnur, kaie dait ge palai be God ga hakisi ira humangana linge bakut ma no nuno nianga. Io kaie, i palai be God ga papalim ma ikinong paile tale be dait na nes ura hakhakisi ira linge dait la nesnes.

<sup>4</sup> Io, ma ne Abel ga nurnur, kaie igom tabar God ma no hartabar i bilai ta nong tane Kain. Ma ne God ga hinawas palai be i bilai ira nuno hartabar, kaie Abel ga hatur kawase ra hininaawas be a takadoswana turadi ie, kinong ga nurnur. A tutuno be Abel gate mat, iesene no nuno nurnur kanaia i hausur baak dait.

<sup>5</sup> Io, ma ne Enok ga nurnur, kaie God gom kap haut leh ie sukun ikin ra nilon ma pai gale mat. Pai gale tale be tikenong na nes leh ie kinong God gate kap haut leh ie. Menalalie ta ing God ga kap haut leh ie, iga hinawas palai be a bilai na turadi ie

nong ga halaro God. Io kaie, God gom kap haut leh um ie. <sup>6</sup> Io, ma ing be tikenong paile nurnur; paile tale be na halaro God, kinong ira turadi di supi ter ra nurnur. Io kaie, nesi tikenong i ura hinana tupas God i tahut be na nurnur be no nudait God kanaia, ma be ila halaro di ma ra kunkulaan ing di sisilih utana.

<sup>7</sup> Io, ma ne God ga hakatom Noa uta ira linge pa di gale nes baik. Noa ga nurnur, kaie igom ru God ma iga gil tike mon ura haalon no nuno hatatamana. No nuno pinapalim ma ra nurnur ga hapuasne be ira matanabar tano ula hanuo di te sana um. Ma ne God ga haut be Noa i takados kinong igate nurnur.

<sup>8</sup> Io, ma ne God ga tato Abraham be na hana ukaiia tike katano nong God na tabar ie me namur. Abraham ga nurnur, kaie igom taram. A tutuno be pai gale nunure be i hanana uha, iesene iga hana iat mon. <sup>9</sup> Iga nurnur, kaie igom kiskis kaia tano katano be God ga kukubus be na ter ie tana. Iga kiskis kaia hoke tike wasire ila kiskis tano katano paile nuno ie. Iga kis ta ira mangana palpalih. A tutuno be God ga kukubus ter tane Aisak ma ne Iakop bileng be na tabar dur ma ikino katano iat, iesene dur ga lon bileng hobi ta kike ra palpalih. <sup>10</sup> Abraham ga lon hobi kinong iga kis kawase no taman nong na tur lawas ma pai nale panim leh. Ma ikino taman nong God ga bul no nuno lilik utana be na gil ie hohaam ma iga gil iat bileng ie hobi. <sup>11</sup> Abraham ga nurnur, kaie God gom bala ter ie be na hatawat tike bulu, ma a linge bia be igate nongtamat um ma ne Sara bileng gate hintu. God ga bala ter ie hobi kinong Abraham ga so no nuno lilik tana be na gil haruat ta ing iga kukubus ter tana hobi. <sup>12</sup> Io kaie, a haleng sakit ira bulumenamur di ga tahuat ta ikinong ra tunana, ma ikino tunana, no nuno dades ura gilgil hobi igate pataam um hoke ira minat. Ma kike ra nuno bulumenamur di haleng sakit hoke ira tiding tuma ra mawe. Ma paile tale be tikenong na was petlaar di hoke tikenong paile tale bileng be na was ira iono tano waseser.

<sup>13</sup> Kike ra turadi bakut di ga nurnur tuk ter be di ga mat. Pa di gale hatur kawase ira linge God ga kukubus ter ta di urie. Pata. Di ga nes kilam be kike ra linge i manga tapa baik. Ma di ga laro pane kike ra linge be na hanawat um namur. Di ga hinawas palai be a wasire mon di ta ikin ra ula hanuo ma paile nudi taman tutuno ie.

<sup>14</sup> Be tari matanabar di tange ta linge hobi, i hamanis be di sisilih ta tike katano ura nudi iat. <sup>15</sup> Pa di gale lilik uta ikino katano di ga tut leh mekaia. Ing be di gor lilik hobi di gor tale be di na tapukus baling. <sup>16</sup> Iesene be pata. Di ga sip be di na hana ter tike katano nong i bilai ta ikinong di ga tut leh mekaia. Di ga sip no katano tuma ra mawe. Io kaie, God pai gale hirhir be di na tange be aie no nudi God, kinong ite tagure ter tike taman ura nudi. <sup>17-18</sup> Abraham ga nurnur, kaie igom ter Aisak hoke tike hartabar di la tuntun tupas God ta ikino bung God ga walar ie hobi. Abraham, aie nong God ga gil no nuno kunubus ter tana. Iesene aie iat nong ga ura kutkut bing no nuno bulukasa hoke tike hartabar tupas God. Iesene God gate tange tana be, *“Tra num bulumenamur di na tahuat tane Aisak iat.”* <sup>19</sup> Abraham ga lik be God i tale be na hatut ira minat. Ma ing Abraham ga hatur kawase habaling Aisak, i hoke be iga kap leh ie sukun ra minat.

<sup>20</sup> Io, ma ne Aisak ga nurnur, kaie igom haidane Iakop ma ne Esau uta ira linge ing na hanawat namur.

<sup>21</sup> Io, ma ne Iakop ga ura minat. Iga nurnur, kaie igom haidane dur ira iruo bulu tane Iosep. Iga suator tano nuno buku igom lotu tupas God.

<sup>22</sup> Io, ma hutate be Iosep na mat. Iga nurnur, kaie igom tange ta di ra Israel be i tutuno be di na hana sukun Isip. Ma iga hinawase di be di na gil hohaam ta ira surno ing na mat.

<sup>23</sup> Io, ma no makai tane Moses ma no nuno mama, dur ga nurnur, kaie dur gom sie ie aitul a teka namur ta ing di ga kaho ie. Dur ga nes kilam ie be a melmem na bulu ie ma paile haruat ma ira mes. Ma pa dur gale burte bileng no harkurati tano king kaia Isip, kaie dur gom sie ie.

<sup>24</sup> Io, ma ne Moses ga nurnur, kaie ing iga tamat um iga malok be da tange be a natine ie no hinasik tano tamat na lilie kaia Isip. <sup>25</sup> Iga sip be na kilingane ra ngungngutaan tikai ma ira matanabar tane God ma pata be na bala leh ira sana tintalen be na halaro ie ra kumkum na pana bung mon. <sup>26</sup> Moses ga kilingane ra dades na kinkinis ura utano Mesaiia ma iga lik be ikino mangana kinkinis i manga bilai ta ira kinkinis na watong kaia Isip. Ma iga lilik hobi kinong iga sip be na kap no nuno kunkulaan nong na hanawat namur. <sup>27</sup> Iga nurnur, kaie igom hana sukun Isip. Pai gale burte no ngalngaluan

**11:7** Stt 6:13-22; 7:1    **11:8** Stt 12:1-5    **11:9** Stt 35:12    **11:11** Stt 18:11-14; 21:2; Rom 4:19    **11:12** Stt 15:5; 22:17    **11:13** Stt 23:4; 1Sto 29:15; Sam 39:12; 1 Pita 2:11    **11:17-18** Stt 21:12; 22:1-14    **11:19** Rom 4:17    **11:20** Stt 27:27-29,39-40    **11:21** Stt 47:31—48:20    **11:22** Stt 50:24-25; Kbk 13:19    **11:23** Kbk 1:22; 2:2  
**11:28** Kbk 12:21-30



tano king mekaia. Pata. Iga tur dades kinong i ngan hoke be igate nes God nong pa di lale nesnes ie. <sup>28</sup> Iga nurnur, kaie igom taram God horek: iga gil no Nian na Sinakit ma iga tange ta ira matanabar be di na sapur ira matanahala ma ra de. Ma iga gil hobi waing no angelo nong ga ura bingbing ira luaina not no bulu pai nale hgae ira Israel.

<sup>29</sup> Io, ma ira matanabar na Israel di ga nurnur, kaie di gom balos no Tes Dardaraan, hoke be tike masmasana katano ie. Be ira Isip di ga walar hobi, di ga kango. <sup>30</sup> Ira matanabar di ga nurnur, kaie ira balo tano taman Ieriko ga tamadure saasa namur be di gate hana luhutane ie ra liman ma iruo na bung. <sup>31</sup> Rahap no ut na hilawa ga nurnur, kaie pa di gomle ubu bing ie tikai ma di ing di piam God, kinong iga bala halala ira ut na munmunhuat.

<sup>32</sup> Iou ni tange habaling um ra so? No pana bung paile lawas be ni hinawase mu utane Gidion, Barak, Samison, Iepita, Dawit, Samuel, ma ira tangetus bileng. <sup>33</sup> Kike ra turadi di ga nurnur, kaie di gom umri laar leh ira matanabar ta ira mes na katano. Di ga gil ira tintalen takados. Di ga hatur kawase ira linge ta ari kunubus God ga gil ter ta di. Pa di gale hiruo ta ira ho di ira laion. <sup>34</sup> Pa di gale hiruo tano dades na eh. Pa di gale hiruo ta ira sele na hinarubu. Pa di gale dades ma sene di ga kap ra dades. Di ga harubu dades, di gom paas hasur ira haleng na umri ta ira mes na tamtaman. <sup>35</sup> Airuo haine dur ga hatur kawase habaling ira nudur bulu sukun ra minat. Ari mes na turadi di ga malok be da halangalanga ise di, kaie di gom mat ta ira hinaragawai ing iga hana tupas di. Di ga sip hobi waing di nage tut hut sukun ra minat. Di ga nurnur be ikinong i bilai tano nilon kira napu. <sup>36</sup> Ari di ga hasakit ta di ma di ga dangat bileng di. Ari mes di ga kubus kawase di ma ra dades na kunubus ma di ga halala di tano hala na harpadano. <sup>37</sup> Di ga gulum ari ma ra hot ma tari di ga kato kutus di. Ma ari mes di ga kato bing di ma ra sele na hinarubu. Di ga maris. Di ga sige mon ira pala sipsip ma ira pala me. Di ga hangungut di ma di ga haragawai ta di. <sup>38</sup> Ira matanabar tano ula hanuo pa dile haruat ma kakarek ra turadi. Pata. Karek ra turadi di manga bilai sakit ta ira matanabar tano ula hanuo. Di ga hana hurbit ta ira katano bia ma ira uladih. Di ga lon ta ira matana hot ma ta ira lulur. <sup>39-40</sup> Di ga nurnur, kaie God gom hinawas

palai uta di bakut be a bilai di. Iesene pata ta tikenong ta di ga hatur kawase ing God ga kukubus ter ta di urie, kinong God gate tagure ter tike ngas uta dait nong i bilai ta nong menalalie. God pai gale sip be na hatahutne hababane di sene mon talur dait, kaie igom tagure ikino ngas waing inage hatahutne hababane di ma dait bileng.

## 12

*God la hapadano ira natine bakut ura hausur di.*

<sup>1</sup> Io, ma i hoke be dait hilo ra harkiascias ta ira nudait nilon. Ma di kike ra matanabar ing iou te hinawas ter ta di, di kis luhutane dait ma di la itame dait. Io kaie, na tahut be dait na kap leise ira mangana linge ila palpalm kawase dait be dait na hilo timaan. Ma dait na kutus ise ira sana tintalen ing ila hiis kawase ter dait. Dait na hilo harkiascias ma ra baso ta ikino harkiascias ta ira nudait nilon. Waak dait malmalungo ta dahine. <sup>2</sup> Ma be dait hilo harkiascias hobi, i tahut be dait na nes dit Jisas nong ga lilie hanana ta dait tano tintalen na nurnur, aie nong i hatutuno ira nudait nurnur bileng. Pai gale hana talur no nuno hiniruo tano ula kabai. Iga nunure be a linge na hirihir be tikenong na hiruo hobi, ma sene pai gale manga lilik utana kinong iga sip be na kap no gungunuama nong i taguro ter ura nuno. Io, iga hiruo hobi igom a kis tano palpalm na kata tano tamat na kinkinis na harkurair tane God.

<sup>3</sup> Mu na lilik timaan ta ira tirih tane Jisas ing ira ut na sana di ga manga malentakuane ie. Mu na lilik timaan tana be mu nahula malmalungo talur no numu hinilo na harkiascias. <sup>4</sup> I tutuno be ira ut na sana di te manga walar ura lamlamus mu tano sana ngas, ma i hoke be mu harubu ma di ura tutur bat di. Iesene pata tari nalamin ta mu te hiruo baak naramon ta ikino hinarubu. <sup>5</sup> Ma i nanaas be mu te lik luban leise ikino nianga tane God ing iga ura haragat mu ma ie kinong a natine mu. Ma iga tange horek:

“Natigu, nu lilik timaan ing no Watong i hapadano ugo ura hausur ugo, ma waak u malamales talur ie ing i pir ugo ta ira num sasana.

<sup>6</sup> Kinong urah, no Watong la hapadano di ing i sip di,

ma ila paspaser di bakut ing i halon hapatangen di.”

<sup>7</sup> I tahut be mu na tur dades ta ira tirih kinong God i hapadano mu hoke ira natine ura hausur mu. Mu na tur dades hobi kinong mu ngan hoke ira not no bulu kira napu. Di bakut di la kapkap ra harpadano ta ira nudi mama. <sup>8</sup> God la hapadano ira natine bakut, ma ing be paile hapadano ugo, i hamanis be a not na ngas ugo, ma pata be a natine tutuno ugo. <sup>9</sup> Io, ma dait na lilik uta ira nudait mama kira napu. Di ga hapadano dait ura hausur dait, kaie dait gom ru di. Ing be dait ga ru di hobi i manga tahut be dait na kis ra hena no harpadano tano Mama ta ira tanua dait, kaie dait nage lon. <sup>10</sup> Ma ira nudait mama kira napu di ga hapadano dait ra bar tinohon mon. Ma di ga hapadano dait hoke di ga lik be i takados. Iesene God i hapadano dait ura harahut dait waing dait nage halhaalien sukun ira sasana hoke God la halhaalien ter. <sup>11</sup> Ma ing tikenong i kap ra harpadano, ta ikino pana bung iat pai nale laro. Pata. Na kilingane ra ngungutaan. Iesene namur um, dong ing di ga kap ra harpadano ura hausur di, di na hatur kawase no puspusno ta ikinong ra harpadano ma aie horek: ira nudi nilon na takados, kaie di na kap ra malum.

<sup>12</sup> Io kaie, na tahut be mu na hadades ira iruo malmalungana luma mu ma ira buku na kaki mu. <sup>13</sup> Mu na mur no takados na ngas, be no kakine no pengpeng nahula tamalapus, iesene be na langalanga baling.

*A harakatom be dait nahula harus ise ira nianga tane God.*

<sup>14</sup> Mu na walar ma ra baso be mu na lon ma ra malum tikai ma ira turadi bakut. Ma mu na walar ma ra baso bileng be mu na halhaalien sukun ira sasana. Ing be tikenong paile halhaalien hobi, pai nale nes no Watong. <sup>15</sup> Mu na harbalaurai be tikenong nahula basomah ura kapkap no hartabar tane God nong i tabar bia mon dait ma ie. Ma mu na harbalaurai bileng be tikenong pai nale tahuat nalamina ta mu hoke tike ina pangopango ma ina hatawat ra purpuruan ma ina habilinge ira nilon ta di ra haleng. <sup>16</sup> Ma mu na harbalaurai be ta tikenong nahula noh ma tike mes paile nuno. Mu na harbalaurai bileng be tikenong nahula malok leise God hoke Esau. Esau no luaina bulu nong gor rumahal ta ira haleng na minsik, iesene iga suhurane no nuno kinkinis na rumahal ura tike kapawena nian mon. <sup>17</sup> Ma mu

nunure be namur um Esau ga sip be no nuno mama na haidane ie. Iesene no nuno mama ga malok ise ie, kinong Esau pai gale tale ura nesnes tupas tike ngas be na hatakadosne ing igate gil ter. Iga manga sisilih be na kap no haridan igom manga suah utana, iesene pai gale petlaar.

<sup>18</sup> Io, ma pa mu le hanawat ter tano uladih Sinai hoke ira matanabar Israel di ga hana ukaia. Di ga tale be di na sigire ikino uladih. Ma ta ikino uladih, tike tamat na eh ga iaiaan. Iga manga boh, ga kadado ma iga marahiluo. <sup>19</sup> Iga husuanga no tinaram tano tahir ma di ga hadade a ingana tikenong. Ing ira matanabar di ga hadade no ingana di ga sasaring marmaris be waak um i haianga habaling di. <sup>20</sup> Di ga sasaring hobi kinong pai gale tale di be di na kis ra hena no harkurai nong ga tange horek: *“Ing be nesi ta turadi be a wawagui bileng i hana ukaia tano uladih da gulum bing ie ma ra hot.”* <sup>21</sup> No uladih ga nanaas saasa sakit kaie Moses gom tange be, *“Aiou manga dader ma ra bunurut.”*

<sup>22</sup> Io, ma pa mu le hanawat ukaia ta ikino uladih. Pata. Mu te hanawat ter tano uladih Saion, no taman tano lilona God. Aie ne Ierusalem tuma ra mawe. Mu te hanawat ter tano kis hulungan ta ira haleng na angelo sakit ing paile tale be da was di. Ma di kis hulungan ma ra gungunuama. <sup>23</sup> Mu te hanawat ter tano kis hulungan ta di ira luaina natine God. Di ing God te pakat kawase ira hinsa di tuma ra mawe. Mu te hana tupas God no ut na harkurai ta ira turadi bakut. Mu te hanawat ter ta ira tanua di ira ut na takados ing God te hatahutne hababane di. <sup>24</sup> Mu te hana tupas Jisas nong ite gil no sigar kunubus nalamina tane God ma ira matanabar. Mu te hanawat ter tano de ne Jisas nong ga sapur mu ma ie ura gilgil ikino kunubus. Ma no dena i hapuasne ta dait ira linge i bilai ta ira linge no de ne Abel ga iangianga urie.

<sup>25</sup> Mu na harbalaurai timaan. Waak mu harus ise nong i iangianga ta mu. Dong ing di ga malok be di na hadade ikino nong ga hakatom di kira napu, pa di gale petlaar ura hinilo sukun no nuno harpadano. Io kaie, tutuno sakit, paile tale dait be dait na hilo sukun no nuno harpadano ing be dait tamapas sukun ie nong i hakatom dait metuma ra mawe. <sup>26</sup> Taitus ikino pana bung no ingana ga gune no ula hanuo, iesene kakarek ite kukubus be, *“Tike pana baling iou ni gune no ula hanuo. Iesene pata be no ula hanuo sene mon. Iou ni*

*gune bileng no mawe.*" <sup>27</sup> Ing i tange be na gil hobi "*tike pana baling.*" i hamanis be na kap leise kike ra linge ing iga hakisi. Na kap leise di kinong i tale di be di na gunagune. Na kap leise kike ra linge waing ira linge paile tale be na gunagune, di na kis ter iat. <sup>28</sup> Io kaie, na tahut be dait na tanga tahut tana kinong dait lala tano nuno kingdom nong paile tale be na gunagune. Dait na tanga tahut tana hobi, kaie image tale dait be dait na lotu tupas ie. Ma ina tahut be dait na lotu tupas ie hoke i sip be dait na lotu tupas ie hobi. Ma i horek: dait na lotu tupas ie ma ra urur ma ra pirharlet. <sup>29</sup> Na tahut be dait na gil hobi kinong no nudait God aie hoke tike eh nong ila tuntun hgae ira linge.

## 13

*Dait na lon hohaam harbasi ta dait.*

<sup>1</sup> I tahut be ira numu harmarsai harbasi ta mu ira hatahinsaana naramon tane Krais na tur ter iat hobi. <sup>2</sup> Waak mu luban ura balbala leh ira wasire ta ira ngasia mu. Ari di ga bala leh ari wasire ma pa di gale nunure be di ga balbala leh ira angelo. <sup>3</sup> Na tahut be mu na lik leh dong ing di kis ra hala na harpadano, hoke be mu bileng mu kis tikai ter ma di. Ma ina tahut be mu na lik leh dong ing di haragawai ta di kinong a turadi mon mu hoke di ma i tale be da haragawai bileng ta mu.

<sup>4</sup> Na tahut be ira turadi bakut di na ru no tintalen na tinolen. Tikenong na noh tikai ma no laalena iat. Waak i noh tikai ma tike mes kinong God na kure hgae dong ing di noh tikai ma tikenong paile nuno.

<sup>5</sup> Mu na langalanga sukun ikinong ra tintalen ura sip barbarat. Na tahut be mu na lik be ira linge mu hatur kawase i haruat mon. Ura biha, kinong God ga tange horek: "*Aiou pa nile hana sukun ugo ma iou pa nile waak kapis ugo.*" <sup>6</sup> Io kaie, dait na balaraan ura tangtange be, "No Watong, aie no nugu ut na harharahut, kaie iou pa nile burut. Paile tale tutuno iat be tikenong na gil tike linge tagu."

*Dait na hana tupas God naramon tano hartabar tane Jisas sene mon.*

<sup>7</sup> Na tahut be mu na lik leh ira numu lilie menalalie ing di ga hinawase mu tano nianga tane God. Mu na lilik timaan uta ira nudi mangana nilon tuk ter be di ga mat. Ma mu na mur ira nudi mangana nurnur. <sup>8</sup> Ira tintalen tane Jisas Krais pai lale kikios.

Pata. Nalalie ma katiak ma namur bileng i haruat sene iat mon.

<sup>9</sup> Waak mu bala leh tari be di na lamus hasisingen mu ma ira nudi matahu nianga ing i mes ta ira nianga tane God. Na harahut mu be God na hadades mu tuma naramon ta ira numu nilon ma no nuno harmarsai nong na tabar bia mon mu ma ie. Iesene be ing mu mur ira harkurai uta ira mangana nian pai nale harahut mu. Pata. Kike ra harkurai pai gale harahut dong ing di git murmur di. <sup>10</sup> A nudait mon tike hator na ter hartabar tupas God. Ma dong ing di papalim naramon tano hala na lotu ta ira Israel, pa dile tale be di na ian kaia ra nudait hator na ter hartabar.

<sup>11</sup> No tamat na pris ta di ira Israel, ila kapkap ira dena ira wawagui utuma naramon tano Halhaaliena Katano Sakit. Ma kike ra de, a hartabar ura kapkap leise ira sana tintalen. Iesene di la tuntun kike ra palatamaine ira wawagui kaia tike katano i kis sisingen ta ira matanabar. <sup>12</sup> Io kaie, Jisas bileng hobi. Iga mat sisingen nataman tano taman ura bulbul hasisingen ira matanabar sukun ira nudi sasana ma no dena iat. <sup>13-14</sup> Io kaie, dait na hana tupas ie sukun kike ra matanabar na Israel tikai ma ira nudi harkurai. Di ga nes hamalentak Jisas kinong iga mat hobi. Ma ing dait hana tupas ie di na nes hamalentak bileng dait hobi. Iesene na tahut be dait na hana tupas iat ie kinong pata ta tike taman kira napu uta dait nong na tur hatikai. Pata. Dait sip be dait na lala tano taman nong na hanawat namur ma dait kis kawase ikino tamen.

<sup>15</sup> Io kaie, naramon tane Jisas i tahut be dait na pirllet hatikane God hoke no nudait hartabar tupas ie. Dait na pirllet ie horek: dait na hinawas palai be dait ira nuno. <sup>16</sup> Ma waak dait luban ura gilgil ira bilai na harharahut ta ira mes kinong kakarek ra mangana hartabar tupas God i halaro ie.

<sup>17</sup> Na tahut be mu na taran ira numu lilie ma be mu na bul hanapu mu ta di. Urah, kinong di balaure timaan mu. Ma di balaure mu hobi kinong namur di na hinawas palai ra matmataan tane God uta ira nudi pinapalim nalamin ta mu. Io, mu na taran di waing ira nudi pinapalim nalamin ta mu na halaro di, ma pata be na hatirih ira nudi nilon. Ing be di na kap ra tirih hobi, pai nale harahut mu.

*Ira sinsaring tupas God uta ira nuno harharahut i hapatam no pakpakat.*

**12:29** Lo 4:24; 9:3    **13:2** Rom 12:13; Stt 18:1-8; 19:1-3    **13:4** Epesas 5:5    **13:5** Lo 31:6,8; Jos 1:5    **13:6** Sam 118:6    **13:7** 1 Korin 4:16    **13:9** Rom 14:17    **13:11** WkP 16:27    **13:12** Jon 19:17    **13:13-14** Hibru 12:2    **13:13-14** Hibru 11:10,16; 12:22    **13:15** Sam 50:14,23    **13:16** Pilipai 4:18    **13:17** 1 Tesolonaika 5:12  
**13:18** Apostolo 24:16; 2 Korin 1:12

<sup>18</sup> Na tahut be mu na sasaring uta mem kinong mem paille kilingane be mem ira sana mangana turadi. Pata. Mem la sipsip be na takados harsakit ira numem nilon.  
<sup>19</sup> Ma iou haragat mu be mu na manga sasaring be God na tule pukus haiane iou tupas mu.

<sup>20</sup> Iou sasaring tupas God nong ila terter ra malum. Aie nong ga hatut habaling Jisas no nudait Watong sukun ra minat. Ma ne Jisas aie nong i balaure dait hoke tikenong i balaure ira sipsip. Jisas nong ga mat hoke tike hartabar tupas God. Ma no nuno minat ga gil no kunubus nong i tur hatikai. Io kaie, God ga tale be na hatut ie hobi.

<sup>21</sup> Ma iou sasaring be ikino nudait God na hatatol mu ma ira bilai na linge mu supi ter ura gilgil haruatne no nuno sinisip. Iou sasaring be ina papalim naramon ta dait tiketike, naramon iat tano pinapalim tane Jisas Kraiss, be dait nage tale ura halaro ie. Ma ne Jisas Kraiss aie nong dait na let ie hathatikai. Amen.

<sup>22</sup> Bar hinsaagu tane Kraiss, iou haragat mu be mu na hadade kakarek ra nianga ma ra tintalen na kinkinis matien. I tale be ikin ra kumkum na pakpakat mon tupas mu na habalaraan mu.

<sup>23</sup> Iou hinawase hapalaine mu be di te halangalanga ise Timoti, no tasi dait, sukun ra hala na harpadano. Ma ing be na hana tupas haiane iou, ni tikai ma ie ma ni me nes mu.

<sup>24</sup> Na tahut be mu na haatne leh ira numu lilie ma ira matanabar bakut tane God. Di me Itali di haatne leh mu.

<sup>25</sup> Iou sasaring be no harmarsai tane God na kis ta mu bakut.

## No Pakpakat tane Jemes

I nanaas be Jemes no tasine Jisas ga pakat ikin ra pakpakat. Aie no lilie tano lotu rusu Jerusalem bileng (nes Apostolo 15:13). Iga pakat ie tupas ari Iudeia ing di gate nurnur tane Krai (Jemes 1:1; 2:1). No surno ta ikin ra pakpakat horek, be **tikenong paile tale be na tange sene mon be i nurnur tane Krai. Pata. Ira nuno bilai na gingilaan na hamanis no nurnur tutuno. Ma be pata ta bilai na gingilaan tano nuno nilon, io, no nuno nurnur a linge bia ie (2:26).** Ma ira harwalar ma ira harubaal ila walwalar ira nudait nurnur ura hamanis be i tutuno bileng (1:2-18). Waak dait hadade mon no tahut na hininaawas, iesene dait na gil haruatne ie (1:19-27). Jemes i manga iangianga ta ira gingilaan ta ira Kristian. Dait na balaure timaan ira karame dait (3:1-12), dait na kap no mangana minanes metuma nalu (3:13-18), ma dait na bul hanapu dait ma ra bilai na tintalen (4:1-17), dait nahula tur ra harkurai (5:1-11). Io, ma ari harausur tane Jemes i manga hutate dahine ta ira harausur tane Jisas ra Matiu 5-7.

<sup>1</sup> Aiou Jemes, tike ut na tinaram tano pinapalim tane God ma no Watong Jisas Krai. Ma iou pakat karek ra nianga tupas mu ira sangahul ma iruo na huntunana tane Israel ing mu la kis harbasie ter tano ula hanuo.

Aiou haatne mu ma karek ra nianga.

*Da tur dades ta ira tirih i walar ira nudait nurnur.*

<sup>2-3</sup> Bar hinsaagu tane Krai, i tahut be mu na manga laro be ira mangana harwalar i hana tupas mu, kinong mu nunure be kakarek ra tirih i walwalar ira numu nurnur na hamanis be ira numu nurnur pai nale puko, kaie mu nage tale ura tuntunur dades. <sup>4</sup> Ma ina tahut be mu na balaraan ura tuntunur dades hanana. Io kaie, ira numu nilon na tahuat timaan harsakit. Mu na tur dades hobi waing mu nage dades ma mu nage takados harsakit, ma be pa mu nale supi ta linge ura murmur timaan God.

*Da saring God be na hapalaine dait be dait na lon hohaam nalam in ta ira harwalar.*

<sup>5</sup> Ing be ta tikenong ta mu i supi ter ra minminanes ura nilon mur no sinisip

tane God, na sasaring tupas ie. Ma ne God na ter ie tana kinong i manga taguro ter ura hartabar hobi ma pai nale ngangare ie tano nuno sinsaring. <sup>6</sup> Iesene be na sasaring, na bilai be na nurnur ma pai nale iruo ira nuno lilik. No turadi nong i iruo ira nuno lilik i haruat ma ira paananoh tano tes ing a dadaip i puh ige lagures. <sup>7-8</sup> Ikino turadi hobi pai nale lik be na hatur kawase tike linge metuma hono Watong, kinong i harkatageh no nuno lilik. Na sip be na mur kinin ma ina mur tike mes balik.

<sup>9</sup> Be tike hinsaa dait tane Krai i hatur kawase ra kinkinis na maris, i tahut be na tangarot kinong a tabi hinsana ra matmataan tane God. <sup>10</sup> Ma hobi bileng tikenong i hatur kawase ra kinkinis na watong. I tahut be na tangarot be God na bul hasur no hinsana kinong na panim sukun no nuno kinkinis na watong hoke ira puspup na pito. <sup>11</sup> No kasasa ila hananahut ma ra tamat na mamahien ma ila rangrang bing ira pito. Ira puspupno ila pukpuko leh ma ila hage no nuno marmaririsuan. Io, hoke iat mon bileng tano turadi nong i hatur kawase ra kinkinis na watong. Ing be i gilgil baak ira nuno binalaan, na panim sukun no nuno kinkinis na watong.

*Ira nudait sana sinisip i walar dait ira gilgil ra sasana.*

<sup>12</sup> No haridan na kis tano turadi nong i tur dades ta ira harwalar kinong God na tabar ie ma no nilon be i hanawat palai be ikino turadi paile puko ta ira harwalar. Ma ne God ga kukubus ter ta dong ing di sip ie be na tabar di ma ikino nilon. <sup>13</sup> Ma be kakarek ra harwalar i hana tupas tikenong, waak i tange be, "God i walwalaam iou." Pata. Paile tale be tike linge na walar God be nage gil ra sana. Ma aie iat pai nale walar ta tikenong. <sup>14</sup> Iesene ira harwalar na hana tupas tikenong horek: no nuno sana sinisip na lamus ie ma ina hakalak ie ura gilgil ra sasana. <sup>15</sup> Ma be no sana sinisip te tieren ter hoke ra haine, na kaho hapuasne ra sasana. Ma be no sasana te tamat haruat na kaho hapuasne no minat. <sup>16</sup> Bar hinsaagu tane Krai, iou marse mu. Waak mu bala leh ikin ra mangana linge nahula hakale mu.

<sup>17</sup> Ira bilai ma ira gangamatien na hartabar bakut di la hananasur metuma hone God nong ga hakisi ira lulungo tuma ra mawe. Ma ne God pai lala kikios hoke ra ududuh ing be a kasasa i halaawas ie be na hakumkum ie. <sup>18</sup> Iga sip be na hatawat dait ma no hininaawas utano tutuno. Ma iga hatawat dait hobi waing dait na hanawat

nuno matanabar iat. I nanaas be dait haruat ma ira luaina hartabar tupas ie ta ira nuno hakhakisi bakut.

*Waak dait hadade kapis mon no tahut na hininaawas. Dait na gil haruatne ie.*

<sup>19-20</sup> Bar hinsaagu tane Kraiss, iou marse mu. Mu na lilik timaan ta ikin iou ura tangtange ie. I tahut be mu bakut, mu na manga taguro ura hinadado. Iesene waak mu haiah ura nianga ma ura ngalngaluan kinong ira ngalngaluan ta ira turadi pai lala hatawat ira takadoswana tintalen God i sip be dait na gil. <sup>21</sup> Io kaie, mu na kap leise ira bilingana tintalen bakut tikai ma ira mangana sana gingilaan ta ira numu nilon. Mu na bul hanapu mu ma mu na kap usurane no nianga di ga so ie ta mu. Ikin no nianga i tale be na halon mu. <sup>22</sup> Waak mu hadade mon no nianga. Ing be mu hadade kapis mon ie, mu hakale habaling mu be a mangana turadi so mu. Iesene i tahut be mu na gil haruatne no nianga. <sup>23</sup> Ing be ta tikenong na hadade mon no nianga ma sene pai nale gil haruatne ie, aie hoke tike turadi nong i nes no matmataan tana ta tike linge na tirtirewa. <sup>24</sup> Io, ma be ite nes habaling ter ie, na hana leh. Ma kaie iat mon na lik luban be ila matmataan ter hohaam. <sup>25</sup> Iesene no nianga tane God, aie hoke tike linge na tirtirewa bileng. Ma be tikenong i nanaas tana, i nes no harkurai nong i takados harsakit. Ma ikino harkurai nong ila halangalanga ise dait. Ma be i nes haitne ie, God na haidane ikino turadi ta ira linge i gil. Iesene waak i hadade mon no nianga ma ina lik luban ise ie. Pata. God na haidane ikino turadi nong i gil haruatne no nianga tane God.

<sup>26</sup> Be tikenong i lik be i murmur God iesene paile balaure timaan no karamena, io, tutuno sakit, paile mur iat God. Pata. I hakale habaling ie. <sup>27</sup> Be dait na mur God no nudait Mama, i sip be dait na mur ie horek. I sip be dait na kol ira tintana ma ira makoso ta ira nudi tiri. Ma i sip be dait na hana talur ira tintalen tano ula hanuo be kike ra tintalen pai nale habilinge dait. Ma ing be dait mur God hobi, God na nes kilam ikin ra tintalen be i gamgamatien harsakit ma pata ta bilinge tana.

## 2

*Waak di ru tikenong kinong a watong mon ie. Waak di mikiane tikenong kinong a maris mon ie.*

<sup>1</sup> Bar hinsaagu, mu nurnur tano nudait dades na Watong Jisas Kraiss ing i tamat no minamar tana. Io kaie, waak mu nes kilam ira mangana kinkinis ta ira turadi kaie mu nage mikiane tikenong ma mu nage ru no mes. <sup>2</sup> Be tikenong i lala tano numu kis hulungai ma ite sigasige ter ma ra kinasine ing a tabi matana ma i palai be a watong ie, mu na gil hohaam? Ma be tike maris balik na lala tano numu kis hulungai ma ite sigasige ter ma ra put na kinasine, mu na gil hohaam bileng? <sup>3</sup> Na ngan hohaam be mu na manga lik no turadi nong i sigasige ter ma ira bilai na kinasine ma mu na tange tana be, "Nu kis kira tano bilai na kinkinis." Ma ina ngan hohaam bileng ing be mu na tange tano maris be, "Tur katika," be, "Kis mon napu tano bilingana katano iou la bulbul ira kakigu kaia." <sup>4</sup> Io, ing mu gil hobi, tutuno sakit mu te harpaleng nalam in ta mu. Mu te harkurai hobi kinong i hanawat metuma naramon ta ira numu sana lilik ma ta ira numu sana sinisip.

<sup>5</sup> Bar hinsaagu tane Kraiss ing iou la sipsip mu, mu hadade timaan. Tutuno sakit be God ga gilamis ira maris mekira tano ula hanuo be di na watong ta ira nudi nurnur. Iga gilamis di be di na lala tano nuno kingdom, haruat ma no nuno kunubus ter ta dong ing di sip God. <sup>6</sup> Iesene mu, mu te malentak ta ira maris. Ma garim ta dong ing di la hangungut mu? Ma nesi ta dong ing di la sarsaret mu be mu na tur ra harkurai? Tutuno sakit, di mon ira watong. <sup>7</sup> Ma di iat di la tangtange hagai bileng no bilai na hinsana ikino nong i tinane ter mu.

<sup>8</sup> Iesene be mu tartaram no surno ta ira harkurai God te bul ter ta di ing i kure ma i balaure di, mu te lon takados. Ma ikino harkurai i tange horek: "*Nu marse tikenong hoke u marse habaling iat ugo.*"

<sup>9</sup> Iesene be mu nes kilam ira mangana kinkinis ta ira turadi kaie mu nage mikiane tikenong ma mu nage ru no mes, mu te gil ra sasana. Ira harkurai tane God di kure ugo be a ut na laka harkurai. <sup>10</sup> Ma i tale be iou tange hobi kinong be nesi tikenong ila tartaram ira harkurai bakut ma sene be i puko ta tikenong, i nanaas be ite puko ta di bakut ira kaba harkurai. <sup>11</sup> Ma ikin i palai kinong nong ga tange be, "*Waak u noh tikai ma tikenong pata be a num ie,*" ga tange bileng be, "*Waak u harubu bingbing bia.*" Io, ing be paule puko tano tintalen na ninohon tikai ma tikenong pata be no num iesene be u te ubu bing bia

mon tikenong, hohaam? Augo um tike ut na laka harkurai. <sup>12</sup> Ma no harkurai nong i halangalanga ise mu na kure mu. Io kaie, i tahut be mu na balaure timaan ira numu nianga ma ira numu gingilaan. <sup>13</sup> Mu na balaure timaan hobi kinong tano pana bung be God na gil no harkurai, pai nale marse nong pai gale marse ira mes. Iesene ing be tikenong na ter ra harmarsai, no harkurai pai nale karet ie.

*Ira nudait nurnur a minamatwana ing be paille kis tikai ma ira bilai na tintalen.*

<sup>14</sup> Bar hinsaagu tane Kraiss, na harahut tuno hohaam be tikenong i tange be i nurnur tane Kraiss ma pata ta bilai na tintalen i hamanis? Pai nale harahut ie. Ma i tale be ikino mangana nurnur na halon ie? Pata. <sup>15</sup> Ma hohaam be tike tasim be tike hainim naramon tane Kraiss na hanawat ma paille haruat ira nuno sigasige ma i supi nian bileng? <sup>16</sup> Ma mu lik hohaam be tikenong ta mu na tange mon tana be, "Kom kaia, nu hana tatahun. Ma iou sip be nu silihe ra sigasige ma be nu ian timaan." Ing be na tange hobi iesene pai nale banot kakarek ra nuno mangana sunupi, mu lik be kakarek ra nianga mon na harahut ie? Pata. <sup>17</sup> Ma hobi bileng be tikenong na tange be i nurnur tane Kraiss ma sene no nuno nurnur paille kis tikai ma ira bilai na tintalen. Ikino mangana nurnur a minamatwana mon ie kinong aie sene mon kanaia.

<sup>18</sup> Io, ma tikenong na tange be, "Tike turadi ila mon nurnur. Tike mes balik ila mon ira bilai na tintalen." Iesene be ni tange, Kaia, nu walar ura hamanis tagu no num nurnur ing be pata ta bilai na tintalen tana. Paule tale. Iesene ira nugu bilai na tintalen iat na hamanis hapalaine tam no nugu nurnur. <sup>19</sup> U nurnur be tike kapawena God mon. U lik be ikinong i manga tahut? Pata. Ira sana tanuo di nurnur ter hobi bileng. Iesene di la daader ma ra bunurut. <sup>20</sup> A ba ugo! Iou ni hamanis tam be a linge bia mon no num nurnur ing be paille kis tikai ma ra bilai na tintalen bileng. Io, nu hadado baik. <sup>21</sup> Hohaam tano hintubu dait Abraham? God ga kure be i takados ra matmataan tana urah? Kinong Abraham ga bul Aisak no natine tano hator na tun hartabar hoke tike hartabar tupas God. Io kaie, God ga nes no nuno bilai na tintalen igom kure be i takados. <sup>22</sup> Io, iou sip be nu palai tano nuno mangana nurnur. No nuno nurnur ga hana tikai ma ira nuno bilai na tintalen. Io kaie, no nuno nurnur ga

hanawat tutuno kinong iga tikai ma ira bilai na tintalen. <sup>23</sup> Ma no nianga tane God di ga pakat ie ga tutuno um ing iga tange horek: "*Abraham ga nurnur tane God ma ne God ga was leh no nuno nurnur be Abraham i takados ra matmataan tana.*" Ma di ga kilam ie be no harwis tane God. <sup>24</sup> Io, i palai um, be God na nes ira bilai na tintalen ta tikenong, kaie nage kure be ikino turadi i takados ra matmataan tana. Ma ing be tikenong na nurnur sene mon, God pai nale kure be ikino turadi i takados. <sup>25</sup> Ma hobi bileng tane Rahap no hilawa. God ga nes ie ing be iga bala leh ira munmunhuat na umri ta ira Israel ma iga tule leise di ter tike mes na ngas. Io, God ga nes ira nuno bilai na tintalen kaie igom kure be i takados. <sup>26</sup> Io kaie, i horek ta ira palatamai dait. A minamatwana ing be paille kis tikai ma ira tanua dait. Ma i haruat bileng ira nudait nurnur. A minamatwana ing be paille kis tikai ma ira bilai na tintalen.

### 3

*Dait na balaure timaan ira karame dait.*

<sup>1</sup> Bar hinsaagu tane Kraiss, i tutuno be ira matanabar na tur ra harkurai tane God. Iesene dait nunure be no nuno harkurai na manga dades ta dait ira tena harausur. Io kaie, waak be ta haleng ta mu na tena harausur. <sup>2</sup> Iou tange hobi kinong dait bakut dait la pukpuko ta haleng na mangana tintalen. Ma ing be tikenong pai nale pukto ta ira nuno nianga, aie tike ut na takados harsakit. Ma ina tale be na balaure timaan bileng no nuno kudulena nilon bakut. <sup>3</sup> Dait la bulbul ira pala riam ta ira ho di ira hos be di na taran dait. Kaie dait ge tale be dait na gau leh no palatamaine bakut. <sup>4</sup> Ma i ngan hobi ta ira tamat na mon bileng. Di manga tamat ma di la hanana ma ira but na dadaip. Iesene tano murmur tano mon tike not no wasa ila kis ter ing i tale be tikenong na gau leh ie haruat ma no nuno sinisip. <sup>5</sup> Ma hobi bileng ta ira karame dait. A not no katano mon ta ira palatamai dait iesene i tale be na latlaat ta ira tamat na linge ing no turadi i gil. Nes baik! Tike not no kalamena eh i tale be na tun tike but na pito. <sup>6</sup> Ma ira karame dait i haruat ma ra eh bileng. Ma i hoke be ira sasana tano ula hanuo bakut i papalim ma ira karame dait. Aie no katano ta ira palatamai dait ila halemlem ter ira sasana tano palatamai dait. Ma ila tuntun hagae no kudulena turadi bakut hoke tike eh. Ma i hoke be

ikino eh i hanawat merasi ra ula eh iat tane Satan. <sup>7-8</sup> Ma ira karama dait ila haragawai hobi kinong pata tikenong i tale be na halasen ie. Ira turadi di tale be di na halasen ira raai ma ira mangana mon. Ma di tale be di na halasen ira aen ma ira humangana linge di la kaskase. Ma sene pata tikenong paile tale be na halasen timaan no karamena. Ila tur taguro ter ura gilgil ira sasana. Ma i haruat ma ra si i taguro ter ura gilgilale tikenong ma no malmalena. <sup>9</sup> Ma ikin ra karama dait, dait la pirpirlet no Watong no nudait Mama ma ie, ma dait la tangtange hgae ira turadi bileng ma ie. Ma kike ra turadi ing God ga hakisi di haruat tano nuno tintalen. <sup>10</sup> Metuma naramon tano kapawena hono tike turadi na haidane tikenong ma ina tange hgae tikenong. Bar hinsaagu tane Kraisi, kike paile tale be na ngan hobi! <sup>11</sup> A malmalena taho ma ra ududuh na taho pai lale selsel huat tike puat sene mon. <sup>12</sup> Bar hinsaagu, tike ina papus bileng pai lale huhuei ta puspuna olip. Ma no hililorna gerep pai lale huhuei ta puspuna papus. Ma no tes pai lale terter no ududuh na taho.

*Nesi a ut na minanes tutuno?*

<sup>13</sup> Hohaam, ari nalamina ta mu di ira ut na minminanes? Ma di palai bileng tano tahut ma no sasana? Ing be hobi i tahut be di na hamanis ira nudi minminanes horek: na bilai ira nudi nilon ma di na gil ira bilai na tintalen hoke tike matien na turadi nong a minaneswana tuno ie. <sup>14</sup> Iesene ing be mu lilik saasa ter ta ira mes ma mu nes kalak ira nudi mahuo na lilie, waak mu lik hatamat habaling mu. Ing mu na gil hobi mu harakale mon. Ma ira numu nianga pai nale haut leh ira linge God i kilam be i tutuno. <sup>15</sup> Ing be mu gil hobi, kike ra numu mangana minanes pai lale hananawat metuma nalu. Pata. I hanawat mekira napu tano ula hanuo. Paile hanawat metuma ra Halhaaliena Tanuo. Pata. I hanawat mekaia ta ira sana tanuo. <sup>16</sup> Tano katano be ira turadi di lilik saasa ter ta ira mes ma di nes kalak ira nudi mahuo na lilie, a mon kinkinis harbasie ta di ma ira humangana sana tintalen. <sup>17</sup> Iesene no luaina linge tano minanes metuma nalu be i gangmatien. Ma a malum i kis tana bileng ma ila murmur ra matmatien na tintalen. Ila be taguro ter ura hahaut leh no tutuno. I hung ma ra harmarsai ma i manga huei ma ra bilai na pinapalim. Pai nale harababo ma pai nale kis harpaleng. <sup>18</sup> No turadi nong i lon ma a malum ma ila

terter ra malum nalamina ta ira matanabar na hatawat ira tintalen takados kaia ta di ira turadi.

**4**

*Dait na hanapu habaling dait tane God.*

<sup>1</sup> Meha um kakarek ta mangana hin-arubu ma ra harngangar nalamina ta mu? I hanawat me naramon ta ira numu sinisip na larolaro bia mon. Ma kakarek ra mangana sinisip ing ila haarubu ma ira bilbilai naramon ta ira numu nilon. <sup>2</sup> Mu la sipsip tari linge ma sene pa mu le hatur kawase di. Io kaie, mu la hgae ira mes na turadi. Mu la nesnes kalak ira linge gar na mes iesene paile tale be mu na kap. Io kaie, mu la harngangar ma mu la haarubu. Pa mu le hatur kawase kinong pa mu le saring God urie. <sup>3</sup> Ma ing mu la saasaring, pa mu lale hatur kawase kinong mu sasaring uta ira linge ing na hatawat ira numu gungunuama bia mon. Io kaie, God pai nale bala ter ira linge mu saring kinong i rara ira numu lilik. <sup>4</sup> Pa mu le tutuno tane God. Mu hoke ra hilawa na haine i noh tikai ma tike mes na tunana. Hohaam, pa mu le nunure ing be augo tike harwis tano ula hanuo, u la malmalentakuane God? Tutuno sakit, nesi tikenong i sip be na harwis ma no ula hanuo, a ebar tane God um ie. <sup>5</sup> Waak be mu lik be ira nianga tane God di ga pakat i ianga bia mon. Pata. I tange be God ga hakisi dait ma a mon tanua dait. Kaie i manga sip be dait na mur sene mon ie. <sup>6</sup> Ma no harmarsai tane God tupas dait i manga tamat ta ira nudait sana sinisip. I hoke no nianga tane God di ga pakat ie i tange, “*God la sungsungute dong ing di hatamat habaling di. Ma ila terter no nuno harmarsai ta dong ing di hanapu habaling di.*”

<sup>7</sup> Io kaie, i tahut be mu na hanapu ter mu tane God. Mu na sungute Satan ma ina hilo talur mu. <sup>8</sup> Mu na hana hutate tane God ma ne God na hana hutate ta mu. Mu ira ut na sana, i tahut be mu na kap leise ira sasana ta ira numu nilon hoke tikenong i taptapir ise ira bilinge tano lumana. Ma mu ing i harkatageh ira numu lilik ma ira numu sinisip, mu na hagangamatien ira tinga mu. <sup>9</sup> Ma i tahut be mu na gil hobi ma ra tapunuk ma ra tamat na sunuah. Waak mu riiris ma ra gungunuama. Na takados be mu na suah ma a maguruh na puko burung mu. <sup>10</sup> Mu na hasiksik mu ra matmata tano Watong ma no Watong na hatamat mu.

<sup>11</sup> Bar hinsaagu tane Kraisi, waak mu tange hgae harbasiane mu. Nesi tikenong



i tange hgae no hinsaana tane Kraiss be i kure hgae ie, i hoke be i tange hgae ma i kure hgae no harkurai tane God. Ma ing be u kure hgae no harkurai tane God i nanaas ter be augo nong pau lale tartaram ikino harkurai. U te bul hatamat ugo hoke tikenong i tale be na kure ikino harkurai ma ina bul no nuno lilik be no harkurai i tahut be i sana. <sup>12</sup> God sene mon nong ga ter ra harkurai. Aie sene mon nong na kure ira turadi. Ma aie sene mon i petlaar ura haralon ma ura halhaliarai. Iesene nesi balik ugo nong u kure hgae tike mes na turadi?

<sup>13</sup> Ari ta mu, mu la pingpingit be, “Katiak be maraan dait na hana ukaia ta ikin ra taman be ta kin ra mes. Dait na papalim kaia tike tinohon ura pakila barbarat.” Io kaie, i tahut be mu ing mu tange hobi, mu na hadade timaan! <sup>14</sup> Mu tange hobi iesene pa mu le nunure be ira numu nilon na gil hohaam maraan. Mu haruat ma ra buah. Na kis dahine te mon ma ina panim leh baling. <sup>15</sup> Waak mu tange hobi. I tahut be mu na tange horek: “Ing be no Watong i sip hobi, dait na lon ma dait na gil kin be ikin.” <sup>16</sup> Iesene mu balik, mu la hatamat habaling mu ma mu la latlaat ta ira linge mu na gil. Ira tintalen na latlaat hobi i sana. <sup>17</sup> Io kaie, nesi ta tikenong i nunure ter ira bilai ma paile gil, ite gil ra sasana.

## 5

*God na hapadano ira watong ing di hgae ira maris.*

<sup>1</sup> Mu ira watong, mu hadade timaan! Na tahut be mu na manga suah utano tamat na tirih, dahine um ma ina hana tupas mu. <sup>2</sup> Ira numu tamat na bunbulaan na marato ma ira ipas di na en hgae ira kinasi mu. <sup>3</sup> Ira numu mangin na pilpilkuto. Ma kike ra mangin i pilpilkuto na hinawas palai be mu te gil ra sasana. Ma ikino hininaawas na hgae mu hoke ra eh i tun hadodo tike linge. A tutuno be no haphapatam ta ira pana bung ite hanawat um, iesene mu te bul hasisingen balik ira numu but na bunbulaan! <sup>4</sup> Pa mu le ter ira nudi kunkulaan ing di papalim ta ira numu lalong. Ma di kilam mu be mu te gil kakarek ra sasana. Ma dong ing di kap hulungan ira numu matukena nian, di sasaring marmaris tupas God. Ma no Watong, no Tamat na Umri, ite hadade di ma ina taran. <sup>5</sup> Ira numu nilon kira ra ula hanuo ite hung ma ira bilai na linge sakit. Ma mu te banot ira numu nilon ma

ira linge mu ga sip ura halaro habaling mu. Hoke tikenong na tabar hatamat tike bulumakau utano bung da bing ie, mu te tabar hatamat habaling mu utano tamat na bung na hiniruo. <sup>6</sup> Mu te kure hgae ira takados na turadi. Mu te kure bing di. Ma pa dile ngangare mu.

*Dait na bala patpat ma dait na tur dades ta ira tirih.*

<sup>7</sup> Bar hinsaagu tane Kraiss, be kakarek ra tirih na hana tupas mu, na tahut be mu na bala patpat tuk ter tano bung na hinanawat tano Watong. Mu na lilik uta ira ut na sinso. Tike ut na sinso i manga supi ter ira matukena nian tano nuno lalong. Kaie i kis kawase be na matuko. Na bala patpat ter tuk be no pana bung no bata ite pataam. <sup>8</sup> Na tahut be mu bileng, mu na bala patpat ter ma mu na balaraan, kinong ite hutate um be no Watong na hanawat. <sup>9</sup> Bar hinsaagu, waak mu ngut harbasiane mu, mu nahula tur ra harkurai. Nes baak! No Ut na Bul Harkurai ite manga hutate um, hoke be i tur ter ra matanahala ma i ura nilala. <sup>10</sup> Bar hinsaagu, mu na lik leh ira tangetus ing di git harpir kinong no Watong ga tule di. Di ga bala patpat ma di ga tur dades ta ira tirih. Na tahut be mu na mur ira nudi mangana tintalen hobi. <sup>11</sup> Tutuno sakit, dong ing di ga tur dades, da nes kilam di be no haridan i kis ta di. Mu te hadade no hininaawas utane Iop be iga tur dades ta ira tirih. Ma mu palai tano haphapatam tano pir be no Watong ga harahut ie hohaam. Mu palai be no Watong i hung ma ra harmarsai.

<sup>12</sup> Bar hinsaagu, tike linge i manga tamat sakit ma i horek: waak u hasasalim ura hatutuno ira num nianga. Waak u hasasalim utuma nalu be ukira na pu be ta tike mes na linge bileng. Sene be i tale be nu haut mon be nu harus. Ira harkurai tane God nahula karet ugo.

*Dait na sasaring uta di ira ina minaset ma dait na lamus pukus ira ut na sana.*

<sup>13</sup> Ing be tikenong nalamin ta mu i kilingane ra tirih, i tahut be na sasaring. Ing be tikenong i laro, i bilai be na inge na pipirlet tupas God. <sup>14</sup> Ma ing be tikenong i manga maset, i tahut be na tato uta ira tena harbalaurai tano lotu waing di nage sasaring utana. Ma ing di saasaring di na salap ie ma ra wel ma no dades tano hinsana no Watong. <sup>15</sup> Di na sasaring ma ra nurnur. Ma kakarek ra mangana sinsaring na halon no ina minaset. No

Watong na halangalanga ie, kaie nage tut sukun no nuno hator. Ma ing be a nuno ta sana tintalen bileng kanaia, God na lik luban leise. <sup>16</sup> Hobi kaie, i tahut be mu na hapuasne harbasiane ira numu sana tintalen. Ma ina tahut be mu na sasaring harbasie uta mu be mu na langalanga sukun ira numu minaset. No pinapalim tano sinsaring ta tike ut na takados i manga dades. <sup>17</sup> Elaija a turadi mon ie hoke dait. Iga sasaring ma ra tutuno be pai nale bata. Ma pata ta bata ra itul a tinohon ma subana. <sup>18</sup> Tike pana baling iga sasaring ma no bata ga puko sur metuma ra mawe. Ma ira nian ga kubur baling tano pu.

<sup>19-20</sup> Bar hinsaagu tane Krai, ing be tikenong nalam in ta mu i tamapas sukun no takados na ngas tano nuno nilon, ma tikenong i lamus pukus ie, na tahut be na lilik ta ikin: nesi tikenong i lamus pukus tike ut na sasana sukun no nuno sana ngas i halon ie sukun ra minat. Ma ina tagure no ngas hobi be God nage tale ura sunguge leise kike ra haleng na sana tintalen.

## No Luaina Pakpakat tane PITA

Pita ga pakat ikin ra pakpakat metusu 'Babilon' (nes 1 Pita 5:13). Ari di lik be Pita ga kis tusu Babilon tutuno tano katano Mesopotemia. Ari di lik be Pita ga kilam 'Babilon' hoke tike nianga harharuat ta tike sana taman ma iga kis tutuno tusu Rom be Ierusalem. Iga tule no pakpakat tupas dong ing di ga lon harbasie ta ari katano (1:1) ing iga dades ira lon ta ira Kristian kaia. Pita ga sip be na haragat ira Kristian ing ira ut na sana di ga manga haragawai ta di (1:6; 2:18-26; 3:13-17; 4:6-19). Pita ga tange be kakarek ra harubaal ila umubal dait ura walwalar ira nudait nurnur be na hamanis be ira nudait nurnur i tutuno (1:6-7). Pita ila harharagat dait be dait na mur ira bilai na tintalen tane Jisas nong ga kap ra ngungutaan bileng hobi (2:21-24; 3:18) ma nong na tapukus baling uta dait (1:3-5; 1:13; 4:7). Dait ira matanabar tus tane God (2:9-10) kaie i tahut be dait na lon hobi ma ira bilai na tintalen nalamin ta kakarek ra harubaal ma dait na tur dades tano nudait nurnur. Ikinong no surno ta ikin ra pakpakat.

<sup>1-2</sup> Aiou Pita tike apostolo tane Jisas Krai, iou pakat ikin ra nianga ukaia ho mu ing mu lon harbasie hoke ra wasire kaia ta ira katano bakut Pontas, Galesia, Kapadosia, Esia ma ne Bitinia. Iou pakat ikin ra nianga tupas mu ing God no nudait Mama gate gilamis mu haruat ma no nuno lilik menalalie. God ga huna bul no nuno lilik menalalie ura nunure mu. Iga gilamis mu ma no pinapalim tano Tanuo ing no Tanuo ga bul hasisingen mu be mu nage halhaalien. Ma iga gilamis mu waing mu na taram Jisas Krai ma be Jisas na sapur hagangamatien mu ma no dena.

Iou sasaring be mu na hung tutuno iat ma ra harmarsai tikai ma ra malum.

*Da pirlet God kinong dait na tinane ra haralon nong pai nale panim leh.*

<sup>3</sup> A pirpirlet utuma tupas God. Aie no God ma no Mama tano nudait Watong Jisas Krai. Iga manga marse dait kaie igom ter ra sigar nilon ta dait be dait nage kis nanahe ma ra nurnur uta ira bilai na linge na tabar dait me. Ma kakarek ra linge na kis hatikai. Ma iga tale be na ter ra sigar nilon ta dait kinong Jisas Krai ga taman

tut hut sukun ra minat. <sup>4-5</sup> God ga marse dait hobi be dait nage tinane kakarek ra bilai na linge ura nudait iat. Karek ra linge pai nale panim leh ma pai nale marato ma pai nale marmarukuan. Ma ne God te hakabet timaan kakarek ra linge tuma ra mawe uta mu ing God i balaure bat mu be pa mu nale hiruo. Tano numu nurnur, kaie ige balaure bat mu hokakarek waing mu nage kap no haralon. Ma ikin ra haralon i taguro ter be na hanawat palai tano haphapatam ta ira pana bung.

<sup>6</sup> Io kaie, mu manga laro sukmaal be kakarek ma namur ta dahine i nanaas be ari humangana harwalar i umubal mu. <sup>7</sup> Karek ra harwalar i hana tupas mu ura hamanis be ira numu nurnur i tutuno. Ma di la walwalar gol bileng hobi. Di la bul ie naramon tano eh ura hamanis no bilbilai tana. Ma sene i tale be gol na panim leh ma no matana no nurnur tutuno i lie tano matana no gol. Hokakarek, ira walwalar na hana tupas mu be ira numu nurnur nage tur dades. Io kaie, ing Jisas Krai na harapuasa ina pirlet mu ma ina hamar mu ma ina hatamat mu. <sup>8</sup> Pa mu le nes ie iesene mu sip ie. Ma kakarek bileng pa mu le nes ie ma sene mu nurnur tana. Io kaie, mu manga hung ma ra bilai na gungunuama sakit ing paile tale be da hapupuo. <sup>9</sup> Ma mu laro hobi kinong mu hatur kawase no haralon, aie no puspusno no numu nurnur.

<sup>10</sup> Ma ira tangetus ing di git iangianga utano harmarsai ing na hana tupas mu, di git manga walwalar ura sisilih uta ikin ra haralon iat. <sup>11</sup> No Tanuo tane Krai naramon ta di git tangtange hamanis ira linge utane Krai, igom huna hinawas be Krai na kap no harangungutaan ma be na kap ira nuno minamar namur. Di git walwalar be di na nunure ikin ra pana bung ma be kakarek ra linge na hanawat hohaam. <sup>12</sup> God ga hapuasne ta di be pa di gale iangianga na tangetus uta di iat. Pata. Di ga tangtange kike uta mu. Ma dong ing di ga pir mu ma no tahut na hininaawas naramon tano dades tano Halhaaliena Tanuo God ga tule ie metuma ra mawe, di ga hinawase mu uta kakarek ra linge iat. Ma kakarek ra linge ira linge ing ira angelo di sip be di na nunure.

*Dait na halhaalien sukun ira sana ma dait na manga ru God.*

<sup>13</sup> Io kaie, mu na kure ira numu lilik be mu na taguro ura nilon timaan. Na tahut be na palai ira numu lilik. Waak mu nanahe uta ira linge bia. Mu na nanahe

sene mon ma ra nurnur tano harmarsai nong Jisas Kraisi na kap hawat ter ta mu ing na hanawat puasa. <sup>14</sup> Nalalie mu ira tabuna palpalai mu gom git murmur ira numu sana sinisip. Ma sene kakarek mu ira bulu na ut na taram nianga, kaie waak mu bala leh kike ra tuarena sinisip be na kure mu hobi. <sup>15</sup> God nong ga tato mu i halhaalien. Io, i tahut be ta ira numu tintalen, mu iat bileng, mu na halhaalien sukun ira sasana haruat ma ie. <sup>16</sup> Kinong urah, no nianga tane God di ga pakat ie i tange horek: *"I tahut be mu na halhaalien sukun ira sasana kinong a halhaaliena iou."*

<sup>17-18</sup> Ma be mu sasaring tupas God, mu kilam ie be Mama. Aie nong i kure ira matanabar. Ma no nuno harkurai i takados. Pai nale kure hagee tikenong ma harahut bia tike mes. Pata. Na kure ira turadi haruat ma ira nudi tintalen. Io kaie, i tahut be mu na lon ma ra but na urur tupas ie ing mu kis na wasire baak ta ikin ra ula hanuo kinong mu nunure no kunkulaan ing God ga ter ura kulkul halangalanga mu sukun ira numu mangana nilon menalalie. Ikinu nilon ing mu ga kap harausur leh ta ira hintubu mu ma pai gale tale be na harahut mu ta dahine. Ma ne God pai gale kul halangalanga mu ma ra linge hoke ra gol ma ra siliwa ing i tale be na panim leh. Pata. <sup>19</sup> No kunkulaan ga tabi matana. Aie no de ne Kraisi. Aie hoke tike not no sipsip na hartabar, pata ta da sasana tana, i melmel harsakit. <sup>20</sup> Menalalie tano hakhakisi tano ula hanuo God ga bul no nuno lilik be na gilamis ie. Iesene ta kakarek ra hauhawatna pana bung ite hanawat puasa uta mu. <sup>21</sup> Ma mu, mu ira ut na nurnur tane God kinong mu hana tupas ie naramon tane Kraisi. Ma ne God, aie nong ga hatut haut Kraisi sukun ra minat ma iga ter ra minamar tana. Io kaie, ira numu nurnur i kis tane God ma ira bilai na linge mu nanahe ma ra nurnur i hanawat metuma hone God.

*Dait na ter ra harmarsai harbasie haruat ma ira nudait sigar nilon.*

<sup>22</sup> Io, mu te taram ira tutuno God te hapuasne, kaie mu te hagamgamatien ira numu lon ura terter ra harmarsai tutuno ta ira hinsaa mu naramon tane Kraisi. Mu te gil um hobi, kaie i tahut be mu na ter tutuno iat ra harmarsai harbasie ta mu metuma naramon ta ira kati mu. <sup>23</sup> Kinong urah, mu te kap ra sigar nilon. Pa mu le kap no sigar nilon tano pat na dahe ing na

marato. Pata. Mu te kap ie ta nong pai nale marato. Ma aie no nianga tane God, a lilona ie ma pai nale panim leh. <sup>24</sup> Ma i palai be ikin i tutuno kinong, "Ira turadi di haruat ma ra pito, ma ira minamar tano turadi i haruat ma no puspuno no pito.

No pito na mahiawa,

ma no puspuno na puko leh.

<sup>25</sup> Iesene no nianga tano Watong na kis hatikai."

Ma ikin ra nianga, aie nong di ga harpir ter ta mu ma ie.

## 2

<sup>1</sup> Io kaie, i tahut be mu na kap leise ira mangana tintalen na harangungut tikai ma ira hinarakale bakut. Kap leise bileng no harababo, ira lilik saasa, ma ira human-gana nianga na haragawai. <sup>2</sup> Hoke ira sigar bulu di manga sip ira tirina sus, i tahut be mu bileng mu na sip no nianga tane God waing mu nage tur dades naramon ta ira numu nilon God te halon mu me. <sup>3</sup> Ma i tahut be mu na gili hobi kinong mu te nam um be no Watong i tahut.

<sup>4</sup> Ma be mu hana tupas no Watong, mu hana tupas ie hoke be aie tike lilona hot. Ira turadi di ga malok ise ie iesene God ga nes kilam ie be a tabi matana igom gilamis ie. <sup>5</sup> Ma be mu hana tupas ie hobi, mu hoke ira lilona hot bileng. Ma ne God ila paapalim ma mu ura gilgil tike hala ma ira tanua mu waing mu nage papalim hoke ira halhaaliena pris. Mu la terter ra hartabar tupas ie metuma naramon ta ira tanua mu. Ma ne God i bala leh kakarek ra hartabar kinong mu naramon tane Jisas Kraisi. <sup>6</sup> Ma i palai be ikin i tutuno kinong no nianga tane God di ga pakat ie i tange horek, "Nes baak! Iou te gilamis leh tike hot ing a tabi matana.

Ma iou hainoh ie kaia Saion ma aie no dades na burwana tano hala.

Nesi tikenong i nurnur tana pai nale kis ra hirhir."

<sup>7</sup> Ikin ra hot na manga harahut mu ing mu nurnur. Iesene uta di ing pa dile nurnur, i tange horek,

"No hot nong ira ut na pakila hala di ga malok leise ie kinong di ga lik be a linge bia ie,

i nanaas ter be aie balik um no bilai na burwana tano hala bakut."

<sup>8</sup> Ma i tange bileng be,

"Ikin ra hot i noh ter, ira turadi di tuke di tana.

**1:14** Rom 12:2; Epesas 2:3; 4:17-18 **1:16** WkP 11:44-45; Matiu 5:48 **1:17-18** Rom 2:11; Ninanaas 2:23 **1:19**

Apostolo 20:28; Hibrui 9:12-14 **1:20** Epesas 1:4 **1:21** Jon 14:6; Rom 5:1-2 **1:22** Jon 13:34; Rom 12:10 **1:24**

Ais 40:6-8 **2:1** Epesas 4:22; Jemes 1:21 **2:3** Sam 34:8 **2:5** Epesas 2:21-22; Ninanaas 1:6 **2:6** Ais 28:16;

Epesas 2:20 **2:7** Sam 118:22 **2:8** Ais 8:14-15

Di kap tuhar di tana.”

Di tuke di kinong di takmaluk tano nianga tane God. Ma ne God ga tibe ter be na ngan hobi ta di. <sup>9</sup> Iesene mu tike huntunana nong God te gilamis. Mu ira pris no nudait Lilie. Mu ira halhaaliena matanabar ing God te bul hasisingen ura nuno iat waing mu nage hinawas palai ta ira bilai na gingilaan tano nong ga tato mu sukun ra kadado ukaia ter tano nuno bilai na madares sakit. <sup>10</sup> Nalalie pa mu gale matanabar tane God. Iesene kakarek mu ira nuno matanabar um. Nalalie pa mu gale kis ra harmarsai. Iesene kakarek um mu te kis tano nuno harmarsai.

*Dait na hasiksik dait ma dait na gil ira bilai na tintalen nalamin ta ira matanabar.*

<sup>11</sup> Io, iou haragat mu, ira nugu bilai na harwis ing mu kis na wasire kira, be mu na tur sisingen talur ira sana sinisip ing di la harubu ma mu naramon ta ira numu nilon. <sup>12</sup> Ma i tutuno be ira tabuna nurnur di la tungtung mu be mu gil ira sana tintalen. Iesene i tahut be mu na gil ira bilai na tintalen nalamin ta di waing di nage nes ira numu bilai na tintalen ma di nage pirlet God tano nuno bung na hinanawat.

<sup>13</sup> I tahut be mu na hasiksik mu ta ira lilie bakut kira napu kinong no Watong i sip be mu na lon hobi. Mu na hasiksik mu tano tamat na lilie na gil harkurai kira napu nong i tamat ta ira mes na lilie.

<sup>14</sup> Ma ta di ira mes na lilie ing di hansik dahine tano tamat ing i ter harkurai ta di ura hapadano ing di gil ra sasana ma ura pirpirlet dong ing di gil ra tahut, io, mu na hasiksik habaling mu ta di bileng. <sup>15</sup> Mu na gil hobi kinong God i sip be mu na gil ra bilai na tintalen, kaie mu nage tur bat ira nianga bia ta ira sakbatbat. <sup>16</sup> I tahut be mu na lon hoke ira turadi ing di langalanga sukun ira harkurai. Iesene waak mu tange be mu langalanga hobi, kaie a linge bia mon be mu gil ra sasana. Pata. Mu na lon hoke ira tultule ra hena no harkurai tane God. <sup>17</sup> Mu na ru ira turadi bakut. Mu na ter ra harmarsai ta ira hinsaa mu tane Krai. Mu na manga burte God. Ma mu na ru nong i kap no kinkinis na tamat na lilie na gil harkurai kira napu.

<sup>18</sup> Io, mu ira tultule i tahut be mu na hasiksik mu ta ira numu watong ma ra tamat na urur. Waak be mu gil hobi ta di sene mon ing di ter ra harmarsai ma di tahut ma mu. Mu na gil bileng

hobi ta dong ing di hage mu. <sup>19</sup> Ing be tikenong paile gil tike nirara ma sene i kanan be na pusak ra harangungut kinong i palai be no sinisip tane God hobi, io, ikino mangana tintalen i halaro God. <sup>20</sup> Be ing di dangat tikenong kinong ite gil ra sasana, mu lik be da pirlet ie? Pata. Iesene be ing di hangungut tikenong ura nuno bilai na tintalen ma i kanan be na pusak ikino tirih, io, ikino tintalen i halaro God. <sup>21</sup> God ga tato mu be mu na lon hobi. Kinong urah? Krai ga kilingane ra harangungut uta mu ma iga hamanis no nuno nilon hoke tike hapupuo ta mu waing mu nage paas mur ira tanuana kakine.

<sup>22</sup> *Pai gale gil tike nirara ma pa di gale hadade tike harakale tano hono.* <sup>23</sup> Be di ga tangtange hage ie, aie balik pai gale tange hage di. Be iga pusak ra harangungut pai gale mang di be na hage di. Pata. Iga bul ter ira linge bakut tano lumane God nong ila gilgil ira takadoswana harkurai. <sup>24</sup> Aie iat ga pusak ira nudait sana tintalen ma no palatamaine utuma tano ula kabai waing dait nage hana talur ira sasana ma dait na lon ma ra tintalen takados. Ma dait langalanga ta ira nuno unien. <sup>25</sup> Mu git hanana rara hoke ra sipsip. Iesene kakarek mu te galis tupas nong i nes mur ira tanua mu hoke tike ut na balaura sipsip.

### 3

*Ira haine di na hasiksik di ta ira nudi tunana ma ira tunana di na lon timaan ma ra urur ta ira nudi haine.*

<sup>1</sup> Ma hobi bileng mu ira haine. I tahut be mu na hasiksik mu ta ira numu tunana. Ma ing be ari ta di, pa dile nurnur tano nianga tane God, no numu tintalen hobi na lamus di be di na nurnur. Ing be mu gil hobi pa mu nale supi be mu na tange tike linge ta di. <sup>2</sup> Pata. Di na nes ira numu gamgamatien na nilon ma ira numu urur ta di. <sup>3</sup> Ma waak mu hamar ira palatamai mu mon hoke mu gil ta ira hi mu ma ira minamar na gol ma ira bilai na mol. <sup>4</sup> Iesene i tahut be mu na hamar mu utuma naramon ta ira tinga mu iat. Mu na hanapu mu ma mu na matien na haine, kaie mu na memel tutuno ma kakarek ra mangana memel na tintalen pai nale panim leh. Ira tintalen hobi God i nes kilam be a tabi matana. <sup>5</sup> Ira bilai na haine menalalie ing di ga nurnur tane God, di git hamar bileng di hobi. Di ga hasiksik di ta

ira nudi tunana. <sup>6</sup> Sara bileng hobi. Iga taram Abraham igom kilam ie be no nuno watong. Ma mu ira not no hinasik tane Sara ing be mu gil ira tahut ma be pa mu nale burte tike linge.

<sup>7</sup> Ma hobi bileng mu ira tunana. I tahut be mu na lon timaan tikai ma ira numu haine ma ra palai na lilik be ira nudi baso paile haruat ma mu kinong a haine di. Mu na urur ta di kinong God te marse di hoke mu ma di na tinane bileng no nilon haruat ma mu. Mu na gil hobi waing pata ta linge pai nale tur bat ira numu sinsaring.

*Dait na kanan be dait na kilingane ira harangungut ta ira nudait bilai na tintalen hoke Krai ga gil hobi.*

<sup>8</sup> Io, ura hapatam ira nugu nianga, iou tange be mu baktu mu na lon ma tike mangana lilik sene mon. Ma be tikenong na kilingane tike linge i bilai, be mu ira mes, mu na kilingane harahut ie. Mu na marse harbasiane mu hoke ira hatahinsaana gar tane Krai. Mu na gil ra tahut na harharahut ma mu na matien na turadi harbasie ta mu. <sup>9</sup> Waak mu balbalu ra sana ma ra sana baling. Ma waak mu tange hage dong ing di tange hage mu. Iesene i tahut be mu na balu pukus di ma ra haridan kinong ing God ga tato mu iga kukubus ter ta mu be ina ter ra haridan ta mu. <sup>10</sup> Mu na gil hobi kinong no nianga tane God di ga pakat ie i tange horek, “Nesi tikenong i sip be na laro ma no nuno nilon,

ma i sip be na nes ira tahut na bung, io, i tahut be na banus bat no hono ura nianga ma ira sana ma ura tangtange ira harakale.

<sup>11</sup> I tahut be na tahirur talur ira sana ma ina gil sene mon ira bilai.

Na walar be na lon ma ra malum ma ina manga baso be na kis ter hobi.

<sup>12</sup> Kinong urah, no Watong ila nesnes mur ira ut na takados

ma ila hadado ter ta ira nudi sinsaring. Iesene no Watong ila tur talur ter dong ing di gil ra sasana.”

<sup>13</sup> Io, ma nesi um na hage mu ing be mu walar ma ra baso ura gilgil ra tahut? <sup>14</sup> Iesene be mu kilingane balik ra harangungut ta ira numu tintalen takados, io, no haridan na kis ta mu. Waak mu burte dong ing di ura haburut mu. Ma waak mu ngaangel. <sup>15</sup> Iesene mu na bul hatamat Krai tuma naramon ta ira kati mu be aie no numu Watong. Mu na kis na tinaguro ta ira bungbung baktu ura binabalu ta dong ing di saring mu ura hininaawas palai tano numu nanahe ma ra

nurnur tupas God. <sup>16</sup> Iesene mu na babalu ma ra urur hoke ira matien na turadi. Mu na gil ira linge sene mon mu nunure be i bilai. Mu na lon hobi waing di na hirhir ing di tange hage mu ta ira numu bilai na tintalen mu gil ura murmur Krai. <sup>17</sup> I tahut be mu na gil hokakarek kinong ing be God i sip be mu na kilingane ra harangungut i tahut be mu na kilingane ira harangungut ta ira numu bilai na tintalen. Ma sene paile tahut be mu na kilingane ra harangungut ura ira sana mu te gil. <sup>18</sup> Kinong urah, Krai no ut na takados ga mat uta di ing pa dile takados. Iga mat tike kapawena pana mon ura ira sana tintalen ura lamlamu mu tupas God. Ing di ga ubu bing ie, a turadi ie. Ing iga lon baling, a tanuo ie. <sup>19</sup> Ma hobi kaie iga hana ma iga harpir ter ta ira tanuo ing di kis naramon tano katano ura harpadano. <sup>20</sup> Ma kike ra tanuo, di ing pa di gale taram God ing God ga nanahe ta di ma ra bala malum ta kike ra bung ing Noa ga gilgil no nuno tamat na mon. A bar nong mon ira turadi di ga lon tano mon. A liman ma itul mon di. Ma di ga kap no haralon kaia tano taho. <sup>21</sup> Ma ikino taho a hapupuo ie tano tintalen na baptais nong i halon mu kakarek. Paile gis ise ira bilinge ta ira palatamai mu. Pata. Aie no numu hininaawas palai tupas God metuma naramon ta ira numu palai na lilik ing pata ta harakale ine. Ma no tuntunut hut tane Jisas Krai nong i hadades no tintalen na baptais ura haalon mu. <sup>22</sup> Ma ne Krai aie nong te hanahut utuma ra mawe ma i kis ter tano tamat na kinkinis tano kata na lumane God. Ma ira angelo ma ira mangana ut na harkurai ma ira lilie di kis ra hena no nuno dades.

## 4

*Dait pai nale mur ira nudait sana tintalen menalalie.*

<sup>1</sup> Krai ga kilingane ra harangungut tano palatamaine. Io kaie, i bilai be mu bileng mu na tagure mu ma ikino mangana lilik tane Krai, kinong aie nong te kilingane ra harangungut tano palatamaine ite hana talur no sinisip ura gilgil no sana tintalen. <sup>2</sup> Tike turadi hobi pai nale mur ira sinisip ta ira turadi mon ing i lolon baak kira napu. Pata. Na lon mur ira sinisip tane God. <sup>3</sup> I tahut be mu na lon hobi kinong ite lawas um ira numu pana bung ing mu ga murmur ira sinisip ta ira tabuna nurnur. Paile tahut be mu na gil habaling hobi. Mu git murmur ira tintalen na hilawa ma ira mangana sana sinisip. Mu git manga maamo, mu git murmur ira

sana kis hulungai ura minamo ma mu git harharet hanana hobi. Ma mu git gilgil no bilingana lotu tupas ira palimpuo. <sup>4</sup> Ma kakarek um ira tabuna nurnur di te karup be pa mu le tur tikai ma di ta kakarek ra nudi raai na tintalen. Io kaie, di tange hgae mu. <sup>5</sup> Iesene di na tur ra harkurai ra matmataan tano ut na gil harkurai nong na kure ira lilona ma ira minat. Ma ina hagut di be di na walar ura binabalu uta ira nudi mangana gingilaan. <sup>6</sup> Io, ma no burwana be dong ing di te mat di gate hadade no harpir tano tahut na hininaawas i hokakarek. I tutuno be di ga mat haruat ma no harkurai kinong di lon kira tano palatamai di. Iesene di ga hadade no tahut na hininaawas waing di nage lon ta ira tanua di hoke God i lon.

*Dait na lon takados ma dait na papalim timaan ma ira hartabar metuma hone God.*

<sup>7</sup> Io, no haphapatam ta ira linge bakut ite hutate um, kaie i tahut be na palai ira numu lilik ma be mu na balaure timaan mu waing mu nage sasaring. <sup>8</sup> Mu na manga harmarsai harbasie ma ra tutuno kinong ing be u marse tikenong pa nule manga lilik ta ira sasana i gil. <sup>9</sup> Mu na bala halala ira mes ta ira numu hala, mu nage balaure di, ma pa mu nale ngurungur be mu gil hobi. <sup>10</sup> Mu na papalim ma ira numu hartabar ing mu tiketike mu te kap, ura harahut harbasiane mu. Ma mu na papalim timaan ma kakarek ra hartabar na harmarsai ing God i ter. <sup>11</sup> Ing be tikenong i hatur kawase ra hartabar ura nianga, i tahut be na ianga hoke be God iat i iangianga. Ing be tikenong i hatur kawase ra hartabar ura harharahut, i tahut be na harahut ma ira nuno baso ing God i tabar ie me. Mu na papalim hobi waing dage pirlet God ta ira linge bakut metuma naramon tano nudait kinkinis tane Jisas Kraiss. Aie nong i hatur kawase no minamar ma no dades hatatikai. A tutuno.

*Waak dait hirhir ing be dait kap ra ngunngutaan kinong a Kristian dait.*

<sup>12</sup> Io, ira nugu bilai na harwis, waak mu karup ta ira dades na harangungut i walar mu. Pata be tike sigar na mangana linge ite hana tupas mu. <sup>13</sup> Iesene i tahut be mu na laro be mu te lala ta ira harangungut tane Kraiss waing mu nage manga laro ing no nuno minamar na harapuasa. <sup>14</sup> Ing be di tange hgae mu kinong mu tano hinsane Kraiss, io, no haridan na kis ta mu, kinong no Tanuo tane God ma no nuno minamar

i kis burung mu. <sup>15</sup> Ing be di hangungut mu, pai nale tahut be no burwana be mu te harubu bingibing ma be mu te kukuman. Ma pai nale tahut bileng be mu te lake ira harkurai ma be mu hamalamales ira nilon ta ira mes. <sup>16</sup> Iesene ing be di hangungut mu kinong a Kristian mu, waak mu hirhir. Pata. Mu na pirlet God be mu te kap no hinsane Kraiss. <sup>17</sup> Kinong urah, no pana bung te hanawat um be no huntunana tane God na tur ra harkurai. Ma ing be i luna hana tupas dait hobi, mu lik be na ngan hohaam ta di ing pa dile taram no tahut na hininaawas tane God? <sup>18</sup> Hoke no nianga tane God di ga pakat ie i tange, “Ing be i dades ta ira ut na takados be di na kap no haralon, na ngan hohaam ta ira ut na sana ing di tur talur God?”

<sup>19</sup> Io kaie, dong ing di kap ra harangungut haruat ma ira sinisip tane God, i tahut be di na gilgil iat ira bilai na tintalen ma be di na ter habaling di tano lumana nong ga hakisi di ma ila balbalaure timaan di.

## 5

*Dait na matien na turadi nalamin ta ira harubaal.*

<sup>1-2</sup> Mu ira tena harbalaurai ta ira lotu, iou bileng tike tamat hoke mu. Iou ganes ira harangungut tane Kraiss ma iou nong iou hininaawas ine. Iou nong ni hatur kawase bileng no minamar ing na harapuasa. Io kaie, iou saring mu be mu na balaure ira matanabar tane God nalamin ta mu hoke ira ut na balaura sipsip di la balbalaure ira nudi sipsip. I tahut be mu na kanan ura balbalaure di hoke God i sip be mu na gil hobi. Waak mu balaure di hoke be tikenong mon i hagut mu. Waak mu gil ikin ra pinapalim uta barbarat mon. Iesene mu na gil ie kinong mu manga sip be mu na papalim hobi. <sup>3</sup> Waak mu lik hatamat mu ura kurkure hadades ira matanabar ing God te ter ta mu be mu na balaure di. Iesene be ira numu tintalen na haruat ma ra tahut na hapupuo be di na mur, hoke ira sipsip di la gilgil hobi. <sup>4</sup> Ma be no Tamat na Ut na Balaura Sipsip na harapuasa, mu na hatur kawase no minamar, hoke ra bilai na balaparik ing pai nale panim leh ira minamar tana.

<sup>5</sup> Ma hobi bileng ta mu ira marawan. Mu na hasiksik ter mu ta ira numu tena harbalaurai ta ira lotu. Ma mu bakut, mu na matien na turadi harbasie ta mu kinong

no nianga tane God di ga pakat ie i tange be,

“God i malok leise di ira ut na latlaat, ma i ter no nuno harmarsai ta ira matien na turadi.”

<sup>6</sup> Io, mu na hasiksik ter um mu ra hena no dades na lumane God waing inage hatamat mu tano pana bung haruat ma no nuno sinisip. <sup>7</sup> Mu na ter leise ira numu nginarau na bunurut tana kinong i manga lilik uta mu ma i balaure mu.

<sup>8</sup> Na palai ira numu lilik ma mu na balaure timaan mu! No numu ebar Satan i wawar hanana hoke tike laion i sisilih ta tikenong be na kanam kudule. <sup>9</sup> Iesene mu na tur dades ta ira numu nurnur ma mu na tur bat ie kinong mu nunure be ira hinsaa mu tano hinsane Krai kira ra ula hanuo di puspusak kakarek ra mangana harangungut bileng. <sup>10</sup> Iesene no harangungut pai nale ubal halawaas baak mu, ma namur God no burwana ta ira harmarsai bakut nong ga tato mu be mu na lala tano nuno minamar hathatikai naramon tane Krai, io, na hanunuhuan mu ma ina hadades mu be mu na manga dikdikit. <sup>11</sup> Aie nong i hatur kawase ira dades hathatikai. A tutuno.

*Pita ga haragat di ma iga haatne di.*

<sup>12</sup> Iou pakat ikin ra da pakpakat ma no harharahut tane Sailas no tasi dait. A tutuno na turadi ie. Iou ura haragat mu ma iou ura hininaawas palai be ikin no tutuno na harmarsai tane God. Mu na tur dades tana.

<sup>13</sup> Ira matanabar na lotu kira Babilon ing God te gilamis di tikai ma mu, di haatne mu. Hobi bileng no nugu bulu Mak. <sup>14</sup> Mu na haatne harbasiane mu ma ra tamat na harmarsai.

A malum ta mu bakut ing mu kis ter tane Krai.



## No Airuo na Pakpakat tane PITA

Ira haleng na tena harausur harabota di ga ura hague no lotu ma ira nudi sana tintalen ma ira nudi hinarakale. Pita ga hakatom ira Kristian be di na harbalaurai timaan be kike ra sana turadi nahula lamus harara di (nes 2 Pita 2:1-22). Pita ga haragat di be di na mur ira bilai na tintalen sene mon (1:3-11). Iga nunure be na hutate be na mat (1:12-15) ma iga ura halilik leh di be no tahut na hininaawas di gate kap ter ie i tutuno ma be Kraiss na tapukus baling. No inga ne God ruma ra uladih (Mak 9:2-8) ma ira nianga ta ira tangetus i hatutuno be Kraiss na tapukus (2 Pita 1:16-21). Kaie, pata ta linge be ari di tange be Kraiss pai nale tapukus (3:3-6). **Dait na kis kawase no nuno hinanawat (3:8-15) ma ra gamgamatien na tintalen ma dait na harbalaurai timaan ta ira tena harausur harabota (3:14-18).** Ikinong no surno ta ikin ra pakpakat.

<sup>1</sup> Aiou Saimon Pita tike apostolo ma tike ut na tinaram tano pinapalim Jisas Kraiss i ter tagu, iou pakat ikin ra nianga tupas mu ing no numu nurnur i haruat ma no numem. Ma i haruat hobi kinong no nudait ut na Haralon Jisas Kraiss, no nudait God, i takados. <sup>2</sup> Io, iou sasaring be a tamat na harmarsai ma ra malum na kis um ta mu kinong mu nunure ter God ma ne Jisas no nudait Watong.

*Dait na manga ngaangel ura hatawat ira bilai na tintalen.*

<sup>3</sup> Ma i tale be ni sasaring hobi kinong ite tabar dait ma ira kaba haridan dait supi ter ura nilon ma ura murmur timaan ie. Ite tabar dait hobi ma ikino mangana dades ing aie sene mon i hatur kawase ie. Kinong urah, dait nunure ter ie nong ga tato dait. Ma i manga tamat ma i bilai harsakit, kaie igom tato dait. <sup>4</sup> Ma a mangana God ie hobi, kaie igom tabar dait ma ra tamat ma ra bilai na haridan ing igate kukubus ter ta dait waing mu nage kis tikai ma ne God ma mu na kap ira nuno mangana tintalen ma mu na hilo sukun ira tintalen tano ula hanuo i mapus, a mangana tintalen i hanawat metuma naramon ta ira sana sinisip ta ira turadi.

<sup>5</sup> Io kaie, i tahut be mu na manga ngaangel be mu nage bul tikane ira bilai na tintalen ma no numu nurnur. Ma waak be mu gil ira bilai na tintalen sene mon. Mu

na nunure bileng ira linge tutuno. <sup>6</sup> Ma paille tahut sene mon be mu na nunure ira linge tutuno. Mu na balaure timaan bileng ira numu sinisip. Ma tano numu harbalaurai ta ira numu sinisip, i tahut be mu na bul tikane ie ma no tintalen na tuntunur dades ta ira harwalar. Ma tano numu tuntunur dades, mu na halala leh bileng no mangana tintalen ura murmur timaan God. <sup>7</sup> Ma tano numu tintalen na murmur God, mu na kap halala leh bileng no tintalen na hatatesne tutuno ura terter harbasiane ira bililai ta mu. Ma tano tintalen na hatatesne tutuno, i tahut be mu na bul tikane ie ma no harmarsai. <sup>8</sup> Ing be kakarek ra mangana tintalen i tatahuat hanana ta ira numu lon, i hamanis be mu nunure no nudait Watong Jisas Kraiss, ma ira numu lon na huei ma ina hanawat timaan kinong mu nunure ie. <sup>9</sup> Iesene ing be kakarek ra mangana tintalen paille kis tano nilon ta tikenong, aie hoke tike pulo ma paille nanaas timaan. Ite lik luban leise be Kraiss gate gis ise ira nuno sana tintalen menalalie.

<sup>10-11</sup> Io kaie, ira hinsaagu tane Kraiss, i tahut be mu na manga ngaangel be mu na hapuasne habaling ta mu be i tutuno be God gate tato ma gilamis leh mu. Ing be mu na mur kakarek ra tintalen pa mu nale hiruo ma ne God na manga laro leh ta mu ura sinalo tano kingdom nong pai nale pataam, ikino kinkinis tano nudait Watong Jisas Kraiss, no nudait ut na Haralon.

*No minamar tana tuma ra uladih ma ira nianga na tangetus i hatutuno be Jisas na tapukus.*

<sup>12</sup> Io kaie, iou sip be ni halilik haitne mu ta kakarek ra linge. I tutuno be mu nunure ter kakarek ma mu te tur timaan naramon tano hininaawas tutuno nong mu hatur kawase ie. Iesene iou ni halilik iat mu. <sup>13-14</sup> Ing iou kis ter iat baik ma no palatamaigu iou lik be i takados be ni hatatik ira numu lilik ura liklik leh kakarek ra linge kinong iou nunure be ite hutate um be iou ni waak leise no palatamaigu tano minat hoke no nudait Watong Jisas Kraiss te hapalaine ter tagu hobi. <sup>15</sup> Ma iou ni manga ter ira nugu dades ura nesnes be namur tano nugu hinana talur mu, mu na tale be mu na lik haitne leh kakarek ra linge.

<sup>16</sup> Ing mem ga hinawase mu tano dades na hinanawat baling tano nudait Watong Jisas Kraiss, mem pai gale mur ira pir ing ira turadi mon di ga huo ma ira nudi keskes na lilik. Pata. Mem ga nes no minamar tana ma ira mata mem. <sup>17</sup> Maso! God

no nuno Mama ga hatamat ie ma iga bul haut no hinsana ta ikino pana bung God no Tamat na Dadeswana ga ianga sur gom tange, “No Natigu ikin nong iou manga sip ie, ma iou laro sakit utana.”<sup>18</sup> Mehet iat mehet ga hadade no ingana metuma ra mawe ing mehet ga kis tikai ma ie tuma tano halhaalienu uladih.

<sup>19</sup> Ma i tale be dait na manga so no nudait nurnur bileng ta ira nianga ta ira tangetus. I tahut be mu na taram timaan ira nudi nianga. Ira nudi nianga i haruat ma tike lulungo i murarang tano kadado na katano. Mu na taram ira nianga hobi tuk ter be no laar i dares ie ma be no tidng na laar i pupuruk huat naramon ta ira numu lon.<sup>20</sup> Iou manga sip be mu na palai ta ira humangana nianga na tangetus ing i kis ta ira nianga tane God di ga pakat ie. Kike ra tangetus pa di gale pales ira pipilaina metuma naramon ta ira nudi lilik iat.<sup>21</sup> Pata. Tike nianga na tangetus pai gale hanawat bia leh mon ta ira lilik gar na turadi. Iesene ira turadi di ga iangianga leh metuma hone God ing no Halhaalienu Tanuo iat git gaugau leh ira nudi lilik.

## 2

*Ira sana tena harausur harabota, di na manga hiruo.*

<sup>1</sup> Iesene a mon bileng ira tangetus harakale nalamin ta ira matanabar menalalie hoke ira tena harausur harabota di na hanawat nalamin ta mu. Di na bul halala kumaan ira harausur harakale na haragawai. Ma pa di nale gil ikinong sene mon. Di na harus ise bileng no Tamat na Watong nong ga kul halangalanga di. Kaie, di pit leh no ngas be di na hiruo tana.<sup>2</sup> Ma ra haleng di na mur ira nudi tintalen na hilawa ma ira nudi mes na sana tintalen bileng. Ma ira tena harausur harabota, di no burwana be ari di na tange hgae no Ngas tutuno.<sup>3</sup> Di kalak barbarat, kaie di nage gil hgae mu ma ira nudi humangana pir harabota. No nudi harpadano i taguro ter ma Nong na hgae di paille kubabo.

<sup>4</sup> God pai gale hook leh ira angelo ing di ga gil ra sasana. Pata. Iga tule leise di ukaia ra katano na harpadano, igom bul di ta ira lulur na kadado tuk ter be di na tur ra harkurai.<sup>5</sup> Ma pai gale hook bileng ira matanabar menalalie sakit. Iesene iga halon Noa nong ga harpir ta ira tintalen takados. Iga halon ie tikai ma ira liman ma iruo na mes ta ikino pana bung ing iga hatawat no tahit ter ta ira matanabar tano ula hanuo ing di ga tur talur ie.<sup>6</sup> Ma

iga kure hgae ira iruo tamat na taman, Sodom ma Gomora. Iga tun hadodo leise dur, kaie igom hakatom ira matanabar hobi ing di tur talur ie.<sup>7</sup> Ma iga halangalanga leise ne Lot, no ut na takados, ing ira ut na takmaluk di ga hatirih no nuno nilon ma ira nudi bilingana tintalen.<sup>8</sup> Ikino ut na takados ga lon nalamin ta di, ma ira kaba bungbung bakut iga nes ma iga hadade ira nudi takmaluk na tintalen, kaie igom manga tirih no tingana.<sup>9</sup> Ing be God ga gil hokakarek i nunure bileng ura halangalanga leise dong ing di murmur ie sukun ira harwalar. Ma i nunure bileng ura balbalaure bat ter ira ut na sasana naramon ta ira harpadano tuk ter tano bung na harkurai.<sup>10</sup> Ma tutuno sakit be ina gil hobi ta ira ut na ul ba ing di manga hilo mur ira nudi bilingana sana sinisip ta ira palatamai di.

Karek ra tena harausur harabota di manga sa butbut. Pa dile ramramin be di na tange hgae ira mangana tanuo.<sup>11</sup> Iesene ira angelo iat ing di manga tamat ta di, pa dile tung kike ra mes ma ra dades na sana nianga kaia ra matmatahan tano Watong.<sup>12</sup> Iesene kakarek ra mangana turadi di haruat ma ira wawaguei ing pata nudi ta lilik. Di hoke ra ba na raiaa ing di lon mon waing dait nage hakuni leh ura ububu bing. Di ter ra nianga na haragawai uta ira linge ing pa dile nunure ter. Hoke ira raiaa di la hiriruo, di bileng di na hiruo.<sup>13</sup> Di te ubal ira turadi, kaie di na kap no nudi kunkulaan na harubaal. Di kap ra gungunuama hokakarek, be di na ter bakut ira nudi kudulena nilon ter ta ira nudi haleng na mangana sana sinisip ing be i kasasa baik. Di ira bilingana turadi ma di gil hamalahuan mu ing di ian tikai ma mu ma ing di laro ma ira nudi tintalen na hakale lamus ri.<sup>14</sup> Di manga nes kalak haitne ira haine gar na mes be di na noh tikai me, ma pa di lase sasangeh tano gilgil no sasana. Di hakale hgae leh ira galogalo na turadi. Di manga keskes tano kalak barbarat ma no nudi ngas i hana ter kaia tano hiniruo.<sup>15</sup> Di te tamapas sukun no takados na ngas ma di te hana rara tapa. Di te mur no ngas tane Balaam no natine Beor nong ga kalak no kunkulaan tano sana tintalen.<sup>16</sup> Iesene tike donki ga bor ie ta ira nuno sana tintalen. No ba na donki ga ianga ma ra ingana turadi ma iga tur bat no ba na lilik tano tangetus.

<sup>17</sup> Kakarek ra turadi di hoke tike matana taho, pata ta taho tana. Di haruat ma ra bahuto bileng ing a dadaip na puh ise.

God te tagure ter no nudi kinkinis kaia ra tamat na kadado sakit. <sup>18</sup> Hoke iou te tange ter hobi, di sa butbut bia. Ma di bul hawat ira sinisip na hilawa ma ira mes na sana sinisip. Di gil hobi ira haabota lamus ira turadi ing di te haburuana leh mon ura hinilo sukun dong ing di mur no ngas na sasana. <sup>19</sup> Di kukubus ter ta ira matanabar be di ira matanabar di na tale ura langalanga sukun ra harkurai. Iesene di ira tena harausur harabota iat di kis ra hena ira mapus na tintalen. I palai be i tutuno ikinong kinong ing tikenong i kis ra hena no dades ta tike linge, ina tartaram um ie. <sup>20</sup> I nanaas be di ga nunure ter no nudait Watong Jisas Kraiss, no nudait ut na Haralon, kaie di ga haruat ura hinilo sukun ira bilingual tintalen tano ula hanuo. Iesene ing be di ga ngan hobi, ma namur um kike ra tintalen i hiis kawase habaling di ma di kis ra hena no nuno dades, io, i manga sana sakit ta di. Nalalie, ing pa di gale nunure baak ie, di gor hiruo. Namur um, ing di te nunure ter ie ma sene ira sasana i hiis kawase habaling di, io, di na hiruo saasa. <sup>21</sup> Ing be pa di gorle nunure no ngas na tintalen takados, pa di gorle manga hiruo. Iesene di na manga hiruo saasa kinong di ga nunure ter ie ma di ga tamapas leh sukun no halhaaliena hartule ing di ga ter ta di. <sup>22</sup> Ikin ra nianga harharuat i tutuno uta di. I tange horek, be “No pep i tapukus baling tupas no marmariana.” Ma i tange bileng be, “No bore nong ite susu ter tano taho, na tapukus inage paipai baling.”

### 3

*Tutuno sakit no Watong na tapukus hoke iga kukubus ter.*

<sup>1</sup> Ira nugu bilai na harwis, ikin no nugu airuo na pakpakat ukaia ho mu. Ma iou te pakat dur bakut be ni halilik mu, inage hatatik leh ira numu lilik be mu na lilik ta ira bilbilai. <sup>2</sup> Iou sip be mu na lik leh ira nianga ta ira halhaaliena tangetus menalalie ma no hartule tano nudait Watong, no ut na Haralon, ikino hartule nong ira apostolo di ga hinawase mu ine.

<sup>3</sup> Ma no tamat na linge iou sip be mu na palai tana ma aie horek. Tano haphapatam ta ira pana bung ira ut na hasakit di na hanawat ma di na mur ira nudi sana sinisip. <sup>4</sup> Di na tange be, “Iga kukubus be na hanawat, naka? Ma i ham um? Ira nudait mama di te mat ma sene ira linge

bakut i ngan ter iat mon hoke no hatahun tano ula hanuo tuk ter katiak.” <sup>5</sup> Iesene ing di tange hobi di malentakuane be di na lik leh ing God ga gil. Menalalie sakit iga hakisi no mawe ma no ula hanuo ma no nuno nianga. Iga kap no taho ma iga hakisi no ula hanuo ma ie. <sup>6</sup> Ma iga papalim ma no taho bileng ing iga ter no tahit ura haliare no ula hanuo ta ikino pana bung. <sup>7</sup> Ma ite bul hasisingen no mawe ma no ula hanuo ma ikino nuno nianga iat mon ta ikin ra pana bung be dur na kis taguro ter utano bung na harkurai ing ira turadi ing di tur talur God di na hiruo.

<sup>8</sup> Ira nugu bilai na harwis, waak mu lik luban ikin ra linge, be tano ninaas tano Watong tike bung i haruat ma tike arip na tinohon ma be tike arip na tinohon i haruat ma tike bung mon. <sup>9</sup> Ari di lik be no Watong la halis ura hatutuno ira nuno kunubus. Iesene be pata. Ila bala malum ter uta mu kinong paile sip be tikenong na hiruo. I sip be ira turadi bakut di na lilik pukus.

<sup>10</sup> Iesene no bung tano Watong na hanawat um hoke tike ut na kukuman. No mawe na buner leh ma ra tamat na wawaang. A dades na mamahien na haliare ira tiding tuma nalu. Ma no ula hanuo ma ira linge bakut tana na pataam harsakit. <sup>11</sup> Ing be God na haliare kakarek ra linge bakut hobi, mu na tatalen um hohaam ira turadi? I tahut be mu na gangamatien talur ira sana ma mu na lon mur God. <sup>12</sup> I tahut be mu na lon hobi ing mu kis kawase no bung tane God ma mu haiane no nuno hinanawat. Ing ikino bung na hanawat, a mon eh na hagee no mawe ma a tamat na mamahien na rang hapolo ira tiding. <sup>13</sup> Iesene dait kis kawase ira linge iga kukubus ter urie ma horek, a sigar mawe ma a sigar ula hanuo, ma a tintalen takados na kis um kaia.

<sup>14</sup> Io kaie, ira nugu bilai na harwis, i tahut be mu na manga ngaangel be God pai nale nes leh ta sasana be bilinge ta mu, iesene be mu na kis ma ra malum tikai ma ie. <sup>15</sup> Mu na nes kilam no bala malum tano Watong aie no ngas na haralon. No nudait bilai na harwis Pol ga tange bileng hobi ing iga pakpakat ukaia ho mu haruat ma no nuno minminanes nong God ga tabar ie me. <sup>16</sup> Iga tange bileng hobi ta ira nuno pakpakat bakut ing iga iangianga uta kakarek ra linge. Ma ari linge ta ira nuno pakpakat i dades be da palai ine. Ma ira galogalo na turadi ing pata ta minminanes ta di, di halilie hagee ira nuno nianga hoke

di la gilgil bileng ta ira mes na nianga tane  
God di ga pakat. Ma be di gil hobi di tagure  
no nudi ngas ter tano nudi hiniruo.

<sup>17</sup> Io kaie, ira nugu bilai na harwis, i  
tahut be mu na harbalaurai timaan kinong  
mu te huna nunure ter kakarek ra linge.  
Mu na harbalaurai timaan be ira ut na  
ul ba di nahula lamus harara mu ma mu  
na puko talur no numu tuntunur dades.

<sup>18</sup> Iesene i tahut be mu na tahuat tano  
harmarsai tano nudait Watong Jisas Krai,  
no nudait ut na Haralon, ma be mu na  
hana hakakari tano numu minminanes  
utana. Da pirllet ie kakarek ma hathatikai.  
Tutuno sakit.

## No Luaina Pakpakat tane JON

Jon no apostolo ga pakat ikin ra pakpakat ma ra haleng na nianga naramon tana i manga haruat ma ira nianga da nes tano Tahut na Hininaawas nong Jon ga pakat ie. Ira haleng na ut na minanes di lik be Jon ga kis tusu Esia ing iga pakat ikin ra pakpakat ma iga pakpakat tupas ira lotu rusu Esia. Jon ga ura hakatom di ira ut na nurnur ta ira tena harausur harabota (nes 1 Jon 2:26) ing di git tangtange be ira linge da nes tano ula hanuo ma ira palatamai dait i sana ma ira tanua dait i tahut. Io kaie, di git tangtange be pata ta linge be dait gil ira sasana ta ira sana palatamai dait, ma ing no turadi Jisas ga mat, paile Kraiss no Natine God nong ga mat. Iesene Jon ga manga harus leise no nudi mangana lilik hobi. Iga tange be ing dait gil ra sasana dait lake ira harkurai tane God (3:4), ma be di ira natine God pa di lale gilgil ra sasana (2:28-3:12). Jon ga manga sip be dait na tiktikai ma ne Jisas ma no nuno Mama naramon ta ira tintalen na madares. Ikin no surno ta ikin ra pakpakat, be **ira ut na nurnur di na murmur ira tintalen na madares (1:5-7)**. Paile tale tikenong be na tange be ite nurnur tane Kraiss ma sene ila murmur ira sana tintalen na kadado. Iesene nesi tikenong i tartaram ira harkurai tane God i kis ter tane God (3:24) ma no surno ta ira harkurai tane God horek, be dait na harmarsai harbasie ma dait na nurnur tane Jisas Kraiss no Natine God (3:23). Jon ga sip be dait nage palai be no turadi Jisas (1:1; 4:2-3), aie no Mesaia (nong di kilam ie be 'Kraiss'; 2:22; 5:1), no Natine God (2:23; 3:23; 4:9-10; 4:14-15; 5:5-13; 5:20), ma be aie iat ga mat uta dait be na halon dait (5:4-8). Jon ga sip be dait nage manga palai be dait te hatur kawase ikin ra nilon hathatikai ing be dait te nurnur tano Natine God (5:13).

### No Nianga na Nilon.

<sup>1</sup> Mem hinawase mu uta nong ga kis ter menalalie tano hathatahun, nong mem ga hadade ma mem ga nes ie ma ira mata mem. Io, mem ga nesnes ie ma mem ga sigire ie ma ira luma mem. Ma ikin iat mon mem hinawase mu utana, no Nianga na Nilon. <sup>2</sup> Ma no nilon ga harapuasa ma mem hinawase mu uta ikin

ra nilon hathatikai. Mem ga nes ie ma mem hatutuno ie ta mu. Ikin nong ga kis tikai ma ne Mama ma iga harapuasa ter ta mem. <sup>3</sup> Ma mem hinawase bileng mu uta nong mem gate nes ma mem gate hadade waing mu bileng mu nage tiktikai ma mem. Ma mem tiktikai iat ma ne Mama ma no Natine, Jisas Kraiss. <sup>4</sup> Ma mem pakat ter kakarek ra linge ta mu waing ira nudait gungunuama na duk.

### *I tahut be dait na hanana tano madares.*

<sup>5</sup> Io, ikin no hininaawas mem ga hadade leh ie tane Jisas Kraiss ma mem hinawase mu urie horek: God aie no lulungo ma pata tutuno ta kadado tana. <sup>6</sup> Ing be dait tange be dait tiktikai ma ie iesene dait hanana ra kadado, io, dait harakale ma ira nudait tintalen paile haruat ma ira tutuno God te hapuasne. <sup>7</sup> Iesene be dait hanana tano madares hoke aie iat i kis tano madares, io, dait tiktikai harbasie ta dait ma no de ne Jisas no Natine i hagangamatien dait ta ira sana tintalen bakut.

<sup>8</sup> Ing be dait tange be pata nudait ta sana tintalen dait hasakit baling ta dait ma dait lik be ikino hinarakale i tutuno iesene ira tutuno tane God paile kis ta dait. <sup>9</sup> Iesene be dait na hinawas palai ta ira nudait sana tintalen, io, God na gil haruat ta ira nuno kunubus ma ina gil ra takados horek: na lik luban leise ira nudait sasana ma ina hagangamatien dait sukun ira tintalen bakut paile takados. <sup>10</sup> God i tange be dait te gil ra sasana. Ing be dait tange be dait paile gil ta sasana, io, dait kilam God be a ut na harakale ma no nuno nianga paile kis ta dait.

## 2

<sup>1</sup> Iou pakat kakarek ra linge ter ta mu ira natigu tane Kraiss waing pa mu nale gil ra sasana. Iesene be tikenong na gil ta sasana, a nudait tikenong kanaia nong i iangianga uta dait ra matmatahan tane God. Ma aie ne Jisas Kraiss no takadoswana. <sup>2</sup> Ma aie iat no hartabar uta ira nudait sana tintalen nong ga hamane no ngalgaluan tane God. Ma pata be uta ira nudait sasana sene. Uta ira sasana bileng tano ula hanuo bakut.

### *Dait na nunure hohaam be dait nunure God.*

<sup>3</sup> Dait nunure be dait nunure ter God horek, ing be dait taram ira nuno harkurai. <sup>4</sup> Nesi tikenong i tange be i nunure ter ie ma sene paile taram ira nuno harkurai, io, a ut na harakale ie ma ira tutuno tane God paile kis tana. <sup>5</sup> Iesene tutuno sakit,

be tikenong i taram ira nuno nianga, i hamanis be no nuno sinisip utuma hone God te duk. Ma dait nunure hohaam be dait kis ter tana? I horek: <sup>6</sup> Nesi tikenong i tange be ila kis ter tane God, io, i tahut be na hanana hoke Jisas ga hana hobi.

<sup>7</sup> Ira bilai na hinsaagu tane Krai, iou paile pakpakat tike sigar harkurai ukaia ho mu, iesene no tuarena mon nong mu ga hatur kawase tur leh menalalie tano hathatahun. Ikin ra tuarena harkurai, aie no hininaawas mu ga hadade ie. <sup>8</sup> Iesene i tutuno bileng be iou pakpakat tike sigar harkurai ukaia ho mu. Ma da palai be i tutuno be ikin ra harkurai i sigarna kinong da nes ie tano nilon tane Jisas ma ira numu. Ma i palai hobi kinong no kadado i ura patpataam ma no lungungo tutuno ite murarang um.

<sup>9</sup> Nesi tikenong i tange be i kis ter ra madares iesene be i malentakuane no hinsaana tane Krai, io, i kis ter baik ra kadado. <sup>10</sup> Nesi nong i marse no hinsaana tane Krai ila kis ter tano madares ma pata ta sasana tana be na hapuko ie. <sup>11</sup> Iesene nesi tikenong i malentakuane no hinsaana, io, i kis ter tano kadado ma ila hanana hurbit tano kadado. Ma pai nale nunure be i hanana uha kinong no kadado te hapulo ira iruo matana.

<sup>12</sup> Iou pakpakat tupas mu ira natigu tane Krai kinong God te lik luban leise ira numu sana tintalen utano hinsane Krai. <sup>13</sup> Iou pakpakat tupas mu ira nongtamat tano lotu kinong mu nunure ter ie nong te kis ter menalalie tano hathatahun. Iou pakpakat tupas mu ira marawan tano lotu kinong mu te bul hanapu no Ut na Sana. <sup>14</sup> Iou pakpakat tupas mu ira natigu kinong mu nunure ter Mama. Iou pakpakat tupas mu ira nongtamat kinong mu nunure ter ie nong te kis ter menalalie tano hathatahun. Iou pakpakat tupas mu ira marawan kinong mu dades ma no nianga tane God ila kis ter ta mu ma mu te bul hanapu no Ut na Sana.

*Waak dait sipsip ira tintalen ma ira linge tano ula hanuo.*

<sup>15</sup> Waak mu sipsip ira tintalen ma ira linge tano ula hanuo. Ing be nesi tikenong i sipsip ira tintalen tano ula hanuo, io, paile sip Mama. <sup>16</sup> Iou tange hobi kinong ira linge bakut tano ula hanuo, ira sana harsipsip, ira sana nes kalak, ma ira tintalen na sa butbut, paile hanawat metuma hone Mama. Pata. I hanawat mekira ra ula hanuo. <sup>17</sup> Ma no ula hanuo i patpataam

hanana, ma di bileng ing di sip no ula hanuo. Iesene nesi tikenong i gil haruatne ing God i sip be na gil hobi, io, na lon hathatikai.

*Ira ebar tane Krai di harus leise no Natine iesene dait la kis ter tano Natine ma dait nunure ira tutuno God te hapuasne.*

<sup>18</sup> Ira natigu tane Krai, kakarek no patpataam tano ula hanuo. Ma hoke mu ga hadade be no ebar tane Krai na hanawat, ma kakarek iat a haleng na ebar tane Krai di te hanawat ter. Io kakarek dait te nunure be no haphapatam kinong di te hanawat um. <sup>19</sup> Di ga hana sukun dait iesene paile nudait tutuno di. Ing be a nudait tutuno di, pa di gorle hana sukun dait. Iesene no nudi hinana leh i hamanis be di bakut, paile nudait di. <sup>20</sup> Iesene no Halhaaliena te tabar mu ma ikino nong i hapalaine mu kaie mu bakut mu ge nunure ira tutuno God te hapuasne. <sup>21</sup> Iou pakpakat tupas mu urah? Kinong mu nunure kike ra tutuno pata be kinong pa mu le nunure ie? Iou pakpakat ukaia ho mu kinong mu nunure ter ira tutuno ma mu nunure be pata ta hinarakale na hanawat metuma naramon ta ira tutuno. <sup>22</sup> Nesi no ut na harakale? Aie nong i harus leise Jisas be aie no Mesaia. Tike mangana turadi hobi, aie no ebar tane Krai kinong i harus leise Mama ma no Natine. <sup>23</sup> Nesi nong i harus leise no Natine paile hatur kawase Mama. Ma nesi nong i haut be Jisas no Natine God, io, i hatur kawase bileng Mama.

<sup>24</sup> Ma mu, i tahut be mu na bala leh ikino hininaawas nong mu gate hadade leh tano hatahun be na be kis ter ta mu. Ing be ikino hininaawas nong mu ga hadade leh tano hatahun ila kis ter ta mu, io, mu bileng mu na kis ter tane Mama ma tano Natine. <sup>25</sup> Ma no kunubus nong aie iat ga ter ta dait i horek: no nilon hathatikai.

<sup>26</sup> Iou pakpakat kakarek ra linge uta dong ing di walwalar ura lamamus harara mu. <sup>27</sup> Ma mu, pa mu le supi ter be ta tikenong na hausur mu ta tike linge kinong Krai ga tabar mu ma ikino nong i hapalaine mu ma ikinong ila kis ter ta mu ma ila hausur mu uta ira linge bakut ma i tutuno bileng ma paile harakale. Io kaie, i tahut be mu na kis ter tane Krai hoke ikino nong i hapalaine mu ite hausur mu hobi.

*Ira natine God pa di lale gilgil sasana.*

<sup>28</sup> Io, ira natigu tane Krai, i tahut be mu na kis ter tane Krai waing dait nage

balaraan ter be ing na harapuasa, dait nahula malahuan ta ikino tamat na bung be na hanawat. <sup>29</sup> Ma mu nunure be Kraiss i takados. Io kaie, mu nunure bileng be nesi tikenong ila gilgil ra tintalen takados, aie tike natine God.

### 3

<sup>1</sup> Nes baak! A tamat no harmarsai tikai ma ra sinisip nong Mama te ter ta dait! Io kaie, di ge kilam dait be ira natine God dait. Ma ikinin i tutuno. No ula hanuo paile nunure kilam dait, kinong urah, pai gale nunure kilam God bileng. <sup>2</sup> Ira bilai na hinsaagu tane Kraiss, a natine God dait kakarek. Ma sene paile hanawat palai baak be a mangana turadi hohaam dait namur. Iesene dait nunure be dait na ngan hoke ne Kraiss ing Kraiss na hanawat puasa kinong na hanawat palai ta dait be a mangana turadi hohaam tutuno ie. <sup>3</sup> Ma nesi tikenong ila kiskis nanahe ma ra nurnur be na ngan baak hoke ne Kraiss, io, ikino turadi ila hagangamatiem no nuno nilon hoke Kraiss bileng i gangamatiem.

<sup>4</sup> Nesi tikenong i gil sasana i hamanis be a ul pat ie tane God kinong i lake ira nuno harkurai. Tutuno sakit, ira sana tintalen i haruat hoke tikenong i lake ira harkurai tane God kaie i ul pat tane God. <sup>5</sup> Ma mu nunure be Kraiss ga hanawat ura kapkap leise ira sana tintalen. Ma pata ta sasana i kis tana. <sup>6</sup> Pata tikenong ila kis ter tana ila gilgil sasana. Ma pata tikenong ila gilgil sasana i nunure ter ie. <sup>7</sup> Ira natigu tane Kraiss, mu na harbalaurai timaan, tikenong nahula lamus harara mu. Nesi nong ila gilgil no takados a takadoswana ie hoke Kraiss a takadoswana ie. <sup>8</sup> Nesi tikenong ila gilgil sasana, a gar tane Satan ie, kinong Satan ga leh leh ra sasana tur leh tano hathatahun. No burwana ikin be no Natine God gom hanawat be na haliare ira pinapalim tane Satan. <sup>9</sup> Pata tike natine God la gilgil sasana kinong ite kap ira mangana tintalen tane God utuma naramon tana. Ma paile tale be ina gil sasana, urah, a natine God ie. <sup>10</sup> Kaie na palai horek be garim ira natine God ma garum ira natine Satan: ing be tikenong pai lale gilgil no takados paile gar tane God ie, ma nong bileng pai lale marmarse no hinsaana tane Kraiss.

*Dait na marse harbasiane dait.*

<sup>11</sup> Io, ikin no hininaawas mu gate hadade leh metuma ra hatahun, be dait na marse

harbasiane dait. <sup>12</sup> Waak mu ngan hoke ne Kain. Aie tano Ut na Sana. Ma aie nong ga ubu bing no tesne. Ma iga ubu bing ie urah? Kinong ira nuno tintalen ga sana ma ing tano tesne ga takados. <sup>13</sup> Io kaie, ira hinsaagu tane Kraiss, waak mu karup be no ula hanuo i malentakuane mu. <sup>14</sup> Urah? Kinong dait nunure be dait te hana sukun ra minat ma dait te lala tano nilon. Ma dait nunure hobi kinong dait marse harbasiane ira hinsaa dait tane Kraiss. Nesi tikenong paile hatur kawase ra harmarsai, ila kis ter ra minat. <sup>15</sup> Nesi tikenong i malentakuane no hinsaana tane Kraiss, a ut na harubu bingbing ie. Ma mu palai be no nilon hathatikai paile kis ter ta tike ut na harubu bingbing. <sup>16</sup> Dait nunure no pipilaina tano tintalen na harmarsai horek: Jisas ga ter leise no nuno nilon, iga mat uta dait. Io kaie, i takados be dait, dait na taguro ura minat uta ira hinsaa dait tane Kraiss. <sup>17</sup> Iesene nesi tikenong a nuno ta linge ma i nes ra sunupi tano hinsaana tane Kraiss sene be paile marse ie, io, tutuno sakit no mangana harmarsai tane God pai lale kis ter tana. <sup>18</sup> Ira natigu tane Kraiss, waak dait tange mon be dait marse ira mes. Iesene i tahut be dait na hamanis ira nudait harmarsai ma ira nudait tintalen tupas di, kike ra mangana tintalen ing i haruat ma ra tutuno God te hapuasne ta dait. <sup>19-20</sup> Ing be dait harmarsai hobi dait na nunure be dait kis naramon ta ira tutuno tane God. Ma ing dait tur ra matmatahan tane God i tale be tiketike na kilingane be a mon sasana tana. Iesene dait ing dait harmarsai, dait na kis na balaraan um. Urah, kinong God i tamat ta ira harkurai ta ira tinga dait ma i nunure be nesi tuno dait. <sup>21-22</sup> Ira bilai na hinsaagu tane Kraiss, ing be dait paile kilingane be a mon sasana ta dait, io, dait na kis na balaraan ra matmatahan tane God. Ma ne God na tabar dait ma ing dait saring leh kinong dait taram ira nuno harkurai ma dait gil ira linge ing i halaro ie. <sup>23</sup> Ma ikin no nuno harkurai, be dait na nurnur tano hinsana no Natine Jisas Kraiss ma be dait na marmarse harbasiane dait haruat tano nuno harkurai ga ter ta dait. <sup>24</sup> Ma nesi tikenong i taram ira nuno harkurai ila kis ter tane God ma ne God bileng ila kis ter tana. Ma dait nunure hohaam be ila kis ter ta dait? No Tanuo nong God te ter ie ta dait i hapalaine dait hobi.

2:29 1 Jon 3:10    3:1 Jon 1:12-13; 16:3    3:2 2 Korin 3:18    3:5 Jon 1:29; 1 Pita 2:22-24; 1 Jon 2:2    3:8 Jon 8:44    3:9 1 Jon 5:18    3:11 Jon 13:34    3:12 Stt 4:8    3:13 Jon 5:18-19    3:14 Jon 5:24    3:15 Ninanaas 21:8    3:16 Jon 13:1; Galesia 1:4    3:17 Lo 15:7    3:18 Jemes 2:15-16    3:21-22 Hibru 4:16    3:23 Jon 6:29; 13:34    3:24 1 Jon 4:13    4:1 Matiu 7:15; 1 Jon 2:18; 2 Jon 7; 1 Tesolonaika 5:21

## 4

*Dait na walar dong ing di tange be no tanuo tane God i hinawase di tari linge.*

<sup>1</sup> Ira bilai na hinsaagu tane Krai, a haleng ira tangetus harabota di te hana harbasie tano ula hanuo. Io kaie, waak mu nurnur ta ira turadi bakut ing di tange be no Tanuo tane God i hinawase di tari linge. Iesene mu na walar di ura nunure be God i ter ra nianga ta di be pata. <sup>2</sup> Ma i tale mu be mu na nes kilam baak no Tanuo tane God naramon ta tike turadi ta ira nuno nianga. Nesi tikenong i nurnur be Jisas Krai ga hanawat ukira ma ing be iga hanawat a turadi ie, ma i hinawas palai hobi, io, mu na nunure be no Tanuo metuma hone God i kis tana. <sup>3</sup> Iesene nesi tikenong i harus leise Jisas hobi, io, no Tanuo metuma hone God paile kis tana. Pata. I hatur kawase mon no tanuo tano ebar tane Krai. Mu ga hadade be ira ebar tane Krai na hanawat. Ma tutuno, kakarek um di te hanawat ter kira ra ula hanuo.

<sup>4</sup> Ira natigu tane Krai, mu gar tane God, ma mu te bul hanapu kike ra mangana turadi tikai ma ira nudi harausur kinong ikino nong i kis ta mu i tamat tane Satan nong i kis tano ula hanuo. <sup>5</sup> Di tano ula hanuo, io kaie, di ianga mekira ra ula hanuo ma no ula hanuo i taram di. <sup>6</sup> Dait gar tane God, ma nesi tikenong i nunure ter God na taram dait. Iesene nesi tikenong paile gar tane God pai nale taram dait. Horek ing dait na nes kilam ira turadi ing no Tanuo ta ira tutuno tane God i kis ta di, ma dong ing di hatur kawase ra tanuo na harakale.

*Dait na marse harbasiane dait kinong God ga huna marse dait.*

<sup>7</sup> Ira bilai na hinsaagu tane Krai, i tahut be dait na marse harbasiane dait kinong no tintalen ura ter harmarsai, aie metuma hone God. Ma nesi tikenong i ter harmarsai, a natine God ie ma i nunure ter God. <sup>8</sup> Nesi tikenong paile ter ra harmarsai, paile nunure God kinong ira tintalen bakut tane God, a tintalen na harmarsai. <sup>9</sup> Ma ne God ga hamanis no nuno harmarsai uta dait horek: iga tule leise no nuno halhaaliena bulukasa ukira tano ula hanuo ura haalon dait. <sup>10</sup> Ma a mangana linge so ikin ra tintalen na harmarsai? No surno paile horek, be dait te sip God. Pata. Iesene no surno be God ga sip dait gom marse dait, ma iga tule leise no Natine, a hartabar ie uta ira nudait sana

tintalen ura hamane no ngalngalan tane God. <sup>11</sup> Ira hinsaagu tane Krai, ing be God ga marse dait hobi, io, i takados be dait, dait na marse harbasiane dait. <sup>12</sup> Pata ta tikenong pai gale nes God. Pata. Sene be ing dait marse harbasiane dait, io, God ila kis ter ta dait ma no mangana harmarsai tane God te duk naramon ta dait.

<sup>13</sup> Dait nunure be dait la kis ter tana ma ila kis ter ta dait horek, kinong ite ter no Tanuana ta dait. <sup>14</sup> Ma ne Mama ga tule no Natine ukira be aie no ut na Haralon tano ula hanuo. Mem gate nes ikin ma mem hatutuno ie ma ira nungem hininaawas ta mu. <sup>15</sup> Nesi tikenong i haut be Jisas aie no Natine God, io, God ila kis ter tana ma ila kis ter tane God. <sup>16</sup> Ma dait te kilingane ma dait nuruan no harmarsai tane God tupas dait.

Ira tintalen bakut tane God, a tintalen na harmarsai. Ma nesi tikenong ila kis ter ta ikino mangana nilon ila kis ter tane God ma ne God la kis ter tana. <sup>17</sup> Io, dait na kis na balaraan tano bung na harkurai kinong dait hoke ne Krai kira ra ula hanuo. Ma ing be dait na kis na balaraan hobi i hamanis be i manga marse hababane dait ma dait manga sip hababane ie. <sup>18</sup> Ing dait sip ie hobi, ma aie bileng i sip dait, paile tale be dait na burut. Pata. Ing dait sip tutuno iat ie ma i sip tuno dait, ikino tintalen ila kapkap leise no bunurut. Io kaie, ing be tikenong i burut, ikin ra tintalen na sinisip paile duk ter tana kinong no bunurut i kis tikai ma ra harpadano. <sup>19</sup> Io, dait sip um ie kinong iga huna sip dait. Ma dait marse ira mes kinong iga huna marse dait. <sup>20</sup> Ma ing be tikenong na tange be, "Iou sip God," sene be i malentakuane no hinsaana tane Krai, io, a ut na harakale ie. Ma i nanaas be a tutuno ikin kinong nesi tikenong paile marse ira mes na matanabar tane God ing ite nes ter di, io, paile tale be na sip God nong paile nes ie tike pana. <sup>21</sup> Ma dait hatur kawase ikin ra harkurai mekaia ho ie, be nesi tikenong i sip God na marse bileng no hinsaana tane Krai.

## 5

<sup>1</sup> Nesi tikenong i nurnur be Jisas aie no Mesaia, io, a natine God ie. Ma i nanaas be nesi i sip no mama nuno tikenong na marse bileng no natine. <sup>2</sup> Dait nunure horek be dait marse ira natine God: dait sip God ma dait gil haruatne ira nuno harkurai. <sup>3-4</sup> Ma ing be dait taram ira nuno harkurai i hamanis be dait sip ie. Ma



ira nuno harkurai pa dile tirih kinong ira natine God di haruat ura papaas hasur ira sana tintalen tano ula hanuo. Ma dait paas hasur ira sasana tano ula hanuo horek: dait nurnur ta ira tutuno God te hapuasne.

*Jisas aie no Natine God ma no nilon mekaia ho ie sene mon.*

<sup>5</sup> Ma nesi nong i bul hanapu ira sana tintalen tano ula hanuo? Nong sene mon nong i nurnur be Jisas aie no Natine God. <sup>6</sup> Jisas Krai aie iat nong ga kap baptais ma iga mat ing iga hanawat ukira. Ing be iga hanawat ukira pai gale kap baptais sene mon. Pata. Iga kap baptais ma iga mat bileng. Ma no Halhaaliena Tanuo iat nong i hatutuno ikin ma no nuno hininaawas. Ma i hatutuno ie hobi kinong ila tangtange ra tutuno. <sup>7-8</sup> Io, aitul ing duhat hatutuno be Jisas aie no Natine God. Ma duhat horek: no Tanuo, no nuno baptais, ma no nuno minat. Ma duhat bakut duhat haut tikai. <sup>9</sup> Ma i nanaas be da haut leh no hininaawas ta tike turadi ing be i hatutuno tike linge. Iesene ing be God i hatutuno ikin ma no nuno hininaawas, io, no nuno hininaawas i manga tutuno tano hininaawas gar na turadi kinong no nuno hininaawas, no hininaawas tane God utano Natine. <sup>10</sup> Nesi tikenong i nurnur tano Natine God i kap usurane ikin ra hininaawas. Nesi tikenong paile nurnur tane God i kilam God be a ut na harakale ie kinong paile nurnur tano hininaawas tane God ing God i hatutuno ira linge utano Natine. <sup>11</sup> Ma no hininaawas nong God te hatutuno ter ie ta dait, aie horek: God te tabar dait ma no nilon hathatikai ma ikin ra nilon mekaia hono Natine. <sup>12</sup> Nesi tikenong i hatur kawase no Natine i hatur kawase bileng no nilon. Ma nesi tikenong paile hatur kawase no Natine God paile hatur kawase no nilon.

*I tale be dait na nunure be dait hatur kawase ter no nilon hathatikai.*

<sup>13</sup> Iou pakat kakarek ra linge ukaia ho mu ing mu nurnur tano hinsana no Natine God waing mu na nunure be mu hatur kawase ter no nilon hathatikai. <sup>14</sup> Ma dait balaraan ter ra matmatahan tane God kinong dait nunure ter be God i hadade dait ing be dait sasaring haruat tano nuno sinisip. <sup>15</sup> Ma ing be dait nunure hobi be i hadade ira nudait sinsaring bakut, io, dait nunure bileng be dait hatur kawase ira binabalu ta ira nudait sinsaring tupas ie.

<sup>16</sup> Be tikenong i nes no hinsaana tane Krai i gil tike sasana ing paile haruat be na lamus ter ie tano minat, io, ina sasaring ma

ne God na ter no nilon tana. Iou iangianga uta ira sana tintalen ing paile haruat be na lamus ter tikenong tano minat. Iesene a mangana sasana kanaia i haruat be na lamus ter tikenong tano minat. Iou paile tange be ina sasaring uta ikinong. <sup>17</sup> Ira tintalen bakut paile takados, a sana tintalen. Iesene ari mangana sasana paile haruat be na lamus ter tikenong tano minat.

<sup>18</sup> Dait nunure ter be nesi a natine God ie, pai lale gilgil ra sana tintalen. Iesene no Natine God ila balbalaure timaan ie ma no Ut na Sasana paile tale be na hgae ie. <sup>19</sup> Ma dait nunure ter be dait gar tane God sene be no ula hanuo bakut i kis ter tano harkurai tano Ut na Sasana. <sup>20</sup> Ma dait nunure ter bileng be no Natine God te hanawat ukira ma ite hapalaine dait waing dait nage nunure ie, aie no God tutuno. Ma dait kis ter tana nong i tutuno. Ma ikinong, aie no Natine Jisas Krai. Aie no God tutuno ma aie no nilon hathatikai. <sup>21</sup> Ira natigu tane Krai, mu na kis pas ira god harabota.

## No Airuo na Pakpakat tane JON

Jon no patuana apostolo ga pakat ikin ra pakpakat. Taitus ikino pana bung ira ut na harpir di git hanana harbasie ura hinarpir ma no tahut na hininaawas. Ma ne Jon ga sip be ira Kristian di na harmarsai harbasie ma di na bala leh kike ra ut na harpir. Iesene iga hakatom bileng di ta ira tena harausur harabota ing pa di gale lik be no turadi Jisas aie no Mesaia tutuno ma no Natine God. Jon pai gale sip be ira Kristian di na bala leh di ta ira nudi hala, di nahula harahut ira nudi harausur harabota.

*Dait na marse harbasiane dait haruat ma ira tutuno God te hapuasne.*

<sup>1</sup> Iou no patuana tena harbalaurai tano lotu, iou pakat ikin ra nianga ukaia tano numu lotu nong God te gilamis ie hoke tike bilai na haine, ma ukaia ho mu ira matanabar na lotu hoke ira natine. Ma iou, iou marse mu haruat ma ira tutuno God te hapuasne ta dait. Ma pata be iou sene mon. Pata. Di bakut ing di nunure ira tutuno tane God ma di te kap usurane kike ra tutuno, io, di marse bileng mu. <sup>2</sup> Urah? Kinong ira tutuno ila kis ter ta dait ma pai nale panim leh.

<sup>3</sup> Io, a harmarsai ma ra malum na kis tikai ma dait metuma hone Mama God ma ne Jisas Krai no Natine Mama kinong dait kis tikai ma ira tutuno ma dait marse harbasiane dait.

<sup>4</sup> Iou ga manga laro ing be iou ga nunure leh be ari ta mu, mu la lolon mur ira tutuno hoke no nudait Mama ga kure ter ta dait. <sup>5</sup> Ma kakarek iou saring no numu lotu be dait na marse harbasiane dait. Ma be iou pakat ikin ra harkurai ukaia ho mu, paile sigarna ta mu. Pata. Aie mon ikinong dait ga hatur kawase menalalie ra hatahun. <sup>6</sup> Ma a mangana linge so no tintalen na harmarsai? Aie horek: dait na mur ira harkurai tane God. Ma ikino harkurai nong mu ga hadade menalalie ra hatahun aie horek, be dait na hanana ma ra harmarsai harbasie ta dait.

*Mu na harbalaurai ta ira tena harausur harakale.*

<sup>7</sup> Iou saring mu hobi kinong a haleng di te hana tano ula hanuo ma di lamus habota ira matanabar. Di kike ing di harus be Jisas Krai i hanawat ukira hoke tike turadi. Ma ing be tikenong na harus leise

Krais hobi aie no ebar tane Krai ma aie nong ila haabota lamus ira matanabar. <sup>8</sup> Mu na harbalaurai be ira linge dait te papalim urie nahula panim leh iesene be mu na hatur kawase ira puspusno bakut ira numu mangason. <sup>9</sup> Nesi tikenong pai lale kis ter tano harausur tane Krai ma ite hana longai sukun ie, io, paile hatur kawase God. Ma sene be nesi tikenong ila kis ter ta ikino harausur i hatur kawase Mama dur bakut ma no Natine. <sup>10</sup> Ma ing be tikenong na hanawat tupas mu ma paile hanawat ma ikino harausur, io, waak mu balbala leh ie ta ira numu hala ma waak mu balbalaan ma ie. <sup>11</sup> Ma waak mu gil hobi kinong nong i harbalaan ma ie i harahut ie ta ira nuno sana pinapalim.

<sup>12</sup> Iou sip be ni hinawase mu uta haleng na linge iesene iou malok be ni pakat tike lawas na pakpakat ukaia ho mu. Ma iou lik be na tale iou be ni hana tupas mu iou nige tur mate mu ma dait nage wowor tikai waing no nudait gungunuama na duk.

<sup>13</sup> Io, ira matanabar ta ikino lotu ing God te gilamis di ma di harbalaan ma mu, di tula harmarsai ukaia ho mu.

## No Aitul na Pakpakat tane JON

Jon no patuana apostolo ga pakat ikin ra pakpakat ma iga laro ma ne Gaius kinong igate bala leh ma igate harahut ira ut na harpir ing di ga hana tupas ie (nes no ula nianga ta 2 Jon). Ma sene be Jon ga tibe hapenpen no sana turadi ne Dioterpes nong pai gale bala leh kike ra ut na harpir gom tigel ira mes be pa di nale ter ra harharahut bileng, ma iga tule leise di metuma naramon tano lotu ing di ga harahut kike ra ut na harpir.

*Jon ga sasaring utane Gaius nong ga lolon murmur ira tutuno God te hapuasne.*

<sup>1</sup> Aiou no patuana tena harbalaurai tano lotu, iou pakat ikin ra nianga ukaia ho ugo Gaius, no tahut na tasigu tane Krai. Iou ter no nugu harmarsai tam haruat ta ira tutuno God te hapuasne ta dait.

<sup>2</sup> Tahut na tasigu, iou sasaring be no palatamaim i langalanga timaan ma be ira mes na linge tano num nilon i tahut bakut bileng, haruat ma no kinkinis tano tanuam nong i lon timaan ter. <sup>3</sup> Ma iou sasaring hobi kinong iou ga manga laro ing ari hinsaa dait tane Krai di ga hanawat ma di ga hininaawas be u la murmur ira tutuno tane God. Ma no nudi hininaawas ga haruat ma ing iou te nunure ter be u la lolon mur ira tutuno. <sup>4</sup> Ma pata tike linge pai nale manga halaro iou hoke ira nugu hinadado uta ira natigu naramon tane Krai be di la lolon murmur ira tutuno tane God.

*I tahut be da harahut ira ut na harpir.*

<sup>5</sup> Tahut na tasigu, u murmur ira sinisip tane God ing u gil ra mangana harharahut ta ira hinsaa dait tane Krai ma tutuno sakit be a wasire tutuno di tam. <sup>6</sup> Di te hininawase ira matanabar na lotu uta ira num harmarsai ter ta di. Na tahut be nu harahut ira nudi sunupi tano nudi hinana ma be ira num mangana harharahut na haruat ma no sinisip tane God be nu gil hobi ta di. <sup>7</sup> Ma ina tahut be nu gil hobi kinong di ga hana hoke ra tultule be di na papalim utane Jisas ma pa di gale hatur kawase ra harharahut mekaia ta di ira tabuna nurnur. <sup>8</sup> Io kaie, i takados be dait, dait na harahut ira mangana turadi hobi waing dait na papalim tikai ma di uta ira tutuno tane God.

*Waak dait walar mur ira sasana hoke Dioterpes, iesene ira bilai.*

<sup>9</sup> Io, iou ga pakpakat ukaia tano lotu ma sene be Dioterpes nong i manga sip be aie iat na lie ta mu paile taram mem. <sup>10</sup> Io kaie, ing ni hanawat iou ni hinawas palai uta ira nuno tintalen. I tangtange hagae mem ma ra sana nianga na hinarakale. Ma ing i tange hagae mem hobi, ikinong ra tintalen paile manga halaro ie. Pata. I sip be na gil ira mes na sasana bileng ura nuno gungunuama. Pai nale bala leh bileng kike ra mangana tultule tane Krai be di hanawat. Ma dong ing di sip be di na harahut kike ra tultule hobi, io, ila tingtigel di ma ila tultule leise di metuma naramon ra hala na lotu.

<sup>11</sup> Tahut na tasigu, waak u walar mur ira sasana iesene nu walar mur ira tahut. Nesi tikenong ila gilgil ira bilai, a gar tane God ie. Ma nesi tikenong ila gilgil ra sasana, dur paile harnunurai ma ne God. <sup>12</sup> Di bakut di tange be a bilai na turadi Demitrius. Ma ira nuno tintalen i haruat ma ira tutuno kaie i hamanis bileng be a bilai na turadi ie. Ma mem bileng, mem suro haut hobi ma u nunure be no numem hininaawas i tutuno.

<sup>13</sup> Iou ga ura hininawase ugo uta haleng na linge iesene iou malok be ni pakat tike lawas na pakpakat ukaia ho ugo. <sup>14</sup> Iesene iou lik be na tale iou be ni hana tupas ugo namur dahine, nige tur mate ugo ma der nage wor. <sup>15</sup> A malum tam. Ira hinsaa dait kira di tula harmarsai ukaia ho ugo. Iou saring ugo be nu tange hamanis ira numem harmarsai ta di kaia.

## No Pakpakat tane JUT

I nanaas be Jut aie no tasine Jisas (nes Matiu 13:55 ma Mak 6:3) ma no tasine Jemes bileng (Jut 1; ma nes no ula nianga tano pakpakat tane Jemes). Ma ira haleng na nianga tane Jut i manga haruat ma ari nianga tane 2 Pita 2:1-22. Taitus ikino pana bung ira turadi ing di ga manga sana tutuno iat, di gate lala ta ira lotu, di gom kios no tahut na hininaawas ma di ga tange be i bilai be ira Kristian di na gil ra sasana (Jut 4). Iesene Jut ga halilik leh ira Kristian be paile tale be no tahut na hininaawas na kikios (Jut 3) ma iga hininaawas ma ari pir ta ira pakpakat menalalie ura hamanis be God i nunure ura hapadano ira ut na sana hobi (Jut 5-16).

<sup>1</sup> Aiou Jut no ut na tinaram tano pina-palim Jisas Krai i ter ie tagu, ma iou no tasine Jemes. Ma iou pakat kakarek ra nianga tupas mu ing God te tato mu, mu ing mu kis tano harmarsai tane God no nudait Mama ma no nuno harbalaurai ura utane Jisas Krai. <sup>2</sup> Io, a tamat na malum ma a harmarsai tupas mu.

*Harbalaurai timaan uta ira tena ha-rausur harabota ing a tamat na harpadano na hana tupas di.*

<sup>3</sup> Ira nugu bilai na harwis, iou manga sip be ni pakpakat tupas mu utano haralon nong dait bakut dait te hatur kawase ie. Iesene iou kilingane be i tahut be ni pakpakat ukaia ho mu ura haragat mu be mu na tur dades tano hininaawas nong mu gate nurnur tana. Iou manga saring mu be mu na harubu timaan uta ikino hininaawas nong pai nale kikios nong di ga ter ie ta ira matanabar tus tane God. <sup>4</sup> Ma i tahut be mu na gil hobi kinong ari turadi di te kumaan huat nalamin ta mu. Dong ing di ta tutur talur God. Ma di kios no harmarsai tane God nong a hartabar bia mon ie, di ge tange be ikino harmarsai i halangalanga di be di na mur no tintalen na hilawa ma ira mes na sana tintalen bileng. Di harus leise Jisas Krai, aie no nudait kapawena Watong nong ila kure ter dait. Ma menalalie sakit a pakpakat ga huna hinawas be a harpadano na hana tupas um di. Ma i horek.

<sup>5</sup> I tutuno be mu palai ter ta kakarek ra linge bakut iesene iou sip be ni halilik

mu ter ta ing no Watong ga gil. Iga halon hasur ira nuno matanabar metua Isip iesene namur um iga haliare di ing pa di gale nurnur. <sup>6</sup> Ma ira angelo di ga hatur kawase ari mangana kinkinis be di na balaure ari linge. Iesene ari angelo di ga hana talur ira nudi kinkinis ing gor tahut be di na kis ter iat kaia. Kike ra angelo God te hiis kawase di kaia ra kadado. Ma paile tale di be di na hana talur kike ra kunubus. Pata. Ira kunubus na palim dit hatikane di utano harkurai tano tamat na bung namur. <sup>7</sup> Hoke iat mon Sodom ma ne Gomora ma ira taman di ga kis luhutane dur. Ira tintalen ta ira matanabar kaia i haruat ma ira tintalen ta kike ra angelo. Di ga manga mur no tintalen na hilawa ma sene pata be ikino tintalen sene mon. Di ga manga kalak be di na mur ra mes na mangana ninohon harsakit ta ing God i kilam be i takados. No nudi harpadano be di na kis tano ula eh nong pai nale pataam. Ma a harakatom ie ta ira matanabar.

<sup>8</sup> Iesene kakarek ra turadi nalamin ta mu, di sana bileng hobi. Ira nudi barbarien i lamus di ura gilgil ira bilingana tintalen ma ira palatamai di. I lamus di bileng be di na malok ura kinkinis ra hena ra harkurai tane God ma be di na tange hage ira angelo tuma nalu. <sup>9</sup> Iesene Maikel, tike lilie ta ira angelo, aie iat pai gale gil hobi. Ing ga hargor ma ne Satan pane no palatamaine Moses ma iga ura tangtange be i gil sasana, ga lalaren dahine be na bul hanapu ie ma ra dades na nianga. Iga tange mon be, “No Watong na pir ugo utano num sasana.” <sup>10</sup> Iesene kakarek ra turadi nalamin ta mu, di ianga saasa di ge bul hanapu ira linge ing pa dile palai ine. Di haruat ma ira raia ing pata nudi ta lilik. Di mur iat mon ira mangana sinisip ta ira palatamai dong ing di nunure ter. Ma kakarek ra sinisip na haliare um di.

<sup>11</sup> Maris ta di, na kabit di! Di te mur no ngas nong Kain ga hana tana. Di te manga sip be di na tamapas leh tano takados na ngas uta barbarat hoke Balaam ga gil. Di ul ba tane God haruat ma ne Kora ma tutuno sakit di na hiruo ho ie. <sup>12</sup> Karek ra turadi nalamin ta mu, di hoke ra ula mamor be na hage mu. Di ian tikai ma mu ta ira numu gil nian ing mu gil ura hamanis ira numu harmarsai harbasie. Iesene pa dile hirhir be di na ian tikai ma mu hobi. Pa dile tahut na ut na harbalaurai. Di lik habaling iat di, ma ira mes, pata. Di hoke ra bahuto na bata a dadaip na kap leise ma pai nale

bata um. Di hoke ra dahe ing paile huei tano pana bung na hunuei ta kike ra dahe. Di hoke ra dahe ing ite tamaragat ma ite manga maranga. <sup>13</sup> Hoke ira paananoh ila gugune hanane ira kalahidil, kakarek ra turadi di hapuasne ira nudi bilingana tintalen hobi. Di hoke ra tiding ing i kari talur ira nudi kinkinis tuma ra mahuo. Ma sene God te tagure ter no nudi kinkinis kaia ra tamat na kadado sakit. <sup>14-15</sup> Enok no liman ma iruo ta ira nudi harmur metua hone Adam ga ianga na tangetus uta kakarek ra turadi bileng gom tange, “Nes baak! No Watong na hanawat tikai ma ra haleng na arip ta ira nuno halhaaliena waing nage bul no nuno harkurai ta ira matanabar bakut. Na hanawat be no nuno harkurai na karet dong ing di ga tur talur ie hoke ra ul ba ma ira nudi sana tintalen. Di ira sana ul ba di na tur ra harkurai bileng ta ira nudi dades na nianga ing di ga tange hage God me.” <sup>16</sup> Karek ra turadi nalamn ta mu, di ira ut na ngurungur ma ira ut na hartutung. Di mur ira nudi sana sinisip ma di ira ut na sa butbut. Di hamane ari matanabar be di na ter ra harharahut ta di.

<sup>17</sup> Iesene ira nugu bilai na harwis, i tahut be mu na lik leh ira nianga ing ira apostolo tano nudait Watong Jisas Kraisi di ga huna hinawase mu ine. <sup>18</sup> Di ga tange ta mu be, “Tano haphapatam ta ira pana bung a mon ut na hasakit di na hanawat ma di na mur ira nudi sinisip ing i lamus hasisingen di talur God.” <sup>19</sup> Di ira ut na harpaleng ma di mur ira mangana lilik mekira napu. Pa dile hatur kawase no Halhaaliena Tanuo.

*Dait na hatur hadades dait tano tahut na hininaawas ma dait na lamus pukus ira ut na sana ma ra harmarsai.*

<sup>20</sup> Iesene ira nugu bilai na harwis, i tahut be mu na hatur hadades mu tano bilai na gamgamatien na hininaawas mu nurnur tana. Mu na bala leh no Halhaaliena Tanuo be na kure ira numu sinsaring. <sup>21</sup> God i manga sip mu. Ma i tahut be mu na kis ter iat tano nuno sinisip ing baak mu kiskis kawase no nudait Watong Jisas Kraisi be na ter no nilon hathatikai ta mu metuma naramon tano nuno harmarsai. <sup>22</sup> Ma di ing i iriruo ira nudi lilik, i tahut be mu na marse di. <sup>23</sup> Ma ari mes, mu na top sangahe leh di sukun no ula eh, mu nage halon di. Ma ari mes, mu na marse di iesene mu na harbalaurai timaan ma ra bunurut ta di. I tutuno be ira nudi sana tintalen i harara di bakut ing di kis hutate ta di hoke tike bilingana turadi na habilinge no nuno sigasige. I tutuno be mu

mikmikiane ira nudi tintalen iesene mu na marse di.

*Dait na pirlet God tano nuno tamat na kinkinis ma ta ira nuno tamat na haridan.*

<sup>24</sup> Iou pirlet ie nong i petlaar be na bal-aure timaan mu be mu nahula pukio. Ma aie bileng nong na hatur mu ra matmataan tana ing a mon minamar kaia. Ma ing na hatur mu hobi paile tale be tikenong na kilam ter tike sasana ta mu ma mu na tur ter kaia ma ra tamat na gungunuama. <sup>25</sup> Io, iou pirlet ie, no kapawena God no nudait ut na Haralon be a nuno no minamar, no tamat na kinkinis, no dades, ma no kinkinis na harkurai. Iou pirlet ie be ila kis ter hobi menalalie ta ira linge bakut ma i kis ter hobi kakarek ma ina kis ter hobi hathatikai. Iou pirlet ie hobi naramon tano pinapalim tane Jisas Kraisi no nudait Watong. Tutuno sakit.

## No NINANAAS tane Jon

Pa dale nunure no pana bung tutuno ing Jon ga pakat kawase ira linge Kraiss ga hapuasne tana, iesene ira haleng na ut na minanes di lik be Jon ga pakat ie hutate tano tinohon 95. Taitus ikino pana bung ne Domitian ga harkurai tusu Rom gom tange be aie no Watong, tike god, ma a haleng na matanabar ta ira katano ing Rom ga kure, di ga lotu tupas ie. Iesene ira Kristian balik pa di gale lotu tupas no tamat na gil harkurai me Rom kinong di ga nurnur be tike Watong sene mon, Jisas Kraiss no Natine God. Io kaie, ira Rom di ga haburuana be di na haragawai ta ira Kristian ma ira tamat na tirih ga ubal ari Kristian (nes Ninanaas 2:10; 2:13; 3:10; 6:9). No apostolo Jon um di gate bul ie ra hala na harpadano tano mugurlamin Patmos.

No surno ta ikin ra pakpakat i horek. **I tahut be dait na tur dades ta ira nudait nurnur ma dait na paas hasur ira walwalaam kinong tano haphapatam no ula hanuo Jisas Kraiss no Watong na lie harsakit ma ina paas hasur Satan ma ira nuno tutule.** No pakpakat i hung ma ira dades na harpadano tane God ing na kabit ira ut na sana. Iesene Kraiss i haragat ira Kristian be di na tur dades tano nudi nurnur ma ira bilai na tintalen tuk ter tano haphapatam waing God na haidane di. Ma ikin ra pakpakat i mes ta ira haleng na mes na pakpakat tane God. I hung ma ra haleng na malalar (ma a haleng na malalar i manga hutate ta ari malalar tano pakpakat tane Daniel). Kike ra malalar a mangana nianga harharuat ma a mon pipilaina ta di. Ari pipilaina i dades ma sene no surno i palai, ma horek, be God na lie harsakit. Io kaie, i tahut be ira Kristian na tur dades ta ira nudi nurnur.

Tano luaina katano Jon ga nes Jisas Kraiss nong na hapuasne kakarek ra linge tana. Tano Ninanaas 2-3 Kraiss i hakatom ira liman ma iruo na lotu tusu Esia be di na tur dades nalamin ta ira walwalaam. Ninanaas 4-5 i hamanis be God i manga bilai ma i manga tamat sakit, ma hobi bileng tane Jisas no Natine, aie no Not no Sipsip nong i papok ira liman ma iruo na bulbulut ing i hamanis ira dades na harpadano. No liman ma iruo na bulbulut (6:1-8:1) i hamanis ira liman ma iruo na

tahur ing a mon dades na harpadano sakit ine (8:2-11:19). Ma namur ta kike, a mon liman ma iruo na gingop ing i hung ma no ngalngaluan tane God (15:1-16:21). Satan, no raايا, no tangetus harabota, ma no ut na hilawa duhat pai nale haruat ura hinilo pas no ngalngaluan tane God (12:1-14:20; 17:1-19:5). Kraiss na tapukus ma ina kure ira ut na sana bakut (19:11-20:15) iesene ira Kristian di na lala tano bilai na sigar mawe ma no sigar ula hanuo ma di na lon hathatikai (21:1-22:17).

*Jon ga hinawas palai ta ira linge Jisas ga hapuasne ter tana.*

<sup>1</sup> Ikin ra pakpakat i iangianga uta ira linge ing Jisas Kraiss ga hapuasne. Ma ne God ga ter tane Jisas be na hapuasne ta ira nuno tutule kakarek ra linge ing pai nale halis ma ina hanawat. Ma ne Kraiss ga tule no nuno angelo ukira ho iou Jon, no nuno tutule, be na hapalaine kakarek ra linge tagu. <sup>2</sup> Ma iou te hinawas uta ira linge bakut iou ga nes, ma no nugu hininaawas i tutuno. Ma iou te hinawas uta ira nianga tane God ma tano tutuno Jisas Kraiss ga hapuasne. <sup>3</sup> Taitus tikenong na was kakarek ra nianga na tangetus, no haridan na kis tana. Ma no haridan na kis ta di bileng ing di na hadade ma di na kap usurane kakarek ra linge iou te pakat ter, kinong no pana bung te hutate um be kakarek ra linge na hanawat.

*Jon ga hatne leh ira matanabar na lotu ma iga pirlat Jisas no tamat na lilie sakit nong i ura hinanawat.*

<sup>4</sup> Ma iou Jon, iou pakat ikin ra nianga ta mu ira matanabar na lotu ta ira liman ma iruo na taman rusu Esia. A harmarsai ma ra malum ukatika ho mu. Na hanawat metuma hone God nong i lon kakarek ma iga lon nalalie ma ina lon bileng namur. Ma ina hanawat bileng metuma ho ira liman ma iruo na Tanuo ing di tur ter menalalie tano tamat na kinkinis na harkurai tane God. <sup>5-6</sup> Ma ina hanawat metuma hone Jisas Kraiss bileng, nong ila hininaawas uta ira tutuno ma no nuno hininaawas i tutuno. Ma aie no luaina ura tuntunut hut sukun ra minat. Ma aie i tamat sakit ta ira king tano ula hanuo.

Io, ila sipsip dait ma iga halangalanga leise dait sukun ira nudait sana tintalen ma no dena. Ite was halala dait tano nuno kingdom, be dait nage gil ra pinapalim na pris tupas no nuno Mama, no nuno God. Io kaie, da pirlat ie ma da suro haut be na kure ira linge hathatikai! Tutuno sakit.

<sup>7</sup> Nes baik! Ikike i ura hinanawat tikai ma ira bahuto. Ma ira matanabar bakut di na nes ie, di iat bileng ing di ga gaso ie. Ma ira huntunana bakut tano ula hanuo di na tapunuk pane ie. Tutuno sakit, na ngan hobi.

<sup>8</sup> Ma ne God no Watong, no Dadeswana, nong i lon kakarek ma iga lon nalalie ma ina lon bileng namur i tange horek: “Aiou no Luaina ma no Haphapatam.”

*Jon ga nes tike ninanaas utane Jisas Krai.*

<sup>9</sup> Iou Jon no tasi mu. Iou tikenong garane Krai tikai ma mu, io kaie, iou bileng iou tur dades ta ira tirih ing i hana tupas dait ing dait te salo ter tano nuno kingdom. Ma di ga bul halala iou naramon tano hala na harpadano kaia tano mugurlamin Patmos kinong iou gate harpir ma no nianga tane God ma iou gate hininaawas ta ira tutuno utano nilon tane Jisas. <sup>10</sup> Ma tano bung tano Watong iou ga kis tano dades tano Halhaaliena Tanuo. Ma iou ga hadade ukaia namurugu a ingana tikenong ga taram hoke tike tahir. <sup>11</sup> Ma iga tange horek: “Nu pakat kawase ira linge ing nu nes ma nu tule ie tupas ira matanabar na lotu ta kakarek ra liman ma iruo na taman. Nu tule ie tupas di rusu Epesas, Semerna, Pergamam, Taiatira, Sardis, Piladelpia, ma ne Laudisia.”

<sup>12</sup> Io, ma iou ga taurus ura nesnes nong ga haianga iou. Ma ing be iou ga taurus iou ga nes ra liman ma iruo na kinkinis na lulungo di ga gil ma ra gol. <sup>13</sup> Ma nalamin ta ira kinkinis na lulungo iou ga nes tikenong hoke Nong a Turadi ie. Ma iga sige ter tike lawas na sigasige. Ma tike taltalin di ga gil ie ma ra gol ga hatahtalin ter no bangbangono. <sup>14</sup> No uluno ma ira hine ga manga ponpon hoke ra hina sipsip ma ra buah. Ma ira iruo hanatur dur ga ngan hoke ra kalamena lulungo na eh. <sup>15</sup> Ira iruo kakine dur ga murarang hoke ra baras i kalkalanganurano tano dades na eh. Ma no ingana ga ngan hoke ra haleng na rararos na taho. <sup>16</sup> Iga palim ter ra liman ma iruo na tiding tano kata na lumana. Ma tike ninian na sele i iaiaan ta ira iruo palpal bakut tana ga hanatur tano hono. Ma no matmatahan tana ga manga murarang hoke ra tingana kasasa. <sup>17</sup> Ma be iou ga nes ie, iou ga puko ter ra parpares na kakine hoke tikenong i mat. Io, iga palim iou ma no kata na lumana igom tange tagu, “Waak u burut kinong iou no Luaina ma no Hapatamne. <sup>18</sup> Iou

no Lilona. Iou ga mat iesene kakarek iou lon hathatikai. Iou hatur kawase no dades ura paapos no matanangas ta ira minat ma no taman na minat bileng. <sup>19</sup> Io kaie, nu pakat kakarek ra linge u te nes ma ira linge i hananawat kakarek ma ira linge be na hanawat baik namur ta kakarek. <sup>20</sup> Ma iou ni hapuasne no pipilaina ta ira liman ma iruo na tiding ing u te nes tano kata na lumagu ma ira liman ma iruo na kinkinis na lulungo bileng. Ira liman ma iruo na tiding di ira angelo ta ira matanabar na lotu ta ira liman ma iruo na taman. Ma ira liman ma iruo na kinkinis na lulungo di ira matanabar na lotu ta ira liman ma iruo na taman.

## 2

*No pakpat tupas di kaia Epesas.*

<sup>1</sup> “Nu pakat kakarek ra nianga tupas no angelo ta ira matanabar na lotu rusu Epesas. Iou ing iou palim ter ira liman ma iruo na tiding tano kata na lumagu. Ma iou hanana nalamin ta ira liman ma iruo na kinkinis na lulungo di ga gil ma ra gol. Ma iou tange horek: <sup>2</sup> Iou palai ter ta ira numu tintalen ma ira numu dades na pinapalim bileng. Ma iou palai ter be mu te tur dades ta ira tirih. Iou nunure be mu tur talur ira ut na sana ma mu gate walar dong ing di ga tange be a apostolo di, iesene be pata. Ma mu ga nes kilam di be di harakale mon. <sup>3</sup> Mu te tur dades ta ira tirih ma mu te kilingane ra ngunungut utagu. Ma pa mu le malmalungo ura gilgil hobi.

<sup>4</sup> “Iesene iou tung mu ma tike linge ma aie horek: mu te hana talur no numu luaina sinisip tupas iou. <sup>5</sup> Mu na lik leh no bilai na tintalen mu te puko talur ie. Mu na lilik pukus ma mu na gil haruatne hoke nalalie. Ma ing be pa mu nale lilik pukus, iou ni hana tupas ma ma ni hakari leise no numu kinkinis na lulungo mekaia ra nuno katano. <sup>6</sup> Iesene tike linge i bilai ta mu ma i horek: mu malentakuane ira tintalen ta ira Nikoletian hoke iou bileng, iou malentakuane. <sup>7</sup> Nesi tikenong i tale be na hadade kilam kakarek, na tahut be na taram ira nianga no Halhaaliena Tanuo i tangtange ta ira matanabar na lotu ta ira tamtaman. Nesi tikenong i harubu timaan ma i paas hasur ira walwalaam, iou ni bala ter ie be na en ta puspusno tano dahe na nilon nong i tur tuma ra bilai na lalong sakit tane God.

*No pakpat tupas di kaia Semerna.*

<sup>8</sup> “Nu pakat kakarek ra nianga tupas no angelo ta ira matanabar na lotu rusu Semerna. Iou no Luaina ma no Hapatamne. Iou ga mat ma iou ga lon baling. Ma iou tange horek. <sup>9</sup> Iou palai ter ta ira tirih i kabit mu. Ma iou palai be a maris mu ta ira linge kira napu. Iesene mu te kap ira tamat na haridan metuma nalu. Ma iou nunure be dong ing di tange be a Iudeia di, di tange hgae mu. Iesene pa dile Iudeia tutuno. Pata. Di la lolotu tupas Satan mon ma ira nudi tintalen na Iudeia. <sup>10</sup> Waak mu burut ta ira harangungut i ura hinana tupas mu. Nes baak! I hutate be Satan na halala tari ta mu tano hala na harpadano ura walwalar mu. Ma mu na kilingane ra ngunngutaan ra sangahul na bung. Iou sip be mu na tur dades ta ira numu nurnur tuk be mu na mat ta ira tirih. Ma nesi nong na gil hobi, iou ni tabar ie ma no balaparik na lilie ura nilon. <sup>11</sup> Nesi tikenong i tale be na hadade kilam kakarek, ina tahut be na taram ira nianga no Halhaalienna Tanuo i tangtange ta ira matanabar na lotu ta ira tamtaman. Nesi tikenong i harubu timaan ma i paas hasur ira walwalaam, pai nale hiruo tano airuo na minat.

*No pakpakat tupas di kaia Pergamam.*

<sup>12</sup> “Nu pakat kakarek ra nianga tupas no angelo ta ira matanabar na lotu rusu Pergamam. Iou ing iou palim no ninian na sele nong i iaiaan ta ira iruo palpal bakut. Ma iou tange horek: <sup>13</sup> iou palai be mu la kis ter ha. Mu kis ter tano taman ne Satan la kure ter ie. Iesene mu balik, mu la palpalim dit no hinsagu ma pa mu le hana talur ira numu nurnur tagu. Ma mu ga ngan hobi bileng tano pana bung di ga ubu bing Antipas mekaia nalam in ta mu ta ikino taman ing Satan la kiskis kaia. Ma ne Antipas nong ga hininaawas ta ira tutuno utagu ma pai gale hana sukun ikino nuno pinapalim. <sup>14</sup> Iesene iou ni tung mu ta ari linge. A mon matanabar nalam in ta mu ing di murmur ira harausur tane Balaam nong ga hausur Balak tano ngas ura lamlamus harara ira Israel horek: iga hausur di ura enen ira nian di ga tun hartabar tupas ira palimpuo me. Ma iga hausur bileng di tano sana ninohon tikai ma ra haine. <sup>15</sup> Hobi iat mon bileng ari mes nalam in ta mu ing di la murmur ira harausur ta ira Nikoletian. <sup>16</sup> Io kaie, mu na lilik pukus. Ma ing be pata, iou ni hanawat haiah ma iou ni harubu ma di ra mangana turadi hobi ma no sele mekira ra hogu. <sup>17</sup> Nesi tikenong i tale be na hadade

kilam kakarek, na tahut be na taram ira nianga no Halhaalienna Tanuo i tangtange ta ira matanabar na lotu ta ira tamtaman. Nesi tikenong i harubu timaan ma i paas hasur ira walwalaam, iou ni tabar ie ma tari mana ing i susuhai. Ma iou ni ter tike ponponiana hot tana. Ma tike sigar hinsang di gate pakat ter ie tano hot. Ma aie sene iat mon nong na hatur kawase ie na nunure ter ie.

*No pakpakat tupas di kaia Taiatira.*

<sup>18</sup> “Nu pakat kakarek ra nianga tupas no angelo ta ira matanabar na lotu rusu Taiatira. Iou no Natine God. Ma ira iruo matagu dur ngan hoke ra kalamena lulungo na eh. Ma ira iruo kakigu dur murarang hoke ra baras i kalkalanganuan tano dades na eh. Ma iou tange horek: <sup>19</sup> Iou palai ter ta ira numu tintalen ma ira numu harmarsai. Ma iou palai ta ira numu nurnur tagu ma ira numu tinaram tupas iou. Ma iou nunure be mu tur dades ta ira tirih ma be kakarek mu gilgil ira linge i manga bilai ta ing nalalie. <sup>20</sup> Iesene iou ni tung mu ma tike linge ma aie horek: mu la balbala leh ikino haine ne lesebel nong i tange be a tangetus ie. Ma be i hausur ira nugu tultule i lamus harara di be di na mur no sana tintalen na ninohon tikai ma ra haine ma be di na en ira nian di ga tun hartabar tupas ira palimpuo me. <sup>21</sup> Iou te ter ra pana bung tana i haruat be na lilik pukus. Ma sene paile taram. <sup>22</sup> Io kaie, ni ise ter ie tano nuno hator ma ina kilingane ra tamat na ngunungut kaia tikai ma dong ing di te noh ter ma ira laalena mes. Ma ni gil hobi ing be pa di nale lilik pukus. <sup>23</sup> Iou ni ubu bing dong ing di mur ie. Io kaie, ira matanabar na lotu ta ira tamtaman di na nunure be iou iat nong iou nunure ter ira numu lilik ma ira tinga mu tiketike. Ma iou ni balu pukus mu tiketike haruat ma ira numu gingilaan. <sup>24</sup> Ma sene mu ira mes na matanabar rusu Taiatira, pa mu le mur ikin ra sana harausur. Pa mu le harausur ta kike ra linge tane Satan di tange be i mun ma i manga kilik sur. Ma iou pa nile hapupusak mu ma tike mes na tirih. Pata. <sup>25</sup> Iou sip sene mon be mu na palim dit ira tutuno ing mu hatur kawase tuk ter be ni hanawat. <sup>26-27</sup> Nesi tikenong i harubu timaan ma i paas hasur ira walwalaam ma i gil haruatne hoke ra nugu sinisip tuk ter tano hapatamne, io, iou ni tabar ie ma tike kinkinis na harkurai hoke iou gate hatur kawase metuma hone Mama. Na balaure ma ina kure hadades ira huntunana bakut



tano ula hanuo. Ma ina parok gisiane di hoke ra mangana gingop ing di gil ma ra pu. <sup>28</sup> Ma iou ni ter bileng no tiding na malane tana. <sup>29</sup> Nesi tikenong i tale be na hadade kilam kakarek, na tahut be na taram ira nianga no Halhaalienu Tanuo i tangtange ta ira matanabar na lotu ta ira tamtaman.

### 3

*No pakpakat tupas di kaia Sardis.*

<sup>1</sup> “Nu pakat kakarek ra nianga tupas no angelo ta ira matanabar na lotu rusu Sardis. Iou ing iou palim ter ira liman ma iruo na tanuo tane God ma ira liman ma iruo na tiding. Ma iou tange horek: Iou palai ter ta ira numu tintalen. Ari di lik be mu lon ter iesene be mu te mat. <sup>2</sup> Mu na tangahun! Mu na hadades ira numu bilai na tintalen ing i ura patpataam! Iou tange hobi kinong iou te nes kilam ira numu gingilaan be paile tahuat haruat baak ma no sinisip tano nugu God. <sup>3</sup> Io kaie, mu na lik leh ing mu gate hadade ma mu gate hatur kawase. Mu na lilik pukus ma mu na taram ine. Iesene be pa mu nale tangahun iou ni hana tupas mu hoke tike ut na isomo. Ma pa mu nale nunure no pana bung be ni hana tupas mu.

<sup>4</sup> “Iesene a bar nong nalamina ta mu rusu Sardis ing pa dile habilinge ira kinasi di. Io, di na hana tikai ma iou. Ma di na sigasige ma ra ponponiana sigasige kinong ira nudi tintalen i gangamatienu. <sup>5</sup> Nesi tikenong i harubu timaan ma i paas hasur ira walwalaam, io, aie bileng na sige ira ponponiana sigasige ho di. Ma pa nile suge leise no hinsana tano pakpakat na nilon. Pata. Iou ni hinawas palai ra matmataan tano nugu Mama ma ira nuno angelo be a nugu ie. <sup>6</sup> Nesi tikenong i tale be na hadade kilam kakarek, na tahut be ina taram ira nianga no Halhaalienu Tanuo i tangtange ta ira matanabar na lotu ta ira tamtaman.

*No pakpakat tupas di kaia Piladelpia.*

<sup>7</sup> “Nu pakat kakarek ra nianga tupas no angelo ta ira matanabar na lotu rusu Piladelpia. Iou no halhaalienu ma iou ing iou gil haruatne hoke iou tangtange. Ma iou hatur kawase no dades tane Dawit ura pinapos ma ura binanus. Ma ing be iou papos, paile tale tikenong be na banus. Ma ing be iou banus, paile tale tikenong be na papos. <sup>8</sup> Iou palai ter ta ira numu tintalen. Ma iou nunure be mu dades dahine te baak. Mu te murmur ira nugu

nianga ma pa mu le harus leise no hinsagu. Io kaie, iou te papos tike matanangas ra matmataan ta mu. Ma pai nale tale be tikenong na banus. <sup>9</sup> Nes baak! Ninanaas gil hohaam ta dong ing di murmur Satan? Di tange be di ira Iudeia iesene pa dile Iudeia tutuno. Pata. Di harakale mon. Io, iou ni gil horek. Iou ni hagut di be di na tudu ra parpares na kaki mu. Ma di na nunure be iou sip mu. <sup>10</sup> Iou te tange ta mu be mu na tur dades ta ira tirih. Ma mu te taram ikin ra nianga. Io kaie, iou ni balaure bat mu sukun no pana bung na harwalan nong na hana tupas no ula hanuo bakut. Ma ikino pana bung na hanawat ura walwalan dong ing di lon tano ula hanuo.

<sup>11</sup> “Hutate um ma ni hanawat. Mu na palim dit ira tutuno ing mu hatur kawase waing tikenong nahula kap leh ira numu balaparik na lilie. <sup>12</sup> Nesi tikenong i harubu timaan ma i paas hasur ira walwalaam, io, iou ni hatur ie hora kasong tano tamat na hala na lotu tano nugu God. Ma pai nale hanaleh mekaia. Ma iou ni pakat no hinsana no nugu God tana, ma no hinsana bileng no tamat na taman tano nugu God. Ma aie no sigar Jerusalem nong na hanasur metuma ra mawe hono nugu God. Ma iou ni pakat bileng no sigar hinsagu tana. <sup>13</sup> Nesi tikenong i tale be na hadade kilam kakarek, na tahut be ina taram ira nianga no Halhaalienu Tanuo i tangtange ta ira matanabar na lotu ta ira tamtaman.

*No pakpakat tupas di kaia Laudisia.*

<sup>14</sup> “Nu pakat kakarek ra nianga tupas no angelo ta ira matanabar na lotu rusu Laudisia. Iou ing iou gil haruatne hoke iou tangtange. Iou no Ut na Hininaawas ta ira tutuno. Ma ing be iou hininaawas iou paile harakale. Pata. I tale be tiketike na nurnur tano nugu hininaawas. Ma iou no surno ira linge bakut ing God gate hakisi. <sup>15</sup> Ma iou palai ter ta ira numu tintalen. Pa mu le maduhan ma pa mu le mamahien. Iou sip be mu gor maduhan be mamahien. <sup>16</sup> Io kaie, iou ni iabisane leise mu mekaia ra hogu kinong pa mu le mamahien be maduhan balik. <sup>17</sup> Tiketike ta mu i tange be, ‘A watong iou. Iou te hatur kawase ra haleng na barbarat. Iou paile supi tike linge.’ Iesene pa mu le nes kilam habaling mu be a mala haine mu. Pa mu le palai be a maris mu ma a pulo mu. Ma pa mu le nunure be a tabuna lawalawa

mu. <sup>18</sup> Iou haragat mu be mu na kul ra bilai na gol mekira ho iou, a mangana gol ing iou te hapolo ie tano eh ura kapkap leise ira bilinge. Mu na kukul hobi waing mu nage watong tutuno. Ma iou haragat bileng mu be mu na kul ra ponponiana sigasige mekira ho iou ura numu sigasige. Io kaie, pa mu nale hirhir ma ira numu tabuna lawalawa. Ma ina tahut bileng be mu na kul ira bilai na waiwai ura bulbul ta ira mata mu, mu nage nes timaan ira linge.

<sup>19</sup> “Iou la timtibe hapenpen ma iou la hapadano di bakut ing iou sip di. Io kaie, na tahut be na mamahien ira tinga mu be mu na lilik pukus. <sup>20</sup> Nes baak! Iou tur kira ra matanahala ma iou piipidil. Be nesi ta tikenong i hadade no ingagu ma i papos no matanahala, io, iou ni lala ma ni ian tikai ma ie.

<sup>21</sup> “Iou ga harubu timaan ma iou ga paas hasur ira walwalaam. Io kaie, iou ga kis tikai ma no nugu Mama tano nuno tamat na kinkinis na harkurai. Ma nesi tikenong i harubu timaan bileng ma i paas hasur ira walwalaam, io, ni haut leh ie be na kis tikai ma iou tano nugu tamat na kinkinis na harkurai. <sup>22</sup> Nesi tikenong i tale be na hadade kilam kakarek, na tahut be na taram ira nianga no Halhaaliena Tanuo i tangtanga ta ira matanabar na lotu ta ira tamtaman.”

#### 4

*God i kis ter tano nuno tamat na kinkinis na harkurai tuma ra mawe ma di bakut kaia di manga pirlt ie.*

<sup>1</sup> Io, ma namur ta kike iou ga nanaas, ma iou ga nes tike matanahala ga tapapos ter tuma ra mawe. Ma no luaina ingana tikenong iou ga hadade, ga ngan hoke tike tahur ma iga tange horek: “Nu hanahut ukira. Ma ni hamanis tam be aso na hanawat namur ta kike.” <sup>2</sup> Io, kaie iat mon no dades tano Halhaaliena Tanuo ga pulus iou ma menalalie tagu iou ga nes tike tamat na kinkinis na harkurai kaia ra mawe. <sup>3</sup> Ma nong ga kis ter tana ga tatalen hoke ira bilai na mangana hot ing di hilahile. Ma tike tukularam ga tur luhutane no tamat na kinkinis na harkurai ma iga hilahile hoke tike bilai na hot sakit. <sup>4</sup> Ma airuo sangahul ma ihet na mes na kinkinis na gil harkurai di ga tur luhutane ter no tamat na kinkinis na harkurai. Ma airuo sangahul ma ihet na nongtamati di ga kisi ter ira kinkinis na gil harkurai. Ma

a ponponiana ira nudi sigasige. Ma ira balaparik na lilie di ga gil ma ra gol ga kis ter ta ira ulu di. <sup>5</sup> Ma iga hile tikai ma ra parparara mekaia ra tamat na kinkinis na harkurai. Ma a liman ma iruo na lulungo di ga kis ter menalalie tano tamat na kinkinis na harkurai. Ma di ra liman ma iruo na tanuo tane God. <sup>6</sup> Ma menalalie bileng tano tamat na kinkinis na harkurai tike katanohoke ra tes. Ma iga nanaas be di ga gil ie ma ra galas. Ma iga manga palai harsakit.

Ma hutate luhutane no tamat na kinkinis na harkurai, aihet na lilonalinge. Ma ira mata di ga banot bakut ter ira tamai di. <sup>7</sup> Io, ma no luaina lilonalinge ga nanaas hoke tike laion ma no airuo hoke tike bulumakau. No matmataan tano aitul ga tatalen hoke tike turadi. Ma no aihet ga nanaas hoke tike maalaba i paapar hanana. <sup>8</sup> Ma tiketike ta di ira ihet na lilonalinge a liman ma tike na babana tikenong. Ma ira mata di tiketike ga banot ira tamai di ma menapu bileng ta ira babaa di. Ma hathatikai pa di na sangeh ura tangtanga be,

“I halhaalien, i halhaalien, i halhaalien, God, no Watong, no Dadeswana. Aie nong ga lon nalalie, ma i lon kakarek, ma ina lon bileng namur.”

<sup>9</sup> Io, ma ira lilonalinge di la pirlpirlt ma di la hatamat nong i kis ter tano tamat na kinkinis na harkurai. Ma di la tangtanga tahut bileng ta nong ila lolon hathatikai. <sup>10</sup> Ma ing be di gilgil hobi ira iruo sangahul ma iruo na nongtamati di la pukpuko ter menalalie ta nong i kis ter tano tamat na kinkinis na harkurai. Ma di la lotu tupas ie nong ila lolon hathatikai. Ma di la isise ter ira nudi balaparik na lilie napu menalalie tano tamat na kinkinis na harkurai ma di la tangtange horek:

<sup>11</sup> “God no numem Watong, i takados be da hatamat ugo, ma be da ru ugo.

Ma i takados be u hatur kawase no dades. Urah, kinong u ga hakisi ira linge bakut. U ga hakisi di haruat ma no num sinisip, ma di lon hoke u sip hobi.”

#### 5

*Di pirlt no Not no Sipsip kinong i takados be aie sene mon na papok ira bulbulut ma ina papos no pakpakat.*

<sup>1</sup> Io, ma iou ga nes nong ga kis ter tano tamat na kinkinis na harkurai ga palim ter tike pakpakat ma no kata na lumana.

Ma a mon pakpakat tana ta ira iruo palpal bakut. Ma di ga bulut bat ie ma ra liman ma iruo na bulbulut. <sup>2</sup> Ma iou ga nes tike dades na angelo ga kakongane ma ra tamat na ingana horek: "I takados ta nesi be na papok ira bulbulut ma ina papos no pakpakat?" <sup>3</sup> Iesene paile tale ta tikenong tuma ra mawe ma kira napu ma menapu tano pu bileng be na papos no pakpakat nage nes ruma naramon tana. <sup>4</sup> Io, iou ga manga suah kinong di ga sisilih puo ta tikenong i takados tana be na papos no pakpakat nage nes ruma naramon tana. <sup>5</sup> Ma tikenong ta ira nongtamat ga tange tagu, "Waak u susuah. Nes baik! No Laion mekaia tano huntunana luda aie no but na bulumenamur tane Dawit. Ma ite harubu timaan ma ite paas hasur ira walwalaam, kaie i tale ie be na papok ira liman ma iruo na bulbulut ma ina papos no pakpakat."

<sup>6</sup> Ma iou ga nes um tike Not no Sipsip ga tur ter nalamina tano tamat na kinkinis na harkurai. Ma ira ihet na lilona linge ma ira nongtamat bileng di ga tur luhutane ter ie. Ma iga nanaas be di gate ubu bing ie. Ma a liman ma iruo na lakono ma a liman ma iruo na matana. Di mon ira liman ma iruo na tanuo tane God ing ila tuttule di tano kudulena ula hanuo. <sup>7</sup> Ma no Not no Sipsip ga kap leh no pakpakat tano kata na lumana nong ga kis ter tano tamat na kinkinis na harkurai. <sup>8</sup> Ma ing be igate gil ter hobi, ira ihet na lilona linge tikai ma ira iruo sangahul ma ihet na nongtamat di ga puko ter napu menalalie tano Not no Sipsip. Ma di bakut tiketike di ga palim ter tike bilai na mangana harp. Ma a mon gingop di ga gil ma ra gol ta di tiketike. Ma di ga hung ter ma ira kabus i huhur kala mimisien. Ma kike ra mangana kabus ira sinsaring ta ira gamgamatien na matanabar tus tane God. <sup>9</sup> Ma di ga inge tike sigar ninge. Ma aie horek:

"I takados tam be nu kap leh no pakpakat ma nu papok ira nuno bulbulut,

kinong di ga tut bing ugo,

ma u ga kul leh no matanabar ura gar tane God ma no dem.

Ma di mekaia ta ira huntunana bakut, ma ira humangana nianga, ira katano tano ula hanuo bakut, ma ira mangana palatamainari.

<sup>10</sup> Ma u te was halala di tano num kingdom, be di nage gil ra pinapalim na pris tupas no nudait God.

Ma di na balaure ma di na kure no ula hanuo."

<sup>11</sup> Io, ma iou ga nanaas ma iou ga hadade ira inga di ira haleng na angelo. Ma no winawas ta di ga haleng na arip sakit. Ma ira angelo di ga tur luhutane no tamat na kinkinis na harkurai ma ira ihet na lilona linge ma ira nongtamat bileng. <sup>12</sup> Ma di ga inge ma ra tamat na inga di hokarek:

"I takados be da ru no Not no Sipsip nong di ga tut bing ie!

Ma i takados be da hatamat ie ma be da pirllet ie!

Ma i takados bileng be i hatur kawase no dades ma no kinkinis na watong, ma no minanes, ma no baso!"

<sup>13</sup> Io, ma iou ga hadade no ninge ta di ra linge bakut ing God gate hakisi. Di metuma ra mawe, mekaia ra pu, menapu tano pu, ma tano tingana tes. Ma di bakut di ga inge horek:

"Hathatikai da pirllet ma da ru ma da hatamat nong i kis tano tamat na kinkinis na harkurai, dur ma no Not no Sipsip!

Ma i takados be dur na harkurai hathatikai."

<sup>14</sup> Ma ira ihet na lilona linge duhat ga tange, "Tutuno sakit." Ma ira nongtamat di ga puko ter napu, di gom lotu tupas dur.

## 6

*No Not no Sipsip ga papok leise ira bulbulut.*

<sup>1</sup> Ma iou ga nes no Not no Sipsip ga papok leise no luaina ta ira liman ma iruo na bulbulut, ma iou ga hadade tikenong ta ira ihet na lilona linge ma no ingana ga haruat ma ra parparara gom tange, "Nu hilo!" <sup>2</sup> Iou ga nanaas ma tike ponponiana hos. Nong ga kisi ter ie ga palim ter tike bunara ma di ga tabar ie ma tike balaparik na lilie. Ma iga hana hoke ra umri ulla ira hamhamau taman.

<sup>3</sup> Io, no Not no Sipsip ga papok leise no airuo na bulbulut ma iou ga hadade no airuo na lilona linge ga tange, "Nu hilo!"

<sup>4</sup> Tike mes na hos bileng ga hanawat, a dararana ie. God ga ter ra harkurai ta nong ga kisi ter ie be na kap leise no malum tano ula hanuo waing ira matanabar di nage ubu bing harbasiane di. Ma di ga ter tike tamat na sele na hinarubu tana.

<sup>5</sup> Ma no Not no Sipsip ga papok leise no aitul na bulbulut. Io, iou ga hadade no aitul a lilona linge ga tange, "Nu hilo!" Io, iou ga nanaas ma tike bungbungana hos ga hanawat ma nong ga kisi ter ie ga palim ter no linge ura walar tirtirih. <sup>6</sup> Io, iou ga hadade hoke ra kaungana tikenong ga

hanawat me nalamina ta ira ihet na lilona linge gom tange be, “A sam taburungan i ura hinanawat. Tike da petna wit mon na haruat ma ira kunkulaan na pinapalim ura tike kudulena bung. Ma aitul a da petna bali na haruat ma ira kunkulaan na pinapalim ura tike bung bileng. \* Iesene pa dale hgae ira ina olip ma ira hililorna wain.”

<sup>7</sup> Ma no Not no Sipsip ga papok leise no aihet na bulbulut ma iou ga hadade no aihet na lilona linge ga tange, “Nu hilo!”  
<sup>8</sup> Io, iou ga nanaas ma tike kamkabusuan na hos. A hinsana nong ga kisi ter ie, Ngas na Minat. Ma no Taman ta ira Minat ga murmur hutate menamur tana. God ga haut leh dur ura kurkure tike palpal ta ira matanabar metuma naramon ta ira aihet na palpal tano ula hanuo bakut, be dur na ubu bing di ma ra sele na hinarubu, ma be dur na hatawat ra taburungan ma ra minaset kaie di nage mat, ma be dur na tule ter ira sana raia ura karkaret bing di.

<sup>9</sup> Ma no Not no Sipsip ga papok leise no liman na bulbulut. Io, iou ga nanaas ma iou ga nes ira tanua di ira matanabar ing di ga hiruo uta ira nianga tane God ma uta ira nudi hininaawas tano tutuno. Ma di ga kis ter menapu tano hator na tun hartabar tupas God.  
<sup>10</sup> Di ga kakongane ma ra tamat na inga di be, “Dades na Watong, augo no Halhaaliena ma u tutuno. Ira matanabar tano ula hanuo di ga ubu bing mem. Hunangesa um nu kure ma nu hapadano di?”  
<sup>11</sup> Di ga tabar di tiketike ma ra ponponiana sigasige ma di ga tange ta di be di na sangeh te baak kinong God te kubus ter be ari baak ta ira hinsaa di ma ira haut di, di na hiruo bileng. Ma di na sangeh tuk ter be kike bakut di na hiruo.

<sup>12</sup> Ma iou ga nes no Not no Sipsip ga papok leise no liman ma tike na bulbulut. Io, tike tamat na kunakuner ga hanawat ma no matana kasasa ga kadado hoke ra marut na mol bungbung. Ma no teka bakut ga daraan hoke ra de.  
<sup>13</sup> Ma ira tiding ga puko sur ukira napu hoke ra masiana papus ila pukpuko ing be a dadaip i tong di.  
<sup>14</sup> Ma no mawe ga buner leh hoke ra pakpakat di la pulpuli. Ma ira uladiah bakut ma ira mugurlamin di ga hakari di talur ira nudi kinkinis.  
<sup>15</sup> Ma ira tamat na lilie, ira ut na gil harkurai, ira umri, ira watong, ira ut na baso, ira tultule, ma ing pata be a tultule di, di ga mun ta ira matana hot ma menapu ta ira hot tuma

ta ira uladiah.  
<sup>16</sup> Di ga tato ira uladiah ma ira hot, “Mu na puko burung mem ma mu na sie mem ra matmataa ta nong ila kis ter tano tamat na kinkinis na harkurai ma sukun no ngalngaluan tano Not no Sipsip.  
<sup>17</sup> Mem sip hobi kinong no nudur tamat na bung na ngalngaluan te hanawat um. Ma pata tikenong na haruat tutuno iat ura tuntunur dades tana!”

## 7

*No angelo ga bul no hakilang tane God ta ira 144,000 ura hamanis be a nuno tus di.*

<sup>1</sup> Ma namur ta kike ra linge, iou ga nanaas ma aihet na angelo duhat ga tur ter ta ira ihet na busunpiti tano ula hanuo. Duhat ga palim kawase ter ira ihet na matana dadaip waing pata ta dadaip pai nale puh no ula hanuo be no tes ma ira ina dahe.  
<sup>2</sup> Iou ga nanaas ma tike angelo ga hanawat metua ra kasasa ila hananawat mekaia. Ma ga kap hawat tike hakilang tano lilona God. Iga tato ma ra tamat na ingana tupas ira ihet na angelo ing God ga ter ra dades ta duhat ura hgae no ula hanuo ma no tes bileng.  
<sup>3</sup> No angelo ga tange, “Waak mohot hgae no ula hanuo ma no tes ma ira ina dahe, tuk ter be mem na huna bul ra hakilang tano nudait God ta ira punare di ira nuno tultule.”  
<sup>4</sup> Ma di ga hinawase iou tano winawas uta di ira matanabar ing di ga bul no hakilang tane God ta ira punare di be 144,000. Ma di mekaia nalamina ta ira sangahul ma iruo na huntunana tane Israel.  
<sup>5-8</sup> Di ga bul no hakilang ta ira sangahul ma iruo na arip na matanabar tiketike huntunana: Iuda, Ruben, Gat, Aser, Napitali, Manase, Simion, Lewi, Isakar, Sebulon, Iosep, ma ne Benjamin.

*Ira angelo ma dong ing di te hiruo tano tamat na tirih, di manga pirllet God ma no Not no Sipsip.*

<sup>9</sup> Namur ta ikin iou ga nanaas, ma tike tamat na matanabar! Pata ta tikenong pai gorle petlaar ura waswas di bakut. Di mekaia ta ira humangana palatamainari, ma matahu katano ma matahu huntunana ma matahu nianga. Ma di ga tur ter menalalie tano tamat na kinkinis na harkurai tane God ma kaia ra matmataa tano Not no Sipsip. Ma di ga sige ter ra ponponiana sigasige ma di ga palim ter ra pana bebe.  
<sup>10</sup> Ma di ga kakongane ma ra tamat na inga di hokarek: “A haralon ila

\* **6:6** No matana ira bali i napu ta ira wit. **6:8** Jer 15:1-3; Ese 5:12,17; 14:21 **6:11** Ninanaas 7:9,13; 19:14  
**6:12** Matiu 24:29; Apostolo 2:20; Ninanaas 8:12; 11:13; 16:18 **6:13** Ais 34:4 **6:14** Ninanaas 16:20 **6:15**  
Ais 2:10,19,21 **6:16** Luk 23:30 **6:17** Jol 2:11; Mal 3:2 **7:1** Jer 49:36; Dan 7:2 **7:3** Ese 9:4,6; Ninanaas 9:4  
**7:4** Ninanaas 14:1,3 **7:10** Ninanaas 4:10

hananawat mekaia hono nudait God nong ila kis ter tano nuno tamat na kinkinis na harkurai, ma mekaia bileng hono Not no Sipsip!”<sup>11</sup> Io, ira angelo bakut di ga tur luhutane ter no tamat na kinkinis na harkurai ma ira nongtamat ma ira ihet na lilona linge bileng. Ma ira angelo di ga puko napu, di gom tudu menalalie tano tamat na kinkinis na harkurai ma di gom lotu tupas God, di gom tange horek:

<sup>12</sup> “Mem haut ta ira numu nianga!

Da pirllet no nudait God!

A minamar i kis tana ma a ut na minanes ie!

Da tanga tahut tana ma da ru ie!

Ira dades ma ira baso a nuno no nudait God hathatikai!

Amen!”

<sup>13</sup> Io, tikenong ta ira nongtamat ga tiri iou, “Nesi kakarek ra matanabar di sige ter ra ponponiana sigasige? Ma di hanawat meha?”

<sup>14</sup> Iou ga balu ie, “Nugu watong, iou paile nunure. Augo, u nunure ter.”

Io, iga tange tagu, “Karek ra matanabar ing di hanawat mekaia nalamin tano tamat na tiri. Ma di gate gis haponpon ira nudi sigasige ma ra dena no Not no Sipsip. <sup>15</sup> Di ga gil hokike kaie di ge tur menalalie tano tamat na kinkinis na harkurai tane God ma di la tartaram tana ra bung ma ra kasasa bileng naramon tano nuno hala na lotu. Ma nong la kis ter tano tamat na kinkinis na harkurai na kis tikai ma di ma ina balaure bat di. <sup>16-17</sup> Pa di nale taburungan ma pa di nale sip maru baling. No matana kasasa be ta mangana mamahien bileng pai nale rang um di kinong no Not no Sipsip nong ila kis ter nalamin tano tamat na kinkinis na harkurai na balaure di ma ina lamus di ukaia ta ira puat ing ila terter ra nilon. Ma ne God na ros leise ira lur na mata di.”

## 8

*No Not no Sipsip ga papok leise no liman ma iruo na bulbulut.*

<sup>1</sup> Ma be no Not no Sipsip ga papok leise no liman ma iruo na bulbulut pa di gale hadade ra ingana ta tike linge tike subana hawa. <sup>2</sup> Io, iou ga nes um ira liman ma iruo na angelo ing di la tur ter ra matmataaan tane God. Ma di ga ter ra liman ma iruo na tahur ta di.

<sup>3</sup> Ma tike mes na angelo ga hanawat. Iga palim tike linge na gol di la tuntun ira kabus i huhur kala mimisien. Io, iga

hanawat gom tur hutate no hator na tun hartabar nong di ga gil ie ma ra gol. Ma di ga ter ra haleng ta kike ra mangana kabus tana be na hul hurusane pakur ma ira sinsaring ta ira matanabar tane God tuma nalu tano hator na tun hartabar nong i tur ter menalalie tano tamat na kinkinis na harkurai. <sup>4</sup> Ma ira mis ta ira kabus tikai ma ira sinsaring nudi ira matanabar tane God ga hanahut mekaia ra lumana no angelo utuma ra matmataaan tane God. <sup>5</sup> Ma no angelo ga kap leh ira lakit mekaia ra hator na tun hartabar gom habukas no linge di la tuntun ira kabus i huhur kala mimisien tana. Ma iga ise ter tano ula hanuo, igom parparara ma iga hile ma iga kunakuner.

*Ira angelo di ga puh ira liman ma iruo na tahur.*

<sup>6</sup> Io, ira liman ma iruo na angelo di ga taguro ura pupuh ira liman ma iruo na tahur.

<sup>7</sup> No luaina angelo ga puh no nuno tahur. Io, a eh ma ra tuo na ais tikai ma ra de ga tabureng sur ter tano ula hanuo. Io, tike palpal tano ula hanuo ga lulungo, ma airuo, pata. Ma hobi bileng ta ira ina dahe tano ula hanuo. Tike katano ga ian ma airuo, pata. Ma ira bilai na pito bakut ga ian bileng.

<sup>8</sup> Ma no airuo na angelo ga puh no nuno tahur. Ma tike linge nong hoke ra tamat na uladiah ga lulungo ter ma di ga tapikane ie utuso tano tes. Ma tike katano tano tes ga kikios hoke ra de. Ma airuo katano, pata.

<sup>9</sup> Ma tike palpal ta ira lilona linge na tes ga mat. Ma airuo palpal, pata. Ma tike katano ta ira waga ma ira mangana mon bileng ga sana. Ma airuo, pata.

<sup>10</sup> Ma no aitul na angelo ga puh no nuno tahur. Ma tike tamat na tiding nong i lulungo ter hoke ra pok dake ga puko leh metuma ra mawe ter tike katano ta ira taho ma ira puat. Ma pai gale hana ter ta ira iruo katano. <sup>11</sup> Ma no hinsana no tiding be, Malmalena. Ma tike katano ta ira taho ga male, ma airuo katano, pata. Ma a haleng na matanabar di ga mat kinong di ga mame kike ra malmalena taho.

<sup>12</sup> Ma no aihet na angelo ga puh no nuno tahur. Ma iga ngan hoke ira mes na tahur. Tike katano tano matana kasasa ga kadado, ma hobi bileng ta tike katano tano teka ma tike palpal ta ira tiding. Io kaie, ira nudi murarang ga boh. Pata ta murarang ta tike pana bung ra kasasa, ma ra bung bileng hobi.

<sup>13</sup> Io, iou ga nanaas ma iou ga hadade ra ingana tike maalaba ga papar tuma ra mahuo. Ma iga kakongane ma ra tamat na ingana horek: “Maris, maris, maris ta di bakut ing di kis ter tano ula hanuo kinong i manga hutate um be ira itul a mes na angelo duhat na puh ira nuduhah tahir!”

## 9

<sup>1</sup> Ma no liman na angelo ga puh no nuno tahir. Ma iou ga nes tike tiding nong gate puko ter tano ula hanuo. Ma di ga ter ra dades tana ura paapos no lulur nong pata ta hapatam tana. <sup>2</sup> Io, iga papos no matanangas tano lulur ma ra mis ga buangal huat hoke ra mis ta tike tamat na eh sakit. Ma ira mis merasi tano lulur ga pulus no murarang tano kasasa ma iga hakadado no mahuo. <sup>3</sup> Ma ira ko di ga hanasur tano mis ter tano ula hanuo. Ma di ga ter ra dades ta di haruat ma ira dades ta ira ikaala. <sup>4</sup> Ma di ga tange ter ta di be waak di hagee tike mangana pito ma ira ina dahe. Iga tale di ura hagee sene mon ira matanabar ing be pata ta hakilang tane God ta ira punare di. <sup>5</sup> Pa di gale haut leh ira ko be di na karet bing ira turadi. Pata. Iga tale di be di na manga hangungut hababane mon ira matanabar ta ira liman na teka. Ma ing be di ga hangungut ira matanabar, ikino ngunngutaan i haruat ma ira ngunngutaan ta ira harding na ikaala. <sup>6</sup> Ma ta kike ra teka, ira matanabar di na sisilih ta ngas be di na mat ma sene pa di nale nes leh ie. Di na sip be di na mat iesene no minat na pas di.

<sup>7</sup> Ira ko di ga nanaas hoke ra hos i taguro ura hinana lala tike hinarubu. Taitus ira ulu di a mangana linge hoke ra balaparik na gol. Ma ira matmataa ta di hoke ra matmataa ta ira turadi. <sup>8</sup> Ira pana hi di ga lawas sur hoke ra hina haine. Ma ira ngisa di hoke ra ngisana laion. <sup>9</sup> Ma ira bangbango di ga kakaser ter ma ra palariam hoke ra behbebbat. Ma no ingana ira babaa di ga taram hoke ra haleng na hos di la selsel haiane ira karis ura hinarubu. <sup>10</sup> Ma a mon kuru di ma ra harding ine hoke ra harding na ikaala. Ma ira dades ura hangungut ira matanabar ta ira liman na teka i kis naramon ta ira kuru di. <sup>11</sup> Nudi tike tamat na lillie nong i kure di. Aie no angelo mekaia ra lulur. Ma no hinsana tano nianga gar na Israel be Abadon (ma tano nudait nianga, no Ut na Haragawai).

<sup>12</sup> No luaina tirih nong di ga tanga “Maris” utana ite pataam. Iesene airuo tirih baik kanaia na hanawat.

<sup>13</sup> Ma no liman ma tike na angelo ga puh no nuno tahir. Ma iou ga hadade a ingana tikenong ga hanawat me nalamina ta ira ihet na ngusno tano hator na tun hartabar nong ila kis ter ra matmataa tane God. <sup>14</sup> Ma no ingana ga tange tano liman ma tike na angelo be, “Nu pales ira ihet na angelo ing di ga kubus kawase duhat kaia tano tamat na taho Iuperetis.” <sup>15</sup> Ma kike ra ihet na angelo di gate tagure ter duhat uta ikin ra pana bung iat, ma ikin iat ra bung ma ikin iat ra teka ma ikin iat ra tinohon. Io, no angelo ga pales leise duhat ura ububu bing tike palpal ta ira matanabar tano ula hanuo, ma iruo palpal, pata. <sup>16</sup> Ma iou ga hadade no winawas uta ira umri ing di ga hanana ma ira hos, be airuo maar na milion di.

<sup>17</sup> Ira hos ma ing di ga kisi ter di, iou ga nes di tano nugu ninanaas, ma di ga tatalen horek: ira behbebbat ta ira bangbango di ga nanaas hoke ra eh, ma no mawe, ma hoke ra ulu di ira laion. Ma a mon eh, a mis, ma a solam ga hanasur ta ira ho di. <sup>18</sup> Ma tike palpal ta ira matanabar tano ula hanuo ga hiruo na minat ta kike ra itul a tirih, ma iruo palpal, pata. Di ga mat tano eh, no mis, ma tano solam ing iga hanasur ta ira ho di ira hos. <sup>19</sup> Ma ira dades ta ira hos kanaia ta ira ho di ma ta ira kuru di kinong ira kuru di i haruat ma ira si. A mon ulu dong ing di la hangungut ira matanabar me.

<sup>20</sup> Ma di ing pa dile hiruo ta kike ra itul a tirih, pa di gale lilik pukus talur ira nudi palimpuo. Pa di gale sangeh ura lolotu tupas ira sana tanuo ma ira palimpuo di ga gil ma ra gol, siliwa, baras, hot, be dahe. Kike ra palimpuo pa dile tale ura ninanaas be hinadado be hinana, iesene ira matanabar pa di gale sangeh ura lolotu tupas di. <sup>21</sup> Ma pa di gale lilik pukus bileng ta ira nudi tintalen ura ubu bing bia turadi, ma ira nudi hargilale, ma ira nudi sana tintalen na ninohon tikai ma ra haine, ma ira nudi kukuman.

## 10

*Tike angelo ga ter no not no pakpakat tane Jon be na en ie.*

<sup>1</sup> Io, ma iou ga nes um tike mes na dades na angelo ga hananasur metuma ra mawe. Iga sige ter tike bahuto ma tike tukularam ga kis tuma nalu tano uluno. No matmataa tana ga haruat ma ra kasasa ma

ira iruo kakine ga ngan hoke ra lamlamut na eh. <sup>2</sup> Iga palim tike not no pakpakat nong ga kis tamapapos ter. Iga paas ter no tes ma no kata na kakine ma iga papaas na waseser ma no kesa na kakine. <sup>3</sup> Ma iga kakongane nalu ma ra tamat na ingana haruat ma no but na ingana no laion. Ma ing be igate kakongane hobi, ira liman ma iruo na parparara di ga ianga. <sup>4</sup> Ma ing be ira liman ma iruo na parparara di gate ianga iou ga ura pakpakat. Iesene be a ingana tikenong metuma ra mawe ga tange hadades be, "Pulus bat ira nianga ta ira liman ma iruo na parparara! Waak u pakpakat!"

<sup>5</sup> Ma no angelo nong iou ga nes ie ga tur ter tano tes ma na waseser ga tatik haut ter no kata na lumana utuma ra mawe. <sup>6</sup> Ma iga sasalim ma no hinsane God nong i lon hathatikai ma nong ga hakisi no mawe ma no pu ma no tes ma ira kaba linge naramon ta duhat. Ma no angelo ga tange, "God pai nale halawaasne ira pana bung be na gil haruatne tano nuno lilik. <sup>7</sup> Ma ing be no liman ma iruo na angelo na puh no nuno tahir, io, God na gil haruatne ta ira nuno harpingit ga mun ter, hoke iga hinawase ira nuno tultule na tangetus ine."

<sup>8</sup> Ma no ingana nong gate haianga iou metuma ra mawe ga tange habaling tagu be, "Nu hana, ma nu kap no pakpakat nong i tamapapos ter tano lumana no angelo nong i tur ter tano tes ma na waseser."

<sup>9</sup> Io, iou ga hana ter ukaia tano angelo, iou gom saring ie be na ter no not no pakpakat tagu. Ma iga tange tagu horek: "Nu kap leh ie ma nu en ie. No tingam na kahonhon iesene be ina namnamien tano hoom haruat ma ra tiri na imara."

<sup>10</sup> Io, iou ga kap leh no not no pakpakat mekaia hono lumana no angelo ma iou ga en ie. Iga namnamien haruat ma ra tiri na imara tano hogu. Iesene be iou gate kanam ie, no tingagu ga kahonhon. <sup>11</sup> Ma di ga tange tagu be, "Nu ianga na tangetus baling iat uta ira haleng na matanabar ma ta ira huntunana. Ma nu ianga na tangetus bileng uta ira matanabar ta ira humangana nianga ma uta ira tamat na lilie."

## 11

*Ira iruo ut na harpir dur hanawat ma ra dades metuma nalu ura nianga na tangetus ma ura haragawai.*

<sup>1</sup> Io, ma di ga ter tike pana parange tagu hoke tike linge ura hapupuo, io, ma no

Watong ga tange tagu be, "Nu hana ma nu hapupuo no tamat na hala na lotu tane God ma no hator na tun hartabar. Ma nu was bileng dong ing di lotu kaia. <sup>2</sup> Iesene waak u hapupuo no hare me nataman tano tamat na hala na lotu kinong di gate bala ter ie ta ira tabuna nurnur ma di na papasuane no halhaaliena taman ra ihet sangahul ma iruo na teka. <sup>3</sup> Ma iou ni tule ira nugu iruo ut na harpir. Ma dur na sige ira sigasige na tapunuk ma dur na ianga na tangetus ra 1,260 na bung." <sup>4</sup> Ma dur kike ra iruo, airuo ina olip ma airuo kinkinis na lulungo dur. Ma dur la tur ter ra matmataan tane God, no Watong tano ula hanuo. <sup>5</sup> Ma ing be nesi tikenong na walar ura hgae dur, io, a eh na hanawat ta ira ho dur ma ina hgae kike ing di ura hgae dur. Io kaie, ing be tikenong i sip be na hgae dur, na hiruo iat hobi. <sup>6</sup> Ma kike ra iruo dur hatur kawase ra dades ura banbanus bat no mawe be pai nale bata ta ira pana bung dur iangianga na tangetus. Ma dur hatur kawase bileng ra dades ura pukpukusane ira taho nage ngan hoke ra de ma ura laulawat no ula hanuo ta ira kaba mangana tirih haruat ma ira nudur sinisip.

<sup>7</sup> Ma be dur te hapatam ira nudur hininaawas no raaiia na hanahut merasi ra lulur ma ina harubu ma dur. No nuno baso na lake dur ma ina ubu bing dur. <sup>8</sup> Ma ira tamai dur na noh ter ra tingana ngas tano tamat na taman ing di ga tut hataba no nudur Watong tano ula kabai kaia. Ma ing be di tange ra nianga harharuat uta ikino taman, di kilam ie be Sodom be Isip. <sup>9</sup> Ma ira matanabar mekaia ta ira matahu katano ma matahu huntunana, ma ira humangana nianga ma matahu palatamainari, di na ngokngok ta ira tamai dur ra itul a bung ma subana. Ma pa di nale sip ura busbus dur. <sup>10</sup> Ma ira matanabar tano ula hanuo di na laro uta ira nudur minat. Di na manga laro ma di na hartabar harbasie ta di kinong kike ra iruo tangetus dur ga manga hangungut di.

<sup>11</sup> Ma tano nugu ninanaas iou ga nes be menamur ta ira itul a bung ma subana, a dadaip na nilon metuma hone God ga lala ta dur. Ma dur ga taman tut baling ma dong ing di ga nes dur di ga manga ramramin. <sup>12</sup> Io, ira iruo tangetus dur ga hadade a tamat na ingana tikenong metuma ra mawe. Ma iga tange ta dur be, "Mur hanahut ukira!" Io, dur ga hana

**10:4** Dan 12:4,9    **10:5** Lo 32:40; Dan 12:7    **10:7** Am 3:7    **10:9** Ese 2:8; 3:1-3    **11:1** Ese 40:3; Sek 2:1-2  
**11:2** Luk 21:24; Ninanaas 13:5    **11:4** Sek 4:3,11-14    **11:5** 2Sml 22:9; Sam 97:3    **11:6** 1Kng 17:1; KBk 7:17-20;  
1Sml 4:8    **11:7** Dan 7:21; Ninanaas 12:17; 13:7; 17:8    **11:8** Luk 13:34    **11:11** Ese 37:5,10    **11:12** 2Kng 2:11  
**11:13** Ninanaas 6:12; 16:18

## 12

utuma ra mawe naramon tike bahuto ma dong ing di ga malentakwane dur, di ga ngokngok ta dur. <sup>13</sup> Ma kaie iat mon tike tamat na kunakuner ga hgae tike subana ta ira sangahul na katano tano taman. Ma a liman ma iruo na arip na matanabar di ga hiruo na minat tano kunakuner. Ma ira mes di ga manga ramramin saasa, di gom pirllet no God nong ila kiskis tuma ra mawe.

<sup>14</sup> Io, no airuo na tirih nong di ga tanga “Maris” utana te pataam. Iesene no aitul a tirih, dahine um ma ina hanawat.

*No angelo ga puh no liman ma iruo na tahu:*

<sup>15</sup> Io, ma no liman ma iruo na angelo ga puh no nuno tahu. Ma tuma ra mawe ira tamat na inganari di ga kakongane horek: “Karek um no Watong tikai ma no nuno Mesaia te hatahun no nuno harbalaurai ma no nuno harkurai tano ula hanuo. Ma ina harkurai hathatikai!” <sup>16</sup> Ma ira iruo sangahul ma ihet na nongtamat ing di la kis ter ta ira nudi tamat na kinkinis ra matmatahan tane God, di ga puko ter napu ma di ga santudu ma di ga lotu tupas God. <sup>17</sup> Ma di ga tange,

“No numem Dades na Watong God, nong u ga lon nalalie ma kakarek bileng, mem tanga tahu tam kinong u te tur leh ura harbalaurai ma ura harkurai ma no num tamat na dades.

<sup>18</sup> Ira tabuna nurnur ta ira huntunana bakut tano ula hanuo, di ga bala ngalngaluan,

iesene no pana bung tano num ngalngaluan ite hanawat um.

No pana bung be nu kure ira minat ite hanawat.

No pana bung te hanawat bileng um be nu ter ra bilai na kunkulaan ta ira num tultule ira tangetus,

ma ta ira num gamgamatien na matanabar tus, dong ing di urur tano hinsam, di ira watong ma di ira maris.

Iesene no pana bung te hanawat ura haliare dong ing di la hgae no ula hanuo.”

<sup>19</sup> Io, ma di ga papos no tamat na hala na lotu tane God tuma ra mawe. Ma naramon tano nuno hala na lotu tamat, no linge na bulbul no kunubus tane God ga kis puasa. Iga hihhile ma iga manga parparara. Iga kunakuner ma ira but na tuo na ais ga puko.

*No tamat na si i ura hinaragawai tano haine ma no nuno not no bulu.*

<sup>1</sup> Io, ma tike tamat na hakilang ga harapuaa tuma ra mawe, ma i horek: tike haine ga sige ter no kasasa, ma no teka ga kis ter menapu ta ira iruo kakine. Ma tike balaparik na lilie, a sangahul ma iruo na tiding tana, ga kis ter tano uluno. <sup>2</sup> Iga tiene ter ma iga hutate be na kakaho. Ma a bulu ga papaas ie kaie igom manga kup ma ra ngunungut.

<sup>3</sup> Io, tike mes na hakilang ga harapuaa tuma ra mawe, ma i horek: kaia tike tamat na dardarana si. Ma a liman ma iruo na uluno ma a sangahul na lakono. Ma a liman ma iruo na balaparik na lilie ta ira uluno. <sup>4</sup> No kuruno ga kurahe hasur tikenong ta ira itul a palpal ta ira tiding metuma ra mawe ukira napu tano ula hanuo. Ma no tamat na si ga noh ter menalalie tano haine i ura kinakaho be na en no natine ing iat mon be na kaho ise ie.

<sup>5</sup> Io, no haine ga kaho tike bulu na tunana nong na balaure ma ina kure hadades ira huntunana tano ula hanuo bakut. Ma di ga saret leh no not no bulu utuma hone God tano nuno tamat na kinkinis na harkurai.

<sup>6</sup> Ma no haine ga hilo ukaia tano katano bia, tano katano God gate tagure ie utana. Ma iga hana ukaia waing God na balaure ie ra 1,260 na bung.

<sup>7</sup> Ma tike romo ga hanawat tuma ra mawe. Maikel ma ira nuno angelo di ga harubu ma no tamat na si ma ira nuno angelo. <sup>8</sup> Ma sene no tamat na si pai gale dades haruat, kaie pata ta mahuo utana ma ira nuno angelo tuma ra mawe. <sup>9</sup> Ma di ga ise hasur no tamat na si. Ma aie iat mon ikino si menalalie sakit. Di kilam ie be no Ut na Hartutung, be Satan, nong ila lamlamus harara no ula hanuo bakut. Io, di ga ise hasur ie ukira tano ula hanuo, tikai ma ira nuno angelo.

<sup>10</sup> Ma iou ga hadade ra tamat na ingana tikenong tuma ra mawe i tange be,

“No ut na hartutung nong ila tungtung ira hinsaa dait tane Krai ra matmatahan tane God ta ira pana bung bakut, di te ise hasur um ie metuma ra mawe.

Io kaie, kakarek um i palai be no haralon tane God te hanawat.

Karek um ite hamanis no nuno dades be a Tamat na Lilie ie.

Karek um no nuno Mesaia te hamanis no nuno kingdom.

**11:14** Ninanaas 9:12    **11:15** KBk 15:18; Sam 10:16; Dan 2:44; 7:14    **11:18** Sam 110:5; Rom 2:5; Ninanaas 20:11-13; Sam 115:13    **11:19** Hibr 9:4; Ninanaas 8:5; 15:5; 16:21    **12:2** Mai 4:10    **12:3** Dan 7:7    **12:4** Dan 8:10    **12:5** Ais 7:14; 66:7; Sam 2:9; Ninanaas 19:15    **12:7** Jut 9    **12:9** Stt 3:1,14; Luk 10:18; 22:31; Ninanaas 20:2    **12:10** Jop 1:11; Sek 3:1



<sup>11</sup> Ira hinsaa dait di ga bul hanapu no dades tano ut na hartutung ma ra dena no Not no Sipsip ma ta ira tutuno di ga hininaawas ine.

Pa di gale manga lilik uta ira nudi nilon. Pata. Di ga sip be di na mat.

<sup>12</sup> Io kaie, i tahut be mu bakut ing mu kis tuma ra mawe, mu na laro!

Iesene be na sana ta di tano ula hanuo ma no tes, kinong no ut na hartutung te hanasur tupas mu!

I manga ngalngaluan ter kinong i nunure be ira nuno pana bung i kumkum.”

<sup>13</sup> Io, ma ing be no tamat na si ga nes be di gate ise hasur ie ukira napu tano ula hanuo, iga tur leh ura paspasak no haine nong gate kaho ter no bulu. <sup>14</sup> Ma di ga ter ra iruo babana maalaba tano haine waing na papar ma dur ukaia tano katano bia, ta ikino katano God gate tagure ie utana. Ma iga nanaas be God na balaure bat ie ta ira itul ma subana tinohon. Ma no tamat na si pai nale tale be na hgae ie kaia. <sup>15</sup> Io, no tamat na si ga mariane ra tamat na taho be na saliarane leise no haine. <sup>16</sup> Iesene no pu ga harahut no haine. Iga tamapapos ura kankanam no tamat na taho mekaia tano hono no tamat na si. <sup>17</sup> Io, no tamat na si ga manga ngalngaluan ter tano haine ma iga hanaleh ura hinarubu ma ira nuno mes na natine. Dong ing di la tartaram ira harkurai tane God. Ma di la murmur no tutuno Jisas ga hapuasne. <sup>18</sup> Ma no tamat na si um i kanaia na waseser.

## 13

### *Ira iruo raaia dur hanawat.*

<sup>1</sup> Io, ma iou ga nes tike raaia ga hananawat merasi na tes. A sangahul na lakono ma a liman ma iruo na uluno. Ma a sangahul na balaparik na lillie ta ira lakono. Ma di ga pakat ra hinsang ura tangtange hgae pak ta ira uluno. <sup>2</sup> Ma no raaia nong iou ga nes ie ga tatalen hoke tike toktok na mangana laion. Ma ira kakinie hoke ra kaki na bear. Ma no hono hoke ra hono laion. Ma no tamat na si ga ter no nuno dades ma no nuno tamat na kinkinis na harkurai ta ikino raaia. <sup>3</sup> Ma iou ga nes tikenong ta ira uluno ma iga nanaas be di gate kato ie ma igate mat. Iesene no unien nong tike uluno ga mat ma ie, igate moh. Io kaie, no kudulena hanuo ga karup mur no raaia. <sup>4</sup> Ma di ga lotu tupas no tamat na si kinong igate ter ra kinkinis na harkurai ter tano raaia. Ma di ga lotu tupas bileng no raaia, di gom tange

be, “Pata ta nong paile haruat ma no raaia! Ma paile tale ta nong be na harubu ma ie!”

<sup>5</sup> Io, God ga bala ter tano raaia be na ianga na sa butbut ma be na tange hgae ie. Ma iga bala ter bileng ie be na harkurai ra ihet na sangahul ma iruo na teka. <sup>6</sup> Ma no raaia ga tur leh ura tangtange hgae God ma no hinsana bileng. Ma iga tange hgae bileng no katano God la kis ter kaia ma di bakut bileng ing di la kis ter tuma ra mawe. <sup>7</sup> Ma ne God ga bala ter tana be na harubu ma ira gamgamatien na matanabar tus tane God ma be na bul hanapu di. Ma iga bala ter bileng ie be na harkurai ta ira huntunana ma ira katano bakut tano ula hanuo, ira humangana nianga, ma ira matahu mangana palatamainari. <sup>8</sup> Ma hutate be ira matanabar bakut tano ula hanuo di na lotu tupas no raaia. Iesene dong ing di gate pakat ira hinsa di menalalie tano hakhakisi tano ula hanuo, pa di nale lotu tupas ie. Ma tano pakpakat na nilon tano Not no Sipsip nong di ga ubu bing ie, io, ta ikino pakpakat di ga pakat ira hinsa di kaia. <sup>9</sup> Nesi tikenong i haruat ura hadade kilam ikin, na taram ie. <sup>10</sup> Ma ing be God te tibe ter be da bul tikenong tano hala na harpadano, io, i tutuno sakit be na hana ukaia. Ma nesi tikenong ing God te haut be da kato bing ie, io, i tutuno sakit be da gil iat hobi. Io kaie, i palai be na tahut be ira gamgamatien na matanabar tus tane God di na tur dades ta ira hinaragawai ma di na nurunur.

<sup>11</sup> Ma namur iou ga nes tike mes na raaia ga hananawat mekatika ra pu. Iga mon airuo lakono hoke ra not no sipsip ma sene be iga iangianga hoke tike si. <sup>12</sup> Ma iga papalim ma no tamat na dades tano luaina raaia, kaia ra matmatahan tana. Ma iga hapar ira matanabar tano ula hanuo be di na lotu tupas no luaina raaia nong ga langalang sukun no unien iga mat ma ie. <sup>13</sup> Ma igit gilgil ira tamat na hakilang na kinarup. Ma tike hakilang ga gil, be a eh na hanasur metuma ra mawe ukira na pu ra matmatahan na haruat. <sup>14</sup> Ma ne God ga bala ter tana be na gilgil kike ra hakilang na kinarup kaia ra matmatahan tano luaina raaia. Io kaie, no airuo na raaia ga petlaar ura haabota lamus ira matanabar tano ula hanuo. Io, iga lamus hakale di hokarek: iga tange be di na gil tike palimpuo tano raaia nong di ga kato bing ie ma igom lon baling. <sup>15</sup> Ma ne God ga bala ter bileng no airuo na raaia be na ter ra dadaip na nilon tano palimpuo tano luaina raaia waing no

**12:12** Ais 44:23; 49:13    **12:14** Dan 7:25; 12:7    **12:17** Ninanaas 11:7    **13:1** Ninanaas 12:3; 17:3,7-12    **13:2** Dan 7:4-6    **13:3** Ninanaas 17:8    **13:5** Dan 7:8,25; 11:36; Ninanaas 11:2    **13:7** Ninanaas 11:7    **13:8** Sam 69:28; Ninanaas 17:8; 20:12,15; 21:27    **13:10** Jer 15:2; 43:11; Ninanaas 14:12    **13:13** Matiu 24:24; 1Kng 18:24-39; Ninanaas 19:20    **13:16** Ninanaas 14:9-11; 16:2; 20:4

palimpuo nage ianga ma inage hartule be da ubu bing di bakut ing pa dile lotu tupas ie. <sup>16</sup> Ma iga hartule bileng be da bul tike hakilang ta ira kata na luma di be ira punare di ira matanabar bakut. Ma di ga gil hobi ta ira tamat ma ira turadi bia, ira watong ma ira maris, ira tultule ma di ing pa dile tultule. <sup>17</sup> Ma iga kure be tikenong pai nale petlaar ura kunkulaan ma ura susuhur ing be pata ta hakilang tana. Ma a mangana hakilang horek, be da bul no hinsana be no winawas utano hinsana. <sup>18</sup> Io kaie, i tahut be dait na lilik timaan uta ikin. Nesi tikenong a ut na minanes ie, na tale be na silihe tupas no pipilaina tano winawas tano raaiia, kinong no winawas i haruat ma no winawas gar na turadi. Ma no nuno winawas aie horek: 666.

## 14

*144,000 na matanabar tano Not no Sipsip.*

<sup>1</sup> Io, ma iou ga nanaas, ma iou ga nes no Not no Sipsip ga tur ter tano uladih Saion. Ma 144,000 na matanabar ga tur tikai ter ma ie. Ma di gate pakat ter no hinsana ma no hinsana no nuno Mama ta ira punare di. <sup>2</sup> Ma iou ga hadade a ingana tikenong metuma ra mawe ma iga taram hoke ra maririsuan na tinaram mekaia ho dong ing di la tingting ira bilai na mangana harp. Ma iga taram hoke ra rararos ta ira taho ma ira parparara. <sup>3</sup> Ma di ga inge tike sigar ninge menalalie tano tamat na kinkinis na harkurai ma menalalie bileng ta ira ihet na lilona linge ma ira nongtamat. Ma pai gale tale ta tikenong be na dikil ikino ninge. Pata. Di sene iat mon kike ra 144,000 ing God gate kul halangalanga leh di tano ula hanuo. <sup>4</sup> Ma di kike ing pa di gale noh tikai baak ma ira haine, kaie pa di gomle habilinge ira nudi nilon. Di kike ing di murmur no Not no Sipsip ta ira katano ila hanana ukaia. God te kul halangalanga leh di me nalamina ta ira matanabar. Ma di ira luaina hartabar tupas God ma no Not no Sipsip. <sup>5</sup> Pa dile nunure ra harakale. Paile tale be tikenong na kilam ter tike sasana ta di.

*Ira itul a angelo di harpir.*

<sup>6</sup> Io, ma iou ga nes tike mes na angelo ma iga papar tuma nalu ra mahuo. Ma iga hatur kawase no tahut na hininaawas nong pai nale pataam ura hininawase ira matanabar tano ula hanuo, di ira matahu palatamainari, ira mangana huntunana,

ira humangana nianga, ma ira matahu katano. <sup>7</sup> Ma no angelo ga kakongane nalu horek: “Mu na urur tane God ma mu na pirlat ie kinong no pana bung tano nuno harkurai ite hanawat um. Mu na lotu tupas ie nong ga hakisi no mawe ma no pu, no tes ma ira puat na taho.”

<sup>8</sup> Io, ma no airuo na angelo ga mur no luaina igom tange, “Di te manga hage Babilon no tamat. Aie iat nong ga hapar ira huntunana bakut be di na mame ira nuno dades na taho ing na gil ira turadi be di na gil ira tintalen na hilawa.”

<sup>9-10</sup> Io, ma no aitul na angelo ga mur dur gom kakongane nalu be, “Ing be tikenong na lotu tupas no raaiia ma no nuno palimpuo, ma be na kap no hakilang tano punarena be no lumana, io, aie bileng na mame no wain na ngalngaluan tane God. Ma ne God paile hurange pakur no nuno wain na ngalngaluan ma ra taho. Pata. No nuno wain i manga dades ter iat. Ma no turadi nong no ngalngaluan tane God na hana tupas ie, na kilingane ra tamat na ngunungut tano eh ma ra solam kaia ra matmataan tano Not no Sipsip tikai ma ira halhaaliena angelo. <sup>11</sup> Ma no mis tano eh nong i hangungut di ila tumtubuala hathatikai. Ma dong ing di ga lotu tupas no raaiia ma no nuno palimpuo, ma dong ing di ga kap no hakilang tano hinsana, pata tutuno iat nudi ta da sinangeh.” <sup>12</sup> Io kaie, tike linge i palai uta ira gamgamatien na matanabar tus tane God, di iat ing di la murmur ira nuno harkurai ma di la nurnur tane Jisas, ma i horek: na tahut be di na tur dades ta ira hinaragawai.

<sup>13</sup> Io, ma iou ga hadade a ingana tikenong metuma ra mawe ga tange, “Nu pakat horek: ‘Tur leh kakarek, ma hatikai, no haridan na kis ta di ing di mat utano Watong!’” Ma no Halhaaliena Tanuo ga tange, “Maso! A tutuno be di na sangeh ta ira nudi dades na pinapalim kinong ira nudi tintalen na hana tikai ma di.”

*No pana bung na matmatuko tano ula hanuo ite hanawat um.*

<sup>14</sup> Io, ma iou ga nanaas ma tike ponponiana bahuto. Ma nong ga kis ter tana ga ngan hoke Nong a Turadi ie. Ma tike balaparik na lilie di ga gil ie ma ra gol tano uluno. Ma iga palim ter tike ninian na sele. <sup>15</sup> Ma tike mes na angelo ga hanawat metuma naramon tano tamat na hala na lotu. Ma iga kakongane nalu ter ta nong ga kis ter tano bahuto horek: “No pana bung ura katkato leh ira matukena ite hanawat

**14:2** Ninanaas 1:15; 19:6    **14:3** Ais 42:10; Ninanaas 5:9; 7:4    **14:8** Ais 21:9; Jer 51:7,8; Ninanaas 17:2; 18:2,3

**14:9-10** Ninanaas 13:12-17    **14:9-10** Stt 19:24; Sam 75:8; Ais 51:17,22; Jer 25:15-16; Ese 38:22; Ninanaas 16:19; 20:10; 21:8    **14:11** Ais 34:10    **14:12** Ninanaas 13:10    **14:14** Dan 7:13

um kinong no ula hanuo ite matuko. Io kaie, nu kato leh ira matukena ma no num sele.”<sup>16</sup> Io, nong ga kis ter tano bahuto ga kakato sur tano ula hanuo ma no nuno sele, igom kap leh ira matukena mekaia.

<sup>17</sup> Io, ma tike mes na angelo bileng ga hanawat me naramon tano tamat na hala na lotu tuma ra mawe. Ma aie bileng ga palim tike ninian na sele. <sup>18</sup> Ma tike mes na angelo balik nong ila balaure ter no eh, ga hanawat mekaia tano hator na tun hartabar. Ma iga kakongane nalu ter ta nong ga palim ter no ninian na sele, igom tange horek: “Nu palim no num sele ma nu kato leh ira puspuno tano hililorna no ula hanuo kinong ira puspuno ite mader.”<sup>19</sup> Io kaie, no angelo ga kakato sur tano ula hanuo ma no nuno sele, igom kato leh ira puspuno tano hililorna. Ma iga ise halala di ter tano katano be God na papasuane di ma no nuno ngalngaluan. <sup>20</sup> Ma ne God ga papasuane ira puspuno no ula hanuo kaia nataman tano tamat na taman. Ma no de ga sel leh mekaia hone God ga papasuane ira puspuno kaia. Iga hung hut haruat ma ira ho di ira hos. Ma iga sel hakakari aitul a maar na kilomita.

## 15

*Ira liman ma iruo na angelo di hatur kawase ira liman ma iruo na tirih.*

<sup>1</sup> Io, iou ga nes tike mes na hakilang tuma ra mawe ma iga manga tamat sakit. A liman ma iruo na angelo ma di ga hatur kawase ra liman ma iruo na tirih. Ma kike ira hapatamne kinong naramon ta di no ngalngaluan tane God na pataam. <sup>2</sup> Ma iou ga nes no tes ma iga nanaas hoke be di ga gil ie ma ra galas. Ma iga nanaas bileng be a mon eh tana. Ma iou ga nes bileng no matanabar di ga tur hutate ter no tes. Ma dong ing di gate paas hasur no raaiia ma no nuno palimpuo ma no winawas tano hinsana. Ma di ga palim ter ira bilai na mangana harp mekaia hone God. <sup>3</sup> Ma di ga inge tike ninge. Aie tano Not no Sipsip ma tane Moses no tultule tane God. Ma i horek:

God, no Watong, no Dadeswana,  
ira num pinapalim i manga tamat sakit.  
Ma augo no king ta ira huntunana bakut  
tano ula hanuo,  
ma ira num tintalen i takados ma i haruat  
ma ira linge u te bul be a tutuno.

<sup>4</sup> No Watong, i tutuno sakit be ira matanabar bakut di na ru ugo ma di na hatamat no hinsam,  
kinong augo sene mon u halhaalien.

Io, ira huntunana tano ula hanuo bakut di na hanawat ma di na lotu tupas ugo, kinong ira num takados na tintalen ite hanawat puasa.

<sup>5</sup> Ma namur ta kike ra linge iou ga nanaas utuma ra mawe, ma iou ga nes no tamat na hala na lotu. Ma aie no hala na lotu di ga gil ie ma ra mol ing ira bura na harkurai tane God i kis ter kaia. Ma iga tamapapos ter. <sup>6</sup> Ma ira liman ma iruo na angelo ing di ga hatur kawase ira liman ma iruo na tirih, di ga hanasur mekaia naramon tano tamat na hala na lotu. Ira nudi sigasige ga gamgamatien ma iga murarang. Ma ira taltalin di ga gil ma ra gol, di ga hataltalin ter ta ira bangbango di. <sup>7</sup> Ma tikenong ta ira ihet na lilona linge ga ter a liman ma iruo na gingop ta ira liman ma iruo na angelo. Ma ira gingop ga hung ter ma no ngalngaluan tane God nong i kis hathatikai ma pai nale pataam. <sup>8</sup> Ma no tamat na hala na lotu ga hung ma ra mis mekaia tano minamar tane God ma mekaia tano nuno dades. Ma pata tikenong pai gale tale be na lala tano tamat na hala na lotu tuk ter be ira liman ma iruo na angelo di te hapatam ira nudi liman ma iruo na tirih.

## 16

*Ira angelo di burange ira liman ma iruo na gingop na ngalngaluan tane God.*

<sup>1</sup> Io, ma iou ga hadade a tamat na ingana tikenong metuma ra tamat na hala na lotu ga tange ta ira liman ma iruo na angelo be, “Mu na hana, mu na burange bus no ula hanuo ma ira liman ma iruo na gingop na ngalngaluan tane God.”

<sup>2</sup> Io, ma no luaina angelo ga hana gom burange no nuno gingop ter tano pu. Ma ira pala gah na manuo ga banga huat ta ira matanabar ing no hakilang tano raaiia ga kis ta di ma di git lolotu tupas no nuno palimpuo.

<sup>3</sup> Io, ma no airuo na angelo ga burange no nuno gingop ter tano tes. Ma no tes ga pukusane hoke ra de na minat. Ma ira lilona linge bakut tano tes di ga mat.

<sup>4</sup> Io, ma no aitul na angelo ga burange no nuno gingop ter ta ira taho ma ira puat. Ma di ga ngan hoke ra de. <sup>5-6</sup> Ma iou ga hadade no angelo nong ga kure ira taho ga tange, “Augo no Halhaaliena nong ga lon nalalie ma u lon bileng kakarek.

Ma ing u harkurai hobi no num harkurai i takados.

Kinong urah, di ga ubu bing ira num gamgamatien na matanabar tus ma

ira num tangetus, ma ira de di ga tabureng.

Io kaie, u te ter ira de ta di be di na mame. Ma ikin ra harkurai i takados harsakit, haruat ma ira linge di ga gil.”

<sup>7</sup> Ma iou ga hadade a ingana tikenong metuma ra hator na tun hartabar ga tange, “Maso! God, no Watong, no Dadeswana, ira num harkurai i takados ma i haruat ma ira linge u te bul be a tutuno.”

<sup>8</sup> Io, ma no aihet na angelo ga burange no nuno gingop ter tano kasasa. Ma ne God ga bala ter no kasasa be na rang ira turadi ma no nuno tamat na mamahien. <sup>9</sup> Ma no but na mamahien ga manga rang di ma di ga tange hgae no hinsane God nong ga kure kakarek ra tirih ter ta di. Ma pa di gale lilik pukus be di na pirllet ie.

<sup>10</sup> Io, ma no liman na angelo ga burange no nuno gingop ter tano kinkinis na gil harkurai tano raايا. Ma no kadado ga pulus ira katano no raايا ga kure ter. Ira matanabar di ga karet ira karame di ma no ngunungut. <sup>11</sup> Ma di ga tange hgae God kununuma ra mawe kinong di ga kilingane ra ngunungut ma di ga ina manmanuo. Iesene pa di gale lilik pukus leise ira nudi tintalen.

<sup>12</sup> Io, ma no liman ma tike na angelo ga burange no nuno gingop ter tano tamat na taho Iuperetis. Ma no taho ga masa ura tangtagure no ngas uta di ira king metua ra kasasa ila hananawat mekaia. <sup>13</sup> Io, ma iou ga nes aitul a sana tanuo, duhat ga nanaas ter hoke ra rokrok. Duhat ga hanasur tano hono no tamat na si ma tano hono no raايا ma tano hono no tangetus harabota. <sup>14</sup> Ma kike ra itul a sana tanuo duhat ga gilgil ra hakilang na kinarup. Ma duhat ga hana tupas ira tamat na lilie tano ula hanuo bakut ura kapkap hulungan di ura hinarubu tano tamat na bung tane God no Dadeswana.

<sup>15</sup> “Hadado baak! Iou ni hanawat hoke tike ut na isomo! No haridan na kis ta ikino nong i matawas ter ma i tagure ter ira nuno sigasige hutate tana, be nahula tabuna lawalawa ma ina hirhir ra matmata na haruat.”

<sup>16</sup> Io, ma duhat ga lamus hulungan ira king ter tike katano nong di kilam ie ta ira nianga na Iudeia be, “Armagedon.”

<sup>17</sup> Io, ma no liman ma iruo na angelo ga burange ter no nuno gingop tuma ra mahuo. Ma tike tamat na ingana tikenong ga hanawat metuma ra tamat na hala na lotu. Iga ianga metuma ra tamat

na kinkinis na harkurai, iga tange, “Ite pataam um!” <sup>18</sup> Iga hile ma iga parparara. Ma a mon tamat na kunakuner. Pata tike kunakuner baak hobi tur leh tano pana bung be God ga hakisi ira turadi kira ra ula hanuo. Ikin ra kunakuner ga manga tamat sakit. <sup>19</sup> Ma no tamat na taman ga tapaleng haitul. Ma ira mes na taman tano ula hanuo di ga tamadure saasa. Ma ne God ga lik leh Babilon no Tamat ma iga hamamo ie ma no dades na taho tano nuno but na ngalngaluan. <sup>20</sup> Ira mugurlamin di ga panim leh ma pa di gale nes habaling ira uladih. <sup>21</sup> Ma ira but na tuo na ais haruat ma ra hot ga puko metuma ra mawe ter ta ira turadi. Ira tirtirih ta di tiketike ga haruat ma liman sangahul na kilogram. Ma ira turadi di ga tange hgae God kinong iga ter kakarek ra sana tirih gom manga ubal di.

## 17

*No ut na hilawa ga kisi no raايا.*

<sup>1</sup> Io, ma tikenong ta ira liman ma iruo na angelo ing di ga palim ter ira liman ma iruo na gingop ga hanawat gom tange tagu, “Hilo, iou nige hamanis no harpadano tam nong na hana tupas no tamat na hilawa na haine nong i kisi ter ira taho. <sup>2</sup> Ma ira king tano ula hanuo di ga hilawa ma ie. Ira matanabar tano ula hanuo di ga manga mur no nuno tintalen na hilawa hoke tikenong i manga mamo. Ma di ga sana hoke ra haleng na dades na taho na hababa hgae tikenong.”

<sup>3</sup> Io, ma no dades tano Halhaaliena Tanuo ga pulus iou ma no angelo ga kap leh iou utuma ra katano bia. Ma iou ga nes tike haine ga kis ter kaia. Iga kisi ter tike dardarana raايا. Ma di gate pakat ter ra hinsang tano raايا. Ma kike ra hinsang, a hinsang ura tangtange hgae God. No raايا, a liman ma iruo na uluno ma a sangahul na lakono. <sup>4</sup> No haine ga sige ter ra mangana dardarana sigasige ing a tabi matana. Ma di ga hamar ter ie ma ra gol ma ira maririsuan na hot ma ira tulur a kalagi. Ma iga palim ter tike gingop di ga gil ie ma ra gol. Ma no gingop ga hung ter ma ira nuno bilingana tintalen na hilawa ma ira linge da mikmikiane. <sup>5</sup> Ma di ga pakat ter ra hinsang tano punarena ma no pipilaina ga susuhai. Ma no hinsang horek: “No Tamat na Babilon, no etna di ira hilawa ma no burwana ta ira bilingana linge tano ula hanuo.”

16:7 Sam 19:9; Ninanaas 15:3 16:9 Ninanaas 9:20-21 16:10 KBk 10:22; Ais 8:21-22 16:12 Ais 11:15

16:14 Ninanaas 19:19 16:15 Matiu 24:43-44; Ninanaas 3:3 16:16 Sek 12:11 16:18 Ninanaas 4:5; 8:5

16:19 Ninanaas 14:10 16:20 Ninanaas 6:14 16:21 KBK 9:23-24; Ninanaas 11:19 17:1 Jer 51:12-13 17:2 Ais 23:17; Jer 51:7; Ninanaas 14:8 17:3 Ninanaas 13:1 17:4 Jer 51:7; Ninanaas 18:16

<sup>6</sup> Ma iou ga nes kilam no haine be igate manga mame ra haleng de di ira gamgamtien na matanabar tus tane God ma di bileng ing di ga hininaawas utane Jisas. Ma kike ra de ga hababa ie gom kure ira nuno sana sinisip hoke be iga mame ra haleng na dades na taho.

Ma ing iou ga nes ie iou ga karup ma iou ga manga lilik. <sup>7</sup> Ma no angelo ga tiri iou be, “U karup urah? Nes no haine ma nes no raaiia nong no haine i kisi ter ie. U te nes be a liman ma iruo na uluno ma a sangahul na lakono. I tutuno be no pipilaina ta dur i mun ter. Iesene iou ni pales ter ie tam. <sup>8</sup> No raaiia nong u te nes ie ga lon nalalie. Karek um, pata. Namur na hanahut merasi napu tano lulur pata haphapatam, ma ina hana ter tano hiniruo. Ma ari ing di kis ter tano ula hanuo di na karup. Di ing pa di gale pakat ira hinsa di tano pakpakat na nilon menalalie tano hakhakisi tano ula hanuo. Di na karup ing di nes no raaiia kinong iga lon nalalie, pata um kakarek, ma ina hanawat namur.

<sup>9</sup> “Nesi i sip be na palai ta ikin, i tahut be na lilik timaan ma ra minminanes. Ira liman ma iruo na uluno, di ira liman ma iruo na uladuh ing no haine i kisi ter. <sup>10</sup> Ma di ira liman ma iruo na king bileng. A liman di te panim leh. Tikenong um kanaia, ma no mes paile hanawat baak. Iesene ing be na hanawat ina lon ter mon ta dahine. <sup>11</sup> No raaiia nong ga lon nalalie ma kakarek um pata, aie no liman ma itul na king. Ma no nuno kinkinis i haruat ma di ira liman ma iruo ma ina hana iat tano hiniruo.

<sup>12</sup> “Ma ira sangahul na lakono u te nes, di ira sangahul na king. Pa dile hatur kawase baak ta kingdom. Namur di na kis na harkurai tikai ma no raaiia. Iesene no nudi kingdom na pataam haiiah baling mon. <sup>13</sup> Ma di bakut, na tikenong mon no nudi lilik. Ma di na ter ira nudi dades ma ira nudi kinkinis na harkurai ter tano raaiia. <sup>14</sup> Ma di na tut na hinarubu ma no Not no Sipsip. Iesene no Not no Sipsip na paas hasur di kinong aie no Tamat na Watong ta ira watong bakut ma aie no Tamat na King ta ira king bakut. Ma ina tikai ma ira turadi ing iga tato di ma iga gilamis di. Ma dong ing di manga mur timaan ie.”

<sup>15</sup> Io, ma no angelo ga tange tagu, “No pipilaina ta ira taho ing u ga nes no hilawa

ga kisi ter di i horek: ira taho di ira huntunana bakut tano ula hanuo, ira mangana matanabar, ira mangana palatamainari, ma ira turadi ta ira humangana nianga. <sup>16</sup> No raaiia tikai ma kike ra sangahul na lakono ing u te nes, di na malentakwane no hilawa na haine. Di na hgae tutuno iat ie ma di na waak ter ie kaia ma pata um a nuno ta sigasige. Di na en ira uret ma di na tun hadodo ie ra eh. <sup>17</sup> Di na gil hobi kinong God na lamus ira nudi lilik be di na gil haruatne no nuno sinisip. Ma ina lamus di be di na gil horek: di na tur tikai, ma di na ter ira nudi dades tano raaiia be na harkurai. Ma di na gil hobi tuk ter be ira nianga tane God na hanawat tutuno. <sup>18</sup> Ma no haine nong u te nes ie, aie no tamat na taman nong i kure ira tamat na lilie tano ula hanuo.”

## 18

### *Babilon ga hiruo saasa.*

<sup>1</sup> Io, ma namur ta ikin iou ga nes tike mes na angelo ga hananasur metuma ra mawe. Iga kap ra tamat na kinkinis na harkurai. Ma no murarang tano minamar tana ga rang no ula hanuo. <sup>2</sup> Ma iga kakongane tuma nalu sakit horek:

“Ite puko. Ite puko, no Tamat na Babilon. Ira sana tanuo ma ira tador di kis um kaia. Ma ira mangana bilingana mon ing di mikmikiane, di lon bileng kaia.

<sup>3</sup> Ite puko hobi kinong ira huntunana bakut tano ula hanuo di te mame ira nuno dades na taho ing igit lamlamus ira turadi ira hilawa.

Ira king tano ula hanuo di ga noh tikai ma ie.

Ira ut na susuhur di ga kap ira nudi kinkinis na watong ta ira nuno haleng na namnamas.”

<sup>4</sup> Io, ma iou ga hadade a ingana tike mes metuma ra mawe ga tange, “Mu hana sukun ie, nugu matanabar! Mu hilo! Mu nahula lala ta ira nuno sana tintalen. Ma mu nahula lala bileng ta ira nuno ngunngutaan.

<sup>5</sup> Ira nuno sana tintalen te hung hut um utuma muk ra mawe.

Ma ne God te lik leh ira nuno sasana.

<sup>6</sup> Mu na gil tana hoke iga gil hobi ta mu.

Iga hgae mu. Io kaie, mu na manga hgae balik ie.

Iga hamame mu ma ra dades na taho na ngunngutaan.

Io kaie, mu na hamame ie ma ra dades na taho ura tamat na ngunngutaan.

7 Iga hamar habaling ie ma iga tabar habaling ie ma ra bilai na linge sakit. Io kaie, mu na balu pukus ie haruat ma no nuno tintalen.

Iesene mu na tabar ie ma ra ngunngutaan ma mu na gil hasusuah ie.

I tange habaling iat tana be, 'Iou no kwini. Iou paile makoso.

Ma iou pa nile tapunuk.'

8 Io kaie, kakarek ra mangana tirih na hana tupas haiane ie.

Na maset, na tapunuk, ma ina sam ra tamat na taburungan.

Ma ina do tano eh, kinong God no Watong nong i kure ie hobi, a dadeswana ie.

9 "Ira tamat na lilie tano ula hanuo di git hilhilawa ma ie. Ma di git tiktikai ma ie ura kapkap ira bilai na linge sakit. Ma ing di na nes no mis tano eh nong i tun hadodo ie, di na suah ma di na tapunuk utana. 10 Di na ramramin tano nuno ngunngutaan. Io kaie, di na tur ter tapa tana, di na suah, ma di na tange horek:

'Maris, maris tam, Babilon.

Augo no tamat ma no dades na taman!

U te hiruo haiah iat mon!'

11 "Ira ut na susuhur di na suah ma di na tapunuk pane ie kinong pata ta tikenong ura kulkul habaling ira nudi minsik. 12 Pata ta tikenong ura kulkul ira nudi gol, ira nudi siliwa, ira nudi maririsuan na hot, ma ira nudi tulur a kalagi. Ma tikenong pai nale kul bileng ira nudi matahu bilai na sigasige ing a tabi matana, ira mangana bilai na dahe, ma ira bilai na linge di gil ma ra ngisana wawaguei, be a dahe ing a tabi matana, be a baras, be a pala riam, be a bilai na hot. 13 Ma pata ta tikenong bileng ura kulkul ira humangana linge i hukur kala mimisien, ira dades na taho, ira tirina olip, ira pat na wit, ira bulumakau, ira sipsip, ira hos, ira karis, ma ira turadi bileng ura tultule.

14 "Ma di na tange tana, 'Ira bilai na linge u ga sip be nu hatur kawase, di te panim leh. Ira num barbarat ma ira minamar ta di te panim leh bileng. Pa nule nes tupas habaling iat di.' 15 Ma ira ut na susuhur ing di ga kap ira nudi kinkinis na watong tana, di na tur ter tapa. Di na ramramin tano nuno ngunngutaan. Di na suah ma di na tapunuk. 16 Ma di na kakongane be, 'Maris, maris tam, augo no tamat na taman!

U ga sige ira humangana sigasige ing a tabi matana.

U ga hasigam habaling ugo ma ra gol ma ira maririsuan na hot ma ira tulur a kalagi.

17 No num tamat na kinkinis na watong hokakarek ite pataam haiah!'

Ira matahu kaan tes di na tur tapa. 18 Ma ing di nes no mis tano eh nong i tun hadodo ie, di na tange, 'Pata um ta tike mes na taman ga haruat ma ikin ra tamat na taman.' 19 Di na ise bus ira ulu di ma ra kabus ura hamanis no nudi tapunuk. Di na suah ma di na kakongane be, 'Maris, maris tano tamat na taman!

Di bakut ing di git hanana hurbit ta ira nudi mon rasi na tes, di ga kap ira nudi kinkinis na watong mekaia ho ie.

Ite hiruo haiah!

20 Mu tuma ra mawe, mu na laro uta kike i hana tupas ie.

Mu ira gamgamatien na matanabar tus tane God ma mu ira apostolo ma mu ira tangetus, mu na laro.

God te kure hague ie haruat ma ira nuno sana gingilaan ga gil ta mu.' "

21 Io, ma tike dades na angelo ga tatik leh tike tamat na hot sakit, igom ise ie utusu na tes. Ma iga tange,

"Da manga ise hague hasur no tamat na taman Babilon hokakarek.

Ma pa dale nes tupas habaling ie.

22 Di git hadade ira maririsuan na ninge ta ira ut na ninge ma ira ut na ting harp ma ira ut na puh tulaal ma ira ut na puh tahur.

Iesene pa dale hadade habaling di hobi kaia ho ugo.

Ira humangana ut na pinapalim, pa dale nes habaling di kaia ho ugo.

Ma pa dale hadade habaling dong ing di la ringrigis ira pat na wit kaia ho ugo.

23 Ira lulungo pai nale murarang kaia ho ugo.

Ira ingana ira sigar tinolen, pa dale hadade habaling di kaia ho ugo.

Ira num ut na susuhur di ga tamat ta ira turadi tano ula hanuo bakut.

U ga hasakit ta ira huntunana hoke tike ut na ser magirmagir, kaie u gom hakale lamus di."

24 God ga hapadano Babilon kinong di ga nes leh ira de di ira tangetus ma ira gamgamatien na matanabar tus tane God kaia ta ikino taman. Maso! Di ga nes leh ira de di bakut kaia ing di ga ubu bing di tano ula hanuo.

## 19

*A haleng di pirllet no Watong kinong ite kure hgae Babilon.*

<sup>1-2</sup> Io, ma namur ta ikin iou ga hadade a tinaram haruat ma ra haraba gar na matanabar tuma ra mawe. Ma di ga kakongane be,

“Da pirllet no Watong!

I palai be no nudait God a ut na haralon ie.

Ma no minamar tana ma no nuno dades i palai bileng kinong ing na kure tikenong, no nuno harkurai i takados ma i haruat ma ira linge ite bul be a tutuno.

Da pirllet ie hobi kinong ite kure hgae no tamat na ut na hilawa nong ga lamus harara no ula hanuo ma no nuno tintalen na hilawa.

No ut na hilawa ga ubu bing ira tultule tane God, kaie God te ubu bing ie.”

<sup>3</sup> Ma di kakongane baling horek:

“Da pirllet no Watong!

No mis tano eh nong i tun hadodo no hilawa na hananahut hathatikai ma pai nale pataam.”

<sup>4</sup> Io, ira iruo sangahul ma ihet na nongtamat ma ira ihet na lilona linge, di ga puko sur di gom lotu tupas God nong ga kis ter tano tamat na kinkinis na harkurai. Ma di ga tange be,

“Maso! Da pirllet no Watong!”

<sup>5</sup> Io, ma a ingana tikenong ga hanawat mekaia hono tamat na kinkinis na harkurai, igom tange,

“Mu ira tultule tane God ing mu ru ie, mu na pirllet ie!

Mu bakut mu na gil hobi, mu ira maris ma mu ira watong!”

*Haleng di pirllet no Watong ma ra gungunuama kinong no bung na pokomau tano Not no Sipsip i ura hinanawat.*

<sup>6</sup> Io, ma iou ga hadade a tinaram hoke ra haraba ta ira tamat na matanabar. Iga taram hoke ra tamat na rararos na taho ma ra but na parparara. Ma di ga kakongane be,

“Da pirllet no Watong, kinong God no nudait Watong, no Dadeswana, i harbalaurai ma i harkurai.

<sup>7</sup> I tahut be dait na laro ma be dait na hatamat no hinsana kinong no bung na pokomau tano Not no Sipsip ite hanawat um.

No nuno haine ite tagure habaling ie ura tinolen.

<sup>8</sup> Ma di te ter ra bilai na sigasige tano haine.

Ikino sigasige i gamgamatien ma i murarang.”

(Ma a hapupuo ie ta ira takadoswana tintalen ta ira gamgamatien na matanabar tus tane God.)

<sup>9</sup> Io, ma no angelo ga tange tagu be, “Nu pakat horek: “No haridan na kis ta di ing di pike di ura hinanawat tano nian na pokomau tano Not no Sipsip.” Ma iga tange bileng be, “Karek a nianga tutuno tane God.”

<sup>10</sup> Io, ma iou ga puko sur utusu ra parpares na kakine be ni lotu tupas ie. Iesene iga tange tagu, “Waak um u gil hobi! Der bakut mon airuo tultule tane God tikai ma ira hinsaam ing di la murmur no tutuno Jisas ga hapuasne ie. Hobi kaie, nu lotu tupas God! Kinong urah, nu tutuno nong Jisas ga hapuasne ie i hadades ira tangetus ura nianga.”

*Jisas ga tapukus ma iga paas hasur dong ing di ura hinarubu ma ie.*

<sup>11</sup> Io, ma iou ga nes no mawe ga tapapos ter. Ma kaia tike ponponiana hos. Ma nong ga kisi ter ie di ga kilam ie be “Nong i Gil Haruatne no nuno Nianga,” ma “Nong i Tutuno.” Ing na harubu ma tikenong be na kure tikenong, pai nale gil ta sasana. No nuno hinarubu ma no nuno harkurai i takados. <sup>12</sup> Ira iruo matana dur ga haruat ma ra kalamena eh. Ma a haleng na balaparik na lilie tano uluno. Ma tike hinsang di gate pakat ter tana. Ma pata tikenong ga nunure no hinsana. Aie sene iat mon. <sup>13</sup> Iga sige ter tike sigasige i hung ma ra de. Ma no hinsana be, no Nianga tane God. <sup>14</sup> Ira umri metuma ra mawe di ga murmur ie ma di ga kisi ira ponponiana hos. Ma di ga sige ter ira bilai na sigasige. Ma ira nudi sigasige a ponponiana ma i gamgamatien. <sup>15</sup> Ma tike ninian na sele ga hanasur tano hono. Ma ikin ra sele ura hgae ira huntunana bakut tano ula hanuo. Ma nong ga kisi ter no hos na balaure ma ina kure hadades di. Na papasuane di ma no but na ngalngaluan tane God, no Dadeswana, hoke tikenong na papasuane ira gerep ura gil wain. <sup>16</sup> Ma di gate pakat no hinsana tano nuno sigasige ma tano pawana. Ma i horek: “No Tamat na king ta ira king bakut ma no Tamat na Watong ta ira watong bakut.”

<sup>17</sup> Io, ma iou ga nes tike angelo ga tur ter tano matana kasasa. Ma iga kakongane nalu ter ta ira mon bakut ing di ga papar tuma ra mahuo. Ma iga tange horek: “Mu hilo! Mu na kis hulungan tano tamat na gil

19:6 Ninanaas 14:2 19:7 Ais 61:10; Ninanaas 21:2 22:8-9 19:11 Ninanaas 1:5; 6:2; Sam 96:13; Ais 11:4 Jon 1:1,14 19:15 Sam 2:9; Ninanaas 1:16; 14:20

19:9 Matiu 22:2-3 19:10 Apostolo 10:25,26; Ninanaas 19:12 Dan 10:6; Ninanaas 1:14; 2:17 19:13 Ais 63:1-3; 19:16 Ninanaas 17:14 19:17 Ese 39:17-20

nian tane God. <sup>18</sup> Mu hilo waing mu nage en ira ureti di ira king ma ira but na umri ma ira ut na baso. Ma mu na en bileng ira hos ma dong ing di kisi ter di. Ma mu na en ira ureti di ira turadi bakut, di ira tultule ma di ing pa dile tultule bileng, ira watong ma ira maris.”

<sup>19</sup> Io, ma iou ga nes no raaia ma ira king tano ula hanuo tikai ma ira nudi umri. Di gate hanawat hulungan ura tut na hinarubu ma nong ga kisi ter no hos tikai ma ira nuno umri. <sup>20</sup> Ma nong ga kisi ter no hos ga palim kawase no raaia tikai ma no tangetus harabota nong git gilgil ira hakilang na kinarup utano raaia. No tangetus harabota git paapalim hobi kaie igit hakale ira matanabar ing di ga hatur kawase no hakilang tano raaia ma di ga lotu tupas no nuno palimpuo. Ma nong ga kisi ter no hos ga ise halilon hasur dur ter tano lulur na eh, a solam ma ra lungo kanaia tana. <sup>21</sup> Ma nong ga kisi ter no hos ga ubu bing ira mes na turadi ma no nuno sele na hinarubu nong ga hanasur mekaia tano hono. Ma ira mon di ga ian hahos ta ira ureti di ira turadi.

## 20

*No angelo ga banus bat Satan tike arip na tinohon, ma ira matanabar tane Kraisi di tut baling sukun ra minat.*

<sup>1</sup> Io, ma iou ga nes tike angelo ga hanana sur metuma ra mawe. Ma iga hatur kawase no dades ura paapos no matanangas tano lulur pata ta haphapatam tana. Ma iga palim ter tike dades na hinhiran sakit. <sup>2</sup> Io, iga palim kawase no tamat na si. Aie ikino si menalalie sakit. Da kilam ie be no Ut na Hartutung, be Satan. Ma no angelo ga hiis kawase ie tuk ter be tike arip na tinohon na sakit. <sup>3</sup> Io, no angelo ga ise ie tano lulur ma iga banus bat ie be nahula hakale habaling ira huntunana bakut tano ula hanuo. Ma ne Satan na kis ter kaia tuk ter be no arip na tinohon na pataam. Namur um, tikenong na halangalanga ise ie. Ma ne Satan na langalanga ra kumkumina pana bung mon.

<sup>4</sup> Io, ma iou ga nes ari di ga kis ter ta ira kinkinis na gil harkurai. Ma ne God gate ter ra kinkinis na harkurai ta di. Ma iou ga nes bileng ira tanua dong ing di gate kut do di. Ma di ga kut do di kinong di ga harpir ma no nianga tane God ma di ga hininaawas ta ira tutuno utano nilon tane Jisas. Pa di gale lotu tupas no raaia

be no nuno palimpuo. Ma pa di gale hatur kawase no hakilang tano raaia ta ira punare di be ira luma di. Ma di ga lon baling ma di ga harkurai tikai ma ne Kraisi tike arip na tinohon. <sup>5</sup> (Io, ma ira mes na minat pa di gale lon baling tuk ter no arip na tinohon ga pataam.) Ma ikin no luaina tuntunut hut sukun ra minat. <sup>6</sup> Dong ing di na tut hut tano luaina tuntunut hut sukun ra minat, no haridan na kis ta di ma di na gamgamatien. No airuo na minat pai nale tale be na kure kawase di. Pata. Di na ngan hoke ira pris tupas God ma ne Kraisi. Ma di na harkurai tikai ma ie ta tike arip na tinohon.

*Di halangalanga leise Satan ma di kure hage habaling ie.*

<sup>7</sup> Ma ing be no arip na tinohon gate sakit, di ga halangalanga leise Satan mekaia ra katano na harpadano. <sup>8</sup> Io, ma ina hana ukaia ta ira ihet na busunpit tano ula hanuo ura hakale lamus ira huntunana. Da kilam di be Gok ma ne Magok. Ma iga lamus hulungan di ura hinarubu. Ma ira nudi winawas i manga haleng sakit haruat ma ira iono tusu na waseser. <sup>9</sup> Di ga hanana ma ira katano ga hung ma di. Ma di ga tur luhutane no taman nong God i sip ie, ing ira nuno gamgamatien na matanabar tus di la kiskis kaia. Iesene a eh ga hanasur metuma ra mawe igom hage di. <sup>10</sup> Ma di ga ise Satan tano lulur na eh, a solam ma ra lungo kanaia tana. Aie nong ga hakale lamus ira matanabar. Ma no raaia ma no tangetus harabota dur kanaia kaia tui. Ma duhat na kilingane ra ngunungut hathatikai ma pai nale pataam.

*Ira minat di tur ter ra harkurai.*

<sup>11</sup> Io, ma iou ga nes tike mangana tamat na ponponiana kinkinis na gil harkurai. Ma tikenong ga kis ter tana. No ula hanuo ma no mawe dur ga hilo leh ra matmataan tana ma dur ga buner harsakit. <sup>12</sup> Iou ga nes ira minat, di ira maris ma di ira watong. Di ga tur ter menalalie tano kinkinis na gil harkurai ma di ga papos ira pakpakat. Ma di ga papos tike mes na pakpakat bileng, aie no pakpakat na nilon. Ma nong i kis ter tano kinkinis na gil harkurai ga kure di haruat ma ira nudi gingilaan ing di gate pakat ter tano pakpakat. <sup>13</sup> Io, ma no tes ga ter pukus ira minat ing di ga kis ter tana. Ma no minat ma no taman na minat dur ga gil bileng hobi. Ma nong ga kis ter tano kinkinis na gil harkurai ga kure di tiketike haruat ma



ira nudi gingilaan. <sup>14</sup> Ma iga ise no Ngas na Minat ma no Taman ta ira Minat ter tano lulur na eh. Ma no lulur na eh, aie no airuo na minat. <sup>15</sup> Ma ing be pa di gale nes no hinsana tikenong tano pakpakat na nilon, di ga ise hasur ie tano lulur na eh.

## 21

*A sigar mawe ma a sigar ula hanuo dur hanawat.*

<sup>1</sup> Io, ma iou ga nes tike sigar mawe ma tike sigar ula hanuo kinong no luaina mawe ma no luaina ula hanuo dur gate buner leh. Ma pata baling um ta tes. <sup>2</sup> Iou ga nes no Halhaaliena Taman. Aie no Sigar Ierusalem. Ma iga hananasur mekaia hone God metuma ra mawe. Ma iga taguro ter hoke tike haine i ura tinolen. Ma di gate hamar timaan ie be no nunu tunana nage nes ie hoke tike melmel na haine. <sup>3</sup> Io, ma iou ga hadade ra tamat na ingana tikenong ga hanawat metuma ra tamat na kinkinis na harkurai. Ma iga tange be, “Nes baak! No kinkinis tane God ikana nalamina ta di ira turadi. Ma ne God na kis tikai ma di. Ma a nunu matanabar um di ma ne God iat na kis tikai ma di ma a nudi God um ie. <sup>4</sup> Na ros ira lur na mata di. Ma pata baling um ta minat be ta tapunuk. Ma pata bileng ta sunuah be ta ngunngutaan kinong ira linge menalalie ite pataam.”

<sup>5</sup> Io, ma nong ga kis ter tano tamat na kinkinis na harkurai ga tange be, “Iou gilgil hasigarna ira linge bakut!” Ma iga tange be, “Pakat kawase kakarek kinong karek ra nianga i tutuno ma i tale be tikenong na so no nunu nurnur ine.” <sup>6</sup> Ma iga tange tagu, “Ite pataam um! Iou no Hathatahun ma no Haphapatam. Iou no Luaina ma no Hauhawadne. Nesi nong i sip maru, iou ni hamamo bia mon ie ma ra taho tano puat na nilon. Ma pai nale kul. <sup>7</sup> Nesi tikenong i harubu timaan ma i paas hasur ira walwalaam, iou ni tabar ie ma kakarek ra linge bakut. Iou um no nunu God ma a natigu um ie. <sup>8</sup> Iesene ari, a nudi katano no lulur na eh, a solam ma ra lulungo kanaia tana. Ma di ira mangana turadi horek: ira ut na bunurut, ira tabuna nurnur, ira ut na sana, ira ut na harubu bingibing bia, ira ut na ser magirmagir, ira ut na lotu tupas ira palimpuo, ira ut na harakale, ma dong ing di noh tikai ma tikenong palle nunu ie. Di na hana ter tano lulur na eh. Ma aie no iruo na minat.”

*A mangana taman so no sigar Ierusalem.*

<sup>9</sup> Io, ma tikenong ta ira liman ma iruo na angelo ing di ga palim ter ira liman ma iruo na gingop ga hanawat ukira ho iou. Ma kike ra gingop di ga hung ter ma ira liman ma iruo na hauhawadne tirih. Ma iga tange tagu be, “Hilo! Iou ni hamanis no haine tam nong i ura totole no Not no Sipsip.” <sup>10</sup> Io, no dades tano Halhaaliena Tanuo ga pulus iou ma no angelo ga kap haut iou utuma tike tamat na uladit sakit. Iga hamanis no Halhaaliena Taman tagu. Ma aie ne Ierusalem. Ma no taman ga hananasur metuma ra mawe hone God. <sup>11</sup> No taman ga murarang ma no minamar tane God. Ma iga murarang hoke tike maririsuan na hot nong a tabi matana. Ma iga palai hoke ra galas. <sup>12</sup> Ma a mon tamat na kengkeng na balo luhutane ie. A sangahul ma iruo na matanahala tano balo. Ma a sangahul ma iruo na angelo di ga kis ter ta kike ra matanahala. Io, ma ta kike ra matanahala di ga pakat ter ira sangahul ma iruo na hinsa di ira sangahul ma iruo na huntunana gar na Israel. <sup>13</sup> Ma aittul a matanahala tike palpal ta ira ihet na balo. <sup>14</sup> Ma a sangahul ma iruo na bura hot ura hatur hadades no balo tano taman. Ma di gate pakat ter ira sangahul ma iruo na hinsa di ira apostolo tano Not no Sipsip ter ta kike ra burana hot.

<sup>15</sup> No angelo nong ga wowor ma iou ga palim ter tike linge hoke tike pana parange. Di ga gil ie ma ra gol. Ma iga palim ter ie ura hapupuo no taman ma no balo ma ira matanahala tana. <sup>16</sup> Ira ihet na balo tano taman di lawas haruat. Io, iga hapupuo ira ihet na balo ma di tiketike di haruat ma 2,200 kilomita. Ma no kengkeng utuma nalu tano balo ga haruat bileng ma 2,200 kilomita. <sup>17</sup> Ma no tamtapagas tano balo ga haruat ma 144 na laha. Ma ing be no angelo ga hapupuo no balo, ira laha ga haruat mon ma ira laha ira turadi di la hapupuo. <sup>18</sup> Di gate gil no balo ma tike mangana maririsuan na hot nong a tabi matana. Ma no taman di ga gil ie ma ra gamgamatien na gol. Ma no taman ga palai hoke ra galas. <sup>19</sup> Di ga hamar ira burana hot ing di ga hatur hadades no balo. Di ga hamar kike ra burwana hot ma ira maririsuan na hot. No luaina burwana hot i nanaas hoke ra puspun na marite. No airuo i ngan hoke no mawe. No aitul i manga gilotgilot. No aihet i

**21:1** Ais 65:17; 2 Pita 3:13    **21:2** Ais 52:1; 61:10; Hibriu 11:16; 12:22; Ninanaas 3:12    **21:3** WkP 26:11,12; Ese 37:27; Sek 2:10; 2 Korin 6:16    **21:4** Ais 35:10; 65:19; Ninanaas 7:17    **21:5** 2 Korin 5:17    **21:6** Ais 55:1; Jer 2:13; Jon 7:37; Ninanaas 1:8,17; 22:17    **21:7** 2Sml 7:14; Sam 89:26-27    **21:8** Matiu 25:41; Hibriu 10:38-39; Ninanaas 20:15; 22:15    **21:10** Ese 40:2    **21:11** Ais 60:1-2,19    **21:12** Ese 48:30-35    **21:15** Ese 40:3; Ninanaas 11:1

**21:18** Ais 54:11-12

haruat ma ira pana pos. <sup>20</sup> No liman i dardaraan ma i ponpon. No liman ma tike i nanaas hoke ra puspup na bolbol. No liman ma iruo i nanaas hoke ira puspup na hahoor. No liman ma itul i ngan hoke ra puspup no tamat na kadolkadol. No liman ma ihet i nanaas hoke ra ionga. No sangahul i ponponiana. No sangahul ma tike i haruat ma ira puspup na kanawa. No sangahul ma iruo i ngan hoke ra gamara i lamar. <sup>21</sup> Di gate gil ira sangahul ma iruo na matanahala ma ira sangahul ma iruo na tutur a kalagi. Di gate gil no ngas tano taman ma ra gamgamatien na gol. Ma iga palai hoke ra galas.

<sup>22</sup> Io, ma iou pai gale nes ta tamat na hala na lotu naramon tano taman kinong no Dades na Watong God ma no Not no Sipsip, dur haruat ma tike tamat na hala na lotu ta ikino taman. <sup>23</sup> No taman pai gale supi ter ra madares tano kasasa be no teka. Pata. No minamar tane God i hamadares ter ie ma no Not no Sipsip aie i haruat ma no lulungo tano taman. <sup>24</sup> Ira huntunana bakut tano ula hanuo di na lon kaia ra madares tano taman. Ma ira king tano ula hanuo di na lala kaia tikai ma ira minamar ta di. <sup>25</sup> Ma pai nale tabanus ira matanahala kinong pata ta kadado kaia. <sup>26</sup> Ira huntunana bakut tano ula hanuo di na lala kaia tikai ma ira minamar ta di ma ira nudi kinkinis na watong. <sup>27</sup> Pata ta bilingana linge na lala kaia. Ira ut na harakale ma dong ing di gilgil ira sana tintalen ing da mikmikiane, pa di nale lala bileng kaia. Di sene mon ing di gate pakat ter ira hinsa di tano pakpakat na nilon tano Not no Sipsip, di na lala kaia.

## 22

<sup>1</sup> Io, ma no angelo ga hamanis no taho na nilon tagu. Ma no taho ga manga madares hoke ra galas. Iga puat huat menapu tano tamat na kinkinis na harkurai tane God ma no Not no Sipsip. <sup>2</sup> Ma iga sel nalamina tano ngas tano taman. Ma no dahe na nilon ga tur ter kaia ta ira iruo gagene no taho. A sangahul ma iruo na pana ga huei tike tinohon, tike pana tike teka. Ma ira pana no dahe ura haalon ira huntunana. <sup>3</sup> Ma pata ta nong God gate kure hague na kis naramon tano taman. No tamat na kinkinis na harkurai tane God ma no Not no Sipsip na kis kaia naramon tano taman. Ma ira tultule tane God di na lotu tupas ie kaia. <sup>4</sup> Di na nes no matmataan tana ma

no hinsana na kis ta ira punare di. <sup>5</sup> Pata baling ta kadado kaia. Pa di nale supi ta madares ta tike lulungo. Ma pa di nale supi bileng no madares tano kasasa kinong God no Watong na murarang ta di. Ma di na kap ra kinkinis na gil harkurai hathatikai ma pai nale pataam.

<sup>6</sup> Io, ma no angelo ga tange tagu, “Kike ra nianga i tutuno ma i tale be ira turadi di na so ira nudi nurnur ine. No Watong, aie no God ta di ira tangetus. Ila kurkure di be di na ianga. Ma ite tule no nuno angelo ter ta ira nuno tultule. Ma no angelo na hamanis ta di ira linge i ura hinanawat haiah.”

*Jisas na tapukus baling.*

<sup>7</sup> Ma ne Jisas ga tange be, “Hadado baak! Hutate um ma ni hanawat! No haridan na kis ta ikino nong i taram ira nianga na tangetus ta ikin ra pakpakat.”

<sup>8</sup> Iou mon, Jon, iou ga nes ma iou ga hadade kike ra linge. Ma be iou gate hadade ma iou gate nes, iou ga puko utusu ra parpares na kakine no angelo ura lotu tupas ie. Aie nong ga hamanis kike ra linge tagu. <sup>9</sup> Iesene iga tange tagu, “Waak um u gil hobi! Der bakut mon airuo tultule tane God tikai ma ira tangetus, ira tasim. Ma dait bakut tikai ma di bileng ing di la tartaram ira nianga ta ikin ra pakpakat. Hobi kaie, nu lotu tupas God!”

<sup>10</sup> Io, ma iga tange tagu, “Waak u banus bat ira nianga na tangetus ta ikin ra pakpakat kinong no pana bung ite hutate be kike ra linge na hanawat. <sup>11</sup> Nesi tikenong ila gilgil ra sasana, da waak ter iat ie na gilgil ra sasana hobi. Ma hobi bileng ta nong ila gilgil ira bilingana tintalen. Da waak ter iat ie hobi be na gilgil ira bilingana tintalen. Ma nesi tikenong ila gilgil ira takados na tintalen, na tahut be na gilgil iat hobi. Ma nesi tikenong ila gilgil ira gamgamatien na tintalen, na tahut be na gilgil iat ira gamgamatien na tintalen.”

<sup>12</sup> Jisas i tange be, “Hadado baak! Hutate um ma ni hanawat! Ing be ni hanawat iou ni palim ira numu kunkulaan. Ma iou ni kul mu tiketike haruat ma ira numu pinapalim. <sup>13</sup> Iou no Hatahun ma no Hapatam. Iou no Luaina ma no Hauhawatne. Iou no Haburuana ma no Hadukduk.

<sup>14</sup> “No haridan na kis ta di ing di gis ira nudi sigasige. Di na gis ira nudi sigasige waing di nage ian tano dahe na nilon ma di nage lala harsakit ta ira matanangas tano taman. Ma ing be di gis ira nudi sigasige, na takados be di na ian ma di na lala hobi.

**21:23** Ais 60:19-20; Ninanaas 22:5    **21:24** Ais 60:3,5    **21:25** Ais 60:11    **21:27** Ais 52:1; Ese 44:9; 1 Korin 6:9-10    **22:1** Ese 47:1    **22:2** Stt 2:9; Ese 47:12; Jol 3:18; Sek 14:8    **22:4** Matiu 5:8; Ninanaas 3:12    **22:5** Dan 7:18,27; Ninanaas 5:10; 20:6; 21:23,25    **22:6** Ninanaas 1:1    **22:7** Ninanaas 1:3    **22:8** Ninanaas 19:10  
**22:11** Dan 12:10    **22:12** Ais 40:10; Jer 17:10; Ninanaas 2:23    **22:13** Ais 44:6; Ninanaas 1:8,17; 21:6    **22:14** Stt 2:9; 3:22

<sup>15</sup> Io, ma di ira ut na sana rusu me nataman tano tamat na taman. Ma ira ut na ser magirmagir di kis kaia bileng tikai ma ira ut na harubu bingibing bia. Ma dong ing di noh tikai ma tikenong paile nuno ie, di kis tusu nataman bileng. Ma hobi bileng dong ing di lotu tupas ira palimpuo ma di ira sana ut na hinarakale.

<sup>16</sup> “Iou mon, Jisas, iou te tule no nugu angelo ukaia ho mu be na hinawas palai ta kike ra linge uta mu ira matanabar na lotu ta ira tamtaman. Iou no bulumenamur tano huntunana tane Dawit. Iou no tiding na malane nong i manga murarang.”

<sup>17</sup> No Halhaaliena Tanuo i tange, “Hilo!” Ma no haine nong ga ura totole no Not no Sipsip i tange, “Hilo!” Ma nesi tikenong i hadade kakarek ra nianga, na tahut be na tange, “Hilo!” Nesi tikenong i sip maru, i tahut be na hilo. Ma nesi tikenong i sip be na kulupo bia mon tano taho na nilon ma

pai nale kul, i tahut be na kulupo hobi.

<sup>18</sup> Iou hakatom mu bakut ing mu hadade ira nianga na tangetus ta kakarek ra pakpakat. Iou hakatom mu horek: Ing be ta tikenong na pasum ta nianga ter ta kakarek ra pakpakat, God na pasum ter tana ira tirih i kis ta ikin ra pakpakat. <sup>19</sup> Ma ing be tikenong na kap leise ari nianga ta ikin ra pakpakat na tangetus, God na gil bileng hobi tana. Na kap ise no pinalau tana tano dahe na nilon i kis ta ikin ra pakpakat. Ma ina kap ise no pinalau tana bileng tano halhaaliena taman nong i kis ta ikin ra pakpakat.

<sup>20</sup> Nong i hininaawas ta kakarek ra linge i tange be, “Maso! Hutate um ma ni hanawat.”

Maso. Watong Jisas, nu hilo.

<sup>21</sup> Iou sasaring be no harmarsai tano Watong Jisas na kis tikai ma ira matanabar tane God. Amen.